

UNIVERSAL
LIBRARY

OU_196248

UNIVERSAL
LIBRARY

कै. विष्णुशास्त्री ऊर्फ तात्यासाहेब पुराणिक, राहणार पनवेल,
यांच्या पत्नी श्रीमती रमाबाई पुराणिक यांच्या पुरस्काराच्या
मदतीने प्रकाशित होणारं

श्रीधूतपापेश्वर
म्हणजे
श्रीशिवलिंगोपासना

कलौ देवो महेश्वरः । कूर्मपुराण

‘ Oh India ! forget not that the God thou worshippest is
the Great Ascetic of ascetics, the all renouncing Shankar.’

(Vivekananda)

लेखक
डॉ. सदाशिव कृष्ण फडके, डी. ओ. सी.
नवयुगधर्ममालाकार, पनवेल.

१९५३

किंमत दहा रुपये

प्रकाशक :
यशवंत गोपाल जोशी,
६२३/१५ सदाशिव पेठ, पुणे २.

सर्व हक्क लेखकाचे स्वाधीन.

मुद्रक :
श्रीपाद जगन्नाथ गानू ,
राजगुरु प्रेस,
४०५ नारायण पेठ, पुणे २.

॥ श्री ॥

प्रस्तावना

आनंदमानंदकरं प्रसन्नम् । ज्ञानस्वरूपं निजबोधरूपम् ।
योगींद्रमीडयं भवरोगवैद्यम् । श्रीमद्गुरुं नित्यमहं नमामि ॥ १ ॥
—श्रीसद्गुरुस्तोत्र.

सुमारें पंचेचाळीस-पन्नास वर्षे झालीं असतील, माझ्या मनाला विशेषेकरून चार देवतांच्या विलक्षण स्वरूपांचा विलक्षण विचार पडला होता. त्या देवता म्हणजे (१) त्रिमूर्ति दत्तात्रेय. माझे गोत्र अत्रि आहे. तेव्हां आत्रेय श्रीदत्तगुरु हे माझे वडील गोत्रज बंधूच आहेत. दुसरे, श्रीगजानन, माझे कुलस्वामी श्रीगणपति आहेत. त्यांचा वार्षिक उत्सव हा आमच्या घराचा पूर्वापासूनचा कुलाचारच आहे. तिसरे, महाराष्ट्रांत सर्वांत ज्यांच्या मूर्ति अगदी खेडोपाडीं सुद्धा अधिक आढळतात, ते वानरमुख श्रीहनुमान. हेच माझ्या श्रीसद्गुरुंचे तत्त्वतः स्वरूप असावे, असे मानतात. तसेच चवथे, माझी जन्मभूमि वसई येथील लिंगरूपांत पुजले जाणारे मुख्य ग्रामदेव श्रीसिद्धेश्वर, हे आमच्या घरापासून अगदी जवळ असल्यामुळे व त्यांचे देऊळ फार भव्य असल्यामुळे त्यांच्यावर माझी बाळपणापासून फार प्रीति आहे. तेच माझे इष्ट देव होत.

यांपैकी श्रीत्रिमूर्ति दत्तात्रेयासंबंधी श्रीदत्तभक्तरहस्य, (२) श्रीगजाननासंबंधी श्रीमंगलमूर्ति गणेश व (३) वानरमुख श्रीहनुमंतासंबंधी अकरा हनुमंतांशी हितगूज हे तीन ग्रंथ शके १८५३ ते १८६३ या दहा वर्षांच्या अवधीत मी लिहिले, व ते प्रसिद्ध झाले.

अखेर लिङ्गरूपांत पुजले जाणारे माझे इष्ट देव श्रीशिव यांचाच काय तो विचार करावयाचा राहिला होता. तो मी यथावकाश करीतच होतो. पुढे त्यास मूर्तरूप येण्यास एक निमित्त झाले. माझे पूज्य व सन्माननीय गुरुबंधु कै. विष्णु कृष्णाशास्त्री ऊर्फ तात्यासाहेब पुराणिक यांची कोंकणची कुलदैवत श्रीधूतपापेश्वर व श्रीआर्यादुर्गा ही होती. त्यांच्यावर तात्यासाहेबांची फार निष्ठा असे. त्यांनी पनवेल येथे स्थापन केलेल्या आर्याषधि कारखान्यास “श्रीधूतपापेश्वर आरोग्यमंदिर” हेच नांव त्यांनी दिले होते. त्यांच्याकडे

दर सोमवारी लघुरुद्र होत असतो. शिवाय मधून मधून श्रीधोपेश्वरी जाऊन ते महारुद्र करीत. सन १९०५ साली राजापूरची श्रीगंगा आली असता त्यांनी तेथे जाऊन महारुद्र केला होता. तेव्हां मी त्यांच्याचरोबर होतो. तेव्हांच मला त्यांच्यामुळे धोपेश्वरी श्रीसद्गुरु काकामहाराज पुराणिक यांच्या समाश्रयाचा सुयोग घडून आला.

कै. तात्यासाहेब पुराणिक यांच्या पश्चातहि त्यांच्या घरी श्रीधूतपापेश्वराची उपासना व दर सोमवारी लघुरुद्र होतच असतो. सुमारे बारा-तेरा वर्षांपूर्वी कै. तात्यासाहेब यांचे पश्चात् त्यांचे सन्माननीय चिरंजीव श्री. नानासाहेब पुराणिक यांनी मला सहज एक दिवस असा प्रश्न विचारला की, “आमचे कुलदैवत श्रीधूतपापेश्वर आहे. पण कित्येक आधुनिक विद्वानांच्या लेखांतून, श्रीशिवलिंगोपासनेसंबंधी, तो देव अनार्याचा अवैदिक आहे व त्याचे शिव-लिंग हे प्रतीक अश्लील आहे, असे भलतेच विकल्प वाचण्यांत येतात. त्यांस कांही उत्तर आहे काय?” त्यावर मी त्यांस म्हटले की, “त्याचा खुलासा थोडक्यांत करता येण्यासारखा नाही.” तेव्हां ते म्हणाले की, “तुम्ही यावर विचार करून एखादे पुस्तक लिहिल्यास ते आपण लावू.”

मला ती गोष्ट कर्तव्य होतीच. त्यास हे आणखी एक निमित्त मिळून मी नेटाने त्या उद्योगास लागलो. पुढे शिवलिंगोपासनेसंबंधी संदेह व आक्षेप आणि त्यांचे निरसन अशा पूर्वोत्तर पक्षाची संवादरूप सुमारे ४४ लेखांची लेखमाला काशी येथे त्या वेळी प्रसिद्ध होणाऱ्या सिद्धान्त नामक एका मारदस्त हिंदी साप्ताहिकांत मी शके १८७० साली प्रसिद्ध केली. त्यानंतर तो विषय मी प्रबंधरूपांत मराठीत प्रसिद्ध करावा असे कांही सज्जनांच्या सल्ल्याने ठरविले व तसा प्रबंधरूप हा नवा ग्रंथ तयार केला. याचे तीन खंड केले आहेत. प्रथम खंडांत शिवलिंगोपासनेसंबंधी निराक्षेप ठळक माहिती दिली आहे. दुसऱ्या चिकित्सक खंडांत शिवलिंगोपासनेसंबंधी अनेक संदेह आणि आक्षेपांचे निरसन केले आहे. तिसऱ्या साधनसार खंडांत कर्म, भक्ति, योग व ज्ञान या साधनांच्या रहस्य दृष्टीने थोडक्यांत सारभूत विचार मांडला आहे. अशा प्रकारचा या विषयावरील हा ग्रंथ मराठीतच काय, पण कोणत्याहि भाषेत प्रसिद्ध झालेला माझ्या ऐकिवांत नाही. असा हा ग्रंथ प्रसिद्ध होण्याचा योग पुढीलप्रमाणे जमून आला.

क. विष्णु कृष्णाशास्त्री ऊर्फ तात्यासाहेब पुराणिक हे जसे माझे गुरुबधु त्याप्रमाणे त्यांच्या पूज्य पत्नी श्री. रमाबाई पुराणिक या माझ्या गुरुभगिनी होत. त्यांची श्रीधूतपापेश्वरावर त्याचप्रमाणे श्रीसद्गुरूंवर परमनिष्ठा आहे. त्यांनी आपल्या व्यवस्थापत्रांत ज्या धर्मादाय देणग्यांच्या योजना केल्या आहेत त्यांतून या माझ्या निवोजित ग्रंथास श्रीधूतपापेश्वर म्हणजे शिवलिंगोपासना असे नांव द्यावे व या ग्रंथप्रकाशनास दीड हजार रुपये पुरस्कार म्हणून मदत द्यावी असे त्यांनी ठरविले. पुढे त्या मदतीने हा ग्रंथ प्रसिद्ध करण्याचे पुण्याचे सुप्रसिद्ध प्रकाशक श्री. य. गो. जोशी यांनी पत्करिले. या ग्रंथासारखे शास्त्रीय ग्रंथ द्रव्यप्राप्तीच्या दृष्टीने लिहिले जात नाहीत, पुरस्कृत होत नाहीत इतकेच काय तर प्रकाशकहि बहुधा प्रकाशित करीत नाहीत, हे सुज्ञ वाचक जाणत असतीलच. तथापि आजच्या महागाईच्या काळांतील छपाईचा वाढलेला खर्च भागण्यासाठी वाचकांच्या उदार आश्रयाची गरज आहेच आहे.

आपल्या पौराणिक वाङ्मयावर व देवताविज्ञानावर Indo Aryan mythology, Permanent History of Bharat Varsha, Mystery of Mahabharat, वैदिकविज्ञान, ब्रह्मविज्ञान, धर्मविज्ञान इत्यादि परंप्रांतीय ग्रंथांप्रमाणे विधायक चिकित्सेचे ग्रंथ आपल्या मराठी भाषेत फारकरून आढळत नाहीत. ती उणीव या माझ्या ग्रंथांने अंशतः भरून निघेल असा मला भरंवसा वाटतो.

श्रीशिवलिंगोपासनेसंबंधी जे सश्रद्ध असतील त्यांची श्रद्धा या ग्रंथाच्या वाचनाने दृढ होईल. उलट जे या विषयासंबंधी साशंक असतील, त्यांच्या शंकांचे निरसन हा ग्रंथ करील. याशिवाय जे वाचक या विषयासंबंधी उदासीन असतील, त्यांचे लक्ष या ग्रंथवाचनाने या विषयाकडे आकृष्ट होईल व ते शिवोपासनेचे महत्त्व जाणू लागतील. शिवोपासनेचे (१) शिवतत्त्वविवेक व (२) शिवलीलावर्णन असे दोन विभाग कल्पित्यास हा ग्रंथ पहिल्या वर्गात पडेल. श्रद्धालू भाविक वाचकांस शिवलीलावर्णन जास्त मनोरंजक वाटणें स्वाभाविक असले, तरी जिज्ञासु वाचकांस हा शास्त्रीय ग्रंथ तितकाच मनो-वेधक व उद्बोधक वाटेल अशी मला खात्री वाटते.

या ग्रंथांतील आजच्या परिस्थितीबद्दल व या ग्रंथांतील मुख्य विषयाबद्दल माझी जी विचारसरणी आहे ती या ग्रंथाचे पुरस्कर्ते व प्रकाशक यांस मान्य

असेल असें मला सांगवत नाही. त्यांच्याशी विचारविनिमय करून मी हा ग्रंथ मुळीच लिहिलेला नाही. किंवा या ग्रंथांत मी काय लिहितो आहे, हे मी त्यांस पूर्वी दाखविलें नाही व त्यांस अजूनहि माहीत नाही. तेव्हां या ग्रंथांत शिष्टमान्य होण्यासारखें जें कांहीं नसेल, त्याची सर्वस्वी जबाबदारी एकट्या मजवरच आहे. त्यास या ग्रंथाचे पुरस्कर्ते व प्रकाशक मुळीच जबाबदार नाहीत. श्रीशिवलिङ्गोपासनेबद्दल व अंशतः वैयक्तिक मजबद्दल त्यांना जो आदर वाटत असेल, त्यामुळेच त्यांनी या ग्रंथाचें पुरस्कृत्य व प्रकाशकत्व एत्करलें. त्यांत माझ्या स्वभावानुसार जे कांहीं लेखनप्रमाद घडले जातील, त्यांचाहि पुरस्कार करण्याचा त्यांचा हेतु असणें शक्यच नाही. इतका स्पष्ट खुलासा करून मी त्यांनी उदार बुद्धीनें केलेल्या या सहकार्याबद्दल त्यांचे फार फार आभार मानतो. असो.

या ग्रंथाच्या पूर्वतयारीच्या कामीं गेलें एक तप तरी मी त्या उद्योगांत आहे. या मुदतींत मला माझ्या चरितार्थाकरतां पूर्वी कराव्या लागणाऱ्या वकिलीच्या दगदगीच्या व्यवसायांतून चिरंजीव गोविंदरावांनीं मला सोडविलें व पूर्ण निर्वेधता दिली. तसेंच, अन्य तऱ्हेनें श्री. नानासाहेब पुराणिकांनींहि मला स्वास्थ्य दिलें व मुंबईच्या ग्रंथसंग्रहालयांतून मिळाले ते ग्रंथहि भिळवून दिले; म्हणूनच या ग्रंथाला हें मूर्तस्वरूप येऊं शकलें. यास्तव त्या उभयतांस धन्यवाद देणें जरूरच आहे.

या ग्रंथलेखनांत मी ज्या ज्या ग्रंथांचे आधार घेतले त्या सर्व अनुकूल व प्रतिकूल ग्रंथकारांचा मी फार आभारी आहे. त्यांपैकीं अनुकूल आधार ग्रंथांचे नामनिर्देश ठिकठिकाणीं केलेच आहेत, म्हणून त्यांची लांबलचक यादी स्वतंत्र दिली नाही. वर लिहिल्याप्रमाणें ज्या विद्वान् गृहस्थांनीं आपले अभिप्राय स्पष्ट व प्रांजलपणें मला कळवून प्रबंधरूप ग्रंथ लिहावा असें मार्गदर्शन केलें, त्यांचाहि मी आभारी आहे. मी या ग्रंथाचें रूप जरी पालटलें आहे, तरी सिद्धान्तपत्रांत प्रसिद्ध झालेली माझी पूर्वोत्तरपक्षाची लेखमाला हाच या ग्रंथाचा सर्वांत मोठा आधार आहे. तो त्या वेळीं मूर्तरूपांत येण्यास ज्यांची विशेष सश्रम कृपा कारण झाली, त्या सिद्धान्तपत्राचे सहसंपादक पं. दुर्गादत्त त्रिपाठी यांचे आभार मानावे तेवढे थोडेच आहेत. त्यांनीं फार अगत्यपूर्वक माझ्या लेखमालेचें हिंदीत भाषांतर करून तें प्रसिद्ध केलें.

फार मोठी पुस्तकें वाचण्यास वाचक कंटाळतात. आजकाल छपाईचा खर्च पण वाढलेला आहे. यामुळे या ग्रंथाची मूळची नियोजित पृष्ठसंख्या पांचशें होती. पण तितक्यांत ग्रंथलेखन पुरे करणें फारच कठिण वाटूं लागलें. तेव्हां अधिक लेखनविस्तार होऊं देण्यास हा ग्रंथ कितपत योग्य आहे, याचा अंदाज घेण्याकरितां अर्धा छापून झालेला ग्रंथ विद्वानांच्या अभिप्रायार्थ पाठवावा, असें मनांत आणलें. त्याप्रमाणें माझ्या विनंतीस मान देऊन नाशिकचे सुप्रसिद्ध म. म. श्रीधर अण्णाशास्त्री वारे व काशीच्या सरकारी संस्कृत विद्यापीठाचे विद्वान् प्राध्यापक (१) पं. श्रीमुकुन्दशास्त्री खिस्ते (साहित्य-प्रधानाध्यापक), (२) पं. श्रीसुरेन्द्रनाथशास्त्री, न्याय-वेदान्ताचार्य, एम्. ए., (३) पं. श्रीभूपनारायण झा, व्याकरण - न्याय - मीमांसा - सांख्य-योगाचार्य, (४) प्रो. एम. डी. कपिल, तत्त्वज्ञानाचे दुय्यम प्राध्यापक, (५) पं. श्रीअनंतशास्त्री फडके, व्याकरणाचार्य, मीमांसातीर्थ, वेदान्त-केसरी आणि (६) पं. श्रीमुरारिलाल, एम्. ए., आचार्य, ज्योतिष व अध्यात्माचे प्राध्यापक अशा पंडितवर्यांनीं हा छापलेला अर्धा ग्रंथ पाहून हा ग्रंथ सस्वितर पुरा होऊं द्यावा असा ग्रंथाचा गौरवपूर्वक पुरस्कार केला, याबद्दल मी त्यांचा फार फार आभारी आहे.

याशिवाय गेल्या बारा-चवदा वर्षांच्या दीर्घ कालांत ज्यांनीं मला या ग्रंथाचे कामीं थोडीफार प्रत्यक्ष व अप्रत्यक्ष मदत केली असेल, त्या सर्वांचीं नांवें आतां माझ्या स्मरणांतहि नाहींत. त्यांचे आभार मी कसे मानूं ? तसेंच ज्यांच्या अदृष्ट प्रेरणेनेंच हा सारा ग्रंथ लिहिला गेला, त्या माझ्या सर्वस्वरूप ब्रह्मीभूत श्रीसद्गुरूंचे आभार मी कोणत्या शब्दांत मानावे, तें मला कळत नाहीं. हा सारा ग्रंथ त्यांचाच आहे, असेंच मीं म्हणणें योग्य होतें. पण माझ्यांतील वैगुण्यांमुळे या ग्रंथांत कांहीं दोष राहिले असतील, ते त्यांच्या पदरी बांधतां येत नाहींत, म्हणून मी तसें म्हणत नाहीं. माझे मन ते जाणतच आहेत. सुज्ञ वाचकांस अधिक काय सांगावें ! हा ग्रंथच त्यांच्याजवळ सर्व कांहीं सांगेल.

इत्येषा वाङ्मयी पूजा श्रीमच्छंकरपादयोः ।

अर्पिता तेन देवेशः प्रीयतां मे सदाशिवः ॥ महिम्न ४०.

आषाढ व. कामिका ११
शके १८७६, सोमवार.
पनवेल.

श्रीसद्गुरुचरणरज
सदाशिव कृष्ण फडके

अनुक्रमणिका

१. प्रथम खंड

क्रमांक	प्रकरणाचें नांव	पृष्ठांक
१	मंगल	... १
२	श्रीधूतपापेश्वर	... ७
३	शिवशक्ति	... २०
४	शैव तत्त्वज्ञान	... २९
५	उपासना	... ३९
६	शिवलिंगोपासना	... ६०
७	शिवलिंगोपासक पंथ	... ७७
८	शिवभक्त	... १०१
९	सार्वत्रिक शिवलिंगोपासना	... १११
१०	व्यापक लिंगोपासना	... १२३

२. चिकित्सा खंड

१	मंगल आणि भूमिका	... १४७
२	अनार्य व अवैदिक दैवतें	... १७०
३	शिव-रुद्र	... १९५
४	लिंगपीठोपासना	... २१२
५	लिंगयोनिचिन्हांचे देव्हारे आणि शिवलिंगपूजा (१)	... २३९
६	” ” ” (२)	... २६५
७	शिवलिंगपूजारंभकथा (१)	... २८२
८	” ” (२)	... ३००
९	शिवपंचायतन, वेशभूषा आणि परिवार	... ३२२
१०	लैंगिक शब्द व शिल्प	... ३३६
११	शिवालयांतील इतर चिन्हे	... ३४९

क्रमांक	प्रकरणाचें नांव	पृष्ठांक
१२	आक्षेपांची अखेरची उतारी	... ३६२
१३	मूर्तिपूजाविरोधाभास	... ३६९
१४	वस्तुमाहात्म्य	... ३९०
१५	अवैदिक व अश्लील	... ४०६
१६	विरोधाचा परिहार	... ४२८
१७	लिंगाष्टक	... ४३२

३. साधन-सार खंड

१	मंगल	... ४३३
२	हिंदुधर्मसंस्कृति	... ४३६
३	साधनसिद्धि	... ४४६
४	ईश्वरनिष्ठा	... ४५९
५	नामलिंग	... ४७७
६	जपयज्ञ	... ४९८
७	मूर्तिपूजाविधि-प्रकार	... ५१३
८	लिंगपूजामाहात्म्य	... ५३१
९	सगुणनिर्गुण शिव	... ५४१
१०	योग	... ५६२
११	एक भक्त	... ५७०
१२	भवतारिणी कालीचा साक्षात्कार	... ५८१
१३	सद्भावदर्शन	... ५९३
१४	पूर्णानुभव	... ६२२
१५	शिवात्मलिंगोपासना	... ६२९
	परिशिष्ट - श्वेताश्वतर अ० ६	... १-६
	प्रार्थना	



प्रथम खंड

प्रकरण १ ले

मंगल

गणानां त्वां गणपतिं हवामहे कविं कवीनामुपमश्रवस्तमम् ।

ज्येष्ठराजं ब्रह्मणां ब्रह्मणस्पत आ नः शृण्वन्नूतिभिः सीद सादनम्

॥ १ ॥ ऋ. २।२३

नि शु सीद गणपते गणेषु त्वामाहुर्विप्रतमं कवीनाम् ।

न ऋते त्वत् क्रियते किं चनारे महामर्कं मघवश्चित्रमर्च ॥ ९ ॥

ऋ. १०।११२

भावार्थ—हे [माझे कुलस्वामी] गणपते ! ब्रह्मणस्पते ! ज्ञात्यांमधील अत्यंत प्रख्यात ज्ञाता आणि ज्येष्ठराज अशा तुझे मी [या माझ्या वाग्यज्ञांत] आवाहन करतो. माझी स्तुतियुक्त [प्रार्थना] ऐकून [मला] साहाय्य करण्याकरितां तूं माझ्या या वाग्यज्ञमंडपांत येऊन बस.

सर्वजगद्व्यापक समस्त प्राण आणि प्रज्ञारूप इंद्रस्वरूप गणपते ! तूं आपल्या रुद्रपुत्र मरुद्गणांसह (वर्णांसह) या माझ्या वाग्यज्ञरूप अनुष्ठानांत उपस्थित ऐस. हे गणपते, तुला सर्व विद्वानांत अग्रगण्य मानतात. हे प्रज्ञाप्राण स्वरूप देवा, तुझ्या कृपेवांचून कोणतेंहि कार्य केव्हांहि करतां येत नाही. यास्तव हे पूजनीय प्रभो ! माझ्या ठिकाणीं असणारा जो तुझा अत्यल्प प्रज्ञाप्राणांश त्या ठिकाणीं तूं यथोचित दिव्य ज्ञान प्रकाशित कर !

नमस्तेऽस्तु महामाये, श्रीपीठे सुरपूजिते, शंखचक्रगदाहस्ते,

महालक्ष्मि नमोऽस्तु ते ॥ १ ॥

आद्यन्तरहिते देवि, आद्यशक्ति महेश्वरी, योगजे योगसंभूते

महालक्ष्मि नमोऽस्तु ते ॥ २ ॥

अर्थ—[सुबोध आहे] [हे माझे कुलस्वामिनी देवी ! तुझ्या पदकमळीं माझे अनंत प्रणाम असोत. हे भगवती ! या वाग्यज्ञानें लोकरंजन, उद्धाधन व मनःशांति यांची संप्राप्ति होवो !]

हरिः ॐ इडा देवहूर्मनुर्यज्ञनीर्वृहस्पतिरुक्त्यामदानि ।

शँसिपद्विश्वेदेवाः सूक्तवाचः पृथिवि मातर्मा मा हिँसीर्मधु
मनिष्ये मधु जनिष्ये मधु वक्ष्यामि मधु वदिष्यामि मधुमतीं देवेभ्यो
वाचमुद्यासँ शुश्रूषेभ्यो मनुष्येभ्यस्तं मां देवा अवन्तु शोभायै
पितरोऽनुमदन्तु ॥ नमो रुद्रेभ्यः ।

ॐ शान्तिः । शान्तिः । शान्तिः ॥

ओं पूर्णमदः पूर्णमिदं पूर्णात् पूर्णमुदच्यते ।

पूर्णस्य पूर्णमादाय पूर्णमेवावशिष्यते ॥

भद्रं कर्णेभिः शृणुयाम देवाः भद्रं पश्येमाक्षभिर्यजत्राः ।

स्थिरैरङ्गैस्तुष्टुवाँसस्तनूभिः व्यशेम देवहितं यदायुः ॥

सह नाववतु । सह नौ भुनक्तु । सह वीर्यं करवावहै ।

तेजस्वि नावधीतमस्तु । मा विद्विषावहै ॥

ॐ शान्तिः । शान्तिः । शान्तिः ॥

अनुवाद — हे सिद्धेश्वरा ! हे धूतपापेश्वरा ! हे त्रैलोक्यनाथा ! हे त्रिपुरारे ! हे सर्वाधिष्ठा ! श्रीशिवगुरो ! हा जो वाग्यज्ञ आरंभिला जात आहे, त्यांत विद्याधिपति बृहस्पति साह्यकारी होवो ! हे भूमाते ! हे अंतरिक्षाच्या शक्तिरूप सत्स्वती ! आणि हे क्षुस्थानीय भारतिदेवी ! या आरंभिलेल्या सत्कर्मास तुम्हीं आधारभूत, सहकार्यरूप, व प्रेरकरूप व्हावे. हे वसु, रुद्र, आदित्यादि देवतांनो ! जेणें करून आम्हांला इहपरकल्याणाचा मार्ग दिसेल, शिवोपासनंतील आमचे भ्रम दूर होतील, शिवशक्त्युपासनंतील असंभावना, विपरीत भावना इत्यादि विकल्प नाहीसे होतील, विशेषेंकरून परकीय संस्कृतीनें शिवलिंगोपासनेवर अध्यारोपित केलेली व आधुनिकांना भासत असलेली ग्राम्यता व अश्लीलता निर्मूल ठरेल, असा आपला सर्वांचा आशीर्वाद असावा !

तसेंच, श्रद्धा आणि विचार यांनी युक्त अशा उपासकांस संतोष वाटेल, असे परिणामी परम मंगलकारक विचार या ग्रंथांत प्रगट होवोत, जेणेकरून आमचे पूर्वज आणि वंशज यांनीहि आत्मतुष्टीचं धन्योद्गार काढावेत !

हे शिवगुरो ! आपल्या कृपेनें आरंभिलेला हा ग्रंथ योग्य रीतीनें शेवटास जावो !

ॐ शान्तिः । शान्तिः । शान्तिः ॥

हे सारें दृश्य जगत् व त्याहून मोठें असलेलें अदृश्य जगत् परम-शिवशक्तितत्त्वानें ओतप्रोत व्याप्त आहे. हें संपूर्ण विश्व त्यांतूनच व्यक्त झालें असून, ते मूल परमशिवशक्तितत्त्व जसें आहे, तसेंच पूर्ण आहे. हे देवहो ! जे मंगलकारक असेल, तेंच आमच्या कार्नी घेवो. व तेच आमच्या दृष्टीस दिसो ! हे पूज्य देवतांनो, आम्हांस प्राप्त झालेलें आयुष्य आजीव ब्रह्मार्पण केलेल्या कर्मानेंच आम्ही भोगावे. आमचें सर्वांचें भरणपोषण सलोख्यानें एकत्र होवो. आमचीं सारीं कर्मे व अभ्यास हीं सहकारितेनें व उत्साहभरानें पुरी होवोत. आमच्यांत द्वेषमत्सर न वाढतां, सर्वांना पूर्ण शान्ति-सुख लाभो !

ॐ शान्तिः । शान्तिः । शान्तिः ॥

मा त्वा रुद्र चुक्रुधामा नमोभिर्मा दुष्टृती वृषभ मा सहृती ।

उन्नो वीराँ अर्पय भेषजेभिर्भिषक्तमं त्वा भिषजां शृणोमि ॥

क्र. २।३३।४

अनुवाद — हे (धूतपापेश्वर ! आदिनाथ !) रुद्रा ! आम्ही तुला नमस्कार करतो. तुजसंबंधी (अथथार्थ कल्पना करण्याची) चूक आम्ही न करावी. तुझ्यासंबंधी कोणी (अनार्य अशी) गौण कल्पना केली असली, किंवा तुला दुसऱ्या (अनार्य देवतां) बरोबर (गौणपणा देऊन) कोणी संबोधिलें असलें, अथवा बोलावलें असले, तरी तूं (कृपा करून) रागावूं नकोस. उलट आम्हांला वीर (साधक) दे. कारण तूं धन्वंतरी वैद्यांतील (श्रेष्ठ व प्रथम) वैद्य आहेस असे आम्ही ऐकतो. (तेव्हां आम्हां तार्किकांना कुकल्पनेच्या रोगाच्या बाधेपासून व भवरोगापासून तूं मुक्त करा.)

नासदासीन्नो सदासीत् तदानीं नासीद्रजो नो व्योमा परो यत् ।

किमावरीवः कुह कस्य शर्मन्नम्भः किमासीद्रहं गभीरम् ॥ १ ॥

न मृत्युरासीदमृतं न तर्हि न रात्र्या अह आसीत् प्रकेतः ।
 आनीदवातं स्वधया तदेकं तस्माद्भान्यन्न परः किं चनास ॥ २ ॥
 तम आसीत् तमसा गूळहमग्रे ऽ प्रकेतं सलिलं सर्वमा इदम् ।
 तुच्छयेनाभ्वपिहितं यदासीत् तपसस्तन्महिनाजायतैकम् ॥ ३ ॥
 कामस्तदग्रे समवर्तताधि मनसो रेतः प्रथमं यदासीत् ।
 सतो बन्धुमसति निरविन्दन् हृदि प्रतीच्या कवयो मनीषा ॥ ४ ॥
 तिरश्चीनो विततो रश्मिरेषा मधः खिदासी ३ दुपरि खिदासी ३ त् ।
 रेतोधा आसन् महिमान आसन् स्वधा अवस्तात् प्रयतिः परस्तात् ॥ ५ ॥

क्र. १०।१२९

अनुवाद — परमेष्ठी प्रजापति मृहणतात :—

सृष्टीच्या मूळारंभी असत् नव्हतें, तत्सापेक्ष असें सत्पण नव्हतें. अंतरिक्ष नव्हतें व आकाशपण नव्हतें. विनाशी व तत्सापेक्ष अविनाशी असें कांहीं नव्हतें. रात्र नव्हती. दिवस म्हणावा असाहि नव्हता. जें काय होतें, तें एकलें एकच परम (शिव) तत्त्व आपल्या शक्तीनें वायूशिवाय स्फुरद्रूप होतें. तें सारें मायेनें जणूं आच्छादलेलें होतें. तें एकमेव परमशिवशक्तितत्त्वच आपल्या तपानें जणूं व्यक्त झाल्यासारखें भासत होतें. त्या मूळ स्फूर्तिरूप शिवशक्तिस्वरूप संकल्पांतून हें अखिल दृश्य उद्भूत झालें. त्या शिवशक्तीच्या प्रभावानें हें सारें विश्व ओतप्रोत व्याप्त आहे.

ॐ नमो भवाय च रुद्राय च ॥ १ ॥ नमः शर्वाय च पशुपतये च ॥ २ ॥ नमो गिरिशाय च शिपिविष्टाय च ॥ ६ ॥ नमो बृहते च वर्षीयसे च ॥ ९ ॥ नमो अग्नियाय च प्रथमाय च ॥ ११ ॥ अ० ५ ॥ नमः पूर्वजाय चापरजाय च ॥ २ ॥^६ नमः शंकराय च मयस्कराय च ॥ १० ॥ नमः शिवाय च शिवतराय च ॥ ११ ॥ अ० ८ ॥ नमः पा ५ सव्याय च रजस्याय च ॥ ८ ॥ नमः शुष्क्याय च हरित्याय च ॥ ९ ॥ अ० ९ (रुद्राध्याय)

विश्वेश्वर विरूपाक्ष विश्वरूप सदाशिव । शरणं भव भूतेश करुणाकर शंकर ॥ १ ॥ हर शंभो महादेव विश्वेशामरवल्लभ । शिव-शंकर सर्वात्मन् नीलकंठ नमोऽस्तुते ॥ २ ॥ मृत्युंजयाय रुद्राय नीलकंठाय शंभवे । अमृतेशाय शर्वाय महादेवाय ते नमः ॥ ३ ॥

एतानि शिवनामानि यः पठेन्नियतः सकृत् । नास्ति मृत्युभयं तस्य
पापरोगादि किञ्चन ॥ ४ ॥

ऋग्वेद खिलसूक्त

अनुवाद — ज्याच्यापासून प्राणी उत्पन्न होतात, त्या भवाला आणि या भवसागरांतून तारून नेणाऱ्या रुद्राला माझा नमस्कार असो ! त्या धूतपापेश्वर देवाला म्हणजे उपासकरूप पशूंचे पालनकर्त्या पशुपतीस माझा नमस्कार असो ! त्या मोठ्यांत मोठा असलेल्या महादेवाला व ज्याचे अनंत कल्याणगुण आहेत, अशा भगवंताला माझा नमस्कार असो ! सर्वप्रथम व सर्वांच्या अखेर असणाऱ्या आद्यंत परमात्म्याला माझे नमस्कार असोत ! त्या शिव आणि शंकर या संज्ञांनी वेदांत प्रसिद्ध असलेल्या आदिनाथाला माझे नमस्कार असोत ! स्थूल आणि सूक्ष्म, सरस आणि नीरस सर्व पदार्थांना व्यापून असणाऱ्या त्या सत्त्वनाला माझे नमस्कार असोत !

भावार्थ — विश्वेश्वर, विरूपाक्ष, विश्वरूप, सदाशिव, शंकर अशा संज्ञांनी वेदांनी निर्दिष्ट केलेल्या त्या करुणाकर प्रभूला मी शरण आहे. तसेच शंभु, महादेव, शिव, नीलकंठ अशा नांवांच्या सर्वात्म्यास माझा नित्यस्मरण-पूर्वक नमस्कार असो ! कारण जो कोणी सदाशिव नामाचे पठण करतो, त्यास मृत्यु, पाप व रोग यांचे भय यत्किंचित्हि उरत नाही.

सर्वेन्द्रियगुणाभासं सर्वेन्द्रियविवर्जितम् ।

सर्वस्य प्रभुमीशानं सर्वस्य शरणं सुहृत् (बृहत्) ॥ ३।१७ श्वे.

नैव स्त्री न पुमानेष न चैवायं नपुंसकः ।

यद्यच्छरीरमादत्ते तेन तेन स पूज्यते (रक्ष्यते) ॥ ५।१० श्वे.

तमीश्वराणां परमं महेश्वरं ।

तं देवतानां परमं च दैवतम्

पतिं पतीनां परमं परस्ताद्

विदाम देवं भुवनेशमीज्यम् ॥ ६।७ श्वे.

न तस्य कार्यं करणं च विद्यते, न तत्समश्चाभ्यधिकश्च दृश्यते ।

पराऽस्य शक्तिर्विविधैव श्रूयते स्वाभाविकी ज्ञानबलक्रिया च ॥ ६।८

मायां तु प्रकृतिं विद्यान्मायिनं तु महेश्वरम् ॥

तस्यावयवभूतैस्तु व्याप्तं सर्वमिदं जगत् ॥ ४।१०

एको देवः सर्वभूतेषु गूढः, सर्वव्यापी सर्वभूतान्तरात्मा ।

कर्माध्यक्षः सर्वभूताधिवासः साक्षी चेता केवलो निर्गुणश्च ॥ ६।११

यस्य देवे परा भक्तिर्यथादेवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥ २३ ॥

श्वे. ६

भावार्थ — सर्व इंद्रियांचे गुण याच्या ठिकाणी आहेत, असें भासत असूनहि हा सर्व इंद्रियांनीं रहित आहे. सर्वांचा प्रभु, सत्ताधीश व सर्वांचें मोठें आश्रयस्थान असा हा महादेव आहे.

हा स्त्री नाही, पुरुष नाही, आणि नपुंसकहि नाही. जें जें शरीर घेतो, त्या त्या शरीराशीं हा तादात्म्य पावतोसा दिसतो.

ईश्वरांचा सर्वश्रेष्ठ महेश्वर, देवतांचें श्रेष्ठ दैवत, पर्तीचा श्रेष्ठ पति, विश्वाचा स्वामी व सर्वथा पूजनीय, अशा या महादेवाला आम्हीं प्राप्त करून घ्यावें.

याला स्वतांसाठीं कांहीं एक करावयाचें नाही. कोणतेंहि साधनरूप कर्मेन्द्रिय यास नाही. याच्या बरोबरीचा अगर याच्याहून श्रेष्ठ कोणी दिसत नाही. याची श्रेष्ठ शक्ति वेदांनीं अनेक प्रकारें गायिलेली आहे. याचें ज्ञान, बल व क्रिया स्वाभाविक आहेत.

माया म्हणजे प्रकृति आणि मायी म्हणजे महेश्वर, ह्यांच्या अवयवरूपी जीवांनीं हें सर्व जग व्यापलें आहे.

हा एक देव सर्व भूतांमध्ये गूढरूपानें आहे. सर्व व्यापणारा, सर्व भूतांचा अंतरात्मा, कर्मांचा अध्यक्ष, सर्व भूतांचे ठिकाणीं अधिष्ठानरूप असलेला, साक्षी, ज्ञाता, केवळ आणि गुणरहित असा हा (शिव) आहे.

ज्याची देवाच्या ठिकाणीं परमभक्ति आहे, आणि जशी देवाच्या ठिकाणीं तशी गुरूच्या ठिकाणीं आहे, त्याला या महान् आत्म्याच्या गोष्टी सांगितल्या असतां कळतात.^१

१ या आरंभीच्या मंगलांत पुढील ग्रंथांतील महत्त्वाचे बरेच संकेत आले आहेत, हें मुज्ञ वाचकांच्या लक्षांत येईलच.

प्रकरण २ रे

श्रीधूतपापेश्वर

~~~~~

शुद्धस्फटिकसङ्काशं त्रिनेत्रं पंचवक्त्रकम् ।

गङ्गाधरं दशभुजं सर्वाभरणभूषितम् ॥ १ ॥

नीलग्रीवं शशाङ्काङ्कं नागयज्ञोपवीतनम् ।

व्याघ्रचर्मोत्तरीयं च वरेण्यमभयप्रदम् ॥ २ ॥

श्री धूतपापेश्वरगंगामाहात्म्यवर्णन

कीं पृथ्वीखंड त्या शालुंका । अनेक पर्वत शिवपिंडिका ।

इद्रे मांडिले अभिषेका । जलधारा बरसूनी ॥ १ ॥ मुक्तेश्वर

श्रीधूतपापेश्वर अथवा धोपेश्वर हे देवस्थान सध्याद्रीच्या पायथ्याजवळ राजापूर तालुक्यांत राजापूर शहरापासून जवळच, दोन डोंगरांच्या मध्ये आहे. धोपेश्वर हा गांव या देवस्थानास इनाम आहे. हे देवस्थान किती प्राचीन आहे, ते निश्चयाने सांगण्यास साधन नाही. येथे दोन शिलालेख आहेत. ते जीर्णोद्दाराचे दिसतात. एक महादरवाजावर फडके यांचा शके १७९३ चा आहे व दुसरा देवालयामागील तटबंदीवर शके १४९१ चा आहे. प्राचीन स्कंद पुराणांतील सध्याद्री खंडात श्रीधूतपापेश्वर गंगामाहात्म्यवर्णनाचे तीन अध्याय आहेत. श्रीधूतपापेश्वर गंगामाहात्म्यवर्णन या नांवाचे एक लहानसे पुस्तक शके १८२९ साली धूतपापेश्वर मुद्रणालयांत प्रसिद्ध झालेले आहे.

राजापूर हे पांचसहस्रे वर्षांपूर्वी ह्या प्रांताचे मुख्य राजधानीचे शहर होते, असे राजापूर नांवावरून दिसते. राजापूर बंदरांतून पूर्वी इंग्रज, फ्रेंच, डच यांचा व्यापार फार मोठ्या प्रमाणावर चालत असे. एका काळी राजापूरच्या सराफ बाजारांत सोन्याचा धूर निघत असे, असा लाक्षणिक लोक-प्रवाद आहे.

दक्षिणेतील पल्लव, पांड्य, चोल ही राजघराणीं परमशिवभक्त होती; त्यांनी अनेक शिवालये दक्षिणेत बांधली, हे प्रसिद्ध आहे. चालुक्यांनीही तशीच बांधली असतील. या आपल्या धर्मभूमीत गांवांगांवी शिवमंदिरे बहुतेक मजबूत चिरे-बंदीच बांधलेली दिसतात. प्राचीन भारतवर्षाच्या स्वास्थ्याची व शिवभक्तीची ती उत्कृष्ट स्मारके आहेत. आतांच्या नूतन प्रजासत्ताक स्वराज्यांत राजघराणीं

राहिलीं नाहीत. संस्थानेहि विलीन झाली व जहागिऱ्या मावळत चालल्या. त्या-बरोबर प्राचीन राजेश्वर्य मावळलें ! राजा म्हणजे विष्णूची गादी. आणि विष्णु हा परमशिवभक्त. आतां विष्णूलाच मानायला हें जडवादी नवयुग तयार नाही ! मग त्याची गादी कोठली ! कांहीं असो. प्राचीनकाळीं अशीं परम-वैभवशाली, भव्य व चिरस्थायी शिवमंदिरे ठायीं ठायीं उभारलीं जावीत, त्यात शिवलिंगोपासना नित्य चालावी, असा ईश्वरी संकेत स्पष्ट दिसतो.

ईश्वरभक्ति आणि वेदान्ततत्त्वज्ञान यांची लाट दक्षिणेतूनच महाराष्ट्रांत आली असावी, असें म्हणतात.<sup>१</sup> त्यापूर्वी ती लाट उत्तरेकडून दक्षिणेकडे गेली असेल, असें शैवधर्मसंस्थापक तिरूमूलर यांच्या चरित्रावरून दिसतें. श्रीविष्णु, ब्रह्मदेव, इंद्र इत्यादि शिवभक्त देव व कुबेर, रावण इत्यादि शिवभक्त असुर यांची अतिप्राचीन सत्ता आजच्या हिंदुस्थानच्या उत्तरेस होती, असें कोणी मानतात. उलट गौरीशंकर व कैलास ही शिवस्थानें असलेल्या हिमालयानें भूगर्भातून वर डोकें काढलेंच नव्हतें, त्या वेळपासूनचा वृद्धातिवृद्ध संह्याद्रि आहे, असें भूगर्भशास्त्रवेत्ते म्हणतात.

एकदा प्राचीनकाळीं ऋषि सूताला म्हणाले कीं, “पूर्वी संह्याद्रीवर शंकर-पार्वती सर्व गणांसह राहात असत, असें आमच्या ऐकण्यांत आहे; तेव्हां तेथील पवित्र क्षेत्रांचें माहात्म्य आम्हांला सांग.” त्यावरून त्या बहुश्रुत सूतानें शिवपार्वतीचा यासंबंधी झालेला प्राचीन संवाद त्यांस सांगितला, तो असा—

एक दिवस अवसर पाहून पार्वतीनें महादेवास विचारलें कीं, “वाराणशी-क्षेत्रांत जसा आपणांस आनंद वाटतो, तसा इतर कोठें वाटतो ? आणखी कोणकोणत्या ठिकाणीं राहून आपण भक्तांचा उद्धार करतां ? तीं तीर्थे

१ भक्ति नारदास म्हणते :—

उत्पन्ना द्राविडे साहं वृद्धिं कर्णाटके गता

कचित्कचिन्महाराष्ट्रे गुर्जरे जीर्णतां गता ॥ १-४७

वृंदावनं पुनःप्राप्य नवीनैव सुरुपिणी ।

जाताहं युवती सम्यक् प्रेष्ठरूपा तु सांप्रतम् ॥ १-४९

ज्ञानेश्वरांचें तत्त्वज्ञान पृ. २५४

भागवतमाहात्म्य.

अथवा क्षेत्रे मला सांगावीं.” तेव्हा शंकरांनी तिला सहाद्रीवरील प्रसिद्ध हरिहर, दाल्भ्येश, संगमेश्वर, मारळेश्वर हीं स्थाने सांगितल्यानंतर पूर्वी अप्रगट असून मागून प्रगट झालेले वाराणशीतुल्य धूतपाप या नांवाचे आपले लिंग सांगितले. तेव्हा असें हे महत्त्वाचे शिवलिंग अप्रगट होतें, तें मागून प्रगट कसें झालें ? ती माहात्म्यकथा पार्वतीनें शिवाला विचारल्यावरून शिवानें सांगितलेली ती कथा सहाद्रीखंडांत वर्णिली आहे. तिचा सारांश पुढें देत आहे.

धोपेश्वर गांवीं पूर्वी एक विद्वान् ब्राह्मण राहत असे. त्याच्या दाराशी एक पुष्कळ दूध देणारी अशी गाय होती. तिला गुराखी रोज डोंगराकडे चरणीस नेत असे. पुढें एका काळी ती रानांत चरून सायंकाळी परत आली की तिच्या ओटींत दूध मुळीच निघत नाहींसें झालें ! असें सतत आठ दिवस चाललेले पाहून, ही गुणाची गाय सकाळीं दूध भरपूर देते, मग सायंकाळीच कशी देत नाहीं ? तेव्हां हा गुराखीच रानांत तिचे दूध काढून पीत असला पाहिजे, असा त्या ब्राह्मणास संशय येऊन, त्या संशयावरून त्यानें गुराख्याला शासन केलें. आपण दूध काढीत नसून आपणांस विनाकारण शिक्षा भोगावी लागली, याचें फार वैषम्य वाटून त्या गुराख्यानें दुसऱ्या दिवशीं त्या गाईवर पाळत ठेवली. तेव्हां त्याला असें आढळले कीं, ती गाय एका खिडीतील जाळींत सायंकाळी नेमानें जाते व तेथें तिच्या ओटीचे जणूं अभिषेकपात्र बनून तिच्या चारी सडांतून ओटींतील दूध संपेपर्यंत दुधाचा खाली अभिषेक होतो ! तें पाहून दुधाचा चोर सांपडला, असें वाटून रागाच्या आवेशांत आपल्या हातांत असलेली कुऱ्हाड त्या गुराख्यानें तेथें त्या जाळींत हाणली ! त्या बिचाऱ्याला काय ठाऊक कीं, जेथें त्या कामधेनूला वात्सल्यासक्तीचा अनावर पान्हा फुटे, तेथें एक शिवलिंग होतें ! त्या शिवलिंगावर त्याच्या कुऱ्हाडीचा जोराचा धाव पडून त्याचा एक कपचा उडाला. तो दूर किकटागिरीजवळ जाऊन पडला. त्या गुराख्यानें दूध पिणारा चोर सांपडला म्हणून मोघम गाईच्या धन्यास सांगितले. तें ऐकून त्या धन्याला आश्चर्य वाटले. तो दुसऱ्या दिवशीं त्या गोवाऱ्याबरोबर गाईच्या मागोमाग गेला. तो तेथें गुराख्याच्या कुऱ्हाडीच्या धावानें भस्म झालेले शिवलिंग पाहतांच त्याला अति वाईट वाटले. तसेंच त्या काम-

घेनूला रोज प्रेमपान्हा फोडणारे तें दिव्य शिवलिंग भग्न झालेलें पाहून त्या गोमातेचें दुःख अनावर झालें; म्हणून तिनें जवळच्याच कोटितीर्थात तत्क्षणीं उडी टाकून जलसमाधि घेतली! हा त्या मुक्या जनावरानें प्रेमोत्कटता-पूर्वक केलेला देहत्याग पाहून सारेच सखेदाश्चर्यानें थक झाले! असा तो हृदयभेदी प्रकार पाहून त्या बिचाऱ्या गुराख्याच्या अंतरांत एकदम प्रकाश पडला, व तीव्र पश्चात्तापाच्या ज्वालांनीं त्याचें अंतःकरण भडकलें असतां, त्यानें आपल्या हातून न जाणतां झालेल्या शिवद्रोहाबद्दल त्या महादेवाची क्षमा मागितली. पण शिवद्रोहाला देहान्तावांचून प्रायश्चित्तच नाही, असें त्याच्या मनानें पुरें घेतलें. तेव्हां पृथ्वीमातेनें आपल्या अपराधासह आपणांस पोटांत घ्यावें, अशी तिची करुणा भाकून कृतकर्माबद्दल प्रायश्चित्तासाठीं त्यानें पण त्या कोटितीर्थात उडी घेतली! तें पाहून दयामय धूतपापेश्वराला त्याची कीर्त आली व त्यानें अनन्यगतिक झालेल्या त्या गोपाळाला आपलें गण पाठवून शिवलोकीं नेलें! तेव्हां देवांनीं पुष्पवृष्टि केली, त्यानंतर त्या प्रांतांतील ब्राह्मणांनीं त्या धूतपापेश्वर शिवलिंगाची षोडशोपचारें पूजा सुरू केली. तेथेंच आजचें श्रीधोपेश्वर नामक शिवमंदिर पुढें बांधलें गेलें; व त्याच्याच शेजारीं त्या गुराख्याचें स्मारक म्हणून एक कामेश्वर नामक लहानसें शिवमंदिर बांधण्यांत आलें. पुढें शिवाज्ञेनें तेथें अनेक तीर्थें येऊन राहिलीं. श्रीगंगाहि त्या प्रांतांत शिवसान्निध्यास्तव प्रादुर्भूत झाली. तीच पुढें नेमानें एक-दोन वर्षांनीं एकाएकीं प्रगट होऊन तशीच एकाएकीं गुप्त होणारी राजापूरची प्रसिद्ध गंगा होय. तिच्या माहात्म्यावर एक प्राचीन बखर असून, कविवर्य मोरोपंतानें एक लघुकाव्य पण आहे.

अगदीं अशीच घडलेली इतिहासप्रसिद्ध आणखी दोन उदाहरणें यापुढें सांगत आहें. उदेपूरच्या अत्यंत प्रतापी राजवंशाचा मूळ पुरुष बाप्पा रावळ याचें चरित्र दिव्य आहे. त्याच्या बापाला शत्रूंनीं ठार मारलें, त्या वेळीं तो अवघा तीन वर्षांचा होता! त्यानंतर त्याचा बराच काळ अरण्यांत अज्ञात-वासांत गेला. तो तेथें गाईचा गुराखी बनला. नर्गीद्राच्या दर्रांत तो गाई चारीत असे. त्यापैकीं एका सुलक्षणी गाईचें दूध वरीलप्रमाणेंच एकदा नाहीसें होऊं लागलें तेव्हां सहजच गाईच्या धन्यास बाप्पाचा संशय आला. मग बाप्पानें त्या दिव्य गाईवर पाळत ठेवली. तेव्हां त्याला असें आढळलें कीं,



सायंकाल झाली तशी ती त्या दरिंतील एका घळीत शिरली व एका वेलाच्या जाळीत उभी राहून मस्तक भूमीला लावून तिने ईश्वराला वंदन केले व आपल्या आचळांतून दुग्धरूप भक्तिप्रेमरसाचा पान्हा सोडला ! तें पाहतांच बाप्पा रागानें दूध कोण चोरतो, तें पाहण्यासाठीं पुढें सरसावला, व पाहतो तो त्या जाळीत हरित नांवाचे ऋषि तपश्चर्या करीत बसले होते ; व गाईच्या सडांतून जेथें दुग्धधारांचा अभिषेक होत होता, तेथें एक स्वयंभू शिवलिंग होतें. तें पाहून तो सानंदाश्चर्यानें थक्क झाला ! मग बाप्पा तेथील हरित ऋषींस शरण गेला, व त्यांच्या योगानुसंधानांत आपण व्यत्यय आणल्याबद्दल त्यानें त्यांची क्षमायाचना केली. त्या दिव्य ऋषींनीं बाप्पाचें असामान्य राज्ययोगाचें भावी अदृष्ट त्याच्याकडे अवलोकन करतांच जाणले, आणि त्याच्यावर प्रसन्न होऊन त्यास त्यांनीं गुरुदीक्षा दिली व कृतार्थ केले. त्या महात्म्याचें तेवढेंच इहलोकीचें कार्य उरलें होतें. तें केल्यावर त्यांनीं तत्क्षणींच दिव्य विमानांतून स्वर्गारोहण केले ! त्याच ठिकाणीं पुढें त्याच शिवलिंगावर हल्लीं असलेलें उदेपूरचें सुप्रसिद्ध श्रीएकलिंगजीचें विशाल मंदिर बांधलें गेलें. हरित ऋषींचे वंशज ह्या देवाचे पुजारी व उदेपूरचे राणे श्रीएकलिंगजीचे दिवाण, असें पुढें पिढ्यान् पिढ्या सुरू राहिले होतें<sup>१</sup>.

आतां अशीच तिसरी कथा सांगतो.

दक्षिणेंत कृष्णा नदीच्या कांठच्या शैलपर्वताला दक्षिणचा कैलास म्हणतात. या स्थानाचा महिमा महाभारत, शिवपुराण व पद्मपुराण यांत फारच वर्णिला आहे. या पर्वताजवळ प्राचीन काळीं एका चन्द्रगुप्त नामक राजाची राजधानी होती. त्या राजाची एक भक्तिभावनाप्रधान अशी राजकन्या एकदा कांहीं संकटांतून सुटण्याकरितां राजवाड्यांतून बाहेर पडली व त्या डोंगराच्या आश्रयाला असलेल्या एका गौळीवाड्यांत अज्ञातवासांत राहिली. तेथें कंद, फळें, मुळें व दूध यांवर ती आपली उपजीविका करीत असे. तेथील तिच्या एका सुंदर लाडक्या कपिला गाईच्या ओटींतील दूध वरीलप्रमाणेंच नाहीसें होत असलेलें तिला आढळलें. तेव्हां असें कां होतें तें समजून यावें म्हणून ती आश्चर्यानें त्या गाईकडे बारकाईनें लक्ष ठेवूं लागली. एक दिवस एका

स्थळीं जाळीत त्या गाईच्या चारी सडांतून दुधाच्या धारा लागलेल्या तिला दुरून दिसल्या. तेव्हां हा दूध काढणारा चोर कोण, त्यास शासन करण्याकरितां ती रागानें पुढें सरसावली. पण ती तेथें पाहते तों भक्तांचें प्रेमसर्वस्व हरण करणाऱ्या हराच्या सुंदर लिंगाशिवाय तेथें अन्य कोणी नाहीं, असें तिला आढळलें ! तें पाहून तिच्या भक्तिभावनाप्रधान अशा कोमल स्त्रीहृदयांत एकदम शिवभक्तीचा दिव्य प्रकाश पडला ! त्यानंतर कांहीं काळानें तिनें तेथें एक भव्य शिवमंदिर बांधलें ; तेंच बारा ज्योतिर्लिंगांपैकीं प्रसिद्ध मल्लिकार्जुन नामक सुप्रसिद्ध देवस्थान होय.<sup>१</sup>

ही तिन्ही देवस्थानें फार मोठीं आहेत. तेथें अनेक राजेरजवाड्यांचीं मस्तकें यापूर्वी नम्र झालीं आहेत. हजारों भाविक जन त्यांच्या दर्शनानें व उपासनेनें पावन झाले आहेत. असामान्य स्थानमाहात्म्य असल्यावांचून अशा गोष्टी कशा घडतील ?-तें शिवाचें अप्रगट स्थानमाहात्म्य त्या गोमातांना कसें कळलें ? याचा खुलासा करणाऱ्या शिवपुराणांतील ( हिंदी खं. ८, अ. ६-९ ) एका आख्यायिकेचा येथें थोडक्यांत निर्देश करतो. ती आख्यायिका अशी :—अति प्राचीन काळी एकदा ब्रह्मदेव आणि विष्णु यांनीं दिव्यज्योतिस्वरूप शिवलिंगाचा आद्यन्त लावण्याचा दीर्घ प्रयत्न केला होता. विष्णु वराहरूपानें खाली व ब्रह्मदेव हंसरूपानें वर, असे शोध करण्यास गेले. पण त्यांस त्या ज्योतिस्वरूप शिवलिंगाचा अंत लागला नाहीं. असें असतां ब्रह्मदेवाच्या भिडेस्तव स्वर्गीच्या एका सुरमीनें, “ब्रह्मदेवानें शिवलिंगाचा अंत पाहिला ” अशी खोटीच साक्ष दिली. तेव्हां शंकरानें तिला “तूं मृत्युलोकीं जा ! ” असा शाप दिला. म्हणून ती सुरभि या भूलोकीं एक भावनाप्रधान गोमाता होऊन राहिली असावी असें वाटतें. तिनें जणूं आपल्या पूर्वपातकाच्या परिमार्जनासाठीं वरीलप्रमाणें ठिकठिकाणच्या अप्रगट शिवलिंगांवर दुग्धामिपेक करून तीं भाविक भक्तांच्या नजरेस आणून दिलीं. त्या योगानें तेथें लक्षावधि लोकांस पावन करणारी पुण्यक्षेत्रें निर्माण झालीं. मानवास ईश्वरानें बुद्धिसंपन्न केलें, याबद्दल त्यास अभिमान वाटणें स्वाभाविक आहे. पण मानवेतर प्राण्यांची उपजत बुद्धि ही मानवी बुद्धीपेक्षां सूक्ष्म, अचूक व श्रेष्ठ असल्याचें अनेक

बाबतीत दिसून येतें. मग वरील आख्यानांतील साक्षात् सुरभीच्या ठिकाणी ही सूक्ष्म संवेदना आढळून यावी यांत नवल नाही. संत बहिणाबाईची आवडती कालवड एकादशीचें उपोषण करी ! व कीर्तनश्रवणाला येऊन बसे ! पृथ्वीवर दुष्टांचा भूभार असह्य झाला असतां भूमाता गोमातेच्याच रूपानें ईश्वरास शरण जाते. आपल्या हिंदुधर्मांत गोमातेचें माहात्म्य फार मानलें आहे, हें सुज्ञ जाणतच असतील.

सुप्रसिद्ध आद्य शंकराचार्याप्रमाणें शैव धर्माचे प्रणेते, महान् तत्त्वज्ञ व योगी श्रीतिरूमूलर यांची कथा अशीच विलक्षण आहे. ह्यास कोणी नंदीचा अवतार मानतात. एकदा अगस्ति ऋषींच्या दर्शनासाठीं ते उत्तरेकडील काश्मिरकडून दक्षिणेंत आले असतां, रानांत एका ठिकाणी त्यांना एक हृदयद्रावक प्रकार दिसला. तो असा कीं, तेथील गुरचरणीवर चरणांच्या कांहीं गाईंचा गुराखी तेथें मृत होऊन पडला होता ! त्याच्या शेजारी त्याच्या गाई अतिशोकग्रस्त होत्सात्या उभ्या राहून डोळ्यांतून दुःखाश्रु टाळीत असलेल्या त्यानें पाहिल्या ! आपल्याला रोज चारणांच्या आपल्या प्राण-प्रिय गोपाळाचें शव सोडून त्या तेथून जाईनात ! आपल्या डोळ्यांतील अनवरत प्रेमाश्रुधारांनीं आपण त्यास संजीवित करूं, अशा वेड्या आशेनें त्यांना घेरलें होतें. तो संजीवित व्हावा म्हणून मृत्युंजय शिवाची साश्रु नयनांनीं त्या जणू करुणा भाकीत होत्या ! तें हृदयद्रावक दृश्य पाहून योगींद्र तिरूमूलर या माहात्म्याला त्या गाईंची दया आली, व त्यानें आपल्या योगसामर्थ्यानें त्या गोवांच्याच्या शवांत प्रवेश करून त्यास संजीवित केलें. हें पाहून त्या गाई हर्षभरानें शेंपट्या वर करून त्याच्यापुढें नाचूं लागल्या ! मग तिरूमूलरनें गोप-रूपांत त्या गाईंस आस्थापूर्वक घरीं पोचतें केलें. व पुन्हां आपल्या पूर्वशरीरांत प्रवेश करण्यास तो परत येतो, तो तें त्याचें पूर्वशरीर पूर्वस्थळावरून नाहीतें झालेलें त्याला आढळलें ! तेव्हां ती ईश्वराचीच इच्छा मानून त्यानें गोवांच्याच्या शरीरांतच निःसंग वृत्तीनें राहून शैव तत्त्वज्ञानावर असामान्य कोटीची ग्रंथ-रचना केली. त्यांनीं लिहिलेल्या तिरुमंदिरादि ग्रंथांवरून असें दिसून येतें कीं, प्राचीन शैवकथांच्या उघड उघड विलक्षण वाटणाऱ्या उत्तान अर्थाच्या मार्गे त्यांतील रहस्यार्थ फार सूक्ष्म व अति महत्त्वाचा असू शकतो. “ परोक्ष प्रिया इव हि देवाः, प्रत्यक्ष द्विषः । ” ( वृ. उप. ४।२।२ ऐत. उप. ३।१४ )

म्हणजे देवांना परोक्षच वर्णन आवडतें. प्रत्यक्ष उघड लिहिलेलें आवडत नाहीं, असें एक शास्त्रवचन प्रसिद्ध आहे, व ह्या दृष्टीनें पाहूं गेल्यास आपल्या वैदिक वाङ्मयात व पुराणांत असे गूढ संकेत ठिकठिकाणी आढळतात.

उदाहरणार्थ, पृथ्वीनें गाईचें रूप घेतल्याच्या कथा पुराणांत आहेत. उषा हीच दुभती धेनु व बालमार्तंड हाच तिचे स्तन्यामृत पिणारा वत्स, अशी कल्पना ऋग्वेदांत आहे. हीच ब्रह्मांडांतील कल्पना पिण्डांतर्गत केल्यास आत्मप्रबोधनवृत्ति अथवा स्फूर्ति हीच गो म्हणजे गाय व आत्मलिंग हाच तिच्या वात्सल्यप्रेमासक्तीचा विषय, अशी भावना करतां येईल. अथर्ववेद, वाजसनेयसंहिता व शतपथ ब्राह्मण यांत ( प्रजापतिरूप सृष्टि ) कामाची मुलगी वाक्विराट हिलाच कामधेनु असें म्हटलें आहे ( ऋ. ८।१००।११; ८।१०१।१६ ). एका ठिकाणीं तर गाईला रुद्राची आईच म्हटलें आहे. ( ऋ. ८।१०१।१५ ). परमशिव या अव्यक्त तत्त्वाचें अप्रगट नामरूपकर्मात्मक लिंग व्यक्त होणें अगर तसें तें जाणणें, या मनश्चंद्रम्याच्या ज्ञानप्रकाश किरणांस वेदांत गाईची उपमा दिलेली आढळते. ( ऋग्वेद १।८४ १२; ९।७१।५; ९।८७।३ पहा. ) हें नामरूपात्मक शिवलिंग व त्याचें व्याकरण हा सत् देवतारूप कामधेनूचा विषय फार क्लिष्ट व गूढ आहे. ( छां. उप. ६।३।२; पहा. ) त्याची येथें अधिक चर्चा करणें वाचकांस कदाचित् रुक्ष व कंटाळवाणें वाटेल. सोप्या भाषेंत लिहावयाचें तर गो म्हणजे इंद्रियें, त्याचें चालक जें अंतर्भन तोच अज्ञातवासांतील गोराखी, बाप्पा रावळ, किंवा सुशील राजकन्या असें समजावें. त्यांची ज्ञानप्रकाशरूप अंतःस्फूर्ति तीच कामधेनु समजावी. तिची आत्मलिंगावर अखंड धारा म्हणजे ध्यानधारणा समजावें. धोपेश्वरच्या गुराख्याची कथा याप्रमाणें कदाचित् परोक्ष भाषेंत लिहिली असावी. गाईनें व त्यानें कोटितीर्थांत जलसमाधि घेणें अथवा जीव देणें, म्हणजे मनाचें उन्मन होणें होय. कुदळ, खड्ग, परशु हीं सारासार-विवेकबुद्धीचीं प्रतीकें वेदान्तांत मानलेलीं दिसतात. कुन्हाडीचा आघात म्हणजे सूक्ष्मबुद्धीनें नामरूपांचा भेद अगर बोध करून अंतर्गामी शिव पाहणें होय. भक्ताच्या अखिल विषयजाताचें हरण करणारा तोच “ स्तेनानां पतिः । ” हर होय. तोच हरित ऋषि पण मानावा. अशा रीतीनें श्रीधूतपापेश्वर शिवाची श्रेष्ठ भक्ति हाच या प्रसिद्ध शिवमंदिरांचा पाया होय. अथवा भूमिका

होय. पण अशी श्रुत्यनुकूल आध्यामिक धारणा चित्तारूढ होण्यास जी शुद्ध प्रज्ञा लागते, ती नसेल तर त्यासाठी मंदप्रज्ञांनी श्रद्धेचा आश्रय करणे, हेंच योग्य ठरते. 'श्रद्धावान् लभते ज्ञानम्।' ही भगवदुक्ति प्रसिद्धच आहे. म्हणून अशा केवळ श्रद्धासंपन्न सामान्य वाचकांकरिता श्रीधूतपापेश्वर माहात्म्याच्या कांहीं स्थूल आख्यायिका येथे सांगतो.

येथे एक स्पष्ट खुलासा करणे आवश्यक वाटते. आपल्या प्राचीन ग्रंथांतील साऱ्याच घटना परोक्ष अगर लाक्षणिक भाषेत अध्यात्मार्थे रूपक म्हणूनच लिहिल्या असतील, असे नव्हे. ज्याप्रमाणे एकाच अहंकारांत पंचतन्मात्रक अत्यंत भिन्न भासणारे विषय व्यक्त होतात, किंवा ज्याप्रमाणे ऑक्सिजन, हॅड्रोजन हे अदृश्य वायु, प्रवाही दृश्यजल, व घनबर्फ ही एकाच मूल जलतत्त्वाची सूक्ष्म व स्थूल रूपे असू शकतात, त्याचप्रमाणे मूळातील एकच शिवसंकल्प अध्यात्म, अधिदैव व अधिभूत या त्रिविध रूपांत सूक्ष्म, अव्यक्त व व्यक्त दर्शेत प्रतीतीस येत असणे शक्य दिसते. एकाच कमलाचे ठिकाणी रूपरस-गंध हे धर्म असू शकतात. एकाच स्त्रीला सुंदर, सुगुण व पतिव्रता असे मानता येते. तात्पर्य, एखाद्या भौतिक घटनेतील आधिदैविक व आध्यात्मिक रहस्याची प्रचीति घेत असता त्या घटनेच्या आधिभौतिक सत्यतेला बाध येण्याचे कारण नाही. ऐतिहासिकांनी घटना सत्य मानावी, भक्तांनी त्यांतील आधिदैविक सत्याचे चिंतन करावे व ज्ञानपिपासूने त्यांतील आध्यात्मिक रूपक ग्रहण करावे. असो. आतां वर म्हटल्याप्रमाणे श्रीधूतपापेश्वरमाहात्म्याच्या कांहीं आख्यायिका सांगतो.

( १ ) एकदा राजापुरावर पैदाऱ्यांचे परचक्र आले. तेव्हां लोक घाबरून पळू लागले. त्या वेळीं तेथे कांहीं संतश्रेष्ठ श्रीतुकोबारायांच्या दृढनिष्ठेचे होते. त्यांनीं अनन्यभावाने श्रीधूतपापेश्वराचा "त्राहि माम्! त्राहि माम्!!" म्हणून धांवा केला. तेव्हां काय चमत्कार सांगावा ! प्रभुरामचंद्राच्या वानरसेनेप्रमाणे श्रीधूतपापेश्वर मंदिरांतून असंख्य भुंग्यांचा लोट बाहेर पडला व त्यांनीं सारे आकाश व्याप्त केले ! मागे चंद्रसेनेचा पलंग पोखरण्यासाठीं महारुद्र हनुमानाने हेंच रूप धारण केले होते. त्या भुंग्यांची धाड त्वेषाने आपल्या अंगावर येत आहे असे पाहतांच, त्या सर्व पैदाऱ्यांची पळतां पळतां दाणादाण झाली, व एक मोठेंच संकट श्रीधूतपापेश्वरकृपेनें अचानक रीतीनें टळले.

( २ ) “ देव भक्तालार्गी करूं नेदी संसार । ” हा अनुभव अनेक संतांनी घेतला आहे. श्रीधूतपापेश्वराचा एक भक्त भक्तीने श्रीमंत तसा धनाने अत्यंत दरिद्री होता. तो रोज सकाळी चौपदरी घेऊन भिक्षेला बाहेर पडे, तेव्हां बरोबर पांच लहान मातीचीं बोटकीं नेई व कांहीं घरीं भीक मागून शिव-पूजेसाठीं त्यांत दूध, दही, मध इत्यादि पंचामृत आणी. पूजेची सर्व तयारी झाल्यावर तो स्नान करून मध्यान्ह उलटल्यावर देवळांत होणाऱ्या सामसुर्मांत श्रीधूतपापेश्वरमंदिरांत एकान्तांत बसून निवांतपणे सायंकाळपर्यंत शिवलिंगा-रुद्राभिषेक व त्याची षोडशोपचार पूजा करी. नंतर घरीं येऊन देवास नैवेद्य दाखवून प्रसाद ग्रहण करी ; व पुन्हा रात्री नऊ वाजल्यावर देवळांत सामसूम झाली कीं त्याची सायंपूजा व भगवंताशीं हितगूज रात्री बारा वाजेपर्यंत चाले ! यामुळे देवळांतील सेवेकऱ्यांना देऊळ बंद करण्यासाठीं रोज रात्री तिष्ठत बसावे लागे. त्यांनीं त्याबद्दल अनेक वेळां तक्रार केली. पण ती त्यानें मनावर घेतलीच नाही. तेव्हां गांवच्या खोताकडे त्यांनीं तक्रार नेली. खोताने आपल्या अधिकाराच्या दर्पांत त्या भक्तास अशी तंबी दिली कीं, प्रहर रात्रीच्या आंत त्यांनीं पूजा न आटोपली तर त्याला पुन्हा देवळांत पाऊल टाकूं दिलें जाणार नाही. त्याप्रमाणें दुसऱ्या दिवशीं देवळाचे दरवाजे खरोखरच बंद केलेले पाहून, त्या भक्ताने महाद्वाराच्या बाहेर एका कोपऱ्यांत दगडांचे मोठाले गुंड अथवा गोटे होते, त्यांच्यापुढें बसून त्या गोट्यांच्या ठिकाणींच आपल्या हतपुंडरीकांतील शिवाची स्थापना करून रीतसर यथा-सांग पूजा केली. असेंच पुढेहि चाललें असतें. पण देव भक्ताचा अभिमाना असतो. तसेंच अभक्तांची कानउघाडणीहि त्यास करावी लागते. ह्याप्रमाणें त्या रात्री श्रीधूतपापेश्वर एका गोसाव्याच्या उग्र रूपांत पुजाऱ्याच्या स्वप्नांत येऊन त्यास म्हणाला कीं, “ तूं पूजा कोणाची करतोस ? मी तर आंत नसून बाहेरच्या गुंड्यांत असतो. ” तसेंच त्यानें त्या खोताच्या व सेवेकऱ्यांच्या स्वप्नांत अति उग्ररूप धारण केलें व त्यांना दरडावून सांगितलें कीं, “ त्या भक्ताची क्षमा लागून त्यास आंत पूजा करण्यास बोलवा, नाही तर तुम्हा सर्वांना या त्रिशूळांनीं ठार करीन ! ” प्रथम त्यांचा या स्वप्नावर भ्रंवसा बसला नाही. पण पुन्हा स्वप्नांत येऊन जेव्हां शिवरुद्राने जास्तच घोर रूप धारण केलें, तेव्हां ते घाबरले ! व त्यांनीं त्या शिवभक्तापुढें अनेक वेळां

लोटांगण घालून त्यांची क्षमा मागितली. त्यावर तो भक्त शांतपणें म्हणाला, “गुड्यांत नसे ईश्वर ! आहे तो काय मात्र घुमटांत ? ॥ ” पण ते सारे सेवेकरी भीतीनें भेदरून गेले होते. ते म्हणाले, “आम्हांला तें कांहीं समजत नाही. कांहीं असो. आपण आंतच येऊन शिवपूजा करा. नाही तर आम्हांस प्राणांस मुकावें लागेल ! ” अशी विनवणी करून त्यास आंत येण्यास त्यांनीं भाग पाडलें. श्रीधूतपापेश्वर भक्ताचा असा अभिमानी असतो.

( ३ ) एकदा राजापूरच्या एका धनिकानें धोपेश्वरास अर्पण करण्याकरिता अकरा उत्तम कलमी आंबे आणण्यास आपल्या नोकरास सांगितलें. त्यानें त्याप्रमाणें आंबे विकत घेतले. पण तो मालकाचे घरीं येत असतां वाटेंत कर्मधर्मसंयोगानें एक अत्यंत क्षुधित असलेला वृद्ध पांथस्थ त्यास भेटला. तो दीनवाणीनें म्हणाला, “बाबा ! माझें गाडें अगदींच थकलें ! क्षुधेनें जीव व्याकूळ झाला आहे ! एक पाऊलहि पुढें टाकवत नाही. तुझ्याजवळील आंब्यांतील दोन आंबे देशील तर मला जीवदान दिल्याप्रमाणें होईल.” तो नोकर भाविक होता. त्याला करुणा आली व त्यानें या पांथस्थास आनंदानें आंबे खाऊं घातले. घरीं गेल्यावर आंबे कमी भरले. तेव्हां तो धनिक आपल्या नोकरास फार टाकून अनेक दुरुत्तरे बोलला. तें ऐकून त्या भल्या नोकरास फार वाईट वाटलें, व सेवाधर्म कठिण आहे ! असें त्याच्या मनास जाचूं लागलें. त्याच रात्री त्या धनिकास श्रीधोपेश्वराचा दृष्टान्त झाला कीं, “तुझ्या नोकरानें त्या क्षुधित पांथस्थास आंबे दिले, ते मला पावले ! ”

( ४ ) रुद्रंभट या नांवाचा एक सदाचारी शिवभक्त धोपेश्वरी राहात असे. तो अठरा विश्वे दारिद्र्यानें पीडला होता. त्यामुळें त्यास ब्रह्मस्व झालें होतें. एकदा त्याच्या सावकारानें त्याच्याकडे तगाद्यास आपला शिपाई बसविला. पैसे दिल्यावांचून तो त्यास अन्नग्रहण करूं देईना. तेव्हां रुद्रंभट त्या शिपायास नम्रपणें म्हणाला कीं, “सावकाराच्या संमतीवांचून मी जेवणार नाही; पण तुम्ही जेवून घ्या.” त्याप्रमाणें त्यानें शिपायाला जेवूं घातलें व आपण उपाशीच सावकाराच्या गांवीं जाण्यास पार्थी निघाला. वाटेंत रात्री एका धर्मशाळेंत त्यानें मुक्काम केला. आज धोपेश्वरची एकादशनी अंतरली या दुःखानें त्यास अत्यंत बेचैन केलें होतें. त्याच वेळीं श्रीधूतपापेश्वरानें

दुसऱ्या एका धनिकास दृष्टान्त दिला कीं, “ आतांच्या आतां रात्रीं रुद्रंभटाच्या सावकाराकडे जाऊन त्याच्या देण्याची रक्कम चुकती करून पावती रुद्रंभटास धर्मशाळेंत लगेच पोंचती कर.” त्याप्रमाणें त्या धनिकानें पैसे चुकते करून पावती रुद्रंभटास आणून दिली. तेव्हां त्या सत्त्वस्थ भक्तास काय वाटलें असेल, तें शब्दांनीं वर्णन करतां येणें शक्य नाहीं.

( ५ ) कै. विष्णुशास्त्री पुराणिक ( या ग्रंथाच्या पुरस्कर्त्यांचे वडील ) यांचे व माझे सद्गुरु श्री. काकामहाराज पुराणिक हे श्रीधूतपापेश्वर देवालयाने वंशपरंपरा पुराणिक होते. त्यांचे वडील कै. भाऊकाका हे या धूतपापेश्वराचे निष्ठावंत भक्त होते. त्यांची गरिबी असल्यामुळें त्यांस द्रव्यार्जनास बाहेर जाणें भाग पडे. एकदा असेच ते परंप्रांतीं जाऊन तेथून पायवाटेनें परत येत असतां वाटेंतील एका अरण्यांत त्यांना वाटमाऱ्यांनीं गांठलें. त्यांच्याजवळचें द्रव्य व तें रक्षण करतांना त्यांचे प्राणहि जाण्याचा तो घोर प्रसंग होता ! अशा वेळीं प्रसंगावधान ठेवून भाऊकाकांनीं मनोमय श्रीधूतपापेश्वराची अनन्यगतिक होऊन करुणा भाकली कीं, “ हे दयामय धोपेश्वरा ! मला या प्राणांतिक संकटांतून सोडविण्यास तुजवांचून येथें कोणी नाहीं. हे दीनदयाळा ! तूं मज गरीब कुटुंबवत्सलाचें रक्षण कर. मी घरीं सुरक्षित गेल्यावर तुला चांदीच्या पादुका अर्पण करीन.” इतक्यांत ते दरोडेखोर त्यांच्या अंगावर येणार तोंच एक फार मोठा दिव्य शुभ्रवर्णाचा नंदी त्या गर्द अरण्यांतून बाहेर आला व रागानें आपलीं शिंगें रोखून त्यानें त्या वाटमाऱ्यांस दूर पिटाळून लावलें ! तेव्हां त्यांना भेदरून पळतां पळतां भुई थोडी झाली. ते वाटमारे दूर पळून गेल्यावर तो नंदी शेपटी पाठीवर घेऊन मोठ्या आनंदानें भाऊकाकांकडे आला ! तेव्हां प्रथम त्यांस भय वाटलें. पण पुढें तो त्यांस भीति न दाखवितां अभय देऊन अरण्यांत निघून गेला व दिसेनासा झाला. तें पाहून भाऊभटजींचें अंतःकरण भक्ति-प्रमानें भरून आलें. नेत्रावाटे वाहाणाऱ्या कृतज्ञतेच्या अश्रुधारांनीं त्यांनीं

१ लडिवाळपणें त्याला अवलोकुनि एकवार संपूर्ण ।

आलेल्या मार्गानें परतुनि झाला, अदृश्य तो पूर्ण ॥ १-६-५५

श्री. काका पुराणिक महाकाव्य.



श्रीधूतपापेश्वराच्या भूळिंगास जणुं अभिषेकच केला ! पुढें त्यांनीं मोठ्या आनंदानें श्रीधूतपापेश्वरास चांदीच्या पादुका समर्पण केल्या. त्या अद्याप श्रीधोपेश्वराच्या देवस्थानांत ठेवलेल्या आहेत.

( ६ ) आणखी एक आख्यायिका वाचनांत आहे. त्यांत ग्राह्यांश अगदीं अल्प आहे. तरी तिचा नुसता उल्लेख येथें करतो. पूर्वी केव्हां तरी राजापुरास कोणी एक पालखीपदस्थ राजवैद्य राहता असे. त्यानें एकदां कामांध होऊन घोर पाप केलें होतें. पण पुढें कृतकर्माबद्दल पश्चात्ताप पावून त्यानें श्रीधूतपापेश्वराची अंतःकरणपूर्वक क्षमायाचना केली. तेव्हां श्रीधूतपापेश्वरानें आपल्या कृपेनें त्याचें पापक्षालन करून त्यास कृतार्थ केलें. अशा आख्यायिकांमुळे या देवाचें नांव श्रीधूतपापेश्वर असें पडलें, असें सांगतात. पण ही शेवटची आख्यायिका खरी असेल, असें कांहीं स्थानिक गृहस्थ सांगत नाहींत.

यांशिवाय अवर्षण पडलें असतां श्रीधोपेश्वराला संकट घातलें तर तें दूर झाल्याचे प्रसंग अनेक घडल्याचें ऐकिवांत आहेत. हें देवस्थान जागृत असल्याबद्दल पूर्वीपासून प्रसिद्धि आहे. या देवाला संकटकार्लीं कौल लावणें म्हणजेच त्याच्याजवळ 'नक्षत्रमाळ मागणें' ( म्हणजे देवाचा आदेश घेणें ) अशी प्रथा येथें सुरू आहे. शिव धोपेश्वरीं प्रगट झाल्यावर श्रीगंगा पण त्यांच्या मस्तकीं राहण्याकरतां तेथें आली. तिचा एक लहानसा धबधबा मंदिराच्या मार्गेच सतत बारा महिने पडत असतो. ह्या धबधब्यानें उत्पन्न केलेल्या फेंसाच्या राशीमुळे जणुं कर्पूरगौर शिवाच्या मस्तकावरच गंगावतरण होत आहे, असा गंभीर व रमणीय देखावा तेथें दिसतो. तेथें जवळच एक श्रीदत्तमंदिर आहे. श्रीगुरुदत्तात्रेयाचें हें नित्य दैनिक संचाराचें स्थान आहे. श्रीवासुदेवानंदसरस्वतींच्या, श्रीदत्तमहात्म्यांत असें म्हटलें आहे कीं— “ ज्याचें नित्य गंगालान । माहुरीं करी शयन । सद्याद्रिवरी आसन । करी ध्यान गाणगापुरी ॥ ८३ ॥ कुरुक्षेत्रीं आचमन । धोपेश्वरीं जाऊन । करी जो भस्मधारण । संध्यावंदन कऱ्हाडीं ॥ ८४ ॥ ” येथें आणखीहि अनेक तीर्थ व दैवतें शिवसान्निध्यास येऊन राहिलीं आहेत. मुख्य श्रीधूतपापेश्वर लिंग हें शिवाचें प्रतीक व श्रीगंगामाई हें शिवशक्तीचें प्रतीक आहे. यासंबंधीं सोनशिंंग शाहीर पोवाडा म्हणतो :—

श्री धूतपापेश्वर धनी धूतपाप । जागती ज्योत । सुखी नांदती  
त्याची रयत । तीर्थामध्ये आंघोळ करितां रोग नाहीं रहात । \* \*  
सुखी नांदती त्याची रयत । जी, जी, जी, जी, जी, जी ॥ ध्रु० ॥

प्रकरण ३ रे

शिवशक्ति

कारणोपाधिरीश्वरः । —श्रुति

मायान्तु प्रकृतिं विद्यान्मायिनं तु महेश्वरम् ।  
तस्यावयवभूतैस्तु व्याप्तं सर्वमिदं जगत् ।

—श्वे. उप. ४।१०.

ऐसी इयें निरुपाधिकें । जगाचीं जियें जनकें ।  
तियें वंदिलीं मियां मूळिकें । देवो देवी ॥

—अमृतानुभव.

शिवशक्ति जगदेश्वरी । प्रकृतिपुरुष परमेश्वरी ।  
मूळमाया गुणेश्वरी । गुणक्षोभिणी ॥

—१७-१-३ दासबोध.

श्रीधूतपापेश्वर हें परमात्म्याचें शुद्ध निर्गुण तसेंच शबल, सगुण, अथवा सशक्तिक रूप आहे. त्याचें शांकरमताप्रमाणें विवेचन या प्रकरणांत केलें आहे. शिवलिंग म्हणजे शिवशक्ति. अर्थात् शिवलिंगोपासनेचा विचार करतांना जगत्कारणरूप शिवशक्तीचा अथवा सशक्ति शिवाचा विचार करणें ओघासच येतें. या ग्रंथाचें मूळचें जोडनाव 'शिवशक्त्युपासना' असें होतें. पण विस्तारभयास्तव या ग्रंथांतून शक्त्युपासना हा माग कमी केला आहे. म्हणून शिवलिंगोपासना हेंच जोडनाव दिलें आहे. तरी शिवलिंगोपासना म्हणजे शिवशक्त्युपासना हें विसरतां येत नाही. शैव मतांत शिव हें तत्त्व निर्गुण-सगुण असें उभयविध मानतात. ह्या ग्रंथाच्या

श्रीधूतपापेश्वर या नांवाला धरून श्रीधूतपापेश्वरमाहात्म्यवर्णन मागील प्रकरणांत केले. वर लिहिल्याप्रमाणे श्रीशिवलिंगोपासना हे या ग्रंथाचे दुसरे नांव आहे. शिवलिंगोपासना हा अमृतानुभव आहे. भावार्थमंजिरीकार म्हणतात की, “उपास्य-उपासक-उपासना। एक तूंच दयाघना। जी जी करावी कल्पना। ती ती पांगुळे तुजपुढे॥” ॥ ३१ ॥ श्रीसमर्थ रामदास म्हणतात की, “कल्पनेने कल्पना उडे। जैसा मृगें मृग सांपडे। कां शरें शर आतुडे। आकाशमार्गी ॥ ३१ ॥ शुद्ध कल्पनेचें बळ। जालियां नासे शबल। हेंचि वचन प्रांजळ। सावध ऐका ॥ ३२ ॥” दा. बो. ७५. अशी जी अमृतानुभवरूप कल्पना आहे तिला ज्ञानेश्वरांनी निवृत्तिनाथ असें अन्वर्थक नांव दिलें आहे. श्रीधूतपापेश्वर ही अशीच परमार्थसंज्ञा आहे. श्रीशिवगुरु ही अशीच अज्ञाननाशपूर्वक कैवल्यस्वरूप कल्पना आहे. शिव हे उपास्य, साधक हा उपासक व उपासना हेच शक्तिस्वरूप आहे. एकाच डोंगरांत कोरलेल्या शिवशक्ति व भृंगी याप्रमाणें हे निर्द्वंद्व स्वरूप आहे. आपलेंच स्वरूप (बुद्धिरूप) आरशांत पाहिलें असतां तेथें बिम्ब, प्रतिबिम्ब व कल्पना किंवा बुद्धि असें विविध रूप भासतें. हेंच उपासनेचें तात्त्विक स्वरूप होय. या उपासनास्वरूप शिवशक्ति समावेशनाच्या गूढ व गोड रहस्याचा श्रीज्ञानदेवादि संतांच्या दृष्टीने थोडा विचार करूं.

त्यासाठी श्रीज्ञानेश्वर प्रथमे सद्गुरुसमाश्रय करतात: “तदाश्रयाकारण। मी माझे मीपण। आलों असें घेऊन। त्याशीं समरस व्हावया” ॥ १-२० ॥ (अमृतानुभव, भावार्थमंजिरी). शिवोभूत्वा शिवं यजेत्, अशी शिवोपासनेची प्रक्रिया आहे. “देहभाव हारपला। तुज पाहतां विठला ॥” असें म्हणत श्रीतुकोबा विठलस्वरूपच झाले. अशी उपासकाची शरणागति पाहिजे. शिवोपासकानें शिवरूप होण्याची जी विद्या तीच शिवशक्ति, तीच शांकारी अथवा शैवांची शांभवी विद्या होय. तीच ब्रह्मविद्या व तीच हैमवती उमा होय. श्रीज्ञानदेव म्हणतात, “सांड्नी मीठपणाचा लोभू ॥ मिठें सिंधुत्वाचा

### १ अमृतानुभव श्लोक—

यदक्षरमनाख्येयमानंदमजमव्ययम् ।

श्रीमन्निवृत्तिनाथेति ख्यातं दैवतमाश्रये ॥ १ ॥

घेतला लाभू । तेविं अहं देऊनि शंभु ॥ शांभवी झालों ” ॥ १६३ ॥ यावर भावार्थमंजिरीकार म्हणतात, “ तेवीं ( मिठाच्या खड्याप्रमाणें ) अहंपणाचा कठिणपणा । मी आपला त्यजूनि जाणा । शिवशक्तीच्या ठिकाणा । समरस जाहलों ॥ १३३५ ॥ शिवशक्तीसीं युक्त होऊन । म्यां हें केलें असें नमन । जेवीं केळीगर्भाचें आकाश जाण । महदाकाशीं मिळतसे ॥ ३३७ ॥ केळी-गर्भामाझारीं । आकाश पूर्वींचेंच निर्घारीं । तें सोपटें काढितां सारीं । आकाश आकाशीं मिळालें ” ॥ ३३८ ॥ प्र. १.

**श्रीएकनाथ म्हणतातः—**पाहूं जातां नारायण । पाहतां मुक्तिजे आपण ॥ १ ॥ ऐसी भेटीची नवलावो । पाहतां नुरे भक्त देवो ॥ २ ॥ पाहतां नाठवेंचिं दुजें । तेंचि होइजे सहजें ॥ ३ ॥

**श्रीसमर्थ म्हणतातः—**देवास वोळखों जातां । तेथें आली तद्रूपता । देवभक्त विभक्तता । मुळींच नाही ॥ १५ ॥ दा. बो. ८।८.

**तुकोबाराय म्हणतातः—**देव पाहावया गेलो । तेथें देव होउनिलेले ॥ १ ॥

अशी जी पराकोटीची शिवभक्ति तीच शिवाशीं अविनाशभूत असलेली शिवशक्ति होय. शिवपित्याच्या प्रसन्नतेसाठीं शक्तिमातेची मध्यस्थी तीच भक्ति.

एका परमशिव अधिष्ठानावर शिव आणि शक्ति हीं दोन सापेक्ष आभासरूप तत्त्वे आहेत. अमृतानुभव भावार्थमंजिरीत यांचें पुढीलप्रमाणें फार सुबोध वर्णन केलें आहे : “ हीं दोन भासती । परी कोणें निर्मिलें कवणाप्रति । वा कोणाचा अर्ध कोणती । हें कांहीं नुमगे ॥ ३० ॥ दोन म्हणतां आहे एक । एक म्हणतां दोन देख । कां कीं दोहोंवांचून निःशंक । उत्पत्ती न तिसऱ्याची ॥ ३२ ॥ शुद्ध ब्रह्माचिये ठायीं । दुसऱ्याची वार्ताच नाही । एथें हीच नवलाई । एकें दोघांस निर्मिलें ॥ ३५ ॥ इतरत्र ऐसें होतें । दोघें निर्मिती एकातें । दोन टाळाठायीं उठते । ध्वनी बुधहो एकची ॥ ३६ ॥ शुद्ध ब्रह्मापासून । शिवशक्ति निर्माण । परी कोणा आधीं कोण । झाला हें नुमगेची ॥ ३७ ॥ ” प्र. १. पति आणि पत्नी, पिता आणि पुत्र, स्वामी आणि सेवक, बिंब आणि प्रतिबिंब हे सापेक्ष भाव एकदमच निर्माण होतात. पुरुषाला पती-

पणा पत्नी देते व स्त्रीला पत्नीपणा पतीमुळे मिळतो. याप्रमाणेच मूळ पुरुष प्रकृतीची शिवशक्ति ही सापेक्ष जोडी आहे. श्रीसमर्थ म्हणतात की, “तत्त्वतः मूळमाया तोचि मूळपुरुष ॥ तोचि सकळांचा ईश ॥” दा. बो. ८।३।२०.

अमृतानुभवाच्या चवथ्या श्लोकाचा भावार्थ मंजिरिकार असा सांगतात :—  
“शिव आणि शक्ति ॥ हीं दोन भासती। परी एकपणाची प्रचीती। दळत नसे ॥ ४१ ॥ या शिवशक्तीचे ठायीं जाण। जें उरलें अपूर्णपण। तें त्यांनींच केलें धारण। पूर्ण ब्रह्म दावावया ॥ ४२ ॥ आखात आणि उपसागर। हे सागराचे प्रकार। परी अपूर्णत्व साचार। आहे मर्था उभयतांच्या ॥ ४३ ॥ त्यांनीं आपुलें अपूर्णपण। जें केलें धारण। तें सागर जो कां परिपूर्ण। तया लागीं दावावया ॥ ४५ ॥ शुद्ध ब्रह्मापासून। प्रकृति पुरुष निर्माण। प्रकृति पुरुषांचें असणेंपण। तें हें जगत दिसें जें ॥ ४७ ॥ गोडीचा लाभ व्हावयास। जैसैं आवाहन शर्करेस। तैसैं ब्रह्मज्ञान होण्यास। वंदणें प्रकृतिपुरुषाला ॥ ४८ ॥”

एका अर्थी शिवशक्ति हें द्वंद्व कल्पक-कल्पनेप्रमाणें भिन्नसत्ताक आहे. अर्थात् त्यांचा साक्षात् संबंध अशक्य आहे. कारण केवलाद्वैत वेदान्ताप्रमाणें परमार्थतः शक्ति-माया-कल्पना हें स्वरूप मिथ्या आहे. तरी अध्यारोप दृष्टीनें त्यांच्या अनिर्वचनीय संबंधास अनुलक्षून त्यांस वंदन केलें आहे. तें तद्रूपतेनें केलें आहे. शिव ही पारमार्थिक सत्ता व शिवसंकल्प ही व्यावहारिक सत्ता आहे. येथें हें ध्यानीं ध्यावें कीं, कल्पनेचे संस्कार कल्पकाच्या ठिकाणीं जेव्हां लीन होतात, तेव्हां ते त्याच्या आत्म्यांत लीन होत नाहीत. त्याच्या बुद्धि-उपाधीत लीन होतात. पण बुद्धि ही उपाधि मिथ्याच आहे. तिला त्रिकालाबाधित पारमार्थिक सत्ता नाही. ती बाधित होते. अशा या बुद्धीच्या ठिकाणचे ( शिवशक्ति-स्वरूप ) अहं-इदं किंवा विषय-विषयीभाव हे ब्रह्मात्म्यावरील विवर्त आहेत. वस्तुतः ब्रह्मात्म्याच्या ठिकाणीं दोन्ही भाव नाहीत. हें गूढ रहस्य ब्रह्मात्मैक्यानुभवावांचून पटणें शक्य नाही. त्या अमृतानुभवाअंती शिव-शक्ति व भृंगी हें त्रिकूट विलय पावून एक परमशिव तत्त्व काय तें उरतें. त्याची कोण काय कल्पना करणार !

१ अद्वैतमात्मनस्तत्त्वं दर्शयन्तौ मिथ्यस्तराम् ।

तौ वन्दे जगतामाद्यौ तयोस्तत्त्वाभिपत्ये ॥ ४ ॥

तथापि दृष्टान्तानें कांहीं अंशीं परोक्ष कल्पना करतां येईल. उदाहरणार्थ :- सर्पभ्रमनिरासासाठीं “हा सर्प नव्हे” ही दोरी आहे असें सांगतांना अध्यारोपित सर्पाचें तात्पुरतें उच्चारण अथवा ग्रहण करावें लागतें. त्याप्रमाणें परमशिव या अधिष्ठानाच्या ठिकाणीं भासमान होणारी शक्ति तत्त्वतः शिवाहून पृथक् नव्हे, शिवरूपच ती, असें म्हणावें लागतें. अध्यस्त (सर्प) कल्पनेला अधिष्ठानाहून (रज्जु) पृथक् सत्ता नसते. अर्थात् येथें रज्जु आणि तिच्यावर भासणारा सर्प असा भेद मूळांत संभवतच नाही. कारण रज्जू-सर्पाला सत्ता केव्हांच त्रैकालिक नसते. याप्रमाणें शिवशक्ति हें वस्तुतः द्वंद्व नव्हेच. शिवशक्ति म्हणजे अधिष्ठानरूप एक पमरशिवच, असें समजावें. या निर्नाम अधिष्ठानाला शिव हें नांव शक्तिसापेक्ष तात्पुरतें दिलें इतकेच. पण असें असलें तरी जोपर्यंत मनुष्यास जीवभाव आहे, तोपर्यंत शिवशक्ति हें द्वंद्व अथवा परमात्मा + माया + मायेंत परमात्म्याचें प्रतिबिंब हें ईश्वर-स्वरूप त्रिकूट सत्य मानणें भागच आहे. तत्त्वज्ञानाची केवळ ज्ञानदृष्टि व उपासनेची व्यावहारिक दृष्टि यांत सूक्ष्म, स्थूल असा भेद आहे. एकीचें लक्ष्य शुद्ध ब्रह्म असतें तर दुसरीचें शबल ब्रह्म हें लक्ष्य असतें. अथवा लक्ष्यार्थ आणि वाच्यार्थ असा त्यांत भेद मानतात. अशा या सशक्तिक ईश्वरास किंवा शबल ब्रह्मास व्यावहारिक व तात्त्विक दृष्टींनीं ज्ञानेश्वरांनीं पांचव्या श्लोकांत वंदन केलें आहे. तो श्लोक असा :-

मूलायाग्राय मध्याय मूलमध्याग्रमूर्तये ।

क्षीणाग्रमूलमध्याय नमः पूर्णाय शंभवे ॥ ५ ॥

या श्लोकावरील कळंबचे सत्पुरुष श्रीनिरंजन रघुनाथ यांची टीका फार मार्मिक आहे. ते म्हणतात :- “आतां संपूर्ण शक्तियुक्त चैतन्य शबलब्रह्म जें तोचि पूर्ण शंभु, त्याकारणें नमस्कार करितात. आतां तो पूर्ण शंभु कैसा ? मूलाय-संपूर्ण संसारास मूल म्हणजे कारण, अशी जे ज्ञानरूपा आदिशक्ति तिणेंकरून युक्त ; अग्राय-संपूर्ण जगताचें अग्र अशी जे त्रिगुणात्मिका मायाशक्ति तिणेंकरून युक्त ; मध्याय-संपूर्ण जगताचें मध्य अशी जे अष्टधाप्रकृति तिणेंकरून युक्त. ऐशा तीन शक्ति आहेत ज्या शबल ब्रह्माच्या ; आणखी तो शंभु कैसा होय ? मूलमध्याग्रमूर्तये-चिच्छक्तियुक्त

१ अनुभवामृतपदबोधिनी.

चैतन्य जें त्यास परमात्मा शिव ऐसें नाम, आणि प्रकृतियुक्त चैतन्य जें त्यास पुरुष ऐसें नाम, आणि मायायुक्त चैतन्य जें त्यास ईश्वर ऐसें नाम, ऐशा तीन मूर्ति आहेत ज्याच्या; आणखी तो शंभु कैसा होय?" "क्षीणाग्रमूलमध्याय" — पूर्वी वर्णिल्या ज्या मूल, मध्य, अग्र, रूपे- करून शक्ति तीन, त्या क्षीण म्हणजे अविद्यमान आहेत ज्याच्या ठायी, ऐसा होय. आणखी तो शंभु कैसा होय? "पूर्णाय" — देशकालवस्तु- परिच्छेदरहित ऐसा; अस्तु. या संपूर्ण विशेषणेंकरून युक्त जो शंभु, त्याज- कारणें माझा नमस्कार असो."

दुसरे एक टीकाकार अद्वय दृष्टीनें म्हणतात कीं, गगनांत गगनरूपानें विद्यमान असणाऱ्या (स्थिर अगर विरल्लेल्या) वायूपासून जशी गगनाची अद्वितीयता व रसता बाधित होत नाहीं, किंवा दुधांत दूधरूपानें विद्यमान असणाऱ्या तुपासुळें जशी दुधाची अद्वितीयता व एकरसता भंग पावत नाहीं, त्याप्रमाणें परमात्मस्वरूपांत परमात्मरूपाने विद्यमान असणाऱ्या शक्ति- विशेषासुळें परमात्म्याच्या अद्वितीयतेचा व एकरसतेचाहि बाध होण्याचें कारण नाहीं.

ऐसीं जीं निरुपाधिकें । जगाचि जियें जनकें । वंदिलीं मिया मूळिकें । देवो देवी ॥ १ ॥ या अमृतानुभवांतील पहिल्या ओवीचा भावार्थ निरनिराळे

१ तें तो गा उत्तम पुरुषु । जो तृतीय कां निष्कर्षु । दोहीहून आणिकु । मागिला जो ॥ ज्ञानेश्वरी १५।१२९; गीता १५।१७.

२ तरी केवळ जे सत्ता । तो पुरुष गा पांडुसुता । प्रकृति ते समस्तां । क्रिया नाम ॥ ज्ञानेश्वरी १३।९६६; गीता १३।१९.

३ स्वमायेचें आड वस्त्र । लावूनि एकला खेळवी सूत्र । बाहेरी नटी छायी विचित्र । चौऱ्यांशीं लक्ष ॥ १८।१३०३ ज्ञानेश्वरी; गीता १८।६१.

४ जैसा वारा कां गगनीं विरे । मग वारेपण वेगळे नुरे । तेवीं भक्त हे पैज न सरे । जरी ऐक्या आला ॥ ११४ ॥ जरी पवन हालवूनि पाहिजे । तरी गगना वेगळा देखिजे । एरव्हीं गगन तो सहजें । असे जैसें ॥ ११५ ॥ (ज्ञानेश्वरी अ. ७) पै गगन जेवढें जैसें । पवनुहि गगनीं तेवढाचि असे. सहजें हालविलिया वेगळा दिसे । एरव्हीं गगन तेंचि तो ॥ ८९ ॥ (ज्ञानेश्वरी अ. ९).

टीकाकार निरनिराळा करतात, तो चिंतनीय आहे. श्री. निरंजन रघुनाथ म्हणतात की, शिवशक्ति ही निरुपाधिक म्हणजे ब्रह्मस्वरूप होत. तसेंच ती हिरण्यगर्भादि जगतांची जनक म्हणजे मातापितरेंहि होत. ती देवो देवी म्हणजे द्योतमान आहेत आणि संपूर्ण जगताची मूळिक म्हणजे विवर्त-उपादानत्वेकरून कारणहि होत.

भावार्थमंजिरीकार म्हणतात— जेवढे जर्गी भासत । वा जेवढे दृश्य जात । तेवढे आहे परिप्लुत । प्रकृती आणि पुरुषांनी ॥ ५९ ॥ भासणें-पणा दिसणेंपणा । हा त्यावरी आरोप जाणा । नांवें ठेविली ती कल्पना । पाहूं जातां शिवशक्ति ॥ ६० ॥ शिवशक्तीचें एकीकरण । तेंच जगाचें जगपण । झालें निर्मिलें म्हणून । शब्द खोटे सहजची ॥ ६२ ॥ परी अज्ञान अज्ञानें निवटतें । म्हणून उपाधीचें ग्रहण येथें । केलें पाहिजे तात्पुरतें । शुद्धज्ञान होण्यास्तव ॥ ६३ ॥

दुसरे एक टीकाकार म्हणतात की, एकाच मूळ स्फुरणाचीं अहं इदं हीं अर्धी असल्यामुळे तीं दोन्ही निरुपाधिक म्हटलीं आहेत. कारण उपाधि म्हणजे वस्तूचें ज्ञान करून देऊन त्या वस्तूहून निराळी राहाते ती (शाखाचंद्र याप्रमाणें); पण येथें अहं हेंच इदं बनलें आहे. इदं हें अहंहून निराळें राहाणें शक्यच नाही. अहं-इदं दोन्ही कल्पनाच. दोन्ही प्रातिभासिकेंच होत.

मंजिरीकार म्हणतात :- वेषे नाम प्रकृती । परी मूलचा शिव निश्चिती । शिवपणाची तीच गती । पाहतां सच्चिदानंद एक ॥ ६८ ॥ नट पाहतां सुंदर पुरुष । तयानें घेतां स्त्रीवेष । तेथें स्त्रीवेषाच्या सुंदरतेस । कारण पूर्वाचीच सुंदरता ॥ ७१ ॥ हें यांचें दोन होणें । केवळ विलासाकारणें । कां की विलासाचें पारणें । न फिटे दोहोंविण ॥ ९१ ॥ जें दोघांचें एकीकरण । तें हें जगाचें जगपण । जगद्वस्तूचें निरीक्षण । केल्या येईल कळोनी ॥ ९९ ॥ अस्तिभाति आणि प्रिय । हें शिवाचें अंश पाह्य । नामरूपाचा तो ठाय । सहज आहे शक्तीसी ॥ १०० ॥

आतां शिवशक्तिनिरूपण-समासांतील श्रीसमर्थ रामदासांच्या कांहीं ओंव्या नमुन्याकरतां देतो. “ निश्चळीं स्मरण चेतलें । त्यास चैतन्य ऐसें कल्पिलें । गुणसमानत्वे जालें । गुणसाम्य ऐसें ॥ ६ ॥ गगनीं आली अभ्रच्छाया । तैसी जाणिजे मूळ माया । उद्भव आणि विलया । वेळ नाही ॥ ७ ॥ निर्गुणी



गुणविकारू । तोचि षड्गुणेश्वरू । अर्धनारीनटेश्वरू । तथासी म्हणजे ॥ ८ ॥  
आदिशक्ति शिवशक्ति । मुळीं आहे सर्वशक्ति । तेथून पुढें नाना व्यक्ती  
निर्माण जाल्या ॥ ९ ॥ नरनारी दोनी भेद । पिंडीं दिसती प्रसिद्ध । मुळीं  
नस्तां विशद । होतील कैसी ॥ १५ ॥ नरनारीचें बीज कारण । शिवशक्ती-  
मध्ये जाण । देह धरितां प्रमाण । कळों आलें ॥ २४ ॥ गुळीं शिवशक्ति खरें ।  
पुढें झालीं वधूवरें । चौऱ्यांसि लक्ष विस्तारें । विस्तारली जे ॥ ३३ ॥”  
दा. बो. १७।२. याप्रमाणें या शिवशक्तिनिरूपणांत जगाच्या उभारणीचा  
म्हणजे अध्यारोपाचा विचार सांगितला. पुढे विसावे दशकांत चवथ्या समासांत  
पुन्हां शिवशक्तिनिरूपण सांगितलें आहे. त्यांत शिवशक्ति यांचें नांव नाहीं.  
पण सर्व द्वैताचा आत्म्याच्या ठिकाणींच अपवाद केला आहे.

श्रीसमर्थ म्हणतात :—“ विचार नेहटूनसा पाहे । तरी उपासन आपणचि  
आहे । येक जाय येक राहे । देह धरूनी” ॥ २०।४।२३ ॥ श्रीहंसराजस्वामी आपल्या  
‘संकेत कुबडीत’ याचा स्पष्ट खुलासा करतात, तो असा—चौथा ( समास )  
म्हणे सर्व चालवी । ते द्रष्टा साक्षीची उठाठेवी । उपासना नेहटून पाहावी ।  
तरी तेचि ज्ञान ॥ १६ ॥ मूळ संकल्प मूळ जाणीव । ज्ञान उपासना हे अपूर्व ।  
दोहोंसी पाहातां अभिनव । अधिष्ठान आपण असे ॥ १७ ॥ तेंचि परब्रह्म  
जाणावें । दुजेविण उगेंचि असावें । निर्विकार तें स्वभावें । असताचि  
असे ॥ १८ ॥

आतां श्रीएकनाथ हा शिवशक्तिविलास अगर आभास यांचें निरूपण  
करतांना थोड्या वेगळ्या शब्दांत हेंच सार कसें सांगतात त्याचा थोडा  
नमुना पुढें देतो :—“ जेवीं मोतियांची कंठमाला । भ्रमें सर्प भासली  
डोळां । ते भ्रमांतीं घालितां गळां । न बाधी कंटाळा सर्पभयाचा  
॥ ६८ ॥ तेवीं शिवशक्तिविवंचन । तुज मी सांगेन संपूर्ण । जें आकर्णितां  
सावधान । द्वंद्वें सकारण द्वारपती ॥ ६९ ॥ + + + तेथ मी ब्रह्म हें स्फुरे जें  
स्फुरण । तेंचि मायेचें मुख्य लक्षण । तेंचि प्रकृति-पुरुषांचें जन्मस्थान ।  
जावळीं फळें जाण जन्मली ॥ ७५ ॥ + + + जेवीं रूपासवें छायेची व्यक्ति ।  
तेवीं ब्रह्मीं मायेची निजस्थिति । तिणें उपजविली शिवशक्ति । पुरुष प्रकृति  
द्विधा भेदें ॥ ८८ ॥ + + + नवल दोघांची सोयरिकी । दोघीं भांवडें होतीं  
सखीं । तो बाप ते त्याची लेकी । पाहातां विवेकीं तो पुत्र तिचा ॥ २० ॥

घापरी अगम्यागमन । तिहीं दोधीं करुनि जाण । वाढाविले अनेक जन  
तिसरेपण नातळतां ॥ २१ ॥ ऐसा अव्यभिचारी व्यभिचारू । करुनि  
वाढविला संसारू । तो अति अतर्क्य अगोचरू । अगम्य दुर्धर शिवादिक  
॥ २२ ॥ हा निजशक्तिप्रकृतिमेळें । भोगी शिवत्वाचे सोदाळे । प्रिया न देखत  
तात्काळें । सांडी सगळें शिवत्व ॥ २३ ॥ ” एकनाथी भागवत अ. २४.

जें जें सगुण, सक्रिय, अथवा शबल तें शिवशक्तिस्वरूप आहे. व्यवहारत  
तेंच उपास्य व तेंच ध्येय होय. निर्गुण परमशिवतत्त्व अव्यवहार्य आहे  
(मां. उप० १२). तें ध्येय तर नाहीच, पण ज्ञेयहि नाही. तें ज्ञेयनिरपेक्ष ज्ञातृ  
स्वरूप आहे. (केन उप० २।२,३). ते प्रकाश्य वस्तुविरहित स्वयंप्रकाशरूप आहे  
शिवलिंग हें शिवशक्तीचें प्रतीक आहे. शाखाचन्द्रन्यायानें त्याला शिवाने  
प्रतीक असेंहि म्हणतात. पण तो उगाच समजुतीचा प्रकार आहे. शक्ति व  
शिव यांच्या प्राधान्य भावानें व सापेक्षतेनें, साळुंका ते शक्तिप्रतीक व बाण ते  
शिवप्रतीक, असेंहि म्हणतात. पण वस्तुतः निर्गुण परमशिव तत्त्व अलिंग  
आहे. लिंग म्हणजे प्रकृति होय. नामरूपकर्म हें प्रकृतीचें लक्षण आहे तीच  
शिवशक्ति जाणावी. सत्-चित्-आनंद हे उगाच समजुतीकरितां परम शिवाने  
स्वरूपलक्षण मानतात.

**स भैरवश्चिदाकाशः शिव इत्यभिधीयते ।**

**अनन्यां तस्य तां विद्धि स्पंदशक्ति मनोमयीम् ॥६॥८४।२.**

**शिवत्वाव्यतिरेकेण शिवतैवं विदृश्यताम् ।**

**यथांगशून्यता व्योम्नः स्पंदनं मातरिश्वनः ॥२३॥ यो. वा.**

**जैसी कां समीरेसकट गती । कां सोनियासकट कांती ।**

**तैसी शिवेसी शक्ति । अवधीच जे ॥ अमृतानुभव १।४१.**

प्रकरण ४ थें

शैव तत्त्वज्ञान

सृष्टिकाले महेशानः पुरुषार्थप्रसिद्धये

विधत्ते विमलं ज्ञानं पञ्चस्रोतोपलक्षितम् । मृगेन्द्रागमः ।

मार्गील प्रकरण सांप्रदायिक शैवमतानुसार नाही. म्हणून हें प्रकरण लिहीत आहे. आपला महाराष्ट्र प्रायः श्रीमच्छंकराचार्य मतानुसारीच आहे व मी बहुधा त्याच मतास अनुसरून हा ग्रंथ लिहीत आहे. तथापि लिंगायतांचें तत्त्वज्ञान व शाक्त तत्त्वज्ञान अशा कांहीं सांप्रदायिक तत्त्वज्ञानांचें शैव तत्त्वज्ञानाशीं अंशतः साम्य दिसतें. म्हणून शैव तत्त्वज्ञानाचें किंचित् स्वरूप पुढें दाखवीत आहे. स्थूलमानाने पाहतां शैव तत्त्वज्ञान हें श्रीमच्छंकराचार्याचें केवलाद्वैत व श्रीरामानुजाचें विशिष्टाद्वैत यांच्या मध्यवर्ती आहे. शैव तत्त्वज्ञान शिवशक्तीला मिथ्या मानीत नाही. शिव सक्रिय व निष्क्रिय उभयविध मानतें. अर्थात् शिवशक्तीचें स्थूल अथवा व्यक्त स्वरूप जें जगत् त्यासहि तें केवलाद्वैताप्रमाणें मिथ्या मानीत नाही. यामुळें कित्येक आधुनिकांच्या विचारसरणीला तारतम्यानें तें जास्त जुळतें वाटेल. असो. आतां शैव तत्त्वज्ञान सारांशरूपानें सांगतो.

सकल जगन्निर्यंत्या पर-शिवानें सृष्टीच्या आरंभी जीवांचा भोग व मोक्ष या मुख्य प्रयोजनांच्या सिद्धयर्थ पर आणि अपर अशा दोन प्रकारचें शास्त्र प्रगट केलें. ज्यांत पशु-पति तत्त्वाचा म्हणजे परमाशिवस्वरूपाचा बोध आहे ती पराविद्या कामिकादि वातुलान्त शिवागमांमध्ये वर्णित आहे, आणि ज्यांत पशु व पाश म्हणजे जीव आणि माया यांचें ज्ञान आहे, असे जे ऋगादि वेद ती ( शैवमतानें ) अपरा विद्या होय. हें शिवज्ञान ( १ ) शैव, ( २ ) पाशुपत, ( ३ ) सोम ( ४ ) लाकुल असें चार प्रकारचें आहे. यांत पहिलें ज्ञान सौम्य व बाकीचीं रौद्र आहेत. शैवज्ञानांत वाम, दक्षिण, मिश्र आणि सिद्धान्त असेहि चार भेद आहेत. त्यांत सिद्धान्तज्ञान सर्वश्रेष्ठ होय. हें सिद्धान्तज्ञान पहिल्या मूळ नादरूपानें शिवानें प्रगट केलेल्या नित्यसिद्ध विमल ज्ञानांतून, शिवानें सदाशिव अवस्थेंत आपल्या सद्योजात, वामदेव, अधोर, तत्पुरुष

आणि ईशान या पांच मुखांनी, प्रणवादि नामक दहा शिव, आणि अनादि इत्यादि नामक अठरा रुद्र याप्रमाणे अष्टावीस दिव्य शिष्यांना ( कोठे ही प्रथम शिष्यांची संख्या ६६ मानतात ) सांगितले. तेच शैवांचे अष्टावीस आगम होते. <sup>१</sup> यांच्याच पुढे शाखा, उपशाखा वाढतां वाढतां एक पराधीवर वाढल्या. त्यांतील अल्पसार पुढे देत आहे.

**शैवांचे तत्त्वज्ञान :—** इतर दर्शनकार चोवीस किंवा पंचवीस तत्त्वे मानतात, तर शैव छत्तीस तत्त्वे मानतात. त्यांतील पहिली बारा तत्त्वे जास्त मानण्याने शैव तत्त्वज्ञान अधिक सूक्ष्म व समृद्ध समजण्यांत येते. या मताप्रमाणे पंचमहाभूते ही शब्दस्पर्शरूपसंगंध या पंचतन्मात्रांतून उत्पन्न होतात. पंचतन्मात्रांचा उद्भव अहंकारांतून होतो. या तमप्रधान अहंकारास भूतादि म्हणतात. अहंकाराचे ( सत्त्व ) तैजस, आणि ( रज ) वैकृत, असे आणखी दोन प्रकार आहेत. तैजसांतून ज्ञानेंद्रिये व मन उद्भूत होतात, आणि कर्मेन्द्रिये वैकृतांतून उत्पन्न होतात. बुद्धि-अहंकार-मन व चित्त हे अंतःकरणचतुष्टय होय. बुद्धीचे दहा धर्म ( पांच यम, पांच नियम ), ऐशी ज्ञानप्रकार, शंभर वैराग्यप्रकार, चौसष्ट ऐश्वर्यप्रकार, दहा अधर्म, चौसष्ट अज्ञान, शंभर अवैराग्य, आठ अनैश्वर्य, १७६ अशक्ति, याप्रमाणे एकूण ६१२ प्रत्यय मानतात.

अशुद्ध मायेतून काल, नियति आणि कला ही तीन तत्त्वे उद्भवतात. कलेच्या एका भागांतून मूलप्रकृति व दुसऱ्या भागांतून विद्या ( ज्ञान ) आणि राग ( आसक्ति ) हे उद्भवतात. हे केवळ बुद्धीचे धर्म नसून त्यांस प्रेरक असे सूक्ष्म कलेचे अंश आहेत. काल, नियति, कला, विद्या आणि राग यांना पंच कंचुक् म्हणतात. या कंचुकांत आवृत असलेले पुरुषतत्त्व अविद्या, अस्मिता,

१ मृगेंद्रागम, स्वार्थभू, कामिका, सुप्रभेद, इ. आगम. शैवसिद्धान्त-प्रदीपिका पहा.

२ (१) शिवतत्त्व, (२) शक्तितत्त्व, (३) सदाशिवतत्त्व, (४) ईश्वरतत्त्व, (५) शुद्धविद्यातत्त्व. ( शुद्धाशुद्ध तत्त्वे )— माया, काल, नियति, कला, विद्या, राग व पुरुष. ( अशुद्धतत्त्वे )— प्रकृति, बुद्धि, अहंकार, मन, पांच ज्ञानेंद्रिये, पांच कर्मेन्द्रिये, पंचतन्मात्रा, पंचमहाभूते मिळून ३६.

३ या विरोधक अथवा अवच्छेदक उपाधि आहेत.

राग, द्वेष आणि अभिनिवेश या पंचक्लेशांनी युक्त असतें. मायेपासून पुरुषपर्यंतचीं सात तत्त्वे मिश्र व प्रकृतीपासून उद्भवणारीं चोवीस तत्त्वे अशुद्ध मानतात. भोजयित्री-कांड, प्रेरक-कांड, भोग्य-कांड, अशीं मिश्र, शुद्ध व अशुद्ध तत्त्वांची वर्गवारी करतां येईल.

शैवशास्त्रांत (१) शिवतत्त्व (उन्मनी शक्ति), (२) शक्ति (समनी शक्ति), (३) सदाशिव, (४) ईश्वर, (५) शुद्धविद्या हीं पांच शुद्ध तत्त्वे मानतात. पहिल्या शिवतत्त्वांतून पुढील चार उद्भूत होतात. शिवतत्त्व म्हणजे शिव नव्हे. शिवतत्त्व हें महामायेंतून उद्भूत होतें. महामाया ही शिवाची अंगभूत शक्ति नसून परिग्रह शक्ति मानतात. शिवतत्त्व हें व्यापक व नित्य असून त्याचें स्वरूप ज्ञानक्रियात्मक मानतात. सदाशिव तत्त्वांत ज्ञान व इच्छाशक्ति तुल्यबल असतात. पुढें ईश्वरतत्त्वांत ज्ञानशक्ति इच्छाशक्तीच्या स्वाधीन असते. पुढें शुद्ध विद्यातत्त्वांत इच्छाशक्ति ज्ञानशक्तीच्या अधीन होते. कोणी कोणी या तत्त्वांत कालानुक्रम मानतात. कोणी काल हें अशुद्ध तत्त्व असल्यामुळे त्याचा समावेश वरील शुद्ध तत्त्वांत मानीत नाहीत. सदाशिव तत्त्वांत अहंतेचें व ईश्वरतत्त्वांत इदंतेचें प्राधान्य कोणी मानतात.

येथपर्यंत शुद्ध मायेंतून उद्भवलेल्या अर्थप्रपंचाचा विचार झाला. आतां शब्दप्रपंचाचा विचार पाहूं. वैखरी, मध्यमा, पश्यंती, परा या चार वाणी आहेत. वैखरीचे स्थूल व सूक्ष्म असे दोन भेद आहेत. पहिला प्रकार शुद्ध विद्यातत्त्वांत व दुसरा ईश्वरतत्त्वांत असतो. त्याप्रमाणें सदाशिवतत्त्वांत मध्यमा वाणी, शक्तितत्त्वांत ( बिंदुतत्त्वांत ) पश्यंती वाणी आणि शिवतत्त्वांत अथवा नादतत्त्वांत परा वाणी असते. शक्ति आणि शक्तितत्त्व, बिंदु आणि बिंदुतत्त्व, शिव आणि शिवतत्त्व यांत भेद आहे. तत्त्व शुद्ध असलें, तरी तें कार्य आहे. वर्णांची अथवा शब्दांची जी अर्थवत्ता ती नादतत्त्वांतील स्फोटशक्ति होय. शब्दांतून जो अर्थ निष्पन्न होतो, तो कोणत्याहि अक्षरांत नसतो. अक्षरांच्या आनुपूर्वीत जी स्फोटशक्ति येते ती अर्थ प्रगट करते. याचप्रमाणें वाक्यार्थहि त्यांतील स्फोटशक्तीने प्रकट होतो. याप्रमाणें एकच स्फोटशक्ति वर्णभेदानें आणि शब्दभेदानें निरनिराळा अर्थ व्यक्त करते<sup>१</sup>.

१ मागील टीप पहा. २ मागील टीप पहा. ३ हें स्फोटतत्त्व श्रीशंकराचार्यांस मान्य नाही.

जीवात्म्याचें वास्तविक स्वरूप अनंत, विभु व सर्वज्ञ असतां तें सोपाधिक व अल्पज्ञ भासतें, याचें कारण अणव, कर्म आणि (अशुद्ध) माया हे जीवाचे बंध होत. अणव या जीवाच्या अंगभूत दोषामुळे त्याच्या ज्ञान-इच्छाशक्ति मर्यादित होतात. त्यातूनच कर्म उद्भवतें. अणव म्हणजे भावरूप अज्ञान व अशुद्ध माया म्हणजे तद्विरोधी (परोक्ष) ज्ञान. ज्यांच्या ठिकाणी वरील तिन्ही बंध आहेत ते सकल ; ज्यांच्या ठिकाणी माया नाही, पण कर्म आणि अणव मात्र आहेत, ते प्रलयाकल ; आणि जे केवळ अणव मलयुक्त आहेत ते विज्ञानकल समजावे.

ईश्वर हा नित्य, शुद्ध, सर्वज्ञ, सर्वशक्तिमान् व दयाळू आहे. त्याच्या ठिकाणी सृष्टि, स्थिति, प्रलय, तिरोभाव व अनुग्रह हे धर्म आहेत. तत्त्वतः जीवेशांत भेद नाही. परंतु व्यवहारतः वरील तीन दोषांमुळे तो भासतो. ते अशुद्ध मायेचे दोष दूर व्हावेत, हाच सृष्टिचक्रांतील जीवांच्या जन्ममरणपरंपरेतील ईश्वराचा हेतु आहे. निरनिराळ्या जन्मांत सुखदुःखाचे ठिकाणी समभाव उत्पन्न झाला की तो जीव ईश्वरानुग्रहास पात्र होतो. विज्ञानकल जीवांस शिव अंतर्धामिन् रूपांत अनुभूत होतो. प्रलयाकलांस तो दिव्यस्वरूपांत प्रकट होतो, आणि सकल जीवांस तो मानवदेहधारी गुरुरूपांतच भेटतो. गुरु-दीक्षेत मलदोष दूर करण्याचें सामर्थ्य असते. ज्ञाता आणि ज्ञेय या दोन्ही ठिकाणी शिवत्व प्रत्यय आला की तोच मोक्ष होय. मग प्रारब्धबलानें शरीरोपाधि राहिली तरी ती बाधा करीत नाही. दक्षिणेंतील शिवाद्वैतांत जीवात्म्याचा परमात्मतत्त्वांत लय मानीत नाहीत. जीव आणि शिव दोन असूनहि त्यांच्यांत दुजेपणा राहात नाही, इतकेंच. जीवाचा शिवतत्त्वांत लय झाला, मग मोक्षसुख भोगणार कोण ? जीव शिवरूप कधीच होत नाही. तो शिवदासच राहातो. तथापि विशिष्टाद्वैती मानतात त्याप्रमाणें तो शिवाहून वेगळा ठरत नाही. बंधाचें कारण अज्ञान व मोक्षाचें साधन ज्ञान होय. चर्या, क्रिया, योग आणि शिवकृपा यांनी ज्ञान प्राप्त होऊन ज्ञानानें मोक्षप्राप्ति होते. हें ज्ञान व्यावहारिक विषयज्ञानाहून भिन्न असतें. पाश आणि पशुत्व या उपाधिद्वारां होणारें ज्ञान वेगळें व पतिज्ञान म्हणजे शिवाशी समरस होऊन मिळालेलें ज्ञान वेगळें. शैवसिद्धांती सत्कार्यवादी आहेत. त्यांची ख्याति अख्याति होय. त्यांच्यांत जीवन्मुक्तांना कर्मनिर्बंध

नाहीं. पण मुक्तात्म्यांचें व्यक्तित्व ब्रह्माद्वैतास बाध न आणतां टिकून राहातें. हीच समजूत सामान्यतः साधकांच्या साधनमार्गांत हेतुभूत व उत्तेजक ठरते. हाच शैवसिद्धान्ताचा विशेष आहे. एरव्हीं अद्वैतांत व शिवाद्वैतांत फारसा फरक नाही. इतकेंच नव्हे, तर शिवज्ञानबोध हा शैवसिद्धांताचा ग्रंथ विद्यारण्यांनीं अद्वैतपरच लावला आहे. व अप्रया दीक्षितांसारखे प्रसिद्ध शैव अद्वैतीच होते.

भागवतधर्माच्या मूळ प्रमाणग्रंथांचा उगम जसा अनिश्चित आहे, त्याच-प्रमाणें शैवपंथाच्या प्रमाणग्रंथांचा उगम शोधणें कठिणच झालें आहे. पण सूर्यप्रकाशांत रत्नं चमकून दिसावीं, त्याप्रमाणें महाराष्ट्रीय संतमंडळ भगवत्कृपेच्या दिव्य प्रकाशांत चमकून राहिलें. तोच प्रकार शैव नयनार यांचा झाला. याहून समर्पक दृष्टान्त द्यावयाचा तर विजेच्या चमकेनं ज्याप्रमाणें कृष्णमेघाचें स्वरूप राव-रंक, आबाल-वृद्ध, विद्वान्-अविद्वान् सर्वासच एकसमयावच्छेदेंकरून किंचित् काल अधिक स्पष्ट दिसतें, त्याप्रमाणें संतांच्या उत्कट भक्तिभावनेनं भगवत्कृपामेघांची चमत्कृति सर्व समाजास अधूनमधून किंचित्काल साक्षात्कृत होत आली. सामान्य सूर्यप्रकाशांत जें ईश्वराचें अलौकिक तेज जाणवत नाही, तें काळोखीच्या फलकावर विद्युल्लेखानें चटकन् व्यक्त होतें व मनाला पटतें. याप्रमाणें औपनिषदिक अद्वैत तत्त्वज्ञानाचा प्रकाश सामान्यतः मायामोहानें आच्छादित झाला असतां, संतभक्तांच्या सत्त्वपरीक्षेच्या निकषावर संघर्षणानें जें दिव्यदर्शन होतें, त्यांत तप म्हणजे काय व प्रकाश म्हणजे काय, तें झट्टिशीं लोकांच्या प्रत्ययास येतें. विजेची चमक काळोखीतच जास्त दिसावी, त्याप्रमाणें तमानें व्याप्त अशा मागसल्ल्या काळांत आणि समाजांतच हे संतांचे चमत्कार जास्त घडून आले. महाराष्ट्रीय संतमंडळाप्रमाणें शैव संतमंडळांत हाच मोठा चमत्कार दिसून येतो. उच्च वर्ण, अगाध विद्वत्ता, घोर तपश्चर्या, दृढ अभ्यास यांपैकीं कांहींहि साधन नसतां अत्युत्कट शिवभक्तीनं प्रेरित झालेल्या निःस्त्रीम त्यागामुळे अस्पृश्याच्या कुडींतहि कृष्णप-नंदरूपानें शिवाचें ज्योतिस्वरूप प्रकट झालें. महाराष्ट्रांत ज्याप्रमाणें एका काळीं साऱ्या जाती संत-विभूषित झाल्या, त्याचप्रमाणें शैव नयनरांनीं आपल्या भक्तिप्रभावानें ब्राह्मणांच्या पवित्र शि. ...३

गृहस्थाश्रमापासून मागसलेल्यांच्या व बहिष्कृतांच्या चंद्रमौळी झोंपड्यांपर्यंत, शारदा चंद्रमौळीची व्यापक सत्ता ठार्यां ठार्यां स्पष्ट प्रगट केली. ज्या ईशसत्तेचे स्वरूप दीर्घाभ्यासाने किंवा विद्वच्चर्चनेंहि सहज उमजत नाही, ते संतांच्या अद्भुत चरित्रांतील चमत्कारांत चटकन् व निःसंदेह व्यक्त होतें व पटतें. महाराष्ट्रांतील भक्तिविजयाप्रमाणें दक्षिणेंतील पेरीय पुराण व शिवभक्तविलास हें उपपुराण शैवभक्तांच्या अशा दिव्य चमत्कारांनीं खच्चून भरलेलें आहे. शिवाची उत्कट भक्ति आणि शिव व शिवभक्त यांसाठीं निस्सीम त्याग या धनऋण विद्युच्छक्तींचें दिव्य स्वरूप त्यांत डोळे भरून पाहावयास मिळतें. या शिवभक्तांच्या कथांत लैंगिक भावनांना स्पर्शहि नाही.

संतांच्या चरित्रांतील अद्भुत चमत्कारांस विद्युत्प्रभेचा दृष्टान्त दिला, परंतु विद्युत्प्रभा ही क्षणिक व आकस्मिक असते. सूर्यप्रभेप्रमाणें किंवा दीप-ज्योतीप्रमाणें संतत नसते. यामुळें व्यवहाराच्या सांगतेस सूर्यप्रभेची किंवा दीपज्योतीची गरज असते. त्याचप्रमाणें औपनिषदिक वेदांत सूर्याचें किंवा आचार्योपासकानां ज्ञानदीपांचे सामाजिक जीवनांत महत्त्व आहे. महाराष्ट्रीय संतकवीत ज्ञानेश्वर व एकनाथ, तुकाराम व रामदास यांनीं आपआपल्या तत्त्वज्ञानाच्या ग्रंथरूपांत हे ज्ञानदीप तेवत ठेवले, त्याचप्रमाणें शैवपंथांत तिरूमूलर, अप्पर, संबंदर, सुंदरमूर्ति इत्यादि संतकवींनीं शैवतत्त्वप्रकाश ग्रंथरूपांनीं स्थिर केला. या ग्रंथांत तिरूमूलर यांचा तिरुमंदिर हा ग्रंथ जास्त प्राचीन व शास्त्रदृष्ट्या जास्त महत्त्वाचा दिसतो. यास्तव त्याचें किंचित् दिग्दर्शन पुढें करित आहें.

तिरूमूलर शैवपंथाचे चार वर्ग पाडतो.:- (१) शुद्ध शैव, (२) अशुद्ध शैव, (३) मार्ग शैव, व (४) कदम शुद्ध शैव.

अशुद्ध शैव हे वेदान्त तत्त्वज्ञानशून्य असल्यामुळें त्या वेषधारी शैवांबद्दल समाजांत आदर नसे. शुद्ध शैव हे वेदान्ती जाणावे. ते पति, पाश, पशु, शुद्ध माया आणि अशुद्ध माया हे भेद मानतात.

रुद्राच्या नऊ अवतारांपासून अष्टावीस शिवागम प्रगट झाले. त्यांचे कर्म, उपासना आणि ज्ञान असे तीन खंड असतात. त्यांत योगसिद्धीना महत्त्व दिलेलें नसून वेदान्तसिद्धांतालाच महत्त्व दिलें आहे. कार्य, क्रिया, योग आणि ज्ञान हीं शैवधर्मांतील चतुर्विध साधनें होत.



कदम शुद्ध शैव हे विधिनिषेधातीत असतात. शैव नयनार याच वर्गात मोडतात. वेदान्त्यांच्या षड्दर्शनांप्रमाणे शैव आगमांची भैरव, वाम, कालमुख, महाव्रत, पाशुपत आणि शैव अशी सहा मते आहेत.

कार्य, क्रिया, योग आणि ज्ञान या चतुर्विध साधनांपैकी कार्य म्हणजे शुद्ध शैवांचे जीवन किंवा आचार होय. पंचीकरणाप्रमाणे या साधनांचे मिश्रणाने विविध प्रकार होतात. उदाहरणार्थ, कार्य चार प्रकारचे असते : ( १ ) कार्यातील कार्य म्हणजे शिवमंदिरें बांधणे, ती स्वच्छ ठेवणे इत्यादि. ( २ ) कार्यातील क्रिया म्हणजे पूजा, अर्चन वगैरे. ( ३ ) कार्यातील योग म्हणजे अंतर्ज्ञेयींतीचे ध्यान व ( ४ ) कार्यातील ज्ञान म्हणजे अंतर्ज्ञेयितिरूप होणे म्हणजे सालोक्य पावणे होय. क्रियासाधनांतील ज्ञानाने सामीप्य प्राप्त होते. योगांतील ज्ञानाने सारूप्य प्राप्त होते. आणि ज्ञान साधनांतील ज्ञानाने मात्र सायुज्य लाभते.

तिरुमूलर याच्या पहिल्या तंत्रांतच गूढ उपदेश व यमनियमांची कडक शिस्त आहे. त्यांत मद्य, मांस, हिंसा, लैंगिक मनोविकार यांचा निषेध केला आहे. आणि उलट धर्म, नीति, सदाचाराचे नियम सांगितले आहेत. दुसऱ्या तंत्रांत शिवपुराणांतील आख्यायिका आहेत. तिसऱ्या तंत्रांत स्वतंत्र योगशास्त्र आहे. या अष्टांगयोगशास्त्राचीं फळे भिन्न आहेत. यमाने उमेचा आशीर्वाद व अमरापतीची प्राप्ति, नियमाने शिवपद, आसनाने नादश्रवण, प्राणायामाने देवांकडून आदर, प्रत्याहाराने शिवसारूप्य, धारणेने सर्वगामीत्व, ध्यानाने ब्रह्मा-विष्णु-रुद्र-इंद्र यांचे लोक, समाधीने बंधमोक्ष आणि तत्परता, यांची प्राप्ति सांगितली आहे. नंतर खेचरी, पर्यंक आणि चंद्र हे योग सांगितले आहेत. चवथ्या तंत्रांत मंत्रशास्त्र आणि चक्रशास्त्र सांगितले आहे. ते सारे गूढ व अध्यात्मपर आहे. पण त्याला वेदान्तसिद्धांताचे महत्त्व दिलेले नाही.

लिंगमीमांसा हे तिरुमंदिराचे मध्यवर्ती तत्त्वज्ञान आहे. तिरुमंदिराच्या सातव्या तंत्रांत सवामार्ग अनुसरणाऱ्या योग्याच्या साधनमार्गाचे वर्णन आहे. प्रथम षट्चक्रांचे सहा आधार शुद्ध झाल्याने नाडीशुद्धि होते, असे सांगितल्यावर अंडलिंग, पिंडलिंग, शिवलिंग, आत्मलिंग व ज्ञानलिंग याप्रमाणे सवामार्गावरील साधकाचीं दर्शने किंवा अनुभवाचीं

चिन्हें आहेत. तिरुमूलर या तंत्रांतील प्रथम परिच्छेदांतच असें सांगतात कीं, लिंग म्हणजे काय हें कोणासच कळत नाही. लिंग अष्ट दिशा आणि षट्कलांचें रूप धारण करतें. तेंच पृथ्वीरूप होतें. वस्तुतः सारें ब्रह्मांड हें शिवलिंगाचेंच रूप आहे. त्यायोगानेंच अव्यक्त आणि अज्ञेय असा शिव ओळखला जातो. सारें स्थावर जंगम शिवलिंगरूप आहे. परगुरु प्रथम तत्त्वमसि या महावाक्याचे द्वारां या अंडलिंगाचें व पिंडलिंगाचें ज्ञान करून देतात. जगतांतील यच्चावत् पदार्थांना शिवाहून पृथक् सत्ता नसून ते शिवलिंगरूप होत. म्हणजे शिवाचेंच चिन्ह होत. त्यांत अनुस्यूत असलेल्या शिवतत्त्वाचे ठिकाणीच सर्वांचें ऐक्य आहे. याप्रमाणें शिष्याला अंडलिंगाचें रहस्य कळल्यावर त्याला पिंडलिंगाचें रहस्य सांगण्यांत येतें. जें पिंडीं तेंच ब्रह्मांडीं असतें. ज्याप्रमाणें ब्रह्मांड हें शिवलिंग, त्याचप्रमाणें पिंड हेंहि शिवलिंगच होय. ह्यास्तव शिवास्त बाह्यलिंगांत शोधण्याचें कारण नाही. तो पिंडांतहि आहेच. असें सवामार्गावरील साधक योगी जाणूं लागतो. पुढें सदाशिव गुरुंच्या द्वारां सदाशिवलिंगाचें रहस्य 'अहं ब्रह्मास्मि' या महावाक्याचे द्वारां त्यास झालें असतां सदाशिवाच्या पंचमुख व दशभुज या सगुणरूपाचें अध्यात्मरहस्य त्यास कळून येतें व तो सदाशिवाच्या सगुणनिर्गुण रूपाचें सामंजस्य जाणूं लागतो. यापुढें नादगुरु 'ब्रह्मैवाहम्' या वाक्यद्वारां बिंदु, नाद इत्यादि सूक्ष्मतम तत्त्वे जाणूं लागून आत्मलिंगाचें रहस्य साक्षात्कृत करतो. यापुढें त्याचे सद्गुरु 'प्रज्ञानम् ब्रह्म' या महावाक्यद्वारां ज्ञानलिंगाची ओळख करून देतात. हेंच शुद्ध शिवपद होय. हें चित् आणि आनंद या पदांच्या पलीकडील सद्गुण होय. यापुढें साधक ज्ञानपदालाहि ओलांडून ज्ञानाज्ञानातीत अशा शिवलिंगाचे ठिकाणी सायुज्य पावतो. येथें गुरु-शिष्य भाव व जीवात्मा-परमात्मा भाव राहात नाहीत, तसेंच महावाक्यश्रवण हें साधनहि उरत नाही. येथें साधनमार्गाची परिसमाप्ति होते. या लिंगांप्रमाणेंच अंड आदित्य, पिंड आदित्य, मन आदित्य, ज्ञान आदित्य, आणि शिव आदित्य अशीहि प्रकाशक चिन्हांची परिभाषा आढळते. लिंग आणि आदित्य या दोघांचेंहि कार्य अज्ञाननिरास हेंच आहे. तें अज्ञान हेंच जन्ममरणपरंपरेचें कारण आहे. चंद्रसूर्य भौतिक अंधार दूर करतात, तसेंच दयावंत नंदी जन्ममरणपरंपराजनक अज्ञान दूर करतो. वेदान्त म्हणजे बोधान्त, तेंच तत्पद, तेंच पतिपद होय. 'पशु' हेंच

त्वम्पद होय. त्यांचें ऐक्य हेंच शिवसायुज्य होय. हेंच प्रख्यात शैव तत्त्वज्ञानी तिरूमूलर यांचे तत्त्वज्ञान जाणावें.

शैवागमांत कांहीं आगम श्रुतिमूलक असून कांहीं स्वतंत्र आहेत. हे स्वतंत्र आगम प्रथम दहा होते. मागून अठरा वाढले. आगमांत पाशुपत व्रतास विशेष माहात्म्य दिसतें. रुरु, दधीची, अगस्त्य आणि उपमन्यु यांनीं हें व्रत धारण केलें होतें. यांच्यापासून पुढें गुरुपरंपरा वाढत गेली.

शैवसिद्धांतांतील मार्गः—( १ ) सन्मार्ग, ( २ ) सखामर्ग, ( ३ ) सत्पुत्र-मार्ग व ( ४ ) दासमार्ग असें चतुर्विध मानतात. तसेंच उलट पक्षीं यांतूनच असन्मार्गी व भ्रष्टाचारी असेहि शैवपंथी कापालिक निर्माण झाले, असें मानतात.

तिरूमूलर यांच्या मतें या मार्गांपैकीं सन्मार्ग आणि साधनांत ज्ञान हें सर्वांत श्रेष्ठ होय. श्रुतिप्रणीत तत्त्वशिवतत्त्व साक्षात्कृत करून घेणें आणि शिवयोगसिद्ध बनून मनोविकार व मरण यांस जिंकणें हा सन्मार्ग होय. पाशुपत योगाला ज्ञान असें म्हणतात. शैवपंथांत पाशुपत योगाचें महत्त्व सर्वांत अधिक आहे. वर जीं शैवांचीं षड्विध दर्शनें दिलीं आहेत त्यांपैकीं शेवटचीं तीन म्हणजे महाव्रत, पाशुपत व शैव यांचा अंतर्भाव पाशुपत व्रतांत होत असावा असें दिसतें. आणि बाकीचीं तीन दर्शनें पुढें विकृतरूप पावलीं असावीं असें अनुमान होतें.

दाक्षिणेंतील शैवपंथाचें जैन व बौद्धधर्म पंथांशीं कधीं मित्रत्वाचे तर कधीं शत्रुत्वाचे संबंध दिसतात. संबंदर व अप्पर या शैवभक्तांच्या ग्रंथांत जैनांची निंदा पदोपदीं आढळते. ख्रिस्ती शकाचें चवथें शतक हें भरतखंडांतील संस्कृत विद्येचें सुवर्णयुग असें ऐतिहासिक मानतात. याच वेळीं पुराणें रचलीं गेलीं असें ते म्हणतात. त्यानंतर कांहीं काळानें दाक्षिणेंत जैनांचें प्राबल्य झालें. याचें एक कारण कापालिकांचा भ्रष्टाचार हेंच असावें. शैवधर्मीला मालिन्य आल्यामुळें जैनधर्म कांहीं काळ बळावला. पण पुढें सात, आठ व नऊ या ख्रिस्ती शतकांत तामीळ शिवभक्तांचा उदय होऊन त्यांच्या उत्कट भक्तीच्या दिव्य प्रभेंत अवैदिक जैनधर्म मावळला. फलज्योतिषाचे चमत्का-

रांतून ज्योतिर्गणित निर्माण व्हावें, त्याप्रमाणें चमत्कारांचे जोरावर समाजावर छाप टाकणाऱ्या साध्या, भोळ्या किंबहुना पिताट स्वरूपाच्या भासणाऱ्या कट्टर शिवभक्तीतून दहाव्या शतकाचे सुमारास शैव तत्त्वज्ञांचा उदय दाक्षिणेंत झाला असें ऐतिहासिक मानतात.

संबंदर हे संत शिवाचे सृष्टि, स्थिति, संहार, तिरोभाव व अनुग्रह हे पांच भाव सांगतात. त्याप्रमाणें अप्पर शिवाचीं तीन रूपे वर्णितान्त : ( १ ) एक संहारकारी गौण स्वरूप. ( २ ) परात्पर किंवा परंज्योति रूप. ह्या शिवशक्तिसमन्वित रूपाचेंच आद्यन्त ब्रह्मा व विष्णु यांस सांपडलें नाहीं, अशी आख्यायिका आहे. याला संबंदर एकं व म्हणतो. ( ३ ) हे ज्योतीच्याहि पलीकडील स्तंभ किंवा अथर्ववेदांतील ( १०।७ ) स्कंभ म्हणजे अनिर्वचनीय परब्रह्म होय. यांतील मध्यवर्ती रूप हें अर्धनारीश्वराचें असून, त्यांतील विष्णु हा नारीअंश व ईश्वर हा शिव होय ; म्हणूनच त्या रूपास हरिहर असेंहि म्हणतात. अप्पर यांच्या कवितेंत तसेंच शतरुद्रीय स्तोत्रांत शिवाला यज्ञोपवीत धारण करणारा वर्णिला आहे. अर्थात् शिव हा अनार्यांचा देव ही कल्पना निर्मूल आहे.<sup>१</sup>

अप्पर श्रेष्ठ प्रकारची शिवपूजा वर्णन करतांना म्हणतात कीं, “ शरीर हेंच शिवमंदिर, मन हाच पुजारी, सत्य हेंच पावित्र्य, मनाचा मणि हेंच लिंग, प्रेम हेंच घृतक्षीरादि उपचार, याप्रमाणें ईश्वराची पूजा करावी. अप्परांच्या शिवसिद्धांतांतील शिव आणि वेदांतील शिव ( रुद्र ) एकच. काव्यांतील संगीत, अथवा फलांतील रस तोच शिव. तो स्त्री नव्हे व पुरुषहि नव्हे. त्याला परिमाण नाहीं. दृष्टींतील तेज तोच. मणिक्कासहर हा शिवाला आर्य म्हणतो. तात्पर्य, या प्राचीन सुप्रसिद्ध शैव संतांच्या मतें, “ शिव ही अनार्य देवता ” हें मत निर्मूल ठरतें. मराठी वाङ्मयाच्या इतिहासांत प्रथम खंडांत रा. पांगारकर म्हणतात — द्रविड हे आर्य आहेत का अनार्य आहेत, हाच वाद कित्येक घालीत बसतात. पण आर्य संस्कृतीचें संरक्षण करण्यांत द्रविडांनीं इतर सर्व प्रांतांपुढें पाऊल टाकलें आहे व वैदिक धर्मरक्षकांत तेच अग्रेसर आहेत, हें प्रांजळपणें कबूल करणें भाग आहे. तामीळांच्या साम्राज्यांत

१ Saivism in South India, P. 378.

२ Saivism in South India, P. 432.

करिकेल, राजराज, गंगईकोंड, जयमकोंड, कुलोत्तंग इत्यादि मोठमोठे सम्राट् झाले व लखदिव, मालदिव हीं बेटें घेऊन कृष्णेच्या खालच्या सर्व हिंदुस्थान-भर त्यांनीं राज्य केलें. इतकेंच नव्हे तर पूर्व किनाऱ्यानें कलिंग व आंध्र हे देश घेऊन बंगाल्यांत व ब्रह्मदेशांत आपले पाय पसरले व पुढें जावा सुमात्रादि बेटांत आपल्या वसाहती करून तेथें रामायण-महाभारतादि आपले ग्रंथ नेले. मोठमोठे कालवे व धरणें बांधलीं. स्वतंत्र आरमार ठेवून परदेशांशीं मोठा व्यापार केला व साऱ्या जगांत नाहींत अशीं भव्य मंदिरे बांधून आपल्या भक्तीचीं व शिल्पकलेचीं चिरंतन स्मारकें करून ठेवलीं. त्यांच्यांत १२ अब्जवार वैष्णव व ६३ शैव संत प्रसिद्ध आहेत. नम्माळवार, ज्ञानसंबंदर, अप्पर, माणिकवासहर, नंद, इत्यादि मोठमोठे संतकवि तामीळांत झाले. त्यांचीं काव्यें अत्यंत बहारीचीं आहेत. तामीळ शैववाङ्मयांत अकरा काव्यसंग्रह एकत्रित केले आहेत. त्यांपैकीं ज्ञानसंबंदरांचे तीन, अप्पर यांचे तीन, व सुंदरमूर्ति यांचा एक. या सात संग्रहांना देवरागम असें नांव आहे. यांस वेदांप्रमाणें प्रामाण्य मानतात. ज्ञानसंबंदर यांनीं मदुरेच्या पांड्य राजास व अप्पर यांनीं पल्लवांच्या केदार राजास जैनपंथांतून परतवून वैदिक धर्मांत आणलें. सारे चोल सम्राट कष्टे शैव होते. पल्लवांतहि कष्टे शिवभक्त असे राजे होऊन गेले.

## प्रकरण ५ वें

### उपासना

चिन्मयस्या प्रमेयस्य निष्कलस्या शरीरिणः ।

साधकानां हितार्थाय ब्रह्मणो रूपकल्पना ॥ तन्त्रसार

उपासाविधयस्तत्र चत्वारः परिकीर्तिताः ।

संपदारोपसंवर्गाध्यासा इति मनीषिभिः ॥ १२।१० शिवगीता

आत्मनो मोक्षार्थं जगद्धिताय च । श्रुति

ज्ञान आणि उपासना । दोनी येक चि पाहाना ।

उपासनेकरितां जना । जगदोद्धार ॥ ११।२।८ दासबोध

आपल्या शास्त्रकारांनी प्रत्येक मानवाचें आत्यंतिक ध्येय, त्यास कळत नकळत, मोक्ष हेंच असतें, असें श्रुति, युक्ति आणि अनुभूति यांवरून ठरविलें आहे. मोक्ष म्हणजे दुःखाची अत्यंत निवृत्ति व निरतिशय आनंदाची नित्य प्राप्ति होय. मानवांचीं सारीं अन्य ध्येयें व त्यांच्या सर्व महत्त्वाकांक्षा या अंतिम ध्येयाहून पुष्कळच कमी पडतात. वस्तुतः याहून श्रेष्ठ ध्येयाची कल्पनाच संभवत नाही. सत्, चित्, अनंत आणि आनंद असें या ध्येयाचें स्वरूपलक्षण सांगितलें आहे. हें जे आत्यंतिक ध्येय तेंच परमशिवतत्त्व होय. तें नित्यसिद्धच आहे. या जगांत वस्तुतः त्याहून अन्य असें कांहींच नाही. याचा अर्थ असा की, प्रत्येक जीव तत्त्वतः परमशिवरूप म्हणजे ब्रह्मात्मरूपच आहे. पण असें असतां त्याची त्याला अपरोक्ष अनुभूति नाही. याचें कारण जीवाच्या व जगाच्या विविध नामरूपकर्मांच्या उपाधीविषयी जीवाचा सत्यत्वाचा भ्रम, व याउलट ब्रह्मात्मैक्यासंबंधी अथवा जीव-शिवैक्यासंबंधी त्याचें अज्ञान होय. अर्थात्, तें अज्ञान दूर करण्यासाठीं झटणें हें प्रत्येक आत्महितेच्छु माणसाचें सहजच आद्य कर्तव्य ठरतें. त्या अज्ञानाच्या निरासाकरितां श्रुति म्हणजे शास्त्र, युक्ति आणि अनुभूति या प्रमाणांनीं कर्म, उपासना आणि ज्ञान हीं तीन मुख्य साधनें ठरावीलीं आहेत. पैकीं शास्त्रांत सांगितलेल्या कर्मांनीं अंतःकरणाची शुद्धि होते, उपासनेनें तें एकाग्र होतें व तत्त्वज्ञानानें तें परमशिवतत्त्वांत विलीन होतें. म्हणजे तें नाश पावतें, असें समजूं नये. व्यष्टि मन समष्टिमनरूप बनतें. प्रत्यगात्मा व परमात्मा एकरूप असल्याचें जाणवतें. अज्ञानी जीव ज्ञानस्वरूप होतो. अथवा तसा तो असल्याचें उपलब्ध होतें, असें समजावें.

आतां श्रेष्ठ उपासनीय अशा कारण ब्रह्मालाच ईश्वर म्हणतात, व सामान्यतः सर्व धर्मीत ईश्वर हाच उपासनेचा विषय असतो, हें आपण सर्व मानतोच. पण त्या ईश्वराची शिव, शक्ति, गणपति, विष्णु, सूर्य अशी उपासकाच्या प्रकृतिभेदांस अनुसरून अनेक नामरूपें शास्त्र-पुराणांत सांगितलेलीं असतात. कारण तो एकच ईश्वर अनेक देवदेवतांचा स्रष्टा, प्रभव, उद्भव व अधिप असतो. तेव्हां त्यांपैकीं कोणत्या देवाची उपासना करावयाची हें

१ यो देवानां प्रभवश्चोद्भवश्च । विश्वाधिपो रुद्रो महर्षिः + + + ॥ १२ ॥

+ + + विश्वस्य स्रष्टारमनेकरूपम् + + + ॥ १४ ॥ श्वे. उप. ४

शास्त्रानुसार ज्याने त्याने आपल्या आवडीप्रमाणे ठरवावे लागते. पण कारण ब्रह्म अथवा ईश्वर हा वस्तुतः एकच व तोहि निराकार व व्यापक आहे. अर्थात् आपल्या आवडीचा साकार देव कोणताहि असला तरी त्याला कार्य ब्रह्म म्हणतात. त्या परिच्छिन्न कार्यब्रह्माचे ठिकाणी जे व्यापक ईश्वररूप म्हणजे कारणब्रह्म (घटाकाशांत महाकाश असते त्याप्रमाणे) अनुस्यूत असतेच, तेच वस्तुतः उपास्य होय. याच दृष्टीने भगवंताने अर्जुनास सांगितले की, जे श्रद्धेने युक्त होत्साते दुसऱ्या देवतांचे भक्त बनून यजन करितात, तेहि विधिपूर्वक नसले तरी पर्यायाने माझेच यजन करतात. उदा० तलाव्याकडे सरकारधारा भरला तरी तो सरकारलाच पोचतो.

आतां ज्या कोणाला कोणत्याहि कामनेच्या पूर्तीसाठीं उपासना करावयाची असते, त्या सकाम भक्ताच्या सोयीकरितां, कोणत्या कामनेस्तव कोणत्या देवाची कशी उपासना करावी, हे शास्त्रांत सांगितले आहे. कारण ईश्वराच्या राज्यांत निरनिराळे अधिकार निरनिराळ्या देवतांकडे सोंपविलेले असतात. पण कोणत्याहि कामनेसाठीं होणाऱ्या या नैमित्तिक उपासनेशिवाय संध्योपासनादि नित्य निष्काम उपासना शास्त्रांनीं सांगितल्याच आहेत. त्या विचारपूर्वक केल्यास त्या ब्रह्मोपासना अथवा परमशिवोपासनारूपच आहेत. त्या रोज निष्कामतेने केल्याच पाहिजेत, अशी शास्त्राची आज्ञा आहे. हे नित्य

१ यो देवानामधिपो यस्मिंल्लोका अधिश्रिताः । य ईशे अस्य द्विपद-  
श्रुतुषपदः कस्मै देवाय हविषा विधेम ॥ श्वे. उप. ४।१३, ऋग्वेद १०।१२१

२ येऽप्यन्यदेवताभक्ता यजन्ते श्रद्धयान्विताः ।

तेऽपि मामेव कौंतेय यजन्त्यविधिपूर्वकम् ॥ २३ ॥ गीता ९

३ श्रीमद्भागवत २।३।२-९.

४ अहरहः संध्यामुपासीत । यः संध्यामुपास्ते ब्रह्मैव उपास्ते । श्रुति.

संध्या उपासिता येन ब्रह्म तेन उपासितम् । मनु. “अकरणात्  
प्रत्यवायः ।”

संध्याहीनोऽशुचिर्नित्यमनर्हः सर्व कर्मसु । यदन्य कुरुते कर्म न तस्य  
फल वाग्भवेत् । दक्षस्मृति. ( भागवत २।३।१० पहा. )

उपासनाकर्मासंबंधी शास्त्र सर्व धर्मांतून असतेंच. प्रत्येक धर्माचें तें एक प्रधान अंगच असतें.

सगुणोपासनेंतील उपास्य हें सूक्ष्म आधिदैवत जगांतील तत्त्व अगर व्यक्ति असतें. आधिभौतिक नामरूप कर्माचा आध्यात्मिकाशीं सांधा जोडणें हें त्याचें कार्य असतें. म्हणजे उपास्य व उपासक हे शरीरी आहेत, या देहबुद्धीची ब्रह्मात्मैक्य बुद्धि करावी, ही उपासना क्रियेची परिणति समजावी.

पण जडवाद्यांचें शुद्ध भौतिक विज्ञान व केवलद्वैती वेदान्त्यांचें केवल ब्रह्मविज्ञान, यांना या आधिदेवताच्या मध्यस्थीची गरज व प्रचीति सहज जाणवत नाहीं. हें सगुणोपासनेला प्रतिबंधक असें एक सूक्ष्म विघ्न उपासकांनीं जाणलें पाहिजे.

“पतितपावना जानकीजीवना। वेगें माझ्या मना पालटावें॥ मिथ्या शब्दज्ञानें तुज अंतरलों, संदेहीं पडलों मीपणाचे॥ सदा खळबळ निर्गुणाची घडे। सगुण नावडे ज्ञानगर्वें॥ रामदास म्हणे ऐसा हा पतित। मीपणें अनंत पाहों जातां॥ १॥” असें श्रीसमर्थ म्हणतात. श्रद्धेनं सगुण ईश्वर हें एक गृहित सत्य स्वीकारल्यावांचून उपासनाच संभवत नाहीं. हीच श्रद्धा अनुभवानें पुढें दृढ होत जाते. एक वेळ सगुण निराकार ईश्वराची उपासना करतां येईल, पण निर्गुण निराकार अशा परमात्म्याचीहि उपासना संभवते असें मानलें, तरी ती सामान्य साधकास साधणें फारच कठिण आहे. या कलियुगांत नामजप आणि ध्यान हेच उपासनेचे मुख्य प्रकार मानले आहेत. त्याचप्रमाणें उपास्याच्या मूर्तीची मानसपूजा किंवा बाह्य मूर्तिपूजा, ही पण उपासनेंतच मोडते. मुख्य उपासनेचें तंत्र बहुधा एवढेंच असतें. याशिवाय नवाविधा भक्ति,

१ The highest good is not pleasure, not knowledge alone, but the greatest possible likeness to God, as the absolutely good. — Plato, p. 128.

२ देहबुद्धि ते आत्मबुद्धि करावी ॥ १६३ ॥

विवेकें देहबुद्धि सोडून द्यावी। विदेहीपणें मुक्ति भोगीत जावी ॥१२॥

—रामदासांचे मनाचे श्लोक.

३ गीता १२।५; आगमसार पृ. ७०



निष्काम कर्मयोग, लोकसंग्रह, लोकसेवा, शास्त्रसेवा, धार्मिक, नैतिक व शास्त्रीय ग्रंथलेखन, राजयोगादि अनेक प्रकारचे योग, शवसाधनादि तंत्रे व अनेक अनुष्ठाने यांनाहि व्यापक अर्थाने उपासनाच म्हणतां येईल. “साधनानां अनेकता” हे लोकमान्य टिळकांनीं हिंदुधर्माचें लक्षण मानलें आहे. हिंदु तत्त्वज्ञानानें सकाम उपासनेचा निषेध केला आहे. तसा सामान्य हिंदुधर्मानें केलेला नाही. सामान्य जनांची उपासनेत प्रवृत्ति होण्यास कांहीं इष्ट कामनाच कारण होतात. साऱ्या सकाम उपासना हे कांहीं अभिचार कर्माप्रमाणें पाप नव्हे. कोणत्याहि निमित्तानें ईश्वराची उपासना करणें, हें योग्यच आहे. आपलें कर्म हें कांहीं स्वतंत्रतेनें फल देत नाही. कर्माचें फल कालावधीनें मिळतें. पापाबद्दल शिक्षा व पुण्याचें बक्षीस असा कर्म व त्याचें ईशदत्त फल यांचा संबंध नसून कर्मकर्त्याची उन्नति आणि उत्क्रांति हेच ईशानियतीचें गूढ सूत्र कर्मविपाकांत आधुनिक तत्त्वज्ञ मानतात. यामुळेच “भक्तालागीं देव, करूं नेदी संसार,” अशा अनुभवांची संगति लागते. शैवपंथांत शिव हा भोग व मोक्ष दोन्ही देणारा मानला आहे. हा शिव म्हणजे परम शिव नव्हे. शबल अथवा सशक्तिक शिव होय. सक्रिय ब्रह्म ती शिवशक्ति व निष्क्रिय ब्रह्म तें परम शिवतत्त्व होय. याशिवाय शिवगुरु हा एक शिवाचा फारच महत्त्वाचा आविर्भाव आहे. तत्त्वतः विचार करतां सगुण शिव अथवा शिवगुरु हीं शिवशक्तीचींच रूपें होत. शिवमूर्ति याहि शिवप्रकृतीच्याच मूर्ति होत. शिव आणि शक्ति हीं दोघें आविनाशभूत मानल्यामुळें उपास्य हें तत्त्वतः शिवशक्तिरूपच असलें तरी जीं रूपें पुरुषदेहाकार असतात, त्यांत शिवाला प्राधान्य असतें, व जीं रूपें स्त्रीदेहाकार असतात, त्यांत शक्तीला प्राधान्य असतें. आगम-निगमांत गुरुस्थान अनुक्रमें शिव व शक्ति यांच्याकडे असल्यामुळें शक्ति हेंहि सद्गुरूचें रूप मानलें आहे.

गेल्या शें-दीडशें वर्षांच्या देशकालपरिस्थितीमुळें पूर्वीचा शास्त्रोक्त उपासना मार्ग लोकाचारांतून बहुतेक सुटल्यासारखाच झाला आहे. नवीन नवीन सुधारकी पंथांनीं नवीन लोकसंग्रह व लोकसेवा नांवाचे उपासना मार्ग रूढ केले आहेत. पण केवळ त्या रजोगुणप्रधान मार्गांनीं कोणी कृतार्थ म्हणजे ब्रह्मात्मैकज्ञानी झाल्याचें ऐकिवांत नाही. राजकारणाच्या किंवा

समाजकारणाच्या चवात्वावर बसून उपासनेचें अंतिम ध्येय गांठणें कठिणच वाटतें. या नवयुगांत श्रीरामकृष्ण परमहंसांनीं उपासना मार्गाला फार जोराची चालना दिली. “आधीं केलें मग सांगितलें,” असा समर्थरामदासां-प्रमाणें त्यांचा दंडक असे. वस्तुतः परमार्थाशिवाय त्यांनीं लोकांस कांहींच सांगितलें नाहीं. पण महाराष्ट्रीय संतमंडळींत एकनाथ, तुकारामादि कांहीं संतांनीं ब्रह्मात्मैक्यज्ञानापेक्षां सगुण परमेश्वराची चरणसेवा दिली जास्त महत्त्व दिलें आहे, त्याप्रमाणें श्रीरामकृष्णांचे पट्टशिष्य श्रीविवेकानंद यांनीं मोक्ष व शिव-सायुज्य यांपेक्षां जनताजनार्दनाच्या सेवेला प्राधान्य दिलें, तेव्हां परमार्थ-साधक श्रीरामकृष्णांचा हा संप्रदाय नव्हे, असें त्यांच्या संप्रदायांत कांहीं काळ वादाचें रण माजलें. पण रजःसत्त्वप्रधान स्वामी विवेकानंदांनीं आपल्या प्रभावानें ‘शिव आणि सेवा’ असा उभयविध संप्रदाय रूढ केला. त्यामुळें इतर विद्यमान केवळ परमार्थमार्गी संतसंप्रदायांपेक्षां श्रीरामकृष्ण-विवेकानंद संप्रदाय जास्त गाजला. केवळ मुमुक्षूंना ते स्वार्थी समजत. या त्यांच्या परोपकारी व व्यवहारी दृष्टीमुळें त्यांचा संप्रदाय आज जास्त ठळक रीतीनें जगापुढें आला आहे. श्रीसमर्थ रामदासांच्या संप्रदायांतहि कोणाची तरी काया तुष्टवावी, असें लोकसेवेच्या व्यवहाराला धरून धोरण होतेंच. त्याप्रमाणें विवेकानंद-संप्रदाय आहे. जास्तीत जास्त करवेल तितका गुरूपदिष्ट नाम-मंत्राचा जप व तो करीत असतां अंतरीं इष्टमूर्तीचे ध्यान अशी एकांतांत एकाग्रतेनें उपासना करावी व त्यास विवेक-वैराग्याची जोड असावी; तसेंच त्याबरोबरच करवेल ती लोकसेवा करावी, असा हा सुप्रसिद्ध संप्रदाय आहे. ‘आत्मनो मोक्षार्थं जगद्धिताय च’ । हे वेदवचन या संप्रदयाचें सूत्र आहे.

तंत्रशास्त्रांत उपासनाकर्माचा पुष्कळच खोलवर विचार केला आहे. शाक्त तंत्रांत देहदंड, उपवास, सन्यस्तवृत्ति, तपश्चर्या यांची आवश्यकता मानली नाहीं. तत्त्वज्ञानानेंच मोक्ष होतो. भोगाचाच योग बनतो. प्रपंचाचाच

---

१ The Disciples of Ramkrishna, p. 122.

२ Spiritual talks by the first disciples of Shri Ram-Krishna. Read the life and teachings of Swami Brahmananda. See life Sketch of Shri Yogananda.

परमार्थ होतो. ज्याने पतन होतें त्यानेच उभें राहातां येतें, असें शाक्तांतील वीर साधक मानतो. पण नुसत्या बुद्धिवादनें आणि तर्कानें तसेंच इष्टापूर्त कर्मानें व समाजसेवेनें परमात्म्याची अपरोक्षानुभूति साधणार नाही. त्याला पावित्र्य, तनमनशुद्धि, संयम, शमदमादि शिस्त आणि एकाग्रतेची उपासना यांची गरज असतेच. साधकानें सोऽहं अगर साहं बनावें लागतें. म्हणजे चिच्छक्तीशीं समरस व्हावें लागतें. साऱ्या नामरूपकर्मात्मक जगाच्या बुडाशीं चिच्छक्ति आहे. तीच महायोगिनी त्रिपुरसुंदरी होय. अनेक निसर्गशक्ति या योगिनी नामक तिच्या आवरण देवता होत. या योगिनीशीं उपासनेनें तादात्म्य पावल्यानें सिद्धि प्राप्त होतात व सच्चिदानंदरूप महायोगिनी चिच्छक्तीशीं म्हणजेच शिवशक्तीशीं तादात्म्य पावल्यानें मुक्ति प्राप्त होते.

जड भौतिक विज्ञानवादी बाह्यार्थाच्या संशोधनांत एका अज्ञात अधिष्ठानाशीं ( Thing in itself ) थांबतात. वस्तुतः तो हिरण्यगर्भ आणि ईश्वर या अवस्थाभेदांतील शिवशक्तीचा प्रत्यय असतो. तें पारमार्थिक अधिष्ठान म्हणजे परिच्छिन्न ( Thing in itself ) पदार्थ नव्हे. तत्त्वतः तो ज्ञेय कोटांतला नसतोच. यासंबंधीं अज्ञान हें भौतिकशक्तिविज्ञानांतील मोठेंच वैगुण्य आहे. हें विश्व म्हणजे केवळ शक्तिस्वरूपच नव्हे तर विचाररूप अथवा संकल्पमात्र आहे, असें मानण्यापर्यंत भौतिक शास्त्रज्ञांची मजल गेली आहे. पण ह्या विचाराचें ( Thought ) प्रेरक शिवशक्तिरूप ते जाणत नाहीत.

त्यासाठीं उपासनाशास्त्र अभ्यासिलें पाहिजे. आपल्याकडे वेदकालापासून उपासनाशास्त्र उपलब्ध आहे. कर्म, उपासना व ज्ञान असें वैदिक वाङ्मयांत व भगवद्गीतेंत कांडत्रय मानलें आहे. वस्तुतः पंचभूतांपैकीं कोणतेंच भूत शुद्ध स्वरूपांत उपलब्ध नसतें, अथवा सत्त्व, रज, तम या त्रिगुणांपैकीं कोणताच गुण अमिश्र स्वरूपांत सांपडत नाही. त्याचप्रमाणें साधनमार्गांत कर्म, उपासना आणि ज्ञान या त्रिकांडाचें म्हणतां येईल. याचा अर्थ उपासनेत कर्म आणि ज्ञान या दोहोंचा अंशतः अंतर्भाव अवश्य असतो. त्यांपैकीं कर्माला प्राधान्य देऊन तंत्रांना उपासनाकांड असें म्हटलें आहे. तसेंच ज्ञानाला प्राधान्य देऊन कांहीं उपनिषदांना उपासनापर मानतां येईल व भावनेला प्राधान्य देऊन दैवी मीमांसाशास्त्र व भक्तिसूत्र यांना उपासनाकांड मानतां येईल.

उपासनेत उपासक जीवाचें उपनिषदांतील दहरोपासनादि उपासनांनीं ब्रह्मपदी आरोहण होणें किंवा ईश्वराला प्रतिमा प्रतीकादिकांत आवाहन करून ईश्वराचें अवतरण होणें, अशा दोन प्रक्रिया असतात. मूर्तिपूजा हा यांपैकी दुसरा प्रकार होय. मूर्तिपूजेतहि बहिर्यांग अथवा बाह्यपूजा व अंतर्त्यांग म्हणजे रहस्यपूजा असे दोन प्रकार असतात. एकांत कर्मेद्रियें तर दुसऱ्यांत ज्ञानेंद्रियें व मन हीं प्राधान्यानें गुंतलीं जातात.

सामान्यतः उपासनेत मूर्तिपूजा हें बहिरंग साधन व श्रद्धा हें अंतरंग साधन यांची फार आवश्यकता जाणवते. मूर्तिपूजा ही बौद्धकालानंतरची म्हणजे अर्वाचीन नाही. ती वेदकालापासून आहे. यजुर्वेदाच्या कण्वसंहितेंत, शतपथब्राह्मणांत, अथर्वसंहितेंत व ऋग्वेदांतहि प्रतिमापूजेचा निर्देश आढळतो. तसेंच शैव, शाक्त, वैष्णव, सौर व गाणपत्य ह्या पंचोपासकांची निरनिराळीं प्राचीन तंत्रें आहेत. त्या त्या उपास्यांच्या निरनिराळ्या प्रतिमा अगर प्रतीकें शास्त्रकारांनीं आपल्या दिव्य दृष्टींनीं पूजा-अर्चा-ध्यान-धारणेसाठीं योजलीं आहेत. आतां अष्टांगयोग आणि भक्तियोग या दोन्ही योगांत ईश्वरोपासनेसाठीं ध्यानधारणा सांगितली असली, तरी योगांत चित्तवृत्ति एकाग्र करण्यासाठीं एखाद्या बिंदूसारखें कोणतेंहि अर्थशून्य लक्ष्य चालतें. पण सगुणभक्तियोगांत इष्ट देवतेचेंच रूप ध्यानधारणेस ध्येयरूप लागतें. भक्ताच्या अशा ध्याननिष्ठेनें ध्येयमूर्ति जड असली तरी तिच्या ठिकाणीं हास्य, नृत्य इत्यादि अनेक चैतन्यभाव प्रतीत होतात. इतकेंच नव्हे तर त्या दिव्य मूर्तीकडून मंत्रोपदेशहि होऊं शकतो. हा अनुभव वैदिक कालापासून तों आधुनिक श्रीरामकृष्ण परमहंसादि संतभक्त यांच्यापर्यंत लोकप्रसिद्ध

१ दयानन्दतिमिर भास्कर, “अथ मूर्तिपूजन महाप्रकरणम्” पृ. ३५० व पुढें पहा. तसेंच धर्मविज्ञान, खंड १ ला, “उपासना तत्त्व और मंत्र शास्त्र” पृ. ४२३ ते ४२६ पहा. भास्कराभासनिवारण मूर्तिपूजा-प्रकरण पृ. १०७. हे तिन्ही ग्रंथ हिंदी आहेत.

२ दैवत प्रतिमा हसन्ति + + + नृत्यन्ति । सामवेद ३६ ब्राह्मण पहा. धर्म विज्ञान पृ. ३८७.

आहे. याला उपासकाच्या ठिकाणी श्रद्धा या अंतरंग साधनाची फार गरज असते. ज्याप्रमाणे विद्युद्वाहक तारेतील विद्युच्छक्तीचा प्रभाव जिवंत माणसास जाणवतो, मृत श्वास जाणवत नाही, त्याप्रमाणे श्रद्धावंताचीच ऋणशक्ति मूर्तीतील ईश्वराच्या धनशक्तीला प्रचीतीस आणू शकते. उपासनेतील सगुणसाक्षात्कार हे व्यावहारिक सत्यांतील एक सत्य आहे. ते पारमार्थिक सत्य न मानले तरी प्रातिभासिक भ्रम पण नव्हे. भक्तिमार्ग सोपा म्हणतात. पण वरीलप्रमाणे उपासनासिद्धि कांहीं सोपी नव्हे. श्रद्धाबलाने सगुण साक्षात्कार होणे किंवा सूक्ष्म विचाराने त्यांतील उपपत्ति समजून येणे व पटणे या दोन्ही गोष्टी दुर्घटच आहेत.

मानवाची मनासहित ज्ञानेन्द्रिये ईश्वराने स्वभावतःच बहिर्मुख केल्यामुळे इतर प्रापंचिक व्यवहाराप्रमाणे पारमार्थिक उपासनादि साधनमार्गांत मानवाने बहिर्मुख असणे म्हणजे त्याचे बाह्यार्थाकडे लक्ष वेधणे हे स्वाभाविकच आहे. बहिर्मुखतेत विषय-विषयी भावाचे द्वैत गृहितच धरावे लागते. उपासना-कर्मांत उपासक हा विषयी तर त्याचा विषय शिव अथवा परमात्म तत्त्व हा असतो. हा परमात्मा उपासकाच्या देहासकट सर्व ब्रह्मांडांत ओतप्रोत भरलेला आहे असे वेदान्तशास्त्र सांगते. पण मायेच्या अथवा नामरूप कर्माच्या आच्छादनामुळे तो प्रतीत होणे म्हणजेच तो अपरोक्ष होणे कठिण पडते. म्हणून तो वस्तुमात्राच्या ठिकाणी अनुस्यूत असूनहि साक्षात्कृत न झाला तरी त्याची उपास्याच्या प्रतीक प्रतिमेच्या ठिकाणी परोक्षतेने भावना करावी लागते. त्यासच उपासनाकर्म म्हणतात. हे उपासनाकर्म जरी

१ निरंजन रघुनाथ यांची आत्मप्रचीति व साक्षात्कार ही प्रकरणे पाहार्वी. श्रीरामकृष्ण परमहंस यांचे चरित्र अवश्य वाचावे. याशिवाय श्रीवासुदेवानंद सरस्वती, श्रीगुलाबरावमहाराज अशा अलीकडील अनेक सत्पुरुषांजवळ त्यांची उपास्यमूर्ति बोलत असे असे समजते.

२ We worship not what we can, but what we cannot understand. There is the unknown, the reserve of truth, which the intellect cannot reach and yet feels to be behind. (Introduction to the Cultural Heritage of India by Sir S. Radhakrishnan.)

उपासकाच्या परोक्षभावनाप्रधान असले तरी त्याची भावना सफल होणे हे उपास्याच्या प्रतीक-प्रतिमेच्या वस्तुमाहात्म्यावरहि अंशतः अवलंबून असते. जसें मातीच्या घटांतील दीपज्योत स्वयंप्रकाश असूनहि बाहेरून दिसत नाही. तीच काचेच्या पारदर्शक हुंडीत दिसू शकते. त्याप्रमाणे उपासकाच्या उपासनेस योग्य प्रतिमा-प्रतिकांची संवादि अशीं आलंबनें शास्त्रांनीं अनेक सांगितलीं आहेत व साधकांनीं त्या साधनद्वारां इष्ट देवतेची उपासना करावी, अशी शास्त्राची आपणांस आज्ञा आहे. हीं आलंबनें सविता व आकाश याप्रमाणे मूर्तामूर्तरूप आहेत ( वृ. उप. २।३ ). यापैकीं कांहीं चिद्रूप तर कांहीं जडरूपहि आहेत. तसेच कांहीं दृश्य तर कांहीं केवळ मनोवेद्य आहेत. उपासनाशास्त्राचें सार्थक्य यांत आहे. उपासकाचें जड भौतिक मन व परमशिव हे मनेंद्रियातीत परमार्थिक परतत्त्व, यांना जोडणारा सेतु तेंच उपासनाशास्त्र होय. या गूढ व विस्तृत शास्त्रापैकीं कांहीं अंशमात्र पुढें सांगत आहें.

वस्तुतः आस्तिक आणि नास्तिक, ईश्वरवादी आणि निरीश्वरवादी दोघेहि उपासक असतात. नास्तिक अथवा निरीश्वरवादी आपणांस उपासक म्हणवीत नाहींत, इतकेंच. पण ( १ ) आपण नित्य असावे, ( २ ) आपण शहाणे म्हणजे ज्ञानी असावे, ( ३ ) आपण सुखी व आनंदी असावे, ( ४ ) आपण स्वतंत्र व ऐश्वर्यवान् असावे, ( ५ ) आपले सर्वांनीं ऐकावे, अशा एषणा सर्व आस्तिक आणि नास्तिक माणसांना सारख्याच असणे स्वाभाविक असते. हे जे सर्व जीवांचें निर्विवाद असे ध्येयसमुच्चय, त्यासच ईश्वर म्हणतात. सत् म्हणजे त्रिकालाबाधित सत्ता अथवा अस्तित्व, चित् म्हणजे मूर्तिमंत चैतन्यस्वरूप अथवा ज्ञानस्वरूप, आनंद म्हणजे नित्य निरतिशयानंदरूप, तसेंच निग्रह व अनुग्रह हींच ईश्वराचीं म्हणजे शिवाचीं स्वरूपलक्षणे होत. या ध्येयांची आराधना जाणून न जाणून सारेच करीत असतात. नदीची जशी समुद्राकडे गति असते, वस्तूला जसें गुरुत्वाकर्षण असते, अर्भकाची जशी मातेकडे ओढ असते, प्रवाशाची जशी आपल्या घराकडे स्वाभाविक दृष्टि असते, त्याप्रमाणे जीवमात्राची आपल्या मूळकारणाकडे म्हणजे परमात्म-रूपाकडे स्वाभाविकच ओढ असते. मग तिची जाणीव त्यास असो वा नसो.

प्रथम देहांत अडकलेला जीव मनेंद्रियाच्या वाटेने बाहेर पडून पाहतो व आपल्याहून जें श्रेष्ठ व लोभनीय वाटतें त्याची स्वानंदसुख-लाभासाठीं जणू उपासना करूं लागतो. रम्य व दिव्य विषयांकडे आकर्षण, गूढ विभूतींचें आकर्षण, विश्वरूपदर्शन, ईश्वराच्या सगुणसाकार व सगुणनिराकाराकडे आकर्षण, अखेर निर्गुणनिराकाराच्या ठिकाणीं ब्रह्मात्मैक्याची अपरोक्षानुभूति व सायुज्यतेच्या अखंडानंदाचा अनुभव, अशा उपासनेच्या पायऱ्या दिसतात.

मातृदेवो भव, पितृदेवो भव, आचार्यदेवो भव, असे मानवाचे लहानपणा-पासूनचे उपास्य देव असतात. मग त्याचे आचार्य अथवा गुरुजी यांच्याकडून त्याला असें कळून येतें कीं, राज्यांत ज्याप्रमाणें आपण न पाहिलेले अनेक मंत्री व उपमंत्री, राजपाल व अमलदार राज्यसत्तेचे अंशभूत होऊन राज्यकारभार पाहत असतात, त्याप्रमाणें या अखिल भूलोकावरील अध्यात्म-ज्ञान-राज्याचे संचालक परलोकचे वसिष्ठादि ब्रह्मर्षि, सुश्रुतादि श्रुतर्षि, ऋतुपर्णादि राजर्षि, जैमिन्यादि काण्डर्षि, भेलादि परमर्षि, कण्वादि देवर्षि व व्यासादि महर्षि असे ऋषिगण आहेत. तसेंच अधिदैव कर्मराज्याचे संचालक आठ वसु, बारा आदित्य, एकादश रुद्र, इंद्र आणि प्रजापति इत्यादि नित्य-नैमित्तिक असंख्य देवतागण आहेत. त्याचप्रमाणें अधिभूत स्थूल राज्याचे संचालक सोमसद, अग्निष्वात्त, बर्हिषद, सोमप, हविर्भुक्, आज्यप, ऋतूंचे अधिपति इत्यादि नित्य व मर्त्य अथवा नैमित्तिक पितर आहेत. अखिल राष्ट्रव्यापी साम्राज्याच्या अमूर्त सत्तेप्रमाणें ब्रह्मांडव्यापी शिवशक्तीचे म्हणजे चिच्छक्तीचे हे अनेक घटक अगर प्रतिनिधि आहेत. म्हणून ते आराध्य म्हणजे उपासनीय आहेत. तसेंच त्यास आणखी असें कळून येतें कीं, या ब्रह्मांडांतील उत्पत्ति, स्थिति, लय, किंवा स्थिति, आगति, गति, संकोच व विकास या अवस्थांचे नियंते ब्रह्मा, विष्णु, महेश, अग्नि आणि सोम हे देव

१ उमा-महेश्वर हेच आई-बाप व श्रीशिवगुरु हेच आचार्य अथवा सद्गुरु या अशाच श्रेष्ठ भावना आहेत.

२ शैव शिव ही संज्ञा कार्यब्रह्म, कारणब्रह्म व कार्यकारणातीत शुद्धब्रह्म या तिघांसहि लावतात. ब्रह्मा-विष्णु-महेश या त्रिमूर्तीपैकी महेश व जगत् कारणाधीश्वर शबलब्रह्म या दोघांस ते शिवच म्हणतात. तरी संदर्भाकडे पाहून अर्थबोध करून घ्यावा. ब्रह्म या अर्थी परमशिव हे शब्द कचित् वापरले जातात.

शि. ...४

आहेत. तसेंच पंचभूतांपैकी आकाशतत्त्वाशी संबद्ध विष्णु, अग्नीशी शक्ति, वायूशी सूर्य, पृथ्वीशी शिव व जलतत्त्वाशी गणपति अशी पंच उपास्ये संबद्ध आहेत. असे हे परमात्मसत्तेचे अंशाधिकारी देव जीवांचे अवश्य उपास्य आहेत. उदाहरणार्थ, सद्भावमूलक शिवोपासना, चित्भावमूलक विष्णूची उपासना, शक्तिभावमूलक देवीची उपासना, बुद्धितत्त्वमूलक गणपतीची उपासना व तेजतत्त्वमूलक सूर्याची उपासना शास्त्रानें इष्ट सांगितली आहे. याचप्रमाणें ईश्वराचे कांहीं अवतार व कांहीं विभूति शास्त्रानें उपासनीय मानल्या आहेत. आतां उपासना म्हणजे उपास्याच्या समीप जाणें असा अर्थ आहे. पण तें जेथें शक्य नसते तेथें शास्त्रकारांनीं अन्य उपाय अगर विधि सुचविले आहेत. सूर्याच्या उष्णतेचा अनुभव सूर्यासमीप जाण्यानें मिळेल, तसाच विशिष्ट शक्तीच्या सूर्यकांतमण्याच्या माध्यमद्वारां येथेंहि अंशतः मिळेल. त्याप्रमाणें या उपास्याच्या प्रतिमा किंवा प्रतीके हीं अव्यक्त उपास्यांतील धनशक्ति उपासकांतील ऋण शक्तीनें आकर्षित करून घेण्याचीं माध्यमे होत. यांत देवतांतील विशिष्ट प्राणशक्ति-संचय व भक्तांतील ऋणशक्तीची ओढ अथवा उत्कंठा, यांचें जसें महत्त्व आहे, त्याचप्रमाणें माध्यमरूप प्रतिमा अगर प्रतीक यांचेंहि वस्तुमाहात्म्य मानावेंच लागतें. मग हें त्या वस्तूंतील माहात्म्य सिद्धशक्तीच्या एखाद्या महापुरुषाच्या हातून झालेली त्या प्रतिमाप्रतीकाची प्राणप्रतिष्ठा व अर्चा, अथवा अनेक श्रेष्ठ भक्तांची त्या ठिकाणीं खिललेली दिव्य भावना, अशा अनेक कारणांमुळे उत्पन्न होत असेल. त्याचप्रमाणें प्रतिमा-प्रतीकांचें विशिष्ट द्रव्य धन-ऋण-शक्तीचे योग्य वाहक असण्यांतहि त्याचें महत्त्व असेल. म्हणून पारदादि निरनिराळ्या द्रव्यांच्या केलेल्या शिवलिंगांचें माहात्म्य वेगवेगळें मानलें जातें. त्याचप्रमाणें देवळाच्या पायरीचा दगड व ज्यांतून देवाची मूर्ति घडविली तो दगड यांची जात, गुण व धर्म व त्यांचें सौंदर्य हे भाव वेगळे वेगळे असतात. तसेंच त्यावर मागून झालेले प्राणप्रतिष्ठादि शास्त्रोक्त संस्कार हेहि वेगळे असतात. अलीकडील सायकोमेट्री या शास्त्रान्वये विशिष्ट शक्तीच्या माध्यम व्यक्तीला एखाद्या प्राचीन किल्ल्याच्या भग्नावशेषांतील लहानसा दगड हातीं

१ धर्मविज्ञान ( हिंदी ), खंड १ ला, पृ. ३९१.

२ आभिरुप्याच्च बिम्बस्य पूजायाश्च विशेषतः। साधकस्य च विश्वासाद् देवतासन्निधिर्भवेत्। धर्मविज्ञान, खं. १, पृ. ३८६.



घेऊन त्या स्थळाचा प्राचीन अज्ञात इतिहास सांगतां येतो. किंवा एखाद्या अज्ञात व्यक्तीच्या बोटांतील आंगठी, खिशांतलें घड्याळ, हातरुमाल, अथवा हस्ताक्षराचा कागद हातीं घेऊन त्या व्यक्तीचें गुणवर्णन करतां येतें, हें आतां हजारों प्रयोगांनीं सिद्ध झालें आहे. यांत संस्कारांची सूक्ष्मता व नित्यता सिद्ध होते. चुंबकाकर्षण व चुंबकाकर्षणाचें क्षेत्र हा भौतिकशास्त्रानें अलीकडे हाताळलेला विषयहि उपासनेच्या प्राक्रियेत फार चिंतनीय आहे. विवक्षित वस्तूंकडे व व्यक्तींकडे जीव सहज आकर्षिले जातात. सत्संगाति, तीर्थक्षेत्रें, काशीविश्वेश्वर व पंढरीचा विठोबा अशीं देवतास्थानें लक्षावधि भाविकांना खेंचून घेतात, हा उघड अनुभव आहे.

आतां भौतिकशास्त्रानेंहि असें सिद्ध केलें आहे कीं, अणुरेणूपासून खगोलांपर्यंत—अणोरणीयान् महतो महीयान्—कोणतेंहि तत्त्व किंवा वस्तु स्थिर नसून सूक्ष्मातिसूक्ष्म चल घटकांची घटनात्मक किंवा कर्मात्मक गति—शक्तिरूप आहे. प्रत्येक वस्तूचे हे कर्मात्मक संस्कार कापूर, कस्तुरी यांच्या अणुरेणूंप्रमाणें नित्य बाहेर फेंकले जातात व ते अन्य वस्तूला खेंचूनहि घेतात, किंवा तिला दीर्घकाल चिकटून राहतात. ते संस्कार मूळ ज्या वस्तूचे अगर व्यक्तीचे असतील, त्याचे गुणप्रभाव ते नित्य दर्शवीत राहतात. या अनुभवसिद्ध भौतिक प्रयोगांवरून उपास्यांच्या प्रतिमा-प्रतीकांच्या प्राणप्रतिष्ठेतील संस्कारांचें महत्त्व लक्षांत येतें व देवमूर्तीसंबंधी स्पृश्यास्पृश्यविवेक जाणवतो. प्राणप्रतिष्ठा करणारी व्यक्ति जर असामान्य सिद्धिसंपन्न असेल, तर अशा व्यक्तीकडून बुद्धिपुरःसर होणारे प्रतिमेच्या प्राणप्रतिष्ठेचे संस्कार विशेष प्रभावी होणें हें स्वाभाविक आहे. हें असें दिव्य प्रभावसंपन्न वातावरण अनेक देवतांच्या मंदिरांत प्रतीत होतें, हें सगुणोपासनेचें ऐश्वर्य आहे. देवतामूर्तीचें, व सिद्ध साधूंचें प्राविश्य आणि जन्मजात प्राक्संस्कारजन्य व्यक्तीचें वैशिष्ट्य म्हणजे काय हा विषय सूक्ष्म आहे. तो आधुनिक समाजसुधारकांस कळावा तसा जाणवत नाही, असें आढळतें.

अतो. या उपास्यांच्या प्रतिमाप्रतीकांतील वस्तुमाहात्म्यावर भर न देतां बाह्य विषयभूत उपास्यांच्या बहिरंगोपासनेचें शिवगीतेंत (१) संपत्, (२) आरोप, (३) संवर्ग व (४) अध्यास, असे चार प्रकार सांगितले

आहेत. ( १ ) अल्प वस्तूच्या ठायीं अनंत गुणांची भावना करणें; जसें, अन्न, प्राण, मन हेंच ब्रह्म अशी भावना अजाणतां, म्हणजे स्वतःला ब्रह्मज्ञान नसतां, करणें हा संपद्धि विधि होय. ( २ ) एक देशावर अथवा अंशावर सर्व उपास्य तत्त्वाचा अगर व्यक्तीचा आरोप करून उपासना करणें; म्हणजे शिव, राम, कृष्ण यांच्या प्रतिमांवर साक्षात् त्यांची भावना करून उपासना करणें, हा आरोपविधि होय. ( ३ ) कर्मकांडांतील अनेक देवतांची एकट्या अग्नीच्या ठिकाणीं धारणा करून उपासना करणें, हा संवर्गविधि होय, आणि ( ४ ) क्रांतीच सारूप्य अगर साधर्म्य नसतां एखाद्या वस्तूवर अन्यथा आरोप करणें; जसें, शालिग्रामावर विष्णूच्या व बाणावर शिवाच्या देहाकाररूपाची धारणा करून उपासना करणें, हा अध्यासविधि होय. पुढें शिवगीतेंत असें सांगितलें आहे कीं, उपास्य देवतेची वरीलप्रमाणें ध्यानधारणा करीत असतां त्यांत इतर विजातीय विषयांच्या योगानें विघ्न न येतां ज्या उपासकांचें एकरूपाकार ध्यान सतत राहूं लागेल व पुढें पुढें क्रमानें त्यास उपास्य देवता आणि आपण यांच्यांतील म्हणजे ध्याताधेयरूपांत लीन होऊन त्यांच्यांतील तादात्म्य भावनेनें अभेद दिसूं लागेल, तोपर्यंत त्यानें उपासना कर्म करावें (शिवगीता, १२।१०-१६). अर्थात् या उपासना कर्मांत भक्ताची दृढ भावना व तन्मयता म्हणजे ध्यात्याचें पृथक्त्वानें अभान हेंच प्रधान अंग असतें. हरिमिळे स्तोत्र ( ६ ) पहा.

याच सूक्ष्मदृष्टीनें श्रीतुकोबाराय म्हणतात :—

पाषाण देव पाषाण पायरी । पूजा एकावरी पाय ठेवी ॥ १ ॥

सार तो भाव सार तो भाव । अनुभवी देव तेचि जाले ॥ २ ॥

उदका भिन्न पालट काई । गंगा गोड येरा चवी काय नाहीं ॥ ३ ॥

तुका म्हणे हें भाविकाचें वर्म । येरीं धर्माधर्म विचारावे ॥ ४ ॥

श्रीएकनाथमहाराज असेंच सांगतात :—

भाव तोचि देव भाव तोचि देव । ये अर्थी संदेह धरूं नका ॥ १ ॥

भावें भक्ति फळे भावें देव मिळे । निजभावें सोहळे स्वानंदाचे ॥ २ ॥

भावचि कारण भावचि कारण । यापरतें साधन नाहीं नाहीं ॥ ३ ॥

एका जनार्दनी भावाच्या आवडी । मनोरथ कोडीं पुरतीं तेणें ॥ ४ ॥

वरीलप्रमाणें बहिरंग उपासना करीत असतां, पुढें पुढें उपास्य-उपासकांच्या

नामरूपांच्या उपाधींतील वैषम्य व द्वैत आड म्हणजे प्रतिबंधक किंवा विघ्नकर होतां कामा नये. या दृढ ध्यानधारणेंत प्रथम उपासकाचें नामरूप व नंतर उपास्याचें नामरूप यांचा लोप होऊन एक अभेद भक्तीचा अखंड आनंदानुभव मात्र उरतो. सराफ ज्याप्रमाणें अलंकारांच्या कारागिरीकडे अथवा नामरूपांकडे पूर्ण दुर्लक्ष करून अधिष्ठानरूप सुवर्णाचा कस पाहतो, त्याचप्रमाणें उपास्यप्रतीकाच्या अधिष्ठानरूप सच्चिदानंदरूपावर उपासकाची सूक्ष्म दृष्टि खिळून उपासकाचें देहमान हरपणें व उभयतांचें शुद्ध स्वरूपांत ऐक्यरूप अपरोक्ष होणें, ही थोडी वेगळी ज्ञानप्रक्रियाहि वरील वचनांतील सद्भावाचा तत्त्वतः अर्थ असूं शकेल.

**अंतरंग उपासना:**— ही बहिरंग उपासनेपेक्षां पुष्कळ श्रेष्ठ मानली आहे. शिवलिंगोपासना ही बहिरंगच असली तरी अंतरंग उपासनेची ती एक अवश्य पायरी आहे. “न काष्ठे विद्यते देवो न पाषाणे न मृण्मये । भावे हि विद्यते देवो तस्मान्नावोहि कारणम् ॥” हा भाव म्हणजे आपणासकट सकळ-वस्तुमात्राचें शिवशक्ति हें वास्तविक तत्त्व सच्चिदानंदरूप आहे, असा प्रथम परोक्ष दृढभाव व नंतर त्याच भावाचा मनननिदिध्यासनानें अपरोक्ष अनुभव, ही अंतरंग उपासना होय. पण हें बाह्याभ्यंतर ओतप्रोत असलेलें एकमेव सच्चिदानंदरूप अथवा अविनाभूत शिवशक्तिरूप जाणण्यासाठीं अगोदर बहिरंगोपासनेनें “मूर्तिध्यानं तन्मयस्थिति । ऐक्यत्वं राहे निश्चल वृत्ति ॥” हें साधलें पाहिजे. हें साधलें म्हणजे ध्याता व ध्येय यांस जोडणारें ध्यान हें दोघांतील विषय-विषयीभावाचें द्वैत व अंतर हळूहळू नाहीसं करतें, म्हणजे ध्याता जीव-अहंकाररूपानें अंतरायभूत न राहतां ध्याता व ध्येय या दोघांचें ऐक्य घडवून आणतें व आपण लीन होतें. म्हणजे ध्याता ध्येयरूपांत समरसता पावतो व मग ध्यानप्रक्रियेंतील द्वैत मावळतें. अशा रीतीनें ध्यात्याच्या ध्यान-विषयक अहंतेचा लोप होतांच तत्सापेक्ष ध्येयरूप सगुणध्यानहि लवकरच मावळतें. याप्रमाणें ध्यान, ध्याता व ध्येय ही त्रिपुटी मावळल्यावर शुद्ध निर्विशेष अखंडानंदरूप ज्ञान मात्र उरतें. तेंच ब्रह्मात्मैक्यरूप होय. व्यक्त व ज्ञात नामरूपांच्या मार्गे अव्यक्त व अज्ञात असलेल्या अथवा कार्यात कारणरूपानें अथवा अधिष्ठानरूपानें असलेल्या सूक्ष्म तत्त्वाचें चिंतन, मनन व निजध्यासन ही प्रक्रिया अंतरंग उपासनेला उपकारक होते.

या अंतरंग उपासनेंत निर्गुण व सगुण असे दोन प्रकार आहेत. प्रथम निर्गुण उपासनाप्रकार कसा तें पाहूं. वेदेश्वरीकार म्हणतात : “पहिलें परोक्षत्वं ब्रह्म जाणूनी । ध्यात होता सर्वो मज लागूनी । तोचि सगुणोपासक अभिधानी । आपण दास्यत्वं असतां ॥ १३५ ॥ तथापुढें मीपणही त्यागिलें । अहं ब्रह्माचि स्फुरूं लागलें । ध्येय ध्यानरूप मात्र असें उरलें । तो कर्तृतंत्र निर्गुणोपासक ॥ १३६ ॥ नंतर ध्येय ध्यानही त्यागूनी । अभिन्न झाला पूर्णपर्णी । तोचि झाला सहज समाधानी । वस्तुतंत्ररूप ॥ १३७ ॥” हा निर्गुण ध्यान-प्रकार सांगितल्यावर अंतरंग उपासनेंतील सगुण ध्यान प्रकार सांगतात, तो असा : “मूर्तिचिया ध्यासेंकरून । अखंड एकाग्र होतसे मन । जे ध्येय मूर्ति तेंचि भासमान । होत असे वृत्तीशीं ॥ १६२ ॥ अंतरीं दृढता जे वृत्तीची । दृश्याकारेंहि दिसे तेंचि । श्वानसूकरादि आढळतां साची । तेथें मूर्ति दिसे सगुण ॥ १६३ ॥ हा ऐसा मनाचा स्वभाव । अभ्यासें होय तैसाच स्वयमेव । गो-अश्व-मनुष्यादि पाहतां अवयव । मज शिवाच्या ध्येय मूर्तिच दिसती ॥ १६४ ॥ मग तो वेगळा भाव टाकून । म्हणे हें जगाचि शिवरूप संपूर्ण । मग भजूं लागे सर्वात्मभावालागून । तीहीही काळी ॥ १६५ ॥ स्वप्नींहि मज गुरुसचि देखे । जागृतींत तो मजवीण नोळखें । ऐशिया उपासका सारिखें । मज काई दुजें आवडे ? ॥ १६६ ॥ मग मी तथा प्रसन्न होऊन । गुरुरूपें प्रगटोनि अंगें आपण । उपदेशीं ज्ञान ब्रह्माभिन्न । तेव्हां निर्भय सहजाचि ॥ १६७ ॥ एवं निर्गुण आणि सगुण ध्यान । परमार्थमार्ग दाविले दोन । हेचि दोन्ही विशद करून । बोलिजेत असती ॥ १६८ ॥ या दोहींहि उपासनेशीं । अंतरंग बोलिजे निश्चयेंसी । तस्मात् साधकें हेंचि सट्ट मानसीं । दिननिशीं अभ्यासावें ॥ १६९ ॥ ब्रह्म आत्मा जाणूनि अपरोक्ष । अनुसंधान रूप लावावें लक्ष । हा निर्गुणोपासनेचा पक्ष । ध्येय ध्यान रूपें ॥ १७० ॥ हें जरी मंद प्रज्ञा न घडे । तरी ध्यावें सगुणाचें रूपडें । मग सर्व जगीं तेंचि आतुडे । ध्येय मूर्ति सदा ॥ १७१ ॥ एवं दोहीं परी जें अनुसंधान । यासीच

१ “मन रामीं रंगलें । अवघें मनचि राम झालें । सबाह्य अभ्यंतरी अवघें रामरूप कोंदलें हो ॥ धृ० ॥” “उपासना सकळांठाई । आत्माराम कोठें नाहीं । याकारणें ठाई ठाई । रामें आटोपिलें ॥” -दा. बो. १५।१।२८.

“राम उपासना ऐशी । ब्रह्मांड व्यापिनी पाहा ।” -मानपंचक ४।१७.

नाम अंतरंगसाधन । यापरतें जें जें देहाचरण । ते ते बहिरंगक्रिया ॥ १७२ ॥

—वेदेश्वरी १२.

श्रवणमनननिदिध्यासाची मोक्षप्रद अंतरंग उपासना साधण्यासाठी अगोदर पूजाअर्चा, जपतपादि बहिरंग साधनें करावीं लागतात. अशीं बहिरंग आणि अंतरंग साधनें ज्यांनीं दीर्घ कालपर्यंत केलीं, असे प्राचीनकालीं अनेक शिवभक्त होऊन गेले. त्यांचेहि उल्लेख आपल्या पुराणांत आढळतात. तसेंच ही वैधी भक्ति कशी करावी याबद्दल शिवगीता, शिवार्चन अथवा शिवाचरनपद्धति इत्यादि अनेक ग्रंथांत पुष्कळ माहिती सांगितलीच आहे. ती येथें कोठवर सांगावी ! शिवाय या उपासनाकर्मींत म्हणावयाचीं रुद्रसूक्ते, देवीसूक्ते, शिवामंबंधीं कवनें, स्तोत्रे व सहस्रनामं हीं सर्व विचारपूर्वक अवलोकन करणें फार फार अगत्याचें होईल. कारण तीं वाचलीं असतां शिवशक्त्युपासना अथवा शिवलिङ्गोपासना यांसंबंधीं जो श्रेष्ठ व उदात्तपणाचा भाव आहे, तो पूर्णपणें कळून येईल.

शिवगीतेंत भगवान् शंकर श्रीरामाला सांगतात कीं, “ जो वेदाध्ययन, यज्ञ, नाना प्रकारचीं दाने मदर्पणबुद्धीनें करितो, तो माझा भक्त मला प्रिय आहे. भस्म लावून, रुद्राक्ष धारण करून, जो जितेंद्रिय पंचाक्षरी मंत्राचा किंवा रुद्राध्यायाचा जप करतो, तसेंच अथर्वशीर्ष, कैवल्योपनिषत्, श्वेताश्वतर सूक्त यांचा जप करतो व माझे अनन्यबुद्धीनें चिंतन करतो, तो श्रेष्ठ भक्त होय. ॐ हेच परमब्रह्म होय. या प्रणवाच्या निरनिराळ्या मात्रांचें जो शास्त्रोक्त चिंतन करतो व भूत आणि भविष्य सर्व रुद्ररूप आहे, त्या रुद्ररूपामध्ये प्राण आणि प्राणाचे ठायीं ओंकार आहे, म्हणून रुद्र आणि ओंकार यांत भेद न मानतां त्याचें जो चिंतन करतो, तो मुक्त होतो. जो बाहु वर उभारून सूर्याभिमुख होत्साता, उदकांत उभा राहून सूर्यबिंबस्थ माझ्या स्वरूपाचें ध्यान करून अथर्वगिरस मंत्राचा जप करतो, तो जसा गृहस्वामी आपल्या घरांत प्रवेश करतो, तसा माझ्या स्वरूपांत प्रवेश करील. तसेंच ईशावास्यादि उपनिषदांचे मंत्र जो नित्य माझ्या अग्रभागीं पठण करील, तो सायुज्य पावेल.”

—शिवगीता, अ. १५.

शिवलिङ्गोपासना ही शिवशक्त्युपासना आहे. ही उपासना इतर उपासनांपेक्षां जास्त सूक्ष्म, गूढ व व्यापक स्वरूपाची आहे. शिवलिङ्ग हें अरूप

प्रतीक असतें, तसें शक्तिपीठहि अनेक ठिकाणीं अरूप प्रतीक असतें. त्या प्रतीकाच्या ठिकाणीं साकार व सरूप अशा शिवशक्तीचा अध्यास अथवा धारणा करणें, हा उपासनेंतील ध्यानाचा एक प्राथमिक प्रकार समजावा. त्याचप्रमाणें आपल्या अहंच्या किंचित् स्फुरणाप्रमाणें शिवशक्तीचें अतिसूक्ष्मरूप असून, ज्ञाताज्ञात अनंत ब्रह्मांडांना व्यापून उरणारें असें शिवशक्तीचें विराट स्वरूपहि असतें. यासाठीं वृत्ति जशी अतिसूक्ष्म तशी अतिव्यापकहि करावी लागते. या व्यापकरूपांत शिवशक्तीच्या किती भावांचा अंतर्भाव होतो, याची गणना करतां येणें शक्यच नाही. तात्त्विक अद्वैतप्रमाणें शिवशक्ति नामरूपकर्मांना जन्म देणारी व त्यांचा संहार करणारी आहे. सारं दृश्य व मनोवेद्य शिवशक्तीचेंच स्वरूप आहे. त्याहून अन्य कांहींच नाही. एवढी सूक्ष्म व व्यापक दृष्टि उपासकाला आरंभीच साधणें कठिण, म्हणून शिवशक्तीच्या नानाविध देहाकारांची भावना अनेक सद्भक्तांनीं अनुभवसिद्ध करून ठेवली आहे. त्याहि मूर्तींत अगर प्रतिमारूपांत अनेक गूढसंकेत असतातच. ते जाणलेले बरे. पण तें निदान-शास्त्र आज उपलब्ध नाही.

“न सन्ति याथार्थ्यविदः पिनाकिनः।” असें कुमारसंभवांत (५।७७) म्हटलें आहे. “शिवमात्मनि पश्यन्ति प्रतिमासु न योगिनः। अज्ञानां भावनार्थाय प्रतिमाः परिकल्पिताः॥” असें एक शास्त्रवचन आहे. शिवाच्या ज्या नामरूपांचा शास्त्रांत व शिल्पांत म्हणजे मूर्तींत अथवा चित्रांत निर्देश आढळतो, त्यांत कोठें कोठें साक्षात्कारी सत्पुरुषांनीं भावित केलेल्या त्याच्या रूपाशीं ( उ०, चंद्रशेखर, त्रिलोचन, गंगाधर, इ० ), कोठें कोठें त्याच्या ठिकाणीं कल्पिलेल्या गुणधर्मांशीं ( उ०, नटराज, दक्षिणामूर्ति, अर्धनारीश्वर, इ. ) कोठें त्याच्या परिवाराशीं ( उ०, उमापति, भूतेश ), कोठें त्याच्या संबंधीं वर्णिलेल्या कथाप्रसंगांशीं, ( उ०, स्मरहर, त्रिपुरांतक, भिक्षाटणमूर्ति, कंकाळमूर्ति, किरातार्जुनमूर्ति, विघ्नेशानुग्रहमूर्ति, रावणानुग्रहमूर्ति, इ० ), असा संबंध असतो. कांहीं केवळ तात्त्विक कल्पना असतात ( उ०, अष्टमूर्ति, शिवसादाख्य, अमूर्तसादाख्य, मूर्तसादाख्य, कर्तृसादाख्य, एकादशरुद्र, इ० ), अशा अनेक प्रकारच्या शिवमूर्तींची तपशिलवार माहिती मी माझ्या मूळ ग्रंथांत लिहिली होती. त्यांत शिवमूर्तीचीं मुखें, हात, त्या हातांतील आयुधें, त्याचीं वाहनें, त्याचे नृत्यांतील आविर्भाव यांचे जे संकेत स्पष्ट उपलब्ध

आहेत, तेहि सांगितले होते. पण विस्तारभयास्तव तें मोठें प्रकरण या ग्रंथांत घेतलें नाहीं. कारण शिवाची प्रतिमोपासना न करतां त्याची लिंग-रूपांतच उपासना करावी, असा शास्त्रनिबंध आहे. तसेंच, हा ग्रंथ जरी सर्वसाधारण शिवोपासनेसंबंधी असला तरी शिवलिंगोपासना हाच त्यांतील प्रधान विषय आहे.

शिवाय शिवमूर्तिविज्ञानासंबंधी जें वाङ्मय उपलब्ध आहे त्यांत शिल्प अथवा देशकालपरत्वे शिल्पाचा रुक्ष इतिहास हाच मुख्य विषय आहे. त्यांत उपासकाच्या उपासनेस अथवा भक्तिभावनेस उपकारक अशी विषयाची मांडणी मुळीच नाहीं. त्यांतहि आपल्याकडे उपलब्ध असलेल्या मध्ययुगीन देवताविषयक शिल्पांत ग्रीकांप्रमाणें वास्तवदृष्टि किंवा चित्ताकर्षक सौंदर्यदृष्टि नसून गूढ सांकेतिक दृष्टीलाच प्राधान्य देण्यांत आलें असल्यामुळें, त्या रहस्यमय सांकेतिक दृष्टीच्या अभावीं तें मूर्तिविज्ञान भक्तभावनेला पोषक न होतां प्रतिबंधकच होण्याचा संभव अधिक वाटतो. यावर कोणी थिऑसोफिस्ट आणखी असें म्हणतात कीं, देवतामूर्तीच्या सौंदर्यावर उपासक मोहून जाऊं नये म्हणून त्या मुद्दाम विद्रूप करण्यांत येतात. तसें असलें तरी, एकप्रकारें चिखलांत हात घालून तो धूत बसण्याप्रमाणें, हा द्राविडी प्राणायामाचा उद्योग न करतां तो प्राचीन अतिगूढ, संदिग्ध व विरूप असा मूर्तिविचार सोडून दिलेलाच बरा, असें मीं ठरविलें.

कारण, कर्तृतंत्र उपासनेंत उपासकाच्या उपास्यासंबंधी सरूप-अरूप अशा अवस्थांसंबंधी भावना देशकालभेदानें बदलत जाणें अपरिहार्य आहे. आजचा मूर्तिकार शिवमूर्ति घडवितांना मोहोनजोदाडो येथील उत्खननांत सांपडलेली व शिवाची म्हणून मानली गेलेली सश्रृंग योगमूर्ति आपल्यापुढें आदर्श नमुना म्हणून ठेवणार नाहीं. अति प्राचीन काल सोडून दिला व अर्वाचीन कालाचा विचार पाहिला, तरी पंढरीच्या श्रीविठ्ठलाचें “ सुंदर तें मुख, सुंदर तें ध्यान । ”

१ Cultural Heritage of India, Vol. III, p. 553.

२ Inner life, by Rev. C. W. Leadbeater. Lotus Fire, by Dr. Arundale.

असें जरी संतांनीं मानलें, तरी मुंबईच्या माधवबागेंतील श्रीलक्ष्मीनारायणाची मूर्ति घडवितांना पंढरीचा विठोबा व कोल्हापूरची महालक्ष्मी हे आदर्श मूर्ति-कारांनीं मानले नाहींत. आजकालच्या देवघरांत लावलेली रविवर्म्यांच्या शिव-पंचायतन, लक्ष्मी, सरस्वती, गंगावतरण या लोकप्रिय तत्सविरांतील चित्रांचे आदर्श कांहीं प्राचीन शिल्प खास नव्हे. अशी बदलेली अभिरुचि दिसत असतां, या उपासना ग्रंथांत मी प्राचीन 'रूपमंडन' वर्णन करण्यांत स्वारस्य तें काय ? आज बंगाली चित्रकलेंत प्राचीन चित्रकलेचें अवास्तव अनुकरण करण्याची एक विक्षिप्त तऱ्हा निघाली आहे. पण मला तरी ती मनोवेषक वाटत नाहीं. तें कांहीं असो. प्राचीन शास्त्र व शिल्प यांत निर्दिष्ट केलेलें निदान शिवरुद्राचें रूप, गुण व चरित्र इतकें लोकोत्तर, गूढ, अद्भुत व सांकेतिक आहे कीं, तें जसेंच्या तसें ध्यानधारणेसाठीं नजरेपुढें ठेवणें व तें आत्मसात् करणें आजच्या अभिरुचीला तरी कठिणच वाटेल. "अतीतः पन्थानं तव च महिमा बाह्यनसयोस्तव्यावृत्त्या यं चकितमभिधत्ते श्रुतिरपि । स कस्य स्तोतव्यः कतिविधगुणः कस्य विषयः पदे त्वर्वाचीने पतति न मनः कस्य न वचः ॥ २ ॥" असें पुष्पदंतानें म्हणून पुढें जो विशेषेंकरून सोळा, सतरा, अठरा व बावीस या श्लोकांत शिवस्तव केला आहे, त्यांत वर्णिलेलें दृश्य स्पष्ट नजरेसमोर आणणें व राखणें हें कर्म कठिणच आहे. "तव तत्त्वं न जानामि, कीदृशोऽसि महेश्वर । या दृशोऽसि महादेव तादृशाय नमोनमः ॥" असेंच अखेर म्हटलें जातें.

१ मही पादाघाताद्व्रजति सहस्रा संशयपदं । पदं विष्णोर्भ्राम्यद्भुजपरिघ-  
रुग्णग्रहगणम् । मुहुर्द्यौर्दोस्थं यात्यनिभृतजटाताडिततटा जगद्रक्षायै त्वं  
नटसि ननु वामैव विभुता ॥ १६ ॥ विष्वद्यापि तारागणगुणितफेनोद्गमरुचिः  
प्रवाहो वारां यः पृषतलघुदृष्टः शिरसि ते । जगद्व्रीपाकारं जलधिवलयं तेन  
कृतमित्यनेनैवोन्नेयं धृतमहिम दिव्यं तव वपुः ॥ १७ ॥ रथः क्षोणी यन्ता  
शतधृतिरगेन्द्रो धनुरथो रथाङ्गे चन्द्रार्कौ रथचरणपाणिः शर इति । दिधक्षोस्ते  
कोऽयं त्रिपुरतृणभाडम्बरविधिर्विधेयैः क्रीडन्त्यो न खलु परतन्त्रा प्रभुधियः  
॥ १८ ॥ प्रजानाथं नाथ प्रसभमभिकं स्वां दुहितरं गतं रोद्धिभूतां रिरमयिषु-  
मृष्यस्य वपुषा । धनुः पाणेर्यातं दिवमपि सपत्नीकृतममुं त्रसन्तं तेऽद्यापि  
त्यजाति न मृगव्याधरभसः ॥ २२ ॥ -शिवमहिम्न.



तेव्हां श्रीएकनाथमहाराज एकनाथी भागवतांत (अ. ३०) म्हणतात कीं, “ब्रह्मा जगाच्चा आदि कर्ता। त्यासही न कळे तुझी सत्ता। तूं नाना अवतारीं देहधर्ता। तथा तुज कर्ता नव्हे ब्रह्मा ॥ २६७ ॥ तूं स्वलीला देह कैसा धरसी। अवतार चरित्रें कैसीं करिसी। कैसेनि देह सांडिशी। हें ब्रह्मादिकांसी कळेना ॥ २६८ ॥ सुखें होईल ब्रह्मज्ञान। परी तुझें स्वलीला देहधारण। याचें नेणती पर्यवसान। अति सज्ञान साकल्यें ॥ २७ ॥” तुलसीदास असेंच म्हणतात. तें खरेंच आहे.

तात्पर्य, शिवमूर्तीचा रूपविचार हा अति दुर्बोध व कालांतरामुळें क्वचित् गैरसमज करणारा वाटत असल्यामुळें, शिवालिंगोपासनेवरील या ग्रंथांत तो उपास्याचा रूपविषय उपासक वाचकांच्या आवडीनुसार त्यांच्या भावनांवरच मी सोंपवीत आहे. ज्यांना त्या प्राचीन शास्त्रोक्त रूपविषयाचेंच अगत्य असेल त्यांनीं साक्षात्कारी शिवभक्तांकडूनच तो विषय शक्यतर समजून घेणें इष्ट वाटतें. उपासनाकर्मांत मूर्तिविज्ञानावरील आधुनिक वाङ्मयउपासकाचे कामास येईल, असें मला तरी आढळलें नाहीं. उपासना हा प्रेमळ भावनेचा विषय आहे. आणि मूर्तिविज्ञानाच्या आधुनिक ऐतिहासिक दृष्टीच्या चिकित्सेंत भाविकाच्या देवताविषयक प्रेमभावनेवर कसे आघात होत आहेत, इकडे लक्ष दिलें जात नाहीं. म्हणून प्राचीन शिल्पशास्त्रांतील शिवाच्या विविधरूपाबद्दल एकवेळ कमीच माहिती असलेली परवडली, पण उपासनेंत निरुपयोगी व भक्तीला विघातक होणारी व संशयग्रस्त करणारी अशी शिवरूपाची चिकित्सा नको; ती या शिवालिंगोपासना ग्रंथांत अप्रस्तुत आहे, असें मी ठरविलें. असो. आतां पुढील प्रकरणांत शिवालिंगोपासनेचा आपण विचार करूं.

**उपासनेला दृढ चालवावें। भूदेवसंतांसि सदा नमावें।  
सत्कर्मयोगें वय घालवावें। सर्वांमुखीं मंगल बोलवावें।**

## प्रकरण ६ वें

## शिवलिंगोपासना

लिङ्गरूपाय लिङ्गाय लिङ्गाना पतये नमः ।

अलिङ्गो लिङ्गमूलं तु अव्यक्तं लिङ्गमुच्यते ॥

अलिङ्गः शिव इत्युक्तः ॥

लिङ्गं शैवमिति स्मृतम् ॥ — लिङ्गपुराण

ब्रह्मादिस्थावरं यत् सर्वं लिङ्गे प्रतिष्ठितम्

तस्मात्सर्वप्रयत्नेन स्थापयेद्विङ्गमैश्वरम् ॥ — स्कंदपुराण

सच्चिदानंद निर्गुण । जगों असे नामरूपाधिष्ठान । हें उत्तम शिवलिंगाचें स्थापन । ज्ञानियाविण नव्हे ॥ २५ ॥ सर्व ब्रह्मांड हें शिवलिंग पवित्र । वेद गाताती शिवाचें चरित्र । हा मध्यम स्थापनेचा प्रकार । स्तवनांसी योग्य ॥ २६ ॥ कनिष्ठ हे कायिक सेवेसी । लिङ्ग प्रतिष्ठा प्रतिमा पुजेसी । एवं हें त्रिविध प्रकारेंशी । रामें शिवलिंग स्थापिलें ॥ २७ ॥ — वेदेश्वरी अ० ४.

पांचवी भक्तीतें अर्चन । अर्चन म्हणजे देवार्चन । शास्त्रोक्त पूजा विधान । केलें पाहिजे ॥ २ ॥ सिळासतांकित नवांकित । शालग्राम शकले चक्रांकित । लिङ्गे सूर्यकांत सोमकांत । बाण तांदळे नर्मदे ॥ ६ ॥ हरिहरांच्या मूर्ती । भगवंत जगदात्मा जगदीशमूर्ती । शिवशक्तीच्या बहुधा मूर्ती । देवार्चना पूजाव्या ॥ १२ ॥ — दासबोध ४-५.

शिवशक्ति या प्रकरणाप्रमाणें मागच्या प्रकरणांत उपासनेसंबंधी स्थूल व सूक्ष्म व म्हणून सुबोध व थोडा दुर्बोध असा उभयविध विचार केला. कारण ती आरंभीची प्रकरणे एक प्रकारे बीजभूत होती. आतां यापुढें स्थूलावरून सूक्ष्म, ज्ञातावरून अज्ञात, व्यक्तावरून अव्यक्त, असा अवेरपर्यंत विचार करण्याकरितां प्रथम शिवलिंगोपासना सांगणार आहें. “सगुणाचेनि आधारें । निर्गुण पाविजे निर्धारें ॥” असा श्रीसमर्थाचा दंडक आहे. जोंवर व्यावहारिक सत्तेतील देहगोहादि सत्यवत् प्रतीत होत आहेत, तोंवर

निर्गुणनिराकारोपासकांनीं हि सारीं भूत-भौतिकें, पूजाविधिविधानें, ईश्वराच्या विभूति, प्रतीक-प्रतिमा यांच्या ठिकाणीं सत्यत्वबुद्धि व आस्था बाळगणें योग्यच आहे. श्रीसमर्थ रामदास म्हणतात : “करणें लागे भोजन । करणें लागे उदकप्राशन । मळमूत्रत्यागलक्षण । तेंहि सुटेना ॥ १६ ॥ ज्ञानविवेकें मिथ्या जालें । परंतु अवघें नाहीं टाकिलें । तरी मग भजनेंचि काय केलें । सांग बापा ॥ १८ ॥ ज्ञानबळें उपासना । आम्ही भक्त जरी मानूं ना । तरी या दोषाच्या पतना । पावों अभक्तपणें ॥ ४० ॥ देहास लागली उपासना । आपण विवेकें उरेना । ऐसी स्थिती सज्जना । अंतरीची ॥ ४२ ॥ -दा. बो. ६-७; नाहीं उपासनेचा आधार । तो परमार्थ निराधार । कर्मविण अनाचार । भ्रष्ट होती ॥ ५१ ॥ ” -दा. बो. ५।२. परमार्थमार्गांत कर्म, उपासना आणि ज्ञान असा साधनांचा, व्यक्त आणि अव्यक्त असा विषयांचा व स्थूल आणि सूक्ष्म असा विचारांचा अनुक्रम आहे.

शिवलिंगोपासना यांत या सर्वांचा अंतर्भाव होतो. श्रीसमर्थ म्हणतात, “उपासनेचा मोठा आश्रयो । उपासनेविण निराश्रयो । उदंड केलें तरी तो जयो । प्राप्त नाहीं ॥ २९ ॥ समर्थाची नाहीं पाठी । तयास भलताच कुटी । याकारणें उठाउठी । भजन करावें ॥ ३० ॥ भजन साधन अभ्यास । येणें पाविजे परलोकास । दास म्हणे हा विश्वास । धरिला पाहिजे ॥ ३१ ॥ ” -दा. बो. १६।१०. पुढे शिवशक्ति निरूपणांत श्रीसमर्थ म्हणतात की, “देवा येवढें चपळ नाहीं । ब्रह्माएवढें निश्चळ नाहीं । पाहरीनें पाहरी चढोन पाहीं ! मूळपरियंत ॥ ” -दा. बो. २०।४।३०.

याप्रमाणें पायरीपायरीनें हा परमार्थाचा सोपान मार्ग चढून जावयाचें म्हणजे त्यास आरंभ सामान्यतः मूर्तिपूजादि कर्मापासूनच होतो. “ईशावास्य-मिदं सर्वम् ” याचा अभ्यास पाषाणलिंगांत ईश्वर पाहण्यापासूनच करतात. देहबुद्धिप्रधान कर्ममार्गातून सगुणोपासकांचें मन उपासनाप्रांतांत जेथवर घांव घेईल, तेथें अगोदरच शिवशक्तिरूप उपास्याचें दिव्य शिवलिंग असतेंच. श्रीसमर्थ आपला उपासनेसंबंधी अनुभव सांगतात की, “उपासना शोधून पाहिली । तों ते विश्व पाळिली जाली । न कळे लीला परीक्षिली । न वचे कोणा ॥ २६ ॥ उपासना सकळां ठाई । आत्माराम कोठें नाहीं । या कारणें ठाई ठाई । देवें आटोपिलें ॥ २८ ॥ ” -दा. बो. १५।९.

या प्रकरणाच्या मथळ्यावरील श्लोकांत स्कंदपुराण म्हणते की, जो लिंग-रूप आहे, लिंग म्हणजे कारण, जो कारणांचाहि अधिपति आहे, त्यास नमस्कार असो. हें आकाशरूप ब्रह्मलिंग आहे व पृथ्वीरूपिणी जगदंबा त्याची पीठिका आहे. तें सर्व देवतांचें निवासस्थान असून सर्व भूतांचें लयस्थान असल्यामुळे त्यास लिंग म्हणतात. ब्रह्मादि सर्व चराचर शिवलिंगाच्या ठिकाणीं प्रतिष्ठित आहेत. यास्तव सर्व प्रयत्नानें बाहेर आणि हृदयांत शिव-लिंगाची स्थापना करावी. लिंगपुराणांतहि असेंच वचन आहे. आतां सर्व भूतांचें लयस्थान वस्तुतः प्रकृतीच आहे, आणि म्हणून लिंग म्हणजे प्रधान अथवा प्रकृति असें लिंगपुराणांत म्हटलेलें आढळतें. निर्गुण पुरुषाच्या अथवा परमशिवाच्या ठिकाणीं व्याप्यव्यापक भाव संभवत नाही. पण तो भाव प्रकृतिरूपांत अनुस्यूत आहे. प्रकृतीनें आपल्या पोटांत जणूं तिरोहित केलेलें हें शिवतत्त्व उपासकांच्या नजरेस आणण्यासाठीं, काजूच्या बीजा-प्रमाणें तें आंतील अनुस्यूत तत्त्व जणूं बाहेर अतीत रूपांतहि निर्दिष्ट करण्याची स्थूल योजना अथवा संकेत ज्या प्रतीकांत दिसतो, त्याला आपण सोपाधिक शिवलिंग म्हणतो. ज्याप्रमाणें शक्तिपीठांत शक्तिप्रतीकाचें किंवा प्रतिमेचें प्राधान्य असतें, त्याप्रमाणें शिवलिंगांत शिवप्रतीकाचें प्राधान्य मानतात. ज्याप्रमाणें शाक्त उपासक कालीची मूर्ति जणूं शवरूप (निश्चेष्ट) शिवदेहावर उभी दाखवितात, त्याप्रमाणें शैव उपासक शक्तीच्या सालुंकेवर शिवपिंडी उभी दाखवितात. कित्येक बाणलिंगांत तर शक्तिपीठ व्यक्त नसून त्या शिवलिंगांत तें अव्यक्तच मानावे लागतें.

येथें एक मुद्दा स्पष्ट लक्षांत घेतला पाहिजे तो असा की, आपण बाण अगर पिंडी तो शिव व सालुंका ती शक्ति, असें प्रतीकदृष्ट्या म्हणतो, पण वस्तुतः बाण आणि पिंडी हीं नामरूपें शक्तीचींच आहेत. शिवाला नाम-रूपच नाही. पण नाटकांतील पुरुष नट ज्याप्रमाणें स्त्रियांचें व पुरुषांचेंहि सोंगच घेतात, अथवा ज्याप्रमाणें कापडावर काढलेल्या रंगीत तैलचित्रांतील वस्त्र धारण करणारी व्यक्ति व तिचें वस्त्र हीं दोन्ही चित्रेच असतात ; म्हणजे

१ लिङ्गवेदी महादेवी लिङ्गं साक्षान्महेश्वरः । तयो संपूजनान्नित्यं देवी-देवस्य पूजितौ । लयनाल्लिङ्गमित्युक्तं तत्रैव निखिलं सुराः ॥

१ लिंगपुराण-पूर्वार्ध, अ. ३.

नाटकांतलें पुरुषाचें सोंग त्या पुरुषाहून वेगळेंच असतें व कापडावरील कापडाचें रंगीत चित्र हें वस्तुतः तें कापड नसतें, त्याप्रमाणे शिवलिंगांतील पिंडी अगर बाण हें शिवाचें प्रतीक अगर सोंग आहे. बाण, पिंडी हें केवळ नामरूप म्हणजे शिव नव्हे. एकाच महासामान्य निर्गुणनिराकार शिव या अधिष्ठानावर शिवप्रतीक बाण व शक्तिप्रतीक साळुंका हा नामरूपाचा भेद उपासकाच्या समजुतीकरितां दाखविला जातो. तत्त्वतः अव्यक्त अरूप असें एक शिवाधिष्ठान मात्र सत्य आहे. बाकीचीं बाण, पिंडी, साळुंका इत्यादि सारीं नामरूपे हीं अध्यारोपित आहेत. अथवा शक्तीच्या दृष्टीनें सांगावयाचें तर ज्याप्रमाणें एखाद्या स्त्रीनाटकसमाजांत कांहीं स्त्रियाच पुरुषाची भूमिका दाखवितात, त्याप्रमाणे शक्तीच (म्हणजे नामरूपात्मक प्रकृतीच) साकार शिवरूप किंवा शिवलिंगरूप धारण करते. दुसरा दृष्टांत द्यावयाचा तर वेरूळच्या लेण्यांत ज्याप्रमाणें एकाच डोंगरांत शिव-पार्वती, नंदी-भृंगी इत्यादि मूर्ति कोरून दाखविलेल्या असतात, पण वस्तुतः सारा एकच अखंड पाषाण असतो, त्याप्रमाणें तत्त्वतः उपासना हा अध्यारोपरूप विषय आहे. यास्तव यांतील शिवलिंग, शक्तिपीठ इत्यादि भेद उपासनादि व्यवहारापुरतेच सत्य मानावयाचे आहेत. हा तत्त्वविवेक ध्यानीं ठेवून पुढील ग्रंथ वाचावा.

शक्तिपीठें जशीं पिंडांत असतात व बाहेर ब्रह्मांडांतहि असतात, त्याप्रमाणें शिवलिंगेहि अंतर्बाह्य आहेत. आपल्या पिंडांत (१) (गुदद्वाराजवळ) मूलाधार चक्राशीं स्वयंभूलिंग, (२) स्वाधिष्ठान चक्राजवळ (ओटीपोटाजवळ) परमलिंग, (३) अनाहत चक्राजवळ (हृदयाजवळ) बाणलिंग, (४) आज्ञाचक्राशीं (भ्रूमध्य) इतर किंवा पाताळ लिंग, अशीं अध्यात्म लिंगे मानलीं आहेत. तसेंच (५) सहस्रार चक्राजवळ (मस्तकांत) परमशिवाचें स्थान मानलें आहे.<sup>१</sup>

(१) याशिवाय “श्रीपर्वत शिरस्थाने केदारन्तु ललाटके। वाराणसी महाप्राज्ञ भुवोर्प्राणस्थमध्यमे॥” इत्यादि प्रकारें पिण्डांतर्गत विविध शिवलिंगांची भावना जाबालदर्शनोपनिषदांत व अन्यत्रहि केलेली आढळते. (Parmanent History of Bharat Varsha, Vol. I. p.234 et sequa) शिवाय षड्चक्रनिरूपण पहा.

व्यासशिष्य सूतशौनकादि ऋषीणां सांगतात कीं, वस्तुतः सर्व ब्रह्मांड (सशक्तिक) शिवलिंगरूप आहे. सारी भूमि व जगत् शिवलिंगमय आहे. फार काय दर्शन, वर्णन, स्मरणाचा सारा विषय शिवशक्तिमय आहे. देवासुर मानवांकडून शंभु सर्वत्र पूजला जात आहे. लोकांवर अनुग्रह करण्याकरितां लिंगरूपांनीं क्षेत्राक्षेत्राचे ठिकाणीं तेच विभु अथवा अनंत सशक्तिक शिव प्रगट झाले आहेत. शिवलिंगपूजा ही अनादि आहे व सार्वत्रिक आहे, असें पाश्चात्य संशोधकांनीं हि शोधाअंती ठरविलें आहे.<sup>१</sup> आपल्या प्राचीन ग्रंथांवरून ती अनादि म्हणजे सृष्ट्युत्पत्तीबरोबरच सुरू झाली असल्याचें दिसतें. हे दुष्ट संसारचक्र जसें अनादि आहे तसेंच त्या चक्राच्या पाशांतून मुक्त करणाऱ्या पशुपति शिवाची उपासना पण अनादीच आहे.<sup>२</sup> जेथें जेथें शिवभक्तांनीं स्मरण केलें, तेथें तेथें लिंगरूपांत (सगुण) शिव राहिले आहेत. याप्रमाणें शिवभक्तांनीं स्थापित केलेल्या शिवलिंगाची संख्या असंख्य आहे.<sup>३</sup> त्यांपैकी ज्यांचीं वर्णनें स्कंद, शिव इत्यादि शैव पुराणांत स्थलमहात्म्यासह

१ It can scarcely be questioned, theorise as writers may, that the origin of this (Linga) worship is lost in antiquity (Phallic Miscellany, p. 4. Phallicism, p. 4. ). With the fourth race a form of worship began, which ages later was doomed to regenerate into phallicism and sexual worship. (Secret Doctrines, Vol. III, pp. 281-86).

२ म. भारत, सौप्तिक पर्व, अ. १७ लि. पु. पू. ११७. शिवपुराण, धर्म सं. अ. ४९.

३ Cultural Heritage of India, Vol. II, p. 18.

४ सर्वेषां शिवलिंगानां मुने संख्या न विद्यते । सर्वलिंगमयी भूमिः सर्वलिंगमयं जगत् ॥९॥ यत्किंचित् दृश्यते दृश्यं वर्ण्यते स्मर्यते च यत् । तत्सर्वं शिवरूपं हि नान्यदस्तीति किंचन ॥ ११ ॥ पाताले चापि वर्तन्ते स्वर्गेऽपि तथा भुवि । सर्वत्र पूज्यते शंभुः स देवासुरमानुषैः ॥ १३ ॥ यत्र यत्र यदा शंभुभक्त्या भक्तैश्च संस्मृतः, तत्रतत्रावतीर्थाय कार्यं कृत्वा स्थितस्तदा ॥१६॥ लोकानामुपकारार्थं स्वलिंगं चाप्यकल्पयत् । तल्लिंगं पूजयित्वा तु सिद्धिं समधिगच्छत ॥ १७ ॥ -शिवमहापुराण को. रु. सं. अ. १.

सविस्तर दिली आहेत, त्या सर्वांचा नुसता उल्लेखहि या ग्रंथांत करतां येणें शक्य नाहीं. तथापि शिवलिंगांपैकीं मुख्य मुख्य जे प्रकार आहेत, त्यांचीं अगदीं त्रोटक माहिती या प्रकरणांत देत आहें.

( १ ) ज्योतिर्लिंगे:— यांच्या मूळ स्वरूपासंबंधी व उत्पत्तीसंबंधी निरनिराळ्या दिव्य किंवा प्राकृत कल्पना व आख्यायिका रूढ आहेत. उदाहरणार्थ, कोठें कोठें ज्योतिर्लिंग म्हणजे व्यापक ब्रह्मात्मलिंग किंवा व्यापक प्रकाश असा अर्थ करतात. महेश्वराच्या मायासंज्ञक शक्तीच्या योगानें प्राप्त झालेल्या कांहीं एका अत्यंत अद्भुत विशेषरूपानें तेजस्वरूपांत प्रादुर्भूत झालेलें ज्योतिर्लिंग केनोपनिषदांत वर्णिलें आहे. कोठें बारा ज्योतिर्लिंगे म्हणजे शिवलिंगाचे बारा खंड आहेत असें सांगतात. कोठें असें सांगितलें जातें कीं, मागे विष्णूच्या मोहिनीरूपाला भुळून शिव तिचे मागे लागले व मोहिनी दूर जाऊं लागली, तेव्हां कामासक्त होऊन तिचा पाठलाग करीत जाणाऱ्या शिवाचें रेत जेथें जेथें स्खलन पावलें, तेथें तेथें ज्योतिर्लिंगे निर्माण झाली. कोठें अशी कल्पना आढळते कीं, ज्योतिर्लिंगे हीं ज्वालामुखी पर्वताचे उद्रेक आहेत. कोणी अशी कल्पना करतात कीं, “ गतिर्भर्ता प्रभुः साक्षी निवासः शरणं सुहृत् । प्रभवः प्रलयः स्थानं निधानं बीजमव्ययम् ॥ ” गीता १।१८. हे ईश्वराव्ययाचे बारा विवर्त आहेत, त्यांसहि बारा ज्योतिर्लिंगे म्हणतां येईल. आणखी कोणाची कल्पना अशी आहे कीं, संवत्सर हा सर्वाधार स्कंभ आहे. त्या संवत्सराचे बारा महिन्यांचे द्वादशादित्य म्हणजे बारा ज्योतिर्लिंगेच होत. याशिवाय (१) ब्रह्म, (२) माया, (३) जीव, (४) मन, (५) बुद्धि, (६) चित्त, (७) अहंकार, (८) आकाश, (९) वायु, (१०) अग्नि, (११) जल

१ केनोपनिषत् खंड ३, १, २ ( १४।१५ ) शांकरभाष्य पहा. “ ब्रह्मेति परो लिङ्गात् ”, “ महेश्वरशक्तिमायोपात्तेनात्यन्ताद्भुतेन प्रादुर्भूतं किल केनचिद्रूप विशेषेण ” इ०

२ गुजरार्थी श्री. शिवलहरी पृ. २२ पहा.

३ गोविंद हरि फडके यांचें माक्षी तीर्थयात्रा, भाग ४ पृ. ४००.

४ स्कन्धे सर्व प्रतिष्ठितम् ॥— अथर्व संहिता १०।४।७।३०.

५ संवत्सरस्य प्रतिमा वै द्वादशः ॥— तैत्तिरीय १।१।६।७.

शि. ... ५

व (१२) पृथ्वी, यांसहि तैत्तिरीयांत बारा ज्योतिर्लिंगेच म्हटलें आहे. शिव-पुराणांतहि अशी ज्योतिस्वरूप बारा तत्त्वे मानली आहेत. हीं भिन्न भिन्न दृष्टींचीं बारा बारा ज्योतिर्लिंगे सोडून शिवमहापुराणांत भरतखंडांतील जीं लोकप्रसिद्ध बारा ज्योतिर्लिंगे सांगितलीं आहेत तीं अशीं :—(१) श्रीसोमनाथ (काठेवाड), (२) श्रीमल्लिकार्जुन (श्रीशैल पर्वत), (३) श्रीमहाकाल (उज्जयिनी), (४) श्रीओंकारेश्वर अथवा अमरेश्वर (नर्मदातटी मांधाता पर्वत), (५) श्रीकेदारनाथ (हिमालय पर्वत), (६) भीमाशंकर (भीमातट सह्य पर्वत), (७) श्रीविश्वेश्वर (बनारस), (८) श्रीत्र्यंबकेश्वर (ब्रह्मगिरी व गोदावरीजवळ) (९) वैद्यनाथ (संथाल परगणा), (१०) नागेश्वर (द्वारकेजवळ), (११) सेतुबन्ध रामेश्वर (दक्षिण हिंदी महासागराचे किनाऱ्याजवळ), (१२) धुष्मेश्वर (निजामच्या राज्यांत वेरुळजवळ), यांचें माहात्म्य शिवपुराणांत असें वर्णिलें आहे :— “ द्वादशैतानि नामानि प्रातरु-  
त्थाय यः पठेत् ॥ सप्तजन्म कृतं पापं स्मरणेन विनश्यति ॥ यं यं कामपेक्षयैव पठिष्यन्ति नरोत्तमाः । तस्य तस्य फलप्राप्तिर्भविष्यति न संशयः । एतेषां दर्शनादेव पातकं नैव तिष्ठति । कर्मक्षयो भवेत्तस्य यस्य तुष्टो महेश्वरः ॥” शि. पु. ज्ञा. सं. अ. ३८. ह्या बारा ज्योतिर्लिंगांच्या आख्यायिका संक्षेपानें बहुधा कल्याण शिवांकाच्या आधारें पुढें देत आहे. यासंबंधीं तात्त्विक विचार पुढें स्थलावकाशानुरूप मी करणार आहे.

(१) श्रीसोमनाथ — दक्षानें (चंद्राचें परिभ्रमण वृत्त) आपल्या सत्तावीस कन्या (नक्षत्रे) चंद्राला दिल्या. त्यांपैकीं रोहिणीवरच तो विशेष प्रीति करी, म्हणून इतर कन्या कधी झाल्या. त्यामुळें दक्षानें चंद्राला शाप दिला की, तूं क्षयी होशील. त्याप्रमाणें त्याला क्षय लागला (लाक्षणिक). म्हणून तो प्रमास (सूर्याचा प्रकाश) तीर्थावर मृत्युंजय शिवाची उपासना करीत राहिला, तेव्हां सूर्यरूप शंकर प्रसन्न झाले. (त्यांनीं त्याला शिरीं

३ ज्ञानसंहिता, अध्याय ३८, ८२ इत्यादि. व्यंकटेशप्रत कोटिरुद्र सं. अ. १.

४ दुसरें स्थान आसाम प्रांतांत आहे.

५ निजाम हैदराबाद राज्यांतील परळी वैद्यनाथ हें दुसरें.

६ या नांवाचीं आणखी २ स्थाने निजाम हैदराबाद व अलमोड्याजवळ आहेत.



धारण केलें. ) त्याचा क्षय गेला. ( तो पुन्हां कलासंपन्न झाला. ) तेव्हां चंद्रादि देवतांच्या आग्रहास्तव श्री शिव ज्योतिर्लिंगरूपानें प्रभास क्षेत्रीं कायमचे राहिले. तेंच सोमनाथ ज्योतिर्लिंग होय. येथेंच श्रीकृष्णचंद्राचा, जरा नामक व्याधाचा बाण लागण्याचें निमित्त होऊन अस्त झाला. या कथा लाक्षणिक आहेत. मुसलमान राजांनीं इ. स. १०२४, १२९७, १३९५ व १४१३ याप्रमाणें चार वेळां या शिवलिंगाचा विध्वंस केला. त्याचा अखेरचा जीर्णोद्धार स्वराज्यप्राप्तीनंतर सन १९५१ सालीं ११ मे रोजी झाला. त्या वेळीं तें मंदिर सर्व धर्मियांना खुलें करण्यांत आलें आहे.

( २ ) श्रीमल्लिकार्जुन—याची एक कथा पूर्वी दुसऱ्या प्रकरणांत दिलीच आहे. याच ठिकाणीं कार्तिकेय आपल्या आईबापांवर रुसून येऊन राहिले होते. म्हणून याच क्रौंच पर्वतावर त्यांच्या समजुतीकरितां श्रीशिव पार्वतीसह ज्योतिर्लिंगरूपानें राहिले.

( ३ ) श्रीमहाकालेश्वर — उज्जयिनी नगरींत चंद्रसेन नामक एक परमशिवभक्त राजा राज्य करीत होता. राजा तशी प्रजा या न्यायानें त्या नगरांतील एका गरीब गवळ्याच्या पांच वर्षांच्या श्रीकर या नांवाच्या मुलाला बाळपणापासूनच शिवपूजेचा छंद लागला होता. तो एका ओसाड कुईटारू झोपडींत खापऱ्या-दगडाचेंच शिवलिंग तयार करी. त्यावर दगड-मातीचे पूजोपचार शुद्ध बालभावानें समर्पण करी व ध्यानमग्न होई. श्रीधरस्वामी म्हणतात: “आर्द्र तृण पुष्प सुवासीन । तैचि वाढे आवडीं करून । नाहीं ठाऊके भंज ध्यान आसन । प्रेमभावे पूजीतसे ॥६०॥ परिमल द्रव्यें कैची जवळीं । शिवावरी मृत्तिकाच उधळीं । मृत्तिकाच घेऊनी कर कमळीं । पुष्पांजली समर्पित ॥६१॥ ” त्याच्या शुद्ध बालभावांच्या ध्यानधारणेंत त्याचें देहभान सुटे व तो समाधिमग्न होई. एकदां असा तो त्या गवताच्या झोपडींत ध्यानमग्न झाला असतां त्याची आई त्यास जेवण्यास बोलावण्यास आली. पण त्या वेळीं त्या बालभक्ताचें मन शिवमय झालें होतें. तें परत देहभानावर येईना. तेव्हां त्याच्या आईनें त्याला छांदिष्ट मानून व त्याची शिवपूजा लुटुपुटीची समजून ती रागारागानें उधळून टाकली. कित्येक आधुनिक मूर्तिपूजाविरोधक पंथांनीं आपल्या पढतमूर्खपणाच्या भ्रांत बुद्धीनें अव्वल इंग्रजींत असाच मूर्तिभंजक अत्याचार केला. पण सनातनी भाविकांनीं

आपली मूर्तिपूजा सोडली नाही. त्याचप्रमाणे त्या बालभक्ताने शिवपूजा सोडली नाही. पण त्या वेळी आईने आपली शिवपूजा सोडली हे पाहून तो रडू लागला. त्याला आपली पूजा मंगलेली पाहावेना. त्याने डोळे मिटले व त्याच्या बालभावाने जगाचे जे आईबाप त्यांच्याकडे आपले गाऱ्याने नेले. शिव कांही दूर नव्हते. त्याची ती अत्युत्कट भक्ति पाहून ते प्रसन्न झाले व त्याच्या मानसपूजेत अद्भुत चमत्कार घडून आला. “तृणगृह होतें जें जर्जर । झालें रत्नखचित शिवमंदिर । द्विऱ्यांचे स्तंभ वरीं शिखर । नाना रत्नांचे कळस झळकती ॥७०॥ ” याप्रमाणे शिवसमाधि पावलेल्या श्रीकराच्या बालभावात लगेच सिद्धसंकल्पशक्ति आली. “नेत्र उघडोनी बाळ पहात । तंव राजोपचार पूजा दिसत । सिद्ध करोनी ठेविली समस्त । बाळ नाचतें ब्रह्मानंदें ॥ ८२ ॥ ” हा शुद्ध शिवभक्तीचा महिमा पाहून शिवभक्त चंद्रसेन राजा आनंदाश्चर्याने थक्क झाला. त्याने तेथे शिवमंदिर बांधले. तेच श्रीमहाकालेश्वर ज्योतिर्लिंग होय. याच श्रीकराच्या असामान्य पुण्याईने त्याच्या आठव्या पिढीत श्रीकृष्ण जन्मास आले. याच ठिकाणी एक शिवभक्त अग्निहोत्री राहात होता. त्याचा दूषण नामक एका मदान्ध मूर्तिभंजक असुराने छळ केला. तेव्हां तेथे भूतभावन भगवान् प्रगट होऊन त्यांनी आपल्या हुंकाराने त्याचा नाश केला; अशी पण कथा आहे. सत्तेने उन्मत्त होणाऱ्या पाखंडी नास्तिकांनी यापासून योग्य तो बोध घ्यावा.

(४) श्रीओंकारेश्वर व श्रीअमलेश्वर—सुप्रसिद्ध भक्त अंबरीष व मुचुकुन्द यांचा पिता मान्धाता याने येथे घोर तपश्चर्या करून शिवाला प्रसन्न करून घेतले. “शिवोभूत्वा शिवं यजेत् ।” असा त्याला अधिकार प्राप्त झाला होता. छांदोग्यांत सनत्कुमारांनी नारदास अहंकारादेश किंवा आत्मादेश सांगितले आहेत (७२५). त्याप्रमाणे तो आत्मा शिवरूप मानून स्वस्वरूपी ध्यानमग्न होई, म्हणून त्यास ‘माम् धाता’ म्हणजे मांघाता हे नांव पडले. याचा पिता युवनाश्व याने पुत्रप्राप्तीकरतां मंत्रसिद्ध केलेले जल आपणच चुकीने प्राशन केल्यामुळे त्याच्या पोटी हा जन्मास आला. तेव्हां हा क्षुधेने व्याकुळ झाला असता इंद्राने ‘माम् धारयति’ असे म्हणून त्यास आपली तर्जनी चोखण्यास दिली, अशी लाक्षणिक कथा आहे. इंद्र आणि शिव एकच. इंद्राची तर्जनी (प्रदेशिनी) येथे ब्रह्मात्मदर्शक समजावी. कौषितकी ब्राह्मणांत “प्राणोऽहिम

प्रज्ञात्मा तम् माम् आयुर अमृतम् इत्युपास्व ।” असा इंद्राचा आदेश आहे ( महाभारत, वनपर्व अ. १२६ ). विन्ध्य पर्वतानें शिवाच्या पार्थिवलिंगार्चना-सहित येथें तपश्चर्या केली. या दोन्ही कारणांस्तव येथें शिव ओंकाररूप व पार्थिव लिंगरूप प्रगट झाले. तींच हीं दोन ज्योतिर्लिंगे होत. ओंकार लिंग घडीव नाही. त्याच्या जलहारीचा संबंध खाली नर्मदेपर्यंत जाऊन पोहोचतो.

( ५ ) श्रीकेदारनाथ—येथेहि घडीव शिवलिंग नाही. एक अनघड उंचवटा आहे. ही नर-नारायण ऋषींची प्रसिद्ध तपोभूमि आहे. “ हृष्टारूपं नरस्यैव तथा नारायणस्य च । केदारेश्वर नाम्नस्य मुक्तिभागी न संशयः ॥” असें केदारखंडांत या स्थानाचें माहात्म्य सांगितलें आहे. येथें भक्तानें साक्षात् जलसमाधि घेण्याची भृगुपतन नामक प्रथा पूर्वी असे. सन १८२९ सालीं ती तेथील धर्मसुधारकांच्या विनंतीवरून इंग्रज सरकारनें बंद केली.

( ६ ) श्रीभीमाशंकर — शंकरानें त्रिपुरासुराला मारल्यावर या स्थानीं विश्रांति घेतली. त्या वेळीं येथें एक भीमक नामक सूर्यवंशी राजा तपश्चर्या करीत होता. त्यावर प्रसन्न होऊन शिवानें त्यास दर्शन दिलें. तेव्हांपासून भीमाशंकर या नांवाचें हें ज्योतिर्लिंग प्रसिद्ध आहे.

दुसरी आख्यायिका अशी आहे कीं, आसाम प्रांतांत कामरूप जिल्ह्यांत कामरूपेश्वर नामक एक प्रतापी शिवभक्त राजा राहात होता. त्याचा भीम नामक एका महाराक्षसानें फार छळ केला. तेव्हां शंकर प्रगट होऊन त्यांनीं त्याचा नाश केला. तेव्हां देवऋषींच्या प्रार्थनेवरून तेथें पार्थिव लिंगांत शिव कायमचे राहिले. तेव्हांपासून हें ज्योतिर्लिंग प्रसिद्ध झालें.

( ७ ) श्रीविश्वेश्वर — श्रीक्षेत्रकाशी ही पुण्यभूमि प्रलयकाळांतहि लोप पावत नाही, असे तिचें माहात्म्य सांगतात. ही आदि सृष्टिस्थली आहे, असें मानतात. येथें श्रीविष्णु, अगस्ति, श्रीवसिष्ठ, विश्वामित्र, इत्यादि थोर पुरुषांनीं शिवाची अर्चा केली. येथील शिवलिंगाची स्थापना आद्य शंकराचार्यांनीं केली होती. पण औरंगजेबानें तें देऊळ उध्वस्त करून तेथें एक मशीद बांधली. ती अद्यापि तेथें आहे. हल्लींचें देऊळ पूर्वीच्या देवळाच्या जागेशेजारी श्रीअहिल्यादेवी होळकर हिनें बांधलें आहे.

( ८ ) श्रीत्र्यंबकेश्वर— गौतमऋषींच्या घोर तपश्चर्येवर प्रसन्न होऊन भगवान् शंकरांनी या स्थानी वास केला आहे. व त्यांच्याच तपश्चर्येमुळे श्रीगंगा गोदावरीरूपाने येथे अवतीर्ण झाली आहे. येथे शिवलिंगाची पिंडी नाही. उलट लहानसा खळगा आहे व त्यांत बारीक तीन लिंगे आहेत. ती ब्रह्मा-विष्णु-महेशांची प्रतीके असल्याचे मानतात.

( ९ ) श्रीवैद्यनाथ—हिमालयावर रावणाने घोर तपश्चा करून शिवाला प्रसन्न केले व त्याच्याकडून लंकेत स्थापन करण्याकरितां लिंग मागून घेतले. ते लंकेत नेत असतां ( संथाळ परगण्यांत जैसीडीह स्टेशनावजळ ) तेथील चिताभूमीवर त्यास लघुशंकेसाठी उतरावे लागले, तेव्हां एका अहीराजवळ त्याने ते लिंग तात्पुरते दिले. पण कर्मधर्मसंयोगाने त्याची लघुशंका फार लांबली ! तेव्हां त्या अहीराने ते जमिनीवर ठेवले. ते तेथे कायमचेच राहिले. रावणास मागाहून ते उपटून नेतांच येईना. तेच हे ज्योतिर्लिंग होय.

दुसरी आख्यायिका अशी आहे की, दक्षमख विध्वंसनानंतर सतीचे शव खांद्यावर घेऊन शंकर उन्मत्तासारखे इकडे तिकडे फिरू लागले, तेव्हां त्या शवाचा हृत्पिंड येथे पडला व त्याचा दहनसंस्कार येथे झाला. म्हणून तिला चिताभूमि हे नांव पडले असावे.

( १० ) श्रीनागेश्वर—एक सुप्रिय नामक वैश्य मोठा शिवभक्त होता. त्याचा दारूक नामक राक्षसाने छळ करून त्यास कारागृहांत टाकले. तेथे शिवाने त्यास दर्शन देऊन राक्षसाचा विध्वंस केला. तेव्हांपासून तेथे हे ज्योतिर्लिंग प्रसिद्धीस आले.

( ११ ) श्रीरामेश्वर—हे शिवलिंग प्रभु रामचंद्राने लंकेत जाण्यापूर्वी शिवाचा आशीर्वाद मिळावा म्हणून स्थापन केले. -दुसरी आख्यायिका अशी आहे की, रावणाच्या कुळाचा नाश करून राम परत आले, तेव्हां आपल्या हातून झालेल्या ब्रह्महत्येच्या पापक्षालनार्थ त्यांनी या शिवलिंगाची स्थापना केली. हे अगदी समुद्रकांठी असून याच्या मंदिराच्या आवारांत असलेल्या २४ विहिरींचे पाणी गोड आहे. बाहेरच्या विहिरींचे खारे आहे.

१ शिवलीलामृताच्या तिसऱ्या अध्यायांत हा गणपति होता असे आहे.

( १२ ) श्रीघुष्मेश्वर—सुधर्मानामक ब्राह्मणाची घुष्मानामक एक साध्वी स्त्री शिवभक्त होती. घुष्माची वडील बहीण हीच तिची सवत होती. तिने घुष्मेच्या मुलाची द्वेषाने हत्या करून त्याचे प्रेत येथील सरोवरांत टाकून दिले. पण शिवकृपेने तो संजीवित होऊन बाहेर आला. या तिच्या सवतीच्या पापाबद्दल शिवाकडून शासन व्हावे असे घुष्मेने न मागतां उलट तिच्यासाठी क्षमायाचनाच केली. ही तिची निर्वैर वृत्ति व परमशिवभक्ति पाहून शिव तिच्यावर प्रसन्न झाले व तिच्या प्रार्थनेवरून येथेच ज्योतिर्लिंगरूपांत राहिले.

याशिवाय बंगाल प्रांतांत चट गांवाच्यानजीक सीताकुंड म्हणून एक उंच स्थान आहे. त्या ठिकाणी श्रीचंद्रनाथ या नांवाचे एक ज्योतिर्लिंग गुप्त होते. ते आतां कलियुगांत प्रगट झाल्याचे देवीपुराणाच्या चैत्रमाहात्म्यांत लिहिले आहे. या सर्व ज्योतिर्लिंगांच्या माहात्म्याकडे सारांशरूपाने पाहिले तर ( १ ) प्राचीन ज्वालामुखी, ( २ ) आरोग्यदायक हवापाणी, ( ३ ) श्रेष्ठ भक्तांची तपोभूमि, ( ४ ) नैसर्गिक सौंदर्य, ( ५ ) भक्तरक्षणार्थ असुरांचा वध, अशा यांच्या आख्यायिका आहेत. सर्व भरतखंडास आसेतुहिमाचल एका धर्मभावनेत सुबद्ध करण्याकरतां हि ही शिवस्थाने स्थापन झाली असतील. शिवलिंगांच्या स्थानमाहात्म्याबद्दल स्कंद पुराणांतील माहेश्वर केदारखंडांत सांगितले आहे की, गांवांतील शिवलिंगापेक्षां गांवाबाहेरील शिवलिंगांचे माहात्म्य शंभरपट अधिक आहे. त्यापेक्षां शंभरपट अरण्यांतील शिवलिंगांचे, त्यापेक्षां शंभरपट पर्वतावरील शिवलिंगांचे, त्याहीपेक्षां तपोवनांतील शिवलिंगांचे दहा हजारपट माहात्म्य अधिक आहे. कांहीं असो; ईशानियतींतील मानवाच्या उत्कट भक्तिभावनेचा प्रभाव त्या ठिकाणी स्पष्ट दृग्गोचर होतो. असंख्य भक्तांच्या दृढ भक्तिभावना ज्या स्थळां दीर्घकाळ सतत केन्द्रीभूत होत आल्या आहेत, त्या स्थळांचे पावनत्व व चुंबकत्व वाढत राहावे, हे नैसर्गिकच आहे. गाईचे दूध तिच्या साऱ्या शरीरांत अव्यक्त असले तरी ते तिच्या सडांत मात्र उपलब्ध होते. त्याप्रमाणेच भूमातेवरील शिवलिंगपूजनांत भक्तीच्या गोरसाचा महत्प्रभाव होतो.

सर्व भूतमात्री ईश्वर भरून राहिला असला तरी विशेषकरून तुला मी कोठे पाहावे ? या अर्जुनाच्या प्रश्नाला उत्तर म्हणून भगवंताने आपला विभूतियोग सांगितला. त्याप्रमाणे सारे ब्रह्मांड शिवमय असले, तरी त्या

व्यापकाची उपासना करणें फार कठिण पडतें; म्हणून शिवोपास्याचा हा एक विभूतिप्रकारच मानतां येईल. परंतु बारा ज्योतिर्लिंगांची यात्रा कांहीं सर्वानाच घडत नाही. शिवाय नित्य अखंडित उपासना तेथें घडणें सर्वास कसें शक्य होणार? म्हणून शिवप्रतीकांची संख्या व विस्तार सहजच वाढत गेला. त्यांतील मुख्य प्रकार पुढें सांगतों.

(१) स्वयंभू शिवलिङ्गें—भक्तभावनेत ज्योतिर्लिंगाच्या खालोखाल स्वयंभू शिवलिङ्गांचें माहात्म्य असतें. स्वयंभू लिंगाशिवाय इतर कृत्रिम लिङ्गें, म्हणजे मुद्दाम घडविलेलीं स्थावर लिङ्गें व जंगम म्हणजे चल लिङ्गें, असे आणखी प्रकार आहेत. स्वयंभू लिंगांसंबंधी लौकिक समजुती निरनिराळ्या आढळतात : (१) तीं ज्वालामुखींच्या उद्रेकांचीं आपोआप बनतात. (२) योगधारणेंत ज्यांचें प्राणोत्क्रमण झालें असेल अशा योग्यांच्या शुष्क झालेल्या शवांचीं स्वयंभूलिङ्गें बनतात. (३) भूकंप, जलप्रलय, मूर्ति-मंजकांचीं आक्रमणें अशा अस्मान्नी-सुलतानींत जीं प्राचीन शिवलिङ्गें भूमीत अगर जलाशयांत गडदलीं जातात, तीं पुढें दृष्टान्त होऊन किंवा सहज उपलब्ध झालीं असतां त्यांस स्वयंभू शिवलिङ्गांचें माहात्म्य प्राप्त होतें. (४) जे पाषाणादि पदार्थ न घडावितांच शिवलिङ्गरूप मानून अर्चिले जातात, त्यांसहि क्वचित् स्वयंभू शिवलिङ्ग म्हणत असतील.

आतां या केवळ लौकिकी समजुती सोडून, शास्त्रविचार पाहिला तर, अचल किंवा स्थावर लिङ्ग सुप्रभेदागमाप्रमाणें नऊ प्रकारचें असतें : (१) स्वयंभू पूर्ण किंवा पुराण, (२) दैवत, (३) गाणपत्य, (४) असुर, (५) सुर, (६) आर्ष, (७) राक्षस, (८) मानुष आणि (९) बाण, असे ते नऊ प्रकार आहेत. 'मानसारा' प्रमाणें अचल लिङ्ग, शैव लिङ्ग, पाशुपत लिङ्ग, काळामुख लिङ्ग, वाम लिङ्ग, भैरव लिङ्ग, व आणखी एक अनामिक सहावें लिङ्ग, अशीं सहा शिवलिङ्गें मानलीं आहेत. पहिल्या वर्गीकरणांत उत्तम, मध्यम व अधम (कनिष्ठ) असा अनुक्रम आहे. एकंदर शैवागमांत कामिकागमाचें प्रामाण्य अधिक मानतात. त्या आगमाप्रमाणें स्वयंभू, दैविक, आर्षिक, गाणपत्य, मानुष आणि बाण अशीं षड्विध स्थावर लिङ्गें असतात. मुगुटागमाप्रमाणें दैविक लिङ्गाचे आकार ज्योतीप्रमाणें किंवा हस्तांजलीप्रमाणें असतात. हीं लिङ्गें ओबडधोबडहि असतात. गाणपत्य लिङ्गें हीं गणांनीं स्थापन केलेलीं

आहेत, अशी समजूत असते. स्वयंभू लिंगें प्राचीन कालापासून आपोआपच प्रगट झालेली असतात. पुढें तीं अस्मानी सुलतानी होऊन भंगली, तरी त्यांचा जीर्णोद्धार करतां येत नाही. फार तर शुद्धि करतां येते. शिवलिंगां-संबंधी आगमांतील नियम स्वयंभू लिंगाला लागत नाहीत. स्वयंभूचें असें असाधारण माहात्म्य असल्यामुळे, आपलें ग्राम-शिवलिंग स्वयंभू आहे असें अभिमानपुरस्सर मानण्याकडे ग्रामस्थांचा कटाक्ष असतो. तथापि, निगम ज्ञानदेवाच्या जीर्णोद्धार दत्तकांत फक्त अडसष्ट (६९?) स्वयंभू लिंगांची नोंद आहे. ती लेखनविस्तारभयास्तव येथें देतां येत नाही. या यादींत प्रत्येक स्वयंभू शिवलिंगाच्या गांवाचा व त्यांच्या विशेष नामांचा उल्लेख आहे. ही स्वयंभू शिवलिंगांची यादी अगदींच अपुरी असावी, असें उघड दिसतें. याशिवाय भरतखंडांत अनेक ठिकाणी स्वयंभू लिंगें आहेतच. उदाहरणार्थ, धोपेश्वरचा धूतपापेश्वर, वसईचा सिद्धेश्वर हीं स्वयंभू शिवलिंगें आहेत. त्यांचा कोठवर निर्देश करणार !

(२) मानुषलिंगें—एखाद्या लिंगाची स्थापना शिवानें, पार्वतीनें, सिद्धपुरुषानें, रामासारख्या मानवदेहधारी अवतारी पुरुषानें, अगर अन्य कोणी पुरुषानें केलेली असो; जें लिंग घडविलेलें किंवा निवडलेलें, अथवा एखाद्या प्रतीकावर कोणी तरी शिवभावना करून मानलेलें असेल, तें कृत्रिमच होय, असें आपण विचाराच्या सोयीसाठीं मानूं. शास्त्रांत ज्यास मानुषलिंगें म्हण्टलें आहे, तीं मानुषलिंगें मनुष्याकडून घडविलेलीं असतात. या शास्त्रोक्त मानुषलिंगांचे दहा प्रकार आहेत : (१) सर्वदेशिक, (२) सर्व सम, (३) वर्धमान, (४) शैवाधिक, (५) स्वस्तिक, (६) त्रैराशिक, (७) अध्य, (८) नगर, (९) द्रविड, व (१०) बेसर, असे ते दहा प्रकार होत. यांच्या वरच्या वाटोळ्या भागाला रुद्रभाग, मधल्या अष्टकोनी भागाला विष्णुभाग, व खालच्या चौकोनी भागाला ब्रह्मभाग असें म्हणतात. यांपैकी विष्णुभाग व ब्रह्मभाग हे जमिनींत पुरले जातात. त्यांचे चौकोनी व अष्टकोनी आकार लिंग गरगर वाटोळें फिरूं नये, किंवा खालींवर हलूं नये

१ उदाहरणार्थ, महादेव, महेश्वर, देवदेवेश, प्रपितामहा, स्थाणु, शशीभूषण इत्यादि.

म्हणून असल्याचें म्हणतात. यांची उंची, जाडी, वगैरे परिमाणें शास्त्रोक्त प्रमाणबद्ध असतात. त्या प्रमाण-शास्त्रांतील गणित बरेंच क्लिष्ट आहे. या गूढ गणितामुळे कांहीं लिंगांस त्रैराशिक व कांहींस त्रैभाजिक लिंग अशी नांवें आहेत. मानुषालिंगाचे आणखी अष्टोत्तरशतलिंग, सहस्रलिंग, धारालिंग, शैवेष्ट्यलिंग आणि मुखलिंग असे प्रकार आहेत. अष्टोत्तरशत व सहस्र या प्रकारांत लिंगाच्या पूजाभागावर तितकी शिवलिंगे कोरलेली असतात. धारालिंगास उभ्या धारा असतात. मुखलिंगावर एक अगर अनेक मुखे कोरलेली असतात. पिंडीचे आकार चौकोनी, षट्कोनी, अष्टकोनी असे विविध असतात. यांचीं मापें शास्त्रांत सांगितलेली आहेत. लिंग हें पुं-शिलेचें करतात व खालची सालुंका स्त्री-शिलेची करतात, हें शास्त्रांतील वर्णन क्लिष्ट आहे.

मद्रास इलाख्यांत पंचमहाभूतांचीं पांच शिवलिंगस्थानें फार प्रसिद्ध आहेत. क्षेत्रमाहात्म्याप्रमाणें व शिल्पाच्या दृष्टीनें हिं हीं मंदिरे अत्यंत प्रेक्षणीय आहेत; तीं अशीं : (१) शिवकांची येथें पृथ्वीतत्त्वलिंग आहे. (२) जंबुनाथ येथें जललिंग आहे. (३) अरुणाचल येथें तेजलिंग आहे. येथेंच सुप्रसिद्ध संत श्रीरमणमहर्षि हे असत. (४) कालहस्तिगिरीवर वायु-लिंग आहे. (५) चिदंबर येथें आकाशल्लिंग आहे. याशिवाय छायावनांत छायाबनेश्वर आहे. हिरण्यगर्भ क्षेत्रांत महादेवेश्वर आहे. आम्रातक क्षेत्रांत सूक्ष्मेश्वर आहे. या सर्व शिवस्थानांचीं आख्यानक माहात्म्ये आहेत. पण तीं लेखनविस्तारभयास्तव येथें देतां येत नाहींत. या पांची शिवालयांचें दाक्षिणेंत फारच माहात्म्य मानलें आहे. पहिलें व तिसरें पार्वतीची तपोभूमि आहे. शिवकांची येथील लिंग वाळूचें असल्यामुळे त्यावर पाणी घालीत नाहींत. चमेलीच्या तेलांनं स्नान घालतात. येथें जवळच एक प्राचीन आम्रवृक्ष आहे. त्याला चार फांद्या आहेत. ते चार वेद असें मानतात.

---

१ Elements of Hindu Iconography, Vol. II, Part I, p. 99.

२ शिवकांची येथील शिवस्थान व शिवभक्त हाच श्रीशिवभक्तविलास ह्या स्कंदपुराणाच्या उपपुराणाचा मुख्य वर्ण्य विषय आहे.



प्रत्येक फांदीला येणाऱ्या आम्रफलाचा रंग व रुचि वेगळी असते. जंबुकेश्वराच्या पिंडीखालून एकसारखे पाणी वाहात असते. चिदंबर या आकाशलिंगाचे मंदिरात शिवाचें पार्थिव प्रतीक नाही. कालहस्तीश्वर या मंदिराचे गर्भागारांत वायु (वाहाता) व प्रकाश यांचा अगदीं अभाव आहे. येथील चौकोनी शिवलिंगापुढें कणप्प या प्राचीन सुप्रसिद्ध भिल्ल भक्ताची मूर्ति आहे.

या शिवलिंगांच्या स्मरणार्चनाची फलश्रुति दिव्य सांगितली आहे. हीं पांच लिंगें व सूर्य, चंद्र आणि पशुपति मिळून शिवाच्या अष्टमूर्ति मानतात. याप्रमाणें प्रांतोप्रांती व गांवोगांवीं हजारो सुप्रसिद्ध मानुषलिंगस्थानें आहेत. त्यांचें ग्रंथांतरीं वर्णन आहे. पण त्यांचा संग्रह येथें कोठवर करावा ! तें शक्यच नाही.

(३) चललिंगें — आपल्या देशांतील कांहीं स्थावर पार्थिव शिवलिंगांचा विचार येथवर झाला. आतां चल शिवलिंगांचा थोडक्यांत विचार कर्तव्य आहे. या चललिंगांचे प्रकार अनेक संभवतात : (१) कांहीं शिवोपासक रोज वाळूचें अगर दुसऱ्या द्रव्याचें पार्थिवलिंग तयार करून त्याची पूजा करितात. व

१ पृथ्व्यादि पञ्चतत्त्वानां लिङ्गानि स्मरतां नृणाम् ।

मुक्तिः करस्था भवति नात्र कार्या विचारणा ॥

त्रयो दशोत्तरशतस्थानानि परमेशितुः ।

प्रातः काले तु पूजान्ते स्मर्तव्यानि मनीषिभिः ॥

पुण्यकर्माणि सर्वाणि तैः कृतानीह जन्मनि ।

तेषां फलप्रवचने शक्तः शेषोऽपि न क्वचित् ॥

२ तस्यादिदेवदेवस्य मूर्त्यष्टकमयं जगत् ।

तस्मिन् व्याप्तस्थितां विश्वं सूत्रे मणिगणा इव ॥

शर्वो भवस्तथा रुद्र उग्रो भीमः पशुपतिः ॥

ईशानश्च महादेवः मूर्तयश्चाष्ट विश्रुताः ।

भूम्यम्भोऽग्निमरुद्व्योमक्षेत्रज्ञार्कनिशाकराः ।

अधिष्ठाता महेशस्ये सर्वादेरष्टमूर्तिभिः ।

अष्टमूर्त्यात्मना विश्वमधिष्ठाय स्थितं शिवम्

भजस्व सर्वभावेन रुद्रं परमकारणम् ॥

— शिवपुराण.

पूजा केल्यावर तें विसर्जन करतात. (२) पुष्कळांच्या देव्यांच्यांत कायमचेंच चळपापाणलिंग किंवा बाणलिंग असतें. (३) प्राचीन पाशुपत व अर्वाचीन लिंगायत गळ्यांत किंवा दंडावर लिंग धारण करतात, तेंहि कायमचेंच असतें. (४) तांत्रिक उपासक योनिलिंगाच्या आकृति किंवा यंत्रेंहि पूजीत असतील.

चललिंगांत मृण्मय, लोहज, रत्नज, दारुज, शैलज, आणि क्षणिक असे सहा प्रकार आहेत. भाजलेल्या मातीचें लिंग अभिचारिक क्रियांत उपयोग करितात. लोहज लिंग सुवर्णादि धातूचें असतें. रत्नज मोती, पोंवळी, वैडूर्यमणि, पुष्पराग, पाच, नीलमणि यांचे करतात. दारुज लिंग शमि, पिंपळ, उंबर, बेल, शाल, देवदार, चंदन, बोर इत्यादि लांकडांचें असतें. शैलजलिंग हें बहुधा लिंगायत अंगावर धारण करतात तेंच असावें. क्षणिक लिंग पूजेपुरतें तयार करून नंतर लगेच विसर्जन करतात. हें लिंग वाळू, तांदूळ, मात, पीठ, लोणी, गंध, शेण, इत्यादि द्रव्यांचें करतात. या निरनिराळ्या द्रव्यांच्या लिंगपूजेची फलश्रुति शास्त्रांत वैभव, अन्नसमृद्धि, स्थावरमिळकतप्राप्ति, रोगनिवृत्ति, आनंदीवृत्ति, ज्ञान, सौभाग्य, दीर्घायु, बल, वासनापूर्ति, मोक्ष, अशा निरनिराळ्या प्रकारची सांगितली आहे. गरुड-पुराणादि ग्रंथांत ती दिली आहे. उदाहरणार्थ, पारदाच्या चललिंगार्चनाचा महिमा सर्वोत अधिक मानतात. ब्रह्मा, विष्णु, महेश व पार्वती या चौघांची पूजा एका पारदलिंगार्चनांत होते. पारद शब्दांत प = विष्णु, आ = कालिका, र = शिव, द = ब्रह्मा, अशा भावना मानल्या आहेत. हा विषय गरजूनी मूळ शास्त्रग्रंथांतून किंवा अनुभवी उपासकांकडूनच समजून घेणें इष्ट आहे.

(४) शिवलिंगांचा चौथा प्रकार विदेशांतील शिवलिंगे — यांची माहिती पुढील प्रकरणांत देत आहें.

निरंजनाचे बोंबडे बोल । हें अरण्यांतील वांकडें फूल ॥

गुरु आत्मलिंगा बहुसाल । पूजा करीतसे अंतरीं ॥ १२५ ॥

तें लिंग म्हणाल जरी सान । तरि ठेवावया नाहीं ठिकाण ॥

ब्रह्मांडाएवढें कल्पून । उगेच अनुमान सांगतो ॥ १२६ ॥

— स्वात्मप्रचीति

प्रकरण ७ वें

शिवलिंगोपासक पंथ



(पूर्वार्ध)

यस्याज्ञया जगत्स्रष्टा विरञ्चिः पालको हरिः ।  
संहर्ता कालरुद्राख्यो नमस्तस्मै पिनाकिने ॥

—स्कंदपुराण.

शिवः शक्त्या युक्तो यदि भवति शक्तः प्रभवितुम् ।

— शंकराचार्य.

शैवागमोऽपि द्विविधः श्रौतोऽश्रौतश्च स स्मृतः ।

—वायुसंहिता.

महाराष्ट्रांतील शांकरमतानुयायी उपासक कोणत्याहि विशिष्ट शैवपंथाचे सांप्रदायिक असल्याचे फार करून आढळत नाही. पण शैव, शाक्त, लिंगायत व नाथपंथी ह्या शिवलिंगोपासकांच्या विशिष्ट पंथांतील सांप्रदायिक महाराष्ट्रांत मुळीच नाहीत असे नाही. तथापि श्रीमच्छंकराचार्यांनी रूढ केलेल्या पंचोपासनेत हे सांप्रदायिक वैशिष्ट्य बरेच लोपले आहे.

महाराष्ट्रांतील सार्वजनिक शिवालयांतून विशिष्ट शैवसंप्रदायानिष्ठ उपासना फारकरून कोठे सुरू नसावी, अशी माझी कल्पना आहे; म्हणून या ग्रंथांत शैव, शाक्त, लिंगायत व नाथपंथी या शिवलिंगोपासक संप्रदायांचा विचार मी फारसा तपशीलवार करणार नाही. शैव व शाक्त या सांप्रदायिक वाङ्मयाचा जितका विचार करणे या ग्रंथांत ओघासच येईल, तितकाच करीन. लिंगायत पंथाचे एक आधुनिक विद्वान् इतिहासकार लिंगायत हे वंशाने हिंदु असले तरी धर्माने हिंदूच नव्हत, असेहि म्हणतात. पण हे त्यांचे म्हणणे मान्य न करणारे लिंगायत पुष्कळ असतील. हे सारे पंथ मूळच्या सनातन वैदिक हिंदु धर्मातूनच कांही संघर्षामुळे फुटून निघाले असावेत असे दिसते. तरी ते आपला पंथ आति प्राचीन व स्वतंत्र असल्याचेच सांगतात. अशा या शिवलिंगोपासक विविध पंथांचे किंचित् दिग्दर्शन या प्रकरणांत करीत आहे-

( १ ) शैव पंथ— सामान्यतः शैव नामक पंथांत मुख्य चार पोटविभाग मानतात. ब्रह्मसूत्रावरील भामती टीकेत २।२।३७ या सूत्रावरील व्याख्येत शैव, पाशुपत, कारुणिक-सिद्धांती व कापालिक अशा चार उपपंथांचा उल्लेख आहे. कारुणिक यांच्याऐवजी कोणी काठक तर कोणी कालामुख उपपंथ मानतात. याशिवाय नकुलीश, लंकुलीश हीं नांवे शैवपंथांत आढळतात. कदाचित् पाशुपत पंथाचीच हीं नांवे असतील. वायुसंहितेत व अन्य कांहीं ग्रंथांत “ शैवागमोऽपि द्विविधः श्रौतो श्रौतश्च स स्मृतः । ” असे शैवांत दोन विभाग पाडतात. बौद्ध व वैष्णव या पंथांची छाया ज्यांवर पडली आहे असेहि कांहीं शैव संप्रदाय आहेत.

या सर्व शैवपंथाचा उगम न सांपडण्याइतका प्राचीन आहे. ग्रहमाला स्पष्ट व्यक्त होण्यापूर्वी तिचे मूळ रूप तेजोमेघरूपांत अस्पष्ट व अव्यक्त असवें, अशी शैव पंथांची मूळ कल्पना करता येते. भोग आणि त्याग, विवेक आणि वैराग्य, अज्ञान आणि जादू, लौकिक आणि अलौकिक, एषणा, भीति आणि उन्माद, देव आणि भक्त, गुरु आणि चेला, अशा मानवाच्या प्राथमिक विविध वृत्तींत शैव पंथांचा उगम शोधला पाहिजे, असे सामान्य लौकिक दृष्टीस वाटते. मग प्राचीन ग्रीक आणि चिनी प्रवाशांच्या प्रवासवृत्तांकडे पाहणारी आधुनिक ऐतिहासिक दृष्टि कांहीं म्हणो.

वेदांस जर सादि व पौरुषेय मानले तर शैवपंथ त्यांच्याहि पूर्वाचा असला पाहिजे, असे म्हणावें लागेल. कारण वैदिक वाङ्मयांत रुद्रमाहात्म्य, रुद्रकथा, व शिवतत्त्वविवेचन ठिकठिकाणी आलेले आहेच. अलीकडे आति प्राचीन अशा गणलेल्या द्रावीड किंवा तामिळ वाङ्मयांत शिवमाहात्म्य आहेच. ज्यांत शिवमाहात्म्य वर्णिले नाही, असे एकहि पुराण नाही. हे सारे शैव पंथांच्या प्राचीनत्वाचे पुरावे आहेत. शिवलिंगोपासना आणि योगधारणा ही

१ कल्याण-शिवांक, पृ. १६६.

२ Cultural Heritage of India, Vol. II, p. 18.

३ History and Philosophy of Lingayat Religion, by Prof. Sakhare, ( Introduction ). See also Cultural Heritage of India, Vol. III, p. 64 et sequa.

शैव पंथांची सहा हजार वर्षांपूर्वीचीं दोन मुख्य चिन्हे मोहनजोदारो येथील उत्खननांत सांपडलीं आहेत. तसें पाहिलें तर ब्रह्मा, विष्णु, ब्रह्मदेवाचे मानसपुत्र—वसिष्ठ, अगस्ति, गौतम, विश्वामित्र, दधीचि, इंद्र, उपमन्यु, मार्कंडेय हे सारे प्राचीन पुरुष शैवच होते. त्याचप्रमाणें वैदिक ऋषींचे आदर्श व वैदिक राजांचेहि आदराश्रयांचे विषय असे जे इतर अलौकिक सामर्थ्यसंपन्न व विरक्त पुरुष ऋग्वेदादि अति प्राचीन वाङ्मयांत व भारत-रामायणादि पुराणेतिहासग्रंथांत वर्णिलेले आढळतात, तेहि कदाचित् या पंथाचे आद्य सांप्रदायी असतील. त्यांचें वर्णन व आदिनाथ जे शंकर यांचें वर्णन यांत बरेंच साम्य आढळतें. पंचमहाभूतांपैकीं आकाश हें अरूप व अव्यक्त आहे. प्राण अथवा वायु हेंच किंचित् व्यक्त असें पहिलें भूत आहे. या तत्त्वांशीं समरस झालेले जे देव आणि ऋषि तेच पहिले शैवपंथी होत असें मी अनुमान करतो.

शास्त्रांत प्राणांना ऋषि म्हटलें आहे व देवता वायुस्वरूप मानल्या आहेत. अशा सूक्ष्म तपस्वी ऋषींचा व देवांचाहि जो पहिला देव तोच महादेव होय. त्यासच अग्निस्वरूप महादेव असेंहि म्हटलें आहे.

ऋग्वेदांत दहाव्या मंडळाच्या एकशें छत्तिसाव्या सूक्तांत सूर्य, वायु व अग्नि या त्रैलोक्याच्या अधिदेवांचें वर्णन केलें आहे. वस्तुतः हीं तिन्ही स्वरूपें शिवरुद्राचींच आहेत. याच सूक्तांतील २ ते ५ मंत्रांत मुनींचें वर्णन आहे तें असें :— वातरशन मुनि पिंगट व मलिन वस्त्रें धारण करतात. ज्या वेळीं ते देवतारूप घेतात, त्या वेळीं ते वायुस्वरूप स्वीकारतात. ते म्हणतात कीं, मुनिवृत्तीमुळें आनंदी वृत्तीनें असणारे आम्ही वायुरूप स्वीकारतो. हे मर्त्य हो ! आमचीं शरीरेंच केवळ तुम्ही पहा. सर्व पदार्थमात्राला स्वतेजांनें प्रगट करणारा (वायुरूप) मुनि आकाशमार्गांनें संचार करतो. सर्व देवांना मित्रभूत असणाऱ्या सत्कृत्यांकरतां त्यांची स्थापना केली जाते. वायूप्रमाणें व्यापक, वायूचा मित्र, फार काय, पण वायुरूप झालेला मुनि पूर्व समुद्रांत

१ आकाशलिंगमित्याहुः पृथिवी तस्य पीठिका । आलयः सर्व देवानां  
लयनाल्लिंगमुच्यते ॥ —स्कंदपुराण.

२ ऋग्वेद, ४।५८।३.

व उत्तर समुद्रांत जातो. याचप्रमाणे अथर्ववेदांतील ( १५ ) ब्राह्म्य, रामायणांतील वैश्वानस, ह्यांसारखे अति प्राचीन कालीन ऋषि हे सारे शैवपंथीच असावेत असे अनुमान होतें. वाराह कल्पांतील चालू मन्वंतरांत झालेले शिवाचे अष्टावीस अवतार व त्या प्रत्येकाचे चार-चार शिष्य यांची यादी शतरुद्रीय संहितेंत दिली आहे, त्यांतील कांहीं अंश येणेंप्रमाणें : ( १ ) श्वेत- ( स्थान-छागल पर्वत ). ( शिष्य ) श्वेत, श्वेतशिख, श्वेताश्व, श्वेतलोहित. ( २ ) सुतार- ( शिष्य ) दुंदुभि, शतरूप, हृषीक, केतुमत्. ( ३ ) दमन- ( शिष्य ) विशोक, विशेष, विपाप, पापनाशन. ( ४ ) सुहोत्र- ( शिष्य ) सुमुख, दुर्मुख, दुदुर्म, दुरितक्रम. ( ५ ) कंक- ( शिष्य ) सनक, सनत्कुमार, सनंदन, सनातन. ( ६ ) लोकाक्षी- ( शिष्य ) सुधामन्, विरजस्, संजय, अंडज. ( ७ ) जैगीषव्य- ( स्थान-काशी ). ( शिष्य ) सारस्वत, योगीश, मेघवाह इत्यादि. शिवपुराण हिंदी अनुवाद नवलकिशोर प्रेस याचा खंड ७ अ. ८ यांतहि वेगळीच यादी आढळते.

आद्य शैव पंथाचें किंचित् दिग्दर्शन होण्यासाठी वरील यादी उगाच नमुन्यापुरतीच दिली आहे. शिवपुराणांतून शिवाचे आणखी अनेक अवतार वर्णिले आहेत. तसेंच वरील शिवावतारांचे प्रत्येकीं चारच अनुयायी होते, असें असणें शक्य नाहीं. चार चार प्रमुख अनुयायांचीं नांवें दिलीं आहेत, इतकेंच. या शैव पंथाच्या अति प्राचीनत्वाला व व्यापकतेला पुराणें हीं तर प्रमाण-भूत आहेतच ; पण आणखी प्रमाणें पाहिजे असतील तर भरतखंडांत व भरतखंडाचे बाहेर आर्चिपेलोगो, मध्य आशिया इतकेंच काय तर संबंध भूगोलाच्या मध्य कक्षेवर विशेष माहात्म्याचीं अशीं प्राचीन शिवक्षेत्रें मोजलीं तर तीं सहस्रावधि आढळतील. शैवपुराणांतून त्यांपैकीं पुष्कळांची नांवनिशीवार

१ चित्रावशास्त्री याचें माषांतर.

२ (i) It can scarcely be questioned, theorise as writers may, that the origin of this worship ( Linga ) is lost in antiquity ( Phallic Miscellany, p. 3, Phallism, p. 2 ).

(ii) With the fourth race a form of worship began which ages later was doomed to degenerate into phallism

[ टीप पुढील पानावर पहा. ]

यादीहि मिळेल व आज जाग्यावर त्यांचा पुरावा प्रत्यक्ष अवशेषरूपाने आढळेल. दुसऱ्या दृष्टीने विचार केल्यास वामन, परशुराम, राम, कृष्ण हे सारे अवतार शिवोपासकच होते. त्याहिपूर्वी श्रीविष्णूने वराहरूपाने शिवलिंगाचा पाताळांत आदि पाहण्याचा यत्न केला होता. तसेंच शिव हा नरसिंहापेक्षां श्रेष्ठ होय, असे कालिकादि पुराणांत वर्णन आढळते. या इतक्या गोष्टी सिद्धवत् मानल्या तर शैवपंथाचा महिमा फार प्राचीन व साऱ्या जगाला व्यापून उरण्याइतका होता, असे म्हणणे अतिशयोक्तीचे होणार नाही. त्यास जगाच्या इतिहासांत प्राचीन लिंगोपासनेच्या रूपांत भरपूर पुरावा मिळतो. आजहि शिवास भजणाऱ्यांची संख्या भरतखंडांत इतर देवतांच्या उपासकांपेक्षां पुष्कळच जास्त भरेल.

तप आणि तपस्वी यांचे अस्तित्व जगाच्या उत्पत्तीपासून आपल्या शास्त्रांत मानले आहे. तपांतूनच सृष्टि उत्पन्न झाली. ब्रह्मदेव, प्रजापति, यांचे मानस-पुत्र या सर्वांनी केवळ भवबंधापासून सुटण्याकरितांच नव्हे तर सृष्ट्युत्पत्ती-करितांहि तप केले आहे. रामायणांत रामाकडे आलेल्या कांहीं तपस्वी ऋषींचे वर्णन पुढीलप्रमाणे केले आहे :—

ईश्वराच्या नखापासून झालेले वैखानस, केसांपासून झालेले वालखिल्य, पादप्रक्षालनापासून झालेले संप्रक्षाल, सूर्यचंद्राच्या किरणांवर उपजीविका करणारे मरीचिष, शिजविल्यावांचून कुटलेले अन्न खाणारे असंख्य अश्मकुट्ट, वृक्षांच्या गलित पानांवर उपजीविका करणारे तपस्वी पत्राहार, दांतावांचून कुटण्याचे वगैरे साधन जवळ न बाळगणारे दंतोलूखली, गळ्याइतक्या पाण्यांत उभे राहून तप करणारे उन्मजक, भूमीवर कांहीं एक न पसरतां शयन

[ टीप, मागील पानावरून चालू ]

and sexual worship (Secret Doctrines, Vol. III, pp. 281–286. See also R. C. Muzumdar's Ancient Indian Colonies in the Far East. Indian Civilization and its Antiquity, Chapter I. )

(iii) कल्याण-शिवांक, पृ. ५७४ ते ५७६ पहा.

१ Modern Review, February, 1951. पुरुषार्थ, वर्ष १४, अंक ५, पृ. ३७१. व कल्याण-शिवांक पहा.

शि. ... ६

करणारे गात्रशय्य, कर्धीच निद्रा न करणारे अशय्य, एका पावलापेक्षां जास्त जागेची अपेक्षा न धरतां एकाच पाउलावर उभें राहून तपश्चर्या करणारे अनवकाशिक, तसेंच केवळ उदकपान करून राहाणारे, केवळ वायु भक्षण करून राहाणारे, उघड्या प्रदेशांत राहाणारे आकाशनिलय, ओटा घालून त्यावर पडून राहाणारे स्थंडिलशायी, पर्वतशिखरासारख्या उच्च प्रदेशावर नेहमी वास्तव्य करणारे ऊर्ध्ववासी, जितेंद्रिय, नेहमी आर्द्रवस्त्र परिधान करणारे, नेहमी जप करीत राहाणारे, सर्वदा अध्ययन करणारे तपोनिष्ठ आणि भर उन्हाळ्यांत पंचाग्निसाधन करणारे पंचतपोन्वित, असे सर्व ब्रह्मतेजानें युक्त असलेले व योगानें एकाग्रचित्त असलेले तपस्वी शरभंग मुनींच्या आश्रमामध्ये आले.

वरील वर्णनांत अतिशयोक्ति नाही हें बौद्धांच्या वाङ्मयांतून व इतर प्रवाशांच्या वृत्तांतांतून पडताळून पाहतां येईल. इतकेंच काय, पण आजच्या कलिकालांतहि कुंभमेळ्यांत किंवा हिमालयांत, तिबेटांत व भरतखंडातील निरनिराळ्या डोंगरावरील अरण्यांत व नदीकांठच्या अनेक तपोभूमींत वरील दृश्य आजहि पाहाण्यास मिळेल. आतां हे सर्व शिवोपासकच असतील असा स्पष्ट पुरावा न मिळाला तरी त्यांचें उपास्य व शिवतत्त्व यांत भेद नाही. शिवाय योगधारणा हा शैवपंथाचा विशेष आहे. वैराग्यवृत्ति व वेशभूषा यांतहि बरेंच साम्य आहे. ह्या गोष्टी निर्विवाद आहेत. साऱ्या देवतांत शिव हा तपस्व्यांचा आणि योग्यांचा आदर्श आहे. योगी, जोगी आणि बैरागी ह्या सर्व विरक्तांचा उगम प्राचीन शैवपंथांतूनच झालेला दिसतो. गौरीशंकर शिखर व कैलास पर्वत शिरोधार्य करणाऱ्या या धर्मभूमीचें उपास्य शिवच आहे असें स्वामी विवेकानंद म्हणतात.

१ वाल्मीकि रामायण, लेले यांचें भाषांतर, ३।६।१-६.

२ मनु. ६।१-८७. Studies in the Vedant, ( Kirtikar ), Chap. VIII, p. 134. Indian Philosophy by Radha-Krishnan, Vol. I, p. 121. Keeth- Religion and Philosophy of the Vedas, II, p. 402. Briggs- Goraknath, p. 210.

३ “ Oh, India, forget not, that the God thou worshippest is the great Ascetic of ascetics, the all renouncing Shankara.” — Vivekananda.



आधुनिकांनीं अति प्राचीन काळाच्या केलेल्या वर्णनांत पाश्चात्यांचें अंधा-  
नुकरण, अनादराची व तिरस्काराची भावना, आणि रहस्यदृष्टीचा अभाव हे  
दोष ठळकपणें असतात. याचें एक कारण प्राचीन काळ म्हणजे धोर अज्ञान  
व संस्कृतीचा अभाव असें ते धरूनच चालतात. पुष्कळ वेळां त्यांचा हा  
अविचार उघडकीस येतो; तरी पण त्यांचे पूर्वग्रह व कलुषित भाव जात  
नाहींत. शैवांच्या उपास्याचे रुद्र आणि शिव असे नामभेद आढळले, तरी  
दोहोंचा अर्थ पाप आणि दुःख यांस दूर करणारा (धूतपापेश्वर) असाच  
निघतो. यामुळें रुद्र आणि शिव हीं दोन दैवते नसून एकच दैवत आहे.  
हा रुद्र यशोपवित धारण करणारा याज्ञिक असेंहि वर्णन वेदांत आढळतें. पण  
(१) यज्ञकर्माचा ज्यांना अधिकार नाही, असा बहुजनसमाज, (२) यज्ञकर्मा-  
पासून मरणोत्तर मिळणाऱ्या स्वर्गादि फलांबद्दल ज्यांस आस्था नाही  
असा वेदांती वर्ग, (३) संहिता, ब्राह्मण या वेदभागापेक्षां औपनिषदिक  
तत्त्वज्ञानाकडे किंवा उपासनेकडे ज्यांची दृष्टि आहे असा साधक-वर्ग, व  
(४) सामान्य भक्तिमार्गी, हे संख्येनें वाढत गेल्यामुळें यज्ञनारायणाहून वेगळ्या  
देवास भजणारा वर्ग प्राचीन काळांच बळावत गेला असावा. याच वर्गापैकीं  
कांहींस केसिन, मुनि, ब्राह्म अशीं नांवें मिळत गेलीं असतील. वैदिक  
विधिनिषेध फारसे न पाळणारे उत्तरकालीन त्रेसष्ट नयनार हे कडवे तामीळ  
शिवभक्त कदाचित् याच वर्गातील असावेत. या सर्वांचा उपास्य देव म्हणजे  
रुद्र अथवा शिव होय. त्यांसच भव, शर्व अशींहि नामाभिधानें दिलेलीं  
आढळतात. यज्ञाच्या कर्मकांडाचें अगत्य न बाळगणाऱ्या या शिवभक्तांच्या  
समूहांत जातिनिष्ठ श्रेष्ठ-कनिष्ठ भाव न उरल्यामुळें हा वर्ग जणुं वेदबाह्य  
फटिंग आहे असाहि भास होत असला, तरी त्यांचें दैवत रुद्र, शिव हे  
वैदिकच असून त्यांचा शैवपंथहि वेदांना सोडून आहे, असें म्हणतां येणार  
नाहीं. ऐतिहासिक दृष्टीचे लेखक ऋग्वेदादि संहिता भाग, शतपथादि ब्राह्मण  
भाग, श्वेताश्वतरादि उपनिषद्भाग यांचा कालानुक्रम ठरवून रुद्र व शिव या  
देवतेच्या संज्ञांतील भावनेचा विकास दाखवीत असतात. तो खरा असो-  
अगर उगाच काल्पनिक असो, एवढी गोष्ट खरी दिसते कीं, वेदांच्या संहिता,

१ अथर्ववेद, ११२, १५५।१. शतरुद्रीय, .कोषितकी ब्राह्मण, ७।४.  
ऋग्वेद, १०।१३६।६, इत्यादि.

मागांतील अनेक देवतांचें महत्त्व कमी होतां होतां श्वेताश्वतर व मैत्रेयी या उपनिषदांत एकेश्वराचें शिव या रूपांत माहात्म्य वाढलें. मग 'तत्पुरुषाय विद्महे महादेवाय धीमहि तन्नो रुद्रः प्रचोदयात्।' इत्यादि शैवपंथांतील गायत्री मंत्रानें किंवा 'नमः शिवाय' या पंचाक्षरी मंत्रानें शिवोपासना रूढ झाली. ही उपासना याज्ञिक पंथास सोडून असल्यामुळें त्यासाठीं निराळे अष्टावीस शिवागम निर्माण झाले व त्यांत सांप्रदायिक गूढता प्राप्त झाली. पुढें शिव व रुद्र यांच्या उपास्याला प्रतीकाचें मूर्त स्वरूप देणें सामान्य जनतेच्या दृष्टीनें जरूर वाटून तितकीच साधी पण गूढ शिवलिंगोपासना रूढ झाली, अशी आस्तिक ऐतिहासिकांची विचारसरणी दिसते. पण ती उपासना अशी मागूनची वाटत नाही.

शिवशक्ति अविनाशभूत मानणें म्हणजे शक्तीवांचून शिव नाही व शिवावांचून शक्ति नाही, असा हा कल्पनामात्र स्वगतभेद मानणे अथवा भेदाभेद मानणें. अर्थात्, परमशिव म्हणजे परब्रह्म हें जसें निष्क्रिय आहे, तसेंच सक्रिय आहे. व्यक्ताव्यक्त दोन्ही त्याच्या अवस्था सत्यच आहेत. हें शैवांच्या तत्त्वज्ञानांतील व उपासनेंतील एक वैशिष्ट्य आहे.

शैवांत आर्य आणि अनार्य, वैदिक आणि अवैदिक असे दोन मुख्य भेद सांगतात. पण आर्य आणि अनार्य वेदपूर्वकाळ आणि वेदोत्तरकाळ हे भेद ठळकपणें आधुनिक प्राच्यविद्यासंशोधकांनीं पाडले आहेत. मात्र शैवपंथांतील निरनिराळे प्रमाणग्रंथ व निरनिराळे आचार यांमुळें शैवांत अनेक पंथभेद पडलेले दिसतात. प्रमाणग्रंथांत ऋग्वेद आणि यजुर्वेद, श्वेताश्वतर, कैवल्य आणि अथर्वशिरस् हें वैदिक वाङ्मय, शतरुद्रीय, शिवागम, शिवदृष्टि, शिवसूत्र, स्पंदकारिका, पंचाध्यायी, वायवीय संहिता, तामीळ बारा ग्रंथ, असें पंथविशिष्ट वाङ्मय आहे. त्याचप्रमाणें काश्मीर शैवसंप्रदाय, पाशुपत, महाव्रत, कापालिक, भैरव, वामपंथी, द्राविड किंवा तामीळ शैवसंप्रदाय, वीरशैव आणि लिंगायत संप्रदाय, नाथसंप्रदाय, असे शैवांचे निरनिराळे ठळक पंथभेद पडलेले दिसतात. महाराष्ट्रीय ज्ञानकोशकारांनीं शैवांचे दोन पोटवर्ग मानले आहेत. पहिला पाशुपत शैव. यांत पाशुपत, नकुलीश पाशुपत, कापालिक, नाथ, गोरक्षनाथ व रसेश्वर यांचा समावेश होतो. दुसरा आगमशैव. यांत शैव-सिद्धान्तवादी, तामीळ शैव, काश्मीर शैव व वीर शैव या पंथांचा अंतर्भाव होतो.

शैवसंप्रदायांत सामान्यतः पशुपति म्हणजे शिव = ब्रह्म ; पाश = म्हणजे प्रकृति, माया ; आणि पशु म्हणजे जीव, असें मुख्य विषयांचें वर्गीकरण करतात. त्यांत ३६ तत्त्वे म्हणजे सांख्यांच्या २४ तत्त्वांहून १२ सूक्ष्म अशीं तत्त्वे अधिक मानतात. तसेंच या तत्त्वांना व जीवांना सत्यता कल्पितात. शैवसंप्रदायांचें एक टोंक केवलाद्वैताला चिकटलें असून दुसरें विशिष्टाद्वैताला भिडलें आहे. बोधरूप मोक्षाचें मुख्य साधन ज्ञान असल्याचें या संप्रदायास मान्य आहे. यामुळें सर्व शैवपंथांचा समन्वय शिवाद्वैत सिद्धान्तांत बहुतांशी होतो असें म्हणतां येईल. शैवपंथांत जे द्वैत मानतात ते त्या द्वैतास पृथक्-स्वतंत्र सत्ता देत नाहीत. परंतु त्यांचें अद्वैत द्वैतनिष्ठ आहे. ते भेदांत अभेद पाहातात. त्यांच्या उपास्यांत शिव आणि गुरु यांस प्राधान्य आहे. त्यांच्या तत्त्वज्ञानांत सांख्यदर्शनास प्राधान्य आहे आणि त्यांच्या साधनांत भक्ति आणि योग यांस प्राधान्य आहे, असें स्थूल दृष्टीनें म्हणतां येईल. त्यांतहि काश्मिरी शैवपंथांत योगावर भर नाही ; अद्वैतज्ञानावर आहे.

शैव हे वैदिकांचे श्रुति, स्मृति, पुराणें, इतिहास हे ग्रंथ प्रमाण मानतातच. पण ते आणखी वेदांप्रमाणेंच आगमाना अपौरुषेय मानतात. शिवाच्या पंचमुखांपैकीं **सद्योजात** मुखांतून ( १ ) कायिक, ( २ ) योगज, ( ३ ) चित्य, ( ४ ) कारण, ( ५ ) अजित ; **वामदेव** मुखांतून ( ६ ) दीप्त, ( ७ ) सूक्ष्म, ( ८ ) सहस्र, ( ९ ) अंशुमान, ( १० ) सप्रभेद ; **अघोरापासून** ( ११ ) विजय, ( १२ ) निश्वाप्त, ( १३ ) स्वार्थभू, ( १४ ) अनल, ( १५ ) वीर ; **तत्पुरुषापासून** ( १६ ) रारव, ( १७ ) मकुट, ( १८ ) विमल, ( १९ ) चंद्रज्ञान, ( २० ) मुखबिंब ; **ईशानापासून** ( २१ ) पुरोजित, ( २२ ) ललित, ( २३ ) सिद्ध, ( २४ ) संतान, ( २५ ) नरसिंह, ( २६ ) परमेश्वर, ( २७ ) किरण, व ( २८ ) वातुल, याप्रमाणें अष्टावीस आगम प्रगट झाले. ते शिवाच्या मुखांतून निघाले. म्हणून त्यास आगम म्हणतात. वेदान्ताच्या कर्म, उपासना आणि ज्ञान अशा तीन कांडांप्रमाणें “ अयं ज्ञानक्रियायोगचर्याभिः स्याच्चतुष्पादः । ” म्हणजे ज्ञान, योग, क्रिया आणि चर्या असे आगमांचे चार

१ सांख्यांपेक्षां अधिक १२ तत्त्वे तीं अशीं :— शिव, शक्ति, सदाशिव-तत्त्व, ईश्वरतत्त्व, शुद्ध विद्यातत्त्व, माया, काल, कला, विद्या, नियति, राग आणि पुरुष.

भाग आहेत. यांतील ज्ञानभाग उपनिषदांप्रमाणे तत्त्वज्ञानपर आहे. शैवांचा भर भक्तीवर अधिक आहे. प्रसिद्ध शैव भक्तांपैकी विद्वान् थोडेच असावेत असे म्हणतां येईल. या निरनिराळ्या आगमांवर आधारलेले शिवज्ञानबोध व सिद्धियार असे अनेक ग्रंथ आहेत. त्यांत १२ शैव तिरुमराई व १४ सिद्धान्तशास्त्रे प्रसिद्ध आहेत. वेदान्तसूत्रावर शैव भाष्ये पण आहेत. तामीळ संतांची देवारम् आणि तिरुवासमम् व पेरियपुराण प्रसिद्ध आहेत. शैव शिव, शक्ति, जीव, जगत् आणि ईश्वर हीं तत्त्वे सत्य मानतात. पण जगाला शिवरूप ब्रह्माहून पृथक्-स्वतंत्र सत्ता मानीत नाहीत. ते शिव ब्रह्मरूपच मानतात. प्रथम जरी आगम हे वेदविरोधी मानले गेले असले तरी पुढे आगमांची छाप वैदिक धर्मावर व तत्त्वज्ञानावर पडत गेली, असे कोणी मानतात. श्वेताश्वतर, अथर्वशिरस्, गीता हे प्रसिद्ध ग्रंथ आगमानुसार बनले व आगमश्रुतींना वेदश्रुतींचे प्रामाण्य प्राप्त झाले असे म्हणतात. काश्मिरी शैव दर्शनाचा झोंक केवलाद्वैताकडेच अधिक आहे. बाकीचे शैव विशिष्टाद्वैती दिसतात. शिवसायुज्य हाच त्यांचा मोक्ष होय.

(२) शाक्तपंथ—शक्तीचे जे उपासक ते शाक्त. शक्ति हा शब्द स्त्रीलिंगी आहे आणि शाक्तांची उपास्ये दुर्गा, उमा, भैरवी, त्रिपुरसुंदरी, काली, कराली, चामुंडा, इत्यादि सारीं देवींचीच रूपे आहेत. असे आहे तरी ज्या ईश्वराची शक्तिरूपाने शाक्त उपासना करतात, त्या ईश्वराच्या ठिकाणी किंबहुना शक्तीच्या ठिकाणीहि स्त्रीलिंग, पुल्लिंग अशा लैंगिक भावनांना प्राधान्य दिल्याचे दिसत नाही. शिवाच्या क्रियात्मक स्वरूपास शिवा-शक्ति म्हणतात आणि निर्विकार व निष्क्रिय स्वरूपाला शिव म्हणतात. त्यांतल्या त्यांत सृष्टीचे सृजन व संगोपन या ईश्वराच्या मुख्य कार्यास अनुलक्षून शिव-शक्तीच्या ठिकाणी शाक्त मातृभावना ठेवतात. पण शाक्तांहून इतर वैष्णवादि हे हि विठ्ठलाला विठ्ठाई, रामाला रामाई, श्रीगुरूंना गुरुमाउली असे संबोधितात, हे लक्षांत घेतले, म्हणजे या मातृभावनेंत फक्त प्रेमभावना दिसते.

शाक्तांच्या तंत्राचे स्वरूप प्राधान्येकरून क्रियात्मक व साधनरूप आहे. वेदान्तांतील अद्वैतानुभूति कशी संपादन करावी, यासंबंधीचा कलियुगास

१ नाहं स्त्री न पुमांश्चाहं न क्लीबं सर्गसंक्षये । सर्गे सति विभेदः स्यात् कल्पितोऽयं धिया पुनः ॥ —देवी भागवत ३।६

अनुरूप असा साधनमार्ग तंत्रशास्त्रांत सांगितला आहे. चित्ताचे जे स्वभावतः ग्राम्यविषय, त्यांस दिव्यरूप देऊन चित्तासहि तद्रूपतेनें शुद्ध करणे हेंच शाक्तांच्या तंत्रमार्गाचें श्रेष्ठ रहस्य आहे. तंत्रशास्त्र हें एक उपासनाकांड आहे. शाक्ताद्वैत आणि तंत्रशास्त्र हे पर्याय शब्द नव्हत. त्यांचा विशेष जिष्ठाळ्याचा संबंध आहे इतकेंच. शाक्तांचे प्रमाणग्रंथ तंत्र, आगम, निगम, हे प्राधान्येकरून शिव-उमा संवादात्मक आहेत. ज्यांत शिव वक्ता आहे ते आगम व ज्यांत उमा शिवास सांगत आहे ते निगम होत. हें शास्त्र केवळ अनुभवजन्य असल्यामुळे “गुज घेऊनि चावटी। करती बहु॥” या धाकानें त्या शास्त्रांत गुह्यगोपनाकडे फार कटाक्ष आहे. तरी सुद्धां तंत्रशास्त्रांतील प्रक्रियांचा अनधिकारी साधकांकडून विपर्यास झाल्यामुळे, तंत्रशास्त्राचें व शाक्तांचें नांव कांहीं अंशीं निष्कारण बहु झालें आहे. या पंथाचा असा विश्वास आहे कीं, वेद हे शिवाचे निश्चित असले तरी निश्चित हे विचारपूर्वक नसतात. उलट आगम आणि तंत्र हीं शिवानें विचारपूर्वक सांगितलेली आहेत, म्हणून त्यांस वेदांहून अधिक व स्वतंत्र प्रामाण्य आहे, हा सांप्रदायिक अभिनिवेश सोडून दिला, तर आगम, निगम व तंत्र यांस पंचम वेद असेहि मानतात. कलुकभट्टानें श्रुति वैदिक आणि तांत्रिक उभय-विध मानली आहे. तसेंच विष्णुभागवत व देवीभागवत यांत तांत्रिक पूजा कलियुगांत उत्तम मानली आहे. शाक्त आपणांस द्वैती मानतात. शाक्तांचे प्रांतभेदानें व तत्त्वभेदानें अनेक पोटभेद आहेत. त्यांचें धार्मिक वाङ्मय विपुल आहे. आचार्यांनीं रूढ केलेल्या पंचप्रतीकांत शाक्तांची ललिता देवी आहे. तसेंच त्यांच्या मठांतून शारदा अंबेचें विशेष माहात्म्य मानलें जातें. आचार्यांचीं देवीचीं स्तोत्रे पाहिलीं म्हणजे शाक्ताद्वैतवाद त्यांस सर्वथैव असंमत होता, असें म्हणवत नाहीं.

१ कुलार्णव तंत्र, महानिर्वाण तंत्र, ताराप्रदीप पहा.

२ देवीभागवत, मनु पहा.

३ Hinduism in its present form involves no doubt a double frame work of ‘Vaidik and Tantrika’—not loosely super-imposed the one upon the other, but constituting one organic whole. (—The Cultural Heritage of India, Vol. II, p. 166 ). — कल्याण शक्तिअंक, पृ. ३३३ पहा.

मोहनजोदारोच्या उत्खननांतील पुराव्यावरून शाक्तपंथ व शक्तीची उपासना निदान सहा हजार वर्षांपूर्वीची आहे हे सिद्ध होतें. या प्राचीन कालदृष्टीप्रमाणें देशदृष्टीनें पाहतां शक्त्युपासनेचा जन्म बंगाल प्रांतांत, वाढ मिथिला प्रांतांत, संचार महाराष्ट्रांत व नाश गुजराथेंत झाला आहे, असें कांहीं मानतात. शाक्तांचें बरेंच वाङ्मय बंगाल प्रांतीं निर्माण झालें आहे. आजहि बंगाल प्रांतांत शक्त्युपासनेलाच प्राधान्य असल्याचें दिसतें. बंगालचे जगप्रसिद्ध नवयुगधारी संत श्रीरामकृष्ण परमहंस हे शक्त्युपासक होते. तसेंच बंगालचे एक सुप्रसिद्ध न्यायमूर्ति ज. बुड्डोफ यांनीं फारच आस्थापूर्वक शाक्तवाङ्मयाचा अभ्यास करून त्यावर इंग्रजींत अनेक ग्रंथ लिहून या लोपत चाललेल्या शास्त्राचा उद्धार केला आहे. या त्यांनीं अत्यंत चिकाटीनें केलेल्या दीर्घ परिश्रमांत सहृदयता, मार्मिकता, आस्था व प्रामाणिकपणा हे गुण फार श्रेष्ठ दर्जाचे व आदर्शवत् दिसून येतात. अत्यंत सयुक्तिक असें आपलें तंत्रशास्त्र त्यांनींच उजेडांत आणून तें आज लोकमान्यतेस पात्र केलें आहे.

वैदिक शास्त्रपरंपरेप्रमाणेंच तांत्रिक शास्त्रपरंपरा दिसते. वैदिकांच्या वेदोपनिषदांप्रमाणें शाक्तांचें अथर्ववेदाचें सौभाग्यनामक उत्तरकांड व त्यांचींच उपनिषदे व निगम ग्रंथ हे आहेत. त्यापुढें वैदिकांप्रमाणेंच तांत्रिक कल्पसूत्रे व सूक्तें आहेत. ब्रह्मसूत्रांप्रमाणें अगस्तीचीं शक्तिसूत्रे आहेत. तसेंच वैदिकांप्रमाणेंच तांत्रिकांचे दशविध संस्कार, तांत्रिक गायत्रि, तांत्रिक बीजें, देशिक गुरु वगैरे विशेष आहेत. तांत्रिकांचे षडाम्नाय प्रसिद्ध आहेत. त्यांपैकीं चार चतुर्विध पुरुषार्थाकरितां व दोन केवळ मुक्तीकरितां आहेत. ते साधकांचे पशु, वीर व दिव्य, असे तीन वर्ग पाडतात. तंत्रांत वेदान्त्यांच्या ज्ञानभूमिकांप्रमाणें सप्तविध किंवा नवविध आचार मानले आहेत. सारांश, त्यांचें धार्मिक वाङ्मय इतकें विपुल व भरीव आहे कीं, त्याची येथें त्रोटक रीतीनें कल्पना देतां येणें शक्यच नाहीं. पुढें जेथें जेथें जरूर वाटेल तेथें तेथें स्थलावकाशानुरूप विवेचन करीनच.

१ Shakti and Shakta, p. 94.

२ पद्मपुराण, उत्तर खंड, १९३।५१ पहा.

## प्रकरण ७ वें

### शिवलिंगोपासक पंथ

( उत्तरार्ध )

आदिनाथं च मच्छेन्द्रं गोरक्षं गहिनीं तथा ।

निवृत्तिं ज्ञाननाथं च भूयो भूयो नमाम्यहम् ॥

नाथपंथाका बाना यारो । सब दुनियासे न्यारा है ॥

—शिवदिनकेसरी.

आदिनाथ जे श्रीशंकर ते उमादेवीस उपदेश करीत असतां तो मत्स्येंद्रानें ऐकला व पुढें मत्स्येन्द्रनाथापासून हा संप्रदाय सुरू झाला असें मानतात. सांप्रदायिक दृष्टीप्रमाणें या नाथपंथाच्या दोन-चार परंपरा रुढ आहेत. कच्छ प्रांतांतील धीनोधर मठांत पुढीलप्रमाणें परंपरा सांपडते:— ( १ ) निरंजन निराकार, ( २ ) अर्धम सोमनाथ, ( ३ ) चेत सोमनाथ, ( ४ ) ओंकारनाथ, ( ५ ) अचेतनाथ, ( ६ ) आदिनाथ, ( ७ ) मच्छेंद्रनाथ. दुसरी परंपरा अशी:— मूळ आदिनाथ म्हणजे शंकर व त्यांचे शिष्य मच्छेंद्रनाथ व जालंधरनाथ. तिसरी परंपरा:— ( १ ) मूळ शक्ति, ( २ ) तिचे शिव, ( ३ ) शिवाचे उदेनाथ, ( ४ ) त्यांचे जालंधरनाथ व ( ५ ) या जालंधराचे मच्छेंद्र व दुसरा जालंधर. चवथी परंपरा अशी:—गरुड पुराणांत ८७ व्या अध्यायांत व रुद्रयामलाच्या उत्तरखंडांत ज्या रुद्रकुलाचें वर्णन आहे तेंच नाथकुल होय. ईश्वरपुत्र महायोगी, त्याचा बिंदुनाथ, त्याचा आदिनाथ ( कश्यपाचा मुलीकडून पणतू ) व त्याचा मत्स्येंद्र किंवा मीननाथ. मत्स्येंद्राच्या अनेक शिष्यांत गोरखनाथ हा प्रमुख होता. मत्स्येंद्राचा कौलज्ञानविनिश्चयनामक तांत्रिक ग्रंथ होता. गोरखनाथांचे नांवावर हिंदी, ब्रज, संस्कृत व मराठी भाषेतहि बरेंच कावित्व आहे. नाथपंथाचें मुख्य साधन हठयोग व तंत्र हें दिसतें. त्यांची शिव, भैरव, बाळासुंदरी अशीं मुख्य दैवतें आहेत.

पुढें पुढें निंद्य वामाचारांत व जादूटोण्यांत या पंथाचें अधःपतन झाल्याचें वर्णन इंग्रजी ग्रंथांतून आढळतें. पण उलट पक्षी महाराष्ट्रीय संतांपैकीं

मुकुंदराज. निवृत्तिनाथ, ज्ञानेश्वर, बहिणाबाई इत्यादि अनेक संतांची गुरुपरंपरा नाथसंप्रदायाची आढळते, हे ध्यानीं ठेवलें पाहिज.

श्रीगोरखनाथांच्या दूरवर संचाराप्रमाणें त्यांच्या नांवावर मोडणारा वाङ्मयविस्तार पण अवाढव्य आहे. हठयोगप्रदीपिका, गोरखनाथकी गोष्टी, गोरखनाथका वचन, गोरखबोध, इत्यादि ग्रंथ विशेष प्रमाणभूत मानतात. यांशिवाय मत्स्येन्द्रसंहिता, गोरक्षसंहिता, अमरौघशासन असे कांहीं संस्कृत ग्रंथ आहेत. शिव हा परमदेव असून त्याच्यामध्ये मानवी आत्म्यानें योगमार्गानें लीन होऊन जाणें हेंच यांचें अंतिम ध्येय होय. औपनिषदिक व पातंजल योगपद्धतीशीं त्यांच्या पद्धतीचें बरेंच साम्य आहे. आचार्यांचा अद्वैत सिद्धान्त त्यांनीं बहुतांशांनीं स्वीकारला आहे. शुद्ध नाथ-पंथांत सगुणोपासनेचा पुरस्कार नाहीं व स्पष्ट विरोध पण नाहीं. शिव आणि गुरु या देवतांवर या पंथांत परमनिष्ठा दिसून येते.

कुलकुंडलिनीयोगसाधनाच्या द्वारां पिंडाला पिंडानें ग्रासणें हें नाथ-संप्रदायाचें रहस्य आहे, असें ज्ञानेश्वर सांगतात (ज्ञानेश्वरी ६।२९१ पहा). मच्छिंद्र, गोरख, गयनि, निवृत्ति व ज्ञानेश्वर या परंपरेंतील तत्त्वज्ञान ज्ञानेशांच्या वाङ्मयांत दिसून येतें. तसेंच आदिनाथ, हरिनाथ, रघुनाथ, आणि मुकुंदराज या परंपरेंतील तत्त्वज्ञानाचे शेवटले ग्रंथ विवेकसिंधु व परमामृत हे प्रसिद्ध आहेत. महाराष्ट्रीय शैवपंथ शांकरसंप्रदायांत विलीन झाला; तसेंच महाराष्ट्रांतील नाथपंथाचें म्हणावेंसें वाटतें. त्याच्या आचारविचारांचें वैशिष्ट्य फारसें कोठें आढळत नाहीं. कदाचित् तो पंथ जगशीं फटकून असेल.

नाथपंथाचा संबंध कोणी साक्षात् शंकराशीं (आदिनाथ) तर कोणी बौद्धांच्या महायान पंथाशीं जोडतात. मनाचा लय शून्यांत करण्याचा उपदेश या पंथांत केलेला असतो. नाथपंथ हा शैव असल्यामुळें शैवांचे संन्याशी, दंडी, परमहंस, ब्रह्मचारी, लिंगायत, अघोरी व जोगी असे जे सात भेद आहेत,

१ गोरक्ष किमयागार, गोरक्ष शतक, गोरक्ष गीता, गोरक्ष कल्प, गोरख बोध, दत्त-गोरक्ष संवाद, योगचिंतामणी, ज्ञानसिद्धान्त योग, योगमार्तंड, विवेकमार्तंड, सिद्धान्तपद्धति, असे त्यांचे ६०।७० ग्रंथ आढळतात.



त्यांपैकी शेवटच्या पंथांत नाथपंथाची गणना होते'. नवनाथभक्तिसार व नाथलीलामृत असे मुख्य नाथांच्या चरित्रपर ग्रंथ मराठीत आहेत. नाथलीलामृत ग्रंथांत (१) प्रकाशनाथ, (२) विमर्शनाथ, (३) आनंदनाथ, (४) ज्ञाननाथ, (५) सत्यानंदनाथ, (६) पूर्णानंदनाथ, (७) स्वभावानंदनाथ, (८) प्रतिमानंद, आणि (९) सुभगानंद, अशीं जीं नांवे दिलीं आहेत, त्यांहून नवनाथभक्तिसारांतील नवनाथांचीं नांवे वेगळींच आहेत.

नऊ, चवदा, चवऱ्याऐंशी अशा मुख्य नाथांच्या निरनिराळ्या याद्या प्रसिद्ध आहेत. या नाथांचीं अचिकित्सक अशा सांप्रदायिक भाविकांनीं लिहिलेलीं परम अद्भुत चरित्रें एका बाजूस व नाथसांप्रदायिकांची विशेषेकरून लिंगोपासना इत्यादि विषयांत बहुतांशीं निदाच केलेली आहे, असे अभाविक व असंप्रदायी आधुनिकांनीं लिहिलेले ग्रंथ दुसरे बाजूस. या दोन अग्राह्य अशा वाटणाऱ्या टोकांतील निर्भेल सत्य शोधून काढणें फारच कठिण आहे. पण विशेषेकरून महाराष्ट्रीयकरितां लिहिलेल्या या ग्रंथांत त्याची तितकी आवश्यकताहि वाटली नाहीं. म्हणून मी या संशयग्रस्त विषयाचा जास्त अभ्यास केला नाहीं. मी स्वतः नाथसांप्रदायीच आहे. पण माझा नाथसंप्रदाय नाममात्र आहे. सांप्रदायिक वैशिष्ट्य त्यांत कांहींच नाहीं.

(४) वीरशैव लिंगायतपंथः—शिवोपासक ते शैव. त्यांच्यांत (१) वैदिक, (२) आगमानुसारी व (३) भक्तीमार्गी असे ज्याप्रमाणें भेद पडले, त्याप्रमाणें लिंगायतपंथांत मुख्य दोन भेद पडले आहेत. प्राचीन श्रुतिस्मृतिपुराणाभिमानी ते आराध्य असा एक पंथ आहे. त्यांच्यासंबंधीं अशी एक आख्यायिका आहे कीं, जेव्हां शिवानें ब्रह्मदेवास सृष्टि उत्पन्न करण्यास सांगितलें तेव्हां ब्रह्मदेवास तें प्रथम साधेना. म्हणून शिवानें नमुन्याकरितां कांहीं सृष्टि निर्माण केली. वीरशैवांतील शिवलिंगोद्भव पंच आचार्य आणि पंचम, तसेंच त्यांचीं गोत्रे व शाखा ही ती शिवसृष्टि होय. दुसरा पंथ लिंगायतांचा. तो पंथ बाराव्या शतकांत बसवाचार्य नामक एका धर्मसुधारकानें स्थापन केला किंवा पुनरुज्जीवित केला. तेव्हां त्या काळीं विस्कळित झालेल्या कांहीं वैदिकब्राह्मणधर्मविरोधी समाजास

त्याने आपल्या जातिभेदरहित लिंगायतपंथांतर्गत शिवभक्तिमार्गीत संघटित केलें. यांच्या मतप्रणालीचें मूळ (१) वेदविरोधी द्राविडांच्या शैवधर्मांत आहे. तसेंच तें (२) दक्षिणेंतील ६३ नयनार शिवभक्तांच्या भक्तिपंथांत, आणि अंशतः (३) काश्मिरी शैवपंथांत आहे, असें म्हणतात. हा अर्वाचीन पंथ श्रीबसवाचार्यादि लिंगवंतांच्या अथवा शरणांच्या वचनानांच शाल्खा-प्रमाणें मानतो.

वरील तीन शैवपंथांप्रमाणें या लिंगायतपंथाचें आराध्य दैवत शक्ति-विशिष्ट शिव हेंच आहे. शिवलिंग या प्रतीकाचीच ते पूजा करतात. यामुळें बौद्ध-जैनपक्षां ते हिंदुधर्माला जवळचेच वाटतात. आरंभी साधकावस्थेंत ते द्वैत मानीत असले, तरी परिणामी ते शिवसायुज्यवादीच आहेत.

प्राचीन वैदिकपरंपरा मानणारे आराध्य वीरशैव आणि बसवा-चार्यानुयायी अर्वाचीन लिंगायत यांच्यांत घर्मस्थापना, धर्माचार, श्रुतिस्मृति-पुराणें, तसेंच श्रौतसूत्रें, स्मार्तसूत्रें व धर्मसूत्रें यांचें प्रामाण्य व चातुर्वर्णाश्रमधर्म इत्यादि बाबतींत तीव्र मतभेद आहेत. आराध्य वीरशैवांच्या मतानें त्यांचे धर्मसंस्थापक पंचाचार्य यांचा आविर्भाव प्रथम शिवाच्या पंचमुखांतून व नंतर वेळोवेळीं शिवलिंगांतून झालेला आहे व त्यांनीं (१) रंभापुरी, (म्हैसूर), (२) उज्जयिनी, (३) केदार, उखीमठ, (४) श्रीशैल, व (५) श्रीक्षेत्र काशी येथे मठस्थापना करून व अनेक ग्रंथरचना करून शैव-धर्मप्रचार अति प्राचीन कालापासून केलेला आहे. या पंचाचार्यांच्या कलियुगांतील अवतारांचीं नांवें, (१) रेवणसिद्ध (हेच रेणुकाचार्य असें कोणी म्हणतात), (२) मरूळसिद्ध, (३) एकोरामाध्य, (४) पंडिताराध्य आणि (५) विश्वाराध्य, अशीं होती. यांच्या गांवांची अथवा सिंहासनांची परंपरा अद्यावत् सुरूच आहे. उलट बसवाचार्यानुयायी एक विद्वान् लेखक म्हणतात की, या पंचाचार्यांच्या आविर्भावाच्या आख्ययिका सर्वस्वी निराधार आहेत. उलट रेणुक व रवण हे आचार्य बसवाचार्यांच्या मागूनचे असून त्यांचा

१ पूर्वसृष्टिसमुद्भवात् परशिवादुद्भूय सद्ब्रह्मवात्  
सिद्धान्तं श्रुतिसिद्धमद्भुततमं संस्थाप्य संविश्रुताः ।  
सिद्धस्तोमसुरद्विमाः सुरवरैः संसेव्यमानाः सदा  
पञ्चाचार्यगुरुत्तमाः सकरुणं सिद्धिं वितन्वन्तु मे ॥

लिंगायतधर्मसंस्थापनेशीं अर्थाअर्थी कांहींच संबंध नाही. तसेंच श्रीवसवाचार्यांनीं पुनरुज्जीवित केलेल्या लिंगायतधर्माचा उगम बाराव्या शतकांत झाला नसून तो वेदांच्याहि पूर्वकालीं रुढ असलेल्या द्राविड शैवधर्मातून झाला आहे. असे या पंथांत हे धर्मस्थापनेबद्दल तीव्र मतभेद असले, तरी पंचाचार, अष्टावरण, षट्स्थल, लिंगधारणा, लिंगोपासना अशीं जीं त्यांचीं धार्मिक साधनें, त्यांत दोन्ही पंथांत पुष्कळ साम्य आहे. आणवमल, (परिच्छिन्नभाव), मायामल (अज्ञानमोह), कार्मिकमल (रागद्वेषादि) यांच्या निरासासाठीं उभय पंथांतील साधनांत बरेच साम्य आहे. पंचाचारानें समाजोन्नति, अष्टावरणानें वैयक्तिक उन्नति व षट्स्थलानें आत्मोन्नति साधतां येते, असें दोन्ही पंथ सारखेंच मानतात. श्रौत्रसूत्रें, स्मार्तसूत्रें व धर्मसूत्रें यांचें प्रामाण्य मात्र आराध्य वीरशैव मानीत असले तरी अर्वाचीन लिंगायत तद्विरोधीच आहेत. आराध्य वीरशैव हे आगम पुराणेतिहास यांसहि प्रमाण मानतात. शैवांची ३६ तत्त्वे हे मानतात.

प्रत्येक शैवपंथाचा उगम शिवापासूनच मानला आहे. त्याचप्रमाणें वीरशैवांच्या पंचाचार्यांचाहि उद्भव मानला आहे. यांतील श्रीरेवणसिद्ध हे प्रथम शिवाच्या सद्योजात मुखांतून प्रगट झाले व पुढें युगभेदानें अंशतः नामभेदानें त्यांनीं अवतार धारण केले. कलियुगाच्या आरंभी ते आंध्र प्रांतांत कोलिपाक नगरांत सोमेश्वरनामक शिवलिंगांतून प्रकट झाले. त्यांनीं अठरा मठ स्थापन केले व पुढें दीर्घ कालानंतर आपलें अवतारकार्य संपवून ते पुन्हा त्याच शिवलिंगांत गुप्त झाले. त्यांचे कांहीं ग्रंथ प्रसिद्ध आहेत. त्यांचें एक ब्रह्मसूचावर भाष्य पण आहे. त्यांनीं वीरशैवांच्या शक्तिविशिष्टाद्वैत मताची स्थापना केली. श्रुतीत कांहीं श्रुति द्वैतपर व कांहीं अद्वैतपर वाटतात. त्यांचा समन्वय द्वैती व केवळद्वैती यांपैकीं कोणासच नीट करतां आला नाही, तो या शक्तिविशिष्टाद्वैतांत केला आहे, असें या पंथाचें वैशिष्ट्य सांगतात. हा पंथ फार प्राचीन आहे. याच्या सिद्धान्त-शिखामणि या ग्रंथांत श्रीरेवणसिद्धांनीं (रेणुकाचार्यांनीं) अगस्ति मुनींस उपदेश केला, तो दिला आहे. तसेंच श्रीरेणुकाचार्यांनीं आद्य शंकराचार्य यांस श्रीचंद्रमौलीश्वरलिंग देऊन त्यांनीं आचार्यांवर अनुग्रह केला, असें या पंथाच्या अनेक ग्रंथांत वर्णन आढळतें. याहि पूर्वीची पौराणिक आख्यायिका.

अशी सांगतात की, लंकेत यांनीं बिभीषणाच्या प्रार्थनेवरून एकदमच तीन कोटि रूपें धारण करून तितकीं शिवलिंगें स्थापन केलीं. या पंथाच्या भेदाभेदवादांत शक्तीचें स्वरूप दोन प्रकारचें मानलें आहे: (१) सूक्ष्म चिदचिद्विशिष्ट म्हणजे परशिव व (२) स्थूलचिदचिद्विशिष्ट शक्ति म्हणजे जीव, असा भेद आहे. या पंथांत अनेक सत्पुरुष निर्माण झाले. प्रसिद्ध श्रीसिद्धारूढस्वामी याच पंथांतील असावेत. आधुनिक संत प्रो. रामभाऊ रानडे, एम्. ए. हे मूळ रेवणसिद्धांच्या गुरुपरंपरेतील असावेत, असें ऐकतो.

श्रीबसवेश्वरांच्या लिंगायतपंथाचें वैशिष्ट्य थोडक्यांत सागावयाचें तर, (१) ते वर्णजातिभेद मानीत नाहीत, (२) ते धर्मकर्मांत स्त्री-पुरुषांचा सारखाच अधिकार मानतात, (३) त्यांचें तिसरें तत्त्व अहिंसा. ते शाकाहारी आहेत, (४) सौलभ्य हें यांचें चवथें वैशिष्ट्य. यांत यज्ञयाग, व्रत-वैकल्ये, संस्कार, वर्णाश्रमधर्म, प्रायश्चित्त, तपाचरण, इत्यादि कर्मकांड नाही. (५) ते यात्रा-जत्रा, तीर्थ, क्षेत्र, देवांच्या मूर्ति, कीर्तनसंप्रदाय वगैरे रूढींना मानीत नाहीत. “अल्पायासं बहुफलं” असा त्यांचा सुलभ भक्तिमार्ग आहे. या पंथांत लिंगांगी लोकांनीं लिंगच ईश्वराचें प्रतीक असून, भोगीच त्यागी व योगी बनून, नीतीच्या पायावर आधारलेल्या पंचाचाररूपी पटांगणांत, अष्टावरणरूपी आवरणांनीं मोक्षाच्या षट्स्थल सोपानावर भक्ति-प्रभावानें चढून शिवानुभव म्हणजे लिंगांगसामरस्याचा आनंद सर्वांनीं उपभोगावा असें यांच्या मताचें सार आहे. या पंथांत कोणत्याहि धंद्याला हीन मानीत नाहीत. स्पृश्यास्पृश्य भेद नाही. शरिरावरील लिंगधारणेप्रमाणें श्रमोपजीवी व्यवसाय या पंथांत प्रत्येक लिंगवंताला अवश्य मानला आहे. जंगमानेंसुद्धां चरितार्थाकरितां उद्योग केलाच पाहिजे, असें या पंथाचें धोरण आहे. गळ्यांत अगर दंडावर लिंग धारण करणें, हें उभय पंथांचें समान वैशिष्ट्य दिसतें. श्रीबसवेश्वर शिवास्त म्हणतात, “विश्वव्यापी, आकाशव्यापी, फार काय याच्याहिपेक्षां व्यापक असा तूं. तुझे पाद पाताळापेक्षांहि पलीकडे असून तुझें मस्तक ब्रह्मांडाला भेदून गेलेलें आहे. एवढें असूनसुद्धां तुझें कोणाला ज्ञान नाही; आणि तुझी योग्यता कोणत्याहि उपमेनें अगर प्रमाणानें करतां येत नाही. तूं अगोचर आहेस, आणि अप्रतिमहि आहेस, आणि देवा, एवढा महान् असूनसुद्धां तूं माझ्या हाताच्या तळव्यावर (ह्या पंथांत तळहातावर

लिंग ठेवून पूजा करतात.) येऊन बसल्यामुळे माझ्या मुठीत मावण्यासारखा सान बनून राहिला आहेस.”

शक्तिविशिष्ट वीरशैव व लिंगायत यांच्या तत्त्वज्ञानाचे अति त्रोटक निर्देश पुढे देत आहे. विस्तारभयास्तव अधिक लिहितां येत नाही.

**लिंगांगसामरस्यविचार**—वीरशैवसिद्धान्तांत परशिव ब्रह्मास ‘स्थल’\* म्हणतात. हे स्थल अंग-स्थल ( जीव ) व लिंग-स्थल ( परशिव ) असें द्विधा मानतात. भक्त्यानुग्रहास्तव लिंग, स्थूल, सूक्ष्म व कारणनामक शरीरस्थान-भेदाने इष्टलिंग आचारलिंग व गुरुलिंग, प्राणलिंग, शिवलिंग, जंगम-किंवा चरलिंग, आणि भावलिंग ( प्रसादलिंग व महोलिंग ) असें षड्विध मानतात.\* तसेंच अंगसुद्धां त्यांगांग ( भक्ते व महेश ), भोगांग ( प्रसादी व प्राणलिंगी ) आणि योगांग ( शरण व ऐक्य ) असें सहा प्रकारचे आहे. अवांतर भेदांनी अंगस्थल चव्वेचाळीस प्रकारचे व लिंगस्थल सत्तावन

\* स्थ = स्थान - स्थिति + ल = लय. स्थीयते लीयते यत्र जगदेतच्चराचरम् । तद्ब्रह्म स्थलमित्युक्तं स्थलतत्त्वविशारदैः ॥ स्वशक्तिक्षोभमात्रेण स्थलं तद्विविधं भवेत् । एकं लिङ्गस्थलं प्रोक्तमन्यदङ्गस्थलं स्मृतम् ॥ लीयते गम्यते यत्र जगत्सर्वं चराचरम् । तदेतत् लिङ्गमित्युक्तं लिङ्गतत्त्वपरायणैः ॥

—अनुभवसूत्र, २।१०, ३।३

१ स्थूल देहावर धारण करण्यांत येतें तें. २ प्राणाख्य प्राणरूप ( प्राणाचा संचार, संयम इत्यादि ). ३ जिह्वेवरील ( मंत्रोच्चार, रसग्रहण ). ४ सूक्ष्म शरीरावर धारण करावयाचे तें. ५ नेत्राख्य. ६ त्वग्रूप. ७ कारणशरीरावर धारण करावयाचे तें. ८ श्रोत्र ९ मन. १० गुरुलिंग व जंगम यांचे ऐक्य योगानुसंधान. ११ अर्थ उघड आहे. उपासक. १२ दानध्यानादीत निष्णात. १३ गुरुलिंग, जंगमाला अर्पण केलेल्या प्रसादाचा स्वीकार. १४ निर्मल ज्ञानास कारण होणारा शिवप्रसाद. १५ परशिव चित्स्वरूप व तन्निष्ठ शक्तिप्राणस्वरूपलिंग या दोहोंचे प्रतीक हें जाणणारा. १६ गुरुलिंग, जंगमाला निर्वचनापूर्वक तनमनधनाचे अर्पण. १७ आपण सति व लिंग आपला पति मानून प्रापंचिक सुख विवर्जित होणारा. १८ शिवोऽहं भावनेने शिवैक्यसाधन.

प्रकारचें मानतात. या सर्व लिंगांगसामरस्याचें ज्ञान हेंच वीरशैव मतांत मोक्षास मूलकारण आहे.

या पंथांतील अति मुख्य भाग म्हणजे षट्स्थल होय. ही प्रक्रिया थोडी-फार स्वतंत्रच वाटल्यामुळे त्याचें येथें दिव्दर्शन करीत आहें. असें सांगतात कीं, परिपूर्ण परब्रह्म संपूर्णानंदांत असतां त्याच्या ठिकाणीं पूज्यपूजकलीला उत्पन्न झाली. तेव्हां या पूर्णब्रह्माच्या स्वप्रकाशांत एक प्रकारचें चलन होऊन न्यूनधिकभावानें दोन भाग निर्माण झाले. त्यांपैकी लहान व अपूर्ण भाग म्हणजे अंगस्थल (अर्थात् उपासक जीव) व पूर्ण भाग म्हणजे लिंगस्थल होय. एका दिव्यानें दुसरे असंख्य दिवे लावले तरी पहिल्यांत कांहीं न्यूनता येत नाहीं. त्याप्रमाणें असंख्य अंगस्थलांच्या निर्मितीमुळे लिंगस्थलांत अपूर्णता येत नाहीं.

“अंगस्थलप्रतिपाद्यभक्त, लिंगस्थलप्रतिपाद्य आचारलिंगाचें अंग असल्यामुळे तो आचारलिंगाशीं सामरस्य पावतो. त्याचप्रमाणें माहेश्वर गुरुलिंगाशीं; प्रसादी शिवलिंगाशीं; प्राणलिंगी जंगमलिंगाशीं; शरण प्रसादलिंगाशीं; व ऐक्य, महालिंगाशीं, सामरस्य पावतात. तसेंच आचारलिंग गुरुलिंगाशीं; गुरुलिंग शिवलिंगाशीं; शिवलिंग जंगमलिंगाशीं; जंगमलिंग प्रसादलिंगाशीं; प्रसादलिंग महालिंगाशीं व महालिंग परशिवब्रह्मरूपघनलिंगाशीं सामरस्य पावून अखंडानंदाचा अनुभव घेत राहातात. नद्या समुद्राला मिळाल्यावर नामरूप विसरून जशा त्याच्याशीं एकरूप होतात, तसा शिव-ज्ञानयुक्त वीरशैव नामरूपापासून विमुक्त होऊन परशिवार्शी सामरस्य पावतो.”

अंग हा विषयी अथवा साधक जीव आहे; लिंग हें साध्य अथवा विषय आहे. त्यांचें सामरस्य हें ध्येय आहे. तें ध्येय गांठण्याचे मार्गांत साधक अंगाची किती प्रगति झाली व साध्य लिंग कितपत आटोक्यांत आलें,

१ मुंडक ३।२।८.

जलेजलमिवन्यस्तं बह्वौ वह्निरिवार्पितः ।

परेब्रह्मणि लीनात्मा विभागेन न दृश्यते ॥

— सिद्धान्तशिखामणि २०।२.


असा दुहेरी विचार या साधनमार्गात अभिप्रेत आहे. याप्रमाणे त्यागांगीचें इष्टलिंगाशी, भोगांगीचें प्राणलिंगाशी व योगांगीचें महालिंगाशी ऐक्य होतें.

वीरशैवांच्या शक्तिविशिष्टाद्वैतपंथांत लिंग व स्थल यांस वेदान्तांतील क्षेत्र व क्षेत्रज्ञ या शब्दांप्रमाणे फार महत्त्व आहे. पण लिंग व स्थल यांच्या ठिकाणी त्यांनी शक्तीचा भेदाभेद मानला आहे. या पंथांतील पंचाचार्य, पंचम व जंगम यांचे जे वर्णन केले आहे, त्यांत विरक्तीलाच महत्त्व दिले आहे. उपपंचमांत मखारी व वेदारी हे जसे आहेत, तसेच स्मरारि पण आहेत. त्यांच्या साधनमार्गातहि कापालिक, कालामुख, वाममार्गी-तांत्रिक, यांच्याप्रमाणे भैरवीचक्रपूजा, योनिपूजा, पंचमकार असे प्रकार नाहीत. वीरशैव हे शक्तिविशेष योनीचे पूजक नसून शक्तिविशिष्ट लिंगाचे पूजक आहेत. शक्ति व शक्तिमान् यांच्या ठिकाणी ते भेदांत अभेद पाहतात. त्यांचे लिंग म्हणजे शिवच. लिंग म्हणजे शिवाचा अवयव किंवा चिन्ह नव्हे. अर्थात् त्यांची शिवलिंगोपासना ही मूर्तिपूजा नसून तत्त्वज्ञानाच्या दृष्टीने त्यांचे शक्तिविशिष्टाद्वैत हे शंकराचार्यांच्या केवलाद्वैताच्या जवळजवळच आहे.


श्रीबसवानुयायी लिंगायत आपले पंथास शक्तिविशिष्टाद्वैत असेच म्हणतात. काश्मिरी शैवपंथांत शिवाच्या ठिकाणी शक्ति अविनाभूत असल्याचे गृहीत धरलेच आहे. तीच गोष्ट लिंगायतांनी आपल्या धर्मांत शिवाला स्पष्टपणे शक्तिविशिष्ट मानून उघड केली आहे. पण लिंगायतांचे हे विशिष्टाद्वैत रामानुजांप्रमाणे द्वैतविशेषमूलक नाही. ते निर्विशेषाद्वैत आहे. शंकराचार्यांचा मायावाद ब्रह्मशक्ति मानीत नाही. नामरूपात्मक मायेची ते अजातीच मानतात. लिंगायत व काश्मिरी शैव मायावाद या अर्थाने मानीत नाहीत. ते शिवाप्रमाणे शिवशक्तीला, शिवसंकल्पाला व संकल्परूप सृष्टीला शिवरूप म्हणजे सत्यरूप मानतात. अघटितघटनापटीयसी ही शिवाची सृष्टिजनक-शक्ति ते खरीच मानतात. याप्रमाणे त्यांचा शिव किंवा परब्रह्म शक्तिविशिष्ट आहे. पण या शक्तिविशेषाला ते शाक्तांप्रमाणे सर्वस्व मानीत नाहीत. इतकेच काय—पण लिंगायत धर्मांत शाक्तांची शक्ति, सांख्यांची प्रकृति, वेदान्त्यांची माया, शैवांची शक्तिदेवता, याप्रमाणे शक्तीचा उपास्यभेदाने कोठे उल्लेखहि मला आढळला नाही. त्यांच्या अंगावर धारण करावयाच्या शिवलिंगांत शक्ति अव्यक्तच मानलेली असते.

## शक्तिविशिष्ट वीरशैव लिंगायतांचें शिव-शक्ति-भक्तीचें कोष्टक

## १ शक्ति




## २ भक्ति



## ३ शक्तिमान् घनलिंग


## लिंग



[ पुढील पानावर पहा. ]



[ मागील पानावरून चालू ]



वर ज्या शिवलिंगोपासक चार पंथांची स्थूल व त्रोटक माहिती दिली आहे, त्याहून अन्यद्दि शिवलिंगोपासक संप्रदाय किंवा समाज देशी विदेशी असतील, त्यांचा मी शोध घेतला नाही. या चार पंथांत कट्टे केवळ शिवलिंगोपासक वीरशैव व लिंगायत हेच होत. नाथसंप्रदायापैकी कानफाटे सोडून दिले, तर ह्या संप्रदायाचें आज रूढ असें व्यावर्तक स्वरूप निदान मंदाराष्ट्रांत तरी मला आढळलें नाहीं. श्रीज्ञानेश्वरदर्शन भाग १ यांत 'ज्ञानेश्वरांचा नाथपंथ,' या विषयावर एक विस्तृत निबंध आहे. त्यांत नाथपंथ हा शैवपंथ नसून पंढरीच्या विठ्ठलाचा संप्रदायी पंथ आहे, असा निष्कर्ष काढला आहे. त्यांत त्यांनीं एकनाथांचा एक अभंग दिला आहे तो असा :— “ ध्यानीं चैसोनि शंकर । जपे रामनाम सार ॥ पार्वती पुसे आवडी । काय जपतां तांतडी ॥ मंत्र तो मज सांगा । ऐसी बोलतसे दुर्गा ॥ एकांतीं नेऊन । उपदेशी राम अभिधान । तेंच मच्छेंद्रा लाधलें । पुढे परंपरा चाललें ॥ तोचि बोध जनार्दनी । एका लागतसे चरणी ॥ १ ॥ ” या अभंगावरून एकनाथ हे वैष्णवपंथी असावेत, असें अनुमान काढलें आहे. आतां मत्स्येंद्रनाथ म्हणजे महाविष्णु ( अवतार ) असेंच सर्व नाथपंथी मानतात. सिद्धान्तसार, ज्ञानेश्वरी

\* टीप :—शैवांचीं पहिलीं पांच तत्त्वे अशी आहेत : ( १ ) शिव, ( २ ) शक्ति, ( ३ ) सदाशिव, ( ४ ) ईश्वर, ( ५ ) शुद्धविद्या. या कोष्टकांत शिवापूर्वी एक परशिव मानल्यामुळें एका आंकड्यानें अनुक्रमांक वाढतो असें समजावें. म्हणजे कोष्टकाशीं मेळ बसेल.

वगैरे ग्रंथांत तसें स्पष्टच आहे. तसें मानल्यास मत्स्येंद्रनाथांनीं म्हणजे महाविष्णूनें आपलाच विठ्ठलसंप्रदाय रूढ केला, हें म्हणणें ठीक वाटत नाही. महाविष्णु हे परमशिवभक्त होते. यास पंढरीचा श्रीविठ्ठलच साक्ष आहे. “विठोनें शिरीं वाहिला देवराणा ।” तोच शिव होय. तेव्हां नाथपंथ हा शैवपंथ आहे, हा जो रूढ समज आहे, तो निराधार वाटत नाही. या वादांत अधिक खोल जाण्यास येथें अवकाश नाही व आवश्यकताहि वाटत नाही.

या चारी पंथांच्या निर्मितींत एक सर्वसाधारण उद्दिष्ट दिसतें. तें असें की, वैदिक कर्मकांडानें ब्राह्मणेतरांची कोंडी केली. तसेंच आद्यशंकराचार्य यांच्या केवलद्वैतवादानें, म्हणजे मायावाद, जगन्मिथ्यात्ववाद, प्रपंच-विन्मुखता, संन्यासनिष्ठा, अजातवाद, इत्यादि अखेरच्या सिद्धांतांनीं सर्वसाधारण अजाण व विषयी समाजांत एक प्रकारचा अनवस्था प्रसंग उत्पन्न केला. यामुळें दिङ्मूढ झालेल्या बहुजनसमाजाच्या धारणेस धार्मिक तत्त्वज्ञानाचा आधार नाहीसा झाला. अशा स्थितींत वर्णजातीभेदांकडे व याज्ञिककर्मकांडाकडे दुर्लक्ष करून सर्वसाधारण समाजाचा धर्मदृष्ट्या संग्रह करावा व त्यास आत्मोन्नतीचा मार्ग दाखवावा, यासाठीं भागवतादि संप्रदाय निर्माण झाले, तसेंच हे शैवभक्तिसंप्रदाय लोकसंग्रहाच्या निकडीमुळें निर्माण झाले असावेत, असें त्या पंथांतील जातीनिरपेक्ष सामान्य व उदार धोरणावरून दिसतें. मग वारकरी संप्रदायांत मागून जसा वैदिक कर्ममार्गाच्या विरोधाचा भास उमटूं लागला, तसेंच याहि पंथास पुढें पुढें वैदिकविरोधाचें अनिष्ट स्वरूप प्राप्त झालें असावें. तरी पण त्यांनीं हिंदुसंस्कृतीचें व तत्त्वज्ञानाचें मूल तत्त्व सोडलें नाही, म्हणून त्यांस अवैदिक म्हणतां येत नाही.

त्रयी सांख्यं योगः पशुपतिमतं वैष्णवमिति । प्रभिन्ने प्रस्थाने परमिदमदः पथ्यमिति च । रुचीनां वैचित्र्यादजुकुटिलनानापथ-जुषां । नृणामेको गम्यस्त्वमसि पयसामर्णव इव ॥ ७ ॥ शिवमहिम्न.

## प्रकरण ८ वें

### शिवभक्त



देव तोचि संत । संत तोच देव ॥

पर पुरुषाचें सुख भोग तरी । उतरोनि करीं ध्यावें सीस ॥ १ ॥

संवसारा आगी आपुलेनी हातें । लावूनी मागुतें पाहूं नये ॥ २ ॥

तुका म्हणे व्हावें तयापरी धीट । पतंग हा नीट दीपावरी ॥ ३ ॥

कोटिजन्मार्जितैः पुण्यैः शिवे भक्तिः प्रजायते । —शिवगीता १।१६

त्यागेनैके अमृतत्त्व मानुषुः । —कैवल्य उप. २

सा विद्या या विमुक्तये ।

शिवो भूत्वा शिवं भजेत् ।

मागील प्रकरणांत आपल्या देशांतील शिवलिंगोपासक पंथांची त्रोटक माहिती दिली. शिवभक्ति ही केवळ पंथविशिष्ट नसून त्याहून प्राचीन व व्यापक असावी असें दिसतें. शिवभक्तांचें व शिवभक्तीचें वर्णन शिवपुराण, लिंगपुराण, वायुपुराण, स्कंदपुराण, अशीं शैव पुराणें व पेरीयपुराण, शिवभक्त-विलास, अशीं शैव उपपुराणें यांतच केवळ नसून इतर सर्व पुराणांत व महाभारत—रामायणासारख्या जगन्मान्य इतिहासग्रंथांतहि शिवभक्तीची तान्त्रिकता व व्यापकता मुक्तकंठानें सविस्तर वर्णिली आहे. अशा शिवभक्तीचें थोडें दिग्दर्शन या प्रकरणांत करित आहें.

संतांचा महिमा बहु तो दुर्गम । शाद्विकांचें काम नाहीं तेथें ॥ १ ॥

बहु दुधड जरी झाली म्हैस गाय । तरी होईल काय कामधेनु ॥ २ ॥

तुका म्हणे अंगें व्हावें तें आपण । तरीच महिमान येईल कळों ॥ ३ ॥

+

+

+

जाणें त्याचें वर्म नेणें त्याचें कर्म । केल्याविण धर्म नेणवती ॥ १ ॥

मैथुनाचें सुख सांगितल्या शून्य । अनुभवाविण कळूं न ये ॥ २ ॥

तुका म्हणे जळो शाद्विक हें ज्ञान । विठोबाची खूण विरळा जाणे ॥ ३ ॥

हे श्रीतुकोबारायाचे उद्गार शिवभक्तमहिम्नाला अधिकच समर्पक वाटतात. शिवभक्तिरहस्य स्वानुभवी शिवभक्तच जाणूं शकतात. आधुनिक रुक्ष बुद्धि-

वादाला तें कळणें अशक्यच आहे. शिवभक्ति हा बुद्धीचा विषय नसून भावनेचा व अनुभवाचा आहे. अनुभवसंपन्न भक्त हे पारमार्थिक योग्यतेनें सारे सारखेच खरे, पण कांहीं शिवभक्त एकांगी, विक्षिप्त व कठोर असल्याचें भासतें. याचें कारण त्यांच्या ठिकाणची निस्सीम त्यागवृत्ति व वैराग्यवृत्ति होय. शिव हा योग आणि भोग दोन्ही देणारा आहे असें कोणी मानतात. पण भोगी शिवभक्त थोडेच आढळतात. रजोगुणापेक्षां सत्त्व व तम या गुणांचें तारतम्यानें आधिक्य शिवभक्तांत अधिक आढळतें. कारण त्यांचें उपास्य आंतून सत्त्वगुणी व बाह्यतः तमोगुणी असें मानलेलें आहे.

मऊ मेणाहून आम्ही विष्णुदास । कठिण वज्रास भेदूं ऐसे ॥ १ ॥

मेलों जित असों निजोनियां जागे । जो जो जें जें मार्गे तें तें देऊं ॥ २ ॥

भले तरी देऊं ××× लंगोटी । नाठाळाचे काठी देऊं माथां ॥ ३ ॥

मायबापाहूनि बहु मायावंत । करूं घातपात शत्रूहूनि ॥ ४ ॥

अमृत तें काय गोड आम्हापुढें । विष तें बापुडें कडू किती ॥ ५ ॥

तुका म्हणे आम्ही अवघेचि गोड । ज्याचें पुरें कोड त्याचे परी ॥ ६ ॥

हें वर्णन वैष्णवभक्तांपेक्षां शैवभक्तांना जास्त लागू पडतें. असो. याविषयी ह्या प्राथमिक खंडांत अधिक चिकित्सा न वाढवितां कांहीं आदर्श शिवभक्तांचा निर्देश मात्र करित आहें.

**पौराणिक शिवभक्त** — महाभारताच्या अनुशासनपर्वीतील महादेव-माहात्म्य-कथन नामक १८ व्या अध्यायांत व्यासांनीं आपण मेरु पर्वतावर उग्रतपश्चर्येनें शिवाराधना कशी केली व त्याच्या सहस्र नामाचा कसा जप केला व शंकरास प्रसन्न करून घेतलें, तें सांगितलें आहे. नंतर सांख्य शास्त्रवेद्या कपिल मुनींनीं आपण अनेक जन्म मोठ्या भक्तीनें भगवान् शंकराची (देवता बुद्धीनें ?) आराधना केल्याचें व त्यास प्रसन्न केल्याचें सांगितलें आहे. नंतर इंद्राचा भिन्न चारुशीर्ष यानें आपण गोकर्णक्षेत्रीं भगवान् शंकराची शंभर वर्षे उग्र तपश्चर्या करून त्याची कृपा संपादन केल्याचें सांगितलें आहे. नंतर महात्मा वाल्मीकीनें हि आपण शंकराच्या आराधनेनें पापविमुक्त कसे झालों, तें निवेदन केलें. त्यानंतर जामदग्न्यानें जेष्ठ भ्रात्यांच्या वधानें लागलेलें ब्रह्महत्येचें पाप शिवास शरण जाऊन निवारण करून घेऊन अमरत्व प्राप्त करून घेतल्याचें वर्णन केलें. मग विश्वाम

मित्र म्हणाले कीं, “मीहि शंकराच्या कृपाप्रसादानेंच ब्राह्मणत्व प्राप्त करून घेतलें.” नंतर असितदेवलानें आपणांस इंद्राचा शाप झाला असतां त्या भयावह परिणामापासून शिवभक्तीनें कसें सोडविलें तें वर्णन केलें. पुढें गृत्समदानें महादेवाच्या वरप्रसादानें आपण पशुयोर्नातून कसे उद्धरलों, तें निवेदन केलें. नंतर वासुदेवानें आपण शंकराची आराधना दीर्घकाळ करून त्याची कृपा संपादन केल्याचें सांगितलें. नंतर जैगीषव्य म्हणाला कीं, “भगवान् महादेवाच्या भक्तीनेंच मीं त्याच्यापासून अष्टविध ऐश्वर्य मिळविलें.” मग गर्गमुनि म्हणाले कीं, “शंकराच्या मानसपूजेनें त्यास तोषवून मीं त्याच्या कृपेनें चौसष्ट अंगांचें ज्ञान प्राप्त करून घेतलें.” पुढें पराशर म्हणाले कीं, “भगवान् शंकराची तपश्चर्या केल्यामुळेच मला व्यास हे पुत्र प्राप्त झाले.” मांडव्य ऋषि म्हणाले कीं, “मला एकदां नाहक खोट्याच आरोपावरून सुळावर चढविलें असतां, मीं शंकराचा धांवा केला; तेव्हां त्यांनीं मला संकटांतून सोडवून दीर्घायु केलें.” पुढें गालव ऋषींनींहि आपण शंकराच्या आराधनेनें कसे चिंताविमुक्त झालों तें वर्णन केलें.

या त्रोटक वर्णनावरून भगवान् शिवाच्या थोर थोर भक्तांचीं व त्यांचें आराध्य दैवत जें शिव त्याच्या माहात्म्याची थोडी तरी कल्पना होईल.

याप्रमाणें इंद्रादि सर्व देवांनीं व श्रीरामासारख्या अवतारी पुरुषांनीं शिवाची आराधना केली आहे. सारे दर्शनकार शिवभक्तच होते. यक्ष, गंधर्व शिवभक्त होते. तसेंच ऋषिवर्गीत शिलाद, शिलादपुत्रनंदी, दधीची, गौतम, अगस्ति, याज्ञवल्क्य, व्यास, वाल्खिल्य, सावर्णि, विकर्ण, शाकल्य, भार्कडेय अशा सहस्रावधि प्रख्यात ऋषींनीं शिवभक्ति केली आहे. आचार्यांत श्रीमच्छंकराचार्य व त्यांच्या गादीवरील पुरुष, तसेंच वीरशैवांचे रेणुकाचार्य, दारुकाचार्य, श्रीएकोरामाराध्य, श्रीपंडिताराध्य आणि श्रीविश्वाराध्य हे लिंगोद्भव पंचाचार्य अलौकिक शिवभक्त होते. लिंगाग्रतांचे पंथसंस्थापक बसवान्चार्य हेहि कट्टे शिवभक्त होते. प्रसिद्ध नवनाथ हे शिवभक्त जगप्रसिद्धच आहेत. या सर्व पंथांत त्या पंथसंस्थापकांच्या अनुयायांतहि मोठमोठे योगी, शिवभक्त झालेलेच आहेत. श्री. अप्पया दीक्षित व श्रीकंठ हे महान् पंडित शिवभक्त होते. त्याच-

१ मूळ सारे दर्शनकार जरी ईश्वरवादी नसले, तरी उपास्यदेवता म्हणून शिवभक्त असूं शकतील.

प्रमाणें वीरश्रेष्ठांत अश्वत्थामा, अर्जुन, भगीरथ, भद्रायु, श्रीयाळ, भारशिव, वाकाटक, हर्षवर्धन, चालुक्य, राष्ट्रकूट, पल्लव अशा अनेक रणगाजींनीं व राजघराण्यांनीं शिवार्चना केली आहे. कवींत कालिदास, सुबंधु, बाण, श्रीहर्ष, भट्टनारायण, भवभूति असे शतशः शिवभक्त कवी प्रसिद्ध आहेत. बहुतेक सर्व शास्त्रकार शिवभक्तच आढळतील. स्त्रियांत अनुसया, शबरी, सुमती महाश्वेता, अम्मइपर, अव्वई, अक्का अशीं शिवभक्त स्त्रियांचीं अनेक नांवां सांगतां येतील.

याप्रमाणें ब्राह्मण क्षत्रिय अशा श्रेष्ठ जातींतहि होऊन गेलेल्या थोर थोर शिवभक्तांची यादी व त्यांचीं दिव्य चरित्रे कोठवर वर्णन करावीं? त्यांचा आस्थापूर्वक अभ्यास केल्यास कोणाचेंहि चित्त शिवासंबंधी विकल्पशून्य व निर्मळ होईल. हे व असे दुसरे लक्षावधि थोर पुरुष आद्य वनमानवांच्या अथवा रानटी अनार्यांच्या एखाद्या ग्राम्य व अश्लील उपास्याला आदिकारण शिव मानून भजले असतील व त्यानेंच कृतार्थ झाले असतील, असें मानणें त्रिवार अशक्यच आहे.

महाभारतांत द्रोणपर्वीत (अ. २०१) व्यास अश्वत्थाम्याला सांगतात कीं, ज्याला नारायण असें म्हणतात, त्यानें शिवाला प्रसन्न करून घेण्याकरितां सहासष्ट हजार वर्षे केवळ वायु भक्षण करून घोर तपश्चर्या केली. तेव्हां जगाचा ईश्वर, उत्पत्तिस्थान व पालनकर्ता प्रभु यानें त्यास विश्वरूपानें दर्शन दिलें. तेव्हां नारायणानें त्याची स्तुति केली. त्याचा अल्पसारांश असा आहे कीं, “हे वरेण्या आदिदेवा, ज्यांनीं प्रथम पृथ्वीवर येऊन पूर्वी तुझ्या जुन्या देवसृष्टीचें संरक्षण केलें, ते जगाचे संरक्षक प्रजापतिहि तुझ्यापासूनच उत्पन्न झाले. नाना प्रकारचे प्राणिसंघ, तशींच सर्व विश्वेहि तुझ्यापासूनच उदय पावलीं. इंद्र, यम, वरुण, कुबेर, त्वष्टा व सोम यांच्या नांवानें जें कर्म केलें जातें तें वास्तविक तुजसाठींच होय. प्राणिमात्रांचा उत्पत्ति आणि लयहि तुझ्या ठिकाणींच आहे. हें मनांत आणून विद्वान् तुझें एकत्व जाणतात. चित्प्रतिबिम्बरूप दोन हृदयस्थ दिव्य पक्षी, शब्दरूपशास्त्रांचे सात अश्वत्थवृक्ष आणि दशेंद्रियरूप दारांवर राहून या देहनगरीचें संरक्षण करणारे दुसरे दहा रक्षक, हे सर्व तूंच निर्माण केले आहेस. तूं आत्म्याचाहि आत्मा आहेस. तुझें स्वरूप अगदीं निर्विकार आहे. तें जो जाणतो, तो निर्विकार ब्रह्मपदीं जाऊन पोचतो.”

नंतर त्याच अध्यायांत ब्रह्मदेव शिवस्तुति करतांना म्हणतात, “हे प्रभो ! तूं स्वतः यज्ञनारायण असून या भुवनाचा पालक आहेस आणि या भुवनाचा लयहि तुझ्या ठिकाणीच होतो. तूं भव आहेस. तूं महादेव आहेस. तूंच सर्वांचे निजधाम आहेस आणि परमपदहि तूंच आहेस ? हे स्थायी जंगमात्मक सर्वजग तूंच व्यापलेलं आहेस. ”

लिंगपुराणांत व शिवपुराणांत ब्रह्मा आणि विष्णु या उभयतांनी भक्ति-भावाने शिवाची स्तुति पुष्कळच केली आहे. शिवपुराणांत म्हटलं आहे कीं, ब्रह्मदेव व विष्णु शिवाच्या ज्योतिर्लिंगाचा आदिअंत लावतांना थकले, तेव्हां दोघेहि शिवास शरण गेले असतां, शिव प्रणवलिंगरूपांतून वर्णरूपांत व्यक्त झाले. त्या वेळीं ब्रह्मदेवाने व विष्णूने, शिवाने आपले सगुणसाकाररूप दाखवावे, अशी प्रार्थना केली. तेव्हां शिव सगुणरूपांत प्रगट होऊन दोघांस कृतार्थ करते झाले.

महाभारताच्या अनुशासनपर्वीत श्रीकृष्णाने भगवान शिवाची उपासना केल्याचें वर्णन आहे. त्याने आपल्या शिवस्तुतीच्या अखेर म्हटलं आहे कीं, “कर्मफल असें जे स्वर्गसुख तें तूंच आहेस. सर्वांच्या हृदयांत तूंच वसति केली आहेस. साऱ्या योगसिद्धी तूंच होय. बुद्धि, मति व लोक हीं तुलाच शरण जातात व तुझाच आश्रय करून असतात. जे नित्य योगसाधनें करतात, ते तुझ्याच प्राप्तीसाठीं झटतात. तूं पुराणपुरुष आहेस. तुझ्या ठिकाणी लोकोत्तर शक्ति आहे. तूं बुद्धिमान् लोकांचे अंतिम साध्य आहेस. हे महादेवा ! महत् अहंकार व पंचतन्मात्रा हीं तुझीं सात सूक्ष्म तत्त्वे, तसेंच सर्वज्ञता, तृप्ति, अनादि बोध, स्वतंत्रता, कधीहि न्हास न पावणारी शक्ति व अनंत सामर्थ्य, ह्यांचें यथार्थ ज्ञान करून घेऊन, आणि तसेंच परमात्म्याचें सर्वत्र अभिन्न स्वरूप व्याप्त आहे असें योगसाधनाने जाणून, जो पुरुष तुझ्या ध्यानांत निमग्न राहातो, तोच तुझ्यामध्ये प्रविष्ट होऊन सायुज्य मिळवितो. ”

उपमन्यूची माता अंबा हिने शिवाचें कांहीं लाक्षणिक व सांकेतिक असें वर्णन केल्यानंतर ती आपल्या पुत्रास म्हणाली कीं, “ज्या पुरुषांनी आत्मस्वरूपाचें ज्ञान करून घेतलें नाहीं, त्यांना या देवाधिदेवाचें ( शंकराचें ) यथार्थ स्वरूप कळावयाचें नाहीं. अथवा त्यांना ह्या महादेवाचें ध्यान करतां येणार नाहीं, किंवा त्याची यत्किंचित् ओळखहि पटणार नाहीं. ++ ह्या महेशाचें मंगलपद

चरित्र यथार्थ जाणण्यास कोण समर्थ होईल बरें ? ह्या देवाधिदेवानें पूर्वी जीं रूपें धारण केलीं, तीं इतकीं अगाध व अचिंतनीय आहेत कीं, त्यांचें अनुमान करणेंहि अशक्य होय ! ++ दिशा हेंच त्याचें वस्त्र होय. सर्वांचा तो आच्छादक आहे. त्याला रूप नाही. तो मायावी आहे. तो नानाविध रूपें धारण करतो. इ. ” (म. भा.) पुढें उपमन्यूनें दीर्घ तपश्चर्येनें शंकरास प्रसन्न करून घेतल्यानंतर शंकराची पुष्कळच स्तुति केली ; त्यांत तो म्हणतो, [म. भा. अ. नु. प. अ. १४] “ हे महादेवा, तूं पुरुष आहेस व स्त्रीहि आहेस. तूं केवळ पुरुष नाहीस. तूं सांख्य आहेस व योगीहि आहेस. अथर्वणहि तूंच आहेस. सर्व संकटांचा तूं नाशक आहेस. शोकाचा हरणकर्ता तूं आहेस. जगांत व्याप्त असलेली जी माया तीहि तुझीच हस्तक होय. बीज व क्षेत्र यांचा उत्पादक व संरक्षक तूंच आहेस. सुरासुरांचा अधिपति तूं आहेस. विश्वाचा नायक तूं आहेस. कितीहि चिंतन केल्यानं तुझें यथार्थ रूप ध्यानांत उतरत नाही. आम्हांला सर्व आधार तूंच आहेस. सर्वांचें हृदय तूंच. पवित्र जनांचा अधिपति तूंच. योग्यांचें ध्येय असें जें परब्रह्म तेंहि तूंच. सर्व गतींमध्ये श्रेष्ठ जो मोक्ष तो तूंच. जगांत जें जें म्हणून काहीं तेजस्वी दिसून येईल, तें तें सर्व तूंच. तूं देवाधिदेव भगवान् आहेस. भगवंता ! भक्त-वत्सला ! मी तुला नमस्कार करतो. हे विश्वोत्पादका योगेश्वरा ! मी तुला नमस्कार करतो. ”

तंडिकृष्णीनें उग्र तपश्चर्या केली असतां भगवान शिवानें त्यास दर्शन दिलें. तेव्हां तंडिकृष्णीनें भगवंताची प्रार्थना केली कीं (अनु. प. अ. १६) “ हे महाबुद्धि-मंता परमेश्वरा, पावनांना पावनत्व देणारा तूंच, गतिमानांना गति देणारा तूंच, तेजामधील दिव्य तेज तें तूंच. तपांमधलें श्रेष्ठ तप तें तूंच. मोक्ष हा तुझ्यापासूनच मिळतो. हे आनंदघना ! सहस्रांशो देवा ! ब्रह्मदेव, इंद्र, विष्णु, विश्वदेव व महर्षि ह्यांना सुद्धां जर तुझें वास्तविक ज्ञान होत नाही, तर माझ्यासारख्यांना तें कसें बरें होईल ? हे परमेश ! सर्व कांहीं तुझ्यापासून प्रवृत्त होतें व अंती सर्वांचा तुझ्यामध्येच लय होतो. ब्रह्मा, विष्णु व रुद्र ह्या तीन तुझ्याच तनु होत. हे विश्वाधिपते ! तूंच आदि पुरुष, तूंच अध्यात्म, तूंच अधिभूत, तूंच अधिदैवत, तूंच अधिलोक, तूंच अधिविज्ञान व तूंच अधियज्ञ आहेस. देवतांनाहि ज्याचें ज्ञान होत नाही, त्या तुला विद्वान् लोक आपल्या अंतर्दार्मीं अवलोकन करून भवबंधांतून सुटतात आणि तुझ्या सच्चिन्मय स्वरूपांत



मिळतात. हे देवा ! ह्या विश्वांत अत्यंत श्रेष्ठ असें ज्ञेय तूंच होस. तुझें ज्ञान झालें कीं त्याहून श्रेष्ठ असें ज्ञान जगांत दुसरें मुळींच उरत नाही. ”

पुराणोत्तरकालीन शैवभक्तींत तामीळ प्रांत हा अग्रेसर दिसतो. तामीळ प्रांतांतील भव्य शिवालयांस जगांत क्वचितच कोठें तोड आढळेल. त्यांच्या शिवालयांप्रमाणें त्यांचीं विद्यामंदिरें, मठ व हृदयमंदिरेंहि शिवभक्तीनें उत्कट-त्वानें भारलेलीं दिसतात. महाराष्ट्रीय संतांत ज्याप्रमाणें सर्व जातींतील संत आढळतात, व ते बहुतेक सर्व वैष्णवच दिसतात, त्याप्रमाणें सुप्रसिद्ध त्रैलोक्य तामीळ नायनार हे सारे शैव असून त्यांत सर्व जातींचे संत आढळतात. वारकरी संप्रदायांत संतांची योग्यता त्यांच्या जन्मजातीवर मानीत नाहीत. रामेश्वरशास्त्री या विद्वान् ब्राह्मणानें तुकारामाला आपले गुरू केलें. त्याचप्रमाणें नायनार संतांची योग्यता त्यांच्या जन्मजातीवर मानलेली नाही. कणप्प आणि नंद असे शूद्र आणि अतिशूद्राहि ब्राह्मण नायनारांइतकेंच बंध ठरले. महाराष्ट्रीय संतांत आणि या शैव संतांत आणखी असें साम्य आहे कीं, उत्कट भक्ति व त्यासाठीं निस्सीम त्याग या गुणांनींच त्यांनीं संतपदवी मिळविली. तामीळ शिवभक्तांचा काळ महाराष्ट्रीय वैष्णव संतांच्या बराच अगोदर आहे. ख्रिस्ती सनाच्या चवथ्या शतकापासून नवव्या शतकापर्यंत तामीळ प्रांतांतील शैवभक्तांचा मुख्य काळ दिसतो. ह्या शैवभक्तांत आणि महाराष्ट्रीय संतांत आणखी एक साम्य आहे तें असें कीं, ह्यांस वेदप्रामाण्य मान्य आहे; पण महाराष्ट्रीय संतांच्या नाममाहात्म्याप्रमाणें ह्या शिवभक्तांचा शिवपंचाक्षरी नाममंत्रावर विशेष भर आहे.

उत्तरेकडील मोहनजोदारो येथील उत्खननांत ज्या सहा हजार वर्षांपूर्वीच्या संस्कृतीची उपलब्धि झाली आहे, ती संस्कृति द्राविड असावी, असें कोणी म्हणतात व त्या सांस्कृतिक अवशेषांत शैवभक्तीचीं चिन्हे पुष्कळच आढळतात.

इ. सन सुरू होण्याचे पूर्वी तामीळ प्रांतांतील लोक सुसंस्कृत व सधन होते. चीनपासून इजिप्तपर्यंत त्यांचा परमुलुखाशीं व्यापार असे. कृषि आणि कला यांसहि तत्कालीन राजांनीं उत्तेजन दिलें होतें. त्या वेळचा द्राविडांचा धर्म सगुणभक्तीचा होता. त्यानंतर बौद्ध आणि जैन या धर्मांनीं दक्षिणेंत जोराचें आक्रमण केलें. पुढें इ. सनाच्या पहिल्या कांहीं शतकांत पौराणिक धर्म बळावला, आणि तेव्हापासून वैष्णव व शैव संत कवींचा उदय या दक्षिणच्या धर्मभूमीत होऊं लागला. त्यांनीं बौद्ध व जैन धर्मांचा पाडाव केला व लोकांचे हृन्मंदिरांत

व देवालयांत स्वतःस देवतातुल्यस्थान प्राप्त करून घेतलें. देवतांचे मूर्ती-प्रमाणें या संतांच्या मूर्तींचीहि लोक पूजा-अर्चा करूं लागले. कित्येक शैव-भक्तांच्या स्मारकमंदिरांत यांच्या मूर्तीच्याऐवजीं शिवलिंगेच आहेत. जे भक्त शिवाशी सारूप्य किंवा सायुज्य पावले ते शिवरूप झाले.

**शैवभक्त** — शिवाप्रमाणें शैवभक्तांच्या मूर्तीहि वर सांगितल्याप्रमाणें दक्षिण हिंदुस्थानांत बऱ्याच आहेत. यांपैकीं कण्णप्प नायनार ह्या व्याध साधूचें मंदिर कालाहस्तीला स्वतंत्र आहे, तसेंच कुलशेखर अळवार याचें आहे. त्रेसष्ट शैवसंतांच्या मूर्ति दक्षिणेंतील शिवमंदिरांतून आढळतात. या त्रेसष्टांशिवाय त्यानंतरहि प्रसिद्धीस आलेल्या अनेक थोर शिवभक्तांच्या मूर्ति दक्षिणेकडील मंदिरांत स्थापन झालेल्या आहेत. या शिवभक्तांच्या प्रतिष्ठापना लिंगरूपांत व शिवरूपांतहि केलेल्या असतात. वैष्णव भक्तांच्या मूर्तीप्रमाणें ह्या देहधारीच असतात असें नाहीं. हे संत चतुर्वर्णांपैकीं कोणत्याहि वर्णाचे असतात. जेथें या संतांच्या मूर्ति असतात, तेथें त्यांनीं बहुधा हात जोडलेले दाखवितात. दक्षिणेंतील तामीळ संतांत किंबहुना साऱ्याच संतांत सहज काव्यस्फूर्ति हा गुण बहुधा आढळतोच. सुप्रसिद्ध तामीळ कवि एकूणपन्नास मानतात. त्यांत नक्कीर हा शैव संतकवि फार प्रसिद्ध आहे. हा शिव आणि कार्तिकेय यांचा परमभक्त होता. कालानुक्रमानें त्यानंतरचा प्रसिद्ध शिवभक्त कण्णप्प व्याध व त्यानंतरचा शैवधर्माचा प्रणेता तिरुमूलर असावा, असें कोणी म्हणतात.

**तिरुमूलर** — हे एक असामान्य कोटीचे सिद्धपुरुष उत्तरेकडून दक्षिणेंत आल्याची माहिती पूर्वी दिलीच आहे. तिरुमूलर यांचा काल कोणता तें नक्की सांगवत नाहीं. तीन हजार परिच्छेदांचा तिरुमंदिर हा शैवपंथाचा प्रमाणभूत ग्रंथ यांनीं तयार केला व मग ते शिवलोकास गेले, अशी पौराणिक आख्यायिका आहे. ऐतिहासिकांच्या मतें ह्याचा काल चार ते सहा शतकांत बसतो. तिरुमूलर हे एक नंदीचे वरदभक्त ब्राह्मण जातीचे योगी उत्तरेकडून दक्षिणेकडे अगस्त्य ऋषींच्या दर्शनासाठीं आले. दक्षिणेंत कावेरीच्या कांठीं ते आले असतां तेथें मूलनामक एक गोवारी अरण्यांत मरण पावल्यामुळें त्याच्याजवळ त्याच्या गाई येऊन दुःखानें हंबरडा फोडीत आहेत असें त्यानें पाहिलें. तेव्हां तिरुमूलर यास त्या गाईची करुणा येऊन त्यानें या मृत गोवाऱ्याच्या शवांत योगबलानें प्रवेश केला व त्यास जिवंत केलें. नंतर त्यानें

तिरुमंदिर हा शैव धर्मावरील प्रमाणग्रंथ लिहिला. हें मार्गें श्रीधूतपापेश्वर या प्रकरणांत सांगितलेंच आहे. तिरुमूलर म्हणत कीं, प्रेम व देव एकच. ज्यांचें सर्वाभूती प्रेम नाही, त्यांचें देवावर प्रेम नाही, अमें खुशाल समजावें. विश्वधर्म म्हणतात तो हाच होय.

### दक्षिणेंतील नायनाराची शिवभक्ति—

वाळो जन मज म्हणोत शिदळी । परि हा वनमाळी न विसर्बें ॥ १ ॥

सांडूनी लौकिक झालियें उदास । नाहीं भय आस जीवित्वाची ॥ २ ॥

नाइकें वचन बोलतां या लोका । म्हणें झालों तुका हरिरता ॥ ३ ॥

याप्रमाणें महाराष्ट्रीय संत भक्तांनीं देववेडेपणाचें जें स्वानुभवपूर्ण वर्णन केलें आहे, तें दक्षिणेंतील नायनारांचे शिवभक्तींत उत्कटतेनें दिसतें.

ते होमहवनादि कर्मकांडापेक्षां भक्तीला महत्त्व देत. शिवाला परमगुरु मानीत. सृष्टि, स्थिति, लय, तिरोधान आणि अनुग्रह हे शिवाचे धर्म मानीत. त्यांच्या उत्कट शिवाराधनेंत झुलक विघ्न आणणारांचा ते घात करीत. एरिपट्ट नायनार हा कट्टर शिवभक्त तर अशांचे अंगावर कुऱ्हाडच चालवी ! कट्टया शिवभक्त चंदेश्वराच्या बापांनं चंदेश्वराच्या शिवावरील दुग्धामिषेकाला हरकत केली, तें पाहून त्यानें रागानें बापाचा पायच तोडला. या सर्व निष्ठ व क्रूर प्रकारांत त्यांची उत्कट शिवभक्ति हीच निमित्त असल्यामुळें त्यांचे सारे अपराध क्षम्यच ठरत.

नायनाराच्या दासमार्गांतहि त्यांची उत्कट भक्ति हाच विशेष असे. कण्णप्पांनं शिवास आपला डोळाच काढून दिला ! कलाई नायनार यानें शिवपूजेंतल धूप विकत आणण्यासाठीं घरांत पैसा नव्हता म्हणून बायकोचें मंगळसूत्र विकलें. कालीया नायनारानें शिवाजवळील नंदादीपाला तेल पुरविण्यासाठीं आपलें सर्वस्व घालविलें. शेवटीं आपली बायको विक्रीस काढली. तीस कोणी घेईना. तेव्हां नंदादीपांत तो आपलें रक्तच घालूं लागला. याप्रमाणें त्यांचे भक्तीचे पराकाष्ठेचे प्रकार विलक्षण असत. सकय नायनार यानें एक दिवस भक्तीच्या उन्मादांत शिवलिंगावर फुलाऐवजीं दगडच फेंकला. पुढें शिवाला तेंच प्रिय मानून तो रोज नियमानें शिवलिंगावर दगड फेकूं लागला. एक दिवस विस्मरणानें वरीलप्रमाणें दगड फेकण्याचा राहिला. हें जेवणास बसतांना त्याच्या लक्षांत आलें. तसाच तो

जेवण टाकून उठला व शिवलिंगावर दगड टाकून आला. त्याच्या या व्रत-निष्ठेने शिव प्रसन्न झाले. आदिपट्ट नाथनार हा कोळी होता. तो रोज, त्याला मासे मिळत, त्यांपैकी एक शिवास देई. पुढे शिवाने त्याचे सत्त्व पाहिले. तेव्हा त्यास रोज एकेकच मासा मिळू लागला. तोहि तो शिवासच देई व आपण उपाशी राही. एक दिवस त्याला अमोलिक असा सुवर्ण मत्स्य मिळाला. तोहि त्याने शिवाला दिला. तेव्हा शिव प्रसन्न झाले. याला **सत्पुत्र मार्ग** म्हणतात.

पुसलार नाथनार याच्या मनांत शिवमंदिर बांधावे असे फार होतें. पण तो निर्धन. तो काय बांधणार! म्हणून त्याने मनोमयच शिवमंदिर बांधण्यास सुरुवात केली. तें त्याचे मानसिक मंदिर पुरे झाल्यावर त्यांतील देवाच्या प्राणप्रतिष्ठेचा दिवस आला. त्याच दिवशी नरसिंह वर्मा या पल्लव राजाने बांधलेल्या शिवमंदिरांतील देवाच्या प्राणप्रतिष्ठेचा मुहूर्त होता. तेव्हा शिव त्या राजाच्या स्वप्नांत येऊन म्हणाला की, मी त्या वेळी पुसलारचे मंदिरांत असेन. यासाठी त्याने आपला मुहूर्त पुढे टाकावा. राजा पुसलारचे मंदिर पाहण्यास जातो तो तें मनोमयच आढळले. यास मानसपूजा किंवा **सहमार्ग** म्हणतात. संत तिरुमूलर आणि समयाचार्य हे **सखामार्गी** किंवा **सन्मार्गी** भक्त होते. नाथनार वर्णांत श्रेष्ठ-कनिष्ठ भाव मानीत नसत हैं वर सांगितलेंच. महाराष्ट्रांतील संतांच्या मेळ्याप्रमाणे नाथनारांत व्याध, बेरड, कुंभार, भंडारी, परीट, कोळी व अस्पृश्य जातींचेहि शिवभक्त होते. कण्णप्प व नंद हे शूद्रा-तिशूद्र शिवभक्त आदर्शवत् मानतात. शैव धर्माचा योग हा विशेष आहे व योगशास्त्रानुष्ठानांत सिद्धि व चमत्कार वाटेल ते होऊ शकतात. भक्तियोगांतहि तें सामर्थ्य सहज प्राप्त होतें. नामीनंदी नांवाचे भक्ताला एकदां शिवमंदिरांत घृतदीप लावावे असे वाटले. तो एका जैन व्यापाऱ्याकडे घृताची याचना करण्याकरितां गेला. पण त्याने घृत न देतां तुझ्याजवळ तूप नाही तर तळ्यांतल्या पाण्याचे दिवे लाव, असें सांगून त्याची चेष्टा केली! तेव्हा त्यास वाईट वाटले व तो रडू लागला. तेव्हा त्याला साक्षात्कार झाला की, तळ्यांतलें पाणीच दिव्यांत घाल, तेंच तूप होईल. तसेंच झालें !

ईशभक्तीचा महिमा सामान्य जनांस पटण्यासाठी ईश्वर असे चमत्कार घडवून आणतो. चमत्कारांचाचून नमस्कार नाही, असा हा जनस्वभाव

आहे. असे हे साधुसंतांचे चमत्कार सर्व धर्मांतून आढळतात. जे ईश्वराशी समरस झाले, त्यांच्या ठिकाणी ईश्वराचे अघटित घटनासामर्थ्य आढळावे यांत नवल नाही. अशा अनेक सिद्धि प्राप्त व्हाव्या म्हणून बुद्धिपुरःसर घोर तपश्चर्या करणारे सिद्ध तापसी वेगळे व हे भक्तकोटींतील निरिच्छ संत-साधु वेगळे. संत भक्तसिद्धि प्राप्त व्हावी म्हणून इच्छा करीत नाहीत. त्यांचा महिमा लोकांस कळावा म्हणून ईशानियतीच त्यांच्या ठिकाणी सिद्धि-संपन्नता दाखविते.

ऐसी संताची महिमा । बोलिजे तितुकी उणी उपमा ॥

जयाचेनि मुख्य परमात्मा । प्रगट होये ॥ — दासबोध, १।५।२६

### प्रकरण ९ वे

## सार्वत्रिक शिवलिंगोपासना

### धिग्भस्मरहितं भालं धिग्ग्राममशिवालयम् ।

मागील प्रकरणांत आपल्या भरतखंडांतील शिवलिंगोपासना, शिवलिंगोपासक पंथ व भक्त यांची त्रोटक माहिती दिली आहे. आतां या प्रकरणांत भरतखंडाबाहेरील शिवलिंगोपासनेची माहिती द्यावयाची आहे. भरतखंडांतील शिवलिंगोपासक लिंगायतपंथाचे कांहीं पुढारी आपण प्राचीन वंशपरंपरेने हिंदु असलों तरी धर्मानें हिंदु नाहीं असें म्हणतात. याउलट भरतखंडाबाहेरील कांहीं प्राचीन शिवलिंगोपासक धर्मानें आपणांस हिंदूच म्हणवीत असतील असें वाटतें. भरतखंडाबाहेरील त्या हिंदूंचें हिंदुत्व दिककालाच्या स्थित्यंतरांत आतां लोपलें असेल इतकेंच. पण शिवलिंगोपासनेचे जे कांहीं अवशेष भरतखंडाबाहेर अद्याप सांपडतात, त्यावरून शिवलिंगोपासना ही शुद्ध स्वरूपांत, [ म्हणजे निम्न लिंगोपासना अथवा जननेंद्रियोपासना ( Phallic worship ) म्हणून नव्हे ] प्राचीन काळीं केव्हां तरी सर्व पृथ्वीवर रूढ होती, असें दिसतें. मग ते सारेच उपासक मुळांत हिंदु असोत अगर नसोत.

शिवलिंगोपासनेचा उगम कालाच्या दृष्टीनें अद्याप कोणालाच लागलेला नाही. म्हणून शिवलिंगोपासना अनादि असल्याचें मानावें लागतें. देशाच्या दृष्टीनें विचार करतां या पृथ्वीच्याच इतिहासांत इतकीं स्थित्यंतरें झालीं आहेत की, त्यांवरून भिन्नसंस्कृतिसंमेलन अथवा संघर्ष यांचीं निश्चित अनुमानें बांधणें अशक्यच आहे. उदाहरणार्थ, कोणी रामायणकाळीं किंवा त्यापूर्वी उत्तर व दक्षिण ध्रुवाजवळ आज दर्यागर्क झालेलीं फार मोठीं लेमूरिया व अँटलॅटिस अशा नामांनीं निर्दिष्ट खंडे होतीं व मध्य आशियाच्या भागी समुद्र होता, असें म्हणतात. कोणी पूर्वी भारतवर्ष पूर्वबाजूनें अमेरिकेला चिकटलेलें होतें, म्हणजे मध्यें पॅसिफिक महासागर नव्हता, असें म्हणतात. कोणी पश्चिमेस अरबी समुद्र नसून आफ्रिका आपल्या पश्चिम किनाऱ्याला चिकटली होती, असे सांगतात. कोणी संशोधक सांगतात कीं, उत्तरध्रुव हिमालयाजवळपास एका काळीं होता. कोणी सांगतात कीं, एका काळीं हिमालय नव्हताच. तेथें समुद्र होता. युनायटेड स्टेट्समध्ये कॅटकी संस्थानांत पृथ्वीच्या पोटांत एक मॅमथ नांवाची फार मोठी गुहा सांपडली आहे. तिची रुंदी दहा कोस असून खोलीचा अंत लागला नाही. पण तीव्र प्रकाशाचे स्रोत आंत फेकले असतां आंत कांचेचीं तावदानें असणारीं घरें असावीत व पडक्या देवळांचे घुमट असावेत असें दिसतें. उत्तर अमेरिकेंत एका डोंगरावर हिमपूर्वकालचें एक शिवालय अद्यापि आहे, असें म्हणतात. पेकीन येथील एका टेकडीवर एका अति प्राचीन माणसाचा दांत सांपडला आहे. तो दहा लाख वर्षांपूर्वीचा असावा असा शास्त्रज्ञांचा अंदाज आहे. दक्षिण हिंदुस्थानांत असेच आश्चर्यकारक अवशेष सांपडत आहेत. मोहनजोदारो व हराप्पा येथील उत्खननांनं, ख्रि. पू. आणि इ. स. व बौद्धधर्म यांमोंवतीं आर्यसंस्कृतीच्या काल-निर्णयाचा पिंगा घालणाऱ्या आधुनिकांच्या ऐतिहासिक दृष्टींच्या पूर्व कल्पनांची पळापळ झाली आहे ! जे. कृष्णमूर्ति यांच्या मागील तीस जन्मांचा योगमागनिं थियोसॉफिस्टांनीं शोध घेतां आधुनिकांच्या ऐतिहासिक दृष्टीचें दौर्बल्य उघडकीस येऊं पहातें. याशिवाय परकीय मूर्तिमंजकांनीं प्राचीन संस्कृतीच्या अवशेषांचा सर्वत्र नाश केला आहे तो वेगळाच. अशा स्थितींत आधुनिक संशोधकांच्या वरचेवर बदलणाऱ्या ऐतिहासिक दृष्टीच्या निष्कर्षावर विसंभून न राहतां तारतम्यानं जास्त शाश्वत व सूक्ष्म अशा प्रत्यक्ष आणि पराक् दृष्टींनीं पाहतां

शिवलिंगोपासकास त्याच्या पिंडांतील दहराकाश व ब्रह्मांडांतील महाकाश हींच स्थावर महालिंगें उपासनेला आधार अथवा अधिष्ठानरूप आलंबनें वाटणें हें आद्य मानलेल्या निसर्गोपासनेच्या दृष्टीनेंहि स्वाभाविक आहे. हा आकाश-लिंगोपासनेचा अनुभव सर्व काळांतील, सर्व देशांतील, सर्व समाजांतील व धर्मांतील, सर्वांस सारखाच येण्यासारखा आहे. ही एक सार्वत्रिक व व्यापक शिवलिंगोपासनेची उपपत्ति संभवते. त्याचा विचार पुढील प्रकरणांत केला आहे. कोणी विद्वान् असें म्हणतात कीं, पृथ्वीवरील अतिप्राचीन कालीं सर्व मानवांच्या असंस्कृत मनांचे स्वभाव, भावना, कल्पना सारख्याच असल्यामुळे सर्व देशांतील प्राचीन लोकांच्या धार्मिक, नैतिक व तात्त्विक विचारांत स्वाभाविकच साम्य आढळतें. यामुळे शिवलिंगोपासना स्वतंत्रेनेच सर्वत्र रूढ झाली.<sup>१</sup>

१ तुलनेकरतां पुढील संदर्भ पाहावे :— यो. वा. ३।१७; ३।४०.

Phallism, p. 44 ; Phallic Miscellanies, p. 91 ; Elements of Hindu Iconography, p. 41 ; Secret Doctrines, II p. 162.

२ + + + Some modern scholars are disposed to think that the conception of phallism occurred to the primitive people, all over the world, independent of any suggestion being received by one people from another. The reason on which they base their assumption is that human nature is everywhere the same ; it is therefore natural that the mind of man will act uniformly all over the world. It is a fact which according to these scholars can also explain satisfactorily the independence of growth and similarity in character of religious beliefs and superstitions all over the world. If this is borne in mind, we shall have no justification for believing that a particular country is indebted in this respect to some other country. ( Indian Civilization and its Antiquity, pp. 8, 9. )

( टीप पुढील पानावर पहा )

कोणी असें म्हणतात की, युफ्राटीस म्हणजे कुमद्वती नदीच्या कांठीं असलेल्या बलेश्वराची पूजा पाहून शिवलिंगोपासना भरत खंडांत आली. कोणी, ती अन्य तऱ्हेनें परकीय संस्कृतीतून या देशानें घेतली, असें मानतात. या मतमतांतरांत, ती मूळ भारतवर्षातूनच सर्व जगभर पसरली व कोठें कोठें विकृतरूप पावत गेली, हेंच मत शिष्टमान्य झालेलें दिसतें.<sup>१</sup> या प्रकरणावरूनहि तसेंच दिसून येईल.

भारतीय आर्य भरतखंडाच्या बाहेरून येथें आले व येथें येऊन मग अगर तत्पूर्वीच जगभर पसरले, असे भिन्न विचारप्रवाह आढळतात. यांपैकीं आर्य बाहेरून या देशांत आले, हें मत विशेषेकरून सनातनी पांडितांस मान्य नाहीं. ध्रुव हा अचल नाहीं. तो अति प्राचीन काळीं हिमालयाजवळ होता, असें आतां सिद्ध होत आहे. त्या अर्थी लोकमान्य टिळकांचा युक्तिवाद मान्य करूनहि आर्यांचें वसतिस्थान आर्यावर्ताच्या बाहेर दूर जात नाहीं. आतां भारताचें बृहत्-भारत कसें व केव्हां वाढत गेलें व तें पूर्व, पश्चिम, उत्तर व दक्षिण या चारी दिशांस कोठवर वाढलें होतें, या अनिश्चित विषयाची चर्चा मी

---

( दीप मागील पानावरून चालू )

It is admitted on all hands that a survey of the great religions of the world shows that they hold in common many religious, ethical and philosophical ideas. ( Ancient Wisdom by Annie Besant, p. 2 ).

---

१ The conclusion we come to and which we think is fully warranted by all the circumstances is, that the great mass of phallic worship existing in different parts of the world began in India and gradually found its way into the Western nations, becoming, as was perfectly natural with such a system, more and more depraved as time went on, and as it was found that it could be made subservient to the desires and passions of licentious man. ( Phallic Miscellanies, p. 92 )



या प्रकरणांत करीत नाही. कारण शिवलिंगोपासना केवळ बृहत्-भारतांतच नव्हे तर साऱ्या पृथ्वीवर विशेषेकरून भूमध्य रेषेच्या दक्षिणोत्तर चोवीस चोवीस अंशांच्या पट्ट्यांवर प्राचीन काळी रुढ होती असें दिसतें. मग त्याचें कारण सर्वांस सारखेंच परिचित व दिव्य असें जें परशिवाचें आकाशलिंग यामुळें असो, अगर त्याची उपपत्ति अन्य असो.

**विदेशांतील शिवलिंगे** — ज्या गांवी लिंगोपासना होत नाही, तो गांव व्यर्थ होय, अशी प्राचीन काळी समजूत होती, असें दिसतें. याच कारणामुळें साऱ्या जगभर प्राचीन काळी लिंगोपासना रुढ झाली असावी. वीरशैव असें म्हणतात की, जगद्गुरु पञ्चाचार्य यांनी प्राचीन काळी शिवाच्या आज्ञेवरून सर्वत्र लिंगोपासना रुढ केली. कोठें कोठें शिवमूर्तीची उपासनाहि रुढ झाली आहे. उदाहरणार्थ, इजिप्त देशांत मेंफिस व अशीरिस या गांवी नंदीवर आरूढ अशा शिवमूर्ति आहेत. तेथें त्यांची पूजा बिल्वपत्रानेंच करतात. तुर्कस्तानच्या बाबीलन गांवी एक बाराशे फूट उंचीचें शिवाचें महालिंग आहे. हेड्रॉपोलिस नगरांत तीनशें फूट उंचीचें शिवलिंग आहे. मर्केत दोन शिवलिंगे आहेत. त्यां- पैकीं एक मक्केश्वर व दुसरें जमजमनामक विहिरींत आहे. अमेरिका खंडांत ब्राझील देशांत बरीच शिवलिंगे आहेत. इतर ठिकाणीं पण आहेत. मेक्सिकोंतहि आहेत. उत्तर अमेरिकेंत कॅलिफोर्नियाच्या उत्तरेच्या प्रदेशांत एरिजोनाच्या दगडाळ वनांत एका पर्वताच्या बाराशें फूट उंच सुळक्यावर अगदीं दुर्गम स्थानीं संशोधकांनीं विमानांतून उतरून एक अति प्राचीन शिवालय शोधून काढलें आहे. तेथील वातावरण बाहेरच्या वनांतील वातावरणाहून भिन्न म्हणजे उष्ण आहे. तेथील सारे प्राणी विलक्षण आहेत. त्यांत कांहीं हिमयुगपूर्वकालीन आहेत ! तेथें एक स्तूप आहे. चोहोंकडून कडे तुटल्यामुळें बराच काल तेथें मनुष्यवस्ती नाहीं. अगदीं अलीकडेहि श्रीरामकृष्ण मिशननें सॅन्फ्रान्सिस्को येथें एक शिवमंदिर बांधलें आहे. ( Cultural heritage of India II 606. )

युरोपांत कॉरिथ येथें पार्वती-मंदिर पण आहे. स्कॉटलंडांत ग्लास्गो येथें सुवर्णाच्छादित शिवलिंग आहे. इटालियन लोक अजून शिवलिंगोपासना करतात.

१ कल्याण-शिवांकावरून हा परिच्छेद लिहिला आहे.

२ मॉर्डन रिव्यू, फेब्रुवारी सन १९५१.

३ पुरुषार्थ, वर्ष १४, अंक ५ पृ. ३७१.

फीजियन लोकांच्या एटिस आणि निनिवा नगरांत एषीरनामक शिवलिंग आहे. यहूदी लोकांच्या मुलखांत बरीच शिवलिंगे आहेत. त्याचप्रमाणे आफ्रिडिस्तान, चित्रळ, काबूल, बलख-बुखारा इत्यादि स्थळी पुष्कळ शिवलिंगे आहेत. त्यांना पंचशेर किंवा पंचवीर म्हणतात. फ्रेंचांचे कंबोडिया म्हणजे प्राचीन कंबोज या देशांत शा. सं. ८६६ मध्ये त्या देशाच्या, त्या वेळाच्या राजेंद्रवर्मा नामक राजाने शिवलिंग स्थापन केलेले आहे. जावा (यव), सुमात्रा (सुवर्ण द्वीप) या बेटांत अनेक शिवलिंगे आहेत. अगस्ति ऋषींनी तिकडे शिवभक्तीचा प्रचार केला आहे. अगस्तीच्या मूर्तीहि तेथे आढळतात. त्यांस तेथील लोक शिवगुरु म्हणतात. जावा बेटांतील लाराजो गांवांतील एका दुमजली शिवमंदिरांत दहा फूट उंच शिवाची मूर्ति असून नंदी, दुर्गा, गणपति, ब्रह्मा, विष्णु अशाहि मूर्ति आहेत. या मंदिराचा काळ इ. स. ९०५ च्या पूर्वीचा नसावा असा तर्क आहे. याप्रमाणे पूर्व आशियांत बृहत्भारताचे रामण्यदेश, हंसावती, द्वारावती, ताम्रलिंग, कंबुजदेश, चंपावती, मोन, मलयद्वीप, यवद्वीप, सुवर्णद्वीप, बलिद्वीप, लंबकद्वीप, चीनमय भारत, द्वीपमय भारत, लघु भारत इत्यादि प्राचीन प्रदेशांत शिवोपासना रूढ होती. आज तेथे मुसलमानांची वस्ती आहे. तथापि त्यांना तेथील प्राचीन संस्कृतीचा अभिमान आहे. तेथील एका मुसलमानाच्या घरांत जन्मलेल्या एका आधुनिक पंडिताने युरोपांत जाऊन संस्कृत भाषेचा अभ्यास करून उच्च भाषेत अगस्त्यरूप शिवावर एक सुंदर ग्रंथ लिहिला आहे. त्याच्या आरंभीचा मंगल श्लोक रोमन लिपींत छापला आहे तो संस्कृत लिपींत असा—

॥ ओम् अविघ्नमस्तु नमः शिवाय ॥ यः सर्वं सृजति प्रपालयति चाशेषं  
हरिष्यत्यपि देवानां जगतोऽपि यः सुशरणो गौरीपतिर्यो हरः । तं देवं प्रणमामि  
शूलिनमचिन्त्यं नीलकण्ठं शिवं । भो देवेश मम प्रशाम्यतु मलं पापं च सर्वं सदा ॥  
एवं नमामि भगवन्तमगस्त्यध्येयं, द्वीपान्तरे निवसतां मुमुनिर्महान् यः । तेषां  
महागुरुरपि प्रवरोऽधिनेता, काले पुरा स परिपूजित एकविप्रः ॥

याप्रमाणे आशियाच्या आग्नेय कोपऱ्यांतील बर्हिभारताप्रमाणे मध्य आशियांत म्हणजे अफगाणिस्थान, इराण, चीन, जपान येथेहि शिवोपासना रूढ असल्याचे

१ ही युरोपमधील सारीच लिंगे आज शिवलिंगे म्हणून मानतात असे निश्चित म्हणतां येणार नाही.

दाखले स्पष्ट मिळतात. इराणांत बंदर आवास या मुसलमानांचे गांवांत मुसलमानांच्या घरांच्या गर्दीत मधोमध एक शिवमंदिर आजहि विद्यमान आहे. त्या ठिकाणीं मुसलमानांची लोकसंख्या कित्येक हजार असून हिंदूंची लोकसंख्या शें-पाऊणशेंहि नाही. असें असून त्या शिवमंदिरांतील शिवार्चन निर्वेध सुरू आहे.

बृहत्भारतांतील लिंगोपासनेच्या या इतिहासांत कंबोज आणि चंपा येथील शैवसंप्रदायाचे स्वरूप तेथील राजाश्रयामुळे प्राचीन काळीं फार उज्ज्वल स्वरूपांत असल्याचे दिसते. आजच्या फ्रेंच राजसत्तेतील इण्डोचायना (अनाम) देशांत अनेक विशाल देवालये व बरेच प्राचीन शिलालेख आहेत. त्यांत शिवविषयक लेखच अधिक आहेत. या देशांतील मीसोनग्राम काशी-प्रमाणें शिवोपासनेसंबंधीं प्रसिद्ध आहे. इतकी शिवभक्ति आज भारतांतहि उरली नाही. येथील शिलालेख संस्कृत भाषेत फार सुंदर लिहिले आहेत. लेखाचे आरंभी 'ॐ नमः शिवाय' असें मंगल असते. येथील शिलालेखांवरून पुढील-प्रमाणें निरनिराळ्या राजांनीं निरनिराळीं शिवलिंगे स्थापन केल्याचें आढळते :

( १ ) भद्रवर्मा राजानें भद्रेश्वर ( इ. स. ५ वें शतक ); ( २ ) शम्भुभद्रवर्मा राजानें-शम्भुभद्रेश्वर; ( ३ ) इंद्रवर्मा-इंद्रभद्रेश्वर, इंद्रभोगेश्वर, इंद्रपरमेश्वर; ( ४ ) विक्रान्तवर्मा-विक्रान्तरुद्र, विक्रान्तरुपेश्वर, विक्रान्तदेवाधिभवेश्वर; ( ५ ) जयसिंह वर्मा-जयगुहेश्वर; ( ६ ) भद्रवर्मदेव-प्रकाशभद्रेश्वर; ( ७ ) भद्रवर्मदेव-भद्रमलयेश्वर, भद्रचंपेश्वर, भद्रमंडलेश्वर, भद्रपुरेश्वर; ( ८ ) इंद्रवर्मा-इंद्रकांतेश्वर; ( ९ ) हरिवर्मा-हरिवर्मेश्वर; ( १० ) जय हरिवर्मा-जय हरिलिंगेश्वर; ( ११ ) जयेंद्रवर्मा-जयेंद्रलोकेश्वर, जयेंद्रेश्वर; ( १२ ) इंद्रवर्मा इंद्रवर्मलिंगेश्वर; ( १३ ) जयसिंहवर्मदेव-जयसिंहवर्मलिंगेश्वर. यांशिवाय अनेक शिवलिंगे स्थापन झाल्याचे व त्यांना अग्रहार गांव वगैरे दिल्याचे उल्लेख शिलालेखांत आहेत. इतकेंच नव्हे तर यां शिवार्चनेत तत्कालीन राजांनीं सोने, रुपें, रत्नें यांच्या रूपांनीं अपार संपत्ति खर्च केली व आपल्या शिवभक्तीची उत्कटता व्यक्त केली, यासंबंधीं उल्लेख आहेत. त्यांपैकीं कांहीं उतारे नमुन्याकरितां पुढें देत आहें:—

( अ ) सृष्टं येन त्रितयमाखिलं भूर्भुवः स्वः स्वशक्त्या ।

येनोत्पत्तां भुवनदुरितं वह्निनेवान्धकारम् ।

यस्याचिन्त्यो जगति महिमा यस्य नादिर्न चान्त-

श्चम्पादेशे जनयतु सुखं शम्भुभद्रेश्वरोऽयम् ॥

- ( आ ) यं सर्वदेवाः समुरेशमुख्या ध्यायन्ति तत्तत्त्वविदश्च सन्तः ।  
स्वस्थः सुशुद्धः परमो वरेण्यो ईशाननाथः स जयत्यजस्रम् ॥
- ( इ ) इन्द्रभद्रेश्वरश्चैव सर्वद्रव्यं महीतले ।  
ये रक्षन्ति रमन्त्येते स्वर्गे सुरगणैः सदा ॥  
ये हरन्ति पतन्त्येते नरके वा कुलैः सह ।  
यावत्सूर्योस्ति चन्द्रश्च तावन्नरकदुःखिताः ॥  
लुब्धेन मनसा द्रव्यं यो हरेत्परमेश्वरात् ।  
नरकान्न पुनर्गच्छेत् नचिरं तु स जीवति ॥
- ( ई ) श्रीशानभद्रेश्वर मन्दिरार्क ।  
परैः पुरोरोजकृतं विशीर्णम् ॥  
पुनर्भवोऽहं सविनाशकांस्तान् ।  
हत्वा रणे तस्य पुनः प्रचक्रे ॥  
श्रीमाञ्छ्रीशानभद्रेश्वरममितमुदं स्थापयित्वा ह्युरोजो ॥  
नाकौकः स्थापनस्याक्षयमुत स ब्रुवन्भूधरस्याङ्कमूर्धम् ।  
कृत्वा चास्तं गतोऽभूत्पुनरहमपरो भावयित्वा विनष्टं  
स्थानं देवस्य तस्याभिमतरुचि ब्रुवन्स्थापितेशः पुरेष्ठया ॥
- ( उ ) शैव क्रियावित्सुकृतप्रसक्तो  
देवार्चनाज्ञानसमर्थबुद्धिः  
पित्रोर्गुणान् भारतरान् स चित्ते  
सञ्चिन्त्य पुण्यं स करोतु कीर्त्यै ॥  
शाके खद्वयष्टभिर्युक्ते पञ्चाहे शुच्यपाण्डरे ॥  
स्थापितः शिवलिङ्गेशः शिवाचार्येण धीमता ॥

यांशिवाय येथील सत्यमुख लिंगाच्या अति प्राचीन स्थापनेबद्दलचा शिलालेख पूर्वी उद्धृत केला आहे. वरील उपांत्य श्लोकांत शंभुभद्रेश्वर लिंगाच्या प्राचीनत्वाबद्दल उल्लेख आहेच. हे लिंग साक्षात् शंकराने आदिकाळांत भृगूला दिले. त्याने उरोजनामक राजाला दिले. त्याने चम्पा नगरीत त्या लिंगाची स्थापना करून त्यास शानभद्रेश्वर असे नांव दिले. वरील शिवलिंगापैकी एक ( उ ) शिवलिंग वीरशैवांचे शिवाचार्य यांनी स्थापन केले असा उल्लेख वर आहे.

याप्रमाणें चम्पा देशचे प्राचीन राजे परमशिवभक्त होते. ते सर्व हिंदूच होते, असें स्पष्टच दिसतें. शिवलिंगस्थापना आणि शिवसेवा हेंच आपलें मुख्य कर्तव्य ते मानीत. तेथील शिवमंदिरांनीं त्यांची कीर्ति अजरामर केली. शिवालयाचें रक्षण हा त्यांचा परमधर्म होता. त्यांनीं आपली अपार संपत्ति शिवार्पण केली होती. शिवद्वेषियांविरुद्ध युद्ध करणें हा त्यांचा क्षात्रधर्म होता. शिवनामोच्चारानें जिव्हा, शिवपूजेनें हात, शिवदर्शनानें नेत्र, तीर्थयात्रांनीं पाय, याप्रमाणें सर्व इंद्रियांचें सार्थक करून शिवध्यानानें ते आपली आत्मतुष्टि करून घेत, असें त्यांच्या अनेक शिलालेखांवरून निःसंदेह दिसून येतें.

या देशांतील शिवलिंगे कांहीं चौकोनी असत, तर कांहीं मुखाकार असत. काचित् शिवाच्या मूर्ति पण असत. कोठें सर्पवेषित जटाजूटधारी, कोठें त्रिनेत्र त्रिशूलधारी, कोठें वृषभारूढ, कोठें ताण्डवेश्वर, कोठें अर्धनारीश्वर, कोठें अष्टाविसांपर्यंत अनेक हात असलेली, अशा शिवमूर्ति आहेत. आपल्या येथीलप्रमाणें कार्तिकेय, गणपति, नंदी व पार्वती यांच्या प्रतिमा पण तेथें आहेत. गणपतीच्या मस्तकीं शिवलिंग अशा अनेक मूर्ति आहेत. तेथें शिवभक्तांप्रमाणें देवीचेहि अनेक भक्त असत. या चंपा देशांत 'मुखलिङ्ग' महादेव अति प्राचीन आहे. द्वापारयुगाचीं ५९११ वर्षे लोटल्यावर अर्थात् आजपासून ८६३१२३ इतकीं वर्षे मागे विचित्रसागर नामक महाराजानें या शिवलिङ्गाची स्थापना केली होती. पुढें कोणा परकी मूर्तिभंजकाचें आक्रमण होऊन त्यांत त्या देवस्थानाचा नाश झाला व अपार संपत्ति लुटली गेली. नंतर त्या ठिकाणीं सत्यवर्मा राजानें सत्यमुखलिंग नामक शिवलिंगाची स्थापना केली. यासंबंधी २९ वा शिलालेख पुढील प्रकारचा आहे.

पञ्चसहस्रनवशतैकादशे विगतकलिकलङ्कद्रापरवर्षे श्रीविचित्रसगरसंस्थापितः श्रीमुखलिङ्गः । तस्य सकलकोष्ठागाररजतरत्नहेमकदवकलशभृङ्गाररुक्मदण्डसितातपत्रचामरहैमघटादिपरिभोगा वर्धमाना भवन्ति स्म । ततश्चिरकालकलियुगदोषाद्देशान्तरप्रवागतपापनरभुग्गणसंहृतेषु प्रतिमापरिभोगभूषणेषु शून्योऽभवत् । पुनरद्यापि तत्पुण्यकीर्त्याविनाशाय श्रीसत्यवर्मनरपतिर्विचित्रसगरमूर्तिरिव माधवसप्तशुक्लपक्षे यथा पुरा श्रीभगवतीश्वर - मुखलिङ्गमतिष्ठितः ।

यावरून असें अनुमान होतें कीं, भरतखंडांतील शिवलिंगोपासनेचें रूप भरतखंडाबाहेर पश्चिमेस जसें विकृत झालें तसें पूर्वेस झालें नाहीं.

या पौरात्य अथवा दाक्षिणात्य जयेंद्रवर्मानामक शिवभक्त राजांनी इ. स. १०८८ साली शिवलिंगाला एक रत्नजडित स्वर्णकवच अर्पण केलें. त्याला १७२० तोळे सोनें लागलें. त्यानंतर त्यानें तीन हजार तोळे वजनाचा सुवर्ण कळस मंदिरावर बसविला; आणि चवदा लाख तोळे चांदीनें मंदिराच्या साऱ्या भिंती मढविल्या. यांत राजाचें वैभव व उत्कट शिवभक्ति या दोहोंचें दिद्रर्शन होतें. याच ईश्वरार्पण केलेल्या द्रव्यास अनुलक्षून वरील (ई) हा शिलालेख आहे.

वर दिलेल्या विदेशीय शिवलिंगांशिवाय परदेशांत अन्यद्दि शिवलिंगात्मक प्रतीकें ईजिप्त, आयर्लंड, अमेरिका वगैरे देशांत असल्याचें कोणी सांगतात. पण तीं आज तद्देशीय लोक ईश्वराचें प्रतीकरूप मानीत असतीलच असे वाटत नाही. तथापि उत्तरोत्तर होत जाणाऱ्या संशोधनावरून हेंच निःसंदेह सिद्ध होत चाललें आहे कीं, काहीं आधुनिक विद्वान् शिवोपासना म्हणजे भरतखंडांतील जंगली लोकांची रानटी उपासना असें बेजबाबदारपणें म्हणत असतात, तें अगदींच अविचाराचें असून उलट हजारों वर्षांपूर्वी जीं खंडें व देश वैभवाच्या शिखरावर होते त्या त्या ठिकाणीं भरतखंडांतील शिवोपासना अत्यंत उज्ज्वल स्वरूपांत रूढ होती. समग्र आशियांत ती सुरू होतीच. पण त्याच्या पूर्वेकडील पॅसिफिक महासागरांत गडप झालेल्या अति प्राचीन खंडांतहि ती सुरू होती, असें त्या खंडापैकीं अवशिष्ट राहिलेल्या बेटांच्या इतिहासावरून, तसेंच चीन व अमेरिका येथील संशोधनावरून उघड दिसून येतें. आज बॉर्नो, बाली, जावा, सुमात्रा, इत्यादि बेटांत तसेंच अमेरिका, आफ्रिका व युरोप खंडांतहि काचित् कोठें शिवलिंगोपासनेचे अवशेष सांपडतात. ईजिप्तचे सुप्रसिद्ध मनोरे, तसेंच आयर्लंडचे मनोरे, बाबेलचा मनोरा हीं महादेवार्चांचे स्मारक लिंगें (Images of Mahadeo) असल्याचें सर विल्यम जोन्स म्हणतात. बनारसचे बाबु शिवप्रसाद यांच्या पृथ्वीप्रदक्षिणा या ग्रंथांत, लिंगपूजेची प्रथा कोण-कोणत्या देशांत, कोणकोणत्या स्वरूपांत अस्तित्वांत होती, त्याबद्दल मोठ्या विस्तारानें विवेचन केलें आहे. त्यांत पुढील प्रमुख उल्लेख आहेत : (१) मिसर देशांत ऑसिरिस व आयीसिस, (२) ग्रीसमधील बेसक आणि वेयसस, (३) स्कॉटलंडमधील ग्लास्गो येथील सुवर्णविशिष्ट लिंग, (४) ऑस्ट्रिया,

हंगेरी येथील तंत्रीखकलिंग, ( ५ ) असिरियांत बिल्ल गांवीं तीनशें घन हातांचें महालिंग, ( ६ ) अरबस्थान येथील सगे असबद ( मकेश्वर ) नावाचें लिंग, ( ७ ) इराणांतील ज्वालामयलिंग, ( ८ ) पेरू देशांतील पार्थिवेश्वरलिंग, ( ९ ) अमेरिकेच्या पेंबुको शहरांतील द्विमुखलिंग, ( १० ) तसेंच तैथेच टेन्स शहरांतील घनलिंग, इत्यादि.<sup>१</sup>

पाश्चात्य लैंगिक उपासनेचा ( Phallism ) उगम भरतखंडांतून झाला असें दाखविण्याचा व पाश्चात्य लैंगिक उपासनेचें शब्दसूत्र व कथासूत्र भरतखंडांतील शिवासंबंधीं संज्ञांशी व कथांशीं जोडण्याचा प्रयत्न कांहीं विद्वानांनीं केला आहे. वामनपुराणांत सहाव्या अध्यायांत अशी एक कथा आहे कीं, प्रथम ब्रह्मदेवानें स्वतःच्या पूजेसाठीं एक सुवर्णाप्रमाणें पीतवर्णाचें शिवलिंग तयार केलें. नंतर त्यानें ब्राह्मण, क्षत्रिय, वैश्य व शूद्र यांनीं अनुक्रमानें श्वेत, रक्त, पीत व कृष्ण वर्णांचीं शिवलिंगें पुजावीं, असें विधान केलें. त्यानें या चार वर्णांकरितां लिंगोपासनेसंबंधीं चार पद्धति निर्माण केल्या. विश्वामित्राचा पुत्र यानें पहिली पद्धति अनुसरली. गोपायन हा त्याचा शिष्य होय. अपस्तंभ यानें तिसरी पूजापद्धति स्वीकारली. क्रीथ (Crete) चा राजा बक हा वैश्य होता. तो त्याचा शिष्य होता.

हा बक ( Baka ) म्हणजे ग्रीक आणि असिरियन पुराणांतील बाकुस ( Bacchus ) होय. क्रीथ म्हणजे भूमध्य समुद्रांतील क्रीट बेट होय, असें अनुमान सदर ग्रंथकार काढतात. कारण कोणी तरी भारतीय बकानेंच लिंगोपासना ग्रीस, ईजिप्त, आशियामायनर व तत्सन्निध प्रांत यांत रुढ केल्याची परंपरागत समजूत त्या त्या देशांत आहे. युरोप खंडांत ग्रीस आणि तत्समीप देश यांतच लिंगोपासना प्रथम रुढ झाली. ती प्रथम फारच मोठ्या थाटांत सुरू झाली. ग्रीकांचा महादेव ऑसिरीस तोच बाकुस होय. याची कंपानिया येथें ज्या हेबॉन (Hebon) नांवानें पूजा होत असे तें नांव शिवनामाचाच अपभ्रंश होय. हेबॉनची पत्नी हेबे (Hebe) द्विचे कोरे (Kore) असेंहि नांव होतें. तेंहि गौरी या नांवाचें अपभ्रष्ट रूप दिसते. तसेंच तिचें डेमेटर (Demeter) हें नांव देवमाता या नांवावरूनच बनलें असावें, असें हे संशोधक म्हणतात.

१ लिंगपूजेचें ऐतिहासिक विवेचन, पृ. ७.

२ Indian Civilization and its Antiquity By B. Mookerji, p. 14, et sequa.

ग्रीकांचा बाकुस (Bacchus) हा भारतीय बकाप्रमाणें Hebbon-शिव या देवाचा उपासक होता. ग्रीकांचा Hebbon याचेमागें वृषभ आणि व्याघ्र हे अनुचारी असत. त्याच्या एका हातांत त्रिशूल, व दुसरे हातांत कमंडलू असे. शिव होऊन शिवाची पूजा करावी, या न्यायानें हा बक शिवरूप दिसत असे. हेबॉनच्या भगतांच्या लीला निशाचर शिवगणांप्रमाणेंच होत्या. भारतीय बकानें शीघ्र फलदायी शिवाची 'फलेश' या नांवानें पाश्चात्य देशांत उपासना सुरू केली. त्या फलेशचा अपभ्रंश phallus असा झाला. पाश्चात्यांचा डायोनिसस (Dionysus) म्हणजे देवनिशी किंवा दूनेश शिव होय. शेमोस (Chemos) किंवा खेम (Khem) म्हणजे क्षेमेश, मोलोच (Moloch) आणि मेरडॉक (Merodock) म्हणजे मृड. अॅडोनेस (Adonais) म्हणजे अर्धनारीश. साबाझिअस (Sabazius) म्हणजे शवशायी, होरस (Horus) म्हणजे हर; ओसिरिस (Osiris) ईश्वर; सेबेक (Sebek) शिवक; सेब (Seb) शिव; स्कॅपीझ (Scraphiz) सर्पेश; माउत (Maut) माता; सेइस (Cteis) सति; सिबिलाइन (Sibylline) शिवलिंग; लेंगबा (Lengba) लिंगदेव, याप्रमाणें पाश्चात्य लिंगोपासनेसंबंधी देवतावाचक शब्दांचा भारतीय नामांशी संबंध जोडला जातो व सुमात्रा, जावा, या पूर्वेकडील बेटांप्रमाणें क्रीट या पश्चिमेकडील बेटांत भारतीय संस्कृतीबरोबर लिंगपूजा गेली असें हे ग्रंथकार अनुमान काढतात.

[संदर्भग्रंथ—शिवनिर्माल्य रत्नाकर, भि. ए. बर्गेन व बार्थ यांचे प्राचीन शिलालेखावरील ग्रंथ. एन्शंट इंडियन कॉलनीज् इन दि फार ईस्ट. डॉ. एन. जे. क्रोम यांचें यवद्वीपांतील प्राचीन शिल्पकला. फ्रेंच ग्रंथकार म्यास्परो याचा ग्रंथ. एन्शंट खोतान. रादेन मासपूर्वचरक. एशियाटिक जर्नल, नं. १-३. कल्याण शिवांक, पृ. ५७३ ते ९०. बाबु शिवप्रसाद यांची पृथ्वीप्रदक्षिणा. इंडियन सिव्हिलिझेशन अँड इट्स अँटिकिटीज. मॉडर्न रिव्यू, फेब्रुवारी सन १९५१. Cultural Heritage of India. पुरुषार्थ, वर्ष, १४ अंक ५.]

**माता च पार्वती साक्षात् पिता देवो महेश्वरः ।**

**बांधवाः शिवभक्ताश्च स्वदेशो भुवनत्रयम् ॥**

—शंकराचार्यकृत अन्नपूर्णस्तोत्र.



प्रकरण १० वे

## व्यापक लिंगोपासना



द्यौ ३ ष्वितः पृथिवि मातरधु भ्रातर्वसवो मृळतानः ।

विश्व आदित्या अदिते सजोषा अस्मभ्यं शर्म बहुलं वियन्त ॥

—ऋग्वेद, ६।५।१५.

आकाशस्तलिङ्गात् ।

—ब्रह्मसूत्र, १।१।२२.

आकाशमुपास्वेति ।

—छांदोग्य उप., ७।१२।१.

आकाशं लिंगमित्याहुः पृथिवी तस्यपीठिका ।

आलयः सर्व देवानां लयनाल्लिङ्गमुच्चते ॥

—स्कंदपुराण

दक्षिणाञ्च उदञ्चोहं प्राञ्च प्रत्यञ्च एव च ।

अधश्चोर्ध्वं च विदिशो दिशश्चाहं सुरेश्वराः ॥

—शिवगीता, ६।१३.

तया शिवरूप-गगनामार्जी । ज्ञानसूर्यं प्रगटला सतेर्जी ।

ऐशिया सूर्यप्रकाशीं सहर्जी । सर्वांची मुक्ति राहाटी

व्हावी ॥ ३ ॥

—वेदेश्वरी, अ० १२-

मागील प्रकरणांत ध्वनित केल्याप्रमाणें अति प्राचीन इतिहासपूर्वकाळीं सर्व पृथ्वीवर एक शिवलिंगोपासनाच रूढ असेल तर त्या सत्ययुगांत

माता च पार्वती साक्षात् पिता देवो महेश्वरः ।

बांधवाः शिवभक्ताश्च स्वदेशो भुवनत्रयम् ॥

या आचार्यांच्या दिव्य दर्शनाप्रमाणे अखिल जग हे एक शिवसाप्रदायिक विश्वकुटुंब म्हणून सुख-शांतीने नांदत असेल, असे अनुमान होतें.

कालाची पुनरावृत्ति होत असते असे म्हणतात. या भारतवर्षाला त्याचे स्वराज्य प्राप्त होतांच, प्रभासक्षेत्रांतील पुराणप्रसिद्ध व इतिहासप्रसिद्ध सोमनाथ नांवाच्या पहिल्याच ज्योतिर्लिंगाच्या मंदिराचा जीर्णोद्धार होऊन ते मंदिर सर्व धर्मियांना मोकळे ठेवण्यांत आले आहे; आणि आज विश्वधर्माचे डोहाळे भूमातेला लागले आहेत, असे बरेच विचारी पुरुष म्हणत असतात. त्या डोहाळ्यांप्रमाणे साऱ्या जगावर जर पुढे एकच एक विश्वधर्म नांदावयाचा असेल, तर त्या व्यापक धर्मातील उपास्य शिवलिंग व त्याचे प्रतीक कसे असेल अगर असावे, व त्या ठिकाणी कोणती धारणा ठेवावी, या संबंधी कांही सूचक विचार पुढे मांडीत आहे. त्यास आधारभूत अनेक शास्त्रवचने या लेखाच्या आरंभी दिलीच आहेत. याचाच किंचित् विस्तार या प्रकरणांत करीत आहे.

सर्वधर्मनिरपेक्ष असे उपास्याचे व त्याच्या प्रतीकाचे स्वरूप असावयाचे म्हणजे ते जगताचे पूर्वी, जगताला आरंभक, व अखिल जगाला आधारभूत, असेच असले पाहिजे. परब्रह्म परमात्म्याच्या ठिकाणी हे जग कसे उत्पन्न झाले, तो विचार शास्त्रकार पुढीलप्रमाणे सांगतात: “तेवीं स्वरूप जें असंग । पहिलें स्वतःसिद्ध अभंग । तेथें स्फूर्ति हें माया सोंग । न होऊन जालें ॥ ७२ ॥ जालें तें जरी सत्य असतें ॥ तरी माया नाम कां उच्चारितें । तस्मात् जालेंच नसतां तयातें ॥ जालेंसे कल्पिलें ॥ ७३ ॥ स्फूर्ति म्हणजे अहंब्रह्मस्फुरण । उगीच आपआपली आठवण ॥ जेवीं वायूची झुळूक उत्पन्न । गगना नातळतां उठे ॥ ७३ ॥ + + + स्फुरणीच जें छिद्र पडिलें । म्हणजे चिद्धन असतां स्फुरण जालें । तया अवकाशा नाम ठेविलें । आकाश ऐसे ॥ ९३ ॥ स्फुरणाचा जो चंचळपणा । तो वायूचे पावला अभिधाना । मासलें स्फुरण तें वचना । तेज बोलिजे ॥ ९४ ॥ ” इ. (लघुवाक्यवृत्ति, हंसराज टीका)

सृष्टीच्या पूर्वीचे मूळचे जें एकम्, एवम्, अद्वितीयम् ब्रह्म, त्या ब्रह्माच्या ठिकाणी अगदीं आरंभी अहम् आणि इदम्, बिंब आणि प्रतिबिंब, कल्पक आणि कल्पना, विषयी आणि विषय, ज्ञाता आणि ज्ञेय, इच्छा आणि क्रिया, असे जें द्वंद्व निर्माण झाले तेंच अविनाशभूत असे शिवशक्तिस्वरूप होय.

मूळच्या मायोपहित सृष्ट्युन्मुख सद्ब्रह्माच्या ठिकाणी प्रथम मनःप्राण वाक् रूप आकाश उद्भूत झालें. शाखाचंद्रन्यायानें हेंच सद्ब्रह्माचें अति निकटवर्ती असें शबलब्रह्माचें, अथवा शिवशक्तीचें म्हणजे ईश्वराचें पहिलेंच, बृहत् आणि व्यापक प्रतीक होय.

ज्याप्रमाणें भूताकाश, चित्ताकाश व चिदाकाश या आकाशसंज्ञांत स्थूल-सूक्ष्म भाव संभवतो, त्याचप्रमाणें प्राणवाङ्मयोद्भव आकाश व आकाशोद्भव वायु याप्रमाणें प्राण व वायु यांत सूक्ष्म-स्थूल भेद आहे. मनप्राणवाङ्मयात्मक आद्य शिवसंकल्पाच्या अनंत नादलहरीनीं व्याप्त जो अवकाश तेंच आकाश हें पहिलें महद्भूत होय. हाच सगुणाचा व्यक्त मूलारंभ होय.

छांदोग्य उपनिषदांत शालावत्य महर्षीनें सर्व लोकांची आधारभूत वस्तु विचारली असतां, प्रवाहण राजानें उत्तर दिलें कीं, हीं सर्व भूतें आकाशापासूनच समुत्पन्न होतात व आकाशांतच अस्त पावतात. आकाशच सर्वांची प्रतिष्ठा आहे. (सर्वाणि ह वा इमानि भूतान्याकाशादेव समुत्पद्यन्त आकाशं प्रत्यस्तं यन्त्याकाशो ह्येवैभ्यो ज्यायानाकाशः परायणम् ।) —छांदोग्य, १।१।१.)

शतपथ ब्राह्मणांत (१४।४।२) म्हटलें आहे कीं, “द्वे वाव ब्रह्मणोरुपे मूर्तं चामूर्तं च ।” यांत आकाश आणि वायु हे ब्रह्माचे श्रेष्ठ अमूर्त प्रकार होत. आपल्या सूर्यमालेचा उत्पादक जो सूर्य त्याचा अंतर्यामिन् हिरण्मय पुरुष म्हणजे हें अमूर्त ब्रह्म होय.

चवथ्या ईशश्रुतीवर टीका करतांना हंसराज म्हणतात—“एक जे ब्रह्मात्मत्व पूर्ण । तेथें उद्भवलें हें जरी संपूर्ण । तरी तें हलवलें नाहीं सधन । गगन जेव्हीं सर्वां ॥ ९ ॥ मायादि वृत्तीच्या प्रवाहें ॥ जीवेशत्वही त्या सर्वें वाहे । परी परमात्मत्व संचलें राहे । चिद्गगन निश्चळ ॥ १० ॥ ” येथें वायुसंपरिध्वक्त आकाशतत्त्वालाच आकाश म्हटलें आहे.

ब्रह्मसूत्रभाष्यांत (१।१।२२) आकाश हें ब्रह्मलिंग मानलें आहे. ब्रह्म म्हणजेच परमशिव. अर्थात् आकाश हेंच शिवलिंग होय. वायुसहित आकाश म्हणजे सक्रिय ब्रह्माचें अथवा सशक्तिक शिवाचें प्रतीक होय.

छांदोग्यांत, स्मर म्हणजे स्वस्वरूपस्मरण याच्या खालोखाल आकाश हेंच श्रेष्ठ उपास्यलिंग मानलें आहे. (छां. ७।१२।१)

शिवगीतेंत शिव रामाला आपला विभूतियोग सांगतांना म्हणतात कीं, दक्षिणेकडे, उत्तरेकडे, पूर्वेकडे, पश्चिमेकडे व खालीं-वर, दिशा व विदिशा मीच आहे. त्याचप्रमाणें आकाश, रवि, चंद्र, नक्षत्रें आणि गृह मीच आहे. (आकाशोऽहं रविः सोमो नक्षत्राणि ब्रह्मास्तथा ॥ ६।२५.)

योगवासिष्ठांत भूताकाश, चित्ताकाश व चिदाकाश हीं तीन आकाशें सांगून उपासकांनीं तत्त्वतः तीं एकच समजावीं असें म्हटलें आहे. (चित्ताकाशं चिदाकाशमाकाशं च तृतीयकम् । विद्ध्येतत्त्रयमेकं त्वमविनाभावनावशात् ॥ ३।४०।१९.) यांत चिदाकाश हें ज्ञानस्वरूप ब्रह्म व बाकीचीं त्याच्या उपलब्धीचीं स्थानें अर्थात् प्रतीकें आहेत.

शास्त्रांत तेज, जल, पृथ्वी या भूतत्रयरूपमूर्त ब्रह्माला 'सत्' व अमूर्त अशा वायुसहित आकाशाला 'त्य' म्हणतात. सर्व मिळून होणारें 'सत्य' हें प्रजापतीचें तार्त्त्विक व व्यक्त स्वरूप मानलें आहे. सृष्टीच्या उत्पत्तीपूर्वी सृष्टिकर्ता असलाच पाहिजे. त्यालाच प्रजापति म्हणतात. त्याचीच ओम् ही संज्ञा आहे. मन, प्राण, वाक्; अथवा नाम, रूप, कर्म; किंवा ज्ञान, क्रिया व अर्थ, ह्या त्याच्याच कला आहेत. दैनंदिन प्रलय म्हणजे गाढ निद्रा, तिच्या उत्तर-क्षणाप्रमाणें एकोऽहं, अहं ब्रह्म, ही जी महाप्रलयानंतरची परमात्म्याच्या अहमूची प्रारंभिक जागृतावस्था, या अवस्थेंतील सूक्ष्म अहंताच इदंतारूप म्हणजे विषयरूप पावते. जणूं आपण आपल्यालाच विषयभूत होतो. हेंच अविनाभूत अशा शिवशक्तीचें अथवा ब्रह्मप्रकृतीचें समावेशन होय. ही जी आद्यस्फुरद्रूपक्रिया तिचा ध्वनि तोच प्रणव होय. या स्फुरद्रूपक्रियेंत मन, प्राण, वाक् या तिन्ही कलांचा परिणाम दिसून येतो. या सृष्टीच्या आरंभक प्रणव ध्वनीच्या लहरी जें द्रव्य उत्पन्न करतात तेंच भूताकाश होय. प्रणव हेंच परमात्म्याचें पहिलें व्यक्त स्वरूप. त्या आकाशवाणीचेंच महदाकाश बनतें. तेंच ईश्वराचें आद्यप्रतीक होय.

परमात्म्यापासून आकाश व त्यांतून सर्व सृष्टि निर्माण झाली (तस्माद्वा एतस्मादात्मन आकाशः संभूतः आकाशाद्वायुः वायोरग्निः, अग्नेरापः अद्भ्यः पृथिवीति ।-तै. उप. २।१.) भक्ताचे अनन्यगतिक प्रार्थनातरंग व कृपाळू ईश्वराची वरद आकाशवाणी यांचें मधुमीलन जेथें होतें, तेंच हें आकाशलिंग

प्रतीक होय. शिव होऊन शिवाला भजावें याचा रहस्यार्थ हृदाकाश तेंच चिदाकाश हाच जाणावा.

छांदोग्यांत नारदास सनत्कुमारांनीं सांगितलें कीं, “तूं आकाशाचीच परमात्म भावनेनें उपासना कर; कारण आकाश सर्वांत मोठे आहे. त्यांतच सर्वांची उत्पत्ति, स्थिति व गति आहे. बोलणें आणि ऐकणे आकाशामुळेंच संभवतें. जो आकाशलिंगाचे ठायीं ब्रह्माची उपासना करतो, तो आकाशवान्, प्रकाशवान्, पीडारहित व विस्तीर्ण प्रचाराच्या लोकांस प्राप्त होतो.” यास्तव (दुर्घट असूनहि) आज अनेकांस इष्ट वाटत असलेल्या विश्वधर्मांत आकाश हेंच ब्रह्मलिंग म्हणजेच शिवलिंग, हें श्रेष्ठ असें उपासनीय प्रतीक ठरतें.

भगवान् अर्जुनाला राजविद्या सांगतांना म्हणतात कीं, मीं आपल्या अव्यक्त स्वरूपानें हें सर्व जग विस्तारलें आहे. माझ्या ठायीं सर्व भूतें आहेत. मीं अमूर्त असल्यानें त्यांच्या ठायीं नाहीं. आणि माझ्या ठायीं सर्व भूतेंहि नाहींत ! पहा, कशी ही माझी ईश्वरी करणी किंवा योगसामर्थ्य आहे तें ! भूतें उत्पन्न करणारा आत्मा भूतें धारण करूनहि पुनः निराकार निःसंगतेनें त्या भूतांत नाहीं. सर्वत्र वावरणारा महान् वायु ज्याप्रमाणें सर्वदा आकाशाच्या ठायीं संसर्गा-शिवायच असतो, तशीं सर्व भूतें माझ्या ठायीं स्थित आहेत असें समज. मीं अध्यक्ष होऊन प्रकृतीकडून सर्व चराचर सृष्टि प्रसवितों. या कारणामुळें हे कौंतेया ! जगाची ही घडामोड चालली आहे. दैवी प्रकृतीचा आश्रय करून राहिलेले जाणते महात्मे सर्व भूतांचे अव्यय आदिस्थान जो मी त्या मला ओळखून अनन्यभाव होत्साते माझें भजन करतात. आणि यत्नशील, दृढव्रत आणि नित्य योगयुक्त होत्साते माझें सतत कीर्तन व वंदन करीत भक्तीनें माझी उपासना चालवितात. तसेंच दुसरे कित्येक बहुप्रकारें ज्ञानयज्ञानें यजन करून माझी उपासना करीत असतात. वर भगवंतानेंच सांगितल्याप्रमाणें परमात्म्याच्या या निःसंग योगैश्वर्याचें सम्यक् प्रतीक आकाश हेंच होय.

वायुसंपरिष्वक्त आकाश हें शबलब्रह्माचें म्हणजे शिवशक्तीचें अर्थात् ईश्वराचें लिंग म्हणजे चिह्न अथवा प्रतीक आहे. असें हें आकाश म्हणजे केवळ पोकळ घुमटाप्रमाणें दिसणारें आभाळ नव्हे. तें खालीं-वर सर्वत्र व्यापक आहे. तें स्वतः स्थिर वाटलें तरी त्यांतील प्राणतत्त्वामुळें तें स्पंदयुक्त आहे. ही जी आकाशाची प्राणस्पंदमयता तेंच तत्त्वतः विश्वाचें

स्वरूप होय. अर्थात् तेच विश्वधर्माचें मूलस्वरूप होय. अशी विश्वरूप-दर्शनाची धारणा या आकाशरूप शिवलिङ्गाच्या ठिकाणी सहजप्राप्त आहे. अनघड पाषाण शिलेच्या ठिकाणी तेहतीस कोटी देवता अव्यक्त असू शकतात. त्याहीपेक्षां जास्त सत्यतेनें महदाकाशाच्या ठिकाणी साऱ्या देवदेवतांचीं नामरूपे अव्यक्ततेनें वास्त करतात, हें सुज्ञांस सहज पटेल.

स्वामी विवेकानंदांनी आपल्या राजयोगावरील पुस्तकांत (Ch. III) असे म्हटलें आहे :—

“According to the philosophers of India, the whole universe is composed of two materials, one of which they call Akasa. It is the omnipresent, all penetrating existence. Every thing that has form, every thing that is the result of compounds, is evolved out of this Akasa. It is the Akasa that becomes the air, that becomes the liquids, that becomes the solids; it is the Akasa that becomes the human body, the animal body, the plants, every form that we see, every thing that can be sensed every thing that exists.”

“By what power is this Akasa manufactured into this universe? By the power of Prana. Just as Akasa is the infinite omnipresent material of this universe, so is this Prana the infinite omnipresent manifesting power of this Universe. At the beginning and at the end of a cycle everything becomes Akasa and all the forces that are in the universe resolve back into the Prana. ++ It is the Prana that is manifesting as the actions of the body, as the nerve currents, as thought force, from thought down to the lowest physical force, everything is but the manifestation of Prana.”

Vedant Kesari further adds—

According to the Hindu cosmologists, on the relative plane there are two principles : the first is the sentient

or pure Spiritual Principle, and the second, the insentient power or force, in which the sentient spirit is immanent.”

“In the great hymns of Rigveda we read :—“ Motionless did the Supreme Spirit vibrate alone in its glory. Beyond that nothing did exist. Creative then became the glory with self-sustaining principle below and creative energy above.”

“ Conscious of intense cosmic vibration, the Seer of the Upanishads declares—whatever exists in this Universe vibrates within the Prana.” ( Vedant Kesari, Dec. 1951— Rajayoga by Swami Vivekananda, chapter III ).

आखिल जग हें प्राणशक्तीचें अर्थात् चंचल आकाशाचें म्हणजे शिवशक्तीचें अथवा सक्रिय ब्रह्माचें विविध स्वरूपच आहे. हें मूलग्राही स्पंदशास्त्र हा भौतिकशास्त्राचा परिपाक आहे. याप्रमाणें आपलें सनातन वैदिक तत्त्वज्ञान, भावी विश्वधर्म, व भौतिक विज्ञान यांचें जेथें मधुमीलन होतें, तेंच हें महान् शिवालय होय. येथेंच प्रकाशविमर्श, स्थितिगति, चिज्जड, सत्यानृत, याप्रमाणें अनेक विरोधी धर्माश्रयरूप, अथवा अभिन्न निमित्तोपादानकारणरूप म्हणजे शिवशक्तिरूप जगदीश्वराचें आकाशलिंगरूप महान् प्रतीक विद्यमान असलेलें भासत आहे. तेंच बाहेरील स्थूल भूताकाश अंतरांतील सूक्ष्म दहराकाश अथवा चित्ताकाश व निर्गुण चिदाकाश हें सारें तत्त्वतः परब्रह्मच होय. अशीहि सगुणाच्या आधारे निर्गुणाप्रत पंचविणारी, नैतिक समतावादाचें अथवा आत्मोपम्यबुद्धीचें मर्म पटविणारी आकाशलिंगद्वारां शिवब्रह्माची दिव्य उपासना होय. दृढीकरणार्थ याचाच आणखी पुनः पुन्हा विचार करूं.

जगत्कारणरूप शिवाचें लिंग अरूप आणि व्यापक असलें पाहिजे हें उघड आहे. आकाशलिंग हें तसें आहे आणि त्या विराट आकाशलिंगाचीच रूढ, अरूप, पार्थिव शिवलिंग ही उपासनेला व्यवहार्य अशी प्रतिमा आहे असें समजावें. ऋग्वेदांत ( ६।५।१।५; १।१९।१।६ ) म्हटलें आहे कीं, ‘ द्यावा

पृथिवी' अथवा 'आकाश पृथिवी' हीच आपल्या जगाची मातापितरें होत. भौतिक जगाचें म्हणजे महद्भूतपंचकांचें आद्यन्त आकाश आणि पृथिवी हेच होत. त्यांच्या पोटांत वायु, तेज व जल हें भूतत्रय आलें. तेव्हां महद्भूतनाथ अशा पंचमुखी शिवाचें आकाशलिंग हें विवक्षित धर्मपंथनिरपेक्ष असें सामान्य व व्यापक प्रतीक मानतां येईल. विविध धर्मपंथांतील अनेक इष्टदेवांचा जो देवाधिदेव महादेव, ज्याला श्रीधूतपापेश्वराप्रमाणें ईश्वर हें सर्वसाधारण नांव दिलें जातें, त्याचें हें सर्वोत्कृष्ट, सर्वोत्तम मान्य होण्यासारखें असें अरूप व व्यापकतादर्शक प्रतीक होय. देवालयांतील स्थावर मूर्तीची जशी वेगळी लहान उत्सवमूर्ति करतात, तसेंच स्थावर आकाशलिंगाचीच पार्थिव शिवलिंग ही लघुतम प्रतिमा होय.

आति प्राचीन वैदिक वाङ्मयांत पुढील आशयाचें वर्णन आढळतें :- या सर्वत्र प्रतीत होणाऱ्या महदाकाशलिंगाच्या ठिकाणीं तो एकच (वृषभेचा) सूर्यरुद्र आपल्या तीव्र प्रकाशमहिम्नांत प्रतिष्ठित आढे. त्याच्यापासून किरणरूपानें अवतरणाऱ्या असंख्य रुद्रांनीं हें आकाशलिंग व्याप्त आढे. तो द्यौस्थानीय सूर्यरुद्र हाच आमचा पिता व पृथिवी (आणि आदित्याची अदिती याच) हीच आमची माता होय. समष्टि मनश्चंद्रम्याच्या शांतदृष्टिक्षेपरूप किरणांनीं तोच घोर रुद्र सौम्य शिवरूपांत प्रतीत होतो. त्याच सोम म्हणजे उभेसहित शिवानें म्हणजे सौम्य प्राणांनीं हें आकाशलिंग व्याप्त आढे. अर्थात् तेंच शिवशक्तिरूप आढे. हें शिवाचें आकाशलिंग पोकळ शून्यरूप नसून वस्तुतः घन आढे. प्रकाशरूप शिवाला जणूं तिरोहित करूं

१ एको हि रुद्रो न द्वितीयाय तस्थुर्य इमँल्लोकानीशते ईशानिभिः। प्रत्यङ्ग-जनास्तिष्ठति—श्वे. उप. ३।२.

२ “असंख्याताः सहस्राणि ये रुद्राः।” यजु. १६।५४

“ये चैनं रुद्रा अभितो दिक्षुश्रिताः।”

३ ऋग्वेद ६।५१।५; १।१९।६ पहा.

४ एष वै सोमो राजा देवानामन्नं यच्चन्द्रमाः ॥ —शत. ब्रा. १।६।४।५.

५ त्वमिमा ओषधीः सोम विश्वा—स्त्वमपो अजनयस्त्वं गाः ॥

त्वमा ततन्धोर्व १ न्तरिक्षं त्वं ज्योतिषा वि तमो ववर्थ ॥

—ऋ. १।९।१२२.



पाह्वाणारी, ( तमप्रधान महारात्रि ही प्रबोध प्रभातरूप परिणामांत प्रकाशरूप होणारी ) विमर्श ( काली उमा ) आहे. म्हणून श्रीकालीसहित शिवाचें हें पाषाणलिंगप्रतीक घन, दीर्घगोल व कृष्णवर्ण आहे. तें बाहेरून अचित् पण अंतर्भावी चिद्रूप, बाह्यतः तमप्रधान पण अंतरंग सत्त्वप्रधान असें जाणावें.

वरील विवेचनास दुजोरा देणारीं आणखी प्रमाणें म्हणजे—

चिन्मयः परमाकाशो य एव कथितो मया ।

एषोऽसौ शिव इत्युक्तो भवत्येष सनातनः ॥ यो. वा.

आकाशं लिङ्गमित्याहुः पृथिवी तस्य पीठिका ।

आलयः सर्वं देवानां लयनालिङ्गमुच्यते ॥ १ ॥

दुसरें वचन स्कंदपुराणांत आहे. शिवलिंगोपासनेस ही आकाशरूप स्वयंभू शिवलिंगाची धारणा भव्य, सयुक्तिक आणि पुरेशी आहे. आकाशापेक्षां पार्थिव शिवलिंग थोडें जास्त उभट वाटतें, याचें कारण क्षितिजाच्या रंदीच्या मानानें खस्वस्तिक उंची जास्त मानली असावी. सूर्य क्षितिजाशीं मोठा दिसतो, तसा खस्वस्तिकी दिसत नाहीं. या दूरत्वाच्या कल्पनेनें शिवलिंग तसें उभट करीत असतील. सारींच शिवलिंगें तशीं नसतात. आकाश हें पृथ्वीवर टेकलेलें भासतें, म्हणून पृथ्वी त्याची पीठिका म्हणतां येते.

परब्रह्मरूप शिवाला आकाशासारखें दुसरें उपमान नाहीं. श्रीसमर्थ त्यास खंब्रह्म म्हणतात— “ आकाश सकळांसि व्यापक । आकाश अनेकीं एक । आकाशामध्ये कौतुक । चहूं भूतांचें ॥ ३५ ॥ आकाशा ऐसें नाहीं सार । आकाश सकळांहून थोर । पाहतां आकाशाचा विचार । स्वरूपासारखा ॥ ३६ ॥ —दा. बो. ८।५.

उपमान.हें उपमेयाहून भिन्न असतें, हें उघडच आहे. पण ज्ञातावरून अज्ञात परमशिवत्व जाणण्यास आकाशाहून योग्य अशी अन्य शिवविभूति अगर प्रतीक मिळणार नाहीं. तें पोकळ म्हणावें तर शिवशक्तीनें व्याप्त आहे. अमूर्त म्हणावें तर वायुतेजादिभूतभौतिकांस धारण करणारें प्रत्यक्ष आहे.

तें सर्वत्र सम, नित्य, एकरस, अखंड, निर्विकार, निश्चल, विभु, व्यापक व निर्मल आहे. प्रणव हीच त्याला व शिवाला संज्ञा शोभते. भौतिक दृष्ट्या

तें सर्वप्रथमे व सर्वांत मोठें असें जगत्कारण आहे. तें उपासनीय मानलें आहे. तें नामरूपाचा निर्वाह करणारें आहे. याप्रमाणें अखिल जगत् जसें या आकाशरूपशिवलिंगाच्या पोटांत आहे, तसेंच उलट तें आकाशरूपशिवलिंग अणुरेणूंंच्याहि पोटांत अनुस्यूत आहेचें. भौतिकांचें जल, वायु, विद्युत् आणि तेज हीं तत्त्वे त्या आकाशरूपशिवलिंगांत आहेत. सारें आधिदैवत जगत् या आकाशलिंगांत अव्यक्त आहे. सर्व धर्मीयांचे देव व पितर त्यांत अव्यक्त आहेत. अंतःकरण आणि ज्ञानेंद्रियांचा सारा सत्त्वांश त्यांत आहे. पार्शी भक्तांचा सूर्य, मुसलमानांचा चंद्र, ज्योतिर्विदांची ग्रह व नक्षत्रे, आणि भौतिक-शास्त्रज्ञांची विद्युत्तादि शक्ति त्यांत आहे. चारी भूतांचें लयस्थान तेंच आहे. चतुर्दश भुवनें त्यांतच आहेत. खपुष्प आणि गंधर्वगनर ही सारी महेश्वराची माया तेथेंच आहे. तें ईश्वरप्रमाणें सर्वोत्पत्तिस्थितिगतीस आधार आहे. “ निष्क्रमणं प्रवेशनमित्याकाशस्य लिंगं । ” —वैशेषिकदर्शन, २।१।१.

त्या नीललोहित सगुण शिवाची आकाश हीच जणूं प्रतिमा होय. आकाशगंगा धारण करणारें आकाश हेंच गंगाधराचें उत्कृष्ट उपमान होय. मेघ हाच त्याचा जटाजूट असून सूर्य, चंद्र आणि अव्यक्त अग्नि हेच त्याचे त्रिनेत्र होत. अहोरात्र हाच त्याचा वृषभ जाणावा. त्रैलोक्य हाच त्याचा त्रिशूल, दिशा हेंच त्या दिगंबराचें वस्त्र, मेघगर्जना हाच त्याचा पराक्रमी

१ अस्य लोकस्य का गतिरित्याकाश इति होवाच । सर्वाणि ह वाङ्मानि भूतान्याकाशादेव समुत्पद्यन्त आकाशं प्रत्यस्तं यन्त्याकाशो ह्येवैभ्यो ज्यायानाकाशः परायणम् ॥ —छांदोग्य, १।९।१. एतस्मादात्मन आकाशः संभूतः । —तै. उप. २।१.

२ आकाशो वाव तेजसो भूयानाकाशे वै सूर्याचंद्रमसावुभौ विद्युन्न-क्षत्राण्यग्निः ॥ इ० —छांदोग्य. ७।१२।१.

३ स य आकाशं ब्रह्मेत्युपास्त आकाशवतो वै स लोकान्प्रकाशवतोऽ संवाधानुरुगायवतोऽभिसिध्यति यावदाकाशस्य गतं तन्नास्य यथाकामचारो भवति । य आकाशं ब्रह्मेत्युपास्तेऽस्ति ॥ छांदोग्य. —७।१२।२.

४ बृहदारण्यक उपनिषत् । मैत्रेयी ब्राह्मण ; छांदोग्य उप. ८।१४।१, ६।३.

५ एकोदेवः सर्वभूतेषुगूढः सर्वव्यापी सर्वभूतान्तरात्मा ॥ श्वे. उप. ६।११.

वीरभद्र समजावा. आकाश हेंच कश्यप म्हणजे पश्यकरूप साक्षीसामान्य आहे. दाक्षायणी अदिती हिलाच मी शिवशक्ति मानतो. तीच जगन्माता, तीच द्यावापृथ्वीरूप, आणि विश्वरूप पण तीच आहे. आणि विश्वाचा आपल्या पोटांत ग्रास करणारी तीच. पिण्डातर्गत दहराकाश व बुद्धि हीच कश्यप (पश्यक)—अदितीची जोडी, शिवशक्तीची प्रतीकें अगर आलंबनें म्हणून उपासकास सोयीचीं वाटतात. पण हें आकाश व महत्बुद्धि दोन्ही जड आहेत, म्हणूनच त्यांचें जड पार्थिव लिंग हेंच व्यवहार्य प्रतीक योग्य ठरतें. सर्व देशांत, सर्व धर्मांत आणि तिन्ही काळांत जें एकमेव उपासनीय आहे, तें हें परमात्म्याचें व्यापक अथवा सहज सर्वत्र उपलब्ध असें लिंग होय. आकाश-लिंग हीच परमशिवाची परमश्रेष्ठ विभूति होय.

श्रीरामकृष्ण परमहंस यांस एकदां श्रीगंगा नदीतून एक अति लावण्यवती स्त्री बाहेर प्रकट झालेली दिसली. थोड्या वेळानें ती प्रसूत झाली व तिला एक सुंदर बालक झालें असें त्यांनीं पाहिलें. नंतर आश्चर्य असें कीं, तें बालक त्या स्त्रीनेंच खालें व ती अदृश्य झाली. हें तत्त्वतः अदितीचेंच रूप दिसतें.

शिवलिंगाचा संबंध, यज्ञांतील स्तूप, किंवा यज्ञकुंडांतील अग्नीच्या स्फुल्लिंगाला ज्ञांकणाच्या भस्माचा ढीग, किंवा अग्नि, अथवा दिव्य तेज,

१ संस्कृत व्याकरणाप्रमाणें कश्यपाचें पश्यक रूप बनतें.

२ ऋ. १।७२।९; १०।६३।१०. अ. वे. ३।१।१८.

३ The mistress of the race is Aditi, the mother of the Gods, the great deep and chaos; or primeordial substance in its first remove from the unknown in the manifold cosmos. (Secret Doctrines, IV, pp. 95, 97).

४ Complete works of Swami Vivekananda, Mayavati Edition, IV p. 942.

५ भगिनी निवेदिता ह्यांच्या शिव आणि बुद्ध या पुस्तकांतील कल्पना पहा.

६ Pro. R. D. Ranade's Foreword to the Hand-book of Veershaivism. शिवाय तै-संहिता ५।१।३, ४; ऋ. २।१।६; १।२।७।१०; ३।२।५; ४।३।१; अथर्व ७।८।७।१; शतपथ ब्रा. ६।१।३।१०; यजु. २।६।६. ३।५।५; म. भा. वन. २२।७।२६. केन. खं. ४ शि. पु. वि. सं. १.

यांच्याशी कित्येक जोडतात, व शिवरुद्राला वादळाचा देव अशाहि अनेक कल्पना कोणी कोणी केल्या आहेत. पण या सर्व आकाशलिंगाच्या पोटात सामावतील. यापेक्षां सूक्ष्म विचार करतां अव्ययात्म्याच्या पांच कलांपैकी आनंदविज्ञानरूप आद्यस्फूर्ति, अथवा महत्-बुद्धि हेच शक्तिपीठ व त्यावर मनःप्राणवाक् असा त्रिकूटात्मक अहंकार, तोच सशक्ति बाण अथवा पिंडी अशीहि शबल शिवाच्या लिंगाची कल्पना करतां येईल. पण या स्थूल, सूक्ष्म कल्पनांपेक्षां महाकाशलिंग हे सगुण-निर्गुण, मूर्तामूर्त, मनोवेद्यरूप सर्व ठिकाणच्या, सर्व आबालवृद्धांस अनायासे मनोगोचर होत असून मनांत गांभीर्याची भावना सहज उत्पन्न करणारे आहे. याच मेधाच्छादित आकाशा-वरून बगळ्यांची रांग उडत असतांना पाहून श्रीरामकृष्ण परमहंसांस अगदी बालपणी भावसमाधि लागली होती. 'अणोरणीयान् महतो महीयान्' असें हे आकाश आहे. "निर्गुणः सगुणश्चेति शिवो ज्ञेयः सनातनः। निर्गुणः प्रकृतेरन्यः सगुणः सकलः स्मृतः॥" हे शारदातिलकांतील शिवाचे वर्णन आकाशालाहि लागू होईल. "निष्कलं निष्क्रियं शांतं निरवद्यं निरंजनम्। अमृतस्य परं सेतुं दग्धेधन-मिवानलम्॥" ६।१९, असें श्वेताश्वतरांतील शिवाला अनुलक्षून असणारे अनेक मंत्र अंशतः आकाशालाहि लागू पडतात. असें "मूर्ते वा मूर्तीनां लिङ्गं"

१ ओरायन १२४, १२८; शिवांक पृ. ३९८ (कल्याण मासिक).

२ Shivaparabrahman has no particular form but is all formed. He is, therefore, called विश्वरूप. [ तं विश्वरूपं-श्वे. ६।५. विश्वस्य स्रष्टारमनेकरूपम्। श्वे. ५।१३ ]. He has hands and feet in all directions ( श्वे. ३।१४, १६ ).....The semi spherical top, resembling the visible horizon, is truly symbolical of the universe that surrounds the earth on all sides. Though the symbol has no legs and feet, and eyes and ears, in all directions, just as a circle has no face all round, but it has faces in all directions at every point of the circumference. Thus the Linga is the closest possible representation of such a formless or all formed God Shiva.

म्हणजे आकाश होय. ब्रह्माप्रमाणें तें सर्वत्र असून तें कसे आहे तें सांगतां येत नाही. त्याचें 'नेति नेति' असेंच वर्णन करावें लागेल. सारांश, शिवलिंगोपासना एका काळीं सर्वत्र रूढ कशी झाली या भूतार्थाचा दिकालाच्या चौकटीत ऐतिहासिक दृष्टीनें शोध लावण्याचा व्यर्थ खटाटोप न करतां, भविष्यकालाचा विचार पाहवा. तो विचार करतां, एकाच काळीं व कोणत्याहि काळीं, अजाण-सुजाण सर्वांना मार्गे-पुढे, वर-खालीं सर्वत्र ओतप्रोत व्यापक असें हें सद्ब्रह्मरूप आकाशलिंग उपासनीय आहे. सगुणनिर्गुण, व्यक्ताव्यक्त, साकारनिराकार, सक्रियनिष्क्रिय असा सशक्तिक शिव शोधण्याचें व त्याच्या उपलब्धीचें आकाशलिंग हें एक सर्वोत्कृष्ट म्हणजे समर्पक बाह्य प्रतीक आहे. प्रकाशानें व्यक्त, वायूनें चंचल व मेघांनीं आच्छादित होणारें, या-प्रमाणें सत्त्ववजस्तमात्मक गुणमायेनें युक्त असें हें सशक्तिक शिवाचें आकाशलिंग आहे. तें अखिल जगाला आपल्या पोटांत धारण करणारें व उलट अणूच्या पोटांतहि अनुस्यूत असणारें असें सर्वांना प्रत्यक्ष विषयभूत आहे, म्हणून उपासनेस सुलभ आहे. अशा या परमशिवाच्या आकाशलिंग या सर्वमान्य होणाऱ्या भव्य विभूतीची पूजा उपासनादि व्यवहारांच्या सोयीसाठीं केलेलें पार्थिव बाणलिंग हें एकच एक भविष्यकालीन धर्मभेद-निरपेक्ष अथवा विश्वधर्मसापेक्ष अशा सार्वत्रिक उपासनेस योग्य प्रतीक आहे. त्याच्या ठिकाणीं ज्ञानस्वरूप अखंड नंदादीपाचा प्रकाश हाच सत्त्वगुण; धंटा, शेख, मंत्रघोष यांच्या नादलहरी हाच रजोगुण; गंधलेपन हाच आच्छादक तमोगुण, याप्रमाणे त्रिगुणात्मक माया व्यक्त दिसत असते. या मायेच्या आंत पंचतन्मात्र समावेशक म्हणून व्यापक व भरीव असें हें जडप्रतीक आहे. आकाशलिंग पोकळ भासतें म्हणून चिदाकाशरूप सत्धन परमशिवास योग्य उपमान नाही, असें कोणी ( दा. बो. ८।५, अमृतानुभव २।२२ ) मानतात. तें त्या उपमानांतील उगाच भासणारें वैगुण्य या घनस्वरूप पाषाणलिंगांत नाही. आतां हें पाषाणलिंग जड आहे, असें

१ जर्गी आपण भरला । आपणामार्जी जग पाहे ॥ -शिवराम कंवि.; अहं कृत्स्नस्य जगतः प्रभवः प्रलयस्तथा ॥ ६ ॥ ; मत्तः परतरं नान्यत्किंचिदस्ति धनंजय । मयि सर्वमिदं प्रोतं सूत्रे मणिगणा इव ॥ ७ ॥ गीता ७.

२ शिवगीता ६।२५.

त्याच्यांतील दुसरें वैषम्य भासतें. तेंच जणू दूर करण्याकरितां कोठें कोठें या पाषाणलिंगासमोवार कुलकुंडलिनीच्या वलयांप्रमाणें साडेतीन वळसे घातलेला धातूचा नाग बसवितात. अशा नागवलयांकित शिवलिंगाचें ध्यान करण्यांत पाषाणलिंगांतील शिवचेतन चिन्मयरूपांत साक्षात्कृत ज्ञात्याप्रमाणें सहज भावित होतें.<sup>१</sup> अशा रीतीनें उपास्य, प्रतीक व उपासक यांच्यांतील कुंडलिनीजागरानें समपातळींत आलेली शक्तिकला निर्गुण ब्रह्मात्मसाक्षात्कारास योग्य होऊं शकते.

एका विद्वान् लिंगायत लेखकाच्या म्हणण्याप्रमाणें याशिकांचा ग्रूप, यज्ञकुंडांतील भस्माची रास, अथवा आग्नि, इत्यादींवर केलेल्या याज्ञिक कल्पना शिवलिंगास लावतां येत नाहींत. कारण, शिवलिंगोपासना ही यज्ञसंस्थेपेक्षांहि प्राचीन आहे, असें मोहोंजोदारो येथील संशोधनावरून उघड होतें.<sup>२</sup> काहीं असो.

निःसंग, उदास, व्यापक, अनासक्त, विरक्त, अरूप, अशा शिवतत्त्वाचें आकाशलिंग हें जें एकमेव प्रतीक आहे, त्याची पार्थिक शिवलिंग ही प्रतिकृति आहे. आनंद, विज्ञान, मन, प्राण, वाक् या पंचकलांनी, व पंचतन्मात्रांनी, आकाशलिंग व्याप्त असल्यामुळे घन आहे. उलट पार्थिव बाणाचे जड व घन वाटणारे परमाणू तत्त्वतः पाहतां पोकळ व केवळ शक्तिस्वरूपच आहेत. ते परस्परांपासून इतके दूर व विरळ आहेत कीं, त्यानें घन दिसणारें लिंग शास्त्रीय सूक्ष्म दृष्टीला पोकळ आकाशलिंगच आहे, असें म्हणतां येतें. तसेंच ज्याप्रमाणें अंतरांच्या दहराकाशांत जडाचा निषेध सहज साधतो, त्याप्रमाणें ह्या बाह्य लिंगांत आकाशदृष्टीनें जडरूपाचा निषेध तत्त्वज्ञानानें सहज साधतो. तो साधल्यावर जीवशिवैक्य अथवा ब्रह्मात्मैक्य साधणें बरेंच सुलभ करतां येतें.

१ पाश्चिमाभिमुखी योनिगुदमेद्धान्तरालगा । तत्र कन्दं समाख्यानं तत्रास्ति कुण्डली सदा ॥ संवेष्टा सकला नाडी सार्द्धत्रिकुटिला कृतिः । मुखे निवेश्य सापुच्छं सुषुम्णा विवरे स्थिता ॥ १ ॥ सुप्ता नागोपमा ह्येषा स्फुरन्ती प्रभया स्वया । अद्वित् सन्धि संस्थाना वाग्देवी बीज संज्ञका ॥

See Serpent Power by Sir J. Woodroffe.

२ लिंगपूजेचें ऐतिहासिक विवेचन, पृ. ९.

व्यापक आणि उदास । जैसे कां आकाश । तैसें जयाचें मानस ।  
सर्वत्रगा ॥१२-१८०॥ तिही ऋतूं समान । जैसें कां गगन ॥ तैसें  
एकचि मान । शीतोष्णीं जया ॥ १२-२०२ ॥ जो निंदेतें ने घे ।  
स्तुति न श्लाघे । आकाशा न लगे । लेपु जैसा ॥ १२-२०७ ॥

— ( आदर्श शिवभक्त ), ज्ञानेश्वरी.

### प्रकरण ११ वें

### शिवस्तुति

यो देवानां प्रभवश्चोद्भवश्च विश्वाधिपो रुद्रो महर्षिः ।  
हिरण्यगर्भं पश्यत जायमानं स नो शुभया बुद्ध्या संयुनक्तु ॥ ४।१२ ॥

—श्वे. उप.

श्रीगणेशायनमः ॥ जय शंकर पार्वतीपते मृड शंभो शशिखंडमंडन ।  
मदनांतक भक्तवत्सल प्रियकैलास दयासुधांजुधे ॥ १ ॥ सदुपायकथास्वपंडितो  
हृदये दुःख शरेण खंडितः । शशिखंडशिखंडमंडनं शरणं यामि शरण्यमी-  
श्वरम् ॥ २ ॥ महतः परितः प्रसर्पतस्तमसो दर्शनभेदिनो भिदे । दिननाथ  
इव स्वतेजसा हृदयव्योम्नि मनागुदेहि नः ॥ ३ ॥ न वयं तव चर्मचक्षुषा  
पदवीमप्युपवीक्षितुं क्षमाः । कृपयाऽभयदेन चक्षुषा सकलेनेश विलोकयाशु  
नः ॥ ४ ॥ त्वदनुस्मृतिरेव पावनी स्तुतियुक्ता न हि वक्तुमीशसा । मधुरं  
हि पयः स्वभावतो ननु कीदृक्सितशर्करान्वितम् ॥ ५ ॥ सविषोऽप्य  
मृतायते भवाञ्छवमुंडाभरणोऽपि पावनः । भव एव भवांतकः सतां समदृष्टि-  
र्विषमेक्षणोऽपि सन् ॥ ६ ॥ अपिशूलधरोनिरामयो दृढवैराग्यरतोऽपि  
रागवान् । अपि भैक्षचरो महेश्वरश्चरितं चित्रमिदं हि ते प्रभो ॥ ७ ॥ वितरत्य-  
भिवांछितं दृशा परिदृष्टः किल कल्पपादपः । हृदये स्मृतएव धीमते नमतेऽ  
भिष्टफलप्रदो भवान् ॥ ८ ॥ सहसैवभुजंगपाशवान्विनिगृह्णाति न यावदंतकः ।

अभयं कुरु तावदाशु मे गतजीवस्य पुनः किमौषधैः ॥ ९ ॥ सविषैरिव  
भीमपन्नगैर्विषयैरेभिरलं परिक्षतम् । अमृतैरिव संभ्रमेण मामभिषिच्चाशु  
दयावलोकनैः ॥ १० ॥ मुनयो बहवोऽद्य घन्यतां गमिता स्वाभिमतार्थ-  
दर्शिनः । कुरुणाकर येन तेन मामवसन्नं ननु पश्य चक्षुषा ॥ ११ ॥ प्रणयाम्यथ  
यामि चापरं शरणं कं कृपणाभयप्रदम् । विरहीव विभो प्रियामयं परिपश्यामि  
भवन्मयं जगत् ॥ १२ ॥ बहवो भवताऽनुकंपिताः किमितीशान न माऽ  
नुकंपसे । दधता किमु मंदराचलं परमाणुः कमटेन दुर्धरः ॥ १३ ॥ अशुचिं  
यदि माऽनुमन्यसे किमिदं मूर्ध्नि कपालदाम ते । उत शाठ्यमसाधुसंगिनं विष-  
लक्ष्मासि न किं द्विजिह्वधृक् ॥ १४ ॥ क्व दृशं विदधामि किं करोम्यनुतिष्ठामि  
कथं भयाकुलः । क्व नु तिष्ठसि रक्ष रक्ष मामयि शंभो शरणागतोऽस्मि ते  
॥ १५ ॥ विलुठाम्यवनौ किमाकुलः किमुरो हन्मि शिरश्छिनन्नि वा । किमु  
रोदिमि शरटीमि किं कृपणं मां न यदीक्षसे प्रभो ॥ १६ ॥ शिव सर्वग सर्व शर्मदं  
प्रणतो देव दयां कुरुष्व मे । नम ईश्वर नाथ दिक्पते पुनरेवेश नमो नमोऽस्तु  
ते ॥ १७ ॥ शरणं तरुणेंदुशेखरः शरणं मे गिरिराजकन्यका । शरणं पुनरेव  
तावुभौ शरणं नान्यदुपैमि दैवतम् ॥ १८ ॥ उपमन्युकृतं स्तवोत्तमं जपतः  
शंभुसमीपवर्तिनः । अभिवांछितभाग्यसंपदः परमायुः प्रददाति शंकरः  
॥ १९ ॥ उपमन्युकृतं स्तवोत्तमं प्रजपेद्यस्तु शिवस्य संनिधौ । शिवलोकमवा-  
प्यसोऽचिरात्सह तेनैव शिवेन मोदते ॥ २० ॥

॥ इत्युपमन्युकृतं शिवस्तोत्रं संपूर्णम् ॥

न भूमिर्न तोयं न तेजो न वायुः

न खं नेन्द्रियं वा न तेषां समूहः ।

अनैकान्तिकत्वात्सुषुप्त्येकसिद्धः

तदेकोऽवशिष्टः शिवः केवलोऽहम् ॥ १ ॥

—दशश्लोकी.

विश्वं दर्पणदृश्यमानगरीतुल्यं निजान्तर्गतं

पश्यन्नात्मनि मायया बहिरिवोद्भूतं यथा निद्रया

यः साक्षात्कुरुते प्रबोधसमये स्वात्मानमेवाद्वयं

तस्मै श्रीगुरुमूर्तये नम इदं श्रीदक्षिणामूर्तये ॥ १ ॥

—दक्षिणामूर्तिस्तोत्र.



गभीरे कासारे विशति विजने घोरविपिने  
विशाले शैले न भ्रमति कुसमार्थं जडयति : ।  
समर्व्यकं चेतस्सरसिजमुमानाथ भवते  
सुखेनावस्थातुं जन इह न जानाति किमहो ॥ ९ ॥

—शिवानंदलहरी.

अयं दानकालस्त्वहं दानपात्रं  
भवान्नाथ दाता त्वदन्यं न याचे  
भवद्भक्तिमेवस्थिरा देहि मह्यं  
कृपाशील शंभो कृतार्थोऽस्मि तस्मात् ॥

—शिवभुजंग ११.

पशूनां पतिं पापनाशं गजेन्द्रस्य कृत्तिं वसानं वरेण्यम्  
जराजूटमध्ये स्फुरद्वाङ्गवारिं महादेवमेकं स्मरामि स्मरामिम्  
परात्मानमेकं जगद्बीजमाद्यं निरीहं निराकारमोङ्कारवेद्यम्  
यतो जायते पाल्यते येन विश्वं तमीशं भजे लीयते यत्रविश्वम् ॥

—वेदसार शिवस्तोत्र १,५.

हे चन्द्रचूड मदनान्तक शूलपाणे स्थाणो गिरीश गिरिजेश महेशशम्भो ।  
भूतेश भीतभयसूदन मामनाथं संसारदुःखगहनाज्जगदीश रक्ष ॥ १

विश्वेश विश्वभवनाशित विश्वरूप विश्वात्मक त्रिभूवनैकगुणाभिवेश ।  
हे विश्वबंध करुणामय दीन बन्धो संसारदुःखगहनाज्जगदीश रक्ष ॥ ८ ॥

—शिवनामावलिष्टक.

करोमि त्वत्पूजां सपदि सुखदो मे भव विभो ।  
विधित्वं विष्णुत्वं दिशसि खलु तस्याः फलमिति ।  
पुनश्च त्वां द्रष्टुं दिवि भुवि वहन् पक्षिमृगता—  
मदृष्ट्वा तत्त्वेदं कथमिह सहे शङ्कर विभो ॥ ४ ॥

करस्थे हेमाद्रौ गिरिशनिकटस्थे धनपतौ  
गृहस्थेस्वर्भूजामरसुरभिचिन्तामणिगणे ।  
शिरस्थे शीतांशौ चरणयुगलस्थेऽखिलशुभे  
कमर्थं दास्येहं भवतु भवदर्थं मम मनः ॥ ५ ॥

सारूप्यं तव पूजने शिवमहादेवेति सङ्कीर्तने ।  
 सामीप्यं शिवभक्तिधुर्यजनता साङ्गत्यसम्भाषणे ।  
 सालोक्यश्च चराचरात्मकतनुध्याने भवानीपते ।  
 सायुज्यं मम सिद्धमत्र भवति स्वामिन् कृतार्थोऽस्म्यहम् ॥

—शिवानंदलहरी.

वन्दे देवमुमापतिं सुरगुरुं वन्दे जगत्कारणं  
 वन्दे पद्मगभूषणं मृगधरं वन्दे पशूनां पतिम् ।  
 वन्दे सूर्यशाङ्कवाहिनयनं वन्दे मुकुन्दप्रियं  
 वन्दे भक्तजनां श्रयं च वरदं वन्दे शिवं शङ्करम् ॥ १४ ॥

करचरणकृतं वाक्कायजं कर्मजं वा श्रवणनयनजं वा मानसं वाऽपराधम् ।  
 विहितमविहितं वा सर्वमेतत्क्षमस्व जयजय करुणाब्धे श्रीमहादेवशंभो ॥ १६ ॥

—शिवमानसपूजा.

हृद्यं वेदान्तवेद्यं हृदयसरसिजे दीप्तमुद्यत्प्रकाशं  
 सत्यं शान्तस्वरूपं सकलमुनिमनः पद्मघण्टैकवेद्यम् ।  
 जाग्रत्स्वप्ने सुषुप्तौ त्रिगुणविरहितं शंकरं न स्मरामि  
 क्षन्तव्यो मेऽपराधः शिव शिव शिव भोः श्रीमहादेव शंभो ॥ १ ॥

—शिवापराधक्षमापनस्तोत्र.

ॐ हृत्येतद्यस्य बुधेर्नाम गृहीतं  
 यद्भासेदं भाति समस्तं विद्यदादि ।  
 यस्याज्ञातः स्वस्वपदस्था विधिमुख्या—  
 स्तं प्रत्यश्च दाक्षिण वक्त्रं कलयामि ॥ १ ॥

—दाक्षिणामूर्तिवर्णमालास्तोत्र.

ब्रह्ममुरारिसुरार्चितलिंगम् निर्मलभावितशोभितलिंगम् ।  
 जन्मजदुःखविनाशकलिंगम् तत्प्रणमामि सदाशिवलिंगम् ॥ १ ॥

—लिंगाष्टक.

नागेन्द्रद्वाराय त्रिलोचनाय भस्माङ्गरागाय महेश्वराय ।  
 नित्याय शुद्धाय दिगंबराय तस्मै नकाराय नमः शिवाय ॥ १ ॥

—शिवपंचाक्षरस्तोत्र.

नमो नेदिष्ठाय प्रियदव दविष्ठाय च नमो  
नमः क्षोदिष्ठाय स्मरहर महिष्ठाय च नमः ।  
नमो वर्षिष्ठाय त्रिनयन यविष्ठाय च नमो  
नमः सर्वस्मै ते तदिदमिति शर्वाय च नमः ॥ २९ ॥

बहलरजसे विश्वोत्पत्तौ भवाय नमो नमः ।  
प्रबलतमसे तत्संहारे हराय नमो नमः ।  
जनसुखकृते सत्त्वोद्विक्तौ मृडाय नमो नमः ।  
प्रमहसि पदे निस्त्रैगुण्ये शिवाय नमो नमः ॥ ३० ॥

कृशपरिणीतचेतः क्लेशवश्यं क्व चेदं  
क्व च तव गुणसीमोलङ्घिनी शश्वद्वद्धिः ।  
इति चकित ममन्दीकुल्य मां भक्तिराधा—  
द्वरद चरणयोस्ते वाक्यपुष्पोपहारम् ॥ ३१ ॥

असितगिरिसमं स्यात्कज्जलं सिंधुपात्रे  
सुरतरुवरशाखा लेखनी पत्रमुर्वी ।  
लिखाति यदि गृहीत्वा शारदा सर्वकालं  
तदपि तव गुणानामीश पारं न याति ॥ ३२ ॥

—शिवमहिम्नस्तोत्र-

त्वं वेदान्तैर्विविध महिमा गीयसे विश्वनेत—  
स्त्वं विप्राद्यैर्वरद निखिलैरिज्यसे कर्मभिः स्वैः ।

त्वं दृष्टानुश्रविकविषयानन्दमात्रावितृष्णै—  
रन्तर्ग्रन्थिप्रविलयकृते चिन्त्यसे योगिवृन्दैः ॥

भक्ताग्रयाणां कथमपि परैर्योऽचिकित्स्याममर्त्यैः  
संसारारूपां शमयति रुजं स्वात्मबोधौषधेन ।

तं सर्वाधीश्वर ! भवमहादीर्घतीव्रामयेन  
क्लिष्टोऽहं त्वां वरद ! शरणं यामि संसारवैद्यम् ॥

—श्री अप्पय दीक्षितकृत, शिवशरणागति-

ध्यायेन्नित्यं महेशं रजतगिरिनिभं चारुचन्द्रावतंसं  
रत्नाकल्पोज्ज्वलाङ्गं परशुमृगवराभीतिहस्तं प्रसन्नम्  
पद्मासीनं समन्तात्सुतममरगणैर्व्याघ्रवृत्तिं वसानं  
विश्वाद्यं विश्ववंद्यं निखिलभयहरं पञ्चवक्त्रं त्रिनेत्रम् ॥

—शिवपूजा १०.

लोकत्रयीस्थितिलयोदयकेलिकारः, कार्येण यो हरिहरद्वहिणत्वमेति ।  
देवः स विश्वजनवाङ्मनसातिवृत्तशक्तिः शिवं दिशतु शश्वदवश्वरं वः ॥ ३ ॥  
निर्मत्सरौ निवसतः सममर्कचन्द्रौ नीरानलावमृतहालहलौ च यत्र ।  
राज्ञा नवेन तदधिष्ठितमुज्ज्वलेन शार्वे वपुर्भवतु वाञ्छितसिद्धये वः ॥ १५ ॥

स यत्र गुह्यवर्हिणो भवभुजङ्ग जिह्वाञ्चनै-  
र्गजास्थकरकर्षणैः स च गिरीन्द्रकन्याहरिः ।

स चार्कसुतसैरिभो रवितुरङ्गद्वेषारवै-  
मुदं दधति धाम तद्दिशतु शाम्भवं धाम वः ॥ ४५ ॥

मूर्ध्नि द्युसिन्धुधवले धवलेन्दुलेखा  
कैलाशशैलशिखरे धवलश्च बाहूः ।

नीहारहारिणि वपुष्यपि भूतिरेषा  
पुष्पातु वः सदृशसंघटना शिवस्य ॥ २९

—कवि जगद्धर.

३७ नमः शिवाय—

निखिलभुवनजन्मस्थेमभङ्गप्ररोहाः

अकलितमहिमानः कल्पिता यत्र तस्मिन् ।

सुविमलगगनाभे ईशसंस्थेऽप्यनीशे

मम भवतु भवेऽस्मिन् भासुरो भावबन्धः ॥ १ ॥

निहतनिखिल मोहेऽधीशता यत्र रूढा

प्रकटित परमप्रेम्ना महादेवसंज्ञः ।

अशिथिलपरिरंभः प्रेमरूपस्य यस्य

हृदि प्रणयति विश्वं व्याजमात्रं विभुत्वम् ॥ २ ॥

—स्वामी विवेकानंद.

पद्ये

भोलानाथ दिगंबर हे दुःख मेरा हरोरे ॥ धृ. ॥ चंदन चावल बेलकिपतियां ॥  
शिवजीके माथां धरोरे ॥ भोला० ॥ व्याघ्रकडासन आसन बैठे ॥ गले खंडमाला  
धरोरे ॥ भोला० ॥ २ ॥ अर्धअंगमो गौरिगजानन ॥ मस्तकी गंगा धरोरे  
॥ भोला० ॥ ३ ॥ मीराके प्रभु गिरिधर नागर ॥ मैं तेरे पांव परोरे ॥ ४ ॥

भजमनशंकर भोलानाथ ॥ धृ. ॥ एकहि लोटाभर जल चाही ॥ चावल  
बेलकिपात ॥ भज मन० ॥ १ ॥ अर्धोंगि गौरी जटामें गंगा ॥ महिमावर्णन  
जात ॥ भज० ॥ २ ॥ बडे व्याघ्रांबर साईं विश्वंभर ॥ त्रिशूल पेहरत हात ॥  
भज० ॥ अंगविभूत श्मशानी लावत ॥ मध्वमुनीश्वर साथ ॥ ४ ॥

भज भज भवजलधिमाजि मनुजा शिवाला ॥ धृ. ॥ धरिशिल हठ चरण-  
कमल ॥ घडिभरि तरि करुनि विमल ॥ तरिच सकलपापशमल त्यजरे भवाला  
॥ भज० ॥ १ ॥ सोडुनियां विषयवमन ॥ झडकरि करि षडरिदमन ॥  
पूजि मन हैं करुनि सुमन ॥ गिरिजाधवाला ॥ २ ॥ सावध हो करिशि काय  
शंकर गुरु बापमाय ॥ चिंतुनि कवि रामपाय ॥ हृदयीं निवाला ॥ ३ ॥

शिवोहं शिवोहं पढो मन्त्रमाला । जय सांब, जय सांब, जय शम्भु भोला  
॥ धृ. ॥ क्षर वो नहीं अक्षर वो नहीं है, निर्गुण सद्गुण पारा—है बुद्धि मन  
पार, ओंकार ही पार कूटस्थ साक्षी उजाला ॥ १ ॥

तामीळ शैवभक्तांच्या काव्याचे कांहीं नेमुने

( १ ) तिरुमूलर

वेद तूं शास्त्र तूं दानजपयज्ञ तूं  
सत्य तूं भिष्य तूं ज्ञान-अज्ञान तूं ।  
तेज तूं तमहि तूं, सौख्य दुःखादि तूं  
अर्ध तूं सकल तूं बंधमोक्षादि तूं ॥ १ ॥  
भक्त तूं देव तूं माव तूझी हरा  
त्वद्दिना आमुतें अन्य नच आसरा ।  
भक्त रूपें तुझीं सगुणहीं साजिरीं  
करत बा ! दया पूर्ण आम्हांवरी ॥ २ ॥

## ( २ ) अप्पर

आम्हि कुणासि जाणत नाही । शिवचरणावांचुनि कांहीं ॥  
 ना आम्हां मृत्युची भीती । ना स्वर्ग नरक ही खंती ॥  
 नृप काय वांकुडें करिती । शिवसमर्थ अमुचा पाहीं ॥ १ ॥  
 त्यजुनियां कामिनीकनक । शिव धरिला चित्ती एक ॥  
 ध्या ध्या ही माझी भाक । जा तुम्ही परत जा भाई ॥ २ ॥

सत्यनिष्ठ मुनी तूतें शोधिताती ।  
 पार्वतीचा पति प्राण माझा ॥ १ ॥  
 भक्तांच्या हृदयी योगियांच्या ध्यानी ।  
 राहसी प्रकाशूनी देवदेवा ॥ २ ॥  
 प्रेमळांचा सखा विश्वाचें जिव्हार ।  
 तूं होसी अपार तोषदाता ॥ ३ ॥  
 मातें मी न जाणें तूतें मी न जाणें ।  
 हेंचि एक जाणें दास तुझा ॥ ४ ॥

काष्टीं अग्नि जसा वा, दुग्धीं घृत, सागरोदकीं लवण ।  
 पुष्पीं परिमल तैसा भरला विश्वांत पार्वतीरमण ॥ १ ॥

## ( ३ ) सुंदरमूर्ति

तुझें स्मरण जन्मुनी पळभरीहि केलें नसे ।  
 शरीर विषयांत वा विषयपुंज देहीं वसे ॥  
 सुखार्थ भ्रमलों जर्गी बहु उनाड पोळापरी ।  
 परंतु सुखलेशही गवसला न मातें तरी ॥ १ ॥

न सोडिन तुझे विभो ! चरण, जीव गेला तरी ॥  
 तुला न विसरेन मी दड धरीन अभ्यंतरी ॥  
 कदान्तितचि विस्मृती घडाले थोर पापास्तव  
 तरी त्याजिल वैखरी न ' जयशंकरा ' हा स्तव ॥ २ ॥

माणिक वासहर

दीर्घकाल विषय सेविले । आयुष्य म्या व्यर्थ वेंचिलें ॥  
 शिवचरण नाही वंदिले । अभागी मी बापुडा ॥ १ ॥  
 असो झालें तें होवोनि गेलें । परी आतां महद्भाग्य उदेलें ॥  
 शिवें आपुलें म्हणितलें । अंगीकारलें वत्सलें ॥ २ ॥  
 शिव माझा हिरा खरा । सकल मंगलांचा तुरा ।  
 तेणें जन्ममरणांसी चिरा । लावुनी मुक्त पै केलें ॥ ३ ॥

नंद

औषधी औषधी दिव्य ही औषधी । श्रीकृपा अंतरीं रोमरोमांतरीं संचली ॥  
 भक्त देवा तसा देव भक्तासही धुंडितो । पावली धांवली वत्सस्नेहार्द्र ही  
 मावली ॥ नटराज ! माझ्या जिवान्या जिवलग । तुझ्या अंगसंगा लाभलों  
 जी ॥ १ ॥ आम्हां तुम्हां आतां भेद नाही देवा ॥ अभिन्नत्वे सेवा घ्यावी  
 माझी ॥ २ ॥

शिवस्तुति

कैलासराणा शिवचंद्रमौळी ॥ फणींद्र माथां मुकुटीं झळाळी ।  
 कारुण्यसिंधो भवदुःखहारी । तुजवीण शंभो मज कोण तारी ॥ १ ॥

+ + +

एकांति येरे गुरुराज स्वामी । चैतन्यरूपी शिवसूखनामी ॥  
 शिणलों दयाळा बहुसाळ भारी । तुजवीण शंभो मज कोण तारी ॥ ३० ॥  
 शास्त्राभ्यास नको, श्रुती पढुं नको, तीर्थास जाऊं नको ॥  
 योगाभ्यास नको, व्रतें मख नको, तीव्रें तपें तीं नको ।  
 काळाचें भय मानसीं धरुं नको, दुष्टास शंकुं नको ।  
 ज्याचीया स्मरणें पतीत तरती तो शंभु सोडूं नको ॥ ३१ ॥  
 शि. ... १०

## श्रीशंकराची आरती

लवथवती विक्राळा ब्रह्मांडी माळा । वीषें कंठकाळा त्रिनेत्री ज्वाळा ॥  
 लावण्य सुंदर मस्तकी बाळा । तेथुनियां जळ निर्मळ वाहे झुळझुळा ॥ १ ॥  
 जयदेव जयदेव जय श्रीशंकरा । आरती ओवाळूं तुज कर्पूरगौरा ॥ धृ० ॥  
 कर्पूर गौर भोळा नयनीं विशाळा । अर्धांगी पार्वती सुमनांच्या माळा ॥  
 विभूतीचें उधळण शितिकंठ नीळा । ऐसा शंकर शोभे उमावेल्लाळा ॥ २ ॥  
 देवदैर्घ्या सागरमंथन पैं केलें । त्यामार्जी अवचित हळहळ जें उठलें ॥ तें  
 त्वां आनंदें प्राशन केलें । नीलकंठ नाम प्रसिद्ध झालें ॥ ३ ॥ व्याघ्रांबर  
 फणिवरधर सुंदर मदनारी । पंचानन मनमोहन मुनिजन सुखकारी ॥  
 शतकोटीचें बीज वाचें उच्चारि । रघुकुळटिळक रामदासा अंतरीं ॥ ४ ॥ जय०

## आरती (भैरवी)

चंद्रशेखरा करं या कर्पूरारती । विषयवासना हरोनि येवो विरति ॥ धृ० ॥  
 विश्वरूप अष्टमूर्ति जगता आधार तूं ।  
 शास्त्र-कला-विद्यांचा प्रभव आद्य एक तूं ।  
 शिवा योगिराया । वरद हस्त ठेवि सदा भक्तांवरतीं ॥

## भजन

शिव हर रे ! शिव हर रे ! सांच सदाशिव शिव हर रे ॥  
 + + +  
 शिव हर शंकर गौरीशं गौरीशं । वंदे गंगाधरमीशम् ॥  
 + + +  
 सांच सदाशिव शिवहर शंकर । सांच सदाशिव शिवहर शंकर ।  
 + + +  
 सदाशिवा, महादेवा । पार्वतीवरदा उमाधवा ॥  
 + + +  
 चिदानंदरूपः शिवोऽहम् शिवोऽहम् ।



## २ चिकित्सा खंड

प्रकरण १ ले

भूमिका

(मंगल)

यस्य निश्वासितं वेदा यो वेदेभ्योऽखिलं जगत् ।  
निर्ममे तमहं वंदे विद्यातीर्थमहेश्वरम् ॥  
यद्वो देवा अतिपातयानि वाचा च प्रयुती देव हेळनं ।  
अरायो अस्माँ अभिदुच्छुनायतेऽन्यत्रास्मन्मरुतस्तं निधेतन ॥३॥१४॥  
पूर्णमसि पूर्णं मे भूयाः सुपूर्णमसि सुपूर्णं मे  
भूयाः सदसि सन्मे भूयाः सर्वमसि सर्वं मे भूयाः ।  
अक्षितिरसि मा मे श्रेष्ठाः ॥ १।११ ॥  
प्राच्यां दिशि देवा ऋत्विजो मार्जयन्तां ॥  
दक्षिणस्यां दिशि मासाः पितरो मार्जयन्तां ॥  
प्रतीच्यां दिशि गृहाः पशवो मार्जयन्तां ॥  
उदीच्यां दिश्याप ओषधयो वनस्पतयो मार्जयन्तां ॥  
ऊर्ध्वायां दिशि यज्ञः संवत्सरः प्रजापतिर्मार्जयतां ॥ १।११ ॥

— आश्वलायन श्रौ. सूत्र.

धर्मार्थकामकुशलो धर्मार्थावप्यपीडयन् ।  
धर्मप्रधानकार्याणि कुर्याश्चेति पुनः पुनः ॥ —म. भा. ७।१५।१३७  
धर्मे ते धीयतां बुद्धिर्मनस्तु महदस्तु च ॥ —म. भा. १५।१७।२१  
रामो भामिनि लोकस्य चातुर्वर्ण्यस्य रक्षिता ।  
मर्यादानां च लोकस्य कर्ता कारयिता च सः ॥ —रामा. ५।३५।११  
अज्ञश्चाश्रद्धानश्च संशयात्मा विनश्यति । —गीता ४।४०.  
असतो मा सद्गमय । तमसो मा ज्योतिर्गमय मृत्योर्माऽमृतं गमय । बृ. १।३।२८  
रामदासीं ब्रह्मज्ञान सारासारविचारणा । धर्मसंस्थापनेसाठीं कर्मकांड  
उपासना ॥ १।२५ ॥ मानपंचक, श्रीसमर्थ रामदास.

### भूमिका

संस्कारो हि गुणांतराधानम् । — चरक सं.—विमानस्थान  
राजमूलाः प्रजाः सर्वा राजा धर्मः सनातनः । —रामा. ७।९९; ३।३८-  
राजा कालस्य कारणम् ।

राज्ञो हि परमो धर्मः स्वधर्मस्थानुपालनम्  
शासतोऽन्यान्यथाशास्त्रमनापद्युत्पथानिह ॥ —भाग. १।१७।१६.  
प्रभुत्वं समदृष्टित्वं तच्च स्याद्राजविद्यया ।

तामेव यो न जानाति नासौ मंत्री न सोऽधिपः ॥—यो.वा. ३।७८।४१-

May not the destiny of the sovereign democratic  
Republic of India fall into the hands of the godless.

—Vedant Kesari, April 1948.

..... the most alarming feature of the recent  
changes is that the East now shows signs of succum-  
bing, at least outwardly, to the anti-traditional influences  
which had already overwhelmed the West.

—East and West by Rene Guenon (1941) p. 1.

**विषयस्वरूपः**— या ग्रंथाच्या मागील खंडांत श्रीधूतपापेश्वर, शिव-  
लिंगोपासना आणि शिवलिंगोपासक या विषयांसंबंधी कांहीं स्थूलसूक्ष्म  
माहिती दिली. आतां या दुसऱ्या खंडांत शिवलिंगोपासनेसंबंधी उपस्थित  
होणारे कांहीं आक्षेप आणि संदेह यांची आमूलाग्र चिकित्सा करावयाची आहे.  
निराक्षेप असा प्रथम खंड व अखेरचा तसाच सारखंड यांच्या संपुटांत या  
चिकित्साखंडाची योजना बुद्धिपुरस्सर केली आहे.

**जनताजनादर्दनाची क्षमायाचना**— फणसाचें फळ अवजड असून  
त्याचे कांटे हातांना थोडे बोंचतात. त्या फळाची साल जाड असून आंत  
चिकट चीक व चारखंडेहि असतात. त्याच्या आंत मात्र गरे असतात. हा  
चिकित्साखंड कित्येक वाचकांस कदाचित् तसाच वाटेला. या कंटकमय  
फणसाच्या चिकाचा चिकटा भाविकांच्या निर्मळ हातांना चिकटून नये म्हणून  
श्रीशिवस्नेहात्मक पहिला खंड विषयप्रवेशादाखल लिहिला आहे. तसेंच

अखेर वाचकांचें मन निःशंक व सद्भावनांनीं परिपूरित व्हावें, म्हणून रहस्य खंडाची योजना केली आहे.

हा उपासनेचा अर्थात् भक्तिशास्त्रापैकींच ग्रंथ आहे. भक्तिशास्त्रांत वाद करूं नये, असें सांगितलें आहे. “वादो नावलंब्यः।” असें ७४ वें नारद-भक्तिसूत्र आहे. “पूर्वपक्ष सांडोनि सिद्धांत। निरूपण करावें नेमस्त ॥ ४।२।१८” असें दासबोधांत कीर्तनासंबंधी सांगितलें आहे. श्रीसमर्थीचेच मनाचे श्लोक ६२, १०८ ते ११२ यांत “तुटे वाद संवाद तो हीतकारी ॥” असें बजावलें आहे. म्हणजे भक्तांभक्तांनीं परस्परांत सुखसंवाद करावा, पण पूर्वोत्तर पक्षाचा वाद करूं नये, असें सांगितलें आहे. स्फुट ओव्या ७१ यांतहि त्यांचें असेंच म्हणणें दिसतें. श्रीसमर्थ मनाच्या श्लोकांत म्हणतात : “तुटेवाद संवाद त्यातें म्हणावें। विवेकें अहंभाव यातें जिणावें। अहंतागुणें वाद नाना विकारी। तुटे वाद संवाद तो हीतकारी ॥ ११० ॥ हिताकारणें बोलणें सत्य आहे। हिताकारणें सर्व शोधूनि पाहे। हिताकारणें बंड पाखांड वारी। तुटे वाद संवाद तो हीतकारी ॥ १११ ॥ जनीं सांगतां ऐकतां जन्म गेला। परी वादवेवाद तैसाचि ठेला। उठे संशयो वाद हा दंभधारी। तुटे वाद संवाद तो हीतकारी ॥ ११२ ॥” थोरांचें हें सारें म्हणणें ठीकच आहे. त्याप्रमाणें मी हा चिकित्सा खंड या ग्रंथांतून मुळींच गाळला असता तर बरें झालें असतें, असें कित्येक सज्जनांना वाटेला, हें पण मी जाणतोच. पण शिवलिंगोपासने-संबंधी कित्येक आधुनिकांनीं आपल्या प्रामाणिक समजुतीनें जे भलभलतेच ग्रह उत्पन्न केले आहेत, त्यांच्या निराकरणासाठींच तर या ग्रंथाचा जन्म आहे, हें प्रस्तावनेत दर्शविलेंच आहे. तें या ग्रंथाचें जन्मसाफल्य आधुनिकांच्या आक्षेपांशीं पूर्वोत्तरपक्ष केल्यावांचून कसें पुरें होणार ! तो पूर्वोत्तरपक्षाचा वाद निरहंकार व निर्मत्सर बुद्धीनेंच केवळ जनहितदृष्टीनेंच करावा, हें धोरण अखंड साधण्याचें सामर्थ्य भगवान् शिवगुरूंनीं मला द्यावें, अशी मी त्यांची प्रार्थना करतो.

“सत्यं ब्रूयात् प्रियं ब्रूयात् न ब्रूयात् सत्यमाप्रियम् ।

प्रियं च नानृतं ब्रूयात् एष धर्मः सनातनः ॥ मनु ॥

म्हणजे माणसानें सत्य बोलवें, पण तें गोड रीतीनें बोलवें; अप्रिय रीतीनें सत्य बोलूं नये. पण दुसऱ्याला प्रिय वाटावें म्हणून खोटेंहि बोलूं

नये, असें मनुस्मृति सागते. “ अनुद्वेगकरं वाक्यं सत्यं प्रियहितं च यत् । ” ( गीता १७।१५ ) असें भगवान् सांगतात. “ परांतरास न लावावा ढका । ” असें संत सांगतात. हे सारे ध्यानीं वागवून हा चिकित्सा खंड लिहितांना मला ज्यांचीं मते मान्य करतां येत नाहीत, अशा मतभेदापुरत्या माझ्या देशबांधवांपैकीं माझ्या प्रतिपक्षी विद्वानांचा व त्यांच्या ग्रंथांचा नामनिर्देश मी शक्य तो टाळणार आहे. हेतु असा कीं, वैयक्तिक मतसंघर्ष, मताभिनिवेश व तज्जन्य कटु वाद टळावा. मात्र व्यक्तिनिरपेक्ष मतभेद मी स्पष्ट शब्दांत मांडणार आहे. त्याचा कोणी विषाद मानूं नये, अशी विनंती आहे. श्रीशिवरुद्र व त्यांचा परिवार यांच्या संबंधांनीं आधुनिकांनीं जी भाषा वापरली आहे, त्यांत आपल्याच देवदेवतांची आपण विटंबना करीत आहोत, याची जाणीव त्यांच्या लिहिण्यांत दिसावी तशी दिसून येत नाही, याबद्दल मला वाटणारा खेद निरनिराळ्या तऱ्हेनें व्यक्त होणें अपरिहार्य आहे, हें पण आक्षेपक विद्वानांनीं कृपा करून विसरूं नये.

**आधुनिक :—** येथें आणखी एकदोन गोष्टींचा एकदांच आरंभी खुलासा केलेला बरा. मी या ग्रंथांत आधुनिक हा शब्द विशेषेंकरून ज्यांस अनुलक्षून वापरला आहे, त्यांचें शिवरुद्रासंबंधीं लिखाण मला बरें वाटलें नाहीं. असे ते माझ्याशीं सहमत नसणारे माझे मतविरोधापुरतेच प्रतिपक्षी जाणावे. सारेच आधुनिक धर्मविरोधी किंवा धर्मोदासीन नाहींत. त्यांच्यापैकीं अनेक भजपेक्षांहि किती तरी जास्त धर्मनिष्ठ, तत्त्वनिष्ठ, शिवनिष्ठ व विद्वान् असतील, हें मी केव्हांच विसरत नाहीं. माझी टीका त्या आधुनिकांविरुद्ध नाहीं.

**भाविक :—** वैदिक वर्णाश्रमधर्मोदासीन आधुनिक सुधारकांप्रमाणें उलट अनेक धर्मनिष्ठ भाविकांचीं मनें या ग्रंथांतील उपास्यासंबंधीं माझ्या चिकित्सेनें कदाचित् दुखावलीं जाण्याचा संभव आहे. यासाठीं मी त्यांस प्रामाणिकपणें इतकाच निर्वाळा देतो कीं, आपल्या परम आदरणीय सनातन वैदिक वर्णाश्रमधर्माच्या सर्वांगांचा मी त्यांच्याइतकाच चाहता व अभिमानी आहे. फरक इतकाच आहे कीं, यापुढें पालटत जाणाऱ्या परिस्थितींत आपलें धर्माचरण व धार्मिक विधिविधानें केवळ परंपरागत रूढीवर व श्रद्धेवरच अधिष्ठित न ठेवतां त्याला यथाशक्य उपपत्तीची अथवा चिकित्सेची जोड देणें अवश्य झालें आहे, असें मला वाटतें. हें माझे मत चुकीचें असेल, तर

त्याबद्दल माझ्या भाविक धर्मबांधवांनी मला क्षमा करावी. इतकी प्रस्तावना केल्यावर आतां मी या संक्षिप्त भूमिका-प्रकरणांतील विषयास सुरवात करतो.

**भूमिकाः**— या चिकित्सा खंडाची अति संक्षिप्त भूमिका म्हणजे प्रस्तुत परिस्थितीचें माझ्या अल्प समजुतीप्रमाणें त्रोटक यथार्थ दर्शन होय. आजच्या परिस्थितीचें फार थोड्या शब्दांत निदर्शन करावयाचें तर (१) आज राजमान्य झालेलीं प्रच्छन्न बौद्धचिन्हें, (२) साम्यवाद, (३) भौतिक विज्ञान-सर्वस्व, (४) ऐहिक इंद्रियप्रत्यक्षानुसारी दृष्टि, (५) सत्ताभिलाष, (६) नास्तिक्य अथवा धर्मीदासीन्य, (७) ईश्वरनिरपेक्ष मानवतावाद, (८) मध्यमवर्गाची अपक्रांति, (९) पाश्चात्य शिक्षण व विचार यांचे दृढमूल संस्कार, आणि (१०) दुर्भिक्ष व अस्वास्थ्य हीं दशविध लक्षणें सांगतां येतील. या लक्षणांच्या व्यापकतेबद्दल व इष्टानिष्ठतेबद्दल मतभेद होऊं शकतील. पण हीं सारीं लक्षणें साक्षात् किंवा परंपरेनें शिवलिंगोपासनेस प्रतिकूल आहेत, याबद्दल बहुधा मतभेद होणार नाही. भिन्न संस्कृतींच्या संस्काराचे संस्कार हेंच या प्राप्तपरिस्थितीचें एक मुख्य कारण असल्यामुळे श्रीशिवलिंगोपासनेचें “पुनश्च हरिः ओम्” करण्यापूर्वी त्या अनिष्ट संस्कारांचे जरूरीपुरतें व शक्य तें परिमार्जन करणें अवश्य आहे. त्यासाठीच हा अल्पांरंभ आहे. शिवलिंगोपासनेस प्राप्तपरिस्थिति प्रतिकूल असली, तरी शिवलिंगोपासना ही दिक्कालातीत आहे. ती केव्हांच आणि कोठेंच असामायिक किंवा अस्थानी होणार नाही. पूर्वी एका काळी ती स्तुत्यार्थानें साऱ्या

१ या ग्रंथांच्या मूल हस्तलिखितांत या चिकित्सा खंडास स्वतंत्र ग्रंथ मानून त्याची पहिली १४ प्रकरणें म्हणजे (१) ही भूमिका (विस्तृत) आणि यापुढील (२) आक्षेप आणि संदेह, (३) इंद्रियप्रत्यक्षानुसारी दृष्टि (खंडण), (४) उत्क्रांतिवाद आणि प्राचीन अज्ञान (खंडण), (५) ऐतिहासिक दृष्टि व बौद्धानुकरण (खंडण), (६) प्रामाण्यविचार, (७) हिंदु धर्मसंस्कृति, (८) आस्तिक्य आणि नास्तिक्य, (९) नामसाधन, (१०) मूर्तिपूजा यांप्रमाणें प्रारंभिक सामान्य विषयांवर चवदा विस्तृत प्रकरणें आधारग्रंथांतील अवतरणांसह लिहिलेली आहेत. पण तो सुमारे छापील अडीचशें पृष्ठांचा मजकूर ग्रंथविस्तारभयास्तव गाळावा लागला आहे. शिवाय प्रथम खंड लिहिल्यावर वरील प्रकरणें विस्तारपूर्वक मधेंच घालणें कांहीं अंशीं अस्थानीं होईल असेंहि वाटलें.

पृथ्वीवर रूढ होती, हें प्रथम खंडांत दाखविलेंच आहे. शिवलिङ्गोपासनेंतील देवताविज्ञान हें अत्यंत पवित्र व श्रेष्ठ असें मूलग्राही तत्त्वज्ञान असल्यामुळें त्याचा कोठें कोणाशीं विरोध संभवत नाहीं. असें असतां तत्संबंधी जे आक्षेप व संदेह निर्माण करतात, ते पाश्चात्य संस्कृतीनें भारलेले असेच बहुधा दिसत असल्यामुळें, मी आरंभीं कांहीं वेळ त्यांच्याशीं पाश्चात्यांच्या आणि येथील आंग्लशिक्षितांच्या ग्रंथांधारे सुखसंवाद करणार आहे.

**माझ्या समजुतीः**—सद्यःपरिस्थितीचीं दशविध लक्षणें वर आति संक्षेपानें सांगितलीं. त्याचप्रमाणें त्यासंबंधीं माझ्या अल्प समजुती थोडक्यांत सांगतों.

(१) बौद्धधर्म या ठिकाणीं नामशेष झाला, याचें कारण तो या धर्मभूमीस मानवणाराच नव्हता. कारण : (१) तो निरीश्वरवादी, (२) निरात्मवादी, (३) समाजधारक वैदिकवर्णाश्रमधर्मास विरोधी, (४) संकर व अनाचार हे दोषयुक्त असून (५) त्यांत ईश्वरभक्तीचा जिव्हाळा नव्हता. बौद्धचिन्हें अप्रत्यक्षतः शिरोधार्य केल्यानें हिंदु धर्माबद्दल जणूं कांहीं असंमतभाव, किंवा सदोषभाव धारण केल्याप्रमाणें होतें, हें धार्मिक दृष्ट्या फार अनिष्ट वाटतें.

(२) सारी सोपाधिक सृष्टि स्वरूपतःच विषम आहे. अशा सृष्टींत साम्यवाद अव्यवहार्य व अनर्थकारीच ठरेलें.

(३) ऐहिक सुखसाधनें वाढवूं पाहणाऱें भौतिक विज्ञान हें व्यवहारतः जरूर असलें तरी शाश्वत सुखशांतीचें साधन नव्हेच. तें अशांतीच वाढवील. शीलसंवर्धनाचें किंवा सत्त्वसमृद्धीचें तें साधन नव्हे, हें जाणूनच आपल्या प्राचीन तज्ज्ञ पूर्वजांनीं तो हव्यास सोडला असावा, असें दिसतें.

१ ईश्वरें नाना भेद केले । भेदें सकळ सृष्टि चाले ॥—दा. बो. १७।१०।२०.

मनुष्य आणि गधडे । राजहंस आणि कोंबडे ।

राजे आणि माकडे । येक कैसीं ॥—दा. बो. १३।१०।१४.

२ Science makes man struggle for Truth in the outside universe and religion makes him struggle for Truth in the inside universe. Both struggles are great no doubt, but one ends in success and the other ends in failure. That is the difference. Religion begins where science ends. —Swami Ramkrishnanand in Disciples of Ramkrishna, p. 156.

(४) दृश्य सृष्टीहून अदृश्य सृष्टि फार श्रेष्ठ व मोठी आहे. ती आधिदैवत जगाची परलोकसृष्टि मानल्यावांचून धर्म आणि कर्म यांचा पुरा विचार संभवतच नाही. इंद्रियप्रत्यक्षानुसारी दृष्टि ही त्रिकालाबाधित नाही. ती स्वरूपतःच भ्रामक आहे. हे आतां भौतिक विज्ञानानेंहि निर्विवाद ठरलें आहे.

(५) निरनिराळा परिच्छिन्न सत्ताभिलाष हा साहंकार, स्वार्थमूलक व संघर्षकारी असतो. वस्तुतः सारी सत्ता एका परमेश्वराचीच आहे. त्या पारमार्थिक सत्तेशीं समरस होण्याचा यत्न करणें हेंच श्रेयस्कर होय.

(६) देशांतील समाजसंस्थिति कायद्याच्या दंडनीतीनें आणि भौतिक विज्ञानानें कधींच साधणार नाही. देव आणि धर्म हेच वास्तविक समाजधारक होत. त्यांच्यासंबंधीं औदासीन्य अधःपाताला व अनर्थांला कारण होईल.

(७) ईश्वरनिरपेक्ष मानवतावाद हा, वाऱ्याची मोट बांधण्यापेक्षांहि जास्त अव्यवहार्य असा ध्येयवाद आहे. एक विश्वधर्म होणें शक्य कोर्टांतील मानलें, तरी त्या सामान्यभावांत विशेषधर्माचें महत्त्व व अगत्य विसरतां येत नाही. अनेक पृथक् पिळलेल्या दोरांचा मजमूत दोरखंड बनूं शकतो. पिंजलेल्या अगर दाबलेल्या सुट्या काथ्याचा किंवा कापसाचा बनत नाही.

(८) देहाच्यामधलें पोट हें जसें सर्व शरीराचे धारण करतें, तसा समाजांतील मध्यमवर्ग होय. श्रेष्ठ शील, विद्वत्ता, सदाचार व श्रेष्ठ सांस्कृतिक संस्कार ह्यांचें धारण व रक्षण करणाऱ्या या मध्यमवर्गाची इतर सामाजिक अवयवांनीं (वर्गांनीं) अवहेलना व उपासमार करण्यांत सर्वांचीच हानि आहे.

(९) पाश्चात्य संस्कृतीनें आपणांस ऐहिकवादी व बाहिर्मुख केलें आहे. आपल्यांतील पूर्वीच्या कुटुंबसंस्था, ज्ञातिसंस्था, ग्रामसंस्था, देवस्थानसंस्था, अशा अनेक उपयुक्त संस्था त्यामुल्ले बहुतेक नामशेष झाल्या आहेत. त्या जडवादी संस्कृतीनें आपलें देवताविज्ञान व आध्यात्मिक शील तिरोहित केलें आहे, ही तर सर्वांत मोठी हानि होय !

---

१ There may be a number of material worlds, not realised in space and by consequence not exclusive and repellent to each other.

—Bradley, Appearance and Reality. Ch. XXII.

( १० ) सांप्रतच्या अस्वास्थ्यातून इष्ट त्या सुधारणा घडून न येतां ते क्षयरोगाप्रमाणें हानिकारकच ठरण्याचा आज तरी सुमार दिसतो.

याप्रमाणें दशविधलक्षणात्मक नवयुगधर्म अथवा सद्यःस्थिति आहे, अशी माझी समजूत आहे.

आतां यापुढें आधुनिकांनीं मानलेलीं जीं ज्ञानाचीं मुख्य गमकें त्यांसंबंधी थोडे विस्तारानें लिहितों.

**आधुनिकांचीं ज्ञानाचीं गमकें :—** ऐहिक सत्तावाद आणि भौतिक विज्ञान हीं आज राज्यपदारूढ अथवा समाजसत्तारूढ आहेत. त्यामुळें : ( १ ) इंद्रियप्रत्यक्षानुसारी दृष्टि, ( २ ) ऐहिक उत्क्रांति किंवा विकासवाद व ( ३ ) भूतकालांसंबंधी ऐतिहासिक दृष्टि, हीं ज्ञानाचीं मुख्य गमकें आधुनिक विद्वानांनीं मानलीं आहेत. या ज्ञानसाधनांची अथवा ज्ञानप्रक्रियांची कांहीं व्यवहारांत व कांहीं मर्यादेंत उपयुक्तता असली, तरी या ग्रंथांच्या श्री-शिवलिङ्गोपासना या विषयाच्या चर्चेत, तीं नुसतींच निरूपयोगी नव्हत, तर अनर्थकारी आहेत, असें माझें म्हणणें आहे. म्हणून त्याचा थोडा स्पष्ट खुलासा करतो.

**इंद्रियप्रत्यक्षानुसारी दृष्टि :—**( १ ) देव, धर्म, आत्मा, परमात्मा, शिव, रुद्र व त्यांचा परिवार, चिच्छक्ति, माया, आधिदैवत जग, परलोक, उपासना, अंतर्मुख इंद्रियातीत वृत्ति व श्रुतिप्रामाण्य या व अशा शिवलिङ्गोपासनेतील मुख्य गोष्टी आहेत. परंतु इंद्रियप्रत्यक्षवादात यांपैकी कशासहि मान्यता मिळणें शक्य नाहीं. मी या ग्रंथांत प्रमाणभूत मानलेल्या

१ “ East and West ” ; and ‘ Man and his Becoming ’ by Rene Guenon. “ Bharat Shakti ” by Sir John Woodroffe ; “ Yoga Vasistha and Modern Thought ” by Dr. Atreya ; ‘ What Indian can Teach us ’ ; ‘ Search in Secret India ’ by Dr. Paul Brunton. ‘ Cultural Heritage of India ’. ‘ Some present day Superstitions ’ by P. N. Bose.

हिंदु धर्म संस्कृति-कल्याण विशेषांक. दासबोध. श्रीमच्छंकराचार्य यांचें ब्रह्मसूत्रभाष्य, इत्यादि संदर्भग्रंथ समजावे.



श्रीमच्छंकराचार्यांच्या तत्त्वज्ञानांत, (श्रुतीचें स्वतःप्रामाण्य सोडलें असतां) बाकीचीं इंद्रियप्रत्यक्ष व त्या प्रत्यक्षावलंबी अन्य प्रमाणें प्रमात्याच्या अविद्या-दोषामुळें अप्रमाणच मानलीं आहेत. इतकेंच नव्हे तर अनेक नामवंत आधुनिक भौतिक शास्त्रज्ञांनीं तीं सर्वथैव भ्रामक ठरविलीं आहेत. यासाठी पुढील अवतरणें वाचार्वी—

1. Politics is the freedom of the senses, while religion is freedom from the senses. ( Swami Ramkrishnananda )

2. The closing of the external channels of sensation is usually the signal of the opening of the psychic and

१ न हीदमतिगम्भीरं भावयाथात्म्यं मुक्तिनिबन्धनमागममन्तरेणो-  
त्प्रेक्षितुमपि शक्यम् । ++ वेदस्य तु नित्यत्वे विज्ञानोत्पत्तिहेतुत्वे च सति  
व्यवस्थितार्थविषयत्वोपपत्तेः । तज्जनितस्य ज्ञानस्य सभ्यक्त्वमतीतानागत-  
वर्तमानैः सर्वैरपि तार्किकैरपह्नोतुमशक्यम् ॥ शारीरभाष्य २ । १ । ११. इतर  
प्रत्यक्षादि प्रमाणें अविद्येचा विषय म्हणून परमार्थतः अप्रमाण आहेत. पण  
श्रुति म्हणजे त्रिकालाबाधित अपरोक्षानुभूतिरूप स्वतःसिद्ध ज्ञान आहे. तें  
अपौरुषेय व म्हणून अप्रमादशील आहे. या विषयाचा अधिक विचार  
करावयास येथें अवकाश नाही, व भौतिक विज्ञानानेहि इंद्रियप्रत्यक्ष भ्रामक  
ठरविलें असल्यामुळें, त्याची अवश्यकता पण नाही.

२ अविद्यावद्विषयाण्येव प्रत्यक्षादि प्रमाणानि । —शारीरभाष्य १।१।१.

३ मागील टीपेंत दिलेल्या ग्रंथांशिवाय 'Presonality of Man' by Tyrrell. 'Survival of Man' by Sir Oliver Lodge. 'Univer-  
sity of Spiritualism by Boddington. Mysterious Universe by Sir. J. Jeans, 'Nature of Physical world' by Eddington.  
'How the senses deceive us; Five senses of man; Invisible influences by Dr. Cannon. Unseen world. Kingsland-  
Rational Mysticism; Matter, Spirit and Cosmos by Stanley Redgroove; Study of Reality by Malkani. Yoga Vasistha and modern thought by Dr. Atreya. Wisdom of the Overself by Dr. Paul Brunton. योगवासिष्ठ, भागवतादर्श ( विश्वाध्यास प्रकरण ) इत्यादि संदर्भ ग्रंथ पहावे.

from all the evidence it would seem that psychic sense is more extensive, acuter and in every way more dependable than the physical. ( Second Sight, pp. 12-13.)

3. The world of sense objects is unreal. For it is by its very nature, liable to being cancelled. The Real must be self-evident; it must not appear. The self is the only reality that does not appear. Its being and the intuition of its being are not distinct. It is truly self known and therefore real absolutely. ( A Study of Reality by Malkani ).

4. These perceptions regarded as psychological results and as sources of information are not only occasionally mendacious, nine-tenths of our immediate experiences of objects are visual and all our visual experiences without exception are according to science erroneous. ( Foundation of belief by Arthur Balfour ).

5. External world has no existence independent of mind. ( Rational Mysticism, p. 148. )

6. The Universe begins to look more like a great thought than like a machine. (The Mysterious Universe, p. 137. )

( २ ) उत्क्रांतिवाद किंवा विकासवाद :— हे आधुनिकांच्या ज्ञानाचे दुसरे गमक आहे. जडांतून चैतन्य उत्पन्न झाले, मूळ अज्ञानांतून ज्ञानविकास होत आला, मूळ रानटी अवस्थेतून सुधारणा होत आली, असे या वादाचे स्थूल स्वरूप असून, ह्यांतून आधुनिक असा सिद्धांत काढतात की, विकासवादाच्या व्युत्क्रमसंगतीने प्राचीन अज्ञान सिद्ध होतें. अर्थात् शिवलिंगोपासना जर अति प्राचीन असेल, तर तिचे स्वरूप रानटी, अजाण, आद्य

१ पुढील ग्रंथांत या मताचा निषेध केला आहे. Ancient Wisdom, pp. 2,3. Indian civilization and its antiquity, p. 9.

वनमानवांस साजसे, रौद्र, ग्राम्य व अश्लील असलेच पाहिजे. तात्पर्य, प्राचीन अज्ञान हे यांतील गृहित सत्य आहे. तेवढ्याच प्राचीन अज्ञान या मुद्या-संबंधी माझ्या साधार समजुती अतिसंक्षेपांत पुढीलप्रमाणे सांगतो.

प्रागतिकांनी सिद्धवत् मानलेला उत्क्रांतिवाद, विकासवाद, अथवा प्रगतिवाद ही जरी अंशतः एक प्रकारची भूल असली, तरी मला त्यासंबंधी येथे पूर्वोत्तरपक्ष करावयाचा नाही. प्रागतिकांच्या या विचारसरणीत जे प्राचीन अज्ञान गृहित धरले जाते, तितक्याचपुरता मला विचार कर्तव्य आहे.

**माझ्या समजुतीः—**(अ) या अखिल विश्वाचे अधिष्ठान व उपादान जे ब्रह्मात्मतत्त्व त्याची स्वरूप लक्षणें (अथवा लक्षण) सत् (त्रिकालाबाधित सत्ता), चित् (चैतन्य, ज्ञान, प्रकाश), आनंद व अनंत (पूर्ण, व्यापक व नित्य असें अविकारी तत्त्व) हीं आहेत. या ज्ञानस्वरूप ब्रह्मात्म्याचा विकास किंवा उत्क्रांति संभवत नाही.

(आ) सृष्टीची उत्पत्ति-स्थिति-लयकारी असें सर्वज्ञ व सर्वशक्तिमान् सशक्तिक शिव तत्त्व हेच जगाचे अभिन्नानिमित्तोपादानरूप कारणब्रह्म, जगत्कार्यांत नित्य विद्यमान असतेच. अर्थात् सृष्टीच्या आरंभी केवळ शून्या-वस्था अथवा अज्ञान असते असें नव्हे. शिवसंकल्परूप सृष्टींत वस्तुतः अनुक्रम नाही (भा. ३।१०।३०, ३१). शिवसंकल्परूप सर्वज्ञ वेद ह्यांस जगताच्या उपलब्धिरूप वैदिक विज्ञानी मानीत असतात. शिवसंकल्प हा सारा एक वर्तमानकाळच जाणावा. सृष्टिक्रमांत अनुक्रम सांगण्यांत श्रुति-शास्त्राचे तात्पर्य नाही. अनुक्रम मानला तरी मानवसर्गापूर्वीच दिव्य देवसर्ग सांगितला आहे. मानवसर्गाचाच विचार पाहतां मानवांचे पहिले कृतयुग

१ The most idle supposition like that of evolution for example takes the rank of " laws " and are held to be proven. ( East and West by Rene Guenon, p. 59. )

२ तैत्तिरीय उपनिषद् २।१; ऐतरेय उप. अ. ६; छां. उप. ६।१, ७।२३; बृ. उप. ३।८, ६।४।५, ४।५।६; लिंगपुराण, पू., अ. १-३.

३ ऋ. १०।१९०।३. Indo Aryan Mythology, Vol. I, page 477. Foot-note.

हैं सर्वश्रेष्ठ व अत्यंत धर्मानिष्ठ असेंच वर्णिलें आहे. दशावतार हे उत्क्रांति-वादाचें गमक नव्हत. मच्छ-कच्छादि अवतारांच्या पूर्वी मन्वादि सर्वश ऋषि, तसेंच देवता, असुर इत्यादि ज्ञात्या व्यक्ति होत्याच. मच्छ, कच्छ, वराह, म्हणजे सामान्य मासा, कांसव, डुकर नव्हे. त्यांचें स्वरूप गूढ व दिव्य असल्याचें वर्णिलें आहे. स्थूल दृष्टान्त द्यावयाचा तर रोजच्या निद्रारूप दैनंदिन प्रलयानंतर जागी होणारी प्रजा निद्रेच्या पूर्वीच्या विविध अवस्थांस युगपत प्राप्त होते; त्याप्रमाणें कल्पांरंभी जीव त्यांच्या त्यांच्या प्राक्कर्मानुसार अज्ञ व सर्वज्ञ अशा विविध अवस्थांस युगपत प्राप्त होतात. अर्थात् आरंभी सारेच लोक रानटी व असंस्कृत असले पाहिजेत हें उत्क्रांतिवाद्यांचें अनुमान अत्यंत निराधार व अयुक्तिक आहे.

(इ) या त्रिगुणात्मक सृष्टीतील गुणवैषम्य ही सृष्टीची आरंभापासूनची नित्याची स्थिति असते. म्हणून अति प्राचीन काळीहि रजस्तमप्रधान अशा निकृष्ट मानव सृष्टीप्रमाणें शुद्ध सत्त्वप्रधान अशा सर्वज्ञ व्यक्तिहि असतातच. उदाहरणार्थ, त्रिदेव, ब्रह्मदेवाचे मानसपुत्र, अनेक प्रजापति, मनु, सप्तर्षि, मंत्रद्रष्टे ऋषि, नित्यपितर, देवता, तसेंच ज्यांचा प्रलयात लय होत नाही, असे महर्लोकदि सूक्ष्म लोकांतील सिद्ध, मुनि इत्यादि श्रेष्ठ ज्ञाते व उपदेष्टे अति प्राचीन काळीहि विद्यमान असतातच. तेच जगाचे सृष्टे, द्रष्टे, उपदेष्टे व नियंते होत. त्या प्राचीन भारतीयांच्या अतुल ज्ञानवैभवामुल्लेख धर्म व तत्त्व-ज्ञानांत भारतवर्षाची बरोबरी अद्याप कोणासच करतां आली नाही. शिवलिंग हें उपास्यप्रतीक, त्याचे उपासक व त्याची उपासना हें सारें सशक्तिक शिवाचें म्हणजे ईश्वराचें स्वरूप होय, असें आपले प्राचीन पूर्वज जाणत होते. (शि. पु. वि. सं. १०७, यजु. ३२।२. लिं. पु. पू. अ. २७, ७९; उ. अ. ४६, ४७).

१ मनु. १।२१, ३३ ते ३६, ९४; ३।२०१. भाग. ३।९।४३, ३।१२।४.

२ Ancient Wisdom, Introduction, pp. 4-12. Reign of Religion by Sir Radhakrishnan, pp. 441-451. Evolution of Life and Form by Annie Bessant, pp. 41, 42. Theosophy explained, p. 388. 'A Study of Reality' by Malkani, preface. भारतधर्म महामंडळाचा 'भारतवर्ष का इतिहास.'

( उ ) सृष्ट्युन्मुख परमेश्वराचे जे सामान्यतः पूर्वकल्पाप्रमाणें जगत्संकल्प तेच ज्ञानस्वरूप वेद होते. जणूं त्या वेदांच्या पोटांतच हें जगत् असतें.

( ऊ ) सृष्टीच्या आरंभी प्रादुर्भूत होणारें शिवलिंग हें तत्त्वतः जगत्कारण-स्वरूप असतें, तें ज्योतिस्वरूप असतें. तें दिव्य असतें. आपण पूजा करतो तें शिवलिंग त्याचेंच प्रतीक होय.

( ए ) आतां अनेक नामवंत पाश्चात्य आधुनिक तत्त्वज्ञ डार्विनचा उत्क्रांतिवाद किंवा प्राचीन अज्ञान मानीत नाहींत. आपलें श्वेताश्वतर उपनिषद् सांगतें कीं, परम शिवानें प्रथम ब्रह्मदेवाला निर्माण केलें व त्यास सर्वज्ञानस्वरूप वेदांची प्रेरणा केली. ( श्वे. ६।१८ ) त्या वेदांस आज आपण पारखे झालों आहोंत. तेव्हां जागतिक संस्कृतीचा विकास अथवा उत्कर्ष होत नसून अपकर्षच होत आहे, हें आतां पाश्चात्य पंडितांस जाणवूं लागलें आहे<sup>१</sup>.

१ तै. उप. भाष्य २।६ ; १।१० ; प्रश्न. ६।२. वृ. उप. २।४।१०. बह्वृ-तन्त्रसार. शुक्लयजु. ३।४।११. मनु. श्वे. उप. ६।१८. वेदशास्त्रदीपिका, पृ. ३६०-६७. विद्यारण्य. भाष्य ( ऋग्वेद ). Indian Philosophy, Vol. II, p. 504-515. हिंदी ईशविज्ञानभाष्य. धर्मविज्ञान ( हिंदी ).

२ केनोपनिषद् ३।१५. लिंगपुराण, पूर्वार्ध, अ. १७-१९. शिवमहापुराण विद्येश्वर सं. अ. १-७. महाभारत सौप्तिक पर्व अ. १७. Ancient Wisdom. Introduction pp. 3, 4, 12. Indian Civilization and its antiquity p. 11. " Shiva worship with its Lingam and Yoni stands too high philosophically to be called phallic worship " ( Secret Doctrines ), ( Vol. IV, 159 ). Cultural Heritage of India, Vol. II, p. 23. Handbook of Veer-saivism, Foreward by Prof. R. D. Ranade. History and Philosophy of Lingayat religion by Prof. Sakhare, pp. 322, 323. Indio Aryan Mythology, Vol. I, p. 511.

३ East and West by Rene Guenon, pp. 1, 30, 34, 44, 57, 59, 91, 174, 189-204. Indian Civilization and its antiquity, p. 10. Reign of Religion, p. 441. Aspects of Vedant. Ancient Wisdom by Annie Beasant, p. 4. Personality of Man by Tyrrell, pp. 10, 17, 275. Causes of Evolution, pp. 153, 154.

(३) ऐतिहासिक दृष्टि—हैं आधुनिकांच्या ज्ञानाचें तिसरें गमक आहे. शिवलिंगोपासना या विषयापुरतेंच पाहतां या ऐतिहासिक दृष्टीत सत्यस्वरूपावरण आणि विश्लेष हे अज्ञानाचें दोन्ही दोष ठळकपणें आढळतात. या पाश्चात्या-नुयायी ऐतिहासिक दृष्टीला आपलें देवताविज्ञान जाणवत नाही. आपल्या देशांतील मूर्तिपूजा बुद्ध धर्माच्या चहासांतून प्रथमच सुरू झाली, तसेंच बौद्धांचे स्तूप, त्यांच्या शिलालेखांचे दगड, व त्यांचीच धर्मालये यांचीच पुढें शिवलिंगें व शिवालये बनलीं, असें त्यांचें ठाम मत आहे. तात्पर्य, बौद्ध धर्म व (वैदिक) ब्राह्मणधर्म यांच्या निष्ठे व भ्रष्ट अशा अधःपातांतूनच शिवलिंगोपासना प्रथम उगम पावली आहे, म्हणून ती या सुधारलेल्या नवयुगांत आदरणीय नाही, असा आधुनिकांचा आक्षेप दिसतो. ही आधुनिक ऐतिहासिक दृष्टि आपल्या अगाध प्राचीन शास्त्रभांडाराचा आस्थापूर्वक सांप्रदायिक पद्धतीनें कधींच अभ्यास करीत नाही. हिचा भर पाश्चात्यांचे ग्रंथ व अत्यंत संदिग्ध, व अपुरे असे तथाकथित प्राचीनकालीन अवशेष यांवरच जास्त दिसतो. त्यांत, पूर्वग्रहाभिनिवेश, बहिर्मुखदृष्टि, भ्रामक गमकांची कांहीं तरी मनसोक्त जुळवा-जुळव करण्याची उतावळी, नवीन संशोधनाची अवास्तव उत्कंठा व पाश्चात्यांचें बहुधा अंधानुकरण, हे दोष असतात. हैं मी शिवलिंगोपासना या विषयापुरतेंच लिहीत आहे. ऐतिहासिक दृष्टीच्या एकंदर गुणावगुणांबद्दल अधिक विचार येथें अप्रस्तुत आहे. यासंबंधी माझ्या समजुतीचे कांहीं मुद्दे पुढें स्पष्ट सांगत आहे.

(३) माझ्या समजुती :— या आधुनिक ऐतिहासिक दृष्टीचा शिवलिंगोपासनेपुरताच विचार करतां, माझी अशी समजूत झाली आहे कीं,—

(अ) शिवलिंगोपासना हा विषय अंतर्मुख सूक्ष्म दृष्टीचा, कर्तृतंत्र शास्त्रानुकूल सद्भावनेचा, गूढ, दिव्य व अदृष्ट फलक असा आहे. तो बहिर्मुख व स्थूल अशा ऐतिहासिक अदूरदृष्टीचा विषयच नव्हे. यास्तव तिनें तिच्या अधिकाराबाहेरील या विषयांत न पडावें तें बरें. भगिनी निवेदिता आपल्या

१ शिव महापुराण. विद्येश्वर सं. अ. ७, अ. १, १०७. लिंग पुराण पूर्वाध अ. १।१७।१९. श्वे. उप. केनोपनिषद खं. ३. ऋ. १०।१२९; कठ. छं. ६।२।३; मनु १।५; ४।१९ अथर्व. ४।७; ११।२; १९।७।७. तलवकार

[ टीप पुढील पानावर पहा. ]

शिव आणि बुद्ध या पुस्तकांत ( पृ. १९ ) लिहिले की, “ The wise and the learned of His ( Lord Siva ) people will laugh at you — ‘ Understand children,’ they will say, ‘ that this is the Great God of whom we speak ! He can have neither dwelling place nor history nor companions, such things are vain dreams of men.’ ” [ कोणतें पाषाणलिंग किती वर्षांमागचें ह्या ऐतिहासिक चिकित्सेंत मुळींच महत्त्व नाहीं. ]

( आ ) शिवलिंगोपासना अनादि आहे, म्हणूनहि ती ऐतिहासिक दृष्टीच्या कक्षेबाहेर आहे. शिवलिंगोपासना निदान ऐतिहासिक कालाच्या हजारों वर्षे पूर्वाची आहे, असे अनेक पुरावे आहेत.

[ टीप मागील पानावरून चालू ]

१०।१९; ४।१।२. East and West by Rene Guenon, pp.15-16. Siva and Budha by Sister Nivedita, p. 19. See addresses on Bhakti Yoga in the complete works of Swami Vivekananda ( 1909 ). Mayavati Edition IV, p. 756. A search in secret Egypt By Paul Brunton, pp. 77-78.

I It can scarcely be questioned theorise as writers may, that the origin of this worship ( of Lingam ) is lost in antiquity. ( Phallic Miscellany, p. 4, see also Phallism, p. 2. ) Cultural Heritage of India, Vol. II, p. 18. Indian civilization and its antiquity preface, p. 4. p. 1. Phallic miscellanies pp. 2-4-6-91-92. Phallism p. 1 Secret doctrines III pp. 81-86, IV pp. 37-38. Lives of Alcyone and Orion. Address of Dr. Prannath Vidyalankar at Benaras on 1-5-1933 in the Nagari Pracharini Sabha. Ancient Indian Colonies in the far East by R. C. Muzumdar. Investigation of Dr. K. S. Krishan, Dharma Raja number 13-11-1941. पुरुषार्थ, वर्ष १४ अं. ४ पृ. ३७१; कल्याण शिवांक पृ. ५७५-७६ सिद्धांत पत्र, वर्ष २ पृ. ९७, १२७. लिंग पुराण पू. अ. ३।४ पहा.

शि. ... ११

(इ) ऐतिहासिक दृष्टीचे आधार अति संदिग्ध व अपुरे असतात. त्यांवर बांधलेली अनुमाने बरोबर येण्यापेक्षा चुकण्याचाच संभव जास्त असतो. व जों जों भूतकालाकडे मार्गे जावें तों तों त्या अदूरदृष्टीतील प्रमाद अपरिहार्य होतो, असें नामवंत ऐतिहासिक संशोधकच बजावून सांगतात. एका मोहनजोदारोच्या उत्खनानें कित्येक ऐतिहासिक कल्पनांचे मनोरे, मुलांच्या पर्यांच्या बंगल्याप्रमाणें कोसळून पडले !

(ई) रात्री पडलेल्या स्वप्नाची आपणांस स्मृति नसते, आपल्याच आयुष्यांतील आपल्याला पूर्वस्मृति नसते, एकाच नुकत्याच समक्ष घडलेल्या घटनेच्या चार साक्षीदारांत मेळ नसतो, चार दिशांनीं एकाच वस्तूकडे पाहिल्यास दृश्यानुभव वेगळा येतो, प्राचीन ऐतिहासिक कागदपत्र, शिलालेख व अवशेष हे पूर्वग्रहदूषित व संदिग्ध म्हणून अप्रमाण असण्याचा फार संभव असतो. गीता व ब्रह्मसूत्रे यांवर अनेक भाष्ये झालीं. मग ऐतिहासिक साधनांवरून निघणारीं अनुमाने अत्यंत भिन्न कां असूं शकणार नाहीत ?

(उ) आपलें प्राचीन वाङ्मय आधिभौतिक, आधिदैविक, व आध्यात्मिक दृष्टींनीं लिहिलेलें असतें. त्यांतील समाधि भाषा, परकीय भाषा, लाक्षणिक भाषा, परोक्ष भाषा यांचा उत्तानार्थ ध्यावयाचाच नसतो. आपलें प्राचीन वाङ्मय ऐतिहासिक दृष्टीनें लिहिलेलेंच नाही. त्यांत ऐहिक आणि पारलौकिक व्यवहारांचें मिश्रण असतें. अर्थात् तो ऐतिहासिक दृष्टीचा विषय होऊंच शकत नाही.

(ऊ) बौद्ध आणि शैव यांचें हाडवैर होतें. शिवलिंगोपासना हें बौद्धांचें अनुकरण संभवत नाही. बौद्धांच्या ठिकाणीं ईश्वरोपासनेचा जिव्हाळा मुळींच

१ Permanent History of Mahabharat, Chapter, I, p. 2.  
“ I found no peace ” by Web Miller.

२ Indian civilisation and its antiquity, p. iv.

३ भारतवर्षका इतिहास ( भारतधर्म महामंडळाचा ) भूमिका.

४ Indian Philosophy Vol. II p. 722 cultural heritage of India Vol. II, pp. 27-32. शिवभक्तविलास उपपुराण, अ. ४५ ते ५०. Vedant Kesari, June 1950, p. 65. Indian Buddhist Iconography pp. 98-99, 144, 146.



नव्हता, म्हणून तर तो धर्म येथे टिकला नाही. याशिवाय शिवलिंगपूजा बौद्ध कालाच्या फार पूर्वीपासून रूढ आहे. यासच पुष्कळ पुरावा आहे. त्यांतील कांहीं वर पृष्ठ १६१ खाली निर्दिष्ट केला आहे. मोहोनजोदारो येथील उत्खनन हा शेवटचा पुरावा होय. त्यांत सहा हजार वर्षांपूर्वीची अनेक शिवलिंगे सांपडली आहेत.

**प्रामाण्यविचारः—** या पूर्वीच्या तीन परिच्छेदांत अति तुटक रीतीने मांडलेला खंडनविचार सविस्तर व योग्य ग्रंथांतील भरपूर अवतरणे देऊन करतां आला असता, तर फार बरे होतें. पण ग्रंथविस्तारभयापुढें माझा निरुपाय झाला, याबद्दल खेद वाटतो. असो. आतां हा ग्रंथ लिहितांना मी अंगीकारलेला प्रामाण्य विचार तसाच संक्षेपतः पुढें सांगतो.

(१) या ग्रंथांतील विषय बहुतांशी गूढ व अतींद्रिय आहे. यास्तव या विषयाच्या चर्चेत श्रुति, स्मृति, पुराणेतिहास व श्रुतीनुकूल संतादि थोर सत्पुरुषांचे ग्रंथ, यांस प्रामाण्य द्यावें लागेल. परकीयांच्या ग्रंथांच्या प्रामाण्याचा विचार येथे अप्रस्तुत नसला, तरी तो मी करीत नाहीं. आंग्लशिक्षित वाचकांना त्यांतील विचार जास्त हृदयस्पर्शी वाटतील, म्हणून तशा योग्य त्या ग्रंथांचे आधार त्यांच्या समजुतीकरतां मी दिले आहेत इतकेंच. या ग्रंथांत आद्य श्रीशंकराचार्यांचे तत्त्वज्ञान हेंच बहुधा मी अनुसरणार आहे.

(२) ग्रंथतात्पर्यनिर्णय ठरवितांना किंवा त्यांतील कोणत्याहि वचनांचा अर्थ लावतांना समग्र ग्रंथाच्या समन्वयानेंच अर्थ लावला पाहिजे. मीमांसकांचीं षड्लिंगेहि महत्त्वाचीं आहेत. जेथे प्रक्षिप्तवादाचा मुद्दा अत्यंत निर्विवाद नसेल, तेथें तो विकल्प मानतांच कामा नये.

(३) ग्रंथार्थनिर्णय ठरवितांना परकीयांच्या व त्यांच्या विचारांनीं अगोदरच भारलेल्या स्वकीयांच्या दृष्टीपेक्षां श्रेष्ठ अखंडित प्राचीन परंपरेच्या सांप्रदायिक दृष्टीला जास्त प्रामाण्य दिलें पाहिजे.

(४) आधिभौतिक, आधिदैविक व आध्यात्मिक अशा त्रिविध दृष्टींनीं आपले अनेक प्राचीन ग्रंथ लिहिलेले असतात, हें त्यांच्या रहस्याचा विचार करतां लक्षांत ठेवलें पाहिजे.

(५) कोणत्याहि ग्रंथाची, संप्रदायाची, सांप्रदायिकांची, पंथाची किंवा पद्धतीची योग्यता त्यांच्यांतील श्रेष्ठ अंशांवरून ठरवावी लागेल, व त्याच

अनुरोधानें त्यांतील निकृष्ट भासणारा भाग अगर विधानें यांचा अर्थ अधिकार-भेदानें अगर लक्षणेनें लावावा लागेल.

(७) वरील पहिल्या निबंघाला अनुसरून ब्रह्मात्मवाद, जीवेश्वरवाद, जगन्मिथ्यात्ववाद, मायावाद, मूर्तिपूजा, नामसाधन, तसेंच धर्म व मोक्ष पुरुषार्थांचें असामान्य महत्त्व, भाव, श्रद्धा, सहजस्फूर्ति यांचें मूल्य, संत-भक्तांचे अनुभव व श्रुत्यनुकूल तर्क यांचें प्रामाण्य आणि परलोकवाद व पुनर्जन्मवाद हे सारें मान्य केलें पाहिजे. या साध्या गोष्टीहि आधुनिकांना मान्य नसतात. न्यायमूर्ति बुड्डोफ आपल्या भारतशक्ति नामक पुस्तकांत म्हणतात की, One of the results of a hybrid education and civilisation is that the simplest and truest things are misunderstood. (Postscript pp. XVII to XXI.)

(८) गुरुप्रचीति, शास्त्रप्रचीति व आत्मप्रचीति हीं सत्यनिर्णयाचीं समुच्चयानें प्रमाणें मानलीं पाहिजेत. यांतील आत्मप्रचीति म्हणजे प्रज्ञावंत सद्गुरुपदिष्ट साधकाची आत्मप्रचीति, तसेंच गुरुप्रचीति म्हणजे श्रोत्रीय व ब्रह्मनिष्ठ सद्गुरुंची प्रचीति असें समजावें. सारीं भारतीय प्राचीन आस्तिक दर्शनें अथवा शास्त्रे अधिकारभेदानें प्रमाण मानावीं. (सूतसंहिता, यज्ञ-वैभव खंड, अ. ११-२०-२२. संप्रदाय सुरतरु, अ. ६).

(९) पारिभाषिक शब्दांचे अर्थ सांप्रदायिक पद्धतीनेंच लावले पाहिजेत. शास्त्रांतील समाधि भाषा, परकीय भाषा, परोक्ष भाषा, लाक्षणिक भाषा अशा गूढ भाषाप्रकारांत हटकून गैरसमज होतात, त्यांस जपलें पाहिजे. सांप्रदायिक परंपरेनें प्राप्त होणाऱ्या ज्ञानाचें महत्त्व अनन्यसाधारण असतें. राजाच्या मागून त्याची जी औरस संतति असेल तीच गादीवर बसते. अन्यास तो अधिकार नसतो. त्याप्रमाणें सांप्रदायिक ज्ञानाच्या मान्यतेबद्दल समजावें.

(१०) नुसत्या प्राचीन-अर्वाचीन विद्वत्तेला प्रामाण्य नाही. ब्रह्मनिष्ठ-कृतार्थ पुरुषांचें अथवा साक्षात्कारी पराकोटीच्या भक्तांचें वचन हेंच

१ चाणाक्ष दृष्टीला सुगंध कळणार नाही. श्रीज्ञानेश्वर म्हणतात— “पैं व्याकरणीं चोखडा । तर्कीं अतिगाढा । परि एक आत्मज्ञानीं फुडा । जात्यंध जो ॥ ८३४ ॥ मोरा आंगीं अशेषें । पिसें असतीं डोळसें । परि एकली दिठी नसे । तैसें ते गा ॥ ८३५ ॥ ” ज्ञानेश्वरी अ० १३

प्रमाणभूत मानावें लागेल. केवळ युक्तिवाद प्रमाण मानतां येणार नाही. श्रुति, युक्ति, आणि अनुभूति यांचें ऐकात्म्य हेंच शिष्टमान्य प्रमाण होय.

( ११ ) व्यवहारांत असे नेहमी घडतें कीं, जे समाजाचे अगर त्यांतील कांहीं संस्थांचे पुढारी असतात, तसेंच जे लेखक, वक्ते, शिक्षक, संशोधक व संपादक असतात, त्यांस धर्म व तत्त्वज्ञानासारख्या गूढ विषयांवरहि कधीं कधीं आपले विचार प्रगट करावे लागतात, अशा वेळीं त्यांच्या समाजांतील स्थान-माहात्म्यामुळे अगर लोकप्रियतेमुळे, त्यांच्या विचारांस समाजाकडून सहजच प्रामाण्य दिलें जातें. त्यामुळे समाजाची पुष्कळ वेळां दिशाभूल होते<sup>१</sup>. म्हणून यासंबंधी सावधानता व सारासाराविवेक यांची फार गरज आहे.

( १२ ) परकीयांच्या दीर्घकालीन राज्यामुळे त्यांच्या संस्कृतीचे अनेक अनिष्ट संस्कार आपल्यावर होत आले आहेत. तसेंच आंग्ल शिक्षणांत प्रावीण्य मिळविणारांकडेच देशाच्या पुढारीपणाचें, लोकशिक्षणाचें व सत्ताधिकाराचें काम त्या ओघानेंच येत गेलें. यांचा धार्मिक दृष्ट्या अतिविघातक परिणाम घडून आला आहे. ही गोष्ट निःपक्षपाती अशा कांहीं पाश्चात्य विद्वानांनींहि स्पष्ट नमूद केली आहे.<sup>२</sup> उदाहरणार्थ, हिंदु संस्कृतीचा सखोल व दीर्घकाल अभ्यास

1 To go beyond one's own field and to dabble in theology or spiritism is dangerous even for men as illustrious as Issace Newton, William Crookes or Oliver Lodge. ( Chapter VII of Man the Unknown ).

Thus great men, in speaking about things they do not thoroughly understand, hinder human progress, in one of its fields, while having contributed to its advancement in another. ( Ibid, Chap. II ).

2 Those who cannot understand lofty ideas when presented in ritual and symbolic garb will serve their reputation best by not speaking of them. ( J. Woodroffe ).

जस्टिस बुड्रोफ एके ठिकाणीं यापुढे जाऊन असें स्पष्ट सांगतात कीं आधुनिक आंग्लशिक्षितांची मनाची ठेवण इतकी बदलून जाते कीं, त्यांस हिंदुधर्मसंस्कृतीचें रहस्य पटणें व पटवणें पुष्कळ वेळां अशक्य प्राय होतें.

केलेले सर जॉन बुड्रॉफ हे न्यायमूर्ति असे म्हणतात की, पाश्चात्य शास्त्रज्ञ व त्यांचे आपल्याकडील अनुयायी बहुश्रुत व बुद्धिमान असले तरी ते वैराग्यपूर्ण तपश्चर्येने व संन्यस्त वृत्तीने मायेचा पडदा दूर सारून चिच्छक्तीशी एकरूपता पावलेले संत बनलेले नसतात. नुसत्या बुद्धिवादाने आणि तर्कांने अपरोक्षानुभूति होणार नाही. त्याला पावित्र्य, तनमनशुद्धि, संयम, शिस्त आणि उपासना यांची गरज आहे. आपण साहेब बनावे लागते. जेव्हा ही सिद्धभूमि होती, तेव्हांचे हे तत्त्वज्ञान आहे. ( The Power as Reality by J. Woodroffe. )

( १२ ) अंतर्मुख वृत्तीने, ध्यानधारणेने, किंवा श्रवणमनननिदिध्यासादि अन्य पारमार्थिक साधनांनी जीव-अहंकाराचा विलय करून परमात्मरूप शिवतत्त्वाची दृढ अपरोक्षानुभूति करून घेणे, हाच शिवलिंगोपासनेचे अंतिम रहस्य जाणण्याचा प्रशस्त मार्ग दिसतो. प्रकृति, माया, अथवा चिच्छक्ति यांच्या बाह्य स्थूल-सूक्ष्म आविर्भावांचे बहिर्मुख वृत्तीने अवलोकन व त्यांचे चिंतन आणि मनन करीत गेल्याने बुद्धि चिकित्सक व व्यापक होत जाईल; पण तिला या केवळ बहिर्मुख वृत्तीने अंतिम शिवतत्त्व केव्हा तरी अपरोक्ष करता येईल, असे सांगवत नाही. किमान पक्ष वैराग्य, शास्त्रोक्त अभ्यास व ईश्वरनिष्ठा ही साधने अवश्य पाहिजेतच. ( Varieties of Religious experiences, p. 410. See Personalities of man, p. 275 ).

( १३ ) उत्क्रांति, प्रगति, साम्यवाद, सामाजिक सुधारणा, परंपरानिरपेक्ष आचारविचारस्वातंत्र्य, धर्मनिरपेक्ष राज्य, भौतिक विज्ञानसर्वस्व व ऐहिक सुखवाद अशा अनेक क्रांतिकारक घोषणांनी आजच्या नवयुगाचे वातावरण दुमदुमले आहे. ही वस्तुतः भ्रामक असलेली गृहित सत्ये जो न मानील तो अजाण, खुळा व रानटी मानला जात आहे. अशा विचारांच्या कोलाहलांत हा ग्रंथ लिहिणे व वाचणे यास वरील मर्यादा आवश्यक वाटतात.

( १४ ) आपल्या भारतीय संस्कृतीची अंतरमुखता हा विशेष आहे. सत्त्व-संशुद्धि हे प्रगतीचे गमक आहे. अहंता-ममता-त्याग हे वैराग्याचे रहस्य आहे. त्रिकालाबाधित ही सत्याची व्याख्या आहे. हरएक प्रकारच्या योगक्षेमाचे ईश्वरनिष्ठा हे एकमेव साधन आहे. आपण आपल्या सनातन वैदिक वर्णाश्रम धर्माची आस्था बाळगली तर तो धर्म आपली काळजी वाहील. आपण

ईश्वरास प्रपन्न झालों तर आपल्या अभ्युदयनिःश्रेयसाची कदर तो बाळगील, असा अढळ विश्वास पाहिजे. अनेक धर्मनिष्ठांच्या उपासनेच्या पुण्याईशिवाय समाजोद्धारक ईश्वरी अवतार होत नसतो, हे पक्कें जाणून महाराष्ट्राचे प्राचीन राजगुरु श्रीसमर्थ रामदास यांचें— “उपासनेकरितां । जगदोद्धार ॥१३॥२।८. हें वचन सर्वांनीं मनावर घेतलें पाहिजे.

**आक्षेप आणि संदेह :**—“संशयात्मा विनश्यति ।” गीता ४।४०. याचा वास्तविक अर्थ पोटांत संशय बाळगून त्याचें निराकरण करून घेतलें नाहीं तर त्यानें हानि होते, असाच केला पाहिजे. ( न संशयं मनारुह्य नरो भद्राणि पश्यति । संशयं पुनरारुह्य यदि जीवति पश्यति ॥ म. भा. १२।१४०।३४. ) म्हणून भगवान् गीतेंत लगेच म्हणतात कीं, आपल्या हृदयांत अज्ञानानें उत्पन्न झालेला संशय ज्ञानरूप तरवारीनें छाटून टाक, ( गी. ४।४२ ). आपले बहुतेक प्राचीन शास्त्रग्रंथ प्रश्नोत्तररूप आहेत. प्रतिपक्षाच्या आक्षेपाचें खंडण आणि शिष्याच्या संदेहाचें निरसन असेंच शास्त्रग्रंथांचें बहुधा स्वरूप आढळतें. बुद्धिवाद्यास चिकित्सा हवी असते. भाविकास ती आवडत नाहीं. त्यानें काचित् त्याचा बुद्धिभेद होण्याचाहि संभव असतो. असें आहे तरी “विषयो विषयश्चैव पूर्वपक्षस्तथोत्तरम् । निर्णयश्चेति पञ्चाङ्गशास्त्रेऽधिकरणं स्मृतम् । ” अशीं पूर्वोत्तर पक्षरूप अधिकरणाची पांच अंगें शास्त्रानेंच मानलीं आहेत. श्रीसमर्थहि म्हणतात—“रत्ने साधया कारणे । मृत्तिका लागे येकवटणे ॥ १ ॥ पूर्वपक्षाविण सिद्धांत । बोलतांचि नये ॥ ३ ॥ आधीं मिथ्या उभारावें । मग तें वोळखोन सांडावें । पुढें सत्य तें स्वभावं । अंतरीं बाणें ॥ ४ ॥ दा. बो. ७।३ ”, “निराकृत्यहि पूर्वपक्षं पश्चात्सिद्धान्तो वक्तव्यो भवतीति न्यायात् । मुं. उ. ४ ” या शांकरभाष्यांत असेंच म्हटलें आहे. उपनिषदांतून “तूं जर यावर अति प्रश्न करशील तर तुझें मस्तक तुटून पडेल ” असें ज्या-प्रमाणें म्हटलेलें आढळतें. वृ. उप. ३।६।१. त्याप्रमाणें या उलट तूं हा प्रश्न विचारून निराकरण करून घेतलें नसतेंस तर तुझें मस्तक तुटून पडेल असें, असें पण म्हटलेलें आढळतें. छां. उप. ५।१।११. डॉ. पॉल ब्रंटन यांच्या Hidden truth beyond Yoga या ग्रंथांत ( पृ. १५५-१५६ ) अनेक ठिकाणीं, शंका काढून त्याचें निराकरण करून घेण्याला फार महत्त्व दिलें आहे. श्रीरामकृष्ण परमहंसांनाहि शंका घेणें व तिचें निराकरण करून घेणें

हें फार आवडत असे. हा चिकित्सा खंड त्याच घोरणानें लिहिला जात आहे. प्रतिपक्षाचा कठोर सडेतोड पूर्वपक्ष कोणास बुद्धिभेदक वाटतो, म्हणून या चिकित्सा खंडांत आक्षेप आणि संदेह सौम्य स्वरूपांत व संक्षेपांत मांडले आहेत. तसेंच निराक्षेप अशा प्रथम खंडांत, भाविकांच्या मनाची बैठक, पुढें या चिकित्सा खंडानें सहज बुद्धिभेद होऊं नये, अशी तयार केली आहे.

या चिकित्सा खंडाच्या मूळ हस्तलिखित प्रतींत हिंदुधर्म संस्कृति, श्रुतिप्रामाण्यवाद, परलोकवाद, ब्रह्मवाद, ईश्वरवाद, नामसाधन, मूर्तिपूजा, प्रामाण्यवाद यांसंबंधी आक्षेप संदेह निराकरणाचीं अनेक प्रकरणें सविस्तर लिहिलेलीं होती. पण मार्गे लिहिल्याप्रमाणें तीं या ग्रंथांत गाळलीं आहेत. आतां साक्षात् शिवलिंगोपासनेसंबंधीच जे आक्षेप व संदेह आहेत, तेवढ्यांचीच चिकित्सा या खंडांत मर्यादित केली आहे.

याप्रमाणें या चिकित्सा खंडांत कोणत्या आक्षेपांची अथवा संदेहांची आपणांस चिकित्सा करावयाची आहे, ते आक्षेप अथवा संदेह थोडक्यांत पुढें देत आहे. येथें भाविकांच्या समजुतीकरतां हें स्पष्टच सांगणें योग्य वाटतें कीं, हे आक्षेप किंवा संदेह मी या ग्रंथाच्या सार्थकतेकरितां बळेंच माझ्याच मनानें कल्पिलेले नाहीत. या आक्षेप किंवा संदेहांच्या मार्गे आपल्या देशांत मान्यता पावलेल्या अशा अनेक विद्वान व्यक्ति आहेत. त्यांचीं नांवें मी बुद्धिपुरस्सरच सांगत नाहीं; ती गोष्ट वेगळी. अर्थात्, हे आक्षेप अथवा संदेह अनेक भाविक उपासकांच्या मनाला यापूर्वीं कधीं शिवलेहि नसले, तरी आधुनिकांच्या वरील प्रकारच्या आक्षेपक लिखाणामुळें आजच्या-उद्यांच्या शिकल्यासवरलेल्या पिढीच्या नजरेपुढें ते सतत खेळते राहातील, अशी आजची परिस्थिति दिसत असल्यामुळें, त्यांची दुसरी बाजू वाचक जगापुढें असणें फार अगत्याचें आहे, म्हणून हें माझ्या अधिकाराबाहेरचें चिकित्सेचें कार्य, अर्चित्य ईश्वरी प्रेरणेनें माझ्या हातीं दिलें आहे, असें मी मानतो. पण तें वाचून ज्या भाविकांना आपला बुद्धिभेद होण्याचा धोका वाटे, अशा हल्लवार मनाच्या भोळ्या भाविकांनीं हा चिकित्सा खंड (तसें वाटल्यास) वाचूं नये, अशी विनंती आहे. आतां या चिकित्सा खंडांत चर्चा करण्याचे ठळक आक्षेप व संदेह सांगतो.

**आक्षेप व संदेहः—**( १ ) शिव आणि रुद्र वेगळे. शिवाचें वेदांत नांवहि नाहीं. तो अवैदिक आहे. रुद्र ही वेदांतील अति गौण देवता आहे. तो क्रूर, दुष्ट व ग्राम्य असाच वेदांत वर्णिलेला आहे. मोहोनजोदाडो येथील उत्खननांत सांपडलेली सारी शिवलिंगे वेदपूर्वकालीन अनार्यांची आहेत. त्यांसच ऋग्वेदांत शिश्रदेव असें अत्यंत निषेधार्थी म्हटलें आहे. शिव, रुद्र, भैरव, विनायक, कुमारस्कंद, काली, दुर्गा हीं सारीं अनार्यांचीं कल्पित उग्र दैवतें आहेत. नंदी तर पशुच आहे. अर्थात् हीं दैवतें आर्यांनीं उपासनीय नाहींत.

( २ ) ( अ ) शिवलिंग हें शिश्रयोनि या जघन्य इंद्रियांच्या मिथुनाचें अश्लील प्रतीक आहे. हें शिवलिंगासंबंधीं शिल्पशास्त्र यावरून व शिवलिंगपूजा कशी रूढ झाली, यासंबंधींच्या अनेक आख्यानांवरूनहि स्पष्ट होतें.

( आ ) शिवलिंगोपासना ग्राम्य आहे.

( इ ) त्या उपासनेंतील कल्पित रुद्र व रुद्राणी अथवा शिवशक्ति या देवता उग्र, भयानक व अमंगल अशाच वर्णिलेल्या असल्यामुळे उपासनीय नाहींत.

तसेंच या देवतांची वेशभूषा व परिवार तसेंच शिवालयांतील इतर चिन्हे ग्राम्य व अश्लील असतात.

( ३ ) वरील आक्षेपाचा विचार केला न केला तरी, शिवालिंगोपासना ही देशकालमानानें असामायिक, अव्यवहार्य व निरुपयोगी आहे.

थोडक्यांत या आक्षेपांची चिकित्सा या खंडांत करावयाची आहे.

**मार्गे मार्गे निर्मलं ब्रह्मवृन्दं वृन्दे वृन्दे तत्त्वचिन्तानुवादः ।**

**वादे वादे जायते तत्त्व बोधो बोधे बोधे भासते चन्द्रचूडः ॥**

## प्रकरण २ रें

### अनार्य व अवैदिक दैवते



हरिः ॐ ॥ इडा देवहर्मनुर्यज्ञनीर्वृहस्पतिरुक्थामदानि शंऽसिष-  
द्विभ्वेदेवाः सूक्तवाचः पृथिवि मातर्माहि हिऽसीर्मधु मनिष्ये मधु  
जनिष्ये मधु वक्ष्यामि मधु वदिष्यामि मधुमतीं देवेभ्यो वाच-  
मुद्यासऽशुश्रूषेण्यां मनुष्येभ्यस्तं मा देवा अवन्तु शोभायै पितरो-  
नुमदन्तु ॥ नमो रुद्रेभ्यः । ॐ शान्तिः शान्तिः शान्तिः ॥

सर्गादिकाले भगवान् विरिञ्चिरुपास्थैनं सर्गसामर्थ्यमाप्य ।

तुतोष चित्ते वाञ्छितार्थाश्च लब्ध्वा धन्यः सोपास्योपासको  
भवति धाता ॥ —दक्षिणामूर्ति २०.

या मंगलपूर्वक प्रकरणापासूनच चिकित्सा खंडाला आरंभ होत आहे.  
उपास्य शिव व त्याची उपासना यांसंबंधी उपासकानें चिकित्सा करणें,  
हा अपराध आहे. यास्तव हें लेखनकर्तृत्व मला केवळ निमित्तमात्र मानून  
भगवान् शिवानें आपणच आपल्या इच्छेनुरूप पुरें करावें, अशी विनम्र-  
भावानें मी त्याची प्रार्थना करतो.

श्रीशिवलिङ्गोपासनेसंबंधी आक्षेप आणि संदेह यांचें निरसन करण्यापूर्वी  
ईश्वरी मायेनें शिवाच्यासंबंधी जे आक्षेप व संदेह आधुनिकांच्या ठिकाणीं  
निर्माण केले आहेत, त्यांचें निराकरण करणें अवश्य आहे.

ते आक्षेप आणि संदेह थोडक्यांत तपशीलवार असे आहेत :—

(१) शिव या देवतेचा नामनिर्देशहि वैदिक वाङ्मयांत नाही. ती  
अनार्यांची व शूद्रांची पुराणोक्त देवता अवैदिक आहे.

(२) रुद्राचा फारच थोडा उल्लेख ऋग्वेदांत आहे. पण त्याचें वर्णन रौद्र  
व ग्राम्य स्वरूपाचें आहे. तो सुसंस्कृत अशा आर्यांचा देव असणें शक्य  
वाटत नाही.



(३) मोहनजोदडो येथील उत्खननांत वेदपूर्व द्राविड संस्कृतीचे अवशेष सांपडले आहेत. त्यांत त्या अवैदिक अनार्यांची शिवलिंगे पुष्कळ आहेत.

(४) ऋग्वेदांत लिंगपूजक शिश्रदेवांस इंद्रानें ठार मारावें, असा त्यांचा तीव्र शब्दांत निषेध केला आहे.

(५) यावरून लिंगपूजा अनार्य शिश्रदेवांची व शिवदेवता द्राविडी अनार्य संस्कृतीतील अर्थात् अवैदिक असे सिद्ध होतें.

(६) ही देवता पुढें आर्य आणि अनार्य यांच्या संकरांत आर्यांनीं निरुपायानें मागाहून पत्करली, असें दिसतें. हेंच तें शंकराचें विषप्राशन होय. तरी पण आर्यांनीं या देवास क्रूर, दुष्ट, अनाचारी इत्यादि दोषयुक्तच मानलें आहे. “ त्याला पंजे आहेत, त्याच्या केसांची वेणी घातली आहे, त्याचें पोट काळें आणि पाठ तांबडी आहे, तो कांतडें पांघरतो आणि पर्वतावर राहातो,” इत्यादि प्रकारें त्याचें विचित्र, रौद्र व रानटीपणाचें वर्णन आर्यांनीं केलेलें आढळतें. त्याला शूद्रांचा देव मानलें आहे.

(७) या देवतेचा स्मशानवास, चिताभस्मलेपन, मुंडमाळा, कपालांतून भिक्षा मागणें, पशुवाहन, सर्पभूषणें इत्यादि आंगळ आचार पाहून त्यास यज्ञांत हविर्भाग देण्याचें लांबच राहिलें, पण खुद्द त्याच्या सासऱ्यानें म्हणजे दक्षानें त्यास यज्ञास बोलावलेहि नाहीं. उलट त्याची निर्भत्सना केली.

(८) वैदिक याज्ञिकांप्रमाणें बौद्धतंत्र पंथांतहि त्याची अत्यंत अवहेलनाच केली आहे, ती लिहवत नाहीं.

(९) शिवरुद्राप्रमाणेंच शक्ति, विनायक, कुमार स्कंद या साऱ्या भयप्रद नरबलि घेणाऱ्या उग्र देवता आहेत.

(१०) या देवतांप्रमाणें यांचा भूतादि परिवार व याचे असुर-काळामुख कापालिक, इत्यादि उपासक आचारभ्रष्ट आढळतात. या देवतेचे पुजारी निकृष्ट जातीचे पूर्वास्पृश्यहि असतात. शैव हे अस्पृश्य मानले होते. शिवतीर्थ व शिव निर्माल्य हीं अप्राप्य मानिलीं आहेत. शिवावर रुद्राभिषेकाची एकादशनी शुचिर्भूत ब्राह्मण करीत नसत.

(११) शिवलिंग हें शिश्रयोनि मैथुनाचें अश्लील प्रतीक आहे. हाच प्राचीन सर्व धर्मीतील मूळचा लिंगदेव होय. शिवाची लिंगरूपांतच उपासना

कशी उत्पन्न झाली असा प्रश्न उत्पन्न करून त्याचा खुलासा करण्याकरता पुराणकारांनी ज्या आख्यायिका सांगितल्या आहेत, तसेंच शिवलिंगासंबंधी जे शिल्पशास्त्र आहे व त्याप्रमाणे जी प्राचीन शिवलिंगे घडवलेली आहेत, हे सारे पाहतां शिवलिंग हे जननेन्द्रियाचेच प्रतीक आहे अशी खातरी होते.

याप्रमाणे श्रीशिवाच्या जणुं विरोध भक्तीची आक्षेपकांकडून होणारी “ शिव्यांची लाखोली ” या म्हणीप्रमाणे एकादशनी आहे ! यानंतर आतां या खंडांत निंदा व स्तुतीच्या अतीत असलेल्या भगवंताची म्हणजे त्याच्या शिवलिंगाची प्रथम प्रक्षालन पूजा करावयाची आहे. ती उरकल्यावर मग मुख्य पूजा अखेरच्या सारखंडांत यथावकाश जशी तो करवून घेईल, तशी करूं.

मार्गवर्तित पादुका पशुपते रङ्गस्य कूर्चायते ।

गण्डूषाम्बुनिषेचनं पुररिपोर्दिव्याभिषेकायते ।

किंचिद्भक्षितमांसशेषकवलं नव्योपहारायते ।

भक्तिः किं न करोत्यहो वनचरो भक्तावतंसायते ॥ ६३ ॥

— शिवानंदलहरी

प्राचीन काळी कोणी एक कण्णप्प नांवाचा अरण्यवासी भिल्ल एका डोंगरावरील शिवमूर्तीवर पूर्वी ब्राह्मण पुजाऱ्याने वाहलेली चित्त्वपत्रे पायांतील पादत्राणांनी झाडून टाकी, आपल्या तोंडांत भरून नेलेल्या पाण्याच्या चुळाने त्या मूर्तीला स्नान घाली व निरनिराळ्या पशुपक्षांच्या मांसाचा नैवेद्य त्यास दाखवी. तेव्हां तेथे सुप्रभार्ती शिवपूजा करण्यास येणाऱ्या ब्राह्मण पुजाऱ्याला ही रोज घाण कोण करतो, तें कळेना. त्याला रोज ती जागा धुऊन स्वच्छ करावी लागे. पण आचार्यांनी लिहिलेल्या वरील श्लोकाप्रमाणे ती त्या शूद्र भिल्लाची पूजा शिवास फार प्रिय होती. याचे कारण त्या अजाण भिल्लाचे शिवावरील प्रेम अमर्याद होतें. तो भिल्ल आपल्या देवतेसाठीं वाटेल तो त्याग करण्यास आनंदाने तयार होता. श्रीविष्णूने शिवपूजेत आपले एकच नेत्रकमल वाहिलें. पण कण्णप्पाने आपल्या हाताने दोन्ही डोळे काढून ते शिवास दिले होते ! विरोधी भक्तीतहि मनाची तन्मयता असते व प्राणात त्यागाची तयारी असते ; पण वर दिलेल्या आक्षेप घेणाऱ्यांच्या ठिकाणी अशा प्रेमलक्षण किंवा विरोधी भक्तीचाहि संभवच नसतो.

पाश्चात्य संस्कृतीच्या बनावटीच्या आधुनिक ऐतिहासिक दृष्टीच्या चष्म्यांचा असा एक विलक्षण गुण आहे की, त्यांनी देवताविज्ञानासारख्या विषयांतहि भक्तिभावनेच्या प्रेमाश्रूंची धार डोळ्यांत कधीच लागत नाही. निःपक्षपाती ऐतिहासिक दृष्टि तीच की, जी देवतावर्णनांतहि चुकूनसुद्धां भावनावश न होतां त्रयस्थाप्रमाणें सतत रुक्ष व उदासीन राहू शकते. देवताविज्ञानावरील ग्रंथहि भक्तिभावनावशतेनें लिहिणें हें ऐतिहासिक दृष्टीला मुळीच रुचत नाही, याचा मला अनुभव आला आहे. इतकेच काय, तर धर्मासंबंधीच लिहीत असतां सनातन वैदिक वर्णाश्रमधर्मासंबंधी अभिमान धारण करणें, हेहि कित्येक आधुनिक विद्वानांस व संस्थांस अयोग्य व असमर्थनीय वाटतें, याचाहि मला विलक्षण अनुभव आला आहे. तात्पर्य, आपल्याच देवताविज्ञानासारखा का विषय असेना, त्यासंबंधी लिहितांना आधुनिक विद्वान् लेखक किती निराभिमान व निर्मोह राहू शकतात, हें आश्चर्यानें पाहण्यासारखें आहे ! पण हा देवतासंबंधी ग्रंथलेखनांतील भक्तिभावनाशून्यतेचा दंडक मला मान्य नाही. निदान या उपासनाग्रंथांत तो अत्यंत अधस्तुत आहे, असेंच मी समजतों.

ज्या महाराष्ट्राचें शांभवी अथवा आध्यात्मिक विद्येचें तेज श्रीमुकुंदराज-ज्ञानेश्वरांपासून तों अगदीं अलीकडील श्रीहंसराजस्वामी, नारायणमहाराज जालवणकर, श्रीवासुदेवानंदसरस्वती, श्रीगुलाबरावमहाराज, व श्रीदासगणू-महाराज यांच्यापर्यंत अनेक भगवद्भक्त संत कवींनीं अति उज्वल राखलें आहे, त्याच महाराष्ट्रांत भक्तिभावनाशून्य असे वरील प्रकारचे शिवविरोधी आक्षेपक निर्माण व्हावे, या ईश्वरी मायेचें सखेदाश्चर्य वाटतें ! याचें कारण तपासूं जातां पाश्चात्य संस्कृतीचे दृढमूल संस्कार, याशिवाय दुसरें कांहीं आढळत नाही. ज्यांच्या धर्माप्रमाणें सृष्टि उत्पन्न झाल्यास अद्याप सहा हजार वर्षेहि झालीं नाहीत, त्या ख्रिस्ती पाश्चात्यांनीं आमच्या देवतांचा व वैदिक संस्कृतीचा कालनिर्णय काय ठरवावा ! तसेंच ते स्वतः स्वतंत्र असतां हिंदुस्थान या एका जित राष्ट्राच्या प्राचीन देवदेवतांबद्दल त्यांच्या ठिकाणीं योग्य आस्था, भक्ति-प्रेम व आदर कोठून उत्पन्न व्हावा ! अथवा आमच्या धर्माचें व देवता-विज्ञानाचें गूढ सांप्रदायिक रहस्य त्यांना कसें समजावें ! हा कांहीं त्यांचा दोष नव्हे. पण यांस गुरुस्थानीं मानून आमच्या आधुनिक विद्वान् बंधूंनीं देवता-

विज्ञानात्मक स्वधर्मरहस्यास सर्वतोपरी विन्मुख व्हावें, हें आमचें दुर्दैव होय ! भौतिक विज्ञानानें आधिदैविक जग व त्यांतील देवता यांचेसंबंधी आस्तिक्य बुद्धीचाच घात केला ! एका जड निसर्गपलीकडे अन्य आधिदैव व अध्यात्म कांहीं नाहीं असें नास्तिक्यच जगांत रूढ झालें ! यासंबंधी पुढील अवतरण वाचावें.

“ No attempt at identifying the Gods with any natural phenomena can give an absolutely satisfactory result. The safest thing is to assume that the Vedic poets were aware of certain forces invisible and imcomprehensible to ordinary man, and that in describing the gods they were trying to represent these forces in the light of natural phenomena known to ordinary man and thereby to give an idea of what the poets saw and experienced, to the ordinary man who can not understand them in their reality. + + + The obvious relation between the gods described in the vedic mantras and certain of the visible natural phenomena is no authority for concluding that the Vedic religion was essentially one of Nature worship; it is only the result of the Vedic Rishis trying to interpret the nature of gods they saw, in terms of objects that are known to the ordinary man.” ( Cultural heritage of India, Vol. I, pp. 27-28 ).

हे सारे देवताविषयक रहस्य पूर्वी पूर्वपरंपरेच्या शिक्षणानें दडमूल होत असे. आपल्या अनेक धार्मिक रूढी, सणवार, देवतांचे उत्सव, व्रतवैकल्ये, अनेक मंगल विधिविधाने, अशा हिंदु जीवनांतील विविध प्रथांनीं, चालीरीतींनीं, किंबहुना उपजत समजुतींनीं जें देवताविज्ञान श्रद्धेनें आमच्या हाडीमाशी मुरलें होतें, तें पाश्चात्य भौतिक शिक्षणानें निर्मूल करील आणलें आहे ! आपलें देवताविज्ञान म्हणजे भौतिकशास्त्रांचें अज्ञान अन्य कांहीं नाहीं, ही

समजूत दृढ झाली आहे. अशी एकदां समजूत झाल्यानंतर आंग्लशिक्षित आधुनिकांत दोनच वर्ग उरले: एक कट्टे जडवादी नास्तिक व दुसरे साधनहीन व अनुभवशून्य केवळ शाब्दिक तार्किक. या दोन्ही वर्गांनी याच जातीच्या पाश्चात्य गुरूंचे अंधानुकरण करीत जे आपल्या प्राचीन शास्त्रीय वाङ्मयाचे आलोडन केले, ते शवचिकित्सेप्रमाणे अथवा पुरलेलीं हाडे उकळून काढण्याप्रमाणे अत्यंत तुच्छ व रहस्यहीन झाले. प्राचीन कितल्यांच्या अवशेषांप्रमाणे त्यांना आपल्या शास्त्रांतील देवताविज्ञान म्हणजे अज्ञानरूप प्राचीन जडावशेषांचा इतिहास यापेक्षा त्यांसंबंधी अधिक जिद्दाळा त्यांच्या ठिकाणी उरला नाही. प्राचीन देवतामूर्ति त्यांच्या ऐतिहासिक पोतड्यांत भराव्या अथवा नास्तिक्याच्या मुर्तीत आटवाव्या, या कशाचाच त्यांना विधिनिषेध राहिला नाही! आपल्या देवताविज्ञानासंबंधी आधुनिकांचे जिद्दाळाशून्य लिखाण वाचावे म्हणजे त्यांच्या देवतासंबंधी पूर्ण नास्तिक्य भावाची खातरी होईल. “सगुण नावडे ज्ञानगर्वे” या समर्थीच्या उक्तीप्रमाणे आधुनिकांची आपल्या देवताविज्ञानासंबंधी ऐतिहासिक दृष्टि विवेकभ्रष्ट व भक्तिभावनाशून्य दिसते!

आपले वैदिक व पौराणिक वाङ्मय हा—सर्वस्वी—निदान प्राधान्याने तरी आधिदैविक व आध्यात्मिक दृष्टीचाच विषय आहे; हे म्हणणे शिव व शिवाचा परिवार यांच्यासंबंधी विचार करतांना तर अवश्यच ध्यानी ठेवले पाहिजे. वैदिक वाङ्मयाचा लौकिकार्थाने विचार केल्यामुळेच ते रानटी लोकांचे अर्थहीन बोल असे आधुनिकांस वाटते. कोणी वैदिक वाङ्मयांत भासमान होणारा इतिहास हा पामीर पठार किंवा त्याच्याहि उत्तरेस म्हणजे मध्य व उत्तर आशियांत घडल्याचे मानतात. आपल्या देवताविज्ञानाप्रमाणे सारे विश्वाचे नियंते असे ऋषि, देवता व नित्य पितर हे भूलोकींचेच प्राचीन काळी विद्यमान असलेले मानव असे ते मानतात. तसेच मानवांच्या इतिहासाप्रमाणेच केवळ देवासुरांतच नव्हे तर प्रजापति, रुद्र, वरुण, इंद्र इत्यादि देवतांतहि सत्ताभिलाषासाठीं रणे व चुरस माजलेली कित्येक मानतात. या ऐहिक व भौतिक दृष्टीने पाहणारे कोणी आधुनिक शिव हा भूतानच्या वनमानवांच्या टोळीचा नायक किंवा भूतनाथ, गणपति हा शिमग्यांतील सोंबाप्रमाणे हत्तीची सोंड तोंडावर लावून हिमालय पर्वतावर नाचणाऱ्या जंगली लोकांच्या गणांचा विनायक अशा कल्पना ते करतात! कोणी

कापलेल्या भाताचा भारा डोकीवर घेऊन जाणारा शेतकरी, हे गणपतीच्या स्वरूपाचे मूळ असल्याचे सांगतात ! कोणी घरांतील देवतामूर्ति अडगळ म्हणून टाकून दिल्या ! कोणी सोन्या-चांदीच्या मूर्ति आटवल्या !! वस्तुतः दिव्य अशा देवताविज्ञानाची विटंबना अधिक काय शक्य आहे !

शिव, रुद्र, शक्ति यांच्यासंबंधी विशेषेकरून महाराष्ट्रीय आधुनिक विद्वानांचे लिखाण असेच त्या त्या देवतांबद्दल प्रेमादराच्याऐवजी तिरस्कार उत्पन्न करणारे असते. याचे कारण रहस्यज्ञानशून्य व आस्थाहीन अशा पाश्चात्य प्राच्यविद्यासंशोधकांचे अंधानुकरण करून, जो विषय भौतिक किंवा ऐतिहासिक दृष्टीने पाह्यावाचाच नाही, तो त्या दृष्टीने पाहणे हेच होय. काळ्या चष्म्याने पांढरा रुपया काळा दिसला, तर त्यांत नवल काय !

आधुनिकांना वेद अपौरुषेय आहेत व ते स्वतःप्रमाण आहेत असे वाटणे कधीच शक्य नसते. वेदांचे ज्ञानवैभव त्यांनी साधनानुष्ठानांनी पटवून घेतलेले नसते. वेदांबद्दल देववाणी म्हणून त्यांना नितांत आदर असतो, असे मुळीच नसते. पण पूर्वग्रहाप्रमाणे शिवपंचायतनाला निंद्य व अनार्थ ठरवीत असतां अवैदिक हा अपशब्द निंदाव्यंजक म्हणून ते वापरतात, इतकेच ! ही मी आधुनिकांची व्यर्थ टीका करतो आहे, असे नव्हे. आपल्या देवता-विज्ञानावर अविश्वास हे सुशिक्षितांचे यथार्थ वर्णन आहे, असे तेहि प्रांजलपणे मान्य करतील. चुकून भांग प्यालेला मनुष्य भंगट होणे हे जसे अपरिहार्य आहे, त्याचप्रमाणे परिस्थितिप्राप्त भौतिक जडवादात्मक शिक्षणाच्या संस्कारांनी मन पुरे अगर अर्धनास्तिक बनणे स्वाभाविकच आहे. कांही असो.

अशा स्थूल, बहिर्मुख व अश्रद्ध दृष्टीच्या आधुनिकांना शिवरुद्र व त्यांचा परिवार या वेदाने तिरस्कृत केलेल्या निंद्य व्यक्ति वाटतात, तर उलट आध्यात्मिक आणि आधिदैविक दृष्टींनी, सांप्रदायिक परंपरेचा अवलंब करून पाहणाऱ्यांस सारेंचें सारें वैदिक वाङ्मय जगत्कारणाधीश्वर जो शिव व त्याचा परिवार यांच्याच स्तवनाने भरलेले दिसते ! त्यांच्या मते इंद्र, अग्नि, वरुण, सविता वगैरे मुख्य वैदिक गणलेल्या देवता ही सारी शिवाचीच स्वरूपे होत. इडा, सरस्वती, भारती, अथवा विश्वाची उभारणी व संहारणी करणारी महाकुंडलिनी ही सारी त्रैलोक्यव्यापी शिवशक्तींचीच रूपे होत. अखिल ब्रह्मांडातील क्रियात्मक प्राणशक्ति हे रुद्राचेच स्वरूप होय. अखिल विश्वाचे

बुद्धिदाते जगद्गुरु तेच, विद्याधिपति गणपति व ब्रह्मवेत्ते सनत्कुमार स्कंद होत. उमा हीच ब्रह्मविद्या होय. नंदी म्हणजे परमात्म्याचा विश्वप्रेमरूप समाधिभाव होय. अष्टमूर्ति रुद्र म्हणजे अखिल ब्रह्मांडाला व्यापून उरणारे असे परमात्मरूप जाणावे. असें हे थोडक्यांत पुष्कळ असे शिवपंचायतनाचें आध्यात्मिक व आधिदैविक दर्शन होय. म्हणूनच आध्यात्मिक अनुभव-संपन्न असे श्रीभुवनेश्वरी मातेच्या ठिकाणीं जन्मास आलेले साक्षात् काशीच्या श्रीवीरेश्वराचे अंशभूत अथवा नरनारायणांपैकीं नराचेच अंशधारी असे स्वामी विवेकानंद भारतीयांस बजावून सांगतात कीं,

“ Oh India ! forget not that the God Thou worshippest is the great Ascetic of ascetics the all renouncing Shankara ( Vedant Kesari ). ( म्हणजे हे भारता ! तूं हे विसरूं नकोस कीं, तुझें उपास्य वैराग्यमूर्ति शिव होय. )

तसेंच ते स्पष्ट सांगतात कीं,

Siva is the God of the Mahabharat and not Sri Krishna, ( Spiritual Talks, p. 151 ). म्हणजे व्यासोच्छिष्टं जगत् सर्वम् असें जें आपलें महाभारत त्या महाभारताची देवता शिव होय. श्रीकृष्ण नव्हे. स्वामींचें शिवस्तुतिकाव्य प्रसिद्धच आहे. मी या प्रकरणांत फक्त शिवापुरताच प्राथमिक विचार करणार आहे. शिवरुद्र-भेदाभेद व पूर्वपक्षाचे वरील अन्य आक्षेप यांचा विचार पुढें प्रकरणशः करीन.

वस्तुतः शिव जगत्कारणाधीश्वर आहे. हे या ग्रंथांत अथपासून इतिपर्यंत सिद्ध केलें आहे. व या प्रकरणांतहि पुढें दाखविलेंच आहे. तो विश्वातीत, विश्वात्मक, व विश्वचर आहे. तो पदार्थमात्रांचा अंतर्गामी आहे. वेद हे त्या परमेशाचे निश्चसित होत. “ एकं सद्विप्रा बहुधा वदन्ति,” असा जो एकच एक परमात्मा तोच परमशिव होय. पुरुषसूक्तांतील पुरुष तो तोच. नासदीय सूक्तांतील जें आद्यतम त्या तमाचा नियंता शिवावांचून अन्य कोणी नाहीं. सारे आगम आणि निगम हा शिवशक्तींचा बुद्धिविलास आहे. याप्रमाणें मूल-ग्राही व व्यापक अशा आध्यात्मिक किंवा आधिदैविक दृष्टींनीं विचार करतां

१ श्वे. उप. ४।१०, १५ ; ३।११ ; १।१० इत्यादि.

शि. ... १२

“शिव हे विशेषनाम वैदिक वाङ्मयांत आहे किंवा नाही,” या मुद्यावरून शिव अवैदिक आणि अनार्य आहे, या क्षुद्र तर्ककुतर्कांत कांहींच स्वारस्य उरत नाही.

तसेंच पौराणिक शिव वेगळा, वैदिक रुद्र वेगळा या म्हणण्यांतहि अर्थ नाही. कारण वैदिक वाङ्मयांतच शिव आणि रुद्र हीं नांवे एकाच पुरुषाला उद्देशून अनेक ठिकाणीं आलेलीं आढळतात. आजहि आपण शिवलिगावर अभिषेक रुद्राध्यायानें करतो. ‘रुद्रांपैकीं शंकर तो मी,’ असें भगवान् विभूति-योगांत ( १०।२३ ) सांगतात. यजुर्वेद अ. १६, अथर्ववेद कां. ११।२, ९।७, श्वेताश्वतर सारंच, कैवल्योपनिषद्, महानारायण उपनिषद्, रुद्राक्षजाबाल उपनिषद्, तैत्तिरीय आरण्यक-अनुवाक् १८, मांडूक्य उप. रुद्रहृदयोपनिषद्, बृ. जाबाल्युपनिषद्,<sup>१</sup> अथर्वशिखोपनिषद् इत्यादि वैदिक वाङ्मयांतून शिव, रुद्र, महादेव, महेश्वर, पशुपति हीं नांवे आलीं आहेत.

त्याशिवाय आणखी पुरावा पाहिजे असेल तर ऋग्वेदाच्या परिशिष्टाचा देतां येईल. ऋग्वेदाच्या विल सूक्ताच्या परिशिष्टांत श्रीसूक्तानंतर पुढील ११ व्या सूक्ताचे चार श्लोक आहेत. “विश्वेश्वर विरूपाक्ष विश्वरूप सदाशिव शरणं भवभूतेश करुणाकर शंकर ॥ १ ॥ हर शंभो महादेव विश्वेशामर वल्लभ । शिवशंकर सर्वात्मन् नीलकंठ नमोऽस्तुते ॥ २ ॥ मृत्युंजयाय रुद्राय नीलकंठाय शंभवे । अमृतेशाय शर्वाय महादेवाय ते नमः ॥ ३ ॥ एतानि शिम्नमानानि यः पठेन्नियतः सकृत् । नास्ति मृत्युभयं तस्य पापयोगादि किंचन ॥ ४ ॥ + + दशसप्त च नामानि मण्डलान्तेषु यः पठेत् । स शिवस्य पदं गत्वा शिवलोके महीयते ॥ २ ॥ एतानि शिवनामानि मण्डलान्ते सकृत्पठेत् । ” हे ऋग्वेदाच्या विलसूक्तांतील श्लोक असले, तरी ते ऋग्वेदाप्रमाणेच प्राचीन आहेत. हे श्लोक प्रत्येक मंडलाच्या अखेर म्हणण्याची प्रथा आहे.

स्कंदपुराणांत केदार खंड अ. १ यांत म्हटलें आहे कीं, “अष्टादशपुराणेषु दशभिर्गीयते शिवः । चतुर्भिर्भगवान् ब्रह्मा द्वाभ्यां देवी तथा हरिः ॥ ” पुढें शिवरहस्य खण्डातर्गत संभवकाण्डांत म्हटलें आहे कीं, “तत्र शैवानि शैवं च भविष्यं च द्विजोत्तमाः । मार्कण्डेयं तथा लैङ्गं वाराहं स्कान्दमेव च । मात्स्यमन्य-त्तथा कौर्म वामनं च मुनीश्वराः । ब्रह्माण्डं च दशेमानि त्रीणि लक्षानि संख्यया ॥ ग्रन्थानां महिमा सर्वैः शिवस्यैव प्रकाशयते ॥ असाधारणया मूर्त्या नाम्ना साधारणो न च । वदन्ति शिवमेतानि शिवस्तेषु प्रकाशयते ॥ ” २।३०-३३.



याप्रमाणें शिव, भविष्य, मार्कंडेय, लिंग, वाराह, स्कन्द, मत्स्य, कूर्म, वामन आणि ब्रह्माण्ड हीं दहा महापुराणें तर शैवच आहेत. त्याशिवाय विष्णु, भागवत, नारद, आणि गरुड हीं चार वैष्णव पुराणें असलीं, तरी ( चत्वारि वैष्णवानीश विष्णोः साम्यपराणि वै ॥ ) त्यांत हरिहरांची साम्यताच वर्णिली आहे. “नमो हिरण्यगर्भाय हरये शंकराय च । वासुदेवाय ताराय सर्गस्थित्यंत कारिणे ॥ विष्णु पु. १।२।२ ” हें साक्षात् विष्णुपुराणांतील वचन आहे. ब्रह्मपुराणांत ब्रह्माविष्णुमहेश या तिघांचा महिमा सांगितला आहे. सूर्य भवगान् हा ब्रह्माविष्णुशिवात्मक मानला आहे. पद्मपुराण हे वैष्णवपुराण असून त्यांतच शिवगीता आहे.

याशिवाय महाभारत आणि रामायण या इतिहासग्रंथांतहि शिवशक्ति ही अत्यंत गूढ, सामर्थ्यसंपन्न व श्रेष्ठ उपास्यें असल्याचेच ठिकठिकाणीं वर्णिलें आहे. हरिवंशांत हरिहर सारखेच मानले आहेत. रामायणांतील राम-नावण दोघेहि कट्टे शिवोपासकच होते. मारुति हे तर साक्षात् महारुद्र हनुमानच होत. महाभारतांतील नर-नारायण अथवा कृष्णार्जुन हे दोघेहि शिवोपासक होते. महाभारताच्या अनुशासनपर्व अ. १४ ते १७, द्रोणपर्व अ. ८०।२०२, सौप्तिकपर्व अ. १७।१८ या अध्यायांतून शिवमहिमा व शिवसहस्रनाम सांगितलें आहे. “ उपद्रष्टानुमन्ता च भर्ता भोक्ता महेश्वरः । परमात्मेति चाप्युक्तो देहेऽस्मिन्पुरुषः परः ॥ ” गीता १३।२२. ही महेश्वराची स्तुति असून “ रुद्रश्च परमो विष्णुः विष्णुश्च परमः शिवः ॥ एक एव द्विधा भूतो लोके चरति नित्यशः ॥ न विना शंकरं विष्णुः न विना केशवं शिवः । तस्मात् एकत्वमायातौ रुद्रोपेन्द्रौ तु तौ पुरा ॥ + + नमस्ते भगवन् विष्णो नमस्ते भगवन् शिव ॥ ” अशी हरिहरांची ऐक्यात्मक स्तुति व्यास, नारद, भारद्वाज, गर्ग, विश्वामित्र, अगस्त्य, पुलस्त्य, धौम्य यांनी केलेली हरिवंशांत आहे. श्वेताश्वतरांत “ यो देवानामधिपो यस्मिंल्लोका अधिश्रिताः । य ईशे अस्य द्विपदश्चतुष्पदः कस्मै देवाय हविषा विधेम ॥ ४।१३ ॥ म्हणजे जो देवांचा अधिपति, ज्याच्यामध्ये हे लोक आश्रय करून राहिले आहेत, जो या द्विपाद व चतुष्पाद प्राण्यांवर सत्ता चालवितो, अशा कोणत्या देवाची आम्ही हवि देऊन पूजा करावी ? याप्रमाणें प्रश्न उपस्थित करून श्वेताश्वतर पुढें सांगतें, “ सूक्ष्मातिसूक्ष्मं कलिलस्य मध्ये ।

विश्वस्य स्रष्टारमनेकरूपम् । विश्वस्यैकं परिवेष्टितारं ज्ञात्वा शिवं शांतिमत्यंतमेति ॥ ४।१४ ॥ घृतात्परं मंडमिवाति सूक्ष्मं ज्ञात्वा शिवं सर्वभूतेषु गूढम् ॥ विश्वस्यैकं परिवेष्टितारं ज्ञात्वा देवं मुच्यते सर्वपाशैः ॥ ४।१६ ॥ भावग्राह्यमनीडाख्यं भावाभावकरं शिवम् । कलासर्गकरं देवं ये विदुस्ते जहुस्तनुम् ॥ ५।१४ ॥ म्हणजे या जगज्जालांत सूक्ष्माहून अतिसूक्ष्म, विश्वाला उत्पन्न करणारा, अनेक रूपे असलेला, विश्वाला एकत्र व्यापणारा, अशा शिवाला जाणून मनुष्य पूर्णपणे शांति पावतो. घृताहून दुधांत अतिसूक्ष्मत्वाने असलेली अव्यक्त साय जशी चांगली, तद्वत् सर्वभूतांमध्ये गुप्तरूपाने असणाऱ्या व सर्व विश्वाला एकट्या वेष्टण करणाऱ्या शिवाला जाणले असतां सर्व पाशांतून मुक्तता मिळते. या उपनिषदांत ज्या जगतत्कारणब्रह्माला येथे शिव म्हटले आहे, त्यालाच यांत अन्यत्र रुद्र, हर, ईश्वर, महेश्वर, असे म्हटले आहे. सर्वव्यापी एक देव अर्थात् महादेव तोच. रुद्राच्याच तनूला शिव म्हणतात, असे याच उपनिषदांत म्हटले आहे. शिव, महेश्वर यांस विशेषनामे न म्हणतां विशेषणे म्हणून कोणी म्हणतील, तर सारार्च नामे धात्वर्थाने विशेषणे ठरतील.

याशिवाय अष्टावीस शिवागमादि शैव सांप्रदायिक वाङ्मय फारच मोठे असून त्यापैकी काहीं फार प्राचीन आहे. “अष्टादश पुराणानां कर्ता सत्यवतीमुतः । कामिकादि प्रमेदानां यथा देवो महेश्वरः ॥ ” स्कंद सू. सं. “सृष्टिकाले महेशानः पुरुषार्थं प्रसिद्धये । विधत्ते विमलं ज्ञानं पञ्चस्रोतोपलक्षितम् ॥ ” मृगेन्द्रागम्. सृष्टि उत्पन्न झाली तेव्हां हे शिवागम शिवापासूनच प्रगट झाले, असे शैवागमावरूनच दिसूनच येते. या आगमांच्या प्रामाण्यासंबंधाने आधुनिकांपैकींच एक सुज्ञ अभ्यासू न्यायमूर्ति बुडॅंफ असे म्हणतात की, कित्येक देशी-विदेशी पंडित आगमांचे प्रामाण्य त्यांच्या कालावर अवलंबून ठेवितात, ते योग्य नव्हे. ते आगम अनुभवसिद्ध आहेत, हाच त्यांच्या प्रामाण्याचा महत्त्वाचा पुरावा होय. आगमोक्त अनुष्ठानांनी ज्या शिवतत्त्वाचा अनुभव सहस्रावधि शिवभक्तांनी घेतला, ते अपरोक्ष शिवस्वरूप दिक्कालातीत आहे, असेच त्यांनी जाणले हीच गोष्ट महत्त्वाची आहे. त्या तत्त्वाचेच शिवलिंग हे उपासनेकरतां आलंबन अथवा प्रतीक आहे.

आतां शिवासंबंधी अनार्य आणि अवैदिक हे आक्षेप ज्या अर्थाने आधुनिक घेतात तो अर्थ निराधार आहे. आर्य व अनार्य यांच्या स्पष्ट व्याख्या मला

कोठें आढळल्या नाहीत. तसेंच मोहनजोदाडो येथें सांपडलेली शिवलिंगे वेद-पूर्वकालीन आहेत असें म्हणण्यास मार्शलसाहेबांच्या कल्पनेपलीकडे कांहींच आधार नाही. अर्थात् तीं शिवलिंगे अनार्य, अवैदिक म्हणून शिवलिंगोपासना अनार्य, अवैदिक हा युक्तिवाद इतर भरपूर पुरावा पाहतां विवेकशून्य ठरतो. वस्तुतः 'शिवोऽहम्' या आध्यात्मिक दृष्टीनें किंवा शिव हाच जगाचा पिता या आधिदैविक दृष्टीनें विचार करतां ऐतिहासिक दृष्टीच्या शिव अनार्य व अवैदिक या आक्षेपांच्या क्षेत्रांत शिव येतच नाही. शिवलिंगोपासना ही आध्यात्मिक किंवा आधिदैविक दृष्टीची आहे. म्हणून शिवलिंगोपासकांस स्थूल, ऐहिक व अदूरदृष्टीच्या ऐतिहासिकांच्या विकल्पांचा विचार करण्याचें कांहींच कारण नाही. अध्यात्म आणि अधिदेव जगत् हें आर्य आणि वैदिक या परिच्छिन्नभावांहून फार सूक्ष्म, अतीत, व्यापक व श्रेष्ठ आहे.

शिवाय माझ्या वाचनांत अति प्राचीन संस्कृतीचें जें वर्णन आलें आहे, त्यावरून अनार्य किंवा अवैदिक संस्कृति म्हणजे निम्नच असली पाहिजे, असे मुळांच म्हणतां येत नाही. आपल्याकडील द्रविड संस्कृति तसेंच या देशाच्या बाहेरच्या इराणी, चीन, इजिप्शियन, बाबिलोनियन, खाल्डियन, ग्रीक, मेक्सिकन, साउथ अमेरिकन, मय, ऐस्टिक, इंकाजाति इत्यादि किती तरी अति प्राचीन संस्कृति अनार्य व अवैदिक असूनहि फार श्रेष्ठ दर्जाच्या होऊन

१ ++ It is impossible in the absence of definite criteria about what is Aryan and what is non-Aryan, to assert that these worshippers (of Shivalingas) were not Aryan themselves.

Marshall's conclusions regarding Saivism in pre-Aryan India are therefore open to doubt on two grounds : (1) it is not so clear that the culture was pre-Vedic, that is pre-Aryan. Again, most of the data from which he draws his conclusions are, as he is himself aware, open to other interpretations which have nothing to do with Saivism. (Cultural Heritage of India, Vol. II, pp. 21-23 ).

गेल्याचें आढळतें. या बाबतींत पुष्कळ साधार लिहिण्यासारखें आहे, पण या ग्रंथाचा विषय अनार्य व अवैदिक लिंगोपासना हा नाही. शिवलिंगोपासना किंवा शिवशक्त्युपासना ह्या विषयाचा जो मी विचार करीत आहे, तो प्राधान्याने सनातन वैदिक धर्माच्या दृष्टीनेच करीत आहे. म्हणून अनार्य व अवैदिक या शब्दांवर मी अधिक चर्चा करीत नाही.

दुसरें असें की, साऱ्याच शिवलिंगोपासकांचा समाज अवैदिक व अनार्य आहे, अगर होता, असें कोणाचें म्हणणें असेल तर तें अत्यंत निराधार आहे. जगांतील एकंदर लिंगोपासकांत कांहीं उघडच विधर्मी आहेत. कांहीं पंथ हिंदुधर्मांत येत असूनहि वैदिक वर्णाश्रमधर्म न पाळणारे आहेत. कांहीं चातुर्वर्ण्यांतून पतित झालेले आहेत. कांहीं स्त्री-शूद्रांना समान इक मानणारे आहेत. कांहीं वेदांपेक्षांहि आगमांना जास्त प्रामाण्य देणारे आहेत. असे लिंगोपासकांत अनेक पंथभेद असले, तरी त्या सर्वांच्या लिंगोपासनेस निंद्य व अशास्त्रीय म्हणतां येणार नाही. शिवाय वैदिक वर्णाश्रमधर्म मानणाऱ्या कोट्यवधि लोकांत शिवलिंगोपासकांची संख्याच अधिक भरेल. अर्थात् शिवलिंगोपासनेस अनार्य व अवैदिक मानण्याचें कांहींच कारण नाही. खरें पाहिलें असतां पूर्वी लिहिल्याप्रमाणें या आक्षेपांना आर्य आणि वैदिक तें शिरसामान्य असतें असें मुळीच नाही. हे आक्षेपक बहुधा भक्तिभावनाशून्य असतात. पण 'Name the dog and kill it' अशा अर्थाची एक इंग्रजी म्हण आहे. त्या अर्थानेच अनार्य व अवैदिक हे आक्षेपकांचे आक्षेप निंद्यकरतां निंदा या अर्थानें निमित्तमात्र असेच बहुधा असतात. तथापि हे आक्षेप विचारपुरस्तर आहेत, असेंच मानून मी त्यांचा येथें विचार करणार आहे.

या दृष्टीने विचार करतां एक गोष्ट लक्षांत घेतली पाहिजे की, प्रत्येक पुराणांतील जी मुख्य देवता असते तिला कारणब्रह्म मानून इतर देवतांस कार्यब्रह्म मानण्याची प्रथा आहे. पण तें केवळ उपासनेच्या सोयीसाठीं असतें. यास्तव वैष्णवपुराणांत विष्णूला अधिक महत्त्व, गणेशपुराणांत गणेशाला अधिक महत्त्व, देवी भागवतांत देवीला महत्त्व, दिलेलें असलें तरी त्यामुळें शिवाचें महत्त्व तत्त्वतः कमी होत नाही. ज्याप्रमाणें समेंतील तात्पुरत्या अध्यक्षापेक्षां जास्त योग्यतेचीं माणसें समेंत कोणी नसतात असें नाही. अथवा लग्नांत वडील माणसें वराला लोडाशी बसवतात, त्यांत कांहीं

वृद्धांचा उपमर्द मानीत नाहीत. तसेंच हे समजावे. सामान्यतः वर दाखविलेच आहे की, सर्व पुराणेतिहासग्रंथांत शिवाचाच महिमा अनन्यसाधारण असा वर्णिलेला आढळतो. आतां भागवतांत (४।२) भृगु व दक्ष यांनीं शिवाची निंदा केली आहे, त्याचा विचार करूं. कारण हे विद्वान् आक्षेपक शिवनिंदेशाठीं या दक्ष, भृगु यांच्या शिव-निंदेवर जास्त भर देत असतांना आढळतात. पण ज्या भागवतांत ती निंदा आली आहे, त्याच भागवतांत नंतर चवथ्या स्कंधांतील सहा व सात या अध्यायांत त्याच दक्षाख्यानाच्या अखेरीस साक्षात् दक्षा-सुद्धां सर्वांनीं केलेल्या शिवस्तुतीचा नुसता पाऊस पडला आहे. उदाहरणार्थ, ब्रह्मदेव म्हणतात: “ हे शंकरा ! तूं सर्व विश्वाचा नियंता असून जगाचें उत्पत्तिस्थान जी प्रकृति आणि बीजरूप जो पुरुष त्या उभयतांचें कारण असें जें भेदरहित ब्रह्म तेंहि तूंच आहेस. ” पुढें दक्षप्रजापति म्हणतो : हे शंकरा ! मला तत्त्वज्ञानाची प्राप्ति झालेली नाही. म्हणूनच मीं भरसभेत तुझ्यावर अपशब्दरूपी बाणाचे प्रहार केले आणि परमपूज्य अशा तुझी निंदा केली. त्यामुळे मला अधोगतीच मिळणें योग्य असतां तूं माझ्या अपराधांकडे दुर्लक्ष करून प्रेमळ दृष्टीनें माझें रक्षण केलेंस; ह्याचें उतराई होण्याचें सामर्थ्य माझ्या अंगीं नाही. तरी तूं या आपल्या स्वतःच्या कृतीनेंच संतुष्ट हो.

कोणा एका विद्वान् संशोधकांनीं काशी व काशीविश्वेश्वर यांस अनार्यांचीं स्थानें म्हणून शोध लावला आहे. या शोधाला अथर्ववेदांतून त्यांनीं एक पुरावा म्हणून वचन शोधून काढलें आहे तें असें : “ गंधारिभ्यो मूजवद्भ्यो काशीभ्यो मगधेभ्यः । प्रैष्यन्जनमिव शेवधिं तन्मनं परि दन्नासि ॥ ” ५।२२।१४ मीं अथर्ववेदाच्या दोन प्राति पाहिल्या. ( पैकीं एक सातवळेकर प्रत ) त्या दोन्ही प्रतींत वरील श्लोकांत नेमका ‘ काशीभ्यो ’ हाच शब्द नाही ! आर्यांच्या संस्कृतीचें, विद्याचें व तत्त्वज्ञानाचें माहेरघर अशा भरत-खंडांतील काशी या अत्यंत सुप्रसिद्ध व पवित्र गणलेल्या प्राचीन क्षेत्राची ख्याति मीं अनेक ठिकाणीं वाचली आहे. पण “ तें दीर्घकालपर्यंत अनार्य-धर्माचें आगर होतें, ” हें मला माहीत नाही. असें लांछनास्पद संशोधन

१ योऽसौ मया विदिततत्त्वदृशा सभायां क्षिप्रो दुरुक्ति विशिखैरगणय्य तन्माम् । अर्वाकपतन्तमईक्ष्मनिन्दयापा-दृष्ट्यार्द्रया स भगवान्स्वकृतेन तुष्येत् ॥ ४।७।१५ ॥ भागवत.

करणे या पूर्वग्रहग्रस्त संशोधकांस भाग पडावें हें पाहून फार खेद वाटतो. आतां त्यांचें दुसरें संशोधन असेंच विलक्षण आहे. तें असें कीं, शिवरुद्रास यज्ञांत हविर्भाग देत नसत, त्याचीं कारणें म्हणून दक्षाच्या तोंडचीं खालील वचनें त्यांनीं शोधून काढलीं आहेत. हीं वचनें वायुपुराण, अ. ८८ यांतील आहेत असें हे म्हणतात. या त्यांच्या उताऱ्यांत तीस व एकतीस हे दोनच मधले श्लोक या संशोधकांनी कां सोडले तें अजमावितां येत नाहीं. मज्जवळील वायुपुराणाच्या आनंदाश्रम प्रतीत अ. ८८ यांत हीं कोणतींच वचनें आढळत नाहींत. शिवाय याहि वचनांस शिवाची निंदा न मानतां अत्याश्रमी शिवाची ही व्याजस्तुतिच कां मानूं नये, तें माझ्या अल्प मतीस कळत नाहीं. आतां ही व्याजस्तुति नसून निंदाच आहे, असें मानलें तरी ती अज्ञानजन्य आहे, यथार्थ नव्हे यास याच दक्षाख्यानांत भरपूर पुरावा आहे.

वरील विद्वान् संशोधकांनीं कोणत्याहि पुराणांतील कोणत्याहि अध्यायांतील वरील श्लोक आपल्याला इष्ट वाटणाऱ्या शिवनिंदेच्या समर्थनार्थ घेतलेले असोत, पण ते म्हणतात त्या वायुपुराणांत (आनंदाश्रम प्रत) तिसाव्या अध्यायांत हें दक्षाख्यान सविस्तर वर्णिलें आहे. त्यांत दक्षानें केलेली शिवाची स्तुति थोडीथोडकी नसून त्याचे एकशें-सात श्लोक आहेत. शिवाय अति नम्रभावानें आठ सहस्र नामांनीं दक्षानें शिवस्तुति केल्याचें त्यांत म्हटलें आहे. (स्वरचित) या दक्षप्रोक्त शिवस्तोत्राचें इतकें महत्त्व आहे कीं, त्याच्या श्रवणपठणाची

१ अतीव गर्वितो जातः सति मे प्राप्य कन्यकाम् ।

कस्य चिन्नाप्यसौ प्रायो न कस्यापि क्वचित्पुनः ॥ २७ ॥

किं वेश्यस्त्वेष किं गोत्रः किं देशीय क्रियात्मकः ।

किं वृत्तिः किं समाचारः निषादो वृषवाहनः ॥ २८ ॥

न ब्राह्मणो भवत्येष यतो वेदं न वेत्यसौ ।

शस्त्रास्त्रधारणात्प्रायः क्षत्रियः स्यान्न सोप्यथ ॥ २९ ॥

क्षतात्संतारणात्क्षत्रं तत्क्वास्मिन्प्रलयाप्रिये ।

वैश्योऽपि न भवेदेष सदा निर्धनः चेष्टनः ॥ ३२ ॥

शूद्रोऽपि न भवेत्प्रायो नागयज्ञोपवीतवान् ।

एवं वर्णाश्रमातीतः कोऽसौ सम्यक् न कीर्त्यते ॥ ३२ ॥

—वायुपुराण, अ. ८८ (?)

नुसती फलश्रुति सांगण्यांत वायुपुराणांतील (अ० ३०) ३०७ ते ३२१ इतके श्लोक लिहिले आहेत. हे शिवनिंदेचे संपूर्णतया परिमार्जन करणारे स्तोत्र स्थलाभावास्तव येथे समग्र देतां येत नाही याबद्दल खेद वाटतो. पण त्यांतील कांही श्लोकांत पुढीलप्रमाणे दक्षानें आपल्या पूर्वापराधाचे परिमार्जन केले आहे. दक्ष म्हणतो : “ हे देवाधिदेवा ! देवांच्या शत्रूंच्या सैन्याचा निःपात करणाऱ्या व देवदानवांनादेखील पूजनीय असलेल्या शंकरा, तुला नमस्कार असो ( १८१ ). गार्ह ज्याप्रमाणे गोठ्यांत सुरक्षितपणे राहतात, त्याप्रमाणे सर्व देवता तुझ्या शरिरांत ( संरक्षणार्थ ) राहिल्या आहेत ( १८६ ). तूं ऋग्वेद, यजुर्वेद, साम व अथर्ववेदस्वरूप आहेस, असें ब्रह्मविद् म्हणतात व तसेंच सर्व उपनिषदांनीं देखील तेंच प्रतिपादिलें आहे ( २३१ ). हे शंकरा ! विष्णु, पुराणे व ऋषिसुद्धां तुझे यथार्थ माहात्म्य जाणू शकत नाहीत ( २६९ ). तूंच सर्वस्वरूप असून सर्वव्यापी आणि सर्व भूताधिपति आहेस. तसेंच सर्व भूतांचे आंतरिक तत्त्व तूंच असल्यामुळे तुला ( यशामध्ये ) निमंत्रण केलें नाही ( २८३ ). निरनिराळ्या प्रकारच्या दक्षिणा असलेल्या यज्ञांत तुझ्याप्रीत्यर्थच आहुति दिल्या जातात. तूंच सर्व गोष्टींचा कर्ता असल्यामुळे तुला निमंत्रिलें नाही ( २८४ ). तेव्हां हे देवा ! मी तुला शरण आलों आहे. तूंच माझे आश्रयस्थान आहेस. मला अन्यत्र कोठेंहि गति नाही. तेव्हां तूं मजवर प्रसन्न हो ( २८७ ).

१ जानुभ्यामवानि गत्वा दक्षो लब्ध्वा भवाद्वरम् । नाम्नामष्टसहस्रेण स्तुतवान्वृषभध्वजम् ॥ १८० ॥ नमस्ते देवदेवेश देवारिबलसूदन । देवेन्द्र ह्यमरश्रेष्ठ देवदानवपूजित ॥ १८१ ॥ सर्वा ह्यस्मिन्देवतास्ते गावो गोष्ठ इवाऽऽसते । शरीरं ते प्रपश्यामि सोममग्निं जलेश्वरम् ॥ १८६ ॥ यजुर्मयो ऋक्षयश्च सामाथर्वमयस्तथा । पठ्यसे ब्रह्मविद्भिस्त्वं कल्पोपनिषदां गणैः ॥ २३१ ॥ न ब्रह्मा न च गोविंदः पुराण ऋषयो न च । माहात्म्यं वेदितुं शक्ता याथातथ्येन ते शिव ॥ २६९ ॥ सर्वस्वं सर्वगो देव सर्वभूतपतिर्भवान् । सर्वभूतान्तरात्मा च तेन त्वं न निमंत्रितः ॥ २८३ ॥ त्वमेव चेज्यसे यस्माद्यज्ञैर्विविधदक्षिणैः । त्वमेव कर्ता सर्वस्य तेन त्वं न निमंत्रितः ॥ २८४ ॥ स्तुत्वैवं स महादेवं विरराम प्रजापतिः । भगवानपि सुप्रीतः पुनर्दक्षमभाषत ॥ २८७ ॥

शिवाला अनार्य व अवैदिक ठरवू पाहणाऱ्या पूर्वग्रहदूषित आधुनिक संशोधकांना दक्षनिंदा हा एक मुख्य आधार. वाटतो. तो या विस्तृत स्तोत्राने पूर्णपणे नामशेष होतो. एवढे मोठे महत्त्वाचे स्तोत्र या बहुश्रुत संशोधकांना दिसले नाही, यास काय म्हणावे, ते मुझ वाचकांनीच ठरवावे !

पण त्यांनी आपली स्वधर्मभक्तिभावनाहीन, रुक्ष, तर्ककर्म, पूर्वकलुषित आणि उपव्यापी बुद्धि असल्या पवित्र व जिह्वाळ्याच्या विषयांत घातली नसती, तर फार बरे होतें, असे म्हटल्यावांचून राहवत नाही. कारण, असे हे अनेक आधुनिक विद्वान् संशोधक जनतेचा व्यर्थ फार बुद्धिभेद करीत आले आहेत. हे पाहून दुःख वाटते. या विलक्षण संशोधनांतील सारेच मुद्दे येथे देत नसणें म्हणजे चिखलांत हात घालून तो धूत बसण्यासारखे होईल. तसे करण्यांत स्वारस्य तें काय ? आतां यज्ञांतील हविर्भाग शिवरुद्राला मिळत नसे, असें हे आधुनिक संशोधक दक्षकथेवरून गृहीत धरतात. तेहि चुकीचें वाटते. यज्ञयागांतील ज्यास स्विष्टकृत म्हणतात, तो रुद्रभागच होय. वस्तुतः यज्ञांतील मुख्य देवताच शिवरुद्र असतां त्या रुद्रदेवतेला हविर्भाग दिला नाही, हाच दक्षाचा महान् अपराध होय. हे दक्षानेंच मान्य केले आहे. हेच त्या कथेंतील सार आहे. स्विष्टकृत आहुति रुद्रभाग म्हणून त्रेतायुगांत देत होते, असे कल्पसूत्रावरून दिसते. स्विष्टकृत म्हणजे ज्याच्या योगानें यज्ञाची सांगता पुरी होते, ज्यावांचून ती पुरी होत नाही, तो भाग जाणावा. वैदिक विज्ञानाप्रमाणें शिवरुद्र तोच अग्नि होय. त्याची स्विष्टकृत ही निंदागर्भित संज्ञा नाही. शिवरुद्र हाच मुख्य यज्ञदेव होय. त्यासच महोदेव असें वैदिक वाङ्मयांत म्हटले आहे. तोच महादेव समजावा.

या दक्षयज्ञांत हजार असलेल्या दधिचि ऋषींनी अगोदरच स्पष्ट वजावले होते कीं, (सर्वेषामेकमन्त्रोऽयं येनेशो न निमंत्रितः । यथाऽहं शंकरादूर्ध्वं नान्यत्पश्यामि दैवतम् ॥ तथा दक्षस्य विपुलो यज्ञोऽयं न भविष्यति ॥ १०६ ॥ वायुपुराण, अ० ३०.) तुम्हीं महेश्वराला निमंत्रण केले नाही हे ठीक नव्हे. त्यापरतें दुसरे श्रेष्ठ दैवत नाही. त्याला न बोलावितां चालविलेला हा तुमचा यज्ञ शेवटास जाणार नाही. हे अनिष्ट भवितव्य जाणूनच ब्रह्मदेव



व नारायण या यज्ञाला गेले नाहीत ( भाग० ४।६।३ ). पुढें वरील भविष्या-प्रमाणें यज्ञ विफल झाला. तेव्हां ब्रह्मदेव शंकराला म्हणतात कीं, “ यज्ञांत तुला हविर्भाग मिळणें सर्वथैव उचित आहे. यज्ञ तडीस नेऊन त्याचें फल देणारा तूंच आहेस. परंतु अज्ञानी याशिकांनीं तुला तो हविर्भाग दिला नाही, व त्यामुळे तो यज्ञ समाप्त होण्यापूर्वीच उद्ध्वस्त झाला ” ( भागवत ४।६।५० ). तसेंच याच प्रसंगीं ब्रह्मदेव ऋषिमुनींना अगोदरच म्हणतात कीं, “ तो शंकर स्वतंत्र असून त्याचें स्वें स्वरूप, बल आणि पराक्रम हीं मलाहि अद्यापि कळलेलीं नाहीत. तशींच तीं इंद्राला, तुम्हांला किंवा दुसरे जे देहधारी पुरुष आहेत त्यांना व ऋषींना सुद्धां समजलेलीं नाहीत. तेव्हां अशा त्या महादेवाची क्षमा मागून त्याचें सांत्वन करणें हा एकच उपाय आहे ( भाग० ४।६।७ ).

शिवद्वेष्टा म्हणून प्रसिद्ध असलेल्या भृगूनें केलेल्या शिवनिंदेबद्दल त्याला शिवगणांनीं योग्य तें प्रायश्चित्त रोखठोक दिलेंचें. असें हें महत्त्वपूर्ण दक्षाख्यानाचें स्वें रहस्य जाणून आधुनिकांनीं शिवनिंदा करण्याचें सादस न करणें यांतच शहाणपण दिसतें.

शिवशक्ति ही प्राचीन रानटी अनार्यांचीं दैवतें असें आधुनिकांनीं मानण्याचें आणखी एक कारण असें दिसतें कीं, या दैवतांना क्वचित् नरबलि देण्याची चाल पूर्वी होती. आजहि शिवशक्तीला रेडे व बोकड बळि देण्याची चाल कोठें कोठें असेलच. पण या कारणास्तव या दैवतांचें “ रानटी अनार्यांचीं दैवतें ” असें लक्षण बांधणें हा शुद्ध अविचार आहे. ‘ जीवो जीवस्य जीवनम् ’ हें जागतिक व्यवहाराचें स्वरूप आहे. मांसाहारी प्राणी व माणसें प्रतिक्षणीं किती जीवांचे बळि घेत असतील याची गणतिहि करतां येणार नाही. मांसाहारी उपासकांनीं आपल्या शिवशक्त्युपासनेंत पशुबलि देणें स्वाभाविक आहे. शिवाय, वैदिक यज्ञयागांत काय बलि देत नव्हते

१ भृगूनें हें दक्षाख्यान, दारुवनाख्यान व पद्मपुराण यांत शिवनिंदा केल्याचें आढळतें. याचें कारण वारुणसंस्कृति व इंद्रसंस्कृति असे प्राचीन पंथभेद हें असेल; किंवा विश्वामित्र, जमदग्नि, दुर्वास, भृगु अशा तामसी ऋषींच्या वर्तनांचा आणि वचनांचा अर्थ लावतांना त्यांचे प्रकृतिविशेष ध्यानीं घेऊन अर्थ लावावा लागेल.

की काय ? आदर्श शिवभक्त कण्णप हा आपल्या देवतेला नैवेद्य म्हणून निरनिराळ्या प्राण्यांना मारून त्यांचे स्वादिष्ट मांस आणीत असे. त्यांचे शिवानंदलहरीत आचार्यांनी कौतुक केले आहे. तेव्हां कोणा कण्णपाच्या दादाला सर्वोत्कृष्ट गणलेल्या नरदेहाचे मांस आपल्या देवतेला द्यावे, असे वाटले असल्यास त्यांतहि कांहीं नवल नाही.

शिवशक्ति या देवतांचे देव, मानव, दानव वगैरे सर्व कोर्टीत भक्त होते. त्रिविध श्रद्धेप्रमाणे भक्तहि त्रिविध किंवा अनेकविध संभवतात. त्यांच्या श्रद्धेनुसार त्यांचा उपासनाप्रकार श्रेष्ठ-कनिष्ठ असा विविध असावा, हे ओघासच येते. उपासनेत निष्काम अथवा मोक्षकाम व सकाम अथवा ऐहिक विषयकाम असे दोन ठळक भेद आहेत. त्यांतहि सकामांत सात्त्विक, राजसिक व तामसी असे प्रकार असतातच. आपले अगर अन्य कोणाचे ऐहिक कल्याण व्हावे म्हणून जशी सकाम उपासना संभवते, त्याप्रमाणे दुसऱ्याच्या नाशाकरतांहि सकाम अभिचारकर्म संभवते. या अभिचारकर्माचे प्रयोगहि अघोरी असतील. येथे एक मुद्दा लक्षांत ठेवला पाहिजे तो हा की, नियत लौकिक नीतिनियम पाळीत नाही. अग्नीचे गोळे (bombs) कच्च्याचच्च्या पोरांसह घरेंची घरे जाळतील. त्यांना दया-माया नाही. गेल्या जागतिक युद्धांत अणुबॉम्बने जपानची दोन संबंध गावे आंतील लक्षावधि प्राण्यांसह नाहीशी केली ! अणुशक्तीला ही क्षिति नाही. साऱ्या मद्यपि जगाला मोह घालणारा उत्तेजक मद्यार्क असंख्य सूक्ष्म जीवाणूंच्या नाशांतून तयार व्हावा, हा निसर्ग आहे. समुद्रमंथनांतून अमृत आणि हालाहल विष दोन्ही निघाली.

सजीव प्राण्यांचा वध करणे, हिंसा करणे, दुसऱ्याच्या नाशार्थ अभिचारकर्म करणे, हे आपण अनार्थ म्हणजे निंद्य कर्म मानणे हे ठीकच आहे. पण त्यामुळे अग्निदेवता, अणुशक्ति अथवा दुसऱ्या निसर्गशक्ति अथवा देवता या अवैदिक अथवा अनार्यांच्या आहेत, असे म्हणणे हे अगदीच अव्यवस्थित होईल. गायत्रिमंत्राचा विनियोग अभिचारकर्मात होऊ शकतो. पण म्हणून गायत्रिमंत्र अवैदिक व सूर्यदेवता ही अनार्यांची असे कोणी म्हणत नाहीत. त्याचप्रमाणे रुद्राध्यायांतील कांही मंत्रांचा दुरुपयोग अभिचारकर्मात करता येतो, म्हणून रुद्राध्याय अवैदिक व रुद्रदेवता अनार्यांची

असेंहि म्हणतां येणार नाही. मोक्ष हा जसा शास्त्राचा विषय आहे, तसाच कामहि शास्त्राचाच विषय आहे. जसें रसायन व पदार्थविज्ञान हीं श्रेष्ठ शास्त्रें अणुबाँबची दीक्षा देतात, त्याचप्रमाणें आपलीं कामनिक शास्त्रें अभिचार-कर्महि शिकवितात व परस्त्रीवशीकरणविद्याहि शिकवितात. अशा शास्त्रांतील कार्यकारणभाव नीति-अनीति या अवांतर विषयांचा विचार करीत नाही. यामुलें दोषी ईशानियतिरूप शास्त्र ठरत नाही. त्याचा दुरुपयोग करणारा दोषी ठरतो. पिढीजात चोरीचा व्यवसाय करणारे देवीचे उपासक असूं शकतात. असें हें कर्मविपाकशास्त्र फार सूक्ष्म व गूढ आहे. वस्तुतः शिवपूजेंत बलिदान करावें किंवा मांसाचा नेवैद्य दाखवावा असा शास्त्राचा विधि नाही.

बलिदान हा विषय मी पुढें चर्चिलाच आहे. कांहीं अघोरी शिवशक्त्युपासक आपल्या देवतांस नरबलिहि पूर्वी कोठें क्वचित् देत असतील. पण त्यामुलें हीं दैवतें अनार्यांचीं असें म्हणतां येत नाही. “नादत्ते कस्यचित्पापं न चैव सुकृतं विभुः ॥ गीता ५।१५)” अशी ही ईशानियति आहे. पर्जन्यानें शेते पिकतात व अति पर्जन्यानें गांवें वाहून जातात, म्हणून पर्जन्यदेवता क्रूर अनार्यांची असें म्हणणें असमंजसपणाचें आहे. आधुनिक भौतिक विज्ञानानें आगगाड्या, आगबोटी, विमानें, तारायंत्रें, रेडिओ वगैरे अनेक लोकोपकारक शोध लावले व त्यानंच ह्मिन्न पशूंना लाजवणारी अशी अति घोर व दारुण हिंसा गेल्या दोन जागतिक युद्धांत घडवून आणण्यास मदत केली. म्हणून भौतिक विज्ञान अनार्यांचें असें म्हणणें व्यर्थ आहे. हें जे जाणतात, त्यांनीं असंख्य देव, ऋषि, मुनि यांनीं संपूजित अशीं हीं आदिदैवतें अनार्यांनींहि पुजलीं म्हणून त्यांस अनार्यांचीच ठरवावी, हें अत्यंत बेजबाबदारपणाचें व अविचाराचें आहे.

**बलिदानः**—आतां या विधीतील शास्त्रोक्त तात्त्विक विचार काय आहे तें पाहूं या. हें एक उपासनेंतील प्रधान अंग आहे. श्रेष्ठ उपासकानें आपलें सर्वस्व शिवार्पण करण्यास तयार असलें पाहिजे. ‘त्यागेनैके अमृतत्व मानुशः’ ॥ २ ॥ असें कैवल्योपनिषदाचें वचन आहे. (१) उपासकानें जीवभाव द्यावा व शिवभाव घ्यावा, असें परमार्थरहस्य आहे. सर्व संतांनीं हेंच सांगितलें आहे.

१ देहाच्या निरसनें पाविजे या ठाया । माही ऐसी काया जंव नव्हे

[ टीप पुढील पानावर पहा. ]

हे आत्मबलिदान पहिल्या प्रतीचें होय. हे सर्वस्व बलिदान करण्याची उपासकाची जोंवर तयारी नसेल, तोंवर त्यानें (२) कामरूप बकरे, क्रोधरूपी मेंढे, मोहरूपी महिष इत्यादि षड्विकारांचें बलिदान केलें पाहिजे. हेहि पुरें साधेपर्यंत (३) उपासकाला प्रिय असलेल्या मिठाई, कांदे, लसूण, मादक पदार्थ इत्यादि वस्तूंचें संकल्पपूर्वक बलिदान केलें पाहिजे. हे पण ज्यांना जमत नाही, त्यांनीं (४) मैथुन, मांसभक्षण, मद्यपान इत्यादि विषयांचें अनिवेध सेवन न करतां त्यांचें शास्त्रोक्त विधीनें तितक्या मर्यादेपुरतेंच सेवन करावें. यापुढील बलिदानाचा प्रकार सात्त्विक बलिदानाचा आहे. त्यांत कोहळा, ऊंस, लिंबू, भाताचा पिंड, पिठाचा पशु अशा पशूंच्या प्रतिनिधींचें बलिदान सांगितलें आहे. कांहीं आसुरी प्रकृतीचे लोक व कांहीं कामाचारी उपासक जीवहत्यारूप बलिदान करतात. पण बलिदानासंबंधी शास्त्ररहस्य वरील प्रकारचें आहे. इंद्रियासक्तीच्या त्यागाच्या ठिकाणीं पशु-बलीची कल्पना केली आहे. ती लाक्षणिक आहे.

शिवशक्ति ही जगत्कारणस्वरूप महान् आदिदेवतें असल्यामुळे (सूर्याप्रमाणें) त्यांची सर्वांनीं उपासना केली. तीं जशीं जगताचीं आद्य सद्गुरूप होती त्याचप्रमाणें तो भूतपति व पशुपति आपल्या काली, करालि शक्तिसह दैत्य, राक्षस, मिल, व्याघ्र, कोळी सर्वांचाच उपास्य होता. यांत वावगें तें काय ?

वैदिक चातुर्वर्ण्यांतून जे बाहेर पडले अशांच्या उद्धारासाठीं आगमशास्त्रें शिवानेंच निर्माण केलीं. निगम आणि आगम या सर्वांचा प्रेरक ईश्वरच

[ टीप मागील पानावरून चालू ]

तुका म्हणे मिळे जीवाचिये साठीं । नाही तरी गोष्टी बोलों नये ।

तुका म्हणे बळी । जीव दिला पाया तळीं ॥

देवाच्या सख्यत्वासाठीं । पडाव्या जिवलगंती तुटि ॥

सर्व अर्पून शेवटीं । प्राण तोही वेंचावा ॥

— श्रीसमर्थ रामदास.

१ सात्त्विको जीवहत्यां वै कदाचिदपि नाचरेत् । इक्षुदण्डञ्च कूष्माण्डं तथा वन्यफलादिकम् । क्षीरपिण्डैः शालिचूर्णैः पशुं कृत्वा चरेद्बलिम् । ( महाकाल संहिता ) कामक्रोधौ द्वौ पशू इमावेव मनसा बलिमर्पयेत् । कामक्रोधौ विघ्नकृतौ बलि दत्त्वा जपं चरेत् ।

— महानिर्वाणतंत्र.

आहे. शैवपंथांत शंकराचार्यांचे अनुयायी शैव, बसवाचार्यांचे अनुयायी शैव, वीरशैव, काश्मीर शैवपंथाचे शैव, नाथसंप्रदायी शैव, तांत्रिक शैव, शाक्त शैव, माहेश्वर, रसेश्वर, कापालिक, लकुलीश, पाशुपत, काळामुखी शैव, असे अनेक पंथ आहेत. या पंथांत कांहींनीं वैदिक कर्ममार्ग न अनुसरतां अन्य योग, भक्ति, असे साधनमार्ग अनुसरले असले, तरी त्यामुळे त्या सर्वांस अशास्त्रीय व निष्ठ असेच म्हणतां येणार नाही. “साधनानामनेकता” हें हिंदुधर्माचें वैशिष्ट्य लोकमान्यांनीं मानलें आहे. महाराष्ट्रीय संतांचा वारकरी संप्रदाय सर्वसंग्राहक झाल्यामुळे निष्ठ ठरत नाही. स्त्री-शूद्र पतितांचाहि उद्धार करूं पहाणारा व्यापक गीताधर्म व त्याचे उपदेष्टे भगवान् श्रीकृष्ण हे ज्याप्रमाणें निष्ठ ठरत नाहीत, त्याचप्रमाणें वैदिक वर्णाश्रमधर्माच्या आंतील व बाहेरील लोकांच्या उद्धाराकरितां प्रवृत्त झालेले शिवागम, त्यांतील शिवलिंगोपासनादि कर्म व उपास्य शिव निष्ठ ठरत नाही.

आतां शिवलिंगाचे पुजारी ब्राह्मण नसतात. ब्राह्मणेतर शूद्र असतात. शिवलिंगपूजेतील तीर्थ, निर्माल्य, नैवेद्य ब्राह्मण घेत नाहीत. शैवांना अस्पृश्य मानतात. ते अनाचारी असतात. गौतमानें शापभ्रष्ट केलेल्या ब्राह्मणांनीं शैवधर्म काढला. वगैरे किरकोळ आक्षेप कोणी कोणी घेतात. त्यासंबंधी थोडक्यांत खुलासा करतो.

देवपूजा हें चरितार्थाचें एक साधन मानणाऱ्या पुजाऱ्यांस देवलक म्हणतात; याचें कारण एक तर पैसे घेऊन पूजा करणें हें तारतम्यानें गौणच ठरतें. दुसरें देवस्व, ब्रह्मस्व, शिवस्व कोणी घेऊं नये अशी शास्त्रमर्यादा आहे. याचें कारण ब्राह्मण, देव, शिव हे एकापेक्षां एक श्रेष्ठ गणले आहेत. निकृष्ट गणले आहेत, असें ते नव्हे हें लक्षांत घ्यावें.

शिवलिंगाचे पुजारी शूद्र असतात असा कांहीं नियम नाही. शास्त्राचें कांहीं तसें विधिविधान नाही. शिवलिंगपूजा चातुर्वर्ण्यापूर्वीची आहे. पण शिवपूजेचें प्रक्षालन ब्राह्मणांनीं करूं नये, अशी जेथें मागाहूनची प्रथा पडली आहे, तेथें त्यासाठीं लिंगार्ईत किंवा जंगम गुरव असतात. सर्वत्र असेच असतें असेंहि नाही. जेथें असें असतें तेथें शिवतीर्थ ब्राह्मणधर्माभिमानी ब्राह्मण प्राशन करीत नाहीत. शिवतीर्थाचा नुसता नेत्रस्पर्श करतात.

कोणी ब्राह्मण अपरिग्रही असतात. तसेच कोणी दुसऱ्यासाठी पैसे घेऊन एका दशिनी करीत नाहीत. शैवांना अस्पृश्य असे शास्त्रांनी मानलेले नाही. अशी रूढीहि कोठे दिसत नाही. जेथे पूर्वी शैव-वैष्णव विरोध जोरात असे तेथे असे पूर्वी कधी असणे शक्य आहे. पण त्याने शिवलिंगोपासनेस बाध येत नाही. शिवभक्ति व शिवभक्त, शिवाची वेशभूषा व परिवार यांसंबंधी स्वतंत्र प्रकरणे या ग्रंथांत लिहिली आहेत. म्हणून येथे त्याची पुनरुक्ति करीत नाही.

गौतमाने शापभ्रष्ट केलेल्या ब्राह्मणांनी शैवधर्म काढला ही वराहपुराणांतील गोष्ट सर्वतोपरी प्रमाण मानणे अशक्यच वाटते. कारण अन्य प्रमाणे फार प्रबळ आहेत. शैव व शाक्त हे अत्याचारी व अनाचारी असतात, हे विधान निराधार, विवेकहीन व अतिशयोक्तीचे आहे. कोणत्याहि पंथांत सदाचारी व अनाचारी असे लोक असायचेच; पण कोणत्याहि पंथाची योग्यता त्यांतील श्रेष्ठ सदाचार व सदाचारी यांच्यावरूनच ठरवावयाची असते.

आतां शिवलिंगोपासना कांही अनार्यांनीहि आर्यांपासून घेऊन तिला पुढे विकृत स्वरूप व दुराचाराची जोड दिली असेल. ( सीक्रेट डॉक्ट्रिन्स २।७८ ; ४।३७, ४० ; २।८० ) शिवाय शैवागमानुयायी आर्यांतहि चातुर्वर्ण्याच्या निष्ठेची अनास्था, तसेच वैदिक कर्मकांडाची अथवा याज्ञिक कर्माची अनास्था, दिसून आल्यामुळे ( मद्भाराष्ट्रांतील संत व कर्मठ वैदिक ब्राह्मण, उदाहरणार्थ, श्रीसंतएकनाथमहाराज व त्यांचे कर्मठ चिरंजीव हरिपंडित यांच्यांत जी तेढ उत्पन्न झाली, तशी ) याज्ञिक कर्ममार्गी व शैव भक्तिमार्गी यांच्यांत तेढ उत्पन्न झाली असेल. यामुळे कट्टर वैदिकमार्गी, तसेच वैष्णव, बौद्ध व जैन यांच्या कडव्या विरोधामुळे कोठे शैवधर्माची निंदा तर कोठे पुराणादि वाङ्मयांत प्रक्षिप्त भाग घालून मुद्दाम केलेला शैवतत्त्वविपर्यास असे प्रकार क्वचित् घडले असतील. त्यामुळे शिवलिंगोपासनेला बाधा येण्याचे कारण नाही. कारण शिवलिंगोपासना म्हटली की त्याबरोबर शाक्त, काळामुख, कापालिक, अथवा अनार्य यांचे निकृष्ट किंवा अशिष्ट आचार आलेच, असे मानण्याचे मुळीच कारण नाही. सनातन शुद्ध वैदिकधर्मातहि शुद्धाचारांची शिवलिंगोपासना बहुतेक सर्व ठिकाणी रूढ आहे. आणि शिवाय शैव, शाक्त, तांत्रिक यांचे जे बाहेरच्यांस सकृद्दर्शनी दुराचार वाटतात, ते त्यांतील रहस्य समजून घेतल्यावर तसेच वाटणार नाहीत.

अथवावत् सुधारलेल्या म्हणून नाकाने कांदे सोलणाऱ्या आजच्या मोठमोठ्या राष्ट्रांत जीं कुर्तीच लागोपाठ दोन रोमांचकारी व घनघोर अशीं जागतिक युद्धे झालीं, त्यांतील क्रौर्य आणि अत्याचार ह्यांनीं हिंस्र पशूंनाहि लाजविलें व हानि आणि अनीति यांनीं अविचाराची शीग गांठली ! त्यांना सुधारलेले व सुसंस्कृत समाज मानणाऱ्या आधुनिकांना शैवांच्या आचारांची चिकित्सा करण्याचा कांहींच अधिकार रहात नाही.

कोठें शैव-वैष्णवपंथांतील विरोधांत शिव व शैव यांची निंदा आढळली तरी ती अज्ञानजन्य मानून तिकडे दुर्लक्ष करावें. कारण वैष्णवांचीं दैवते श्रीविष्णु व श्रीकृष्ण हे शिवाचे परमभक्त असल्याचें प्रसिद्ध आहे. विष्णुसहस्रनामाच्या पहिल्या श्लोकांत शिवस्मरण व शिवसहस्रनामाच्या पहिल्या दोन-तीन श्लोकांत विष्णुस्मरणाचाच भास होतो. महाभारताचा मुख्य नायक श्रीकृष्ण नसून श्रीशिव होय, असें स्वामी विवेकानंद म्हणत, हें मी अन्यत्र सांगितलेंच आहे. श्री. अपर्यय दीक्षित यांनी आपल्या शिवार्कमणिदीपिकेंत शिवोपासनेचें श्रुतिप्रतिपादित्व सिद्ध केलें आहे.

शैवांच्या अनाचाराबद्दल व अस्पृश्यतेबद्दल आधुनिक काय वाटेल तें म्हणोत, पण ज्यांचें उपास्य विवेकवैराग्यमूर्ते शिव हें आहे ते अनाचारी अथवा भ्रष्टाचारी असणें बहुधा संभवत नाही. माझ्या या म्हणण्याच्या पुष्टीकरणार्थ ज्यांनीं या विषयाचे विशेष संशोधन केलें आहे, अशा पंडित गोपिनाथराव व प्रो. भूदेव मुर्जी या दोघां सुप्रसिद्ध विद्वानांच्या ग्रंथांतील दोन अवतरणें देतो. याशिवाय या ग्रंथाच्या पहिल्या खंडांत जें शिवभक्तांचें वर्णन केलें आहे, त्यावरूनहि आधुनिकांनीं यासंबंधी केलेली गैरसमजूत दूर होईल.

(I) For the past two thousand years at least, the Hindus, males and females, have been offering worship to this symbol of the Great Architect of the Universe, without the least adverting to or feeling conscious of the so called obscenity of this pure symbol of the fatherhood and motherhood of the supreme deity ; to them it is a symbol and nothing more ; there is nothing obscene in connection with its worship ; the simplest

१ लिंगपुराण, पूर्वार्ध, अ. १०८. म. भा. अनुशासनपर्व, अ. १४-१५.

२ शिवार्कमणिदीपिका, २।२।३८ ; ३।२।३४ ; १।१।७ पदा.

शि. ... १३

and the purest materials, such as water from a well reserved for ceremonial purposes, flowers, incense and freshly cooked rice and cakes, are used in the worship of the Linga. If there be any the slightest lack of cleanliness and purity on the part of the officiating priest, it would be passed over unnoticed in a Vishnu temple; but never in a Siva temple, where absolute purity and cleanliness are rigorously demanded from the pujari. Thus, whatever might have been the original setting and the import of the symbolism, at the present time they are forgotten and lost; and the worship of Linga and the Yoni, is absolutely and thoroughly free from even the remotest association of any kind of immorality or indecency. ( E. H. Iconography Vol. II part I p. 74 ).

( II ) It cannot be said that a predominance of sexuality is a special feature to be noticed among the Indian votaries of Siva, who is never worshipped publicly without being represented by a phallic image. On the other hand, in the majority of cases, the real votaries of Siva are found to be characterised by a strict abstinence and sometimes by a total renunciation of earthly pleasures. These are facts the truth of which has been testified to even by the contributor of the article "Phallism" in Encyclopaedia of Ethics and Religion { Indian civilization and its antiquity by Bhudev Mookerji, M. A., Rasacharya, p. 11. )

शिवभक्तमहिमा शिवभक्तविलासनामक स्कंदपुराणांतर्गत एका उपपुराणांत सविस्तर वर्णिला आहे. पद्मपुराण हे वैष्णव मानलेले असूनहि त्यांत शिवगीता आहे व त्या शिवगीतेंत पुढील श्लोक आहे.

संसारान्मुच्यते जन्तुः शिवतादात्म्यभावेनात् ।

तथा दानं तपो वेदाध्ययनं चान्यकर्म वा ॥

सहस्रांशं तु नार्हन्ति सर्वदा ध्यानकर्मणः ॥ १६१३ ॥



## प्रकरण ३ रे

### शिव - रुद्र



चत्वारि गृह्णा त्रयो अस्यपादा द्वे शीर्षे सप्त हस्तासो अस्य ।  
त्रिधा बद्धो वृषभो रोरवीति महो देवो मर्त्यो आ विवेश ॥

—ऋ. ४।५।८।३; १।२।७।१०-११. म. भा.; वनपर्व स्कंद उपाख्यान.

एको हि रुद्रो न द्वितीयाय तस्युर्य इमाँल्लोकानीशते ईशानीभिः ।  
प्रत्यङ् जनास्तिष्ठति सञ्जुकोचान्तकाले

संसृज्य विश्वा भुवनानि गोपाः ॥ २ ॥ —श्वे. उप. ३.

न द्वितीयो यतस्तस्ये तुरीयं ब्रह्मयत्स्वयम् ।

भूतान्यात्मनि संहृत्य चैको रुद्रो वसाम्यहम् ॥

—शिवगीता ६:४०

भवः शर्वो रुद्रः पशुपतिरथोग्रः सहमहांस्तथा भीमेशानाविति  
यदभिधानाष्टकमिदम् । अभुष्मिन्प्रत्येकं प्रविचरति देव श्रुतिरपि  
प्रियायास्मै धाम्ने प्रविहित नमस्योऽस्मि भवते ॥ २८ ॥

—शिवमहिम्नस्तोत्र.

जयासी नसेचि किमपि द्वितीय । जें का ब्रह्म ज्या म्हणती  
तुरीय । सर्वभूतांसि त्रासूनि ते मी स्वयें ॥ रुद्रनामें उरतसें ॥ ४६५

—वेदेश्वरी ६.

शिव आणि रुद्र यांच्या भेदाभेद महिम्नाचें किंचित् दिग्दर्शन या प्रकरणांत  
करावयाचें आहे. शिव आणि रुद्र यांच्याबद्दल आधुनिकांची सारखीच  
विघातक दृष्टि दिसते. शिवस्वरूप कांहींतें सौम्य मानलें तरी ते अवैदिक, व  
रुद्राला गौणतः वैदिक मानलें, तरी तो दुष्ट, क्रूर व ग्राम्य, अशा थोडक्यांत  
आधुनिक कल्पना आहेत. यास आधुनिक आपल्याच प्राचीन वाङ्मयांतील  
आधार दाखवतील हें मी जाणून आहे. माझे त्यावर असें म्हणणें आहे कीं,

योग्य दृष्टीने या मूलतत्वांशडे पाहणारास त्यांच्या ठिकाणी तिरस्करणीय वौचिश्य काहीच उरणार नाही.

श्रीमद्भगवद्गीतेतील—

आश्चर्यवत्पश्याति कश्चिदेनमाश्चर्यवद्ब्रूदति तथैव चान्यः ।

आश्चर्यवच्चैनमन्यः शृणोति श्रुत्वाप्येनं वेद न चैव कश्चित् ॥ २।२९ ॥

या श्लोकावर भावार्थ दीपिकाकार श्रीज्ञानेश्वर व यथार्थदीपिकाकार श्रीवामन पंडित जी टीका लिहितात, ती या वेळीं मनापुढें येते. एक महत्त्वाचा फरक इतकाच की, आधुनिकांची विघातक निंदाव्यंजक दृष्टि या आश्चर्यात नाही. पण नास्तिक व निंदक नसणाऱ्या वाचकांची मनोभूमिका तयार करण्यास या टीका उपोद्बलक होतील, म्हणून त्या पुढें देतो.

श्रीज्ञानेश्वर म्हणतात— एक अंतरां निश्चळ । जें निहाळितां केवळ विसरले सकळ । संसारजात ॥ १७२ ॥ एकां गुणानुवादु करितां । उपरति होऊनि चित्ता । निरवधि तल्लीनता । निरंतर ॥ १७३ ॥ एक ऐकतांचि निवाले । ते देहभावीं सांडिले । एक अनुभवे पातले । तद्रूपता ॥ १७४ ॥ जैसे सरिता ओघ समस्त । समुद्रामार्जी मिळत । परी माघौते न समात । परतले नाही ॥ १७५ ॥ तैसिया योगीश्वरांचिया मती । मिळणीसवे एकवटतीं । परी जे विचारुनि पुनरावृत्ति । मजतीचिना ॥ १७६ ॥

आमच्या आधुनिक विद्वान् संशोधकांना ईश्वरानें अशी पूर्वपरंपराप्राप्त योगीश्वरांची आश्चर्यवत् दृष्टि दिली असती तर फार बरें होतें ! असो. आतां वामन पंडित काय म्हणतात तें पहा—“ कोणे एकां आइकला । देहातीत चिदात्मा नाही कळला । आइकोनिही नाही थारला । आत्मबोध ॥ ७५२ ॥ चित्तास चैतन्ययोग । सर्वदा आहे नाही वियोग । रज्जु देखे तेव्हां भुजग । दृष्टी पाहे ॥ ७५३ ॥ शरीरी आणि शरीर । निवडुनि, सांगतां काय उशीर । वेगळें करणें क्षीरनीर । हा स्वभावचि हंसाचा ॥ ७५४ ॥ संतकृपेचें घन । सर्वत्र वर्षती जीवन । पालथा घट करंटा जन । दोष नव्हे हा तथाचा ॥ ७५५ ॥ चंद्र देखोनि आनंद । पावे सकळ जनवृंद । विषय तस्कर मंद । सुख न मानिती देखोनिही ॥ ७५६ ॥ एवं आत्मज्ञान कानीं । पडोनीही किती एकांनीं । गमावले कीं मनीं । अनुताप नाही उपजला ॥ ७५७ ॥

अधिकारी अनधिकारी । वणूनि दोघांतें मुरारी । म्हणे त्यांत जे अधिकारी ।  
आश्चर्य मानिती आत्मयाचे ॥ ७५८ ॥

श्रीरामकृष्ण परमहंस दृष्टांताच्या भाषेत सांगत कीं, आमराईत जाऊन  
झाडांचीं पाने मोजीत बसूं नका. गोड आमरस सेवन करा. पण आश्चर्य असें  
कीं, रहस्याला बिलगणें किंवा गोड शिवानुभव घेणें याची आस्था मुळींच न  
बाळगतां, उत्कट विषयानंद सोडून चंद्रकलेच्या पोताची चर्चा करीत  
बसणाऱ्या अरसिकाप्रमाणें, आधुनिकांच्या बुद्धिविलासाची काव येते ! शिव  
आणि रुद्र, गोपाळकृष्ण व वासुदेवकृष्ण, ज्ञानेश्वर व ज्ञानदेव अशीं  
भेदचिह्नितता हें आधुनिक बहिर्मुखतेचें मोठेंच आश्चर्य होय !

वेगळ्या भाषेत लिहावयाचें तर ऑक्सिजन आणि हायड्रोजन ह्या दोन्ही  
ज्वालाग्राही वायूंचें मिश्रणरूप जल ज्वाला विस्फविण्यास समर्थ होतें, हें केवढें  
आश्चर्य ! अथवा मोर्ती, गार, बर्फ, हिम, अदृश्य वाफ, दृश्य मेघ, हे एका  
जलाचेच पर्याय किती विचित्र ! अथवा हिरा आणि कोळसा, सोनें आणि  
लोखंड, सुगंध आणि दुर्गंध ह्या पार्थिव पदार्थांतच केवढें वैलक्षण्य ! हें सारें  
वैलक्षण्य स्थूल बहिर्मुख दृष्टीला मासतें. तात्त्विक दृष्टीनें सारें एकच दिसतें.  
आजोबा, बाबा, काका, मामा, दादा, श्रीमंत, सरदार, रावसाहेब अशा  
अनेक संज्ञा एकाच व्यक्तीच्या असूं शकतात. लाटणें घेऊन मारणाऱ्या  
आईचे हात बालकाला पुढें लोण्याहून मृदु वाटतात. “ मऊ मेणाहुनी  
आम्ही विष्णुदास । कठिन वज्रास भेदूं ऐसें ॥ ”, “ दया तिचें नांव भूतांचें  
पाळण । आणिक निर्दाळण कंटकांचें ॥ १ ॥ ” बाल्य, तारुण्य, वार्धक्य,  
जाग्रत्, स्वप्न, सुषुप्ति, तुर्या ; जन्म-मृत्यु, हे सारे अवस्थाभेद धारण करणारा  
एकच जीव असतो. अभेदांत भेद दाखविणारीं अशीं हीं अनेक आश्चर्यें  
आहेत. शिवरुद्रभेदाभेदमहिमा हें याहून मोठें आश्चर्य होय.

रुद्र ही वैदिक देवता असून शिव ही पौराणिक देवता आहे, असें कोणी  
कोणी मानतात. पुराणांत जें शिवाला महत्त्व आहे, तें वेदांत रुद्राला नाही,  
असेंहि ते म्हणतात. शिव आणि रुद्र या भिन्न व्यक्ति आहेत, इतकेंच नव्हे  
तर, रुद्र ही एक व्यक्ति नसून संख्येनें रुद्र असंख्य आहेत, रुद्र ही देवता उग्र  
व संहारकारी कल्पिलेली असून शिव हा शांत व कल्याणकारी असा कल्पिलेल  
पुराणोक्त पुरुष आहे. असे आधुनिकांचे हे सामान्य विचार आहेत. पण

थोडा विचार केला व ग्रंथावलोकन केलें, तर असें दिसून येते कीं, वेदांत पुराणांचा उल्लेख असल्यामुल्लें वेदापूर्वींहि पुराण होतें, असें म्हणावें लागतें. (आग्निपुराण ५२।३) त्याचप्रमाणें शिव हें तत्त्व वेदांत मान्य असून त्या परात्पर शिवाचीच माया महेश्वर व रुद्र हीं व्यक्त स्वरूपें आहेत, असेहि दिसून येतें. शिव या शब्दाचा वाच्यार्थ बऱ्याच ठिकाणीं सगुण साकार ईश्वर असा मानला जात असला, तरी त्याचा लक्ष्यार्थ निर्गुण निराकार परात्पर ब्रह्म असाच असतो. शिवपुराणांत रुद्राला प्राचीन न मानतां शिवालाच प्राचीन मानलें आहे. व रुद्र हा शिवाचा अंश किंवा अवतार असें म्हटलें आहे. तथापि या नामभेदांत महत्त्व नाही. कारण याउलट तुरीय ब्रह्म तोच रुद्र असेंहि वर्णन शिवगीतेवरील टीकेंत आढळतें. वेदेश्वरीत म्हटलें आहे कीं, “स्वगत सजातीय विजातीय । भेदरहित जें एकाद्रय । तोचि रुद्र ऋत सत्य होय । सच्चिद्रह्म ॥ ४८३ ॥ ++ जें कदां उत्पन्न होईना । त्यासी नाशही कदा असेना । एवं अविनाश मी परिपूर्ण ॥ रुद्रनामें वसामि ॥ ४९२ ॥ +++ एवं म्यां भूतातें निःशेष प्राप्तिलें । शेखी साधकांहीं उरों नाही दिघलें । मज परब्रह्मी अभिन्न होऊन गेलें । उरलें जें कांहीं तें रुद्रअंगें ॥ ९७ ॥ नामरूपद्वैत ज्या क्षणीं गेलें । ज्ञानें अस्तिभातिप्रिय उरलें । समष्टि तादात्म्य एक रुद्ररूप देखिलें । हें वर्म ज्ञानियां पुसा ॥ ९८ ॥ हा आत्यंतिक विवेकप्रलय । येथेंहि सर्वांचा लय होय । देवभक्त गुरुशिष्य एकरुद्र अव्यय । तुर्यब्रह्म स्वयें उरे ॥ ४९९ ॥ वेदेश्वरी ६.

शिवलिंगोपासना ही शिवाची आहे, रुद्राची नव्हे, असें मानावें, तर शिव-लिंगावर अभिषेक रुद्राध्यायानें होतो. सामान्यतः पाहतां जसें शिव हें परात्पर तत्त्व आहे तसेंच रुद्र हें व्यवहारतः सगुण तत्त्व आहे. अग्नीचे जसे स्फुल्लिंग, सूर्याचे जसे रश्मि, तसे अव्यक्त शिवापासून व्यक्त होणारे ते रुद्र, असेंच म्हणावें लागेल. रुद्र हे शिवशक्तीचे पर्याय अथवा अंश आहेत. भक्तांच्या अधिकाराप्रमाणें व भावनेप्रमाणें शिव कधीं भैरव, रुद्र, शर्व, उग्र, अशनी अशा उग्र रूपांत तर कधीं शंकर, भव, पशुपति, महादेव, ईशान या सौम्य नामरूपांत प्रतीत होतो. एकाच ईश्वराचीं हीं भिन्न दर्शनें आहेत. त्यांना भिन्न

१ पुराणं सर्वं शास्त्राणां प्रथमं ब्रह्मणा स्मृतम् ।

अनन्तरं च वक्त्रेभ्यो वेदास्तस्य विनिर्गताः ॥ ब्रह्माण्डपुराण

व्यक्ति मानण्यांत स्वारस्य नाही. किंबहुना लिंगोपासनेत पूजला जाणारा निर्गुणनिराकार परात्पर शिव भक्तीच्या सौकर्यासाठी देहादि धारण करीत असला, तरी शिव आणि रुद्र या दोन्ही तत्त्वांच्या ठिकाणी देहांची कल्पना करणे तार्किक दृष्टीला अप्रस्तुतच वाटते. अव्यय असा जो ईश्वर त्याला देह नाही. तो अव्यक्त आहे. म्हणूनच त्याच्या ज्ञापक चिन्हाची गरज आहे. तें चिन्ह म्हणजेच शिवलिंग. लिंग म्हणजे देवाच्या देहाचा अवयव नव्हे.

आपल्या वैदिक वाङ्मयाकडे पाहतां असें आढळते कीं, चारी वेदांत शिव-रुद्राची भरपूर स्तुति आहे. ऋक्संहितेंतील (१।११४; २।३३) रुद्र आणि महादेव एकच. यजुर्वेदांचा १६ वा अध्याय, तैत्तिरीय कृष्णयजूंतील रुद्राध्याय, यांत शिवरुद्राची स्तुति आहे. वाजसनेय संहितेंतील रुद्राध्यायांत शिव, गिरीश, पशुपति, नीलग्रीव, शितिकंठ, भव, शर्व, महादेव इत्यादि नामें रुद्रालाच दिली आहेत. त्यालाच महेश्वर म्हणतात (तस्य प्रकृतिर्लीनस्य यः परः स महेश्वरः। तदधीन प्रवृत्तित्वात् प्रकृतेः पुरुषस्य च ॥ वा. सं. पू. अ. २।८।३३). अथर्ववेदांतील अकराव्या काण्डाच्या एका दुसऱ्याच सूक्ताचे एकतीस मंत्र (शिव) रुद्रस्तुतीचे आहेत. शिवाय, 'यो अग्नौ रुद्रो यो अस्वन्तर्य ओषधीर्वीरुध आविवेश। य इमाविश्वामुवनानि चाकल्पे तस्मै रुद्राय नमो अस्त्वन्नये ॥ अथर्व० ७।९२।१' अशी रुद्राची स्तुति आहे. यजुर्वेदांतील रुद्राध्यायाप्रमाणें 'त्र्यम्बकं यजामहे' हा शिवपर मंत्र प्रसिद्धच आहे. तैत्तिरीय आरण्यकांत 'नमो हिरण्यबाहवे हिरण्यवर्णाय हिरण्यरूपाय हिरण्यपतयेऽम्बिका पतये उमापतये पशुपतये नमो नमः' ॥ १८ ॥ याप्रमाणें अम्बिकापति महादेवाची स्तुति आहे. 'शिवाय नमः। शिवलिङ्गाय नमः।' हें नारायण उपनिषदांतील वचन आहे. रुद्राक्षजाबाल या उपनिषदांत शिवमाहात्म्य आहेच.

आतां, रुद्र म्हणजे रानटी अनार्यांची एक क्षुद्र व घोर संहारक देवता असा जो कोणी अर्थ समजतात तें त्यांचें अज्ञान आहे. रुद्र म्हणजे एकमेव देव (एको हि रुद्रो न द्वितीयाय०। अथर्व० उप० ५ श्रे० ३।२). रुद्र म्हणजे भगवान् (यो वै रुद्रः स भगवान्। जैमिनीय ब्राह्मण). रुद्र म्हणजे सर्व स्वरूप (रुद्रो ह्येवैतत्सर्वम्। बौधायनसूत्र) रुद्र म्हणजे वैदिक पुरुष (रुद्रो वै पुरुषः।) सर्व देवांत रुद्र हा ज्येष्ठ आणि श्रेष्ठ आहे. (रुद्रो वै ज्येष्ठश्च श्रेष्ठश्च देवानाम् कौ० ब्राह्मण २५।१३; नमो ज्येष्ठाय। रुद्राध्याय मंत्र ६।१. हा रुद्र म्हणजेच

शिव अथवा शंकर होय. “नमः शंकराय च । नमः शिवाय च ।” यजु० १६।४१, सर्व देवात्मको रुद्र सर्व देव शिवात्मकाः” ॥ रुद्र हृदयोपनिषद्; ‘रुद्राणां शंकरश्चास्मि ।’ गी. १०।२३ ) यजुर्वेदांत व श्वेताश्वतर, मांडूक्य, बृहज्जाबालोपनिषद्, शरभोपनिषद्, निरालम्बोपनिषद्, इत्यादि उपनिषदांत साक्षात् शिवनामाचाहि उल्लेख आहे. ( ज्ञात्वा शिवं शान्तिमत्यन्तमेति । श्वे० ४।१४. शिवमद्वैतं चतुर्थमन्यते स आत्मा स विज्ञेयः । माण्डूक्य ७; तेन पापापहानिः स्यात्ज्ञात्वा देवं सदाशिवम् । शिवएव सदाध्येयः सर्व-संसारमोचकः । शरभउप. ॐ नमः शिवाय गुरवे सच्चिदानंद मूर्तये । निरालम्ब-उप० ).

याप्रमाणें चारी वेद तसेंच केन, कैवल्य, अथर्व०, मांडूक्य, तैत्तिरीय, श्वेताश्वतर, नारायण, बृहज्जाबाल, रुद्राक्षजाबाल, रुद्ररहस्य, इत्यादि उपनिषदे, तैत्तिरीयआरण्यक, आश्वलायनादि गृह्यसूत्रे इत्यादि वाङ्मयांत रुद्र, ईश, ईश्वर, ईशान, हर, कपर्दि, शितकण्ठ, सर्वज्ञ, सर्वशक्तिमान, सर्व-भूतेश, इन्द्र, अग्नि, प्रणव, शंभु, भेषज, महादेव, सूर्य, त्र्यंबक, उमापाति, त्रिलोचन, त्रिपुरहन्ता, ताण्डवनर्तक, पञ्चवक्त्र, विरूपाक्ष, कृत्तिवास, महेश्वर, अष्टमूर्ति, व्याघ्रकृति, वृषभध्वज, वज्रहस्त भिषक्तम, संगीतज्ञ, पशुपति, औषधविधिज्ञ, नीलकंठ अशीं अनेक नांवें शिववाचकच आहेत. या ग्रंथसंदर्भात कित्येक ठिकाणी, ( श्वे. उप., कैवल्य उप., नारायण उप., रुद्राक्षजाबाल उप., यजुर्वेद, तैत्तिरीय ) शिव हेंहि नांव आहे. अर्थात् शिव हें नांवच वैदिक वाङ्मयांत आलें नसल्यामुळें शिव हें आर्यांचें दैवतच नव्हे, हा जो आधुनिकांचा एक ठराविक मुद्दा आहे, त्यांत कांहींच अर्थ नाही.

वरीलप्रमाणें जीं अनेक नांवें शिवाला दिलेलीं आढळतात, त्यांत ग्राम्य लैंगिक भावना कोठेंच दिसत नाही. पण असें असूनहि मूळांत शिवलिंगाच्या ठिकाणीं ग्राम्य लैंगिक भावनाच असली पाहिजे हा आधुनिकांचा पूर्वग्रह किंवा दुराग्रह दिसतो. कारण वरील शिवनामांत जर अश्लील भाव नाही तर तो शिवलिंगांत असला पाहिजे असें कसें म्हणतां येईल ? कारणब्रह्माचें शिव-लिंग हें प्रतीक सर्व धर्मींच्या, सर्व पंथांच्या व सर्व दर्जांच्या सर्व लोकांनीं पुजावें अशा योग्यतेचें आहे. शिव, रुद्र, सदाशिव, महादेव, महेश्वर यांचीं वर्णनें भिन्न आढळतील. त्याचप्रमाणें दुर्गा, अंबिका, उमापाति, पार्वती यांचीं

वर्णनें भिन्न आढळतील. इतकेंच काय तर दुर्गाच नऊ प्रकारच्या वर्णिल्या आहेत. तसेंच वैदिकरुद्र व पौराणिकरुद्र ( यजु. ३।५७ ) तसेंच घोरशिव व सौम्यशिव, महादेव आणि महोदेव यांचींहि वर्णनें वेगळीं आहेत. पण शिव-लिंगाच्या ठिकाणी ह्या सर्व देवताच काय तर ब्रह्मा, विष्णु, महेश, सूर्य इत्यादि सारे देव व त्यांच्या सर्व शक्तिदेवता यांचा समावेश होत असल्यामुळे ( सर्व देवात्मको रुद्रः सर्वे देवाः शिवात्मका । ४ रुद्रहृदय उप ) निरनिराळ्या फळांच्या अपेक्षेनें निरनिराळ्या देवदेवतांना भजणारे उपासक एका शिवलिंगोपासनेंत सार्थकता पावतील. ‘ यो वै रुद्रः स भगवान्० ’ । अथर्व-शिरस २।१-३२. ‘ रुद्रो वै ज्येष्ठश्च श्रेष्ठश्च देवानाम् ’ । कौ. ब्रा. २५ । १३, ‘ एको रुद्रो न द्वितीयाय । ’ अथर्व. उप. ५ ; श्वे. उप. ३।२ ; ‘ यो वै रुद्रः स भगवान् । ’ जैमिनीय ब्राह्मण ). कारण, शिवलिंग हे आदिकारणाचें प्रतीक आहे. त्याची उपासना भुक्ति देईल व मुक्ति देईल, ज्ञान देईल व सिद्धिपण देईल. तो उत्पत्तिकर्ता तसाच रक्षणकर्ता, संहारकर्ता तसाच अमृतत्वदाता आहे. त्याच्या ठिकाणी सर्व रूपे व सर्व अवयव अव्यक्त आहेत, तसेंच तो अरूप आणि निरवयव पण आहे. सर्वेन्द्रियगुणाभासं सर्वौद्रयविवर्जितम् । सर्वस्य प्रभुमीशानं सर्वस्य शरणं बृहत् ॥ श्वे. ३।१७ असा हा शिवात्मा आहे.

शिव आणि रुद्र यांचीं वैदिक वाङ्मयांतील व पुराणांतील वर्णनें वाचलीं म्हणजे असें स्पष्ट दिसून येतें कीं, रुद्र हे शिवाचें क्रियाशील स्वरूप आहे. प्राण हे क्रियाशील तत्त्व आहे. अग्नि हे विकसनशील तत्त्व आहे. तीं रुद्रस्वरूपे होत. रुद्र हे संहारकारी तत्त्व असून लयसाक्षीसहि रुद्र असेंच म्हणतात. रुद्राचीं आठ नांमैं व त्याचे विविध एकादश ( ३३ ) प्रकार हे पाहिले म्हणजे रुद्र हे स्पंदरूप ब्रह्माण्डव्यापी तत्त्व आहे असें उघड दिसतें.

रुद्र म्हणजे रडणारा, ओरडणारा असा त्याचा ग्राम्य अर्थ करतात. पण वस्तुतः आत्मभूत असलेलीं अव्यक्त नामरूपे व्यक्त करणाऱ्या परमात्म्याचेंच तें अन्वर्थक नाम आहे. नामरूपाचें व्याकरण करणारा तोच. त्याच्या डमरूंतून निघणारे ध्वनि हेच पाणिनीच्या व्याकरणाच्या अष्टाध्यायीचे मूल आधार होत.

रुद्र ही कांही देहाकार पुरुषविध देवताच नसल्यामुळे त्याची पाठ-पोट, हात, पंजे, केसांची वेणी इत्यादि वर्णनें लाक्षणिकच मानणें भाग आहे.

साऱ्या देवदेवता वायुस्वरूप मानतात. तसें रुद्राचेंहि वायुस्वरूप आहे. रुद्राला पदार्थमात्राचा अंतर्हामी असेंहि म्हणिलें आहे. रुद्र हें व्यापक परमात्म- तत्त्व असल्यामुळें त्याच्या ठिकाणीं वादळाची देवता वगैरे परिच्छिन्न भाव हे अत्यंत एकदेशी ठरतात. आतां ऋग्वेदांत रुद्रसूक्तें थोडीं आहेत. पण त्यामुळें रुद्राला गौणता येत नाहीं. शतपथब्राह्मण या बृहत् ग्रंथांत फक्त एकाच कांडांत ब्रह्मवर्णन आहे. यजुर्वेदांत एका चाळिसाव्या अध्यायांत आत्म्याचें वर्णन आहे. म्हणून ब्रह्मात्म्याचें महत्त्व कमी कोणीच मानणार नाहीं. शिवाय सूक्ष्मदृष्टीनें अवलोकन केल्यास मागें लिहिल्याप्रमाणें इंद्र, अग्नि, वरुण, सोम इत्यादि साऱ्याच वैदिक देवता या शिवरुद्राचेंच स्वरूप आहेत, अशीं स्पष्ट शास्त्रवचनें आहेत. कारणब्रह्मरूप सशक्तिक शिवाच्या पोटांतच सारे देव सामावतात, हें म्हणणें साधार व सयुक्तिकहि आहे. रुद्रहृदयोपनिषदांत पुढीलप्रमाणें वचनें आहेत :—

“ रुद्रो ब्रह्मा उमावाणी तस्मै, तस्यै नमो नमः ॥ रुद्रो विष्णुरुमा लक्ष्मी- स्तस्मै तस्यै नमो नमः ॥ १८ ॥ रुद्रः सूर्य उमा छाया तस्मै तस्यै नमो नमः । रुद्रः सोम उमा तारा तस्मै ॥ १९ ॥ रुद्रो दिवा उमा रात्रिस्तस्मै ॥ रुद्रो यज्ञ उमा वेदिस्तस्मै ॥ २० ॥ रुद्रो वह्निरुमा स्वाहा तस्मै ॥ रुद्रो वेद उमा शास्तं तस्मै ॥ २१ ॥ रुद्रो वृक्ष उमा वह्नी तस्मै ॥ रुद्रो गन्ध उमा पुष्पं तस्मै ॥ २२ ॥ रुद्रोऽर्थ अक्षरः सोमा तस्मै ॥ रुद्रो लिङ्गमुमा पीठं तस्मै ॥ २३ ॥ सर्वं देवात्मकं रुद्रं नमस्कुर्व्यात्पृथक्पृथक् । एभिर्मन्त्रपदैरेव नमस्यामीश पार्वतीम् ॥ २४ ॥ यत्र यत्र भवेत्सार्धमिमं मंत्रमुदीरयेत् । ब्रह्महा जलमध्ये तु सर्वपापैः प्रमुच्यते ॥ २५ ॥ सर्वाधिष्ठानमद्रुद्रं परं ब्रह्म सनातनम् । सच्चिदानन्दरूपं तदबाह्यमानसगोचरम् ॥ २६ ॥ तस्मिन्सुविदिते सर्वं विज्ञातं स्वादिदं शुक् । तदात्मकत्वात्सर्वस्य तस्माद्भिन्नं न हि क्वचित् ॥ २७ ॥

आतां पद्य या वैष्णवपुराणांतील शिवगीतेवरील वेदेश्वरी टीका काय म्हणते तें पहा : सच्चिदानंद शिवब्रह्म । तो मी निजांगें आत्माराम । ऐशिया ध्यासें पुरुषोत्तम । पावेल अढळ ॥ ४३२ ॥ असो पिंड तादात्म्यामुळें । शुद्धचि जीवत्वासी पावलें । तेंवीच ब्रह्मांड तादात्म्यामुळें कल्पिलें । शिव

१ पं. सातवळेकर यांचें ‘रुद्रदेवता का परिचय’ व ‘ऋग्वेदमे रुद्र देवता’ हीं पुस्तके पाहार्वी.



हैं अभिधान ॥ ४५१ ॥ पिंड हे अस्थिमांसांचें । तेवीं ब्रह्माण्ड पंचभूतांचें ।  
या उभयांसी अस्तित्व जयाचें । शिवोहं शिवोहं ॥ ४६१ ॥ पिंडीं उपस्थ  
भोगी रति । उत्पत्ति कर्ता प्रजापति । उभयां उभवी जयाची शक्ति ॥  
शिवोहं ॥ ४६६ ॥ बुद्धिनिश्चया अतिचतुर । तो ब्रह्मांडीं सावित्रीवर । यया  
साक्षा जो चिन्मात्र । शिवोहं ॥ ४७७ ॥ स्वप्नाचा तैजस अभिमाना । तोचि  
विष्णु चक्रपाणी । हे जयावरी दिसती दोन्ही । शिवोहं ॥ ४८० ॥ नेणे  
अभिमान तोचि प्राप्त । ब्रह्मांडीं रुद्र हा आपण । यासी अस्तिभातिप्रिय पूर्ण ।  
शिवोहं ॥ ४८४ ॥ एवं नामरूप मिथ्या मासे । पिंड ब्रह्मांड दोन्ही ऐसे ।  
यांत सच्चिद्रूप जें असे । शिवोहं ॥ ४८५ ॥ अहंब्रह्म जे स्फूर्ति । हेहि लया  
जाय निवृत्ति । एकट उरे स्वयंज्योति ॥ शिवचि शिवरूपी ॥ ४९६ ॥ अ० १

येथपर्यंत शिवरुद्राची वैदिक व पुराणोक्त वाङ्मयांत रहस्यमय भरपूर  
स्तुति असल्याचें विपुल पुराव्यानें सिद्ध केलें आहे. ग्रंथविस्तारभयास्तव प्रत्येक  
ठिकाणचे उतारे दिले नाहीत. तरी जरूरीपुरती मूळ वचनें दिलीच आहेत.  
आपलें भारत-रामायण हे इतिहास व पुराणे हीं वेदांचें उपबृंहण करण्या-  
करितांच रचलेलीं आहेत. अर्थात् त्यांतूनहि शिवरुद्राचा जो अनन्यसाधारण  
व निस्सीम असा महिमा वर्णिला आहे, तो शिव हा अनार्य व अवैदिक देव  
असता तर तो तसा वर्णिला जाणें अशक्यच होतें.

**शिव आणि घोर रूपः—**असा हा प्रास्ताविक विचार केल्यानंतर  
ईश्वराच्या शिव आणि घोर अशा उभयविध स्वरूपाचा थोडक्यांत विचार  
करूं. ईश्वराचें स्मरण व चिंतन आपत्कालांतच अधिक उत्कटतेनें होतें.  
अर्थात् जलप्रलय, अग्निप्रलय, वादळ, विद्युत्पात, रोगांच्या साथी, शत्रूंचें  
आक्रमण असे आपत्प्रसंग ज्याच्या सत्तेनें येतात, तें ईश्वराचें उग्र व घोर  
स्वरूप अशिक्षित मानवसमाजासहि चटकन् पटतें. पुढें त्या उग्र स्वरूप धारण  
करणाऱ्या ईश्वराची प्रार्थना केली असतां आपत्ति टळते, किंवा सुसह्य होते.  
तेव्हां तोच ईश्वर शिवरूप प्रतीत होतो.

संहिताभागांत ज्या रुद्राचें अस्पष्ट, संदिग्ध व विस्कळीत वर्णन आहे,  
त्याचेंच श्वेताश्वतरांत संकलित व सारभूत वर्णन आहे. साऱ्या उपनिषदांच्या  
मंथनांतून वैष्णवांचे कृष्ण भगवान् गीतारूपांत प्रकट होण्यापूर्वी साऱ्या  
संहितांच्या मंथनांतून श्वेताश्वतर रूपांत शैवांचे रुद्र भगवान् किंचित् व्यक्त

झाले. श्वेताश्वतरां हे भगवद्गीतेच्या पूर्वीचें असल्यामुळे त्यांत व्यक्त झालेले भगवंताचें स्वरूप मानवदेहधारी श्रीकृष्णासारखें सगुणसाकार नाही. आतां भगवद्गीतेंतहि पुरुषप्रकृतिविचार सांगत असतां भगवान् योन्यादि परिभाषेचा उल्लेख करतात, तेव्हां हे मानवी देह व देहाचे अवयव हा तेथें वाच्यार्थ नसतो, हें जसें उघडच आहे, त्याचप्रमाणें श्वेताश्वतरांतील लिंगयोनीचा उल्लेख अवयवरूपांनीं नाही, हेंहि स्पष्टच आहे. शिवलिंगप्रतीकात असेंच अमूर्त रहस्य आहे. शिव हा बीजप्रेरक लिंगी आहे. प्रधान अथवा प्रकृति हें लिंग म्हणिलें आहे.

श्वेताश्वतरांत जो हा शिवयोग सांगितला आहे त्यानें निरासक्ति उत्पन्न होते. यांत जें शिव-रुद्र-महेश्वराचें वर्णन आहे तें सर्वसत्ताधीश, व्यापक आणि निराकार अशा परमेश्वराचें आहे. ह्या परमेश्वराला वस्तुतः अवयव नाही, करण म्हणजे इंद्रिय नाही, तसेंच त्याला लिंग म्हणजे चिह्न नाही. प्रतिमा म्हणजे उपमा नाही. तो भावरूपांनै समजण्यासारखा, पण अशरीरी आहे. तो एक देव सर्व भूतांमध्ये गूढ असणारा, सर्व व्यापणारा, सर्व भूतांचा अंतरात्मा, कर्मांचा अध्यक्ष, सर्व भूतांचे ठिकाणीं अधिष्ठान असलेला, साक्षी, ज्ञाता, केवळ आणि गुणरहित आहे. प्रकृतीच्या जाळ्यांत त्यानें आपणास गुंडाळून घेतलेलें मासतें. उलट सारें विश्व त्याच्यांतच लय पावतें (गुंडाळलें जातें). अशा या महान् आत्म्याचेंच शिवलिंग हें प्रतीक आहे. त्याच्या ठिकाणीं ग्राम्य लैंगिक भावना वस्तुतः अप्रस्तुत आहेत. ईश्वर आणि गुरु यांचें माहात्म्य यांत सांगितलें आहे. गीता-भागवतामार्गे ऐतिहासिक कृष्ण आहे, तसा श्वेताश्वतरामार्गे किंवा अथर्वशिरसामार्गे एखादा ऐतिहासिक पुरुष शिवरूपांत नाही. केनोपनिषदांत उमा आहे. तीहि ऐतिहासिक स्त्री नव्हे. शिव ईश्वराचें स्वरूप व उमा हें ब्रह्मविद्येचें स्वरूप आहे.

१ मम योनिर्महद्ब्रह्म तस्मिन्गर्भे दधाम्यहम् ।

संभवः सर्वभूतानां ततो भवति भारत ॥ ३ ॥

सर्वयोनिषु कौन्तेय मूर्तयः संभवन्ति याः ।

तासां ब्रह्म महद्योनिरहं बीजप्रदः पिता ॥ ४ ॥ गीता. १४

२ वह्नैर्यथा योनिगतस्य मूर्तिर्न दृश्य ते नैव च लिंग नाशः । १।१३ श्वे.

यो योनिं योनिमधिष्ठित्येको विश्वानि रूपाणि योनीश्च सर्वाः ॥५।२ श्वे.

ब्रह्मा, विष्णु, इन्द्र, अग्नि आणि सोम हे अक्षरप्राणांचे पांच विशेष सांगितले आहेत. तेच क्षरपुरुषाचेहि मानले आहेत. पहिले अमर व दुसरे मर्त्य असा ह्यांत भेद आहे, इतकेंच. या पांचांचीं पांच मंडलें एकास पोटांत घेणारें दुसरें, याप्रमाणें मानलीं आहेत. स्वयंभूमंडलांत ब्रह्माचें प्राधान्य आहे. त्याच्या आंतील परमेष्ठींत विष्णूचें, त्याच्या आंतील सूर्यमंडलांत इंद्राचें, ( शिवरुद्राचें ) पृथ्वींत अग्नीचें, आणि चन्द्रांत सोमाचें प्राधान्य मानलें आहे. येथें सूर्य, पृथ्वी, चंद्र हीं मंडलें या नांवाच्या खगोलांहून फार मोठीं आहेत. हे खगोल हें त्यांचें अंशतः व्यक्त स्वरूप म्हणतां येईल.

पृथ्वींत ज्या अग्नितत्त्वाचें प्राधान्य आहे, त्या अग्नीला रुद्र असेंहि म्हणतात. अग्नितत्त्व बाह्यगतिशील अथवा विकसनशील व ऊर्ध्वगतिशील आहे. यास्तव हें अग्नितत्त्व अथवा रुद्रप्राण यांची जी वर सूर्यापर्यंतची गति त्याचे एकवीस भाग ( स्तोम ) करून, पहिले नऊ भाग अग्नि, त्यापुढें अंतरिक्ष लोकांतील सहा भाग वायु ( किंवा रुद्र ) व त्यापुढें सहा भाग झुलोकांत आदित्य, अशीं ह्या प्राणतत्त्वाचीं नांवे आहेत. या ( आदित्य ) सूर्यमंडलापलीकडे सोममंडल आहे. या सोमाच्याहि तीन अवस्था मानल्या आहेत. सूक्ष्म अवस्थेंत सोम, किंचित् घन अवस्थेंत वायु आणि अधिक घन अवस्थेंत अप अशा ह्यास संज्ञा आहेत. सोमाची वरून खालील अग्नीत आहुति होत आहे, व अग्नि ऊर्ध्वगतिशील असल्यामुळें वर जात आहे. याप्रमाणें अग्नितत्त्वांत सोमाची जी आहुति तेंच अग्निषोमात्मक असें जगाचें स्वरूप मानलें आहे. पहिल्या एकवीस सोमविभागांतील अंतरिक्षांतील आग्नेय वायु हा रुद्रस्वरूप आहे. हा भौतिक वायूचा व भौतिक अग्नीचा उत्पादक आहे. म्हणून भौतिक वायु म्हणजे मरुत हे रुद्राचे पुत्र ( मरुतो रुद्रपुत्राः सः ) म्हटलें जातें. अग्नि हें रुद्राचें वीर्य होय. ( कृशानुरेताः । ) पृथ्वीच्या पोटांतील पारदालाहि रुद्रवीर्य म्हणतात. हें आग्नेय वायूचें

१ कल्याण शिवांक, पृ. ४१ ते ५२. शतपथब्राह्मण विज्ञानभाष्य. ईशोपनिषद्, विज्ञानभाष्य पहा.

२ अग्निर्वैरुद्रः । ( शतपथ ५।१।१।१० ; ६।१।३।१०. ) अत्रैष सर्वोऽग्निः संस्कृतः स एषोऽत्र रुद्रो देवता । ( शतपथ ९।१।१।१ ). तै. सं. ४, ५.

रुद्रस्वरूप घोर मानलें आहे. याचे सहकारी एकादश रुद्र मानले आहेत. किंबहुना आग्नेय वायूचे अकरा प्रकार मानले आहेत. या एकादश रुद्रांची आधिभौतिक, आधिदैविक व आध्यात्मिक अशा दृष्टिभेदानें निरनिराळ्या प्रकारची परिगणना होते. पुरुषाचे दहा प्राण व अकरावा प्राणात्मा यांस आध्यात्मिक रुद्र म्हणतात. आधिभौतिक रुद्रप्राण म्हणजे पृथ्वी, जल, तेज, वायु, आकाश, सूर्य, चन्द्रमा आणि यजमान (विद्युत्) ह्या शिवाच्या अष्टमूर्ति व याशिवाय सूर्यातील शुचि, अंतरिक्षांतील पवमान आणि पृथ्वीत कार्यक्षम होणारा पावक असे हे एकादश भौतिक रुद्र आहेत. यांपैकी अष्टमूर्तिशिवाय बाकीचे तीन घोरस्वरूप आहेत. आतां आधिदैविक एकादश रुद्र तारामंडलांत राहतात. यांचीं नांवे निरनिराळीं आढळतात. तीं अशीं :

(१) अज, एकपात, (२) अहिर्बुध्न्य, (३) विरूपाक्ष, (४) त्वष्टा, अयोनिज किंवा गर्भ. (५) रैवत, भैरव, कपर्दी किंवा वीरभद्र. (६) हर, नकुलीश, पिङ्गल किंवा स्थाणु. (७) बहुरूप, सेनानी किंवा गिरीश. (८) त्र्यंबक, भुवनेश्वर, विश्वेश्वर किंवा सुरेश्वर. (९) सावित्र, भूतेश किंवा कपाली. (१०) जयन्त, वृषाकपि, शंभु किंवा सन्ध्य. (११) पिनाकी, मृगव्याध, लुब्धक किंवा शर्व. याप्रमाणें आधिदैवत जगांतील एकादश रुद्रांचीं हीं तारामंडलांतील व्यक्त स्वरूपे आहेत. यांतहि घोर आणि शिव असा भेद आहे. त्यावरच ज्योतिषशास्त्रांतील भिन्न फलादेश सांगितले आहेत. उदाहरणार्थ, आश्लेषा नक्षत्रावर सूर्य असतां पाऊस पडतो, तो रोगोत्पादक व मघा नक्षत्रांतील पाऊस रोगनाशक मानला आहे.

पुराणांतील कित्येक शिवकथांचें आधिदैविकस्वरूप या तारामंडलांतील लुब्धकबंधु, मृगव्याध इत्यादि तारकांच्या रूपांत व्यक्त असलेल्या रुद्राला धरूनच आहे. दक्षाचा शिरच्छेद करून त्याला अजाचें म्हणजे मेषाचें मुख बसविलें ही कथा पूर्वी नक्षत्रचक्राचा आरंभ कृत्तिकेपासून होता, तो पुढें अश्विनी (मेष) पासूनच करूं लागले. या ज्योतिर्विषयक भागास अनुलक्षून आहे असें म्हणतात. दक्षाचें आधिदैविक स्वरूप म्हणजे चंद्राचें परिक्रमा वृत्त

१ अग्निर्वारुद्रः, तस्यैते द्वे तन्वौ घोरान्या च शिवान्या च । ऐ. ब्रा.

२ सप्तशीर्षण्य (दोन डोळे, दोन कान, दोन नाकपुड्या, एक मुख).

७ प्राण, (८-९) मलमूत्र विसर्जन करणारे दोन व (१०) नाभीजवळील.

किंवा कक्षा असें मानतात. मृगव्याधाची कथा शिवलीलामृत, अध्याय दोन यांत आहे. त्याचप्रमाणे रुद्राने यज्ञाचे शिर उडविले तेव्हा तो यज्ञ मृगाचे रूप घेऊन पळाला इत्यादि वैदिक कथाहि मृगनक्षत्रावर अधिष्ठित आहेत.

आधियाज्ञिकदृष्ट्याहि एकादश रुद्रांशि मानले आहेत. पैकीं तीन गार्हपत्य, आवहनीय आणि धिष्ण्य हे आहेत. यांत गार्हपत्याचे पुन्हा गार्हपत्य व नूतन गार्हपत्य असे दोन आणखी भेद आहेत. धिष्णाग्नीचे आग्नीध्रीय, अच्छावाकीय, नेष्ट्रीय, पोत्रीय, ब्राह्मणाच्छंसीय, होत्रीय, प्रशास्त्रीय आणि मार्जालीय असे आठ भेद आहेत. आवहनीयाचा एकच प्रकार आहे. मिळून हे एकादश अग्नि अंतरिक्षस्थ अग्नीची अनुकृति आहे. हे शिवरूप आहेत व यज्ञांत ग्राह्य आहेत. घोररूप रुद्रांचे यज्ञांत प्रयोजन नाही.

रुद्र एकच आहे व रुद्र असंख्य आहेत, रुद्र सौम्य आहेत व घोर आहेत, असें विरोधी वर्णन आढळते. त्याचा अर्थ असा कीं, रुद्रतत्त्व राजाप्रमाणे एक आहे. याला क्षत्ररुद्र म्हणतात. विट् रुद्र प्रजेप्रमाणे असंख्य आहेत. प्रजापतीच्या क्रोधापासून व अश्रूपासून रुद्राची उत्पत्ति मानली आहे. या प्रोक्ष भाषेत क्रोध हे अग्नि तत्त्व व अश्रु हे सोम तत्त्व समजावे. ही दोन्ही तत्त्वे सापेक्ष आहेत. अग्नीच्या उष्णतेचे पर्यवसान सोम-आर्द्रता यांत होते. सोमाच्या आहुतीची परिणति अग्निसंवर्धन यांत होते. पृथ्वीचे अग्निमंडळ व त्यावरील सोममंडळ या दोहोंत जे मध्यवर्ती वायु आहेत, तेहि त्यांतील त्रिवृत्करणामुळे आपल्या शुद्ध रूपांत नसतातच. तथापि ह्या वायूपैकीं आग्नेय वायु हे विकृतवायुप्रधान असल्यामुळे या विकृत वायुप्रविष्ट रुद्रप्राणांना घोर मानले आहे. उलट सोममंडळांतील वायूला अथवा रुद्रप्राणांना सांबसदाशिव असें मानले आहे. आधियाज्ञिक सारेच रुद्रांशि उपास्य आहेत. आधिभौतिकांपैकीं अष्टमूर्ति शिवरूप उपास्य आहेत. चाकीचे तीन दुरूनच वंदनीय आहेत. असाच आध्यात्मिक व आधिभौतिक रुद्रासंबंधी हेयोपादेय भाव संभवतो. तात्पर्य, रुद्र हे क्रियात्मक शिवतत्त्व आहे. ते अग्निषोमात्मक असले, तरी अग्नीत सोमाची आहुति पडली असतां सोमहि अग्निरूपच होतो; म्हणून रुद्र हा प्राधान्याने अग्निरूपच मानला आहे आणि म्हणून त्याच्या उग्र व संहारकारी स्वरूपाचीच वर्णने जास्त आढळतात. परंतु अग्नीचा साक्षात् संबंध जरी जाळणारा असला तरी त्याच्यामध्ये जलपूर्ण पात्राची उपाधि घेतल्यास

तोच पाकसिद्धि करून उपकारकर्ता होतो. शिवाय अग्नि तत्त्वाचा जाळणें हा जसा धर्म दिसतो, त्याप्रमाणें प्रकाश देणें, जीवन देणें, परिपाक करणें, सौंदर्य देणें, शुद्धि करणें इत्यादि अग्नि अथवा तेज याचे अनेक कल्याणप्रद धर्म आहेत. त्याचप्रमाणें रुद्रशिवाचे केवळ घोर हेंच स्वरूप नाही, असें यजुर्वेदांतील रुद्राध्याय, ऋग्वेदांतील रुद्रसूक्तें, तसेंच शतपथ ब्राह्मणादि ग्रंथांतील वर्णनें हीं वाचलीं असतां लक्षांत येतें. सक्रिय ब्रह्मरूप रुद्रप्राण हें तत्त्व म्हणजे परिच्छिन्न देवतामूर्तिरूप नसून, अत्यंत व्यापक आहे. गति, आगति, विकास, संकोच व स्थिति हीं सारीं लक्षणे रुद्रप्राणाचींच आहेत. तेच सृष्टिकर्त्या ईश्वराचें स्पंदमय स्वरूप आहे. त्यालाच सूत्रात्मा असेंहि म्हणतात. भट्टभास्करभाष्यांत त्याचें जगत्कारणरूपानेंच ध्यान आहे.

पृथ्वीत अग्नि तत्त्वाचें प्राधान्य आहे, यास्तव व अन्यहि अनेक कारणां-स्तव प्राचीन वैदिक धर्मांत मूल देवता अग्निच मानली आहे. त्याच्याच नामोच्चारानें ऋग्वेदाचा आरंभ होतो. अष्टवसु हे पृथ्वीसंबंधी अग्नीच होत. ऋग्वेदाचा संबंध या अग्नीशीं मानतात. अंतरिक्षांतील एकादश रुद्राग्नि हा यजुर्वेदाचा वर्णविषय आहे. यामुळें रुद्राध्यायांत रुद्राचें ठग्र स्वरूपच प्राधान्यानें लक्षित झालेलें दिसतें. सामवेदाचा संबंध बारा आदित्यांशीं आहे. भिळून एकतीस देव झाले. तसेंच वसु आणि रुद्र व रुद्र आणि आदित्य यांच्या मधील दोन सांध्य देव (यांसच कोणी दोन अश्विनीकुमार म्हणतात) भिळून तेहतीस देव (कोटी) झाले. या तेहतीस कोटींतील कोटि शब्दाचा अर्थ वर्ग किंवा जाति असा असतां कोटि म्हणजे शंभर लक्ष असा संख्यादर्शक अर्थ घेतल्यामुळें असंख्य रुद्राप्रमाणें संख्येनें तेहतीस कोटी देव मानण्यांत आले. वस्तुतः अग्नि किंवा रुद्र एकच. पण सोमाहुतीचे तारतम्यानें त्याचे

१ स्तुद्धिभृतं गर्तसदं युवानं मृगं न भीममुपहन्तुमुग्रम् ।

मृडा जरित्रे रुद्र स्तवानो अन्यं ते अस्मिन्निवन्तु सेनाः ॥ १०।८ ॥

—रुद्राध्याय.

२ Invisible Influence, pp. 30-33.

३ वृषाधिरूढं देवेशं सर्वलोकैककारणम् ।

ध्यायेद्ब्रह्मादिभिः स्तुत्यं पार्वतीसहितं शिवम् ॥

—भट्टभास्करभाष्य.

घन, तरल, विरल असे तीन प्रकार झाले व त्यांस अनुक्रमे अग्नि, वायु, आणि आदित्य अशा संज्ञा प्राप्त झाल्या. नाम, रूप व कर्म या प्रत्येक वस्तूच्या तीन अंगांच्या परिणामविशेषांमुळे देवताभेद व पदार्थभेद मानले जातात.

रुद्राची उत्पत्ति निरनिराळ्या तऱ्हेने सांगितली आहे: (१) तो प्रजापतीपासून उत्पन्न झाला. (२) तो शिवापासून उत्पन्न झाला. (३) तो विष्णूच्या ललाटापासून किंवा क्रोधापासून उत्पन्न झाला. (४) तो ब्रह्मदेवापासून उत्पन्न झाला. इत्यादि प्रकारच्या वर्णनावरून रुद्रशिवाला गौणता येत नाही. कारण वर जे रुद्रजन्माचे कथाभाग सांगितले, त्यांत शिवाच्या वराने शिवच रुद्ररूपाने व्यक्त झाले, असे वर्णन आढळते. अर्थात् त्रिदेवांहून महादेवशिव श्रेष्ठ या म्हणण्यास वरील कथांनी बाध येत नाही. शिवाय पुत्र रुद्र म्हणजे अखिल पदार्थमात्रांत एकत्वाने व्यापून असणारे ईशतत्त्व असे कौषितकी व शतपथ ब्राह्मण यांतील रहस्य दिसते. त्याला ईशावास्यांत एकर्षि किंवा अंतर्यामी असे म्हटले आहे. श्वेताश्वतरांत रुद्रापासून हिरण्यगर्भ उत्पन्न झाला असे म्हटले आहे. मरुत हे रुद्राचे पुत्र

१ श. प. ब्राह्मण १-७-३-८ कौषितकी ब्राह्मण.

२ शिवपुराण (नवलकिशोर प्रेस.) उत्तरार्ध, सातवा खंड, अध्याय पहिला.

३ तस्य ललाटः स त्र्यक्षः शूलपाणिः पुरुषोऽजायत । (अथवा) एतो द्वौ पुरुषश्रेष्ठौ प्रसादक्रोधजौ मम ॥ -लिंगपुराण, अ. २३.

४ प्रादुरासीत्प्रभोरङ्गे कुमारो नीललोहितः ।

५ सृष्टयर्थं ब्रह्मणः पुत्रो ललाटादुत्थितः प्रभुः । — महाभारत.

अहं च भवतो वक्त्रात् कल्पान्ते घोररूप धृक् ।

शूलपाणिर्भविष्यामि क्रोधजस्तव पुत्रकः ॥ — कूर्मपुराण.

निर्दिष्टः परमेशेन महेशो नीललोहितः । पुत्रौ भूत्वानुगृह्णाति ब्रह्माणं

ब्रह्मणोऽनुजः । — वायुपुराण.

६ Indo-Aryan Mythology, Vol. I, pp. 484-493, Vol. II, p. 560.

७ Ibid Vol. II, p. 24.

८ हिरण्यगर्भं जनयामास पूर्वं । श्वे. ३-४ ; हिरण्यगर्भं पश्यत जायमानम् ।

४।१२.

मानले आहेत. रुद्र हा विज्ञाता, जगद्गुरु मानला आहे. शिवपुराणांत रुद्र हा शिवाचा पहिलाच अवतार मानला आहे व त्या अवताराचें स्वरूप, चरित्र आणि नाम वगैरे सर्व परमशिवाप्रमाणेंच आहे, असें म्हटलें आहे. तात्पर्य, शिवपुराणांत रुद्र शिवरूप कल्याणकारीच मानला आहे. त्याचप्रमाणे ऋग्वेद व यजुर्वेदांतहि तो शंकर म्हणजे कल्याण करणारा, पापनाशक असल्याचें वर्णिलें आहे. रुद्र हें निग्रहानुग्रहकारी व्यापक तत्त्व आहे. यामुळें तो विरोधी धर्माश्रय आहे. रोगकारक तो व रोगनिवारक तोच. घातक तो व रक्षकहि तोच.

याज्ञिक वाङ्मयांत रुद्रासंबंधीं स्विष्टकृत हा शब्द येतो. त्याचा अर्थ, ज्याच्या योगानें यज्ञाला पूर्णता येते तो, असा समजावा. तो भवभयद्वारक आहे म्हणून त्यास प्रपंचोपशम म्हटलें. ब्रह्मदेवाचें पांचवें मस्तक त्यानें तोडलें यांतील भाव हाच आहे. दक्ष = सोम, रुद्र = अग्नि, यांच्यांतील मानलेलें वैर असेंच लाक्षणिक आहे. दक्ष रुद्रकूपेनें जीवभाव टाकतो व अज या ब्रह्मभावांत उरतो, हें आध्यात्मिक रहस्य आहे.

कार्यब्रह्म ह्या दृष्टीनें जेथें रुद्राचें जन्मकर्म वर्णिलें आहे, तें परमशिवाच्या जगुं नातवंडाप्रमाणें आहे. पुत्राच्या पोटीं पिता पौत्ररूपानें यावा व त्यानें आपल्या आज्ञाचेंच नांव चालवावें, त्याप्रमाणें रुद्राचा जन्म आहे. त्याचें रडणें म्हणजे सोऽहम् हेच होय. या सोऽहम्मधूनच नामरूपात्मक अष्टमूर्ति निर्माण झाल्या. असा हा विषय अतिसूक्ष्म आणि गूढ आहे. शिवरूद्राप्रमाणेंच शिवशक्ति, शिवगणेश, शिवकार्तिकेय, शिवनंदी या संज्ञांत वस्तुतः अमूर्ततत्त्वांचे सूक्ष्म विचार आहेत. ज्या शिवपंचायतनास कित्येक आधुनिक आक्षेपक अनार्यांचीं दैवतें मानतात, तीं वस्तुतः कारणब्रह्म-रूपार्चांच अंगें आहेत. आर्यांच्या पूर्वीचे ते अनार्य या अर्थानें वाटल्यास त्यांस अनार्य म्हणावें. पण अनार्य म्हणजे निष्ठ व तिरस्करणीय असे त्यांस मानणें हें अक्षम्य अज्ञान होय. हा सामान्य ऐतिहासिक दृष्टीचा विषयच नव्हे. सृष्टिविज्ञानांतील कार्यकारणात्मक अशा अकल्पनीय अवस्थांसच शिवसतिविवाह, शिव-पार्वती-विवाह, कुमारसंभव, गणेशजन्म इत्यादि

१ शिवपुराण ( नवलकिशोर प्रेस ), उत्तरार्ध, खंड ७, अ. १.

२ या ते रुद्र शिवातनूरघोरापापनाशिनी । तया नस्तनुवा शन्नमया  
शिरिशन्ताऽभिचाकशीहि ॥  
— रुद्र १।३



सगुणपर रोचक नांवें देऊन अज जें कारणब्रह्म त्या अमूर्ताचें मूर्तिकरणद्वारां पुराणकारांनीं अद्भुतरम्य शिवचरित्र वर्णिलें आहे. स्थलाभावास्तव त्याचा अधिक विचार या प्रकरणांत करतां येत नाही. या मूलतत्त्वांस आधिदैवत जगांत सगुण साकार असें देवतारूप प्राप्त झालेलें असलें, तरी अखिल विश्वाची आरंभक व नित्यनियामक अशीं हीं दैवतें अनार्य, अवैदिक व ग्राम्य आहेत, असे आक्षेप घेणें, हें अत्यंत असंबद्ध व हास्यास्पद आहे, हें सुज्ञ वाचकांस आतां वेगळें सांगावयास नकोच.

शिवरुद्राचें ज्याप्रमाणें आध्यात्मिक, आधिदैविक व आधियाशिक महत्त्व आहे, तसा ज्योतींचा ज्योति असें त्याचें महत्त्व वर्णिलें जातें. शिवरात्रीच्या अखेर वद्य चतुर्दशीच्या पहाटे जे सूर्यकिरण प्रभातीं वर दिसतात, त्याच जटा होत. उषा तीच गंगा होय. मावळती चंद्रकोर धारण करणारा तोच चंद्रशेखर जाणावा. तसेंच वृषभ, मिथुन, कर्क, सिंह या राशि उदित असतां वृषभ म्हणजे नंदी, मिथुन म्हणजे अविनाभूत शिवपार्वती, कर्क म्हणजे गणपति, सिंह म्हणजे आसन, कन्या म्हणजे गंगा, यांस प्रकाशित करतो तो रुद्रमार्तंड असें कोणी वर्णन करतात. याशिवाय मृगशीर्ष नक्षत्र, व व्याधाचा तारा यांवर अनेक शिवरुद्रकथा आधारल्या आहेत, त्या कोठवर सांगाव्या? असें हें शिवरुद्राचें आख्यान अतिगूढ व आश्चर्यमय आहे.

आतां शिवलिंगोपासनेसंबंधीं तज्ज्ञ काय म्हणतात तें सामान्यतः अगोदर सविस्तर सांगून, नंतर तपशीलवार अनेक आक्षेपांचा विचार स्थलावकाशाकडे लक्ष ठेवून पुढें प्रकरणशः करीन.

पंचविसांचे दृष्टीं । शिवा नाहीं तेथें भेटी ॥ १ ॥ छत्तिसां वेगळा । भरला असे तो निराळा ॥ २ ॥ चाळिसांचे ध्यानीं-मनीं । कदां नवे शूलपाणी ॥ ३ ॥ ऐसे विचारे भागले । त्या नाहीं रूप कळलें ॥ ४ ॥ एकाजनार्दनीं रूप । स्वयंप्रकाश अमूप ॥ ५ ॥

## प्रकरण ४ थे

### लिंगपीठोपासना



गुह्यानन्दात्मिका शक्तिः लिंगरूपः शिवः परः ।

तयोर्मिथुनकौशल्यं जगदानन्दकारणम् ॥

— आनन्दानुभव.

शिवलिंगोपासना अथवा लिंगपीठोपासना यासंबंधी जे ठळक आक्षेप व संदेह आहेत, ते मी सारांशरूपाने सन १९४१ साली श्रीक्षेत्रकाशी येथे प्रसिद्ध होणाऱ्या श्रीभारतधर्म महामंडळाच्या सूर्योदय नामक त्रैमासिक, व सिद्धान्त नामक साप्ताहिक यांच्या संपादकांस खुलाशासाठी कळविले होते. त्या माझ्या प्रश्नपत्रिकेच्या उत्तरादाखल श्रीभारतधर्म महामंडळाचे महात्मे व श्री. करपाजीमहाराज या थोर व अधिकारी पुरुषांनी अनुक्रमे 'सूर्योदय' व 'सिद्धान्त' या नियतकालिकांत आपल्या खुलाशाचे लेख प्रसिद्ध करण्याची कृपा केली. त्यांत या ग्रंथांतील चिकित्सेपैकी महत्त्वाच्या मुद्यांवर थोर तज्ज्ञांकडून प्रकाश पडत असल्यामुळे ग्रंथविस्तारभयाकडे दुर्लक्ष करून त्या समग्र लेखांचे भाषांतर पुढे देत आहे. त्यांत प्रारंभी माझ्या प्रश्नपत्रिकेचाहि सारांश दिला आहे.

[ सन १९४१ च्या डिसेंबरच्या 'सूर्योदय'च्या अंकावरून ]

### लिंगपीठोपासना

**प्रश्न—**सनातनधर्मीयांची योनिपीठसहित लिंगोपासना पाहून पाश्चात्य विद्वानगण तसेंच त्यांचे आधुनिक शिष्य, आंग्लशिक्षित भारतवासीगण असे म्हणतात की, ही उपासना मूळची असभ्य जातीची व ग्राम्य होती. ती तशी अनार्य जातीची उपासना मागून आर्यांनी ग्रहण केली. तरी अशी ग्राम्य आणि लज्जाजनक उपासना कशी रूढ झाली ?

श्रीमहाभारत, पद्मपुराण, स्कन्दपुराण, लिंगपुराण इत्यादि पुराणांत आणि अनेक तंत्रग्रंथांत या उपासनेचे वर्णन विस्तृत रीतीने केलेले आढळते. मग हिंला आधुनिक अथवा अर्वाचीन कसे म्हणतां येईल ?

जर हा उपासनाविधि शास्त्रोक्त आहे आणि योनिपीठासह शिवलिंगाची अर्चना ही चातुर्वर्ण्य आणि कलियुगाचे पंचमवर्ण, तसेच सर्व स्त्री-पुरुष या सर्वांस जर सांगितली आहे, तर मग या विरोधी शंकांचें समाधान कसे करावें? स्त्री-पुरुष सहयोगाला यांत आदर्श मानलें आहे की नाही? शिवपार्वतीच्या अनेक लीलांचें वर्णन पुराणांत पुष्कळ आहे; त्यांचा या उपासनेशी संबंध आहे की नाही? असल्यास ह्या लीलांचें रहस्य काय?

स्कंदादि पुराणें व अनेक तंत्रशास्त्रें यांत जर शिवानें हें शास्त्ररहस्य योनी-प्रमाणें गुप्त राखलें पाहिजे असें सांगितलें आहे, तर अशा गौप्यगोपनीय विषयाची उघड चिन्हें करून त्यांची पूजा कशी प्रचलित करण्यांत आली?

श्रीमगवान् सदाशिव जगद्गुरु आहेत. त्यांनीं आपल्या तृतीय नेत्रांनं काम जाळला; ते सृष्टीचे लयकर्ते आहेत; त्यांस अलिगी म्हणतात; त्यांस महादेव असें म्हणतात; मग ते अशा (निष्ठ मानलेल्या अश्लील) प्रतीक द्वारां कसे पूजले जातात?

बाणलिंगाच्या ठिकाणीं शिवाची पूजा करतात. परंतु त्या ठिकाणीं योनि-पीठाचा कांहींच संबंध असत नाही. इत्यादि अनेक शंका प्रश्नपत्रिकेंत होत्या त्यांचें समाधान पुढें केलें जात आहे.

पहिल्या प्रथम आपल्या सनातनधर्माची संस्कृति आणि आपली दार्शनिक दृष्टि यांचें रहस्य समजून घेतलें पाहिजे. आपल्या भारतद्वीपाची संस्कृति आणि अन्य देशांची संस्कृति यांत महान् अंतर आहे. सनातनधर्मीयांची संस्कृति आध्यात्मिकप्रधानतामूलक आणि अन्य देशांतील लोकांची संस्कृति आधिभौतिक-लक्ष्यमूलक आहे. भारतद्वीपाची संस्कृति अन्तःशुद्धिमूलक असते. अन्य देशवासीयांच्या संस्कृतीशीं अन्तःशुद्धीचा संबंध नसतो. केवळ बाह्यस्वरूपाशीं तिचा संबंध असतो. सनातनधर्मीयांच्या संस्कृतींत दैवी राज्याची प्रधानता आणि अंतर्दृष्टि यांचा समन्वय राखला जातो. अन्य देशीवासीयांच्या संस्कृतींत, दैवी राज्याचा कांहींच संबंध न मानतां, केवळ बाह्य स्वरूपाचा संबंध मानला जातो. या दोन संस्कृतींमध्ये दिवस-रात्रीप्रमाणें स्पष्ट भेद असल्यामुळें दोहोंच्या समाजांत फारच अंतर पडलेंलें

१ माझ्या प्रश्नपत्रिकेची नकळ आज मजजवळ आढळत नाही. तरी वरील सारांशानें तिची जरूरीपुरती कल्पना येईल.

असतें. याच कारणास्तव सनातनधर्मी परस्त्रीला स्पर्श करणें अनुचित मानतात. उलट पाश्चात्य लोक मद्यपान करून परस्त्रीला आलिंगन देऊन तिच्याशीं नृत्य करणें, त्याचप्रमाणें परस्परांनीं एकमेकांच्या मुखाचें चुंबन घेणें, यांस अयोग्य समजत नाहीत. अशा विपरीत संस्कृतीशीं वशवर्ती झालेले अन्य देशवासी विद्वान् किंवा आजच्या भारतवर्षातील आंग्लशिक्षित व्यक्ति, जगाच्या मूळकारणरूप पुरुषत्व किंवा नारीत्व यांच्या मुख्य चिह्नांचें नांव घेतांच आपल्या चित्तांतील कलुषित संस्कारांना अनुसरून विचलित होऊन निंदा करण्यास प्रवृत्त होतात. याप्रमाणें गैरसमजुतीमुळे अशा (लिंगपीठाच्या) उपासनेला ते लज्जास्पद समजतात व या संबंधानें अनेक ऐतिहासिक मिथ्या तर्ककुतर्क करीत असतात.

सनातनधर्मी स्थूल पदार्थाची उपासना करीत नाहीत. ते सर्वव्यापक दैवी सत्तेचें एका पीठविशेषामध्ये केंद्रीभवन करून तें पीठ आपल्या उपासनेला आलंबन मानतात. दैवी पीठ उत्पन्न करण्याचे शास्त्रांत अनेक भेद आहेत. आणि त्याशिवाय स्वाभाविक पीठें पण अनेक आहेत. जल, अग्नि, देवमूर्ति, स्थंडिल आदि नवीन दैवी पीठ उत्पन्न करण्याच्या पदार्थांची उदाहरणें होत. प्राचीन नित्य पीठांचीं नांवें शास्त्रांत अनेक आढळतात. उदाहरणार्थ, १०८ पीठें व प्राचीन तीर्थादि. दार्शनिक युक्तीनें हे सिद्ध आहे कीं, स्त्रीविद्युच्छक्ति आणि पुरुषविद्युच्छक्ति यांचा संगम झाल्यावांचून विद्युत्क्रिया संपादन होत नाही. त्याचप्रमाणें प्राणमय कोषाच्या आकर्षणविकर्षण क्रियांच्या समन्वयानेंच दैवी पीठाचा आधार बनतो. दुसरे, सर्व शास्त्रांचा हा सिद्धांत आहे कीं, ब्रह्म आणि ब्रह्मप्रकृति हीं दोन जेव्हां पृथक्त्वानें प्रतीत होतात, तेव्हां त्या अवस्थेला सगुण ब्रह्म असें म्हणतात. यान्न ब्रह्म आणि ब्रह्मप्रकृति यांच्या परस्पर आलिंगित अवस्थेलाच शास्त्रांत सर्वशक्तिमान् सगुण ईश्वर म्हणतात. उपनिषदांच्या साररूपी श्रीमद्भगवद्गीतेंत याच विज्ञानाचें अनेक प्रकारें वर्णन केलें आहे. भगवान् म्हणतात कीं, मी पुरुष आहे आणि योनिरूपिणी प्रकृतीत मी गर्भाधान करतो, त्यांतूनच ही सृष्टि उत्पन्न होत असते.

१. शक्ति व शक्तिपीठें हा विषय या मूळ ग्रंथांत लिहिलेला असूनहि तो ग्रंथविस्तारभयास्तव गाळला आहे. तरी या लेखांतून पीठसंदर्भ गाळतां येत नाहीत.

हा शास्त्रीय विषय मनाला पटण्याकरितां पुरुष, प्रकृति, योनि, गर्भाधान, यांहून समर्पक शब्द अन्य आढळणार नाहीत. यामुळे प्रकृतिपुरुषात्मक सगुण ब्रह्माची वैज्ञानिक मूर्ति उपासकांच्या नजरेपुढे आणण्यासाठीं भग-लिंगात्मक चिह्न अत्यंत उपयोगी आहे यांत शंका नाही. या कारणास्तव योनिपीठसहित लिंगोपासनाद्वारां साधक भगवान् शिवाचें सान्निध्य प्राप्त करून घेतो. याप्रमाणें शिवलिंगोपासना सर्वांना सारखीच हितकारी असल्याचें दर्शविलें आहे. कर्मकाण्डांतहि जें वैदिक कुण्ड तयार करतात, त्यांतहि हीं दोन चिह्ने असतातच. याप्रमाणें हें सगुण ब्रह्माचें चिह्न उपासनाकाण्ड व कर्मकाण्ड यांत यथास्थानी संबंधयुक्त राहाणें स्वामाविक आहे. ही उपासना चिरकाल प्रसिद्ध आहे. ती आधुनिक नाही. 'सूर्योदया'च्या सप्टेंबरच्या (सन १९४१) अंकांत 'वेद और शास्त्रज्ञानलाभ' नामक प्रबन्ध जो पृष्ठ १४७ वर छापला आहे त्यांत वेद आणि शास्त्राच्या स्वरूपाचें यथार्थ ज्ञान होण्यासाठीं कोणकोणत्या गोष्टींची आवश्यकता असते तें संक्षेपतः सांगितलें आहे. त्या गोष्टी आत्मसात् केल्यानें अशा रहस्याच्या गोष्टी समजणें सोपें जाईल. तसेंच शास्त्राच्या तीन भाषा व शास्त्रांत वर्णिलेले तीन प्रकारचे भाव एकत्र गुंतलेले असल्यानें शास्त्राचा अर्थ कसा करावा त्याचेंहि दिग्दर्शन होऊं शकतें.

योनिपीठाशीं त्रिगुणात्मक मूलप्रकृति आणि चिन्मयलिंगाशीं पुरुषोत्तम-रूपाचा संबंध आहे. अर्थात् लौकिक स्त्रीपुरुषसहयोगाशीं त्यांचा संबंध जोडतां येत नाही. स्त्रीपुरुषसहयोगाचा सृष्टीशीं (सृजन-जन्म) संबंध असतो. उलट सगुण ब्रह्मरूपी शिवलिंगोपासना हा लय अर्थात् मुक्तीचा विषय आहे. या लिंगोपासनेनें प्रकृतिपुरुषात्मक धारणेची सिद्धि होते. धारणासिद्धीनंतर सगुण ब्रह्माच्या ध्यानाची सिद्धि साधकाला प्राप्त होते आणि त्यानंतर चिन्मय अलिंगभावाच्या अवलंबनानें साधक महाभावसमाधीला प्राप्त होऊन समाधि-क्षेत्रांत विचरण करूं लागतो.

१ ( १ ) समाधि ( समाधिगम्य विषयवर्णन ).

( २ ) लौकिक = ऐहिक व्यावहारिक.

( ३ ) परकीय = मन्वंतर मन्वन्तरांतील आधिदैविकादि लोकांतील गूढ विषय.

२ आधिभौतिक, आधिदैविक व आध्यात्मिक.

शिवपार्वती यांच्या लीलांचें जें वर्णन पुराणांत आढळतें, तें अति विचित्र आहे, यांत शंका नाही. परंतु तें सर्व वर्णन समाधि भाषेत आहे, किंवा लौकिक भाषेचें आहे; तसेंच तें सर्व वर्णन आध्यात्मिक जगताचें आहे किंवा आधिदैविक जगताचें आहे, हें पुरें ध्यानीं घेतलें, तरच त्या चमत्कार-लीलांच्या सागरांतून साधकास पैलपार जातां येतें.

शास्त्रास रहस्यगोपन करण्याची जी आज्ञा आहे, ती अधिकारभेदामुळे आहे. अर्थात् तो विचाराचा विषय आहे. परंतु हा उपासना आणि आचाराचा विषय आहे. यांतील रहस्यसमूह अवश्य गोपनीय आहे; परंतु ज्या पीठाचे ठिकाणी याची उपसना होत असते, तें एक स्थूल आलंबन आहे. यामुळे त्या ठिकाणी गौप्यगोपनाचा कांहींच संबंध असत नाही. तो विषय वेगळा व हा विषय वेगळा आहे. तो जगद्गुरु आहे, तो ज्ञानरूपी नेत्रांनं कामदेवाला भस्म करून टाकणारा आहे, तो सृष्टीचा लयकर्ता असल्यामुळे मुक्तिविधाता आहे, तो अलिंग अर्थात् रूपरहित आहे. तसेंच तो दैवी जगतांत सर्वांहून मोठा व पूज्य असल्यामुळे त्यास महादेव म्हणतात. या कारणास्तव सगुणब्रह्माची अशा स्पष्ट चिह्नद्वारां पूजा करण्याचा विधि सांगितला आहे.

बाणलिंग मंत्रशास्त्राप्रमाणें नित्य यंत्र आहे. शालिग्राम शिळेप्रमाणें बाणलिंगाचे ठिकाणी पीठाचें आवाहन-विसर्जन होत नाही. या कारणास्तव बाणलिंगालाहि नित्यपीठ म्हणतात. ज्याच्या ठिकाणी पीठशक्ति सदा विद्यमान् असते त्याला नित्य पीठ म्हणतात. म्हणून बाणलिंगाजवळ पीठचिन्ह असो नसो, दोन्ही अवस्थांत त्याची पूजा होऊं शकते.

[सन १९४१ च्या 'सिद्धान्तपत्रा'च्या अंक २० व २१ वरून]

### लिंगोपासनारहस्य

[लेखक : श्रीहरिहरानंदसरस्वती ऊर्फ श्रीस्वामी करपात्रीजी]\*

“शान्तं शिवं चतुर्थं मन्यन्ते,” इत्यादि श्रुतींनीं सर्वाधिष्ठान, सर्वप्रकाशक,

\* वर निर्दिष्ट केलेल्या माझ्या प्रश्नपत्रिकेचें उत्तर ता. १७।१।४२ चा अंक ४४ यांत आहे. पण तें अति त्रोटक आहे. त्यांत मागील २०।२१ (सन १९४१) या अंकांतील लेखांचा हवाला दिला आहे. म्हणून त्याच लेखांचें भाषांतर दिलें आहे. तेंच जास्त विस्तृत व उद्बोधक आहे.

परब्रह्मपरमात्म्यासत्त्व शिवतत्त्व म्हटलें आहे. हाच सच्चिदानंद परमात्मा आपण स्वतः शिवशक्तिरूपांत प्रकट होतो. तो परमार्थतः निर्गुण, निराकार असूनहि आपल्या अचिंत्य लीलाशक्तीच्या योगानें सगुणसाकार सच्चिदानंद-घनरूपांतहि प्रकट होतो. हेंच शिवशक्तितत्त्व राधाकृष्ण, अर्धनारीश्वर इत्यादि रूपांत प्रकट होतें. सत्तेवांचून आनंद नाही व आनंदावांचून सत्ता नाही. ‘स्वप्रकाश सत्तारूप आनंद’ असें म्हटल्यानें आनंदाच्या वैषयिक स्वरूपतेची व्यावृत्ति होते. ज्याप्रमाणें आनंदसिंधूचें माधुर्य हें स्वरूपच आहे, त्याप्रमाणें पार्वती म्हणजे शिवाचें स्वरूप किंवा आत्मा आहे. माधुर्यावांचून आनंद नाही व आनंदावांचून माधुर्य नाही.

दुसऱ्या दृष्टीनें “ सर्वयोनिषु कौन्तेय मूर्तयः संभवन्ति याः। तासां ब्रह्म महद्योनिरहं बीजप्रदः पिता ॥ ” ( गीता १४।४ ) समस्त प्राणिवर्गांत जितक्या व्यक्ति उत्पन्न होतात त्या सर्वांची योनि अर्थात् त्यांस जन्म देणारी माता प्रकृति आहे आणि बीज देणारा शिव ( लिंग ) पिता मी आहे. अर्थात् मूळ प्रकृति आणि परमात्माच त्या त्या माता-पिता ( योनिलिंग ) रूपांत त्या त्या मूर्ति अथवा वस्तु उत्पन्न करतात. ज्याप्रमाणें लोकांत प्रजोत्पादनाच्या काम-नेनें स्त्रीच्या ठिकाणीं गर्भाधान करतात, त्याचप्रमाणें “ एकोऽहं बहुस्यां, प्रजायाय । ” इत्यादि श्रुतींच्या अनुसार एक ब्रह्मतत्त्वच प्रजोत्पादन किंवा बहुभवन या कामनेनें प्रकृतीच्या ठिकाणीं गर्भाधान करते. “ सोऽकामयत । ” हा प्रजोत्पादनासंबंधीं कामच प्रथम आधिदैविक काम आहे. या कामनेनें प्रकृति संसृष्ट होऊन भगवान् अनंत ब्रह्माण्डें उत्पन्न करतो. हा काम भगवानाचाच अंश आहे. “ कामस्तु वासुदेवांशः । ” — भागवत.

लोकांमध्येहि प्रेम, काम किंवा इच्छा यांचा मुख्य विषय आनंदच असतो. सुखांत कामना ही साक्षात् व अन्य वस्तु सुखाचें साधन म्हणून इच्छिल्या जातात. याचसाठीं आनंद आणि तद्रूप आत्मा निरतिशय, निरुपाधिक परप्रेमाचें स्थान आहे. कान्ताला कान्तेची कामना, ही त्याला सुखामिव्यंजक म्हणजे सुखमय होईल या समजुतीनें होत असते. कामना किंवा तृष्णा यांनीं व्यथित झालेल्या अंतःकरणांत स्वरूपभूत आत्मानंदाची उपलब्धि

१. अर्थात् मूळ प्रकृति और परमात्मा ही उन उन माता-पिता ( योनिलिंग ) रूप में उन उन मूर्तियों ( वस्तुओं ) का उत्पादन करते हैं.

होत नाही. परंतु अभिलाषित कान्तेची प्राप्ति झाल्यावर ती तृष्णा एक क्षणभर निवृत्त होते. बस, त्याच वेळीं अंतर्मुख झालेल्या किंचित् शान्त मनाचे ठिकाणीं आत्मानंदाची उपलब्धि होते. पण आत्म्यांत आनंद असतो किंवा आनंदाभिव्यंजक तृष्णेच्या निवृत्तींत तो असतो, हें केवळ विवेकी मात्र जाणतो. अविवेक्याला आत्म्याच्या स्वरूपभूत आनंदाची जाणीव नसते. तृष्णानिवृत्तीलाहि तो आनंदाभिव्यंजक समजत नाही. उलट तृष्णा-निवर्तक सुन्दर कान्तेच्या ठिकाणींच तो आनंद मानतो. त्यावरून तो पुन्हां तिची इच्छा करतो व पुन्हां कान्ताप्राप्तीच्या तृष्णारूप व्यथेच्या निवृत्तीनें आनंदी होऊन पुन्हां तिची इच्छा करतो. विवेकी समजतो कीं, कान्तेच्या प्राप्तीनंतर जरी आनंद होतो, तरी कान्ता ही साक्षात् आनंदरूप नाही. तर तृष्णानिवृत्तीपूर्वक मनाच्या शांतीमुळे आत्म्याचाच आनंद प्रकट होतो. आनंदाचें कान्ता हें दूरचें कारण आहे आणि तेंहि आनंदजनकत्व किंवा आनंदमयत्व तिच्या ठिकाणीं भ्रांतीनें मानल्यामुळेच. ज्याप्रमाणें विषाच्या प्रभावानें साखर कडू व निंब गोड लागतो, त्याचप्रमाणें भ्रांति किंवा मोहामुळे मांसमय कान्तेच्या ठिकाणीं आनंदाचें भान होतें. परंतु याव्यतिरिक्त शुद्ध आनंद किंवा आत्मा यांच्या ठिकाणीं जें प्रेम, (किंवा) आनन्दकामना असते ती स्वाभाविक असते. ती आत्म्याच्या अंशभूत असते. यास्तव अद्वैत आत्माच निरुपाधिक प्रेमाचें स्थान मानतात. परंतु त्या ठिकाणीं प्रेम व त्याचा आश्रय अथवा विषय यांत भेद नाही. प्रेम, आनन्द, रस हें सारें आत्म्याचेंच स्वरूप होय. रसरूप आनन्दांतूनच समस्त विश्व उत्पन्न होतें. त्यामुळे सर्वांत तो असणें अनिवार्य आहे. या कारणास्तव ज्याप्रमाणें सोपाधिक आनन्द आणि सोपाधिक प्रेम सर्वत्र ओढेच, त्याचप्रमाणें कांतापण सोपाधिक आनन्दरूप मानतां येणें शक्य आहे. म्हणून ती सोपाधिक प्रेमाचा विषयपण आहे. परंतु निरुपाधिक प्रेम तर निरुपाधिक आत्म्याच्या ठिकाणींच असणें योग्य आहे. ज्याप्रमाणें सत् याच्या सविशेषरूपांत अनुकूलता, प्रतिकूलता, हेयता, उपादेयता असते, निर्विशेष तर एक शुद्ध आत्माच आहे; त्याचप्रमाणें सविशेष आनन्द आणि प्रेमांतहि हेयता, उपादेयता असते. सुन्दर, मनोहर देवता आणि तद्विषयक प्रेम इत्यादि उपादेय आहे. सुन्दर वेद्यादींची आनन्दरूपता आणि



तद्विषयक प्रेम हेय आहे. ज्याप्रमाणें अति पवित्र दुग्धहि अपवित्र पात्राच्या संसर्गानें अपवित्र मानलें जातें, त्याचप्रमाणें आनंद आणि प्रेमसुद्धां अपवित्र उपाधीच्या संसर्गानें दूषित होतें. शास्त्रनिषिद्ध विषयांत आनंद आणि प्रेम दोष आहेत, हेय आहेत. शास्त्रविहित विषयांत आनंद आणि प्रेम पुण्य आहे, उपादेय आहे. परंतु निर्विशेष, सर्वोपाधिमुक्त प्रेम, आनंद तर स्पष्ट आत्मा किंवा ब्रह्मच होय. असें असूनहि आनंद आणि प्रेम सर्व ठिकाणीं आहे. आत्म्याचेंच रूप असून अपवित्र विषयाचा दोषामुल्लेख कामिनीआदिविषयक प्रेमाला काम, राग इत्यादि म्हणतात. उलट देवताविषयक प्रेमाला भक्ति-आदि म्हणतात.

सजातीयाच्या ठिकाणीं सजातीयाचें आकर्षण होतें. प्रेम किंवा काम म्हणजे हेंच आकर्षण होय. कान्ताकान्त या दोहोंत असणाऱ्या तत्तदवाच्छिन्न रस किंवा आनंद यांत जें परस्पर आकर्षण असतें, तोच काम होय.

समष्टि ब्रह्माचें प्रकृतीकडील आकर्षण तोच आधिदैविक काम होय. परंतु जेथें शुद्ध, सच्चिदानंदघन परब्रह्माच्या स्वरूपांतच आकर्षण होते, किंवा आत्म्याचें आपल्याच अत्यंत अभिन्न स्वरूपांतच जें आकर्षण किंवा निरतिशय निरुपाधिक प्रेम असतें, तें आत्म्याचेंच स्वरूप होय. हेंच राधाकृष्ण, गौरीशंकर, अर्धनारीश्वर यांचें परस्पर प्रेम, परस्पर आकर्षण होय आणि हें शुद्ध प्रेमच शुद्ध काम होय. हेंच कामेश्वर अथवा कृष्णाचें स्वरूपपण आहे. अनंत ब्रह्मांडांत विस्तीर्ण कामबिंदु मन्मथ होय. अनंतब्रह्मांडनायकाच्या प्रकृतीच्य ठायीं वीर्याधानाचा प्रयोजक कामसागर साक्षात् मन्मथ होय. परंतु सौंदर्य-माधुर्यसारसर्वस्व, निखिलरसामृतमूर्ति अशा कृष्णचंद्राचें आपल्याच स्वरूपभूत माधुर्याधिष्ठात्री राधेच्या ठिकाणीं जें आकर्षण असतें तें तर साक्षान्मन्मथ-मन्मथच होय. त्याचें पूर्णतम सौंदर्य असें अद्भुत आहे कीं, तें त्यालाहि विस्मित करतें. काम त्याच्या पदनखमणिचंद्रिकेच्या रश्मिच्छटेला पाहून मुग्ध झाला, त्याचा स्त्रीत्वपुंस्त्वभाव लोपला, त्यानें आपल्या मनांत असा दृढभाव धारण केला कीं, अनंत जन्म तप करून ब्रजांगनाभाव प्राप्त करून श्रीकृष्णाच्या पदनखमणिचंद्रिकेची सेवा प्राप्त करीन. परंतु इकडे तर कृष्णानेंहि आपल्याच रूपावर मुग्ध होऊन त्या रसाच्या समास्वादनासाठीं ब्रजांगनाभाव-प्राप्त्यर्थं तपस्या करण्याचा विचार केला. या ठिकाणीं शुद्ध परमतत्त्वाचे ठायींच-

शिवशक्तिभाव, अर्धनारीश्वरभाव आणि शुद्ध आकर्षणप्रेम किंवा काम आहे. सत्त्वरूप गौरी तसेंच चित्तरूप शिव हीं दोघे जेव्हां अर्धनारीश्वररूपांत मिथिनी-भूत होतात त्याच वेळीं पूर्णसच्चिदानंदाचा भाव व्यक्त होतो. परंतु हा भेद केवळ औपचारिक मात्र आहे. वास्तविक पाहतां तीं दोन्ही एकच होत.

कांहीं महानुभवांचें म्हणणें आहे कीं, पूर्ण सौंदर्य आपल्याच ठिकाणीं आपलें प्रतिबिंब आपलें आपण पाहूं शकतें. भगवान् आपलेंच स्वरूप पाहून विस्मित होतात. “विस्मापनं स्वस्य च सौभगद्धेः।” बस. यांतूनच प्रेम किंवा काम प्रकट होतो. त्यानेंच शिवशक्तीचें संमीलन होतें, हाच श्रृंगाररस होय. कामेश्वर, कामेश्वरी, श्रीकृष्ण-राधा, अर्धनारीश्वर, म्हणजे हाच. पूर्ण सौंदर्य अनंत आहे. अप्सरांचें सौंदर्य त्यापुढें नगण्य आहे. ह्याच सौंदर्याच्या एक कणमात्रेनें विष्णूनें मोहिनीरूपांत शिवाला मोहवश केलें. याच्याच एका लेशमात्रेनें मदन मुनींना मोहित करतो. हेंच सगुणरूपांत, कोठें ललिता-रूपांत, तर कोठें कृष्णरूपांत प्रकट होतें. “षोडशी तु कला ज्ञेया सच्चिदानंद-रूपिणी।” ( सुभगोदय ), “ नित्यं किशोर एवासौ भगवानन्तकान्तकः। ” कधीं आद्य ललिताच पुरुषरूप धारण करून कृष्ण बनते व तीच वंशीनादानें विश्वाला मोहित करते. “ कदाचिद्या ललिता पुंरूपा कृष्णविग्रहा। वंशीनाद समारम्भादकरोद्विवशं जगत् ” ( तन्त्रराज ) प्रकृतिपार, सौंदर्यमाधुर्यसार, आनंदरससार परमात्म्याच्या ठिकाणीं शिवपार्वतीभाव बनतो. अनन्तकोटी-ब्रह्माण्डोत्पादिनी अनिर्वचनीय शक्तिविशिष्ट ब्रह्माचे ठिकाणीं पण शिवपार्वती-भाव आहे. त्या परमात्म्याच्या ठायीं पण लिंगयोनिभावाची कल्पना आहे.

निराकार, निर्विकार, व्यापक दृक् किंवा पुरुषतत्त्वाचें प्रतीक तेंच लिंग होय आणि अनंत ब्रह्माण्डोत्पादिनी महाशक्ति प्रकृति हीच योनि, अर्ध्य, किंवा जलहरि होय. केवळ पुरुषापासून सृष्टि उत्पन्न होऊं शकत नाही किंवा केवळ प्रकृतीपासूनहि सृष्टि उत्पन्न होणार नाही. पुरुष निर्विकार, कूटस्थ आहे. तसेंच प्रकृति ज्ञानविहीन व जड आहे. यामुळें सृष्ट्युत्पत्तीसाठीं दृक्-दृश्य, प्रकृति-पुरुष, यांचा संबंध आवश्यक होतो. गीतेंत पण प्रकृतीला परमात्म्याची योनि मानली आहे. “मम योनिर्महद्ब्रह्म तस्मिन् गर्भं दधाम्यहम्। सम्भवः सर्वभूतानां ततो भवति भारत ॥” भगवान् म्हणतात, महद्ब्रह्म-प्रकृति माझी योनि आहे, त्या ठिकाणीं मी गर्भाधान करतो;

तेव्हां त्यांतून महदादिक्रमानें समस्त प्रजा उत्पन्न होते. प्रकृतिरूप योनींत प्रतिष्ठित होऊनच पुरुषरूप लिंग विश्वाचें उत्पादन करतें. याप्रमाणें योनिर्लिंगसंबंधावांचून कोठेंहि कसलीहि सृष्टि होत नाही, पण येथें एक गोष्ट अवश्य लक्षांत घेतली पाहिजे कीं, लोकप्रसिद्ध मांसचर्ममयच लिंग आणि योनि नव्हे. उलट ती व्यापक आहे, उत्पत्तीच्या उपादान कारणरूप पुरुषाचे चिन्हाला लिंग म्हणतात. दृश्य अण्डरूप ब्रह्महि अदृश्य पुरुषब्रह्माचे चिन्ह आहे. आणि तेंच या जगाचें उपादानपण आहे. अर्थात् तें लिंगपदवाच्य आहे. लिंग आणि योनि (हे शब्द) पुरुष-स्त्रीचें गुह्यांगपर असल्यामुळेच त्यांना अश्लील मानणें योग्य नाही. गहूं, यव आदीत ज्या भागांतून अंकुर फुटतो त्याला योनि म्हणतात. दाणे व्यक्त होण्यापूर्वी जें छत्र उगवतें तें लिंग होय.

ब्रह्मदेव अथंवा देवता यांच्या संकल्पांतून उत्पन्न होणाऱ्या सृष्टीचाहि संबंध लिंगयोनीशीं आहे. अर्थात् येथें लिंग-योनि शब्दांनीं शिवशक्तीच विवक्षित आहेत. उत्पत्तीचे आधारक्षेत्र भग आहे. बीज लिंग आहे. वृक्ष-अंकुरादि सर्व प्रपंचाच्या उत्पत्तीचें क्षेत्र भग होय. बीज पुरुषलिंग आहे. ज्याप्रमाणें द्रुतत्त्व व्यापक आहे तसेंच प्रकृतितत्त्वपण आहे. म्हणून तर कधीं कधीं लोक-प्रसिद्ध योनिर्लिंगाचे संबंधावांचूनहि मानवी संकल्पजा सृष्टि उत्पन्न होत असे. कोठेंहि कशी का सृष्टि उत्पन्न होवो, तेथें सृष्टीच्या उत्पादनानुकूल शिव-शक्तीचा संबंध अवश्य मानावाच लागतो. वृक्ष, लता, दूर्वा, तृणादि सर्व तत्त्वांच्या उत्पत्तीत तदुपयुक्त शिवशक्तीचा संबंध अनिवार्य आहे. योगसिद्ध महर्षींचा प्रकृतीवर अधिकार चालत असे. यामुळे ते संकल्प, स्पर्शन, अवलोकन इत्यादि द्वारां सृष्टीचा उपयुक्त लिंगयोनिबंध स्थापित करूं शकत. प्रसिद्ध लिंगयोनि वस्तुतः लिंगयोनि नव्हत. तीं स्व-या लिंगयोनींच्या अभिव्यक्तीचीं गोलकरूप स्थाने आहेत. इंद्रियें त्याहून पृथक् सूक्ष्म पदार्थ आहेत. प्रसिद्ध नासिका किंवा कान हीं घ्राण किंवा श्रोत्र (इंद्रियें) नव्हत. ते सारे इंद्रियांचे गोलक आहेत. घ्राण, श्रोत्र इत्यादि इंद्रियें अति सूक्ष्म आहेत. तीं नेत्रादि इंद्रियांचे विषय नाहीत. असें असूनहि त्यांचें त्या गोलकांत विशेषरूपांत प्राकट्य होत असतें. याप्रमाणें कधीं कधीं हे गोलक जसे असावयाचे तसे असूनहि त्यांतील इंद्रिय शक्ति क्षीण झालेली आढळते. त्या वेळीं दर्शन,

श्रवण, वास इत्यादि अनुभवास येत नाहीत. योगी लोकांना घ्राण, श्रोत्र, नेत्र यांच्या संबंधावांचूनहि दूरदर्शन, श्रवण घडतें. याप्रमाणें लौकिक प्रसिद्ध लिंग-योनि आदि केवळ गोलक आहेत. त्यांत व्यक्त होणारे योनिलिंग अतीन्द्रियच आहे. त्याचप्रमाणें प्रजनन इंद्रिय, वीर्य, रज आदि सुद्धां त्यांचें मुख्यरूप नाहीत. तर त्यांच्यापेक्षां सूक्ष्म त्यांच्या ठिकाणीं विशेषरूपांनीं व्यक्त दृक्दृश्यच शिवशक्ति होत.

अथवा ज्याप्रमाणें अशितादात्म्यापन्न लोहपिंडाचे ठिकाणीं दाहकत्व व प्रकाशत्व असूं शकतें; त्याप्रमाणें पुरुषप्रतिबिम्बोपेतच अचेतन प्रकृति चेतित होऊन विश्वाला निर्माण करते. ज्याप्रमाणें पुरुषाचें सर्वांगसार-वीर्य ग्रहण करून योनि सन्तानरचना करते, त्याचप्रमाणें पुरुषप्रतिबिंब सुद्धां पुरुष समानाकार पुरुषाची प्रतिकृतिहि होतें. त्यापासून अचेतन प्रकृतीत पण चेतनाचा संचार होतो. येथें मूर्तिपूजेंतील भाव हाच असतो कीं, दृश्याकडून अदृश्याची पूजा होते. शालिग्रामांत विष्णूची भावना करतात. केवळ काष्ठ, पाषाण, धातूची पूजा करीत नाहीत. तर मंत्र आणि विधान यांच्या महिम्यानें आहूत, संनिहित, व्यापक देवतातत्त्वच मूर्तीत आराध्य असते. व्यष्टिद्वारांहि प्राण्याच्या मनाच्या ठिकाणीं समष्टिभावाचें आरोहण होतें. याप्रमाणें समस्त व्यष्टिलिंगाचे ठायीं व त्याचप्रमाणें अन्यत्रहि व्यापक शिवतत्त्वाची समष्टि मूर्ति महादेव-लिंग होय.

ज्याप्रमाणें व्यष्टि नेत्राचा अधिष्ठाता समष्टिनेत्र सूर्य आहे, त्याचप्रमाणे व्यष्टिप्रजननशक्तीच्या ठिकाणीं व्याप्त शिवतत्त्वाचें समष्टिस्वरूप शिवलिंग आहे. ज्याप्रमाणें व्यष्टिनेत्राची उपासना न होतां, समष्टिनेत्ररूप सूर्याचीच आराधना होते, आणि प्रतिमापण त्याचीच करतात, त्याचप्रमाणें समष्टि शिवमूर्तीचीच उपासना व प्रतिमा करतात. ज्याप्रमाणें जाग्रत, स्वप्नाची उत्पत्ति व लय सौषुप्त तमाकडूनच होतात, त्याप्रमाणें तमाकडून सर्वांचा उद्भव व त्यांतच सर्वांचा लय होतो. तम ज्याच्या स्वाधीन आहे, असा त्याचा अधिष्ठाता शिवच सर्वकारण आहे. कार्याच्या कारणांचा आद्यंत पत्ता सांपडत नाही.

हें वर सांगितलेंच कीं, समस्त योनींची समष्टिरूप प्रकृति आहे. तीच शिवलिंगाचें पीठ किंवा जलहरी आहे. योनींत प्रतिष्ठित लिंग आनन्दप्रधान,

आनंदमय होतें. ज्याप्रमाणें समस्त रूपांचा आश्रय चक्षु, समस्त गंधांचा आश्रय एकायतन-प्राण आहे, त्याप्रमाणें समस्त आनंदाचें एकायतन लिंगयोनिरूप उपस्थ आहे. अतएव प्रकृतिविशिष्ट दृक् रूप परमात्मा आनंदमय म्हटला जातो. सुषुप्तींत सुद्धां त्याच्या अंशभूत व्यष्टिआनंदमयाचा अनुभव घडतो. प्रिय, मोद, प्रमोद, आनंद हे आनंदमयाचे अवयव आहेत. शुद्ध ब्रह्म या सर्वांचा आधार आहे. ज्या अर्थी अनंत ब्रह्मांडोत्पादिनी प्रकृति समष्टियोनि आहे, त्या अर्थी अनंत ब्रह्मांडनायक परमात्माच समष्टिलिंग आहे. आणि अनंत ब्रह्मांड प्रपंचच त्यापासून उत्पन्न झालेली सृष्टि आहे. यास्तव परमप्रकाशमय, अखंड, अनंत शिवतत्त्वच वास्तविक लिंग आहे, आणि ते परमप्रकृतिरूप योनि-जलहरी-च्या ठायीं प्रतिष्ठित आहे. त्याचीच प्रतिकृति पाषाणमयी, घातुमयी, जलहरी आणि लिंग या रूपांत बनविली जाते.

अदूरदर्शी अज्ञ प्राण्यांच्या दृष्टीनें सांसारिक सुखांत सर्वाधिक सुख प्रिया-प्रियतम परिष्वंग मैथुनांत आहे. यास्तव त्याच्या उदाहरणानेंच श्रुतीनें अनंत, अखंड, परमानंद, ब्रह्म आणि प्रकृतीच्या आनंदमय स्वरूपाचें दिग्दर्शन केलें आहे. कोठें कोठें जीवात्म्याचें परमात्मसंमीलन-सुखाचें दिग्दर्शन वरील दृष्टान्तसुखानें केलें आहे. “तद्यथा प्रियया भार्यया सम्परिष्वक्तो नान्तरं किंचन वेद न बाह्यम् ॥” ज्याप्रमाणें प्रियतमेच्या आलिंगनांत कामुकाला आनंदोद्रेकानें बाह्याभ्यंतर विश्वाचें विस्मरण पडतें, त्याचप्रमाणें जीवाला परमात्म्याच्या संमीलनांत प्रपंचाचें विस्मरण होतें. श्रुतींत, तसेंच पुराणांत आध्यात्मिक व आधिदैविक तत्त्वांचें वर्णन लौकिक भाषेत केलें जातें. त्यामुळे कधीं कधीं अज्ञ जनांना त्यात अश्लीलता दिसूं लागते. गोलोकधामांत एक पूर्णतम पुरुषोत्तम श्रीकृष्णानें एकाकी रमेना म्हणून आपल्याच ठिकाणीं दोन रूपे व्यक्त केलीं, एक श्यामतेज व दुसरें गौरतेज. गौरतेज राधिकेच्या ठिकाणीं श्यामलतेज कृष्णाकडून गर्भाधान झाल्यावर महत्तत्त्व, प्रधान, हिरण्यगर्भ उत्पन्न झाले. हीपण प्रकृतिपुरुषसंयोगांतून महत्तत्त्वादि प्रपंचाची उत्पत्ति रूपकाच्या द्वारा सांगितली आहे.

यांतून असाहि भावार्थ निघूं शकतो कीं, जाग्रत, स्वप्नाचे अभिमानी, विश्व, तैजस आणि विराट, हिरण्यगर्भ हे सर्व सावयव आहेत; पण सर्वलयाधिकरण ईश्वर निरवयव आहे. तो मायेनें आवृत होतो. अविद्येच्या आंत असणारा

जीव आहे. परंतु जो 'अत्यतिष्ठद्दशांगुलम्' या सिद्धान्तानुसार अविद्येचें अतिक्रमण करून स्थित आहे तोच ईश्वर होय. निरावरणतत्त्व शिव आहे. ईश्वरभाव मायेनें आवृत आणि शिवभाव अनावृत आहे. माया जलहरी आहे व त्यांत आवृत ईश्वर आहे. जलहरीच्या बाहेर आलेलें शिवलिंग निरावरण ईश्वर आहे. ज्याचें पृथक् पृथक् अंग व्यक्त नाही तो पिण्डरूपच असणार. सुषुप्तींत प्रतीयमान विशिष्ट आत्मभावाची सूचक पिंडी आहे. शिवाच्या संबंधमात्रानें प्रकृति स्वतां विकाररूपांत प्रवादित होते. यामुळें अर्धगोल नाही, दीर्घ आहे. लिंगाच्या मूळाशीं ब्रह्मा, मध्यें विष्णु व वरती प्रणवात्मक शंकर आहे. लिंग महेश्वर, अर्धा महादेवी आहे - "मूले ब्रह्मा तथा मध्ये विष्णुस्त्रीभुवनेश्वरः रुद्रोपरि महादेवः प्रणवाख्य सदाशिवः ॥ लिंगवेदी महादेवी लिंगं साक्षान्महेश्वरः । तयोः सम्पूजनानित्यं देवी देवेश्व पूजितौ ॥" (लिंगपुराण) चैतन्यरूप लिंगसत्ता आणि प्रकृति यांपासूनच ब्रह्मांड उत्पन्न झालें. त्याच्याच आश्रयानें तें लयास जाऊं शकेल. अर्थात् शुद्ध मोक्षासाठीं त्यांच्याच द्वारां पोहोचलें पाहिजे.

याशिवाय प्रणवांत अकार शिवलिंग आहे, उकार जलहरी आहे, मकार शिवशक्तीचें संमीलित स्वरूप मानलें जातें. शिवब्रह्माचा स्थूल आकार विराट ब्रह्मांड आहे. ब्रह्मांडआकाराचेंच शिवलिंग असतें. निर्गुण ब्रह्माचें तें बोधक असल्यामुळें तें ब्रह्माण्डलिंग आहे. अथवा उकार म्हणजे जलहरी, अकार पिंडी आणि मकार त्रिगुणात्मक त्रिपुंड असेंहि म्हणतात. अथवा निराकाराचा आकाशरूप आकार, ज्योतिः स्तंभाकार, तसेंच ब्रह्मांडाकार आदि सर्व स्वरूपांत शक्तिसहित शिवतत्त्वाचा निवेश आहे. सर्वरूप, पूर्ण, तसेंच निराकाराचा आकार, अण्डाच्या आकाराचा असतो; भैदानांत उभें राहून पाहिलें असतां पृथ्वीवर टेकलेलें आकाश अर्ध अंडाकारच दिसतें. पृथ्वीच्यावर जसें आकाश आहे तसेंच खाली आहे. दोन्ही मिळून अंडाकार होतें. आत्म्यापासून आकाशाची उत्पत्ति आहे, त्याच निराकाराचें ज्ञापक लिंग त्याचें स्थूल शरीर आहे. पंचतत्त्वात्मिका प्रकृति त्याची पीठिका आहे. आकाश पण अमूर्त आणि निराकार असल्यामुळें विशेष रूपांत तर प्रत्यक्ष होत नाही, तरी पण तें कांहीं तरी आहे, असा निश्चय होतो. त्याचाच सूचक भावमय गोलाकार आहे. शिव-ब्रह्म निराकार असूनहि सारें कांहीं आहे. निर्विशेष पण सर्वविशेषरूप असतेंच.

चिदाकाशाचे ठिकाणी पण अशा तऱ्हेची शिवलिंगाची भावना आहे. या अण्डाकार रेषेतूनच सर्व अंक निर्माण होतात. हे कोणत्याहि अंकापुढे आले असता त्याची दसपट करतें.

ज्योतिर्लिंगाचें स्वरूप याप्रमाणें समजलें पाहिजे— “ नासदासीन्नो सदासी-  
त्तदानीं नासीदजो नो व्योमापरो यत् । ” ( ऋ. ८।७।७ ) “ न सन्न चासच्छिव  
एव केवलः । ” अर्थात् पहिल्यांदां कांहींच नव्हतें, केवळ शिवच होता.  
“ सर्वे निमेषा जशिरे विद्युतः पुरुषादधि । नैनमूर्ध्वं न तिर्य्यञ्च न मध्ये  
परिजग्रमन् । ” यांतूनच विद्युत् पुरुष आणि पुढे त्यांतून निमेषादि काल-  
विभाग उत्पन्न झाले. हाच विद्युत् पुरुष ज्योतिर्लिंग झाला. त्याचा पार, आदि,  
अंत, मध्य केव्हांहि, कोणालाहि सांपडला नाहीं. हाच “ तदण्डमभवद्वैमं  
सहस्रांशु समप्रभम् । ” ( मनु० ) होय. अर्थात् सूर्यासारखें परम तेजोमय अंड  
उत्पन्न झालें. “ तल्लिङ्गं संज्ञितं साक्षात्तेजो माहेश्वरं परम् । तदेव मूल प्रकृति-  
र्माया च गगनात्मिका ॥ ” ( शिवपुराण ). ब्रह्मांडपिंड सप्तावरणप्रकृतिरूप  
योनीने आवृत—परिवेष्टित—आहे. शिवपुराणांत लिंग शब्दाची व्युत्पत्ति  
पुढीलप्रमाणें सांगितली आहे.

“ भगवन्तं महादेवं शिवलिंगं प्रपूजयेत् । लोकप्रसविता सूर्यस्तच्चिह्नं  
प्रसवाद्भवेत् ॥ लिंगे प्रसूतिकर्तारं लिंगिनं पुरुषो यजेत् । लिङ्गार्थगमकं  
चिह्नं लिङ्गमित्यभिधीयते ॥ लिङ्गमर्थं हि पुरुषं शिवं गमयतीत्यदः । शिव-  
शक्त्योश्च चिह्नस्य मेलनं लिङ्गमुच्यते ॥ ” अर्थात् शिवशक्तीचें संमेलनच  
लिङ्ग आहे. लिंगाच्या ठायीं विश्वप्रसूतिकर्त्याची अर्चा केली पाहिजे. हा परमार्थ  
शिवतत्त्वाचा गमक—बोधक असल्यामुळें लिंग म्हटला जातो. प्रणव पण भग-  
वानाचा ज्ञापक असल्यामुळें लिंग म्हटला गेला आहे. पंचाक्षर हें व्याचें स्थूल  
स्वरूप आहे.—“ तदेव लिङ्गं प्रथमं प्रणवं सार्वकामिकं । सूक्ष्मप्रणवरूपं हि  
सूक्ष्मरूपन्तु निष्कलम् ॥ स्थूललिङ्गं हि सकलं तत्पञ्चाक्षरमुच्यते ॥ ” माघ  
कृष्ण चतुर्दशी महाशिवरात्रीच्या दिवशीं कोटिसूर्यासमान परम तेजोमय शिव-  
लिंगाचा प्रादुर्भाव झाला आहे. “ माघ कृष्ण चतुर्दश्यामादिदेवो महानिशि ।  
शिवलिङ्गतयोद्भूतः कोटिसूर्यसमप्रभः । ”

शिवपुराणांत लिहिलें आहे कीं, एक शिवच ब्रह्मस्वरूप असल्यामुळें निष्कल  
शि. ... १५

आहे. दुसरे देव सर्वरूपी असल्यामुळे सकल म्हटले जातात. निष्कल असल्यामुळेच शिवाचे निराकार (आकारविशेषशून्य) लिंग पूज्य ठरते. सकल असल्यामुळेच अन्य देवतांचा साकार विग्रह पूज्य ठरतो; शिव सकल-निष्कल उभयविध आहे. म्हणून त्याचे निराकारलिंग आणि साकार स्वरूप दोन्ही पूज्य ठरतात. दुसऱ्या देवता साक्षात् निष्कल ब्रह्मरूप नाहीत, म्हणून निराकारलिंगरूपांत त्यांची उपासना होत नाही (विद्येश्वर संहिता, शिवपुराण, अ० ३). येथेच पुढे निष्कल स्तंभरूपात ब्रह्माविष्णु यांचा वाद मिटविण्यासाठी शिवाचा प्रादुर्भाव झाल्याचे वर्णन आहे. श्रीशिवलिंगांतूनच समस्त विश्वाची उत्पत्ति, स्थिति आणि अखेर त्यांतच सर्वांचा लय होतो. सर्वांचा आश्रय व लयस्थान असल्यामुळे भगवानाला लिंग म्हणतात किंवा कार्यद्वारां कारण-रूपामें लिंगित-अवगत-होत असल्यामुळे भगवान् लिंगपदवाच्य आहे. यास्तव ज्या अर्थी सर्व सृष्टीचा आधारच शिवलिंग आहे, त्या अर्थी सर्वत्र शिवलिंगपूजा आढळते हे ठीकच आहे. आतां ही पहिली अनार्याची पूज्य मूर्ति होती हे सारे म्हणणे निराधार आहे.

## [ २ ]

दुसऱ्या दृष्टीनें कूटस्थ स्थाणु परब्रह्म सुद्धां शिव आहे. श्रीपार्वतीशक्ति या अपर्णा लतेच्या संसर्गानें हा पुराण स्थाणु, कल्पवृक्षांनाहि जी देतां येणार नाही, ती कैवल्यपदवी देतो. स्थाणु (खुंट) लिंगरूपांत व्यक्त शिव आहे. अपर्णा जलहरी आहे. शिवलिंगाचा कांहीं अंश जलहरीनें ग्रासलेला असतो. तो योनिग्रस्त लिंग होय. प्रकृतिसंस्पृष्टपुरुषोत्तम होय. “पीठमम्बामयं सर्वं शिवलिंगञ्च चिन्मयम्,” वरील महान् अंश योनिबाहिर्भूत प्रकृतीपासून असंस्पृष्ट आहे.—“पादोऽस्य विश्वा भूतानि त्रिपादस्यामृतं दिवि ।” प्रकृति-विशिष्ट परम ब्रह्मच सर्व कर्ता, सर्व फलदाता आहे, केवळ तर उदासीन आहे. शुद्ध शिवतत्त्व त्रिगुणातीत आहे. त्रिमूर्त्यंतर्गत शिवपण परमबीज, तमो-गुणाचा नियामक आहे. सत्त्वाच्या नियमनापेक्षां तमाचे नियमन फार कठिण आहे. सर्वसंहारक तम आहे. पण त्यालाहि स्वाधीन ठेवणाऱ्या शिवाची विशेषता स्पष्टच आहे.

एका दृष्टीनें लिंग चिन्हालाहि म्हणतात. चिह्नशून्य निर्गुण, निराकार,



निर्विकार ब्रह्म अलिंग आहे. श्रुति त्याला अशब्द, अस्पर्श, अरूप असें वर्णिते. परंतु, लिंगाचें अधिष्ठान मूळ तेंच आहे. अव्यक्त तत्त्व लिंग आहे. मायाद्वारां एकच परब्रह्म परमात्म्यापासून ब्रह्माण्डरूप लिंगाचा प्रादुर्भाव होतो. चोवीस प्रकृति-विकृति, पंचविंसावा पुरुष, सव्विंसावा ईश्वर हे सारे कांहीं लिंगच आहेत. यांतून ब्रह्माविष्णुरुद्र यांचा आविर्भाव होतो. प्रकृतीच्या सत्त्व, रज, तम या तीन गुणांची त्रिकोण योनि बनते. प्रकृतीत स्थित निर्विकार बोधरूप शिवतत्त्वहि लिंग आहे. याला विश्व-तैजस-प्राज्ञ, विराट्, द्विरण्यगर्भ, वैश्वानर, जाग्रत-स्वप्न-सुषुप्ति, ऋक्-साम-यजु, परा-पश्यन्ति-मध्यमा; आदि त्रिकोण पीठांत, तुरीय, प्रणव, परावाक्स्वरूप लिंगरूपांत समजलें पाहिजे. अ. उ. म. ह्या प्रणवात्मक त्रिकोणांत अर्धमात्रास्वरूप लिंग आहे. परमेश्वर समष्टि-व्यष्टि लिंगरूपानें प्रत्येक योनीत प्रतिष्ठित होऊन पंचकोशात्मक देहांना उत्पन्न करतो. “आधितिष्ठति योनिं यो योनिं वा चैकईश्वरः। देहं पंचविधं येन तमीशानं पुरातनम् ॥ (लिंग. पु. ११८)

लिंगभगापासूनच समस्त विश्वाची उत्पत्ति होते. यास्तव सारे लिंग-भगाचे अंकित आहेत. वेद, उपनिषदे, भारत, रामायण, पुराण, तंत्र सर्वत्र शिवाचा महिमा वर्णिला आहे. विष्णु, ब्रह्मा, कृष्ण, राम, आदि देवाधि-देवांनीहि शिवलिंगाची अर्चा केली आहे. सृष्टिविस्तारदृष्टीनें लिंगभगाचें महत्त्व समजूं शकतें. कामप्रयुक्त भोगमात्रेच्या दृष्टीनें पाहणें, ही गोष्ट वेगळी आहे. शंकरानें कामाला जाळून सृष्टीच्या बुद्धीनेंच मैथुनद्वारा सृष्टि उत्पन्न केली. असेंच इतरांनीं करणें योग्य आहे. एखादे वेळीं दृक् आणि दृश्य दोन्ही एकरूप होतात. “आसीज्ज्ञानमथो ह्यर्थ एकमेवाविकल्पितम्.” सृष्टि उत्पन्न होण्यापूर्वी ज्ञान आणि अर्थ (दृश्य) (एकमेक) एकच होते. दृश्य शक्तीच्या उद्भवावांचून सर्वसंद्रष्टा चिदात्माहि आपणाला असत् मानूं लागतो. “मेनेऽसन्तमिवात्मानं सुप्तशक्तिरसुप्तदृक्” (भागवत) ती अंतर्मुख विमर्शरूप सुप्तशक्तिच माया शब्दानें निर्दिष्ट केली जाते. “सा वा एतस्य सद्रष्टुः शक्तिः सदसदात्मिका। माया नाम महाभाग यथेदं निर्ममे विभुः।” निराधिष्ठान शक्ति नसते आणि शक्तिहीन अधिष्ठान नसतें. अर्थात् उभय उभयस्वरूप आहेत. यास्तव शिवच शक्ति व शक्तिच शिव या दृष्टीनें योनि-लिंगात्मक तसेंच लिंग योन्यात्मक आहे. असें असूनहि या

द्वैतांत अद्वैत तत्त्व अनुस्यूत आहे. ईश्वर आणि महाशक्तीची अधिष्ठानभूत अद्वैतसत्ता पण निरंजन, निष्कल सत्तेशीं एकीभूत असते. ती सृष्टीचें बीज असूनहि निःस्पंद शिवमात्र आहे. अव्यक्त अवस्था अलिगावस्थापण आहे. तिला महालिगावस्था पण म्हणतां येतें. अव्यक्तापासून तेजोमय, ज्योतिर्मय तत्त्व आविर्भूत होतें. तें स्वयं उत्पन्न होत असल्यामुळे स्वयंभूलिंग असतें. तें अव्यक्त अवस्थेचें परिचायक असल्यामुळे लिंग आहे. परमार्थतः द्वैतशून्य तत्त्व आहे. योनि त्रिकोण आहे, केन्द्र किंवा मध्यबिंदु लिंग आहे. — “मूलाधारे त्रिकोणाख्ये इच्छाज्ञानक्रियात्मके । मध्ये स्वयंभुलिङ्गं तु कोटि-सूर्यसमप्रभम् ॥” या वचनांत इच्छा-ज्ञान-क्रियात्मक योनींत कोटिसूर्य-समप्रभ स्वयंभू चिज्ज्योतिस्वरूप शिवलिंग मानलें आहे. मूलाधार आदि षट्चक्र पण योनिच आहे. सर्वत्र हें लिंग पण भिन्न भिन्न रूपात विराजमान असतें. योनीच्या अतीत होऊन बिंदु अव्यक्त, आणि लिंग अलिंग बनतें. कोणतेंहि गुण, कर्म, द्रव्य यांशिवाय योनिर्लिंगद्वारा बनूं शकत नाही. याज्ञिकांकडेहि वेदीची स्त्रीरूपांत, कुंडाची योनीरूपांत आणि अग्निरुद्राची लिंगरूपांत उपासना होत असते.

एकदां देवीनें शंकराला प्रश्न केला कीं, इंद्रियैरहित देव शून्यरूप आहे. त्याचा कांहीं आकार नाही. अशा शून्याच्या पूजेचें फळ काय ? शिवानें उत्तर केलें, “महेशानि ! शक्तिशून्यशिव शव किंवा प्रेतासमान आहे. त्याची पूजा होऊं शकत नाही. तर रौद्रीशक्तिसहितच त्याची पूजा झाली पाहिजे. ती ब्रह्मा-विष्णु-शिवात्मिका आद्याशक्ति सार्द्धत्रिवलया ( साडेतीन फेऱ्यांची ) कुंडलिनीरूपा आहे. तिनें शिवतत्त्वाला साडेतीन फेऱ्यांनीं वेष्टित केलें आहे. या शक्तीच्या संयोगानें शिव अनंत ब्रह्माण्डांचें उत्पादनादि कार्य करतो. हीच कुंडलिनी योनि आहे. हिनें परिवेष्टित शिवलिंग आहे. हाच अपर्णालता परिवेष्टित स्थाणुपण आहे. अपर्णा पार्वती योनि आहे. कूटस्थ ब्रह्मच स्थाणु, खुंठ किंवा लिंग आहे. “देव्युवाच—इंद्रियै रहितो देवः शून्य रूपः सदाशिवः । आकारो नास्ति देवस्य किं तस्य पूजने फलम् । शिव उवाच—प्रेते पूजा महेशानि कदाचिन्नास्ति पार्वति । रुद्रस्य परमेशानि रौद्री शक्तिरितीरिता । रौद्री तु परमेशानि आद्या कुण्डलिनी भवेत् । वर्त्तते परमेशानि ब्रह्माविष्णुशिवात्मिका ॥ सार्द्धं त्रिवलयाकारैः शिवं वेष्ट्य

सदास्थिता । शक्तिं विना महेशानि प्रेतत्वं तस्य निश्चितम् ॥ शक्तिं संयोग-  
मात्रेण कर्मकर्ता सदाशिवः । अतएव महेशानि पूजयेच्छिव लिङ्गकम् ॥

—( लिंगार्चन तंत्र २ पटल. )

स्कंदपुराणाप्रमाणें लिंगपूजन न केल्यानें महान् अमंगल घडतें. उलट त्याच्या पूजनानें भुक्तिमुक्ति सर्व कांहीं प्राप्त होतें. “ विना लिङ्गार्चनं यस्य कालो गच्छति नित्यशः । महाहानिर्भवेत्तस्य दुर्गतस्य दुरात्मनः ॥ एकतः सर्वदानानि व्रतानि विविधानि च । तीर्थानि नियमा यज्ञा लिङ्गाराधनमेकतः । भुक्तिमुक्तिप्रदं लिङ्गं विविधापन्निवारणम् ॥ ” जरी शिवलिंग आणि त्याची पूजा अनादिकालापासून सुरू आहे, तरी तिच्या आविर्भावाचें पुराणांत वर्णन आहे. ब्रह्मा, विष्णु या दोघांनीं “ मी मोठा ” असें म्हणून वाद सुरू केला. त्यांचा तो विवाद मिटाविण्यासाठीं परमज्योतिर्लिंगाचा आविर्भाव झाला. ब्रह्मदेव भगवानाच्या त्या ज्योतिर्लिंगाचा पत्ता काढण्यासाठीं इंसावर आरूढ होऊन वर गेले आणि विष्णु वराहरूप धारण करून खालीं गेले. हजारों वर्षे घोर परिश्रम करूनहि दोघांनाहि त्याचा आद्यन्त मिळाला नाही. शिवलिंगावरून खालीं पडणाऱ्या केवळ्याच्या पानानें सांगितलें कीं, “ मी दहा कल्पपर्यंत पडतां पडतां येथपर्यंत येऊन पोहोचलें, अजून मला पुढें किती जावें लागेल याचा कांहींच ठावठिकाणा कळत नाही. ” यावरून शिव-लिंगाची अनंतता समजून येते. दिव्य वाणीनें भगवानांनीं ब्रह्मा-विष्णु या दोघांस बोध केला.

अन्यत्र पृथ्वीला पीठ आणि आकाशाला लिंग म्हटलें आहे. जसें वेदीवर लिंग विराजमान असतें, त्याचप्रमाणें पृथ्वीवर आकाश आहे. ज्याप्रमाणें ब्रह्माचा एक देशमात्र प्रकृतिसंस्पृष्ट आहे, त्याप्रमाणें आकाशलिंगाचा पण एक देश पृथ्वीसंस्पृष्ट आहे. यामुळें कोठें लिंग पुरुषाच्या जननैद्रियाप्रमाणें असतें, कोठें ब्रह्मांडाच्या आकाराचें, कोठें पिण्डाच्या आकाराचें असतें. केदारेश्वराची नित्यसिद्ध स्वयंभूमूर्ति कोठेंहि लिंगाच्या आकाराची नाही. त्या कारणावस्थेच्या किंवा पिण्डावस्थेच्या चिन्हाला लिंग समजलें पाहिजे. वस्तु-दृष्टीनेंहि पुन्हां तें लिंगच आहे. आधुनिक वैज्ञानिकांच्या दृष्टीनें आकाश वक्र आहे. ब्रह्माला पण वक्र किंवा स्तब्ध म्हणतात. अर्थात् त्यापासून उत्पन्न

होणारें सारें वक्रच असलें पाहिजे. अनंत कोटि विश्व सारें लिंगमय आहे. विश्वातीत सगुण ब्रह्माचा पण लिंगच आकार आहे.

शिवशक्तीच्या एकान्तांत जाण्यास न मिळाल्यामुळें शुक्राचार्यांनी त्याला शाप दिला की, तुझी योनिस्थ लिंगरूपांत पूजा होत जाईल. एकदां शंकर दिगंबर वेषांत स्वलिंग आपल्या हातांत धरून दारुक वनांत गेले. त्यांना पाहून ऋषिपत्न्या मोहित झाल्या. तें पाहून ऋषींनी शंकराला शाप दिला की, तुझें लिंग गळून पडेल. त्याप्रमाणें झालें. पण लिंग पृथ्वीवर पडतांच तें प्रज्वलित होऊन आपल्या तेजानें लोक जाळूं लागलें. अखेर पार्वतीनें तें आपल्या योनींत स्थापन केलें. आणि सर्व ऋषींनी आणि देवतांनी त्याची पूजा केली. या ठिकाणीं लिंग, योनि, दिव्य प्रकृति आणि परमपुरुषच आहेत. शिवशक्तिरूप लिंग-योनि यांस प्राकृत स्त्रीपुरुषांप्रमाणें चर्मखंड मूर्त्रेद्रियें मानणें हा फार मोठा अपराध होईल. या ठिकाणीं अशी पण कथा आहे की, मुनींच्या शापानें गळून पडलेलें शिवलिंग अग्नीप्रमाणें जाज्वल्यमान होऊन भूमि, स्वर्ग आणि पाताळ यांत फिरलें. सारे लोक फार दुःखी झाले. तेव्हां ब्रह्मदेव म्हणाले की, “ गिरिजेची प्रार्थना करा. तीच योनिरूपानें परमज्योतिर्मय लिंग धारण करू शकेल,” मग सर्व देवतांनी आणि मुनींनी ज्या वेळीं आराधना केली, तेव्हां भगवान् व गिरिजा प्रसन्न झाली आणि गिरिजेचे ठिकाणीं शिवाची प्रतिष्ठा झाली. साधारण लिंग गळून पडलें असतां तें अग्निमय होऊन सर्व लोकांत घुसणें शक्य आहे काय? आणि विष्णु, राम, कृष्ण त्याचप्रमाणें सारे देव, दैत्य, मुनि यांनी काय केवळ साधारण लिंग-योनीचीच पूजा केली काय? जर अशीच गोष्ट असेल तर कृष्णानें उपमन्यूकडे जाऊन तेथें दीक्षापूर्वक घोर तपस्या करण्याची काय आवश्यकता होती?

कांहीं लोक वरील कथेंत आलेल्या शिवलिंगाला केवळ ब्रह्मांड मानतात. तेंच हातांत घेतलेले भगवान् लीलेनें दारुकवनांत गेले होते. तेथें मुनींच्या शापानें हातांतून लिंग गळून पडलें. याप्रमाणें तें गळून पडलें असें सांगितलें आहे, तुटलें असें नाही. या ज्योतिर्लिंगब्राह्मतेजाचा आधार पंचतत्त्वात्मिका प्रकृतीची योनि होय. म्हणून पार्वतीनें योनिरूपानें लिंगाला धारण केलें. अर्थात् पंचतत्त्वात्मिका प्रकृति बनून तिनें ब्रह्मांडाचें धारण केलें.

अग्निमय सर्वदाहक लिंगाला योनि-प्राकृतचर्मखंडाचे मूर्त्रेद्रियामध्यें कोण

धारण करू शकणार होतें ? “ बाणरूपा श्रुता लोके पार्वती शिववल्लभा । ” योनिरूपाचा अर्थच बाणरूपा आहे. बाण शब्द पांच संख्येचा बोधक होतो. पंचशर या अर्थाने कामाचे ठिकाणी, पंचमुख या अर्थाने शिव म्हणून, पंच-तत्त्वात्मिका या दृष्टीने पार्वती म्हणून, बाण या शब्दाचा प्रयोग होतो. ज्याप्रमाणे विद्युत्-पुंज पंचतत्त्वांत व्याप्त होऊनहि जल आणि पर्वतश्रेणी या ठिकाणी आधिक्याने राहातो, त्याचप्रमाणे पार्वती बाणरूप झाली. अर्थात् पर्वतश्रेणीरूप झाली आणि तिच्या ठिकाणी ते तेजोमय लिंग प्रविष्ट झाले. विद्युत्पुंज जर आपली योनि पृथ्वी किंवा जल यांत पडला, तर तो स्थिर होतो. नाहीतर वृक्ष, मनुष्य साऱ्यांना तो मस्मच करतो. हीच गोष्ट शिवाने सांगितली आहे.— “ पार्वतीञ्च विना नान्या लिङ्गं धारयितुं क्षमा । तया धृतञ्च मलिङ्गं द्रुतं शान्तिं गमिष्यति ॥ ” अर्थात् पार्वतीशिवाय याला कोणी धारण करू शकणार नाही. तिने धारण केले असतां ते त्वरित शांत होईल. “ सतश्च योनिमसतश्च । ( यजुः ) “ यो योनिं योनिमधितिष्ठत्येकः । ” ( श्वेताश्वतर ) “ यच्च स्वभावं पचति विश्वयोनिः । ” ( श्वेता. ) इत्यादि मंत्रांत योनीचा अर्थ मूर्तेन्द्रियच आहे असे म्हणणे हे अज्ञान आहे. श्रीविष्णु आदि देवाधि-देवांचेहि पूज्य असे हे योनिप्रतिष्ठित लिंग प्राकृत वस्तु कधीच असू शकणार नाही, जर कृष्णाने केलेल्या पूजाआदि कथेला क्षेपक म्हटले, तर मग सारीच कथा क्षेपक मानतां येईल.

अव्यक्ताच्या लिंगाचे ( व्यक्त ब्रह्मांड ) भृगु ( प्रकृति ) च्या आकर्षण-विकर्षणाच्या तारतम्याने द्यावापृथ्वीरूपांत दोन तुकडे झाले. “ वायुरा-पश्चन्द्रमा इत्येते भृगवः । ” ( गोपथ पूर्व० २।८ ) “ शंभो पपात भुवि लिङ्गमिदं प्रसिद्धम् । शापेन तेन च भृगोर्विपिने गतस्य ॥ ”

श्रीशंकराने पण विश्वेश्वर लिंगाची प्रतिष्ठापना आणि पूजा केली आहे. “ ब्रह्मणा विष्णुना वापि रुद्रेणान्येन केन वा । लिङ्गप्रतिष्ठामुत्सृज्य । क्रियते स्वपदस्थितिः ॥ किमन्यदिह वक्तव्यं प्रतिष्ठां प्रतिकारणम् । प्रतिष्ठितं शिवे-नापि लिंगं विश्वेश्वरं यतः ॥ ”

नारद पंचरात्राच्या वैष्णवांचा सर्वस्वरूप तिसरे रात्र मध्ये लिहिले आहे की, एका शंकराशिवाय सारे लैण होते. ब्रह्मा-विष्णु-दक्ष आदींनी आपल्या तपश्चर्येने कालिका देवीला प्रकट केली. देवी म्हणाली, “ वर मागा ”

देवानें सांगितलें कीं, तूं दक्षकन्या होऊन शिवाला मोहित कर. जगदीश्वरी म्हणाली, “ शंभु तर बालक आहे ” ब्रह्मदेव म्हणाले, “ शंभूसारखा दुसरा कोणी पुरुष असूं शकत नाही. ” तें एकून देवी दक्षाकडे सतिरूपानें प्रकट झाली. देवतांनीं त्यांचा विवाह केला. सती-शिवाच्या संयोगानें दोघांचें तेज भूमंडळांत पडलें. तेंच पाताळ, भूतळ, स्वर्ग सर्वत्र योनिसहित शिवलिंग झालें. लिंगपूजा शाक्त, वैष्णव, सौर, गाणपत्य सर्वाकरितां आहे. “ शाक्तो वा वैष्णवो वापि सौरो वा गाणपोऽथवा । शिवार्चनविहीनस्य कुतः सिद्धिर्भवेत् प्रिये ॥ ” ( उत्पत्तितन्त्रे ) शिवाच्या पूजेविराहित अन्य देवतांची पूजा केली असतां ते देव पूजा न घेतां शाप देऊन निघून जातात. “ अनाराध्य च मां देवि योऽर्चयेद् देवतान्तरम् । न गृह्णाति महादेवि शापं दत्त्वा व्रजेत् पुरम् ॥ ”

जरी शुद्ध दार्शनिक आणि आध्यात्मिक विवेचनाप्रमाणें शिवलिंग अनादिच आहे, त्याची पूजा पण अनादिच आहे; तरी अर्थवादरूपानें अनेक प्रकारें शिवलिंगाची उत्पत्ति व त्याच्या पूजेचा आरंभ सांगितला गेला आहे. ज्या-प्रमाणें जरी नित्य सिद्ध रामकृष्णाचे अवतार मानले जातात, तरी अवतारांच्या पूर्वीहि ते पूज्य होतेच. कारण कल्पाकल्पाच्या ठिकाणीं त्यांचे अवतार होत असतात. कोणताहि अवतार नवा नाही. त्याचप्रमाणें शिवलिंगाचेविषयी समजलें पाहिजे. ते नित्य असूनहि भिन्न भिन्न कल्पाचे ठायीं त्याच्या आविर्भावाचे क्रम भिन्न आहेत. समष्टि प्रजजनशक्तिसंपन्न शिवतत्त्वच समष्टि लिंग आहे. त्यांतूनच समस्त व्यष्टि योनींचा व लिंगांचा आविर्भाव झाला आहे. हेंच सतीशिवाच्या मैथुनांतून प्रादुर्भूत झालेल्या तेजांतून सयोनि-लिंगाच्या उत्पत्तीचें रहस्य आहे. प्रकृतिपुरुषाचा संयोग हेंच शिवसतीचें मैथुन होय. प्रकृतिमिश्रित अनंत पुरुषांचा प्रादुर्भावहि त्यांचें मिश्रित तेज आहे. समष्टि लिंगांतून उत्पन्न होऊनच व्यष्टिलिंग बनतें. अर्थात् साऱ्या व्यष्टिलिंगांची योनि पण समष्टि लिंगाचीहि योनि असते. हेंच शिवाच्या दारुकवन विहाराचें रहस्य आहे.

अनंत अंग ( कामदेव ) ज्याच्या श्री अंगाच्या सौंदर्यबिंदूवर मोहून जातो, त्या भगवान् परम शिवाकडे समष्टि-व्यष्टि प्रकृतिरूप योनि आकर्षिल्या जाव्या हें स्वाभाविक आहे. हेंच मुनिपत्न्यांचें शिवाकडे आकर्षिलें जाण्याचें

रहस्य आहे. मुर्तीच्या किंवा शुक्राचार्यांच्या शापामुळे भगवानाचें योनिस्थ लिंगरूपांत पूजन रूढ होणें, किंवा शिवलिंगाचें पतन होणें, मग त्यापासून जगत्ताप होणें, त्याची पार्वतीच्या योनींत स्थापना होणें, ब्रह्मा, विष्णु, आदि देवता आणि ऋषि, मुनि, गंधर्व, असुर यांच्या द्वारां त्याची पूजा होणें, ही सारी स्वतन्त्रेच्छु, निरंकुश भगवानाची लीला होय. ज्याप्रमाणें विष्णु परमात्म्यानें शापवश होत्साते मनुष्य, मत्स्य, वराह, आदि रूपें धारण करणें, केवळ लीला आहे, तसेंच हें जाणावें. हीं शापादि निमित्तें पण त्याच्याच इच्छेनें उत्पन्न होतात. प्रकृतिसह परमात्म्याचा खेळ किंवा जीवरूपा परा-प्रकृतीच्या ठिकाणीं परमात्म्यानें रममाण होणें, किंवा स्वरूपमाधुर्याधिष्ठात्री शक्तीच्या ठिकाणीं परमात्म्याचें रमण रहस्यमय असते. ज्याप्रमाणें कृष्णानें केलेलें ( गोपींचें ) वस्त्रहरण, रासलीला, यांत अज्ञ जनांना अश्लीलता प्रतीत होते; त्याचप्रमाणें भगवान् शिवाच्या लीला पण परम रहस्यमय असून त्यांत अज्ञ जनांना अश्लीलतेचा भास होणें शक्य आहे. निर्गुणरूपसुलभ अति, सगुण न जाने कोई। सुगम अगम नानाचरित, मुनि मुनिमन भ्रम होइ ॥ राम देखि मुनि चरित तुम्हारे। जड मोहही बुध होइ सुखारे ॥ ” लिंगरूपाव्यतिरिक्त पण भगवानाचें गंगाधर, चन्द्रशेखर, त्रिलोचन, पंचवक्त्र, नीलकंठ, कृत्तिवास, व्याघ्रचर्मासन, त्रिशूलधारी, वृषभध्वज, साम्ब, सदाशिव असें रूप आहे. त्याचें सौंदर्य, माधुर्य लोकोत्तर आहे.

“ नान्तः प्रज्ञं न बहिः प्रज्ञं, ” “ प्रपञ्चोपशमं शान्तं शिवमद्वैतं चतुर्थं मन्यन्ते, ” “ तमीश्वराणां परमं महेश्वरं, क्षरं प्रधानममृताक्षरं हरम् ” “ तमीशानं वरदं समीडयम्, ” “ मायिनन्तु महेश्वरम् ” या श्रुतींत परब्रह्म परमात्म्यालाच हर आणि मायेलाच प्रकृति किंवा गौरी म्हटलें आहे. सर्व ठिकाणीं संसारांत देह-देही इत्यादिकांत आधार-आधेय भाव दिसून येतो. अनंत चैतन्य परमात्मा शिव आहे. तोच सृष्ट्युन्मुख झाला कीं लिंगच जाणावा. त्याचा आधार योनि प्रकृति आहे. शिवलिंगरूपांत पिता, प्रकृति योनिरूपांत माता आहे. “ मम योनिर्महद् ब्रह्म, ” “ द्विधा कृतात्मनो देहमर्द्धेन पुरुषोऽभवत् । अर्द्धेन नारी तस्यां स विराजमसृजत्प्रभुः । ” शिवाचा लिंगयोनिभावच अर्द्धनारीश्वराचा भाव आहे. सृष्टीचें बीज देणारा परमलिंगरूप श्रीशिव प्रकृतिरूपा नारीयोनीच्या ठिकाणीं आधाराधेयभावानें संयुक्त होऊन त्यानें

आच्छादित होत्साता व्यक्त होतो. हाच जगन्मातापिता या आदिसंबंधाचा द्योतक आहे. कामवासनारहित शुद्ध मैथुनच पितृऋणांतून मुक्त होण्याचें साधन आहे. शिवपुराणांत लिहिलें आहे की, बिंदु, देवी आणि नाद शिव आहे. बिंदुरूपा, देवीमाता आणि नादरूप शिव पिता होय. यास्तव परमानंद-लामार्थ शिवलिंगाचें पूजन परमावश्यक आहे. “भं वृद्धिं गच्छतीत्यर्थाद्भगः प्रकृतिरुच्यते,” वृद्धीला प्राप्त होणारी प्रकृतीच भग होय. “मुख्यो भगस्तु प्रकृतिर्भगवान् शिव उच्यते। भगवान् भोगदाता हि नान्यो भोगप्रदायकः॥” भगासहित लिंग आणि लिंगासहित भग पूजिलें असतां इहलोकीं व परलोकीं विविध सुख प्राप्त होतें. सदाशिवापासून उत्पन्नचैतन्यशक्ति द्वारां जाणला जाणारा चिन्मय आदिपुरुषच शिवलिंग होय. समस्त पीठ अंबामय आहे, लिंग चिन्मय आहे. भगवान् शंकर सांगतात कीं, जो संसाराचें मूलकारण-रूप महाचैतन्याला आणि लोकाला लिंगात्मक जाणून लिंगपूजा करतो, त्याच्याइतका मला दुसरा कोणी प्रिय नाही—“लोकं लिङ्गात्मकं ज्ञात्वा लिङ्गे योऽर्चयते हि माम्। न मे तस्मात्प्रियतरः प्रियो वा विद्यते कश्चित्॥” लिंग चिन्ह आहे. सर्वस्वरूपाची पूजा कशी होते, यासाठीं लिंगाची कल्पना आहे. आदि आणि अंती जगत् अंडाकृतिच असतें. म्हणून ब्रह्मांडाची प्रकृतिच शिवलिंग आहे. शिवशक्तीच्या सहवासानेंच पशु, पक्षी, कीट, पतंगादिकांची उत्पत्ति होते. शिव लिंगी आणि शिवा लिंग होय. तें ज्ञापक आहे, प्राण्यांचें आलय आहे, आणि लयाधिकरण आहे. म्हणूनहि तें लिंग आहे. “लीयमानमिदं सर्वं ब्रह्मण्येव हि लीयते।”

भिन्न भिन्न कामनांमुळे शिवलिंगाचें विधानपण पृथक् पृथक् आहे. यवमय, गोधूममय, सीताखंडमय, लवणज, हरितालमय, त्रिकटुकमय (सुंठ, पिंपळी, मिरी), ऐश्वर्य-पुत्रादिकामप्रदायक लिंग आहे. गव्यघृतमय लिंग बुद्धि-वर्धक आहे. पार्थिव लिंग सर्वकामप्रद आहे. तिलपिष्टमय, तुषज, भस्मोत्थ, गुडमय, गन्धमय, शर्करामय, वंशांकूरज, गोमयज, केशमय, अस्थिमय, दधिमय, दुग्धमय, फलमय, धान्यमय, पुष्पमय, धात्रीफलोद्भव, नवनीतमय, दुर्वाकांडसमुद्भव, कर्पूरज, अयस्कान्तमय, वज्रमय, मौक्तिकमय, महा नील-मय, महेन्द्रनीलमणिमय, चीरसमुद्भव, सूर्यकान्तामणिज, चन्द्रकान्तमणि-मय, स्फटिक, शूलाख्यमणिमय, वैडूर्य, हैम, राजत, आरकूटमय, कांस्थमय,



सीसकमय, अष्टधातुनिर्मित, ताम्रमय, रक्तचंदनमय, रंगमय, त्रिलोहमय, दारुज, कस्तूरिकामय, गोरोचनमय, कुंकुममय, श्वेतागुरुमय, कृष्णागुरुमय, पाषाणमय, लाक्षामय, वालुकामय, पारदमय, ( याप्रमाणे ) लिंग भिन्न भिन्न कामनापूर्तीसाठी पूजण्यास सांगितले आहे. पार्थव पूजेसाठी ब्राह्मणादि वर्णांच्या क्रमाने शुक्ल, पीत, रक्त, कृष्णवर्ण अशा मृत्तिकेचे लिंग तयार केले पाहिजे. एक तोळाभार मातीचे अंगुष्ठपर्वपरिमाणूचे लिंग तयार केले पाहिजे. पूजा पण वैदिक, तान्त्रिक तसेच मिश्रविधीची, नाममंत्राने केली पाहिजे. किंचहुना, शिवलिंगाची विशेषता, पूजा आणि विधि यांसंबंधी शास्त्रांत पुष्कळच माहिती दिली आहे. बाण किंवा नर्मदा लिंगाच्या परीक्षेसाठी ते तांदुळादींनी सात वेळां जोखावे लागते. जर दुसऱ्या खेपेस जोखतांना तांदुळ वाढले, लिंग हलके झाले, तर ते गृहस्थास पूज्य मानावे. जर लिंग अधिक भरले तर विरक्तांना पूजणे योग्य मानावे आणि सात वेळां जोखून ते वजनांत जास्त-कमी भरले नाही तर त्यास बाणलिंग, नाहीतर नार्मद-लिंग समजावे.

प्रायः शिवाला अनार्यांची देवता मानली जात असते. परंतु वेदांत शिवाचे प्राधान्याने पुष्कळ वर्णन केलेले आहे. “एको रुद्रो न द्वितीयाय तस्थुर्य इमाल्लोकानीशत ईशनीभिः । प्रत्यङ् जनान्तिष्ठति सञ्चुकोचान्त-काले संसृज्य विश्वा भुवनानि गोपाः ॥” ( श्वे. ३।२ ) समस्त भुवनांचे आपल्या शक्तीने पालन करीत सर्व ठिकाणी विराजमान असणारा शिवच अखेर सर्वांचा संहार करतो. बस हेच परमतत्त्वसर्वस्व आहे. याहून अन्य वस्तु नव्हतीच. “यदा तमस्वन्न दिवा न रात्रिर्न सन्न चासाच्छिव एव केवलः ॥” जेव्हां प्रलयकाळी दिवस-रात्र कार्यकारण कांहीच नव्हते, त्या वेळी एक शिवच होता. “स्वधया शम्भुः ।” उमासहाय परमेश्वर प्रभु त्रिलोचन नीलकण्ठ प्रशांतम् ॥” “नमो नलिग्रीवाय शितिकण्ठाय ।” ( यजुः ) या ठिकाणी रुद्राचा नील आणि श्वेत दोन्ही प्रकारचा कंठ वर्णिला आहे. “ऋतं सत्यं परं ब्रह्म पुरुषं कृष्णपिङ्गलम् । ऊर्ध्वरेतं विरूपाक्षं विश्व-रूपाय वै नमो नमः ॥” ( तैत्तिरीयारण्यक ) येथेहि कृष्ण-पिङ्गल, ऋत-सत्य, ऊर्ध्वरेता-विरूपाक्ष यांस नमस्कार केला आहे. “भुवनस्य पितरं गीर्भिराभी रुद्रं दिवा वर्धया रुद्रमत्यौ । बृहन्तमृष्वमजरं सुषुम्नमृधुवेम कविनेविता

सः ॥ ” ( ऋ० ६।४९।१० ) “ यो देवानां प्रभवश्चोद्भवश्च विश्वाधिपो रुद्रो महर्षिः । हिरण्यगर्भं जनयामास पूर्वं स नो बुद्धया शुभया संयुनक्तु ॥ ” ( श्वे० ३।४ ) “ यो अग्नौ रुद्रो योऽप्स्वन्तर्य ओषधीर्वीरुष आविवेश । य इमा विश्वा भुवनानि चाक्लृपे तस्मै रुद्राय नमोऽस्त्वग्नये ॥ ” अथर्व. ७।९।२।१ ) एको रुद्रो न द्वितीयाय तस्थुः ॥ ” ( श्वे० ) “ एक एव रुद्रो न द्वितीयाय तस्थुः ॥ ” ( तै. सं. १।८।६।१ ) अर्थात् अन्य देवांचें कारण, विश्वाचा एक मात्र स्वामी, अतीन्द्रियार्थ ज्ञानी आणि हिरण्यगर्भाला उत्पन्न करणारा रुद्र आम्हांला शुभ बुद्धि देवो. जो अग्नीत, जलांत, औषधीत वनस्पतीत असतो, आणि जो सर्वांचा निर्माता आहे, त्या तेजस्वी रुद्राला आमचा प्रणाम असो. जो भुवनाचा पिता आहे, मोठा आहे, प्रेरक आणि ज्ञानी आहे, त्या अजराची आम्ही स्तुति करतो, इत्यादि.

जे असें म्हणतात कीं, अग्नि हाच वेदांचा रुद्र होय, त्यानें हें ध्यानांत घेतलें पाहिजे कीं, अग्नि, जलच काय, साऱ्या प्रपंचांत रुद्र आहे. ज्या अर्थी रुद्राहून भिन्न दुसरें तत्त्वच नाही, त्या अर्थी अग्निआदि सारा रुद्रच असणें हें ठीकच आहे. एकाच परमात्म्याचीं अग्नि, वायु, मातरिश्वा आदि नामें असतात. “ एकं सदिप्रा बहुधा वदन्ति । अग्निं यमं मातरिश्वानमाहुः ॥ ” परंतु अग्नीहून भिन्न रुद्र नाहीच, ही कल्पना योग्य नाही. “ ईशानादस्य भुवनस्य भूरेर्न वा उ योषद्बुद्रादसुर्यम् ॥ ” ( ऋ. २।३३।९ ) या भुवनाच्या स्वामी रुद्रदेवाहून त्याची महाशक्ति पृथक् असूं शकत नाही. “ अन्तरिच्छन्ति तं जने रुद्रं परो मनीषया ॥ ” ( ऋ. ९।७३।३ ). सुमुक्षु या रुद्र परमात्म्याला मनुष्याच्या अंतरांत बुद्धिद्वारां जाणूं पाहतो. “ असंख्याताः सहस्राणि ये रुद्रा अधिभूम्याम् । ” “ रुद्रस्य ये मीलहुषः पुत्राः ॥ ” ( ऋ. ६।६६।३ ) “ अज्येष्टासो अकनिष्ठास एते संभ्रातरो वावृधुः । सोमगाय युवा पिता स्वया रुद्र एषाम् ॥ ” ( ऋ. ५।६०।५ ). रुद्रापासून उत्पन्न सारे रुद्रच आहेत. तत्त्वमस्यादि महावाक्याच्या अनुसार त्यांना पण एक दिवस महारुद्र, परमात्मा व्हावें लागेल. “ स रुद्रः स महादेवः ”, “ रुद्रः परमेश्वरः । ” ( अथर्व ११।२।३ ) इत्यादि मंत्रांत पण परमात्म्यालाच रुद्र, महादेव आदि म्हटलें आहे. जे असें म्हणतात कीं, शिवाहून रुद्र वेगळा आहे, त्यांनीं वेदांच्या अन्य मंत्रांकडे लक्ष दिलें पाहिजे. त्यांत स्पष्टपणें परमेश्वरालाच शिव,

त्र्यंबक, महादेव, महेशान, परमेश्वर, ईशान, ईश्वर आदि शब्द वापरले आहेत. “त्र्यंबकं यजामहे सुगन्धिं पुष्टिवर्द्धनम् । उर्वारुकमिव बन्धनान्मृत्योर्मुक्षीय मामृताम् ।” (ऋक्.) “ये भूतानामधिपतयः कपर्दिनः ।” (यजुः) असंख्याताः सहस्राणि ये रुद्रा अधिभूम्याम् । ” “नीलग्रीवाः शितिकण्ठाः ” (यजुः), “तमु द्रुहि यः स्विषुः सुधन्वा यो विश्वस्य क्षयति भेषजस्य । यक्ष्वामहे सोमनसाय रुद्रं नमोभिर्देवमसुरं दुवस्य ॥ ” (ऋ० ५।४२।११) “क्षरं प्रधानममृताक्षरं हरं क्षरात्मानावीशते देव एकः” (श्वे० १।१०) ‘सर्वं व्यापी स भगवांस्तस्मात् सर्वगतः शिवः” (श्वे० ३।११), आवो राजानमध्वरस्य रुद्रं होतारं सत्ययजं रोदस्योः । अग्निं पुरा तनयित्नोरात्रि-त्ताद्विरण्यरूपमवसे कृण्डध्वम् ” (साम-कौथुम, १।७।७) त्वमग्ने रुद्रो असुरो महादिवस्त्वं शब्दो मास्तं पृक्ष ई शिषे । ” (ऋ० २।१।६) इत्यादि मंत्रांत अग्नीलाच रुद्र म्हटलें आहे. “स्थिरैरङ्गैः पुरुरूप उग्रो बभ्रुशुकेभिः पिपिशे हिरण्यैः । ” या ठिकाणी रुद्राला पुरुरूप, असाधारण, तेजस्वी आणि बभ्रुवर्ण वर्णिला आहे.

वैदिकांच्या शिवपूजेच्या सामग्रीत तामस पदार्थ कोणताच नाही. बिल्वपत्र, पुष्प, फल, धूप, दीप, नैवेद्य आदींनी भगवानाची पूजा होते. मद्य-मांस यांचा तर शिवलिंगपूजेत कधीहि उपयोग केला जात नाही. यास्तव शिव तामस देवता आहे, हें म्हणणें अनभिज्ञता होय. आतां त्रिमूर्त्यन्तर्गत शिव कारणावस्थेचा नियंता मानला जातो. कारण ह्या अव्यक्ताची अवस्था अवष्टम्भात्मक असल्यामुळे तमप्रधान म्हटली जाणें शक्य आहे. “तम आसीत्तमस्यगूढमग्रे ” या श्रुतीत तमाला सर्वांचें आदि आणि कारण म्हटलें आहे. त्यांत वैषम्य होण्यानें सत्त्वरजाचा उद्भव होतो. तमाचें नियंत्रण करणें सर्वांत कठिण आहे. भगवान् शिव तमाचा नियंता आहे. तमाचे अधीन नाही. शिव भयानकपण आहे, शांतपण आहे. सर्वसंहारक, कालकाल, महाकालेश्वर, महामृत्युञ्जय अशा भगवानाच्या ठिकाणी उग्रता उचितच आहे. ब्रह्मक्षत्रोपलक्षित समस्त प्रपंच ज्याचें ओदन (भात) आहे, मृत्यु ज्याची भाजी आहे, मृत्युसहित संसाराला जो भक्षण करतो, तो उग्र असणें स्वाभाविक आहे. शिवाहून भिन्न जें कांहीं आहे त्या सर्वांचा संहारक शिव आहे. यास्तव विष्णूला शिवस्वरूपच मानतात. नाही तर भिन्न

मानल्यास तोहि संहाराचा विषय होईल. वस्तुतः हरिहर, शिवविष्णु तर एकच आहेत. त्यांच्यांत किंचितहि भेद नाहीच. “भीषास्माद्वातः पवते ।” भगवानाच्या भयानेच वायु, अग्नि, सूर्य, मृत्यु, आपआपली कामे करतात. “महद्भयं वज्रमुद्यतम्” समुद्यत महावज्राप्रमाणे भगवानाला सारे मितात. म्हणूनच भगवानाला मृत्यु किंवा चंडकोपरूप मानला आहे. “नमस्ते रुद्र मन्यवे ।” हे रुद्र ! आपल्या मन्युस्वरूपाला मी वंदन करतो. तोच शक्तिरूपधारिणी होतो, तेव्हां त्याला चण्डिका म्हणतात. असें असूनहि तो ज्ञान्यांस व भक्तांस रसस्वरूप आहे. “रमो वै सः ।” “एष ह्येवानन्दयाति” (श्रुति) भगवान् रसस्वरूप आहे. निखिल रसामृतमूर्ति भगवानापासूनच समस्त विश्वाला आनंद प्राप्त होतो. यासाठी भगवानाची अघोरा, शिवातनु घोरतनूहून पृथक् वर्णिली आहे. “या ते रुद्र शिवा तनुरघोरा पापकाशिनी । तथा नस्तनुवा शन्तमया गिरिशन्ताभिचाकशीहि” भगवानाची कल्याणमयी, शंतमा, शिवा, तनू परमकल्याणमयी आहे. “शान्तं शिवम्”; “अघोरे भ्योऽथ घोरेभ्यो घोरघोरतरेभ्यः । सर्वेभ्यः सर्वशर्वेभ्यो नमस्ते अस्तु रुद्ररूपेभ्यः” याप्रमाणे रुद्राध्यायांत उग्र, श्रेष्ठ, आणि भीमरूप वर्णिले आहे. “नमः शम्भवाय च मनोभवाय च नमः शंकराय च मयस्कराय च नमः शिवा च शिवतराय” (यजु. १६।४१). या मंत्रांत शिवाला शिवस्वरूप, कल्याणदाता, मोक्षदाता म्हटले आहे.

याप्रमाणे ज्या अर्थी अनादि, अपौरुषेय वेद तसेंच तन्मूलक इतिहास, पुराण, तन्त्रे, याद्वारां शिवाचे परमेश्वरत्व, शांतत्व, सर्वपूज्यत्व सिद्ध होत आहे, त्या अर्थी शिवाची पूजा अनार्यांकडून घेतली गेली आहे, या शेंडाबुडखा नसलेल्या विधानाला काय किंमत राहिली !

यस्य ब्रह्मा च विष्णुश्च त्वं चापि सह दैवतैः ।

अर्चयेथाः सदा लिङ्गं तस्माच्छ्रेष्ठतमो हि सः ॥

—महाभारत, अनु. पर्व., अ. १४।२३२.

## प्रकरण ५ वे

### लिंग-योनि-चिन्हांचे देव्हारे आणि शिवलिंगपूजा

[ १ ]

मधुकुंभसहस्रैस्तु मांसभार शतैरपि ।

न तुष्यामि वरारोहे भगलिंगामृतं विना ॥ १०७ ॥

न चक्रांकं न पद्मांकं न वज्रांकमिदं जगत्

लिंगांकञ्च भगांकञ्च तस्माच्छक्तिशिवात्मकम् ॥ १०८ ॥

शिवशक्तिसमायोगो यस्मिन्काले प्रजायते ।

सा संध्या कुलनिष्ठानां समाधिः स विधीयते ॥ १०९ ॥

—कुलार्णवतंत्र, अष्टमउल्लास.

योनिर्लिंगप्रकारेण जगत्सृष्ट्यर्थं कारणम् ।

तया संयोगभावेन कर्मरूपमुदाहृतम् ॥

—वातुलशुद्धागम.

आऽहमजानि गर्भधमा त्वमजासि गर्भधम् ।

—तै. सं. ७।४।१९.

मागील प्रकरणांत थोर अधिकारी पुरुषांकडून शिवलिंगोपासनेवरील आक्षेपांचा सामान्यतः सविस्तर विचार झाला आहे. सुज्ञ वाचकांचें तेवढ्यानेच समाधान होईल. पण आक्षेपकांच्या सर्व आक्षेपांचा तपशीलवार विचार झाला नाही, असें आक्षेपक म्हणतील, म्हणून त्यांसाठी पुढील प्रकरणें लिहिणें भाग पडत आहे. त्यांत कोठें कोठें मागील प्रकरणांतीलच कांहीं मुद्यांची क्वचित् द्विरुक्ति होण्याचा संभव आहे. कारण मागील प्रकरणांत सर्वांगीण विचार झाला आहे. त्याला सोडून मी अधिक तें काय लिहिणार ? तरीपण सर्व आक्षेप शक्य तों तपशीलवार चर्चिले जावेत, असा माझा यत्न आहे.

शिश्रयोनिप्रतीकांचे परदेशांतील विलक्षण देव्हारे, अखिल प्राण्यांतील लैंगिक भावनातिशय, आणि शिवलिंगपूजा, या विषयांचा सापेक्षतेनें सविस्तर विचार ज्यांत केला आहे, असे ग्रंथ इंग्रजीत अनेक आहेत. ते आपल्याकडील सामान्य शिवलिंगोपासकांच्या वाचनांत बहुधा नसतीलच. तरी त्यांतील सविस्तर माहिती व विवेचन येथें देण्यांत स्वारस्य नाही. पण ते ग्रंथ ज्यांच्या वाचनांत आलेले असतात अशा आपल्याकडील आंग्लशिक्षित विद्वानांनी, त्या पाश्चात्य देशांतील, लैंगिक कामासक्ति या विषयावरील ग्रंथांत काढलेले निष्कर्ष, गृहीत सत्य मानून शिवलिंगोपासनेचा त्यांस अनुसरून अर्थ लावण्यांत जो दूरान्वय केला आहे, तो फार बुद्धिभेदक झाला आहे. याचें मुख्य कारण पाश्चात्यांचे तद्विषयक ग्रंथ होतें.

वस्तुतः वर निर्दिष्ट केलेल्या, लैंगिक (Sexual) कामातिशय व उपस्थेन्द्रियांच्या प्रतीकांचे देव्हारे, या विषयांवरील मूळ इंग्रजी ग्रंथांचा मुद्दाम परामर्श घेण्याचें मला कांहीं कारण नव्हतें. उलट त्या ग्रंथांकडे दुर्लक्ष करणेंच योग्य झालें असतें. पण आपल्याकडील कित्येक आधुनिक विद्वानांचीं मनें

१ उदाहरणार्थ :—Phallic worship, Phallism, Phallic objects and remains, Phallic miscellanies, Masculine cross, Secret Doctrines; Encyclopaedia of Religion and ethics. Sexual science, Studies in sexual psychology, इत्यादि—

२ यांचीं नांवें व यांच्या ग्रंथांचीं नांवें मी बुद्धिपुरस्सर देत नाहीं. याचें कारण अन्यत्र दिलेंच आहे.

३ Much harm has been done to many of the Shaiva Schools of thought by well-known European writers in whose minds the idea of Lingam is, somehow or other, so closely associated with the phallus, that they cannot but see some hidden trace of phallic obscenity even in the highest philosophical interpretation of Lingam by some of the masterly writers of this school. [ Shakti or Divine power, p. 214 ].

त्या विदेशी ग्रंथांतील विकृत लैंगिक भावनातिशयांनीं भारल्यावर, त्यांनीं आपल्याकडीलहि अनेक प्राचीन ग्रंथांकडे त्याच भावनांनीं पाहिल्यामुळे, त्यांना आपल्या प्राचीन ग्रंथांत तोच लैंगिक भावनातिशय भासू लागला व तदनुरूप त्यांनीं शिवलिंगप्रतीकाच्या स्वरूपाचा अर्थ लावला ! त्यामुळे अगोदरच ओहोटीस लागलेली आजकालच्या हिंदूंची शिवशक्ति यासंबंधीं उपास्य भावना अधिकच कलुषित झाली. हा भावी शिवलिंगोपासनेस एक मोठाच धोका उत्पन्न झाला आहे. याप्रमाणें शिवलिंगोपासनेच्या अर्थाचा अनर्थ होण्याची व त्यायोगें शिवलिंगोपासनेसंबंधीं तिरस्कार किंवा निदान औदासीन्य वाढत जाण्याची जी परिस्थिति निर्माण होत आहे, त्यास यथाशक्य आळा घालणें सर्वतोपरी इष्टच नव्हे तर जरूरच आहे. म्हणून या बाबतींत आधुनिकांचें एकंदरीत म्हणणें तरी काय आहे, तें सामान्यानें समजून देण्यासाठीं त्यांचे संभाव्य मुद्दे त्यांच्या खुलाशांसह पुढें देत आहे.

या प्रकरणाच्या आरंभी दिलेल्या वचनांचा अगोदर थोडा खुलासा करणें जरूर आहे. आपल्या वैदिक-याज्ञिक वाङ्मयांत, आगम ग्रंथांत, तंत्रशास्त्रांत व पुराणांत प्रकृतिपुरुष या युग्मासंबंधीं लैंगिक परिभाषा अनेक ठिकाणीं वापरली आहे. पण यज्ञकर्मांतील अग्नि-सोम, सांख्यशास्त्रांतील पुरुष-प्रकृति, भौतिक शास्त्रांतील धनऋणविद्युत् अथवा निसर्गांतील क्रिया प्रति क्रिया, अशा युग्मांत ज्याप्रमाणें लैंगिक भाव संभवत नाहीं, त्याचप्रमाणें या लैंगिक परिभाषेसंबंधीं समजलें पाहिजे. याचेच आपल्या प्राचीन ग्रंथांतील कांहीं नमुने या प्रकरणाच्या आरंभी दिले आहेत. त्यांपैकीं पहिले तीन श्लोक कुलार्णव तंत्रांतील आहेत. तंत्रवाङ्मयांत कुलार्णव तंत्राचा दर्जा फार श्रेष्ठ मानतात. त्यांत वस्तुतः निंद्य व अश्लील असें कांहींच संभवत नाहीं. असें असतां त्यांतील वचनांचा दुरुपयोग करून आधुनिक विद्वानांकडून इतरांच्च व्यर्थ बुद्धिभेद केला जातो ! कुलार्णव तंत्राच्या पहिल्याच उल्हासांत अधिकारवाद कडक सांगितला आहे. तसेंच शिश्रोदरपरायणता आणि इतर पशुधर्म यांचा धिक्कार केला आहे. पांचव्या उल्हासांत १०७ व्या श्लोकांत पिण्डांतर्गत कुलकुंडलिनी शक्ति आणि चिच्चंद्र यांच्या मधुमीलनासच भग-लिंगामृत म्हटलें आहे. त्याच उल्हासाच्या १०९ व्या श्लोकांत, ज्यानें आपलें चित्त

ईशचरणीं लीन केलें आहे, तोच खरा मांसभोजन करणारा असें सांगितलें आहे व त्यापुढें जो आपल्या इंद्रियांचा संयम करून तीं आत्मसंलग्न करतो, तोच मच्छभोक्ता असून (श्लोक ११०) कुंडलीरूप पराशक्तीचा आत्म्याशी संयोग हाच खरा लैंगिक भोग होय, सामान्य इंद्रियमैथुन नव्हे, असें १११ व ११२ व्या श्लोकांत त्याच उल्हासांत स्पष्ट सांगितलें आहे. आठवा उल्हास कुंडलिनीचक्रभेदाच्या दिव्यानुभूतीच्या वर्णनपर आहे. त्या उल्हासांतील श्लोक १०७ ते १०९ यांत साधकाच्या पिण्डांतर्गत आत्मरूप शिव व कुल-कुंडलिनीरूप प्राणशक्ति यांच्या सामरस्यांतील समाधिभावाचें अथवा तुरीयावस्थेच्या दिव्य आनंदभोगाचें परोक्ष वर्णन आहे. हा खुलासा कुलार्णव तंत्रांतच व त्या ग्रंथाला जोडलेल्या न्यायमूर्ति बुडडॉफ (ए. अँव्हलॉन) यांच्या इंग्रजी उपोद्धातांत स्पष्ट केलेला आहे. अर्थात् यांत अश्लील व लैंगिक भावनेचा यत्किंचितहि संपर्क नाही. उलट ग्राम्य लैंगिक भावांस दिव्य शिवशक्तिरूप देण्याचा अति दुर्घट अभ्यास, हा तंत्रांचा विशेष आहे. यामुळेंच त्यांनीं लैंगिक परिभाषा वापरली आहे. दुसऱ्या वातुल शुद्धागमांतील वचनांवरूनच स्पष्ट होतें कीं, जगत्कारणरूप लिंगयोनि म्हणजे शिवशक्ति, अथवा पुरुषप्रकृति हेंच युग्म होय. उपस्थ इंद्रियें नव्हतच. शिवशक्तीच्या संयोगानें “कर्म” निर्माण होतें. नाम-रूप-कर्म हे मायेचे गुण आहेत. आतां शेवटल्या तैत्तिरीय संहितेंतील लाक्षणिक वर्णनात्मक अश्वमेध प्रकरणांतील राजपत्न्याश्वसंयोगासंबंधी वचनाबद्दल असा विचार करावा कीं, सृष्ट्युन्मुख माया-महेश्वर हें अविनाभूत युग्म म्हणजे सबीज सद्ब्रह्म होय. त्यांत ग्राम्य लैंगिक भावाची कल्पनाहि संभवत नाही. पूर्वकल्पांतील जीवांचें प्राक्कर्मबीज हाच पुढें उत्पन्न होणाऱ्या सृष्टीचा गर्भ होय. अर्थात् तो गर्भ धारण करणारी माया म्हणजे कांहीं सामान्य योनि हा अवयव नव्हे. हें सुज्ञांस सांगावयास सकोच. अश्वमेध यज्ञांतील महाराज्ञी ही अखिल प्रकृतीची एक प्रतिनिधि आहे असें वाटल्यास मानावें. पण बीजाचें आधान करण्यांकरतां (अश्वरूप) परमेष्ठि प्रजापतीचा प्रकृतिरूप योनींत अनुप्रवेश ही नुसती भाषा आहे. कारण अश्वमेधांतील अश्व श्वरूप असतो. तसाच परमेष्ठि वस्तुतः निष्क्रिय असतो. पराप्रकृतिरूप जीवानें आपल्या अपराप्रकृतिरूप शरीरांत अभिन्न निमित्तोपादानरूप परमेष्ठीनें अनुप्रविष्ट व्हावें, म्हणजे सर्व



परापरा प्रकृति परमेष्टीमय आहे, अशी ब्रह्मानंदाची उपलब्धि व्हावी, हीच ब्रह्मजिज्ञासा या मंत्रांत आहे, असें जाणावे. याप्रमाणें या प्रकरणाच्या आरंभी उद्धृत केलेल्या वचनांचा थोडक्यांत खुसाला केल्यावर आधुनिक आक्षेपकांचे आणखी मुद्दे यथाक्रम पाहूं.

(१) मुद्दा पहिला :— ऋग्वेदांत शिश्रदेव हा शब्द दोन ठिकाणी आला आहे. ते मंत्र असे :—

सवाजं यातापदुष्पदा यन् त्वर्षाता परि षदत् सनिष्यन् ।

अनर्वा यच्छतदुरस्य वेदो ध्नञ्छिश्रदेवां अभि वर्षसा भूत् ॥ १०।९९।३.

न यातव इन्द्र जूजुवुर्नो न वन्दना शविष्ट वेद्याभिः ।

स शर्षदर्यो विपुणस्य जन्तो—र्मा शिश्रदेवा अपि गुर्कृतं नः ॥ ७।२१।५.

(१) या दोन्ही मंत्रांत शिश्रदेवांना यज्ञांत येऊं देऊं नये, इन्द्र त्यांना ठार करतो, असा भाव आहे. हे शिश्रदेव म्हणजे शिवलिंगोपासक असा अर्थ आक्षेपक करतात व अशा कारणास्तव शिवलिंगोपासक आणि त्यांची लिंगोपासना अवैदिक, अनार्य व निंद्य होय, असें म्हणतात.

(२) हे अवैदिक व निंद्य शिश्रदेव कोण ? याचा आणखी खुलासा असा करतात :— ब्रायंट यांचें Analysis of ancient mythology आणि गोरशियो यांचें Ramayan, Vol. X, P. 291, Note 35 यांत असें म्हटलें आहे कीं, बायबलांतील नोव्हाचा दुराचारी पुत्र हॉम ह्याच्या वंशजांनीं शिश्रपूजा म्हणजे गर्हणीय जननेंद्रियपूजा हिंदुस्थानांत आणली आणि त्यांच्यापासून ती ब्राह्मणांनीं घेतली.

(३) आणखी कोणी पाश्चात्य लेखक असें म्हणतात कीं, शिवलिंगोपासनेचा उगम युफ्राटीस (कुमद्वती) व तैग्रीस या नद्यांच्या दुआबांत झाला, याप्रमाणें शिवलिंगोपासना ही मूळची परकी अनार्यांची आहे.

१ हा शिवलिंगोपासनेचा अनर्थकारी अर्थ आपल्याकडील अनेक आधुनिकांनीं स्वीकारला आहे. त्यांचीं नावे मी येथें बुद्धिपुरस्तर देत नाहीं.

२ Indian civilization and its antiquity या ग्रंथांत या मताचा उल्लेख आहे.

(१) खुलासा:—ऋग्वेदांतील वरील मंत्रांत “शिश्रदेव” हा जो शब्द आला आहे, त्याचा अर्थ आपल्याकडील संस्कृतज्ञ पंडितांनी व कांहीं पाश्चिमात्य संस्कृतज्ञांनीहि वेगळा केला आहे.

उदाहरणार्थ:—(१) शिश्रदेवाः म्हणजे अब्रह्मचर्याः । (यास्काचार्य)  
 (२) शिश्रेण दीव्यन्ति क्रीडयन्तीति शिश्रदेवाः । (सायणाचार्य), (३)  
 शिश्र एव देवः सेव्यः देववत् सेव्यो वा येषां ते शिश्रदेवाः । (स्वामी  
 करपात्रीजी), (४) शिश्रेण प्रकीर्णाभिः पुंश्चल्लीभिः स्त्रीभिः दीव्यन्ति  
 क्रीडन्ति इति । (दुर्गाचार्य).

याप्रमाणे वरील संस्कृतज्ञ पंडितांच्या मते शिश्रदेव या शब्दाचा वास्तविक सोपपत्तिक अर्थ शिश्रपरायण अथवा कामुक असा होतो. डॉ. रॉय, डॉ. मूर वगैरे कांहीं सुप्रसिद्ध संस्कृतज्ञ पाश्चात्य पंडितांच्या मतानेहि वरील शिश्रदेव या शब्दाने वैदिक काळची शिवलिंगोपासना म्हणजे जननेंद्रियांची उपासना असे सिद्ध होत नाही.

शिवलिंगोपासनेवरील आपल्या प्राचीन विपुल वाङ्मयावरून शिवलिंग-पूजा ही दिव्यार्थाने व अनादि परंपरेने भारतवर्षात रूढ असल्याचे स्पष्ट दिसून येते. प्राचीन इतिहास, पुराणे, तंत्रग्रंथ, आगम, त्याचप्रमाणे कित्येक पौर्वात्य व पाश्चात्य संशोधकांचे ग्रंथ हेच सिद्ध करतात. तेव्हां श्रुति, स्मृति, पुराणे आणि सदाचार यांना अत्यंत विरुद्ध असा, शिश्रदेव म्हणजे शिवलिंगपूजक असा अर्थ करतांच येणार नाही. कारण ज्या शिश्रदेवांना इन्द्र ठार मारीत असे, ते जर शिवलिंगपूजकच असते, तर खुद्द इन्द्र, ब्रह्मदेव, विष्णु इत्यादि देवांनी व तशाच योग्यतेच्या उपमन्यु, मार्कंडेय,

१ “However interesting therefore it would be to find a proof of this existence of a phallic worship among the aboriginal tribes contemporary with the Vedic Rishis, it must be confessed that the word *Sisnadeva* does not supply this evidence.” (Muir’s Sanskrit texts. IV, p. 409 ).

गोपायन, अपस्तंभ, अगस्ति इत्यादि अनेक प्राचीन ऋषि-मुनींनी ती शिव-लिंगपूजा पुढें रूढ केलीच नसती. याचा अधिक विचार पुढें होईल.

अशा विषयलंपट स्त्रीपुरुषांची निंदा ऋग्वेद व अथर्ववेद यांत केलेली आढळते. तशीच प्रकृत मंत्रांत शिश्रपरायणांची निंदा आहे. वेदांत शिव हा शब्द मंगलवाची आहे ( ऋ. १०।९२।९ ) हें पण येथें ध्यानीं ध्यावें. तात्पर्य, जगत्कारणब्रह्माची दिव्य उपासना शिवलिंगरूपांत अनादिकालापासून आर्यावर्तांत रूढ आहे, या सिद्धान्ताला आक्षेपकांच्या आक्षेपांनी बांध येत नाही हें सिद्ध आहे.

तसेंच श्रीशिवलिंगोपासनेची प्रथा परदेशांतून आपल्या देशांत आली किंवा ती अवैदिक व रानटी अशा अनार्यांपासून अथवा निंघ शिश्रदेवांपासून आपण घेतली हें विधान निराधार आहे, याचा अधिक विचार या व पुढील अनेक प्रकरणांत होणारच आहे.

[२] मुद्दा दुसरा :—ऋग्वेदांतील शिश्रदेवांचा देव तोच लिंगदेव सर्व धर्मांत प्रथम मानलेला आढळतो. ऋग्वेदाच्या प्रसिद्ध नासदीय सूक्तांत (१०।१२९) पुढील मंत्र आहेत—

कामस्तदग्रे समवर्ततामि मनसो रेतः प्रथमं यदासीत् ।

सतो बन्धुमसति निरविन्दन् हृदि प्रतीष्या कवयो मनीषा ॥ ४ ॥

१ लिंगपुराण, शिवपुराण, महाभारत-अनुशासनपर्व, कल्याण-शिवांक पृ. ३९९, ४७३. 'सूर्योदय' डिसेंबर १९४१, 'सिद्धान्तपत्र' वर्ष २ अंक ४४.

Indian civilization and its antiquity, pp. 1, 11, 12.

History and philosophy of Lingayats, pp. 323, 24.

Phallic miscellany, p. 27.

Secret doctrines, Vol. IV, pp. 37, 38, 159.

२ ऋग्वेद—४।५।५; २।२९।१; १।१२४।७.

अथर्व० ४।३७; ५।१७।११.

३ वामनपुराण, अध्याय ६. याला आणखीहि अनेक आधार देतां येतील, पण ते अनवश्यक आहेत. उगाच लेखनविस्तार होतो, म्हणून ते येथें देत नाहीं.

४ Indian civilization and its antiquity, pp. 1, 11, 12.

तिरश्चीनो विततो रश्मिरेषा मधः स्विदासी३दुपरि स्विदासी३त् ।

रेतोधा आसन् महिमान आसन् त्वस्वधा अवस्तात् प्रयतिः परस्तात् ॥ ५ ॥

ऋग्वेदांतील हें नासदीय सूक्त याच लिंगदेवाचें कामदेवसूक्त आहे. हें त्याच्या वरील चवथ्या व पांचव्या मंत्रांवरून उघड दिसतें. “सर्व सुखाचें आगर। बाप रत्नमादेवी वर ॥” म्हणजे एकाच आद्य पुरुषानें पितृत्व व पतित्व धारण केलें, असा तो कामदेव म्हणजे प्रजापति होय. प्रकृतिपुरुष किंवा अर्धनारीश्वर हें त्याचें पहिलें जुगट होय. पांचव्या मंत्रांतील स्वधा अवस्तात व प्रयति परस्तात म्हणजे अधोभागी स्त्री व ऊर्ध्वभागी पुरुष असें मैथुनकर्म होय. या कल्पनेंतूनच पौराणिक शिवपार्वतीचें मूर्तिकरण उदयास आलें व तें युग्म जगताच्या पितृस्थानीं जाऊन बसलें. यांतच जगांतील सर्व लिंगपूजनाचें सार आहे. यांतील रेतोधा व महिमान हे शब्द अनुक्रमें योनि व शिश्र यांचे मूळ निर्देश आहेत. हिरण्यगर्भसूक्त हें याचें पूरक आहे.

(२) खुलासा:—ऋग्वेदाच्या सुप्रसिद्ध नासदीय सूक्तांत सृष्टीच्या आरंभकालापूर्वीचें गूढगंभीर वर्णन आहे. तें सर्वस्वी तात्त्विक आहे. त्यांतील काम, मन, रेतस, स्वधा, प्रयति अशा कोणत्याच पारिभाषिक शब्दांचा अर्थ स्त्रीपुरुषांच्या जननेंद्रियांचे मैथुनपर लावतां येणें अशक्य आहे. कारण मैथुनसृष्टीच्या फारच पूर्वीचें मूळारंभीचें तें अति सूक्ष्म तात्त्विक वर्णन आहे. त्यांतील आद्य तमाचें नियमन करणारा सशक्तिक शिव ही पुरुषविध देवता नव्हेच. त्या जगत्कारणाधीश्वराचेंच शिवलिंग हें प्रतीक आहे. अव्यक्ताव्यक्तेची ती कारणावस्था फारच उदात्त आहे. ग्राम्य नव्हे. (गीतारहस्य पृ. २५१-२५५ पहा.)

शिवलिंगोपासना या ग्रंथांत या सूक्ताचें महत्त्व फार आहे. कारण या सूक्तांत आधुनिक विद्वान् ज्याप्रमाणें स्थूल मानवी मैथुनाचा निर्देश पाहतात, तसाच ते तोच स्पष्ट निर्देश शिवलिंग या प्रतीकाच्या ठिकाणीं पण मानतात. एक वाङ्मयात्मक शिवलिंग तर दुसरें भौतिक शिवलिंग एवढाच फरक आहे. माझ्या मतें या सूक्तांत जसा जगत्कारणरूप सबीज सद्ब्रह्माचा निर्देश आहे, तसाच शिवलिंग या प्रतीकांत कारणब्रह्माचा भाव आहे. त्यांत वस्तुतः अविनाभूत सशक्तिक शिवाची निर्द्वंद्व स्थिति आहे, मिथुन नाही. अर्थात् द्वंद्वात्मक मैथुनभावहि नाही.

“या सूक्तानें गौडपादांचा अजातवाद किंवा शंकराचार्यांचा मायावाद असिद्ध होतो. कारण यांत ‘कृत’ (म्हणजे कार्यरूप सृष्टि) गृहीत सत्य मानून त्याचा अज्ञात कर्ता कोण असावा एवढाच प्रश्न आहे.” असें आधुनिकांचें म्हणणें आहे तें योग्य वाटत नाही. उलट या प्रश्नांतच अजातवाद, मायावाद, केवलाद्वैतवाद हे सारे वाद अध्याहृत दिसतात. या सूक्तांतील प्रश्न “विज्ञातार मरे केन विजानीयात् ॥” बृ. उप. २।४।१४, अथवा श्वेताश्वतर उप. मंत्र ३।४ याप्रमाणें हिरण्यभर्गाच्याहि पूर्वावस्थित असणाऱ्या शिवात्मा-नामक विज्ञाताचा ज्ञाता दुसरा कोण असणार? असा आहे व त्याचें उत्तर पण ‘कोणीच नाही’ असे आहे.

उलट जो असें म्हणेल कीं, ‘तें मी जाणतों म्हणून,’ त्यास तें मुळींच कळलें नसतें, (विज्ञामविज्ञानताम् । ३।११ केन उपनिषद्) अशी ही कारणाधीश्वर शिवाची शिवावस्था होय. “तस्मादद्वयात् शिवा॥” मांडुक्य कारिका, २।३३. याचाच निर्देश या सूक्तांत आहे. “अद्वयताऽभयाऽतः सैव शिवा।” (मांडुक्य कारिका २।३३ शांकरभाष्य). या माझ्या म्हणण्याच्या पुष्टिकरणार्थ लोकमान्य टिळकांच्या गीतारहस्याचा पुढीलप्रमाणें दाखला देतो. ते म्हणतात, (पृ. २५२) “++ म्हणून मूळारंभीच्या एक-जिनसी द्रव्यास सत् किंवा असत्, आकाश किंवा पाणी, उजेड किंवा अंधकार, अमृत वा मृत इत्यादि परस्पर सापेक्ष कोणतेंच नांव देणें योग्य नाही. जें काय होतें ते या सर्व पदार्थांहून विलक्षण असून तें एकलें एकच आरंभी चोहोंकडे आपल्या अपरंपार शक्तीनें स्फुरत होतें. “++ नेति नेति” “एकमेवाद्वितीयम्” किंवा “स्वे महिम्नि प्रातिष्ठितः।” (छां. ७।२।४।१) इत्यादि परब्रह्माचीं जीं वर्णनें उपनिषदांतून आहेत तीं याच अर्थाचीं अनुवादात्मक होत. [ गी. ८।२०; १३।१२ पहा ]. आरंभी पाणी, अंधकार, किंवा आभु व तुच्छ यांची जोडी, ++ इत्यादि जीं वर्णनें आहेत, तीं सर्व एकल्या एक मूळ परब्रह्माचीं त्याच्या तपोमहिम्नानें पुढें विविध पसारा (सुरू) झाल्यानंतरचीं आहेत. +++ (मुं. १।१।९. ऋ. १०।९०।३ पहा) +++ (या सूक्तद्रष्ट्या) ऋषींच्या शुद्ध बुद्धीस या सूक्तांत ज्या परमसिद्धान्ताचें स्फुरण झालेलें आहे, तेच सिद्धान्त प्रतिपक्षांस विवर्तवादासारखीं योग्य उत्तरें देऊन अधिक दृढ, स्पष्ट किंवा तर्कदृष्ट्या निःसंदेह करण्यापलीकडे अद्याप

कोणाचीच मजल गेलेली नाही व जाण्याची फारशी आशाहि नको. (पृ. २५५.) या लोकमान्यांच्या खुलाशांत लैंगिक मैथुनकल्पनेस मुळींच अवसर राहात नाही.

या विश्वोद्भवासंबंधी ऋग्वेदांत व अन्य वैदिक वाङ्मयांत अनेक प्रकारें वर्णन केलेलें आढळतें. उदाहरणार्थ, ऋग्वेद १०।८१; १०।७२; १०।१२०; तै. ब्रा. २।६, २, ३; छां. ६।३।२; बृ. उ. १।४; श्वे० उप. १ इत्यादि. हे व असे दुसरे अनेक प्रकारचे सृष्टीच्या व्यक्तीकरणाचे निर्देश वैदिक वाङ्मयांत आहेत. त्या सर्वांच्याहीपेक्षां सूक्ष्म व अव्यक्त असें अविनाभूत शिवशक्तीचें जग-त्कारण स्वरूप या सूक्तांत निर्दिष्ट आहे. “एकोऽहम् बहुस्याम्।” असें जें सृष्ट्युन्मुख अव्यय परमात्म्याचें दिव्य (अभौतिक) मनस्वरूप त्याचें वर्णन नासदीय सूक्तांत केलेलें दिसतें. हिरण्यगर्भालाहि ज्यांनीं व्यक्त केलें, त्या कारणस्वरूप सशक्तिक शिवाचें गूढ गंभीर दर्शन या सूक्तांत आहे व तेंच शिवलिङ्गाच्या ठिकाणीं आपण भावित करावयाचें आहे. नुसतें हें कृताचें वर्णन नव्हे; तर आद्यसंकल्प करणाऱ्या सशक्तिक शिवाचें वर्णन आहे. कार्याचें नव्हे. आद्य कारणाचें आहे.

या सूक्ताची देवता प्रजापति असली तरी कोणत्याहि देवदेवतेचा आविर्भाव होण्यापूर्वीच्या अति सूक्ष्म अवस्थेचे निर्देश या सूक्तांत असल्यामुळें उपस्थाची देवता प्रजापति या देवतेच्या स्वरूपाचें वर्णन या सूक्तांत आहे, असें म्हणतां येत नाही. येथें प्रजापति म्हणजे परमेष्ठि परमात्मा असा अर्थ जाणावा. त्याचप्रमाणें या सूक्तांतील पाणी, अंधार, मन, रेतस, रेतोधा इत्यादि लौकिक भाषेतील शब्दांचा प्रयोग त्या शब्दांच्या स्थूल उक्तानार्थापेक्षां अति सूक्ष्म अशा अभौतिक भावांच्या निर्देशासाठीं केला आहे, असेंहि मानणें भागच आहे. शैवांच्या छत्तीस तत्त्वांपैकीं दुसरी जी समनीस्थिति तिचें हें वर्णन असावें. म्हणून रेतोधा या शब्दाचा अर्थ आद्य शिवसंकल्प धारण करणारी प्रथम स्फूर्ति व महिमान याचा अर्थ भूमारूप शिव असाच करणें मला योग्य वाटतें. मानवी मैथुनाच्या स्थूल क्रियेचा सूक्ष्म निर्देश, असा भाव येथें अत्यंत अप्रस्तुत आहे.

नासदीय सूक्त, मंत्र ४ यांत सत् आणि असत् यांस जोडणारा एकर्षि अरुण सेतु रुद्र याचें वर्णन दिसतें. दैनंदिन प्रलयाच्या म्हणजे अंधारमय

रात्रीच्यानंतर जाग्रत सृष्टिरूप स्पष्ट सूर्योदयाच्या पूर्वीचा अष्टमूर्ति जो बाल-मार्तेड तोच रुद्र होय. त्याच्या युगपत् चोहोंकडे फांकणाऱ्या रश्मीचें जें वर्णन पांचव्या मंत्रांत आहे, ते असंख्य मानलेले रुद्र होत. “रुद्राचें पोट काळें व पाठ तांबडी” असें जें भावनाशून्यतेनें अतज्ज्ञ आधुनिक ग्राम्य वर्णन करतात, तें या अरुण सेतूचेंच होय. त्याच्या एका बाजूला काळा अंधार व दुसऱ्या बाजूला बाल रवीची लाली असें तें लाक्षणिक सुंदर वर्णन दिसतें. प्रलय आणि सृष्टि, रात्र आणि दिवस यांस जोडणारा सेतु तोच. तोच जाग्रत सृष्टींत जणूं अनुप्रविष्ट होतोसा भासतो. हा शिवसंकल्पविलास आहे.

वस्तुतः मायामहेश्वरच जगद्विवर्तरूपांत भासतो. माया आणि महेश्वर यांची पृथक्त्वानें कल्पना करूं गेल्यास माया अविद्यमान व महेश्वर निर्गुण व निष्क्रिय ठरतो. त्यांच्या अविनाभूत युग्माची कल्पना केल्यास त्यांत कल्पक आणि कल्पना, अग्नि आणि प्रभा याप्रमाणें द्वैत नाममात्र असतें. त्यांत संभोगाची प्रक्रिया संभवतच नाही. एकच शिव शक्तिरूप, संकल्परूप, व सृष्टिरूप होतो. निमित्तोपादानकारण एकच आहे. तेथें स्थूल मैथुनाची कल्पना असंबद्ध आहे.

रेतस म्हणजे सर्व नामरूपात्मक सृष्टींत अनुप्रविष्ट होणारा रुद्रांश समजावा. कोणी आधुनिक विद्वान् म्हणतात, त्याप्रमाणें रेतोधा म्हणजे योनि नव्हे व महिमान म्हणजे शिश्र नव्हे. तसेंच “स्वधा अवस्तात् प्रयतिः परस्तात्।” म्हणजे खाली स्त्री आणि वर पुरुष ही ग्राम्य मैथुनाची प्रक्रिया नव्हे. वस्तुतः पूर्वकल्पांतील जीवांचे अभुक्त प्राक्कर्मबीज, त्रैलोक्यव्यापी बाळसें धारण करणाऱ्या विवर्तात्मक विश्वरूपांत जन्म पावले, त्याचें, अथवा भोग्य-भोक्तादि भेदयुक्त सर्व नामरूपकमात्मक सृष्टिबीजाचें सृष्ट्युत्पत्ति पण सूक्ष्म, अव्यक्त अशा स्वरूपाचें, पांचव्या मंत्रांत वर्णन आहे. ज्या मायामहेश्वराच्या

१ The hymn describes the spiritual birth of the ever existing One. By birth is meant not that it was born from something else but that by its own innate tapas, brilliant knowledge ( यस्य ज्ञानमयंतपः । मुं. १।१।९ ). It was born of its own accord as the All-loving All-enselfing Son, simultaneously with the birth of the creatures ( Indo-Aryan Mythology, Vol. I, p. 442. )

अभिन्ननिमित्तोपादानकारणरूपाने हें सर्व व्यापलें, तो रुद्र किंवा हिरण्यगर्भ समजावा. त्या रुद्राच्याच पुढें अग्नि, आप, ओषधि, वायु, पर्जन्य, चंद्रमा, आदित्य किंवा पंचमहाभूतें, सूर्य, चंद्र, आत्मा अशा अनेकविध मूर्ति मानल्या आहेत. “ भर्गो देवस्य ” तोच. शिव रुद्र तोच, पुरुष व त्याची इच्छा तीच प्रकृति जाणावी. एकाच परमशिवनामक परब्रह्माची रुद्र, हिरण्यगर्भ, रेत, सृष्टि ही सोपाधिक विवर्तरूपे होत. यालाच अन्य ठिकाणीं पुरुषयज्ञ असेंहि म्हटलें. आहे. अन्न अन्नादरूप, अग्नि सोमात्मकरूप या साऱ्या शिवसंकल्पाच्याच भिन्न भिन्न कल्पना आहेत. सारांश,—

ईश्वररूप समष्टि मनार्चे रेत म्हणजे रुद्र अथवा हिरण्यगर्भ, तोच एकार्थि. तोच अध्यक्ष-परमेष्ठि प्रजापति आणि उषा अथवा वाक् यांच्या संयोगांतील जो रस तो तोच. आध्यात्मिक, आधिदैविक व आधिभौतिक या दृष्टि, किंवा

१ This Retas whom I have identified with Rudra Bhutapati seems to be identical with Hiranyagarbha, the Golden Child of the Rig Veda ( R.V. X 121 ). The religious lesson taught by this riddle seems to be that the spiritual and ethical world consists of the all loving Retas of Father Sacrifice. ( Indo-Aryan Mythology, Vol. I, p. 481. )

२ There is authority for supposing that Kama, the Retas of Mind spoken of in the Rig Veda is the Self, the Setu of the Upanishads + + + It will be seen that the above ( तै. आ० १।२३ ) is a general commentary on some of the most remarkable Suktas of Rig Veda viz. ( X-129 ) about Paramesthi, ( X-90 ) about Purusha and ( X-121 ) about Hiranyagarbha. The word salilam is taken from verse 3 of R.V. X-129. The Retas of mind of that hymn is described as the Juice of Prajapati and that Juice is clearly identified with Purusha. + + + Purush, the Indweller, is in the waters which in the Vedic Language, appears to mean the universe and He is concealed in all phenomenon ( Indo-Aryan Mythology, Vol. I, p. 8-447 ).



निमित्तकारण व उपादानकारण ह्या कल्पनांचें मिश्रण, येथें आढळतें. परमेष्ठि प्रजापतीचा वध करणारा म्हणजे तद्रूपता पावणारा रुद्र तोच शिवसंकल्परूप रेत होय. द्विण्यगर्भाच्या निर्मितीचा जो साक्षी (श्वे. उप. ३।४) त्या कारणाधीश्वर शिवाला द्विण्यगर्भ कदाचित् जाणत असेल अगर नसेलहि असें नासदीय सूक्त म्हणतें. तें सहजच आहे.

शिवमहापुराणांत नासदीय सूक्ताचाच अनुवाद करून जें रुद्राचें वर्णन केलें आहे, त्यावरून सृष्टीच्या पूर्वीच्या आद्यतमाचा नियंता ज्योतिस्वरूप व अनंत असा शिव व त्याचेच संकल्परूप अथवा स्फुल्लिगरूप एक किंवा असंख्य रुद्र म्हणजे अखिल नामरूपात्मक सृष्टीत अनुप्रविष्ट होणारे शिवांश असाच अर्थ समीचीन होतो. तसेंच शिवाची अथवा परमेष्ठि प्रजापतीची सृष्ट्युन्मुखता हीच त्याची मनीषा, हीच उषा, हीच वाक्, हीच विराट् अथवा विराज जाणावी. द्विच्याशींच प्रजापति संयुक्त झाला, असें लाक्षणिक वर्णन आहे. तसेंच रुद्र तोच अग्नि, तेजांतूनच सर्व सृष्टि उद्भूत झाली. असो.

याप्रमाणें नासदीय तत्त्वज्ञान आति गूढगंभीर आहे. त्यांत स्त्री-पुरुषाच्या उपस्थेंद्रियांच्या भैथुनाची ग्राम्य कल्पना करणें याहून अधिक अविवेक तो कोणता? “सर्वव्यापी स भगवांस्तस्मात्सर्वगतः शिवः ॥” श्वे. ३।११ अथवा “मायां तु प्रकृतिं विद्यान्मायिनं तु महेश्वरम् । तस्यावयवभूतैस्तु व्याप्तं

१ इदं दृश्यं यदा नासीत्सदसदात्मकं च यत् ।

तदा ब्रह्ममयं तेजो व्याप्तिरूपं च सन्ततम् ॥ १५ ॥

न स्थूलं न च सूक्ष्मं च शीतं नोष्णं तु पुत्रक ।

आद्यन्तरहितं दिव्यं सत्यं ज्ञानमनन्तकम् ॥ १६ ॥

योगिनोऽन्तरं दृष्ट्या हि यद्ध्ययन्ति निरन्तरम् ।

तद्रूपं सकलं ह्यासीज् ज्ञानविज्ञानदं महत् ॥ १७ ॥

क्रियता चैव कालेन तस्येच्छा समपद्यत ।

प्रकृतिर्नाम सा प्रोक्ता मूलकारणमित्युत ॥ १८ ॥

ज्योतिर्लिङ्गं तदोत्पन्नं - मावयोर्मध्यं अद्भुतम् ।

ज्वाला माला - सहस्राढ्यं कालानलचयोपसम् ॥ ६३ ॥

क्षयवृद्धिं विनिर्मुक्तमादिमध्यान्तवर्जितम् ।

अनौपम्यमनिर्दिष्टमव्यक्तं विश्वसंभवम् ॥ ६४ ॥ शि. पु. अ० २

सर्वमिदं जगत् ॥ ” श्वे. ४।१० अशा महेश्वररूपांतील पुरुषप्रकृति, भोग्य-भोक्ता, कल्पक मन व त्याची इच्छा इत्यादि द्वंद्वे अलैंगिक व अनश्लील असल्याचें उघडच दिसतें.

(३) पूर्वपक्षाचा मुद्दा तिसरा—“ सोऽकामयत बहुस्यां प्रजायेय । ” ही वेदिक ऋचा हीच लैंगिक भावना सुचविते.

(३) खुलासा:—“ सोऽकामयत बहुस्यां प्रजायेयेति । ” या तैत्तिरीय उपनिषदांतील (२।६) वचनांतील किंवा “ तदैक्षत बहुस्यां प्रजायेयेति ” या छांदोग्य उपनिषदांतील (६।२।३) वचनांतील ब्रह्माचें बहुभवन पुत्रोत्पत्ती-प्रमाणें भिन्न पदार्थविषयक नाहीं. ( न हि पुत्रोत्पत्त्येवार्थन्तरविषयं बहुभवनं कथं तद्व्यात्मस्थानभिव्यक्तनामरूपाभिव्यक्त्या । तै० २।६ शांकरभाष्य. ) आत्म्यामध्येच स्थित असलेल्या अव्यक्त नामरूपांना व्यक्त करून परमात्म्यानेच जणुं बहु होणें आहे. अर्थात् येथें स्थूल पतिपत्नीमैथुनसंबंध अगर सादृशहि

३ The esoteric lesson taught by the Dawn, the Seasons and the Year is that God is himself the spiritual mother, the spiritual Ritu, the spiritual Retas, and the spiritual Son. Thus, He has solved the problem of spiritual life from the very beginning of creation and it will apply to man also if he solves it thus : let him be Atmakridah and Atmaratih ( as the छां. उप. ७।२५।२ and मुं. उप. ३।१।४ says. ) let him become himself the same lady Faith or Knowledge and place in her the Ritu of self-sacrifice and the holy retas of the Supreme Self whom he loves as himself; and he will be born as the spiritual Son fit to be in the Father. True the story is very naked but we are dealing with old poets and when the inner meaning is understood it removes all indelicacy and the spiritual procreation will put to shame the animal one. ( Indo-Aryan Mythology, Vol. I., P. 490 ).

नाहीच. कोठेहि 'काम' हा शब्द आला की तो जघन्य इंद्रियांचा काम समजणें हें अगदींच अविचाराचें दिसतें. पिण्डदृष्टीनें पाहिलें तरी नाभीच्या खालील काम व त्यावरील काम यांत महदंतर आहे. शिवाय वरील औप-निषादिक वचनें ज्या सृष्टिपूर्वावस्थेचा निर्देश करतात, त्या वेळीं जघन्य इंद्रियें व तत्संबंधी काम उद्भवलेच नव्हते. सारा काम म्हणजे लैंगिक काम असें जर कोणी निराधार म्हणूं लागलें, तर त्याच्या तोंडावर कोण हात देणार ! अथर्व-वेदांतील ९।२।१९ हें कामसूक्त वाचावें. म्हणजे काम या शब्दार्थाची यथार्थ कल्पना येईल. ज्याचा शिवलिंगोपासनेशीं साक्षात् संबंध नाही, अशा लैंगिक भावासंबंधी परमताचें खंडण याहून अधिक करीत बसणें या ग्रंथांत अप्रस्तुत आहे.

(४) मुद्दा चवथा :— चयन यज्ञांतून महादेवाचा अवतार झाला. तो चयन यज्ञ अश्वमेध यज्ञाशीं संबद्ध आहे. तें यजुर्वेदांतील अश्वमेध प्रकरण जननेंद्रियसंभोगाच्या माहात्म्यानें व्याप्त आहे. (तै. सं. ७।४।१९). हें अति विस्तारानें दाखवून एका आधुनिक विद्वान् ग्रंथकारानें अश्वमेधयज्ञ प्रकरणांत लैंगिक कामासक्तीचा अवाच्य विचका केला आहे ! आणि त्याच्या पुष्टी-करणार्थ यज्ञ या शब्दाची व्युत्पत्ति, य = येणें, एकमेकांत मिसळणें, ज = जुगणें म्हणजे अनिर्बंध व्यवय, आणि न = स्त्री-पुरुष, अशी करून यज्ञ म्हणजे स्त्री-पुरुषांच्या लैंगिक स्वैर कामासक्तीला अथवा व्यभिचाराला ज्यांत पुरा अवसर दिला जातो, असा एक वेदोक्त प्रकार आहे, असें दाखविलें आहे. त्याचप्रमाणें इष्टि या शब्दाचा अर्थ स्त्रीपुरुषाचें जुगट असा केला आहे. त्यास वैदिक वाङ्मयांतील व कुलार्णव तंत्रादि तंत्रवाङ्मयांतील आधार दिले आहेत.

या अत्यंत अश्लील वाटणाऱ्या विषयाच्या उद्घाटनाकडे वाचकांचें लक्ष वेधण्याचें मला मोठेंच संकट वाटतें. पण या साऱ्या विस्तृत विवरणाचा संबंध त्यांनीं दूरान्वयानें शिवलिंगोपासनेशीं जोडला आहे व या संबंध ग्रंथांत सूक्तासूक्त लैंगिक कामासक्ति हें प्राचीन धर्माचें मूळ आहे, असें दीर्घ प्रयत्नानें दाखविण्याचा ग्रंथकाराचा हेतु दिसतो आहे. यामुळें त्याचा यथाशक्य विचार या ग्रंथांत करणें भाग पडलें. तें टाळतां आलें असतें तर बरें झालें असतें ; पण असे अश्लीलतेचे मुद्दे न टाळतां त्याचा यथाशक्य

खुलासा करावा, असा माझा यत्न आहे. त्यांत जी कमतरता पडेल ती विद्वान् वाचकांनीं पुरी करावी. हे व्यर्थ बुद्धिभेदक विषय असेच सोडून नयेत अशी माझी सर्व शास्त्रज्ञ-पंडितांस नम्र प्रार्थना आहे. असो.

(४) **खुलासा** :—अश्वमेध यज्ञांतील पारिप्लव भागांतील हे ब्रह्मोद्य प्रकरण आहे, असें समजतें. चयन यागांत रुद्राध्यायाचा विनियोग सांगितला आहे, यापलीकडे चयन यागाचा महादेवार्शी अथवा शिवलिंगोपासनेर्शी अर्थाअर्थी संबंध नाही. यज्ञ शब्दाची व्युत्पत्ति या लेखकांनीं सांगितली आहे. ती अत्यंत अयुक्तिक वाटते. अग्नि पाकसिद्धिं करतो तसा घरेंहि जाळून खाक करतो. व्युत्पत्तिशास्त्राचा, 'पिशाच्चाच्या हातीं कोलीत,' असा अनर्थकारी परिणामहि होऊं शकतो. यज्ञ ही वैदिक कल्पना अत्यंत उदात्त व सृष्टीचें रहस्य सांगणारी आहे. अग्निष्टोमात्मकं जगत् । ही यज्ञ कल्पना आहे. परमेश्वर नामरूपात्मक सृष्टि निर्माण करून त्या सर्वांत अनुप्राविष्ट झाला ही पुरुषयज्ञ कल्पना आहे. परार्थ, निस्सीम त्याग ही विश्वजित यज्ञाची कल्पना आहे. ज्ञानार्शीत सर्व परिच्छिन्न भावांची, सर्व कर्मांची, अहंता, ममता यांची आहुति देणें, अखेर देहात्मबुद्धीचा जीवभाव बळी देणें, ही दिव्य यज्ञ-कल्पना आहे. आत्मनिवेदन ही नववी भक्ति हा एक ज्ञानयज्ञ आहे. दान, तप हीं यज्ञाचींच अंगें आहेत. आधिभौतिकाची अध्यात्माशीं जोड करणें हें आधिदैविक यज्ञाचें स्वरूप आहे. यज्ञ ही भावना त्यागार्थ आहे. भोगार्थ नाही. अनात्म्याचा त्याग करून आत्मरूपांत उरणें, जीवभाव विसरून शिवरूपांत समरस होणें, जनतेतील जनार्दन तत्त्वांत ऐक्यत्व पावणें, भागत्यागलक्षणा करणें, पुष्कळांना जास्तीत जास्त सुख देणें, असे यज्ञ या सूक्ष्म, व्यापक व गंभीर विधिविधानाचे अनेक श्रेष्ठ प्रकार सांगतां येतील. अश्वमेधादि वैदिक यज्ञांत तेंच रहस्य शोधलें पाहिजे. परमात्म्याचें जें प्रवर्ग्य तें जीवाचें ब्रह्मोदन होय. समष्टि मनाचा रेतसाचा उत्सर्ग म्हणजे संकल्प हेंच सृष्टीचें बीज आहे किंवा अन्न आहे. आतां यजुर्वेदांत (तै. सं. आणि वाज. सं.) जें अश्वमेधाचें स्वरूप आढळतें, त्याचें केवळ बाह्य स्वरूप पाहिलें तर तें सर्वसंग्राहक असें दिसतें. ज्याप्रमाणें एखाद्या देवाच्या जत्रेंत वेदोक्त, शास्त्रोक्त व लौकिक अनेक प्रकार आढळतात; म्हणजे त्यांत ईश्वरनाम-स्मरणाचा जयघोष, पूजा, अभिषेक, अन्नदानाचें मुक्तद्वार, दुकानें, प्रदर्शनें व

करमणुकीचीं साधनें असतात, त्याचप्रमाणे जनतेच्या रुचिवैचित्र्याप्रमाणे अथवा संवत्सर यज्ञांतील शिमग्याप्रमाणे क्वचित् तमाशांचे फडहि असतात. सम्राटानें करावयाचा हा अश्वमेध यज्ञ व्यवहारतः पुष्कळांना विविध प्रकारे आनंद देत असतो व लोकप्रीतीचें संवर्धन करतो.

लोकंजन हे त्याचें बाह्यस्वरूप असावें असे भासलें, तरी त्याचें अंतःस्वरूप फार वेगळें असलें पाहिजे, असें थोड्या विचारा अंतीं दिसून येतें. त्यांत “राजपत्न्याश्वसंभोग” हा एक गूढ व सांकेतिक विधि अत्यंत परोक्ष भाषेत वर्णिलेला आढळतो. यज्ञांतील यजमान म्हणजे सम्राट राजा आपल्या पट्टराणीला आपल्या देखत व अनेक ऋत्विजांच्या देखत एका अश्वाशीं संयुक्त करीत असतो, असा हा बाह्यतः अत्यंत अप्रशस्त व अमंगल दिसणारा विधि वाटतो. पण आपल्या प्राचीन वेदशास्त्रांची भाषा इतकी परोक्ष असते कीं, ज्याप्रमाणें फणस, अननस, नारळ, किंवा भात यांतील रहस्यरूप अन्नांश, अत्यंत रुक्ष, विलक्षण व त्याज्य आवरणांनीं आच्छादित असतो, त्याप्रमाणें शास्त्रांतील अति गूढ रहस्यभाग बाह्यतः अमंगल वाटणाऱ्या परिभाषेत लिहिलेला असतो. अशीं उदाहरणें वैदिक वाङ्मयांत पुष्कळ आढळतात. तसाच येथेहि प्रकार असलाच पाहिजे, हें उघड आहे. एरव्हीं प्रभुरामचंद्र, युधिष्ठिर अशा आदर्शवत् थोर पुरुषांनी अश्वमेध यज्ञ केलेच नसते. ही गोष्ट एखाद्या लहान मुलाच्याहि लक्षांत येईल. ज्याप्रमाणें अनंत कालगणनेचें एक गमक ब्रह्मदेवाचा दिवस मानतात ; अथवा ब्रह्मानंदाच्या आनंदाचे गमक श्रोत्रियाचा आनंद हें मानतात, त्याचप्रमाणें आपल्या प्राचीन ग्रंथांत पुण्याईचें श्रेष्ठ गमक अश्वमेध यज्ञ हें मानतात, हें जाणून या महायज्ञाचा पुष्पमय रहस्यार्थ पाहिला पाहिजे. अश्वमेधासंबंधीं अश्लील व लैंगिक व्यवसायभावनेनें तें पुण्याईचें श्रेष्ठ गमक मानतांच येणार नाही. आपल्या प्राचीन शास्त्रांतील हीं परोक्ष

१ Some of the stories are outwardly so absurd as would never have been preserved as sacred literature unless there was some simple meaning hidden in them. + + + wherever such things are found in the Vedas, we find in the case of many of them this stereotyped

[ टीप पुढील पानावर पहा. ]

भाषेतील वर्णने ज्यांनी काळजीपूर्वक म्हणजे आदर व आस्थापूर्वक वाचली असतील, त्यांच्या हे लक्षांत आले असेल की, त्या वर्णनांतच ते वर्णन उत्तानार्थाने वाचणे व्यर्थ आहे, ते लक्ष्यार्थानेच वाचावे, अशी सूचक गुरुकिल्ली असतेच असते. शिवविष्ट शिव-विष्णु, अजाशिर दक्ष, गजशिर गणेश, अहल्याजार इंद्र, कन्याजार ब्रह्मा, हैमवती पार्वती, नांगरकींत सांपडलेली सीता, यज्ञांतून निघालेली व पांच पर्तीची पत्नी द्रौपदी, भागवतांत अनुलिखित व परस्त्री असलेली श्रीकृष्णप्रिया राधा, अशा शेंकडों असंबद्ध भासणाऱ्या घटना प्राचीन वाङ्मयांत आढळतात. त्या अध्यात्माचेच उपबृंहण परोक्षतेने करित असतात. या अश्वभेदांतील राजपत्न्याश्वसंभोग या निंद्य वाटणाऱ्या विधींतील अश्व मृत असतो; त्यामुळे तेथे संभोग शक्य नसतो, हे सर्व जाणत असतात. हीच यांतील असंबद्धतेची गुरुकिल्ली होय. याच्याच अधिक खुलाशाचा अल्प यत्न मी पुढे करित आहे.

[ टीप, मागील पानावरून चालू ]

expression “ परोक्षप्रियाः इव हि देवाः. ” In approaching God, all kinds of moods of mind seem to have been employed. + + + and since the inner meaning was all right, no fear whatever stood in the way of even Para Brahman being outwardly subjected to all the paradoxes derived from the pranks of Sabda Brahman—the pranks of words in puns and puzzles. + + + For ages there seems to have been a school of poets who composed stories containing such riddles and their meanings were sufficiently well known to their contemporaries and successors. But a time came when they were forgotten and only the outer meanings left, there was never any immorality of the Gods nor of the Rishis spoken of in our Puranas and the Laws of conduct maintained in the different Shakhas were regorously enforced. ( Indo-Aryan mythology, Vol. I, Introduction, pp. XI-XII ).

या अश्वमेधांतील अश्वार्चें वर्णन बृहदारण्यकांत पहिल्याच ब्राह्मणांत सविस्तर केलें आहे. त्यावरून हें स्पष्ट कळून येतें की, “ तस्यावयवभूतेस्तु व्याप्तं सर्वमिदं जगत् । ” अशा व्यापक महेश्वराचें म्हणजे विराटरूप परमात्म्याचें अथवा परमेष्ठि प्रजापतीचें अश्व हें प्रतीक आहे. पुरुषसूक्तांतील पुरुष ( ऋ. १०।९० ) व विश्वकर्मन् सूक्तांतील विश्वकर्मा ( ऋ. १०।८१ ) हें त्या अश्वार्चें मूल तात्त्विक स्वरूप आहे. अर्थात् अश्वमेध यज्ञ म्हणजे वरील सूक्तांतील पुरुषमेध अथवा सर्वमेध यज्ञ होय. अश्वमेध यज्ञ क्षत्रिय सम्राटांनांच करावा असा शास्त्रसंकेत आहे. म्हणजे तो क्षेत्राचा अभिमानी स्वामी असावा हा भाव आहे. महत्-प्रकृति हें तें क्षेत्र होय. तिलाच शास्त्रांत महद्योनि असेंहि म्हटलें आहे. या महद्योनिरूप प्रकृतीची सार्थकता समष्टि भगवान् तिच्या ठिकाणी अनुप्रविष्ट होण्यांतच आहे. या-प्रमाणें राजपत्न्याश्वसंभोग या विलक्षण विधींतील यजमान राजा हा जीव-प्रतिनिधि, महाराशी ही आखिल प्रकृति भगवती अथवा महद्योनि यांची प्रतिनिधि, व अश्व हा भगवान् परमपुरुष अथवा प्रजापति होय. परमपुरुष आणि प्रकृति ह्या परस्परांत स्वाभाविक आकर्षण मानलेलें असलें, तरी परमात्म्याचें स्वरूप निश्चल, निश्चेष्ट असें ( अश्व ) शवाप्रमाणें आहे. शिव हें

१ The first section of this adhyaya ( बृहदारण्यक ब्राह्मण ), contains a glorious description somewhat on the lines of the Purusha Sukta ( Rig. X 90 ) of Viraj regarded as a sacrificial horse. The only value of this metaphorical description, it seems, consists in the help that it may render to the meditative worship of the cosmos regarded as the Supreme Reality. ( History of Indian Philosophy, Vol. II, p. 181 ).

With such a tapas and utkranti, the Infinite Bhuman self ( भूयान् ) is exhibited as the Horse fit to be offered. Asva, horse, is derived from *as* which means both to pervade and eat. ( Indo-Aryan Mythology, Vol. I, p. 426. )

सशक्तिक ब्रह्म होय. शिव याचा व्युत्पत्तिसाध्य अर्थ निजलेला, निश्चेष्ट असाच आहे. शिवाय शिव या संज्ञेतील प्रकृतिरूप इकार वस्तुतः शिवांत अविनाभूत आहे. पण जलांतून मत्स्य बाहेर काढावा तसा तो इकार पृथक् मानला कीं शिव शवरूप म्हणजे निष्क्रिय अथवा शुद्ध ब्रह्मरूप उरतो. मग मासळीची जशी जलाकडे अत्यंत ओढ असते—कारण तेंच तिचें जीवन असतें—त्याप्रमाणें तो प्रकृतिरूप इकार शवरूप ब्रह्माशीं जणुं संयुक्त होण्यासाठीं अत्यंत उत्कंठित असतो. तसेंच तो प्रजापति परमपुरुष सर्व क्षेत्रांत, बुद्धींत, अगर प्रकृतींत अनुप्रविष्ट व्हावा, हेंच जीवाच्या प्रकृतीच्या ठिकाणीं निरतिशयानंदोपलब्धीचें कारण असतें. वस्तुतः निष्क्रिय असें महाकाशघटांत अनुप्रविष्ट होतें असें नव्हे. तें तेथें नित्य असतेंच. त्याची तेथें उपलब्धि होते. त्यास मग घटाकाश म्हणतात. याप्रमाणेंच प्रकृतीच्या ठिकाणीं पुरुषाची आत्मोपलब्धि हा आनंदानुभव आहे. आत्मरति ती हीच. ती जीवरूप पराप्रकृतीच्या स्वामीस सर्वथा इष्टच असते. त्याहून परमलाभ तो कोणता? हेंच अश्रमेध यज्ञांतील महत्पुण्य होय. यांत स्वयंसिद्ध वस्तूची उपलब्धि मात्र सुचविली आहे. याप्रमाणें या ब्रह्मोद्य-प्रकरणांत ब्रह्मोदनाचें प्रत्यक्ष ग्रहण नसून, केवळ आत्मोपलब्धि महावाक्यद्वारां सूचित करावी, त्याप्रमाणें प्रकृतिपुरुषांच्या संयोगाचा उत्तानार्थानें ग्राम्य वाटणारा नुस्तता परोक्ष संवाद आहे ( किंवा असे अनेक संवाद आहेत ). रंगभूमीवर ज्याप्रमाणें भोजन, रणसंगर, आणि रतिसंगर हे साक्षात् घडत नसतात, उगाच शाब्दिक निर्देश मात्र असतात; त्याप्रमाणें या ब्रह्मोद्यप्रकरणांतील प्रकृतिपुरुष संयोगाचे परोक्ष संवाद परमात्मरतीच्या निरतिशयानंदाचे गूढ निर्देश मात्र आहेत असें जाणावें. असें हें अश्रमेध-प्रकरणांतील रहस्य मला वाटतें.

प्रकृतीचा स्वामी जीव ( राधेच्या अनयाप्रमाणें ) उगाच व्यवहारतः नाम-मात्र तिचा पति आहे. सर्व प्रकृतींचा वास्तविक पति सोळा हजार गोपींना आकर्षित करणारा भगवान् कृष्ण अथवा पशुपति शिव होय. तो निष्काम व निष्क्रिय आहे. तत्त्वतः पाहतां परमशिव अथवा ब्रह्म या अधिष्ठानावर परस्परांस आकर्षित करणारे पुरुष आणि प्रकृति हें विवर्तरूप द्वंद्व होय. यासच अन्न आणि अन्नाद, अग्नि आणि सोम, प्रजापति आणि वाक्, धनऋण-विद्युत् अशा अनेक संज्ञा देतां येतील. अश्व तोच परपुरुष होय, आणि



राजपत्नी हीच प्रकृति होय. परमात्मस्वरूप परपुरुषास जार हीं लाक्षणिक संज्ञा आहे. पण तत्त्वतः जविनामक या देहनगरीच्या राजाची पारमार्थिक इच्छा आपल्या प्रकृतीने त्या परपुरुषाशी संगत व्हावे हीच असते. हाच मोक्षकाम होय. हा ग्राम्य लैंगिक काम नव्हे. अश्वमेधांतील अश्वाला भूयान असें म्हटलें आहे. परोक्षतेनें लिहावयाचें तर श्वेताप्रमाणें शव फुगते तसा फुगलेला भूमा आपल्या महिम्यानें महतो महीयान आहे. तो परमपुरुष नामरूपकर्मात्मक सर्व प्रकृति विशेषांत अनुप्रविष्ट होतो. हाच तो पुरुषयज्ञ-सर्वमेधयज्ञ, किंवा अश्वमेधयज्ञ होय. हा यज्ञ प्रभुरामचंद्र, युधिष्ठिर, अशा थोर क्षेत्रज्ञ अथवा क्षेत्रपतीनाच म्हणजे ज्यांची प्रकृतीवर सत्ता आहे अशा अधिकारी साधकांस मात्र, करतां येतो. हाच श्रेष्ठ पुण्याईचा गमक होय.

१ श्वेत राजाचें आख्यान पहा. रामायण-उत्तरकांड, -अ. ७७/७८ व Indo-Aryan Mythology, Vol. I, pp. 146-153; 425 पहा.

२. The Satapatha Brahman says—Prajapati created Virat ( Vak ). She being produced from him went away and entered into the sacrificial horse + + Her entering into the sacrificial horse indicates that she is one with the self that is sacrificed into the hearts womb of all creatures. The Taitt. Samhitta III 3, 5, 2 says that Prajapati saw Virat and with her produced creatures. The Satapatha Brahman says that Vishva Karman produced the creatures from Vak. + + + All this taken together with the riddle of Prajapati's daughter-wife leaves no doubt whatever that Virat is the creator himself revealed as his own daughter Vidya and that He is born in her as the victim Purusha that is fit to be sacrificed in order to show that the purusha thus sacrificed has become all Vedic knowledge and all the creatures and heavenly objects in the sense that He has enselfed them all ( Indo-Aryan Mythology, Vol. I, p. 432. )

महाभारतांतील आश्वमेधिकपर्वात अनुगीता हाच अत्यंत सारभूत असणं अध्यात्मपर भाग आहे. त्यामुळे या संबंध पर्वास अनुगीतापर्व म्हणणें हेंच जास्त योग्य होईल. ही अनुगीता हा आश्वमेधिकपर्वाचा गाभा असल्यामुळे साऱ्या आश्वमेधिकपर्वालाच आध्यात्मिक स्वरूप प्राप्त होतें. यांत हिंसेचा निषेध केला आहे. विषयत्यागाचें महत्त्व वर्णन केलें आहे. आणि हा यज्ञ करण्याकरितां अपार संपत्ति लागते ती कोठून आणावी? म्हणून युधिष्ठिरानें श्रीकृष्णास प्रश्न केला असतां, कैलासनाथ महातपस्वी शंकर याची महायोग-भूमिरूप मुंजवान पर्वत आहे, तेथें मरुत्-संवर्ताप्रमाणें विपुल संपत्ति मिळेल, असें लाक्षणिक उत्तर भगवंतानें दिलें आहे. ही संपत्ति म्हणजे पारमार्थिक, योगिक अथवा 'वित्तं च पवित्रं ज्ञानमुत्तमम्।' (अनुगीता) याप्रमाणें वित्त म्हणजे ज्ञानस्वरूप आध्यात्मिक संपत्ति होय. मुंजवान पर्वत म्हणजे आत्मानात्मविवेक समजावा. मुंजनामक गवतांतून आंतील गाभ्याप्रमाणें असणारी काडी काढतात, त्याप्रमाणें ज्यानें हृदयस्थ आत्म्याला पृथक्त्वानें जाणलें तो योगी हाच मुंजवान होय. हा विषय इतका सूक्ष्म, गूढगंभीर व

१ महाभारत भाषांतर (चिपळूणकर मंडळीचें) अध्याय ५१ अखेर टीप पहा.

२ अहिंसा सर्वभूतानामेतत् कृत्यतमं मतम् । एतत्पदमनुद्विग्नं वरिष्ठं धर्मलक्षणम् ॥ हिंसापराश्च ये केचिद्ये च नास्तिक वृत्तयः । लोभमोहसमायुक्तास्ते वै निरयगामिनः ॥ अनुगीता. (अध्या ११ पहा.)

३ तत्र गत्वा समन्वास्य महायोगेश्वरम् शिवम् ॥ अनुगीता.

४ The story thus alludes to some process of involution by Yoga, the Lord of Maha-yoga having been mentioned as residing in Munjavan. (Permanent History of Bharatvarsha, Vol. II, p. 633.)

५ इषीकां च यथा मुञ्जात् कश्चिन्निकृष्य दर्शयेत् । योगी निष्कृष्य चाद्मानं तथा पश्यति देहतः । मुञ्जं शरीरमित्याहुरिषीकामाद्गनिश्रिताम् । एतन्निदर्शनं प्रोक्तं योगविद्भिरनुत्तमम् ॥ —अनुगीता.

व्यापक आहे की, त्याचें पुरेसें वर्णन या परिच्छेदांत करतां येणें अशक्य आहे. वाचकांनीं अतिगूढ असलेल्या बृहदारण्यक ब्रा. १-२ आणि अनुगीता यांचा काळजीपूर्वक अभ्यास केल्यास अश्वमेधांतील भूयान (फुगलेला) अश्व म्हणजे विश्वव्यापी समष्टिरूप मन होय, असा भाव व्यक्त होईल व त्यानें या अति हिंसाप्रयुक्त व अमंगल वाटणाऱ्या अश्वमेध प्रकरणावर पिण्डांतर्गत शिव योगप्रक्रियेचा किंवा अंतर्त्यामीकडून समष्टीच्या उद्भवाचा वेगळाच प्रकाश पडेल.

तात्पर्य, अनुगीतेंत सांगितलेल्या योगिक व आध्यात्मिक तत्त्वज्ञानपरच अश्वमेधप्रकरण लावावें लागेल. याच पर्वीत हिंसेचा निषेध केला आहे व सारें वर्णन लाक्षणिक आहे. “ देशन्द्रियाणि होतूणि हवीषि दश भामिनी । विषयानाम समिधो हूयन्ते तु दशामिषु ॥ ” हे यज्ञस्वरूप होय. ( अनुगीता ).

भगवद्गीतेंतहि या पिंडांतर्गत यज्ञाचा महिमा सांगितलाच आहे.

सर्वाणीन्द्रियकर्माणि प्राणकर्माणि चापरे ।

आत्मसंयमयोगाग्नौ जुह्वति ज्ञानदीपिते ॥ २७ ॥

श्रेयान्द्रव्यमयाद्यज्ञाज्ज्ञानयज्ञः परंतप ।

सर्वे कर्माखिलं पार्थ ज्ञाने परिसमाप्यते ॥ ३३ ॥ —गीता ४

याप्रमाणें कोणी विद्वान् म्हणतात, ( The mystery of the Mahabharat ) त्याप्रमाणें, अश्वमेध याचा अर्थ इन्द्रिय, मन, बुद्धि यांच्या निष्कामतेपूर्वक अनायास सहज त्यांच्या आत्मस्वातंत्र्यानेंच होणारा संयम, असा केला, तरी त्यांत लैंगिक कामाला अवसरच राहत नाही. अधियज्ञस्वरूप ईश्वराच्या अंतरोपलब्धीची ही पूर्वतयारीच जाणावी. या ग्रंथकाराच्या मते यज्ञांत ईश्वरार्पण हीच कल्पना मुख्य आहे, भोग नव्हे, त्याग हें यज्ञरहस्य होय. ( गीता ३।९-१५, ४०-४३; ४।२४-३३. )

१ सोऽकामयत भूयसा यज्ञेन भूयो येजेयेति । सोऽश्राम्यत्स तपोऽतप्यत तस्य श्रान्तस्य तस्य यशो वीर्यमुदक्रामत् । प्राणा वै यशो वीर्यं तत्प्राणेषू-  
त्क्रान्तेषु शरीरं श्वयितुमश्रियत तस्य शरीर एव मन आसीत् ॥ ६ ॥  
सोऽकामयत मेध्यं म इदं क्ष स्यादात्मन्व्यनेन स्यामिति । ततोऽश्वः  
समभवद्यदश्वत्तन्मेध्यमभूदिति तदेवाश्वमेधस्याश्वमेधत्वम् । एष ह वा अश्वमेधं  
चेद य एवमेवं वेद ॥ + + + ॥ ७ ॥ बृ. उप. १।२.

वस्तुतः या अश्वमेध-प्रकरणीं लैंगिक काम अत्यंत अप्रस्तुत आहे. मग त्याची वैदिक परिभाषा कशीहि असो. वस्तुतः अचल असून उगवत्या-मावळत्या भासणाऱ्या सविता-प्रजापतीला बृ. उ. प. ब्रा० २ प्रमाणे अश्व मानून पूर्वपश्चिम समुद्र, या त्याच्या योनि म्हुटल्याने त्यांत अश्लीलता ती काय मानावी?

तत्त्वतः विचार करतां शिव याचा अर्थ निश्चेष्ट, व शक्ति तर जड, यांच्यांत संयोग अशक्य. अर्थात् ह्या संयोगांत अपूर्वोत्पत्ति परमार्थतः संभवतच नाही. पण नाकषूल करण्याची सोयच नाही असें हे ब्रह्मांडबालक तर साक्षात् दिसते. म्हणून विवर्तरूप ह्या अपूर्व आभासास उत्पन्न करूं पाहणाऱ्या क्रियेला सृष्ट्यन्मुख अश्वमेध नामक पुरुषप्रकृतियाग अथवा यज्ञ म्हटलें आहे. तरी आत्मसंयमनानें शिवसायुज्यप्राप्ति हाच त्याचा रहस्यार्थ दिसतो. अश्वमेधाच्या आरंभी परीक्षितीचें मृतप्राय शरीर भगवंताच्या कृपेक्षणानें सचेत झालें. तशी ही विश्वप्रकृति सबीज सद्ब्रह्माचे अनुप्रवेशानें सचेतन दिसूं लागली आहे. मुमुक्षूंचा इंद्रियरूप अश्व मोकळा सोडला तरी तो कोणत्याहि विषयबंधनांत अडकला जात नाही, यांतच साधकाच्या पिंडांतर्गत अश्वमेधाची पुरी सिद्धता होते. पराप्रकृति परपुरुषार्शी तन्मय होणे ही त्यापुढील सहज व दिव्य अशी ज्ञानप्रक्रिया आहे.

ग्रिन्सिपॉल थडाणी यांच्या महाभारताच्या दार्शनिक उपपत्तीप्रमाणें याग म्हणजे यज्ञ ही पूर्वमीमांसा व योग ( शिवयोग ) वेदान्त ही उत्तरमीमांसा होय. शिवसायुज्यांत त्यागस्वरूप यज्ञप्रक्रियेची परिणति आहे. इंद्रियांच्या यज्ञापासून ( गी० ३।४१, ४।२६, २७ ) त्यागाला सुरुवात होते. त्यांनी आपल्या ग्रंथांत राजपत्न्याश्वसंयोग या विधीचा उल्लेखहि केला नाही. पण आपल्याला ज्या अर्थी त्याच विधीचा लाक्षणिक रहस्यार्थ पाहावयाचा आहे, त्या अर्थी इंद्रियें, मन, बुद्धि, यानंतर जीवप्रकृतीलाहि परपुरुषार्पण म्हणजे महादेवार्पण करणे हेच अश्वमेध यज्ञाचें पर्यवसान मानणें ओघास येतें. ( Mystery of Mahabharat, Vol. V, pp. 782-95 ) दोन्ही गीतांतील ( गीता व अनुगीता ) रहस्य हेंच स्पष्ट दिसते.

महाभारतांत आश्वमेधिक पर्वीत युधिष्ठिरानें केलेल्या अश्वमेधाचें वर्णन आहे. त्यांत राजपत्न्याश्वसंयोग हा भाग सुळीच नाही. श्रीरामांनी अनेक

अश्वमेध केले. पण त्या वेळीं साक्षात् सीता त्यांच्याजवळ नव्हतीच.' ते तिची सुवर्णाची प्रतिमा जवळ घेत.

कोणी वैदिक यज्ञ ही योग्याची पिण्डांतर्गत प्रक्रिया आहे, असें मानतात. पिण्डांतर्गत हृदय हाच ग्रूप व अहंकार-कामक्रोधादि विकार हेच मेध्य पशु, असा ते अर्थ करतात. कोणी याचा संबंध ऋ. १०।८१, १०।९०, व १।१६४।३५, तसेंच तै. सं. ५।४।१२ व बृहदारण्यक १।१।२ यांच्याशी जोडतात. अश्व या शब्दाचा अर्थ वैदिक वाङ्मयांत पंधरा-सतरा प्रकारचा केला आहे. प्रजापति, इंद्र, वरुण, आदित्य, अग्नि इत्यादि देवतांस व विद्युच्छक्तीसहि अश्व ही संज्ञा लावली आहे (शतपथ ब्राह्मण, हिंदी विज्ञान भाष्य, खंड ३, पृ. ८५, १४५, १४६, पहा). अश्व या संज्ञेत भूयान् व्यापक (अश्वयत् इति अश्वः) व शक्तिमान् (तै. ब्रा. ३।८।७।२) असे धर्म दिसतात. भौतिक शास्त्रज्ञांचेहि 'होर्सपावर' हे शक्तीचे गमक आहे. तात्पर्य, अश्व म्हणजे सर्वशक्तिमान् शिव परमात्मा असें वाटल्यास मानावें. पण यांत ग्राम्य व अश्लील असा लैंगिक भाव नाही. असो. अशा या क्लिष्ट विषयाचा अधिक विचार या ग्रंथांत अप्रस्तुत आहे. अश्लीलतेच्या आक्षेपनिरसनानुपरांत वर केलेला खुलासा पुरेसा सूचक होईल असें वाटतें. अश्वमेधांतील राजपत्न्याश्वसंयोग कोणीच पाहिलेला नाही. यजुर्वेदांत (तै. सं. व. वा. सं.) तसा विधि सांगितला

१ दशरथानें केलेल्या अश्वमेधांत हा विधि वर्णिला आहे. पण तत्पूर्वी अतिशय आनंदानें तीन तरवारींनीं (त्रैलोक्यव्याप्त) अश्वाला फाडलें, (कृपाणैर्विशशासैनं त्रिभिः परमया मुदा ॥ १४।३३ बालकांड.) आणि नंतर धर्मकामना मनामध्ये आणून स्वस्थांतःकरणपूर्वक एक रात्र कौसल्येन त्यासमीप नुसतें वास्तव्य केलें, असें उघड उघड लाक्षणिक वर्णन आहे. युधिष्ठिराच्या यज्ञांत अश्वानें शतशः खंड केल्यानंतर द्रौपदी जवळ बसली होती. यांत ईश्वरांशाचा प्रकृतीत अनुप्रवेश सूचित केला आहे. त्यांत अश्लीलतेचा लवलेशहि नाही. यज्ञस्वरूप प्रकृति ईश्वरार्पण केली आहे, हाच भाव तेथें जाणावा.

२ A true interpretation of Vedic sacrifice. Permanent History of Bharatvarsha Vol. II, Chapter XIV.

असला, तरी तो वरील अर्थाने लाक्षणिक आहे, असेच मानणे, बृहदारण्यक, अनुगीता, महाभारत, रामायण इत्यादि ग्रंथांवरून सयुक्तिक ठरते.

पुढील श्लोकांवरून भगवद्गीतेतहि यज्ञाची कल्पना कशी श्रोतप्रोत आहे ते दिसून येते. यांत पुरुषप्रकृति, योनि, बीज हे शब्द असले तरी अश्लीलता कोठेच नाही.

अधियज्ञोऽहमेवात्र देहे देहभृतां वर ॥ ८।४

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ॥ ४।२४

अहं क्रतुरहं यज्ञः + + + आज्यमहमग्निरहं हुतम् ॥ ९।१६

गतिर्भर्ता + + निधानं बीजमव्ययम् ॥ ९।१८ ॥

पुरुषः प्रकृतिस्थो हि भुंक्ते प्रकृतिजान्गुणान् ।

कारणं गुणसंगोऽस्य सदसद्योनिजन्मसु ॥ १३।२१

मम योनिर्महद्ब्रह्म तस्मिन् गर्भे दधाम्यहम् ।

संभवः सर्व भूतानां ततो भवति भारत ॥ १४।३

सर्वयोनिषु कौंतेय मूर्तयः संभवन्ति याः ।

तासां ब्रह्म महद्योनिरहं बीजप्रदः पिता ॥ १४।४

याप्रमाणे सारे पिंडब्रह्मांड हे यज्ञस्वरूप आहेत. यांत क्षेत्र म्हणजे प्रकृति व त्यांत अनुप्रविष्ट तो क्षेत्रज्ञ पुरुष यांच्या उभयतांच्या परस्पर संबंधाचे म्हणजेच शिवशक्तीच्या सांमजरयाचे अथवा मधुमिलनाचे जे ज्ञान तोच महान् ज्ञानयज्ञ होय. यांतच अज्ञानाची पूर्णाहुति दिली जाते. अश्वमेधादि यज्ञ हे याचेच प्रतीक असावे. त्यांत वस्तुतः जाणत्याच्या दृष्टीला ग्राम्य व अश्लील कांहीच दिसत नाही.

परंतु या आधुनिक विद्वानांच्या बृहद्ग्रंथांत विकृत लैंगिक कामासक्तीचा अवाच्य असा विचका केला आहे. आणि शिवलिंग हे याच लैंगिक कामासक्तीचे प्रतीक आहे, असा त्यांच्या ग्रंथांतील अभिप्राय आहे. इतकेच नव्हे तर सामान्य मैथुनकाम ब्रह्मानंदप्राप्ति करून देणारा आहे, असा इष्टार्थ व्यक्त केला आहे. त्यामुळे अशा बहुमोल गणलेल्या या आधुनिक ग्रंथाकडे डोळेझांक करून हार्ती घेतलेले चिकित्सेचे कटु कर्तव्य पुरे होणार नाही. पण

१ क्षेत्रज्ञं चापि मां विद्धि सर्वक्षेत्रेषु भारत । क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ गीता १३।२.

या आधुनिक विद्वानांच्या ग्रंथांतील मागील तीन-चारच मुद्यांचा खुलासा करण्यांत या ग्रंथाची बरीच पृष्ठे अडविली. अशा रीतीने या व अन्य आधुनिक लेखकांच्या या एका जघन्य लैंगिक भावासंबंधी सर्व आक्षेपांचा सविस्तर विचार करण्यास या ग्रंथांत वस्तुतः पुरेसा स्थलावकाश नाही. मागील प्रकरणांत या विषयासंबंधी थोर तज्ज्ञांकडून जें सामान्यतः विवेचन झालें आहे, तें सुद्धा वाचकांस पुरेसे आहे. पण आक्षेपांच्या कित्येक मुद्यांना मी या चिकित्सकनामक खंडांत स्पर्शही केला नाही, हा आक्षेप मजवर राहूं नये, म्हणून मला माहीत असलेल्या जघन्य लैंगिक भावासंबंधी अन्य आक्षेपांचा अति त्रोटक रूपांत मी यापुढें प्रकरणशः परामर्श घेणार आहे.

शिवपूजात्मकं कर्म कर्मनिर्मूलनक्षमम् ।

संकल्पः शिवपूजायाः सर्वसंकल्पदुःखहृत् ॥ १ ॥

—शिवपूजाशतक.

### प्रकरण ६ वे

## लिंगयोनिचिन्हांचे देव्हारे व शिवलिंगोपासना

[ २ ]

रुद्रो लिंगमुमापीठं तस्मै तस्यै नमो नमः ।

—रुद्रहृदयोपनिषद् २३.

वरील वचनांत लिंग अथवा बाण हें रुद्राचें प्रतीक व साळुंका हें उमेचें पीठ यांस नमस्कार केला आहे. यांतील रुद्र म्हणजे पुरुष व उमा म्हणजे प्रकृति किंवा रुद्र आत्मदेव व उमा ही ब्रह्मविद्या असें समजावें. ब्रह्मविद्येंत प्रतिबिंबित, प्रतिफलित, अथवा अनुप्रविष्ट जो अतर्यामिन् तोच शरण्य शिवात्मदेव होय. यांत अश्लील भावाचा संपर्कही नाही.

( १ ) आक्षेप — पाशुपत हे लिंगोपासक व शाक्त हे योन्युपासक होत.

( १ ) उत्तर — पाशुपत हे शिवोपासक व शाक्त हे शक्तीचे उपासक एवढेंच खरें. पाशुपत आणि शाक्त या दोन्ही पथांचें तत्त्वज्ञान श्रेष्ठ आहे.

जननेन्द्रियांचे देव्हारे दोन्ही पंथांत नाहीत. दोन्ही पंथ अद्वैत तत्त्वज्ञानी आहेत. या पाशुपत तत्त्वज्ञानासंबंधी श्रीहंसराज स्वामी वेदेश्वरीत (अ० ५) म्हणतात की, “आणिक आपुलें निजपाशुपतास्र । अभिन्न ज्ञान जें वस्तुतंत्र । जेथें त्रिपुटीभेद नसे अणुमात्र । देता झाला तेंहि ॥ ७० ॥ एवं धनुष्य तेंचि अनुसंधान । सद्बुद्धिविचार माता पूर्ण । पाशुपतास्र तें अभिन्न ज्ञान । ऐशी तिन्ही हीं दिधलीं ॥ ७१ ॥ ” रामाप्रमाणें अर्जुनांनं शिवापासून मिळविलेल्या पाशुपतास्राचा असाच लाक्षणिक अर्थ करतां येईल. शिवाय लिंगपुराण, पू. अ. ७३, १०८ इत्यादि शैव वाङ्मय, पाशुपतपंथासंबंधी पहावें.

पाशुपत मतांत ईश्वर केवळ निमित्तकारण मानला आहे, म्हणून आचार्यानीं त्या मताचें खंडण केलें आहे. एरव्ही त्या मतांत आक्षेपकास पाहिजे आहे तो ग्राम्य लैंगिक भाव नाही. उलट मनामध्ये कामवासनेचा गंधर्हि राहून न देणें हें ह्या माहेश्वर मतांतील शृंगारणद्वार होय. (ब्रह्मसूत्र शांकरभाष्य, २।२।३७ लेलेकृत भाषांतर पहा.)

आतां शाक्तांच्या शक्तिरूपाबद्दल आधुनिक तत्त्वज्ञ श्रीराधाकृष्णन् काय म्हणतात तें पहा :—The cult of Sakti finds its beginnings in the Rigveda. In one of the hymns Sakti is represented as the embodiment of power, the supporter of the earth living in heaven. She is the Supreme Power “by which the universe is upheld, the great mother of the devotees (Suvratnam),” and soon became identified with “Uma of golden hue” of the Ken Upanishad. (Indian Philosophy, Vol. II, p. 734). Durga worship is mentioned in the Mahabharat at the beginning of the Bhishma parva. Krishna advises Arjun to make an obeisance to Durga before the commencement of the battle and pray for success. In the Markandeya purana and two hymns of Harivansa, She becomes the centre of a great cult. (Indian Philosophy, Vol. I, p. 487). शाक्त धर्माचें उज्ज्वल स्वरूप पाहण्यासाठीं आचार्यांचे परमार्थसार, आनंदलहरी, सौंदर्यलहरी तसेंच



भास्करराय यांचे ग्रंथ, रामप्रसाद यांची कविता व श्रीरामकृष्णपरमहंसांचे चरित्र पाहावे. तसेंच ज. बुडूफ यांचे ग्रंथ वाचावे.

(२) आक्षेप — शिवपार्वती यांच्या कथानकांतून त्यांच्या एकांतांतील विलासांत लैंगिक भावनातिशय दिसतो. तत्त्वतः शिव हा लिंगदेव, पार्वती ही योनि व ब्रह्मा-विष्णु हे वृषणद्वय होत.

(२) उत्तर — शिव आणि पार्वती पुराणकारांनी देहाकाररूपांत पुरुष-विध वर्णिली असली, तरी तत्त्वतः तीं अरूप आहेत. शक्ति ही शिवाशीं अविनाभूत आहे. पृथक् मानली तर मिश्र्या आहे. लिंगयोनि ही इंद्रिये जन्माला कारण आहेत. जगद्गुरु शिव व ब्रह्मविद्या उमा हीं जन्मांतून सोडविणारी आहेत. त्यांच्या सगुण लीला भक्तमनरंजनार्थ वर्णिल्या आहेत. पिण्डांतील पाठीच्या कण्यांतील मणक्यांस पर्व म्हणतात. त्यांतून संचार करून संविद्रूपांत जगाची उभारणी व संहारणी करणारी जी कुल-कुंडलिनीनामक प्राणशक्ति तीच जगन्माता पार्वती होय. व जगाचा उप-संहार करणारी पण काली तीच होय. सहस्रारांतील शिवाशीं जीवाची सायुज्यता घडवून आणणारी कुलकुंडलिनी अथवा अध्यात्मविद्या तीच. जननेंद्रिये या अर्थाने शिवाला लिंगरूप व पार्वतीला योनिरूप शास्त्राने मानले असते तर त्यांच्या संयोगांतून गणेश व स्कंद हे उत्पन्न झाले असेंहि वर्णिलेले आढळते. पण गणेश हा केवळ पार्वतीचा प्राकृतिक व स्कंद हा केवळ शिवाचा अंश मानला आहे.

आतां सगुण शिवाच्या व्यापक देहाकाराची कल्पना करून “वृषण ते मित्रा वरुण, प्रजापति-शिश्र । लज्जा लोभ हे दोन । ओठ कोमळ ॥ २३७ ॥ ++ पाणि तोचि जाणिजे इंद्र । पाद तो वामन उपेंद्र । प्रजापति तोचि मेद्र । जया शिवाचें ॥ २४१ ॥ +++ एवं पंचभूतें चारी खाणी । त्रैलोक्य हें दृश्यपर्णी । आणि चंचलरूप देव मिळोनी । एकलें शिवत्व विलसे ॥ २४४ ॥ ऐसें असतां अल्पज्ञ जीव । बळे धरिती एकदेशी भाव । लहानथोर ठेवोनि नांव । भजती वेगळाले ॥ २४५ ॥ ” इत्यादि प्रकारें जें व्यापक वर्णन आढळते, तें स्पष्ट परिच्छिन्नइंद्रियभावविरोधी असते. अर्थात्, शिव म्हणजे लिंग आणि पार्वती म्हणजे योनि या अवयवांच्या कल्पना अत्यंत असंबद्ध ठरतात. शिवलिंगाला वृषणद्वय जोडल्याचें शब्दचित्र अगर शिल्प कोठें आढळणार

नाहीं. तात्पर्य, व्यापक शिवाच्या शिवलिंगप्रतीकाच्या ठिकाणी जननेंद्रियांच्या कल्पना करतांच येत नाहीत.

(३) आक्षेप — अर्धनारीश्वरांत हाच लैंगिक भाव आहे. ह्याचें प्रतीक लिंग व हरीचें शाळिग्राम असें हे हरिहराचें मिथुन वर्णिलें आहे.

(३) उत्तर — अर्धनारीश्वरभावांत आक्षेपकास अभिप्रेत असलेलें जननेंद्रियांचेंच वैशिष्ट्य असतें असें नाही. व त्यांचा संयोग संभवतच नाही.

अर्धनारीश्वराचा अथवा शाळिग्रामाचा शिवलिंगोपासनेशीं मुळींच संबंध नाही. म्हणून त्याचा अधिक विचार येथें अप्रस्तुत आहे. हरिहरमूर्ति ( वामन-पुराण ) व अर्धनारीश्वर ( शिवपुराण ) या दोन्ही कल्पनांचें हेतु व आख्याने वेगळीं आहेत. हरिहरमूर्तीने शिवविष्णु यांत अभेद ऋषींना पटविला आहे. तसेंच शिवशक्ति तत्त्वं अविनाभूत आहेत हे तत्त्व अर्धनारीश्वरामुळे ब्रह्मदेव व भृंगिकृष्णि यांस प्रतीत झालें आहे. असे त्यांतील भिन्न भाव आहेत. त्यांत लैंगिक किंवा अश्लील भावना नाही. विश्वगणिताच्या दृष्टीनें दोन संख्यानिरपेक्ष जें केवलाद्वैत त्यास एकहि म्हणतां येत नाही. पण एकोऽहम् या आद्यस्कूर्तीत, अहंता-इदंता, विषय-विषयी, साक्षी-साक्षीभास्य, कल्पक-कल्पना, पुरुष-प्रकृति, मूलपुरुष-मूलमाया असें द्वंद्व निर्माण झालें व त्या द्वंद्वांतूनच पुढें असंख्य भाव उद्भवले. सत्, चित्, आनंदरूप पुरुष व सत्त्व, रज, तमरूप प्रकृति, दोन्ही मिळून षड्गुणेश्वर भगवान् असें हे अर्धनारीश्वराचें तत्त्वज्ञान आहे. लांबट कलिंगड उभें चिरून त्याचीं दोन शकलें करावीं, त्याप्रमाणें पूर्वीच्या एकाच प्राण्याचीं स्त्री आणि पुरुष हीं दोन अर्धें आहेत, अशीहि शास्त्रांत कल्पना केली आहे. या केवळ कल्पनाच असाव्यात. कांहीं असो. ब्रह्मदेवानें अर्धनारीश्वराला तुम्ही नारी-नर मैथुनसृष्टि निर्माण

१ + + + Whose consort is Himself as Vidya, for it is said that He doubled himself as Husband and Wife. Who is himself the One manifold Son. ( Indo-Aryan Mythology, Vol. II, p. 25. )

निर्गुणी गुणविकारू । तोचि षड्गुणेश्वरू । अर्धनारी नटेश्वरू । तयासी म्हणिजे ॥ १७।२।८ दा. बो.

करण्याकरतां पृथक् व्हा, अशी प्रार्थना केली, तेव्हां अर्धनारीश्वर रूपांतील नारी सतिरूपानें जन्मास आली. ही लाक्षणिक कथा आहे. अर्थात् तत्पूर्वीचें जें जगत्कारणरूप अविनाभूत शिवशक्ति तत्त्व त्यांत मैथुनभाव संभवत नाही. त्याचेंच शिवलिंग हें प्रतीक आहे.

(४) आक्षेप—पृथ्वीवर सर्वत्र शिश्रयोनि या इंदियांचें किंवा त्यांच्या प्रतिमांचें पूजन प्राचीन कालापासून प्रचलित असल्याचें आढळतें. (Phallism, Phallic objects, Phallic worship, Phallic miscellanies, Encyclopaedia of Religion and ethics.) लैंगिक कामासक्ति ही प्राण्यावर निसर्गानेंच लादलेली स्वाभाविक व अनिवार्य प्रवृत्ति आहे, म्हणून ती आदरणीय मानली पाहिजे. मनुष्य थोडा सुधारणेच्या मार्गाला लागला कीं प्रथम त्याला धार्मिक पूजनाची जी भावना स्फुरद्रूप होते, ती लिंगविषयकच असते. तेव्हां उपस्थांचे देव्हारे सुरू होणे ही मानवी संस्कृतीची प्राथमिक अवस्था आहे. उत्कट भक्तिभावनेचें पर्यवसान लैंगिक कामासक्तीत होत असतें.

(४) उत्तर—इतर कोठें असले अनाचार होत आले असले तरी भारत-वर्षांत असले प्रचार केव्हांहि सुरू असल्याचें सिद्ध करतां येणार नाही. आपल्याकडे आजहि आदिवासी अगर अरण्यवासी लोकांत हे प्रकार कोठेंच सुरू नाहीत, ही गोष्ट उपरिनिर्दिष्ट ग्रंथांतहि नमूद केलेली आढळेल. लैंगिक काम नैसर्गिक असल्या तरी त्याच्या आसक्तीत मनुष्यानें पशूंच्यावर ताण करणें हें लज्जास्पद आहे ! सर्व धर्मीतील धार्मिक पूजनाची भावना जननेंद्रियांच्या देव्हांच्यांत सुरू होते, हें विधान अत्यंत निराधार वाटतें. सर्व धर्मीचें मूळांत ऐक्य दाखविण्याचा यत्न बाबु भगवानदास व रेने गेनो यांनीं केल्या आहे. त्यांत त्यांनीं या मुद्यास स्पर्शहि केला नाही. भक्तीस विरक्तीची जोड मिळाल्यानें त्वरित आत्मप्राप्ति होते, असें नाथमागवतांत व शिवदासकृत सिद्धारूढ चरित्र अ. ४५ यांत सुंदर दाखविलें आहे. ईश्वराच्या प्रेमलक्षणा-भक्तीचें पर्यवसान अन्य विषयांसंबंधीं विरक्तीतच व्हावयास पाहिजे, हेंच भक्तिशास्त्राचें रहस्य आहे. “विषय तो झाला आम्हां नारायण ।” हेंच सगुण-भक्तीचें पर्यवसान होय. “शिश्रदेवास” आधुनिकांच्या अर्थानें निंद्य मानणारांनीं हा मुद्दा पुढें मांडावा, हें विसंगत दिसतें.

लिंगपुराण, शिवपुराण इत्यादि शैव व वैष्णव पुराणांत व स्वतंत्र शास्त्र ग्रंथांत जी लिंगार्चना सांगितली आहे, त्यांत उपस्थेद्रियांचा यत्किंचित्हि संपर्क नाही व सामान्यतः सर्व शिवलिंगांत उपस्थेद्रियांचें सादृश्यहि नसतें.

त्याचप्रमाणें देवीसंबंधी वैदिक वाङ्मयांत, तसेंच देवीभावगत, मार्कंडेय पुराण, देवीगीता इत्यादि पौराणिक वाङ्मयांत देवीसंबंधी जी उपासना सांगितली आहे, त्यातहि लैंगिक भाव नाही. काली, अन्नपूर्णा, भवानी, एकवीरा, सीतळादेवी, वज्रेश्वरी, भद्रकाली, गांवदेवी इत्यादि शक्तीच्या देवस्थानांतील देवीच्या मूर्तींत लैंगिक भाव मुळीच नाही.

ज्या गांवांत गांवदेवीचें आणि शिवाचें देऊळ नाही, असा एकहि गांव भारतवर्षांत आढळणार नाही. तसेंच रुद्राचा अभिषेक, चंडीचें अनुष्ठान, महिम्न स्तोत्र, सप्तशती, यांचें पाठ, आणि हरितालिका, मंगलगौर, चैत्री गौर, भाद्रपदांतील गौरीपूजन, या कौटुंबिक प्रथा सर्वत्र रूढ आहेत. वरील वाङ्मय व या प्रथा यांच्या मागील तत्त्वज्ञान व शक्तिभावना इतकी पवित्र व गूढगंभीर आहे की, ती पाहतां शिश्नयोनिरूप भावनेनें शिवलिंगोपासना भारतवर्षांत कधीहि रूढ असणें शक्यच दिसत नाही.

---

१ I can not bring myself to believe that a nation which in other respects was highly civilised, worshipped Phallus-Symbol as meaning only the emblem of the generative power in nature. To worship that power no religious teaching or symbol is necessary. Even beasts know the kind of worship. At all events, so far as the ancient, riddle-living, Sanskrit India is concerned, the Linga worship seems to me to have been invented as an etymological Vedantic riddle by pondering over the Vedic ritual of placing Agni-Purusha in the womb of the heart. The double meaning of purusha and yoni is at the root of the riddle which seemingly is gross and sexual, but really sublime and spiritual. ( Indo-Aryan, Mythology Vol. I, p. 499. )

(५) आक्षेप—ग्रीकांतील डायोनिसस, रोमनांतील बाकानालियन इत्यादि संप्रदायांतील लैंगिक धर्माचारांचें मूळ आपला शंभु-भैरव होय. इजिप्शियनांचा ओसिरिस, हिब्र्यूंचा याव्ह, मुसलमानांचा अल्ला, असीरियनांचा अस्मूर, तोच शिवलिंग देव होय. सुमेर, अक्काड, खाल्डी इत्यादि लोकांत याच लिंगदेवाचा प्रचार झाला.

(५) उत्तर—शिवलिंगोपासनेंत अविनाभूत असा अशरीर व अव्यक्त शिव-शक्तिभाव आहे. त्या सद्भावाचें रहस्य सोडून इतर देशांत विकृत भावनांनीं जननेंद्रियांचे देव्हारे माजले असले, तर त्यास शिवलिंगोपासना जबाबदार नाही, व त्यामुळे परदेशांतील विकृत भावना येथील शिवलिंगोपासनेंत गृहीत धरतां येणार नाहीत. इतकेंच नव्हे तर परदेशांतीलहि लिंगोपासना प्रथमपासून आणि सर्वत्र जननेंद्रियांच्या देव्हारे स्वरूपांत नव्हती. Phallus यांचें मूळ फलेश म्हणजे शीघ्रफलदाता शिव असा कर्नल टॉड अर्थ करतात. परदेशांतील मकेश्वरादि अनेक लिंगप्रतीकाचें जननेंद्रियांशीं सादृश्य नाहीच. सारांश, परदेशांतील लिंगोपासना तात्त्विक स्वरूपाचीच होती, असें अनेक ग्रंथांवरून दिसून येतें. या ग्रंथाच्या पहिल्या खंडांत याचा थोडा पुरावा सांगितला आहे. (कल्याण शिवांक पृ. ३३७ पहा.)

(६) आक्षेप—आशियामायनर, मेसापोटेमिया हीं प्राचीन लिंग-पूजेचीं मूळ प्रसिद्ध स्थाने आहेत. शिवभक्त रावण व कुबेर यांचीं राज्ये तेथेंच जवळपास होती. शिवलिंगोपासक यक्ष, राक्षसांचे अनुयायी तेच अनुक्रमेण यहूदी व अरबी मुसलमान होत.

(६) उत्तर—हे संशोधनाचे स्वतंत्र विषय आहेत. यासंबंधी साधन-सामग्री व पुरावे पूर्णपणें हातीं आले, असें केव्हांहि म्हणतां येणें कठिण आहे. अशा स्थितीत आपले प्राचीन ग्रंथ व भारतांतील स्थलमाहात्म्ये यांवरच विसंबून राहणें इष्ट वाटतें. अगस्तीनें शिवलिंगोपासनेचा प्रचार बृहत्भारतांत व त्याबाहेरहि केला असण्याचा संभव आहे. शिवभक्तविलास ह्या स्कंद पुराणाच्या उपपुराणाचा प्रवक्ता अगस्ति आहे. अगस्तीनेंच

१ Secret Doctrines तसेंच Indian Civilization and its Antiquity हे ग्रंथ व या प्रकरणाच्या अखेर दिलेलीं अवतरणें पहावीं.

रामाला शिवदीक्षा दिली होती. त्यासंबंधी वाङ्मयावरून त्यांनी प्रचारित केलेल्या शिवलिंगोपासनेत लैंगिक किंवा अश्लील विचार मला लवलेशसुद्धा दिसून आले नाहीत.

वामनपुराणाच्या सहाव्या अध्यायांत ब्रह्मदेवानें शिवपूजेकरितां चार वर्णांस चार वर्णांचीं शिवलिंगें सांगितलीं आहेत व त्यांसंबंधी चार निरु-  
निराळीं पूजाविधानें पण सांगितलीं आहेत. त्यांपैकीं वैश्य जातीकरत सांगितलेलें पिवळें शिवलिंग व तत्संबंधीं पूजाविधान आपस्तंभ नामक एका ऋषींनीं स्वीकारलें होतें. त्याचा बक या नांवाचा एक वैश्य व्यापारी शिष्य होता. तोच पुढें भूमध्य समुद्रांतील क्रीट बेटाचा राजा झाला याच बक राजापासून शिवलिंगोपासना प्रथम ग्रीस देशांत व नंतर सर्व युरोप. खंडांत, तसेंच ईजिप्त, आशियामायनर वगैरे प्रांतांत पसरली, असें भूदेव मुकर्जी हे फार मोठे विद्वान् संशोधक म्हणतात. पण तसें असलें तरी ब्रह्मदेवाकडून मूळांत प्रसृत झालेली ही शिवलिंगोपासना ग्राम्य व निम्न अशी जननेंद्रिय प्रतीकांची नव्वतीच; मग परदेशांतील लोकांच्या अज्ञानामुळें किंवा त्यांपैकीं कोणाच्या लैंगिक कामातिशयामुळें त्याला पुढें कोठें विकृत स्वरूप प्राप्त झालें असलें, तरी भारतवर्षांत तसें ग्राम्यस्वरूप शिवलिंगोपासनेस कधींच प्राप्त झालेलें नाही, हें उघड आहे.

(७) आक्षेप—प्रकृतिपुरुष, देवदेवता तसेंच स्त्री-पुरुष, नरमादी या मुख्य द्वंद्वांचीं जातिविशिष्ट व्यावर्तक चिन्हे अगर लक्षणें म्हणून जननेंद्रियें सहजच महत्त्व पावलीं व त्यांचेच देव्हारे वाढणें नैसर्गिक व अपरिहार्य ठरलें. 'लिंगांकां च भगांकां च तस्मात् माहेश्वरी प्रजा।' असें अनुशासनपर्वीत (१४।२३३) व कुलार्णव तंत्रांत (८।१०८) म्हटलें आहे.

(७) उत्तर—भगाङ्क व लिंगाङ्क हीं प्राण्यांतील लिंगभेददर्शक चिन्हे असलीं, तरी तशीं स्तनादि अन्यहि व्यावर्तक चिन्हे असतात. त्या कारणां-  
स्तव त्यांचे देव्हारे माजणें अपरिहार्य नाही. उलट भारतवर्षांत आगम-  
निगमांत तीं तत्त्वे अत्यंत गुह्यगोपनीयच मानलीं आहेत, असें आढळतें. याचा विचार मागील प्रकरणांत सविस्तर झालाच आहे. येथें दुरुक्ति करीत नाही.

अध्यात्म सोपानमार्गाच्या विवेक, वैराग्य, शमादिषट्क, या प्राथमिक पायऱ्या आहेत. उपासनेत देहबुद्धि सोडणे, ही जेथे पहिली अट असते, तेथे जघन्य दहेंद्रियांचे देव्हारे माजविणे हा अक्षम्य अपराधच ठरेल. उपास्यतत्त्व हृदयांत सांठवावे असे सांगितले आहे. अर्थात् ते स्थान उपस्थांचे नव्हे.

(८) आक्षेप—मैथुनकर्मातील प्रजोत्पादनाची जादू व त्या रतिकर्मातील असाधारण विषयानंद यामुळे जननेंद्रियांचे देव्हारे सर्वत्र सुरू झाले व ह्या गुह्य इंद्रियांच्या देव्हार्यांत सामान्यतः फलसमृद्धिकारक जादू असल्याचे मानण्यांत आले.

(८) उत्तर—असे कोठे विदेशांत झाले असले तरी तसे स्वदेशांत झाले नाही. प्रथम खंडांतील परदेशांतील शिवलिंगोपासना या प्रकरणांत परदेशांतहि शिवलिंगोपासना जघन्य इंद्रियभावनेनें रूढ नव्हती, हे स्पष्ट होते.

मुख्य मुद्याची गोष्ट एकच आहे ती ही की, ईश्वरोपासनेत विषयवैरस्याला महत्त्व आहे. व्यावहारिक ध्येये व पारमार्थिक ध्येये अत्यंत भिन्न असतात. उपासना ही पारमार्थिक ध्येयासाठी असते. रतिकर्मातील आनंदोपलब्धीला कारण रतिकर्म नसून त्यानिमित्ताने किंचित् काळ झालेल्या वासनाशांतीमुळे स्थिर झालेल्या चित्तांत क्षणमात्र होणारी आत्मोपलब्धि हीच आनंदरूपांत प्रतीत होते. ही गोष्ट आपल्या प्राचीन पूर्वजांना उत्तम ठाऊक होती. तसेच वस्तुतः प्रजोत्पादन करणारी इंद्रिये बहिर्गोलकांहून सूक्ष्म व अव्यक्त असतात. हे मार्गे चवथ्या प्रकरणांत सांगितलेच आहे. अर्थात् जघन्य इंद्रियगोलकांचे देव्हारे आपल्याकडे सुरू होणे अशक्यच दिसते.

(९) आक्षेप—प्राचीन द्रविड अनार्यांची लिंगपूजा आर्यांनी घेतली.

(९) उत्तर—या म्हणण्यास कांही आधार नाही व यामुळे शिवलिंगोपासना अश्लील किंवा निंद्य ठरत नाही.

(१०) आक्षेप—स्त्री-पुरुषांचे अर्धार्ध एकत्र जुळूनच प्रजापतीचे पूर्ण स्वरूप बनते. प्रजापति हीच जननेंद्रियाची देवता आहे. प्रजापति तोच सशक्त शिव. शिवलिंग हे त्याचेच भगलिगात्मक प्रतीक होय.

(१०) उत्तर—प्रजापति व शिव एक नव्हत. प्रजापति ही उपस्थेन्द्रियांची परिछिन्न देवता मानली आहे. शिव हे अत्यंत व्यापक व अशरीर असे जगत्कारणतत्त्व आहे. शिवलिंग हे त्या अरूप जगत्कारणाचे प्रतीक आहे. प्रजापतीचे नव्हे. प्रजापतीचा व शिवाचा कांही संबंध असला तर तो विरोधी संबंधच दिसतो. प्रजापतीचा वेध शिवरुद्राने केला आहे (ऐ. ब्रा. ३।३३; ५।२; शत. ब्रा. १।७।४). प्रजापतीने सृष्टि निर्माण केली म्हणून शिव त्यावर कोपला. (म. भा. सौप्तिकपर्व अ० १७). प्रजापति जन्मास घालणारा आहे. शिव त्यापासून सोडविणारा आहे. शिवलिंगास प्रजापतीचे लिंग असे कोणीच म्हणत नाहीत. प्रजापतीची उपास्य म्हणून देवालय नाहीत व त्याची उपासना शास्त्राने सांगितली नाही. प्रजापतीला ब्रह्मदेव, हिरण्यगर्भ, असे कदाचित् म्हणता येईल. शिव म्हणता येणार नाही. उत्पत्ति, स्थिति व लय या सर्वांचा कारक शिव आहे.

(११) आक्षेप—आपल्या शास्त्रीय वाङ्मयांत कामदेव, कामेश्वर, लिंग, योनि, उपस्थ, लिंगमणि, शिश्रदेव, वृषण, रेतस, मैथुन, विपरीत मैथुन इत्यादि अश्लील अर्थवाचक शब्द अश्वमेधादि यज्ञयागापासून तो वैवाहिक संस्कारांपर्यंत, नासदीय सूक्तादि वैदिक सूक्तांपासून कुलार्णवादि तंत्रग्रंथांपर्यंत सर्वत्र रूढ दिसतात. त्यावरून शिवलिंगाला लिंगदेव असे म्हणण्यास दुजोरा मिळतो.

(११) उत्तर—या शब्दांचा प्रत्येक ठिकाणी उपस्थेन्द्रियांसंबंधीच भाव असतो, असे नव्हे. सृष्टिरूप जो शिवसंकल्प तोच शिवकाम होय. ग्राम्य अर्थाचा इंद्रियकाम शिवाने जाळला हे प्रसिद्ध आहे. कुलार्णवतंत्र, आरण्यक, नासदीय सूक्त वगैरे शास्त्रीय वाङ्मय उपस्थेन्द्रियांच्या ग्राम्य विषयाकरतां प्रवृत्त झालेले नाही. जेथे प्राण्याची सहजप्रवृत्ति आहे, तेथे शास्त्राची गरज नसते. सामान्यतः अज्ञात विषयाची जापक शास्त्रे असतात. बालगणितांतील उदाहरणांत केळी, पेरु अशीं फळे असली तरी गणित हे कांही खाण्याचे शास्त्र नव्हे. शास्त्रे विषयभोगप्रवृत्तीकरतां नसून उलट निवृत्तीकरतांच असतात. श्रीमद्भागवतांत स्पष्टच म्हटले आहे की—

लोके व्यवयामिषमद्यसेवः नित्यास्ति जन्तोर्नहि तत्र चोदना ।

व्यवस्थितिस्तेषु विवाह यज्ञ सुराग्रहैरास निवृत्तिरिष्टा ॥ ११।५।१९



शास्त्रकार हे शब्दरत्नाकारच होत. पण पंत केकावलीत म्हणतात की, जरी—  
 “धना, परिजना, घरीं तुमचिया उणें कायसें । न लाभमणि हेम भूपतिस जोडल्या  
 आयसें । परिप्रभुहि संग्रहीं सकल वस्तुला ठेविती । गुणा न म्हणतां उणा  
 अधिक आदरें सेविती” ॥ २३ ॥ याच न्यायानें प्राचीन शास्त्रप्रणेत्यांनीं उपमे-  
 साठीं लिंगयोनि मिथुन ही वैषयिक कल्पना समर्पक व सहज पटण्यासारखी  
 वाटल्यावरून अनेक ठिकाणीं वापरली आहे. पण सुंदर स्त्रीच्या मुखाला  
 कमल व काळ्याभोर डोळ्यांना त्यावरील भ्रमर या उपमा दिल्या अथवा  
 स्त्रीस सिंहकटि किंवा गजगति म्हटलें, तरी कमळ, भ्रमर, सिंह आणि गज यांचें  
 स्त्रीशीं तादात्म्य मानीत नाहींत. सौंदर्य हा लक्ष्यार्थ ध्यानीं व्यावा इतकाच त्यांत  
 भाव असतो. देरुगुरूंच्या चरणकमलांचें वंदन करणाऱ्यांचा वंदनाचा विषय  
 कमल नसतो किंवा चरणहि नसतो. देवगुरूंच्या ठिकाणचें परमात्मतत्त्वच  
 त्यांस वंदनीय वाटत असतें. शिपायांच्या वेषाचा जरी वचक वाटला, तरी  
 तो त्याच्या ठिकाणच्या राजसत्तेच्या अंशाबद्दल वाटत असतो. त्याचप्रमाणें  
 पंचाग्निविद्या, यज्ञकुंड, किंवा साक्षात् शिवलिंगाचें शिल्प, यांतील लिंग-  
 योनिमिथुनाच्या कल्पना गूढार्थवाचक व सांकेतिक असतात. बीजरक्षणार्थ  
 जसें टरफल त्याज्य असतें, वालांना लावलेली तांबडमाती ही त्यागार्थ असते,  
 भाताचा तूस, तसेंच फणस, नारळ, अननस, आंबे इत्यादि फळांच्या साली  
 या टाकूनच द्यावयाच्या असतात, ही रहस्यदृष्टि जशी सर्वांना न सांगतांच  
 कळते, त्याचप्रमाणें या शास्त्रांतील सांकेतिक परिभाषेसंबंधीं अधिकारी  
 साधकाचा गैरसमज होत नाहीं. कावळे आंब्याच्या सालीहि खातात व  
 नाक शिकरलेंलेंहि चवीचवीनें खातात, तसें माणसें करीत नाहींत. इतकें  
 सांगितलें म्हणजे पुरे. परिभाषेला रहस्यदृष्टीची फार तर मार्गदर्शिका दासी  
 मानतां येईल. रहस्यदृष्टि वेगळीच. शास्त्राचंद्रन्यायांत वृक्षशाखेपासून चंद्र  
 फारच दूर असतो.

नासदीय सूक्तांतील काम आणि रेत आणि अनंगरंगांतील काम व रेत,  
 लिंगपुराणाच्या नांवांतील लिंग व जननेंद्रियलिंग, गीतेंतील योनि शब्द व  
 स्त्रियांचें मूर्त्रेन्द्रिय, तैत्तिरीयांतील ब्रह्मानंद व विषयासक्ताचा भैथुनानंद, या  
 सर्वांना एकाच मालेचे मणि मानणें याहून अधिक अविवेक तो कोणता  
 असणार? उगाच वडाची साल पिंपळाला लावीत बसण्यांत कांहींच अर्थ

नाहीं. लहान मुलांची खेळण्याची एक दगडी ठोकळ्यांची पेटी मिळते. ते ठोकळे रचून निरनिराळ्या इमल्यांचीं प्रतीकें मुलांना तयार करतां येतात. त्याप्रमाणें वैदिक वाङ्मयाशीं पोरखेळ करणाऱ्यांनीं त्यांतील विविध असंबद्ध विधि, संज्ञा व भावना एकत्र करून त्यांची एखादी अभद्र रचना केली, तर तो त्यांच्या हीन अभिरुचीचा दोष होय. त्या वैदिक वाङ्मयाचा नव्हे. शिवाय, संवत्सरांत जसा शिमगा असतो, जन्मलक्षणकुंडलींत ज्याप्रमाणें पापग्रह असावयाचेच, त्याप्रमाणें आपल्या प्राचीन वाङ्मयांत सर्वरससंग्रह असला, तरी शिवलिंगोपासना ही वैराग्यपूर्ण व पवित्र भावनेनेंच करावयाची असते. वस्तुतः आपल्याकडील सारे शिवलिंगोपासक शिवलिंगाकडे अश्लील भावनेनें आजवर कधींच पाहात आलेले दिसत नाहींत. पण कित्येक आधुनिक संशोधकांचे उद्योग कुडाला तुंबड्या लावण्याप्रमाणें व्यर्थ सुरू असतात ! असा हा नाटक बुद्धिभेदक आधुनिक वाङ्मयप्रचार सुरू नसता तर हा चिकीत्साखंड लिहिण्याचें प्रयोजनहि नव्हतें. आधुनिकांतहि कांहींना शिवलिंगोपासनेसंबंधी अश्लीलतेचे आक्षेप मान्य नाहींतच.

ज्यानीं कोणत्याहि प्राचीन धर्मांचा आस्थापूर्वक खोलवर अभ्यास केला आहे, अशा आस्तिक्य बुद्धीच्या विद्वानांनीं लिंगोपासना ही मूळात आध्यात्मिक व तात्त्विक स्वरूपाची असल्याचें मान्य केलें आहे. तसेंच भारताच्या पलीकडे इतर ठिकाणच्या लिंगपूजेच्या रुढींत पुढें कोणतेहि अश्लील भाव शिरले असले, तरी भारतवर्षातील शिवलिंगपूजा तात्त्विक आणि उदात्त स्वरूपाचीच आरंभापासून अद्यावत् राहिली असल्याचें ते सांगतात.

तशीच वस्तुस्थिति आहे. कोणी लिंगाचें मूल बौद्धांच्या स्तूपांत असावें असें मानतात, कोणी असें म्हणतात की, हिंदूंच्या भक्तिशास्त्रांत, कांतेचें प्रियवत्सलभावरील निस्सीम मधुर प्रेम हा एक लैंगिक भाव आहे, तसेंच ईश्वराची शक्ति ही स्त्रीरूप देवता मानणें हा एक लैंगिक भाव आहे, असे दोनच प्रकारचे स्त्रीभाव आढळतात. अन्य म्हणजे शिश्रयोनिमिथुनादि ग्राम्य भाव आढळत नाहींत. शिवलिंगाचा आकार कसाहि असो, त्या लिंगप्रतीकाच्या अंतर्गामी जो शिव तोच उपासनीय असतो. शैवपुराणांत शिवलिंगाच्या ठिकाणी अश्लील भावना नाहींच. जगत्स्रष्टा परमात्मा व त्याची अविनाभूत अशी उपादानकारणात्मक चिद्रूपिणी शक्ति हें युग्म

किंवा द्यावापृथ्वी हें विश्वांतील ईश्वरतत्त्वाचें लिंग मानलें आहे. स्वामी विवेकानंदानां शिवलिंगाचें मूळ अथर्ववेदांतील (१०।७) ब्रह्मप्रतीकरूप स्तंभांत आहे असें वाटे. बाबू राजेंद्रलाल मित्र म्हणतात की, “शिश्र-योनींच्या अश्लील प्रतीकांवर आपले धार्मिक विधि अधिष्ठित असणें शक्यच नाहीं. याप्रमाणें कांहीं विद्वानांची समंजस मते असली, तरी दुसऱ्या अनेक अविचारी आधुनिकांची प्रवृत्ति शिवलिंग अश्लीलच मानण्याकडे आढळते. म्हणूनच हा विस्तृत ग्रंथ लिहिणें प्राप्त झालें.

या विधानांच्या पुष्ट्यर्थ कांहीं आधुनिक इंग्रजी ग्रंथांतील अवतरणें मागील टीपांकाच्या अनुक्रमानें देत आहें. तीं सिद्धान्तवत् म्हणून देत नसून आंग्ल शिक्षित वाचकांस तीं जास्त मानवतील, म्हणून अवलोकनार्थ देत आहें.

( 1 ) The Lingam of the Hindus has a spiritual and a highly philosophical meaning while the missionaries see in it an indecent emblem. ( Secret Doctrines by Madam Blavatsky, Vol. V, p. 285-292. See also Vol. IV, p. 159, p. 38, Vol. I, p. 175, Vol. II, p. 78.

( 2 ) It hence appears evident that the phallus bore no similarity to the Lingam, and that, though the causes which may originally have produced the worship of these objects may have been the same in Egypt and India, still the symbols adopted for their representation and the adoration paid to them by the Egyptians and the Hindus, differed most materially. ( Phallic Miscellanies, p. 27 ).

( 3 ) The Lingam is not properly an instance of sex Symbolism, it is probably not of phallic origin, but derived from the Stupa, and is now regarded as the highest emblem of Shiva, because the least anthropomorphic. True sex symbolism in Indian art or literature

assumes two main forms. The conception of the relation of the soul to God expressed in terms of the passionate adoration of a woman for her lover, and the representation of the energetic power ( Shakti ) of a divinity as a feminine divinity, ( Amiss of Indian Art, Campden 1908 ).

( 4 ) ( In the Sivalingopasana ) There is nothing like the phallic orgies of antiquity ; it is all mystical and spiritual. The Linga is twofold external and internal. The ignorant who needs a sign, worship as a “ mark ” or “ type ” which is the proper meaning of the word Linga of wood or stone ; but the wise look upon this outward emblem as nothing but, and contemplate in their minds, the invisible, inscrutable type which is Shiva himself. Whatever may have been the origin of this form of worship in India, the notion upon which it is founded, according to the impure notions of European writers, are not to be traced in even Shiva Puranas. ( H. H. Wilson on the Puranas, p. 72. ).

( 5 ) This representation of the union of sexes, typifies the divine Sakti, or active energy in union, the procreative generative power seen through out nature; the earth being the primitive pudendum or yoni, which is fecundated by the solar heat, the Sun—the primal Lingam, to whose univifying rays, men and animals, plants and fruits of the earth owe their being and continued existence. Thus, according to the Hindus, the Linga is God and God is Linga ; the fecundator, generator, the creator in fact. ( Phallic Miscellanies, p. 1 ).

( 6 ) The worship of Shiva linga originated from the famous Lingam in the Atharva Veda Samhita sung in praise of यूपस्तंभ the sacrificial post. In that hymn a description is found of the beginningless and endless Stambha or Skambha and it is shown that the said Stambha is put in place of the eternal Brahma. As afterwards, the sacrificial fire, the smoke, ashes and flames, the soma plant, the ox used to carry it on its back, the word for the Vedic sacrifice, gave place to Shiva's body, his yellow matted hair, his blue throat and the bull, the Yupa Stambha gave place to the Shiva Lingam and was raised to high Devahood of Shri Shankar. In A. V. the sacrificial cows are praised with the attributes of the Brahman. In the Linga Puran the same hymn is expanded in the form of stories meant to establish the glory of the great Stambh and superiority of Mahadev.....The explanation of Shiva lingam as phallic emblem began in India in her most thoughtless and degraded times. ( Swami Vivekananda. )

( 7 ) " Our ideas of propriety " according to Voltaire, lead us to suppose that a ceremony ( like the worship of priapus ), which appears to us so infamous, could only be invented by licentiousness; but it is impossible to believe that depravity of manners would ever have led among any people to the establishment of religious ceremonies. It is probable, on the contrary, that this custom was first introduced in times of simplicity, that the first thought was to honour the deity in the symbol of life which it has given us; such a ceremony may have

excited licentiousness among youths, and have appeared ridiculous to men of education in more refined, more corrupt, and more enlightened times, but it never had its origin in such feelings. Besides, vicious propensities have, in India, been everywhere and at all times most emphatically denounced, and there is no creed known in this country which does not condemn it as hateful. (Antiquities of Orissa by Baboo Rajendralal Mitra quoted in Phallism, p. 74.) See also History and Philosophy of Lingayats, pp. 100, 308, 319. and Indo-Aryan Mythology, Vol. I, p. 511.

आतां महाभारतांत, शिवमहापुराणादि पुराणग्रंथांत व कांहीं आगम-ग्रंथांत शिवलिंगोपासनेसंबंधी विचार करतां आखिल माहेश्वरी प्रजेतील उत्पादनशक्तियुक्त भासणाऱ्या शिश्रयोनि या इंद्रियांचा भाव कचित् कोठें दृष्टांतादाखल जास्त स्पष्ट व्यक्त केला आहे हें खरें. पण त्यांत वस्तुतः ग्राम्य व अश्लील भावना नाहीं. या इंद्रियवाचक शब्दांचा उल्लेख अगर उच्चार उपमेसाठीं हि करणें आज कोणास अश्लील वाटत असलें, तरी प्राचीन काळीं तसें वाटत नसावें, असें प्राचीन वाङ्मय चालून पाहतां, म्हणावेंच लागतें. सर्व सृष्टीचें निर्मितिस्थान आनंद हेंच श्रुतीनें मानलें आहे. वैषयिक सुखांत मैथुन हें अति उत्कट, आनंददायक वाटत असल्यामुळें व त्यांतून नवीन प्रजानिर्मिति होते असें हि वाटत असल्यामुळें, जगत्कारणाच्या प्रतीकासाठीं शिश्रयोनि चिन्हें कचित् कोणास सम्यक् वाटणें स्वाभाविक मानलें, तरी पाश्चात्य देशांत या लिंगांतील जगत्कारण हा उदात्त भाव सुटून, जननेंद्रिय प्रतीकांचेच देव्हारे पुढें पुढें माजत गेले. आपल्याकडे शिवलिंगांत इंद्रियसादृश भाव न राहतां जगत्कारणरूप ईश्वरभावच शिवलिंगाचे ठिकाणीं पूजनीय मानला गेला आहे.

पुढें पाश्चात्य देशांत शिश्र-योनि प्रतीकांचे देव्हारे माजवितांना साक्षात् व्यभिचाराचा अश्लील व निंद्य प्रकार बेसुमार वाढत गेल्यामुळें तिकडील

लिंगपूजा बदललेल्या शिष्टाचारामुळे बंद पडत गेली.' उलट येथील शिवलिंग-पूजेत अश्लील भावनेचा केव्हांहि मागमूसहि नसल्यामुळे ती चालूच राहिली. यांत गैर व निंद्य कांहींच झाले नाही. पण हिंदूंचे कांहीं गैरमाहितगार अथवा निंदक व अहितचिंतक अशा पाश्चात्य लेखकांस, हिंदु लिंगपूजक म्हणजे शिश्नयोनिपूजक असा व्यर्थ डोंगोरा पिटण्यास एक निमित्त झाले; व त्यांची ही निंदा खरी व यथार्थच मानून आपल्याकडील कित्येक आधुनिकांनीं वस्तुस्थितीकडे दुर्लक्ष करून पाश्चात्य निंदकाचीच री ओढली आहे! पण आज भारतवर्षातच काय तर परदेशांतहि शिवलिंगपूजा रुढ असल्यावेळचा जो प्राचीन इतिहास उपलब्ध आहे, त्यावरून ती मूळांत अतिश्रेष्ठ दर्जाची होती, हेंच स्पष्ट होतें.

वेदांताप्रमाणें मूळमाया आणि मूळपुरुष एकच. त्यांत मैथुनभाव कोठून संभवणार? अग्नि आणि अग्नीची शक्ति यांच्या अखंड संयोगांत ग्राम्यता ती काय? कल्पक आणि त्याची कल्पना, त्याचप्रमाणें सृष्ट्युन्मुख शिव व त्याची स्फूर्ति यांच्या संयोगांत अश्लीलता ती काय? भाषेतील लिंगभेद जसा अश्लील वाटत नाही, त्याप्रमाणें एकंदर प्राणिसमाजाचें लिंगभेदांत वर्गीकरण करणें कोणीच ग्राम्य किंवा अश्लील मानणार नाही. समष्टि सृष्टीच्या सृजनाचा अथवा कारणाचा विचार शुद्ध तात्त्विक आहे. ग्राम्य नाही, हें उघडच आहे. असो. या विषयाची सविस्तर चर्चा यापूर्वी झालेली असल्यामुळे येथें अधिक विस्तार करित नाही.

**मायां तु प्रकृतिं विद्यान्मायिनं तु महेश्वरम् ।**

**तस्यावयवभूतैस्तु व्याप्तं सर्वमिदं जगत् ॥ — श्वे. उप. ४।१०**

१. Clement of Alexandria was most severe in his condemnation of the abominations connected with certain festivals in which the phallus occupied a conspicuous position, but as the Lingam is never carried in procession and its worship is not celebrated by bacchanalian rites, his castigation could have no reference, or at any rate, was not applicable to Hindus (Phallic Miscellanies p. 28 ).

## प्रकरण ७ वे

### शिवलिंगपूजारंभकथा

[ १ ]

निर्गुण रूप सुलभ अति । सगुन न जाने कोई ।

सुगम अगम नाना चरित । सुनि मुनि मन भ्रम होई ॥ —तुलसी०

आतां आपल्याच पुराणवाङ्मयांत आक्षेपकांच्या आक्षेपांस एक मोठाच पुरावा सांपडतो असें त्यांस वाटतें. त्यासंबंधी विचार या प्रकरणांत करावयाचा आहे. आक्षेपकांचें म्हणणें असें आहे कीं, आज सुधारलेल्या विसाव्या शतकांत आपल्या ठिकाणीं जो सहज सभ्यपणा, भारदस्तपणा व बहुश्रुतपणा आला आहे, तसा पुराणकारांच्या काळीं असण्याचा संभवच नव्हता. कारण त्या प्राचीन काळीं ज्ञानविकास झालेलाच नसल्यामुळे कांहीं तरी धर्मवेड, दूषखुळेपणा, आणि अज्ञानजन्य अशा ग्राम्य व अश्लील कल्पना, हाच काय तो वर्ण्य व श्रोतव्य विषय होता. यामुळे शिवलिंगाचें स्वरूप काय ? शिवाची लिंगरूपानेंच पूजा कां व केव्हां रुढ झाली ? यांसंबंधी लिंगपुराण, शिवमहापुराण, स्कंदपुराण, वामनपुराण, पद्मपुराण, महाभारत ( नीळकंठी टीका ) यांत ज्या आख्यायिका दिल्या आहेत, त्यांवरून लिंग म्हणजे शिवाचें जननेंद्रिय व योनि म्हणजे पार्वतीचें जननेंद्रिय; तसेंच शिवपार्वतीविलास म्हणजे ग्राम्यभैशुनादि क्रीडा; असा त्याचा स्पष्ट अर्थ असल्याबद्दल आक्षेपकांस मुळींच शंका रहात नाही. अशा आख्यायिकांचीं कांहीं ठळक उदाहरणें या व पुढील प्रकरणांत त्रोटक रूपांत देत आहे. त्यांचा यथाशक्य खुलासाहि या व यापुढील प्रकरणांत करित आहे.

( १ ) एकदां दारुक वनात ऋषींच्या आश्रमांत शिवपार्वती' नग्नच भिक्षाटण करीत फिरत होती. तेव्हां त्या नग्न शिवाचें लिंग पाहून तेथील ऋषिपत्न्यांस मोह उत्पन्न झाला. व त्या कामविह्वल होऊन शिवाजवळ

१ कांहीं ठिकाणीं पार्वतीचा उल्लेख नाही.



निर्लज्जपणें लगट करूं लागल्या. तें पाहून ऋषीपैकीं भृगु क्रोधाविष्ट झाले; व “तुझें लिंग गळून पडो!” असा त्यांनीं शिवास शाप दिला. तसें शिवाचें लिंग गळून पडलें. तेव्हां चोहोंकडे हाहाकार झाला. तें पाहून ऋषीनां आपण शाप दिल्याबद्दल पश्चात्ताप झाला. मग त्यांनीं शिवाची क्षमा मागून त्याची करुणा भाकिली. पुढें तें गळून पडलेलें शिवलिंग धारण करण्यासाठीं शिवाच्या सांगण्यावरून त्यांनीं पार्वतीची प्रार्थना केली. त्यावरून तिनें तें लिंग आपल्या योनिरूपांत धारण केलें. तेव्हांपासून शिवाच्या आज्ञेनें त्याची पूजा सयोनिलिंगरूपांत सुरू झाली. शिवाची लिंगरूपांत पूजा कां सुरू झाली, याच प्रश्नाच्या खुलाशासाठीं वरील कथा थोड्याशा फरकानें सर्व पुराणांत सांगितली आहे.

या आख्यायिकेचा उल्लेख व अंशतः खुलासा मागील प्रकरण ४ यांत आला आहे. पण त्याचा अधिक सविस्तर खुलासा होणें इष्ट वाटतें, म्हणून पुढें विस्तारपूर्वक विचार केला आहे; त्यांत द्विरुक्तिदोष मानूं नये.

शिवाची लिंगरूपांतच उपासना कां रूढ झाली, या प्रश्नांत व या प्रश्नाच्या खुलाशासाठीं सांगितलेल्या वरील आख्यायिकांत “लिंग” हा शब्दच मुख्य कूटरूप आहे, हें सुज्ञ वाचकांच्या सहज लक्षांत येईल. यांतील मर्म लक्षांत घेण्यासाठीं आधुनिक तत्त्वज्ञांनीं ज्यासंबंधी मोठा आकांत मांडला आहे, तो लक्षांत घेणें पुष्कळ सूचक होईल असें वाटतें. योगवासिष्ठकार, गौडपादाचार्य, श्रीमच्छंकराचार्य यांचें केवलाद्वैत, अजातवाद, दृष्टिसृष्टिवाद व जगमिथ्यात्व-वाद, अशा वादांनीं सगुण परमेश्वराचें सगुण लिंगच गळून पडल्यामुळें सारें राजकारण, समाजकारण, शास्त्रसंशोधन, नीतिशास्त्र इतकेंच काय तर भक्त्युपासनापर परमार्थसाधन व्यर्थ, निर्मूल व हास्यास्पद ठरतें, हा तो

१ The Story of Linga being sundered by a curse does not at all account for the origin of the Linga but merely a supposed and fanciful tale, as it was a general practice in antiquity to invent fictitious tales for the purpose of explaining names of which the origin was lost in obscurity. ( H. P. Lingayats, Intro., p. 324 ).

आकांत होये. यासाठी चिद्रूपिणी जगमायेनें हें जगद्रूप सगुण लिंग धारण केलें. तेव्हां त्या निर्गुण परमशिवतत्त्वाची लौकिकांत चिच्छक्तीच्या सगुणजगलिंग-रूपांतच पूजा रूढ झाली व त्यांतच द्वैत दृष्टीच्या जगाला समाधान वाटलें, असें या आख्यायिकांतील मूलग्राही मर्म असणें शक्य दिसतें. तें पटण्याकरितां वरील आख्यायिकांचा सविस्तर खुलासा अगोदर अन्य तऱ्हेनें पाहूं.

शिवलिंगोपासना ही लैंगिकच आहे, यासंबंधी आक्षेपकांनीं पुढें आणलेल्या व त्यांना बिनतोड वाटणाऱ्या या पुराव्याचा तपशीलवार खुलासा करण्यापूर्वी एका मुख्य मुद्द्याचा विचार करावयास पाहिजे आहे, तो असा आहे कीं, श्रीराम व श्रीकृष्ण ह्या अवतारी पुरुषांचीं चरित्रे हीं ज्या ग्रंथांत वर्णिली आहेत, त्या भारत व रामायण या ग्रंथांस इतिहास असें म्हणतात. त्यांतील श्रीराम व श्रीकृष्ण यांचीं चरित्रे बहुतांशी तुम्हां-आम्हां मानवांसारखीं वर्णिलेली आहेत. पण शिव, गणपति, कार्तिकेय आणि देवी अथवा शिवशक्ति यांचीं पुराणें मानवेतिहासप्रमाणें दिसत नाहीत. शिवपुराण, लिंगपुराण, स्कंदपुराण, गणेशपुराण, मुद्गलपुराण, देवी भागवत, मार्कंडेय पुराण, यांतील शिव, गणपति, शक्ति, कार्तिकेय यांचीं वर्णनें प्रायः अनैतिहासिक आहेत. तसेंच तीं बहुधा पारलौकिक अथवा आधिदैविक व आध्यात्मिक स्वरूपाचीं वाटतात. केवळ इहलोकींचा इतिहास अशीं तीं चरित्रे दिसत नाहीत. तुलनात्मक दृष्टीनें पाहतां इतर अवतारी चरित्रांपेक्षां साऱ्या शिवकथा, मग त्या भारत व रामायणांत का असेनात, या अलौकिक दिसतात. रामायण आणि महाभारत यांस इतिहास ज्या अर्थानें म्हटलें आहे, त्या अर्थानें शिव-पुराण, लिंगपुराण, मुद्गलपुराण, हे इतिहास नव्हत. त्यांत आधिदैविक आणि आध्यात्मिक जगांतील रहस्यपूर्ण घटना आधिभौतिक व्यवहाराच्या लाक्षणिक

१ As this view, which makes a tragic joke of life, renders meaningless many statements of Sankara on the world of experience, and does violence to every canon of sound interpretation, we may here bring together certain considerations which support the phenomenal as against the illusory character of the world. ( Indian Philosophy, by Sir Radha Krishnan, Vol. II, p. 581 ).

भाषेत वर्णिलेल्या आहेत, इतकेंच. पण वस्तुतः त्या घटना स्थूल भौतिक दृष्टीने पाहावयाच्या नाहीत. तशा त्या पाहूं गेल्यास त्या असंबद्ध व आविश्च-  
सनीय अशाच दिसतील. भारत, भागवत आणि रामायण हे देखील मिश्र दृष्टीने लिहिलेले ग्रंथ सर्वस्वी इतिहास नव्हेत, असेंच थोड्या विचारा अर्ती म्हणावे लागते. अशा लाक्षणिक व काव्यात्मक वाङ्मयांतून अतिशयोक्ति, अर्थवाद, रूपकें, परोक्षवर्णने यांचें भरपूर मिश्रण असतें, तें फारच सूक्ष्म दृष्टीने पारखावे लागतें. त्यांतील रहस्य तज्ज्ञ अशा गुरुमुखावांचून कळणें शक्य दिसत नाही. ज्याप्रमाणें आपली स्थूल, सूक्ष्म, कारण, महाकारण ही शरीरें अथवा अन्न, प्राण, मन, विज्ञान व आनंद हे कोष अथवा अवस्था आहेत, त्या सारख्याच स्वरूपाच्या नसतात. त्याचप्रमाणें आधिदैविक व आध्यात्मिक जगाचें समजावें लागेल. त्यांचें रूपरहस्य आधिभौतिकाहून वेगळें असतें. शिव आणि शक्ति हीं विश्वाचीं आदि तत्त्वे आहेत. त्यांचें पुरुषविध देहाकाररूप कल्पिलें तरी तें दिव्य मानावें लागतें. त्यांचें वर्णन लौकिक भाषेत केलें असलें, तरी वस्तुतः त्यांना आपल्याप्रमाणें ढाढामासांची स्थूल शरीरें नसतातच. सामांश, पुराणोक्त शिवलीला हा अक्षरशः ऐदिक इतिहास नसून ती सूक्ष्म आधिदैवत लीला आहे, किंवा सांकेतिक आध्यात्मिक तत्त्वज्ञान आहे, असेंच मानावें लागतें. त्याचा खरा रहस्यार्थ सांप्रदायिक अखंड गुरुपरंपरेवांचून लावतां येणें अशक्यप्राय वाटतें.

ह्या गैरसमज उत्पन्न करणाऱ्या शिवकथांत दारुकवनांत भिक्षाटण वृत्तीने फिरणाऱ्या शिवाची कथा मुख्य आहे. कारण ती अनेक पुराणांतून सांगितलेली आहे. म्हणून तिचाच विचार या प्रकरणांत मी प्रथम करीत आहे. आतां नवलाची गोष्ट अशी आहे की, ही एकच कथा शिवमहा-  
पुराणाच्या कोटिरुद्रसंहितेंत (अ. १२) एक प्रकारची, त्याच पुराणाच्या एका प्रतीतील धर्मसंहितेंत (अ. १०) दुसऱ्या प्रकारची, दुर्गाभागवतांत तिसऱ्याच प्रकारची, वामनपुराणांत आणखी वेगळ्या प्रकारची, महा-  
भारताच्या नीलकंठी टीकेंत (अनु० प. अ० १४) आणखी एक प्रकारची, लिंगपुराणांत त्याहून वेगळी, अशी निरनिराळ्या पुराणांत थोड्याफार फरकानें सांगितली आहे. या कथाभेदांवरूनहि यांतील मूळ घटना ही एखाद्या निश्चित स्वरूपाची ऐतिहासिक सत्यकथा नव्हेच, असें दिसून येतें.

हे दारुकवन म्हणजे तत्त्वतः ब्रह्माण्ड अथवा ब्रह्मवन असावे. या एकाच आख्यानाच्या कथाभेदांत भिन्न प्रकारचे कांहीं पाठभेद आढळतात, ते पुढे कंसांत दिले आहेत.

एकदां दारुकवनांत नम्र व विरूप (सुरूप) शिव एकटाच (शबरीसह व मातृगणांसह) भिक्षाटण वृत्तीने (शिवोपासक ऋषींची परीक्षा पाहण्याकरितां) फिरत असतां, त्याला पाहून सोमाम्य ऋषिपत्न्या (शिवोपासक ऋषींच्या पत्न्या किंवा अरुंधति व अनसूया यांशिवाय सप्तऋषींच्या पत्न्या) काममोहित झाल्या. (त्रस्त झाल्या.) तेव्हां ते ऋषि हा शिव आहे, हे न जाणून क्रोधाविष्ट झाले. (पण वसिष्ठ व अरुंधति यांनी मात्र त्याचे गृहस्थाश्रमधर्माप्रमाणे उत्तम आतिथ्य केले.) इतर ऋषींनी “तुझे हे कृत्य वेदबाह्य आहे,” असे म्हणून त्यास मारहाण केली ! (भृगूनें तुझे लिंग गळून पडो, असा शाप दिला). तेव्हां शिवाचे लिंग (शिवाने हातांत धरलेले ज्योतिर्लिंग) गळून पडले. ते ज्योतिःस्वरूप लिंग अनेक योजने लांबवर पसरले. ते पाताळाखाली व स्वर्गाच्यावर गेलें. त्याचा अंत ब्रह्मा-विष्णूंसहि लागेना ! ते पृथ्वी जाळीत चालले ! पुढे जिकडे तिकडे अंधार पसरला ! चोहोंकडे आकांत झाला ! असा बिकट प्रसंग प्राप्त झाला. तेव्हां ब्रह्मदेवादि देवांच्या प्रार्थनेवरून पार्वतीनें योनिरूपांत ते लिंग धारण केले. (पार्वतीनें नुसते योनिरूप धारण केले). तेव्हां ते शांत झाले. पुढे शिवाच्या आज्ञेनें (आकाशवाणी झाली, त्याप्रमाणे) शिवाची लिंगरूपांतच पूजा करण्याचे सर्वांनीं कष्टूल केले. त्यासाठीं तेथे एक सुवर्णलिंग निर्माण झाले. ते हाटकेश या नांवाने प्रसिद्ध झाले. ह्यानंतर शिवाची लिंगरूपानेंच पूजा रूढ झाली.

पुढे याच अध्यायांतील विवरणाचा सारांश असा सांगितला आहे की, शंकराच्या प्रतिमा पूजेपेक्षां लिंगपूजेचे माहात्म्य अधिक आहे. ही आकाशवाणी ऐकून ऋषींनीं लिंगात्मक शंभुभगवानाची अठरा प्रकारची पूजा आरंभिली. तो चिन्मात्र शिवलिंगांश चेतनशक्तिरूपाने प्रत्येकाच्या हृदयांत आहे. पण त्यास कोणी जाणत नाही. हाच सूर्यरूप ज्योतिर्लिंग आहे. शिवलिंगाच्या बाह्यपूजेपेक्षां हृदयस्थ शिवलिंगाच्या पूजेचे माहात्म्य शतपट अधिक आहे. अगिस्थ ज्योतिर्मय शिवलिंग ब्राह्मणांना विशेष पूज्य असून हृदयस्थ शिवलिंग योग्यांना विशेष पूज्य वाटते. ज्ञानी पुरुषांना सर्वव्यापी

शिव पूजनीय आहे. साधारण अज्ञानी जीवांनीं पाषाणाच्या शिवलिंगाची यथायोग्य पूजा केल्यास त्यास स्वराज्य व स्वाराज्यप्राप्ति होते [शि. पु. घ. सं. अ. १० श्लो. २०६ ते २११]. हे लिंगपूजामाहात्म्य व त्याची फलश्रुति पाहतां ही शिवलिंगपूजा हा व्यवहार ग्राम्य व अश्लील नव्हे, असेंच स्पष्ट दिसून येतें. माझ्या मतें कुलकुंडलिनी योगांतील अनुभव या कथेंत लाक्षणिक भाषेत सांगितला आहे. त्याचें सविस्तर विवरण मी मागाहून करीन. तूर्त या कथेसंबंधी इतर अवांतर कल्पना काय आहेत, तो विचार पाहूं.

या कथेचे पडसाद ईजिप्त देशांतील ओशिरस व ईशीस यांच्या कथेंत व इतर विदेशी संप्रदायांत आढळतात. तसेंच आपल्या भागवताच्या दशम स्कंधांतील गोकुळांतील श्रीकृष्णलीला म्हणजे श्रीकृष्ण व गोपी आणि ऋषिपत्न्या यांच्या प्रेमलीला, ह्या वरील शिवलीलेचीं भक्तियोगांतील निराळी रचलेली आवृत्ति आहे, असें म्हणतां येईल. या सर्व कथांत ऐतिहासिक अर्थात् ऐहिक सत्यकथांपेक्षां कांहीं तात्त्विक विचारच परोक्षतेनें सांगण्याचा हेतु दिसतो, हे उघडच आहे. प्राचीन वाङ्मयांत ठिकठिकाणीं अशीं परोक्ष आणि सांकेतिक अथवा लाक्षणिक वर्णनें पुष्कळ आढळतात.

मुख्यतः या कथेंतील लिंगवर्णनावरून व दारुकवनांत पार्वतीसह व मातृगणांसह येणाऱ्या शिवाच्या वर्णनावरून त्या शिवपार्वतीस भैरुनोत्सुक नय मानवांप्रमाणें देहधारी मानणें अगदींच असंबद्ध ठरतें. आकाशांतील मेघगर्जनेला “वर एक म्हातारी हरभरे भरडीत आहे!” असें आजीबाई नातवंडांना सांगतात, त्याप्रमाणेंच हे अत्यंत हास्यास्पद होईल.

या शिवकथेचे सर्व पाठभेद सूक्ष्म दृष्टीनें अवलोकन केले तर असें दिसून येतें कीं,

(१) ज्या काळची ही कथा आहे, त्या वेळेचे ऋषि व ऋषिपत्न्या ह्या आपल्याप्रमाणें शरीरधारी वर्णिलेल्या असल्या, तरी या लाक्षणिक अथवा तात्त्विक घटनेच्या वेळीं हे स्थूल जगत् कदाचित् निर्माणहि झालेलें नसावें ; किंवा तें झालेलें असलें, तर ही कथा सृष्ट्युत्पत्तीसंबंधी काल्पनिक असावी.

(२) महादेवाला त्याचे भक्त म्हणविणाऱ्या ऋषींनीं मारणें, कुटणें व त्यानें शांत राहणें, हा प्रकार अक्षरशः खरा मानणें अशक्य आहे.

(३) या कथेंतील शिव जर कामुक मानावा तर तो कुरूप व नम्र होता, हे वर्णन यथोचित वाटत नाही. तसेंच तो पार्वती व मातृकागण यांसह भिक्षाटण करीत असणें विसंगत ठरतें.

(४) गळून पडलेलें शिवाचें लिंग कित्येक योजनें पसरणें, त्यानें तिन्ही लोक व्यापणें, पृथ्वी जाळूं पाहणें, पुढें जगांत अंतर्बाह्य अंधार पसरणें, इत्यादि लोकोत्तर, भयंकर व अद्भुत प्रकार लिंग म्हणजे जननेंद्रिय मानल्यानें अत्यंत असंबद्ध ठरतात.

(५) लिंग म्हणजे जननेंद्रिय मानून तें गळून पडलें तरी तथाकथित कामासक्त शिवानें शांत राहणें संभवत नाही.

(६) या कथेचा उत्तानार्थ खरा मानला तर असा अश्लील व अव्यवस्थित प्रकार आदिनाथ व परम वैराग्यशील जगद्गुरु अशा महादेवाच्या ठिकाणीं अशक्यप्राय आहे, हे उघडच वाटतें.

(७) तसेंच तो शिवमहापुराणांतील धर्मसंहितेंत वेदवेत्ते पुराणकार व्यास महर्षि हे त्या पुराणांतील मुख्य उपास्यरूप शिवाबद्दल वर्णितील याहून असंबद्ध तें काय असणार ?

(८) अखेर “शिवलिंगाची पूजा करा.” अशी आकाशवाणी झाली, किंवा शिवानें तशी आज्ञा केली, ती लिंग म्हणजे सामान्य जननेंद्रिय या अर्थानें असणें मुळींच शक्य कोटींतील वाटत नाही. तसेंच त्यानंतर सारे देव, ऋषि, मुनि, या ज्ञात्यांनीं व शिष्ट मानवांनीं पुष्कळ पिढ्यांपर्यंत या निम्न अर्थानें लिंगपूजा इतका दीर्घकाळ सुरू ठेवणें, हे मुळींच संभवनीय दिसत नाही, हेहि सांगावयास नकोच.

(९) कांहींच्या म्हणण्याप्रमाणें हा कथाभाग प्रक्षिप्त मानावा, तर तो अनेक पुराणांत आहे व अशा लाक्षणिक स्वरूपांत तो मागून घालण्यांत कांहीं सयुक्तिक हेतु सांगतां येत नाही. ह्या व अशा अनेक कारणांस्तव हा संपूर्ण कथाभाग केवळ लाक्षणिकच मानणें भाग आहे. मग त्यांतील खरें रहस्य आपल्याला पुरें समजो अगर न समजो.

(१०) या कथेंतील शिवाच्या भाषणांत गूढ आणि सांकेतिक भाग उघडच दिसतो. शिव म्हणतो “मी साक्षात् परमात्मा आहे. आणि मजबरोबर असलेली ही शबरीरूप प्रकृति माया आहे (किंवा अभिरूप आहे). जेव्हां मी

सृष्टिरचना करण्याचें मनांत आणतों, तेव्हां या मायारूप अर्घ्यांत संसारोत्पत्तीचें बीज होम करतों. भगवदंश हेंच प्रकृतीचें बीज आहे. तें मायेंत अनुप्रविष्ट झालें कीं सृष्टि उत्पन्न होते.” आणखी शिव म्हणतो कीं, “त्या सूर्यभगवानरूप गुरूनें मला देवतांच्या द्वारां अशी सन्मानयोग्य दीक्षा दिली आहे कीं, ‘तूं मजप्रमाणें नियमबद्ध असा पूर्ण ब्रह्मचारी रहा.’ आतां सूर्यरूप गुरूमध्ये व मजमध्ये कांहीं भेद नाही.” अखेर शिव त्या कामासक्त स्त्रियांना म्हणतो— “यास्तव हे स्त्रियांनो ! तुम्ही मजपासून काम-भोगांची इच्छा करतां, ती माझ्या व्रताच्या विरुद्ध आहे. मी स्मरारि नामक कामाचा शत्रु आहे. यासाठीं मजजवळ काम-भोग न मागतां नियमधर्मादींची याचना करा.”

असें जरी परोपरीनें शिवानें सांगितलें, तरी त्या कामविव्हाळ स्त्रिया शिवासंबंधी कामासक्ति सोडीनात. (शि. पु. धर्मसंहिता अ. १०) हा कथाभाग व श्रीमद्भागवत दशम स्कंधांतील तेविसाव्या अध्यायांतील श्रीगोपाल-कृष्ण व याज्ञिक ऋषिपत्न्या यांचा संवाद, तसेंच त्याच स्कंधांतील एकोणतिसाव्या अध्यायांतील श्रीकृष्ण-गोपी संवाद, यांत बरेंच साम्य आहे. अर्थात् ती कृष्णलीला जशी गूढ, आध्यात्मिकरहस्यमय आहे, तशीच ही शिवलीला आध्यात्मिकरहस्यमय लाक्षणिकच मानली पाहिजे.

(११) तें रहस्य कदाचित् असें असूं शकेल कीं, याज्ञिकांचें वैदिक कर्मकांड व शिवागमांचा भक्तिमार्ग यांत भक्तिमार्ग निकृष्ट नाही. तो स्त्रीशूद्रादि सर्वांस सुगम आहे. प्रकृतींत अधिष्ठित (भाविकांच्या हृदयांत अधिष्ठित) असलेलें ज्योतिर्लिंग म्हणजे ईश्वरतत्त्व हें प्रतीकद्वारां उपासनीय आहे. प्रकृति ही स्वभावतः पुरुषाला बिलगूं पाहते. पुरुषापासून दूर ती राहूंच शकत नाही. ही पुरुषप्रकृतीची संलग्नता आत्मशांत्या विरक्त ऋषींस दुःसह वाटते. शिवाचें (आत्म्याचें) बाह्य लिंग म्हणजे प्रकृति त्यानें त्यक्त करावी, असेंच ज्ञानी ऋषि इच्छितात. तें प्राकृतिक लिंग गळून पडल्यामुळें जो आकांत झाला, तो प्राकृतिक प्रलय होय. पुढें जगाची राहाटी चालावी व निर्गुण शिवाची उपासनाहि करतां यावी, म्हणून प्राकृतिक शिवलिंग प्रतीकद्वारां निर्गुण शिवाची उपासना रुढ झाली, असा यांतील एक भावार्थ संभवतो.

( १२ ) श्रीमद्भागवतांतील क्वचित् कोणास ग्राम्य वाटणाऱ्या कृष्ण-गोपीलीलांचा रहस्यार्थ प्रकट करण्याचा जसा अनेकांनी प्रयत्न केला आहे, त्याप्रमाणे या देवदारुकवनविहाराचा रहस्यार्थ अनेक तऱ्हेने सांगण्यांत आला आहे. त्याचा उल्लेख मागील प्रकरण ४ यांत आहेच. तसेंच आणखी कांही नमुने पुढे देत आहे :—

( १ ) कोणी एक पं. माधवशास्त्री आपल्या ‘ शिवलिंग और ओंकार ’ नामक पुस्तकांत असें सुचवितात कीं, या कथेंतील ऋषि म्हणजे प्राण ( श. प. ब्रा. ७।२।३।५ ) दारुकवन म्हणजे ब्रह्मरंध्र. नग्न शिव म्हणजे मल-विक्षेपादि आवरणरहित आत्मज्ञान. तद्रूपी शिवभगवान् प्रथम हृदयांत प्रकट होतात. त्यांच्या मते या कथेंतील ऋषिपत्न्या म्हणजे बाह्य सकाम वृत्ति. त्या अंतस्थ निर्विकल्प स्थितीस घेरतात. अरंधती म्हणजे शुद्धबुद्धि. माता ( मातृका ) म्हणजे ऋद्धि-सिद्धि. शिवगण म्हणजे मोद, प्रमोद, वैराग्य समजावे. ऋषींचें भ्रमण म्हणजे कुंभक-रेचक गतीनें प्राण-भ्रमण. बाह्यवृत्ति अंतरात्म्यास घेरीत असलेल्या पाहून ऋषिप्राण घाबरतात. प्राणायामाचा अभ्यास करणारास हा अनुभव येतो. तेव्हां श्वासगति कुंठित होऊन जीव बेचैन होतो. हाच प्राणऋषींचा शिवार्शी भासणारा प्रतिरोध होय. वसिष्ठ म्हणजे न घाबरणारा आत्मवश प्राण, अरंधती म्हणजे बुद्धीची अंतर्मुख वृत्ति. तिला जघन्य अवयव-अवयवी भाव व कामविकार संभवत नाहीत. भृगु म्हणजे क्रोधवश मन. लिंग म्हणजे चिज्जडाचें अज्ञानजन्य बंधन. तें असलें म्हणजे देहतादात्म्य होतें; विवेक राहत नाही. उलट तें तुटलें म्हणजे तुरीयावस्थेत जगद्धाव राहत नाही. त्यासच परोक्षतेनें अंधार किंवा प्रलय मानलें आहे. जडचेतनाचें विभेदरूप ज्ञान सद्बुद्धिरूप अरंधती सतीच्या ठिकाणीं स्थित असतें. आकाशवाणी म्हणजे “ जड चेतनविभेदरूप लिंगाची उपासना करा, ” हा साधकांच्या अंतरांतला आदेश. याप्रमाणें हें भिक्षाटण आख्यान योग्यांच्या साधनाभ्यासावर रचलें आहे, असें हे माधवाचार्य सुचवितात.

( २ ) दुसरे एक पंडित नारायण आर्यगार आपल्या ‘ इंडो-आर्यन मायथॉलजी ’ ( खंड १, पृ. ५६३।६४ ) नामक ग्रंथांत सुचवितात कीं, कठोपनिषदांतील, “ अव्यक्तात्तु परः पुरुषो व्यापकोऽल्लिङ्ग एव च । यं ज्ञात्वा मुच्यते



जन्तुरमृतत्वं च गच्छति ॥” २।३।८. म्हणजे अव्यक्ताहून पर असलेला पुरुष व्यापक व अलिंगच ( निर्गुण ) आहे. त्याला जाणून प्राणी मुक्त होतो व अमृतत्वाला प्राप्त होतो. या श्रुतीतील विशेषेकरून, ‘व्यापकोऽलिंग’ या शब्दावर वरील कथा रचली आहे. अथवा हा द्वयर्थी शब्द ह्या कथेतील रहस्यसूचक आहे. या कथेतील ऋषि म्हणजे ज्ञानेन्द्रिये होत. अरुंधती ही शुद्धबुद्धि होय. विरागी शिव म्हणजे अंतर्यामी होय. ऋषिपत्न्या म्हणजे इंद्रियवृत्ति जाणाव्या. त्यांच्याजवळ सत्यकाम दिगंबर शिव स्वस्वरूपज्ञानाची किंवा आत्मीय प्रेमाची भिक्षा मागत आहे. जो शुद्धसत्त्वगुणलिंगी तोच अलिंगी होय. त्याचे परिच्छिन्न लिंग गळून पडतांच त्याने जग व्यापले, म्हणजे अंतर्यामी प्रत्यगात्म्याने सर्व विश्व अनुप्रविष्ट झाले. शिवाचीं दिगंबर ( नम्र ) व शिपिविष्ट ( शिश्र किंवा महाव्याधिष्ट ) हीं नांवे गूढार्थवाची आहेत. त्यांचा उत्तानार्थ अश्लील वाटतो. पण दिगंबर याचा रहस्यार्थ ( दिशा हेंच वस्त्र ज्याचें, असा व्यापक आहे. ) शिपिविष्ट याचा रहस्यार्थ अंतर्यामी असा आहे. शिपिविष्ट याचा निकृष्ट उत्तानार्थ ‘ तिरस्करणीय महाव्याधिष्ट ’ असा होतो. पण रहस्यार्थ आत्महन्ते विषयासक्त जन आत्म्याचा महाव्याधिष्टप्रमाणें तिरस्कार करतात, म्हणून त्यास परोक्षतेनें शिपिविष्ट म्हणतात. अद्धा किंवा ब्रह्मविद्धा ( अरुंधती किंवा अनसूया ) या शिवाचें स्वरूप जाणतात व त्याचा म्हणजे नम्र अर्थात् निरावरणरूप आत्मज्ञानाचा, सत्कार करतात. या कथेंत लिंग हा शब्द सगुणानिर्गुणवाची व्यापकार्थी व सूक्ष्मार्थी आहे. तें मूलतत्त्व महताहून महत् व अणूहूनहि सूक्ष्म आहे. अलिंगाचें लिंगपतन म्हणजे प्रचार अर्थात् त्याचा अंतर्यामी अनुप्रवेश होय. हीच कल्पारंभापासूनची शिवलिंगोपासना होय. जडचेतनविभेदरूप अर्थात् आत्मानात्म-विवेकरूप लिंग या शिवात्म्याच्या उपासनेंत व्यक्त होतें.

( ४ ) आधिभौतिक दृष्टीनें विचार करणारे अशी कल्पना करतात की, ( ‘ शिवलिंग और ओंकार ’ नामक ग्रंथ पाहा ) सृष्ट्युत्पत्तीच्या प्रक्रियेतील वायु हेच भृगु ऋषि; कारण, वायु, जल, चंद्रमा यांस भृगु म्हणतात. ( वायु आपश्चंद्रमा इत्येते भृगवः । गोपथ, पूर्व. २।८ ) ऋषिपत्न्या म्हणजे आकर्षण-विकर्षणशक्ति. यांचा परिणाम ब्रह्माण्डरूपलिंग, द्यावापृथिवीरूपांत द्विधा होण्यांत होतो. [ तदण्डमकरोद् द्विधा । मनु. १।१२ ; तन्माता पृथ्वी तत्पति

द्यौः । श. ब्रा. १३।१।६।१ ] सृष्ट्युत्पत्ति होत असतां तेजोमेघरूप महा-  
लिंगाचा भेद झाला. त्या वेळच्या आकांताचें हें वर्णन मानतां येईल.  
महाशून्यरूप आकाश वायुरूपांत क्रियात्मक होऊन तेजोरूपांत प्रथमच व्यक्त  
होतें. तें तेज जलांत (जलहारीरूप योनींत) उग्र वडवानळरूपानें व पृथ्वींत  
शांतरूपानें राहतें. तेंच शिवलिंगाचें घोर आणि शान्त रूप मानतां येईल.

(५) एका ठिकाणी शिवपुराणाच्या आधारे (४।५।११) असें म्हटलें  
आहे कीं, या कथेंत अखेर भगलिंग एक झाल्यावर त्या लिंगाची पूजा सुरू  
झाली ती त्रिमूर्तिरूप म्हणून सुरू झाली. ( ' फॅलिक मिसलिनी', पृ. ५४ )

(६) शिवलिंग म्हणजे शिवाचा अवयव नव्हे, शिवानें हातीं धरलेलें.  
ज्योतिर्लिंग (लिंगं रत्नमयं तस्य हस्तात्पतितं ब्रवीत् । शि. पु. शत. अ.  
२६-२७) म्हणजे ब्रह्माण्ड, तें योनिरूपांत म्हणजे बाणरूपांत, अर्थात्  
पंचतत्त्वात्मिका प्रकृतिरूपानें धारण केलें, असाहि अर्थ संभवतो. दुसरा असाहि  
रहस्यार्थ संभवतो कीं, ( सिद्धान्त, वर्ष २, अंक २१ ) समष्टिप्रजननसंपन्न  
शिवतत्त्व समष्टिलिंग आहे. त्या समष्टिलिंगानें समष्टिव्यष्टि प्रकृतिरूपयोनीचें  
( ऋषिपत्न्यांच्या रूपांत ) आकर्षण करणें हें अनिवार्य आहे. हें शिवलीला व  
कृष्णलीला यांचें रहस्य समजावें. ( मागील प्रकरण ४ पाहा. )

(७) अगदीं व्यावहारिक दृष्ट्या पाहतां विदेही योगी नम्र असतात.  
त्यांना त्यांत अश्लीलता वाटत नाही. पण ज्यांस विदेहता व ग्राम्यता  
यांतील भेद कळला नाही, त्या ऋषिपत्न्यांचा त्यामुळें उद्धवणारा काम व  
ऋषींचा क्रोध हीं दोन अधःपतनाचीं द्वारे ठरलीं. वसिष्ठ-अरुंधती हीं दोघें या  
सत्त्वपरीक्षेला उतरलीं. हेंच या कथेंतील सार सदर कथेंतच सांगितलें आहे.  
( द्रष्टुं स्त्रीणां च दौः शील्यं साध्वीनां च तथा धृतिम् । कौतूहलाद्ययौ गौरी  
देवदारुवनं शनैः ॥ ” शिव. पु. ध. सं. १०।१०९ )

(८) लिंगपुराण पूर्वार्ध अ. २९ ते ३४ यांत ही दारुवनविहाराची कथा  
आली आहे. त्यांत ऋषींच्या शापानें लिंग गळून पडलें हा भाग नाही; हा  
भेद महत्त्वाचा आहे. प्रवृत्तिज्ञानाची परीक्षा पाहण्याकरितां व निवृत्ति-  
ज्ञानाची स्थापना व्हावी, म्हणून शंकर दिग्वासांनीं विकृत रूप धारण करून  
दारुवनांत प्रवेश केला, असें तेथें सांगितलें आहे व ऋषींनीं आतिथ्यधर्म  
पाळला नाही, हा दोष दाखविला आहे. शिवमहापुराणांतील कथेंतहि

वसिष्ठ-अरुंधती यांनी गृहस्थाश्रमधर्म पाळून शिवरूप अतिथीचा योग्य परामर्श घेतला, म्हणून स्तुति केली आहे. (शि. पु. घ. सं. १०।१६६-१८१.) तसेंच कामवश न होणाऱ्या अरुंधतीला सतीत्वाचा आदर्श मानलें आहे. यामुळे पुढें लग्नांतील वधूनें अरुंधतीच्या ताऱ्याचें दर्शन करावें, अशी रूढि पडली असें म्हणतात.

(९) सारांश, कथेच्या उत्तानार्थांतहि “निवृत्तः परितुष्टश्च सुखी पूर्ण-मनोरथः।” १०।१५२ हीच शिवाची भूमिका शिवपुराणांत दाखविली आहे. नम्र शिवाला ऋषिपत्न्या नम्र होऊन निर्लज्जपणें बिलगल्या, तेव्हां भृग्वदि ऋषींच्या शापानें शिवाचें लिंग गळून पडलें हा गूढार्थवाद आहे. कारण उघडच आहे कीं, शिवमहापुराणांत शिवाला व शिवभक्तांना निधत्व आणणारा भाग सत्यार्थानें कसा असेल ?

(१०) शिवपुराणाच्या कांहीं प्रतींत ऋषिपत्न्या शिवाला बिलगल्या व शिवाचें लिंग (इंद्रिय) गळून पडलें असा भाग नाही. (पुराणवर्म, पूर्वार्ध, पृ. २७२-७८) पण अन्य ठिकाणीं तसें पाल्हाळीक वर्णन आहे. तेव्हां त्याचा खुलासा करतांना तो भाग गोपीलीलांप्रमाणें गूढार्थवाद आहे, असें मानणेंच सयुक्तिक ठरतें.

(११) या अनेक कल्पनांशिवाय असे निध्द भाग जैनांनीं किंवा अन्य कोणीं दुष्ट बुद्धीनें आपल्या पुराणांत मागून घुसडले असावे अशी एक प्राक्षित-वादाची कल्पना आहे, ती वेगळीच.

(१२) आतां माझ्या कल्पनेप्रमाणें या कथेचा रहस्यार्थ सांगण्यापूर्वी कुंडलिनीयोग अगोदर सांगितला पाहिजे. तसेंच स्कंदकुमारांचें व परशुरामाचें क्राँचविदारण व परशुरामाचा रेणुकावध अशा ज्या कुंडलिनीयोगावरच अधिष्ठित अशा कथा मला वाटतात, त्यांचें रहस्य थोडक्यांत सांगितलें पाहिजे. अध्यात्मार्थें उपवृंहण हेंच साऱ्या पुराणांचें मुख्य उद्दिष्ट आहे, हें कोणीहि कधीहि विसरूं नये. सत्त्वगुणवृद्धिपूर्वक ब्रह्मात्मैक्यज्ञान या उद्दिष्टाकडे नजर भिडवूनच साऱ्या पौराणिक आणि वैदिक कथांचा अर्थ लावला पाहिजे. ही पौराणिक वाङ्मयाची मुख्य पारमार्थिक गुरुकिल्ली आहे.

परमार्थसाधनाचें अंतिम ध्येय म्हणजे जीव शिवरूप आहे किंवा आत्मा ब्रह्मरूप आहे याचा साक्षात् अनुभव हें होय. यासाठीं जी अनेक परमार्थ-

साधनें शास्त्रांत सांगितलीं आहेत, त्यांत कुलकुंडलिनीयोग हें एक योगी लोकांचें साधन आहे. आपल्या पाठीच्या कण्याला मेरुदण्ड किंवा पृष्ठरज्जु असें म्हणतात. त्यावर ३३ मणके म्हणजे ३३ देवता किंवा पर्व आहेत. तसेंच त्यावर मूलाधार, स्वाधिष्ठान, मणिपूर, अनाहत, विशुद्ध, आज्ञा व सहस्रार अशीं चक्रे अगर पद्मे म्हणजे स्थानविशेष मानले आहेत. त्या पद्मांच्या दलांवर एकूण ४९ वर्ण मानले आहेत. तेच मरुद्गण अगर मातृकागण असावेत. या पद्मांतील पहिली पांच पंचमहाभूतांचीं अंशरूप होत. सहावें जीव-मनरूप होय. तसेंच सातवें शिवरूप आहे. जीवशक्तीची जी जाग्रति ती ईशशक्तीची निद्रा होय. अशी ईशशक्ति जी आपल्या पिंडांत आहे तिला कुंडलिनीशक्ति म्हणतात. पाठीच्या कण्याच्या खालच्या टोंकास मूलाधारचक्र किंवा कुलचक्र व एक स्वयंभू शिवलिंग आहे, असें कल्पिले आहे. तेथे ही कुंडलिनीशक्ति निद्रिस्त असते. तिची निद्रा ती आपल्या नामरूपकर्मात्मक जाग्रत जगाची उभारणी होय. ही जीवाची अविद्यात्मक बहिर्मुख दृष्टि होय. रज्जुसर्पभ्रमांत सर्प दिसतो, तोंवर रज्जु दिसत नाही. त्याप्रमाणें जगद्भ्रमांत जग दिसतें, तोंवर त्याचें अधिष्ठान ब्रह्म दिसत नाही. म्हणून ब्रह्मज्ञानासाठी जगाचा लय पाहणें जरूर असतें. त्याकरितां योगी लोक योगप्रक्रियेनें पिंडांतर्गत कुंडलिनीला जागे करतात. तेव्हां ती पांच-भौतिक पांच चक्रांचा व त्याबरोबर जगदाध्यासाचा लय करीत मस्तकांतील ब्रह्मरंध्रांत असलेल्या शिवतत्त्वास बिलगण्यास जाते व त्यायोगें त्या साधक योग्याच्या दृष्टीपुढील जगदाभास नाहीसा होऊन स्वयंप्रकाश शिवात्मा सहजच प्रकाशित होतो. तेव्हां जगाची, जगत्सत्यबुद्धीची संहारणी हा अंतिम परमार्थ व जगाची आभासात्मक उभारणी हा ऐहिक व्यवहार होय. त्यांतच कुंडलिनीयोगसाधनमार्गाचा अंतर्भाव होतो. पिंडान्तर्गत संवित्प्रवाहांत अधःस्रोता तो जीव व ऊर्ध्व स्रोता तो देव. आतां या कथेचा मला काय अर्थ वाटतो, तें सविस्तर सांगतों.

शिवाचा दारुकवनविहार म्हणजे सुषुम्नाद्वारानें जीवाचा होणारा जग-लय-योग होय. वन याचा अर्थ उपासनीय, संभजनीय असा होतो. याच लय-योगावर स्कंदकुमाराचें क्रींचविदारण व परशुरामाचा रेणुकावध या कथा अधिष्ठित आहेत. त्यांचा थोडा विचार येथें करणें अप्रस्तुत होणार नाही.

स्कंदकार्तिकेय याचा जन्म शिववीर्यातून अग्नीच्या पोटी व पोषण कृत्तिकांकडून झाले असा कथाभाग आहे. योगी जीवांचे ओजस् तेंच शिववीर्य. त्या वीर्याकडून प्राणापानाच्या संघर्षात उत्पन्न होणाऱ्या सुषुम्नाग्नीमुळे खडबडून जागृत होणारा जो जीवात्मा तोच स्कंद, तोच परशुराम व तोच भिक्षाटण करणारा शिव होय. हा स्कंदजीवात्मा ज्या कृत्तिकांकडून पोसला गेला, त्या कृत्तिका म्हणजे आपल्या देहपिंडांतील पृष्ठरज्ज्वर असलेली षट्चक्रें होत. कृत्तिका म्हणजे सप्तऋषिप्राणांच्या शक्ति. सप्तशीर्षण्य प्राणांना म्हणजे ज्ञानकेंद्रांना सप्तऋषि म्हणतात. स्कंदाचे कौंचविदारण व हंसगमनाला मार्गदर्शन असे :— पाठीच्या कण्यांत पोकळ मणके म्हणजे पर्व असल्यामुळे तोच कौंचपर्वत ; त्यातून हंसांना जाण्यासाठी भोंक पाडणे, म्हणजे पाठीच्या कण्यांतून हंसांना म्हणजे योग्यांना सुषुम्नामार्ग मोकळा करणे व पुढे स्कंदरूप जीवात्म्याने सहस्रारांतील शिवात्म्याशी तादात्म्य पावणे, हेच योग्यांचे अंतिम कौंचविदारणरूप ध्येय होय.

आतां परशुरामाच्या आख्यानांतील रेणुका ही कृत्तिकांपैकी एक आहे. वृ. उपनिषदाप्रमाणे भार्गव-जमदग्नि हे सप्तऋषींपैकी एक होत. त्यांची पत्नी रेणुका ही रजोगुणी क्षात्रकन्या होती. आपातरमणीय नामरूपांच्या योगैश्वर्यावर म्हणजे जलक्रीडा करणाऱ्या चित्ररथावर ती मोहित झाली. म्हणून जमदग्निने तिला ठार मारण्यास आपल्या मुलांस सांगितले, असें लाक्षणिक वर्णन आहे. जमदग्नि हाहि सुषुम्नेच्या ठिकाणचा प्राणाग्निच होय. त्याची पांच मुले मूलाधारापासून विशुद्ध चक्रापर्यंतची पंचमहाभूतांची चक्रें होत. ही जगाची उभारणी करणाऱ्या कुंडलिनी ( रजोगुणी ) रेणुकेच्या पोटी जन्मास आली. नामरूपात्मक जगाची उभारणी करणारी रजोगुणी अविद्या रेणुका हे कुंडलिनीचेच एक पूर्वस्वरूप होय. जमदग्नीच्या चार वडील मुलांनी तिला मारण्याचे असामर्थ्य दाखविले. म्हणजे विश्वश्रीचा लय पहिल्या चार चक्रांत होणे शक्य नव्हते. कारण ती चक्रें पृथ्वी, जल, तेज व वायु या स्थूल व व्यक्त भूतांचीच आहेत. पांचवे विशुद्ध चक्र हें केवळ ( अंशतः निर्गुण ब्रह्माप्रमाणे ) आकाशतत्त्व आहे. तोच परशुराम म्हणजे पांचव्या चक्रांत आलेला जीवात्मा, त्याने त्या चक्राचा भेद करून नामरूपात्मक अविद्येचा ( रेणुका नामक रजोगुणी मातेचा ) वध केला व पुढे विद्यारूपांत आपल्या

मातेला संजीवित केलें. तेंच कुंडलिनीचें उत्तररूप होय. नंतर तो परशुराम जीव श्रीदत्तगुरूंच्या भेटीस आज्ञाचक्रांत गेला व पुढें सहस्रारचक्रभेदानें कौंचविदारक स्कंद व परशुराम शिवसायुज्य पावले.

या ज्या दोन त्रोटक कथा सांगितल्या त्यांतील हेतु इतकाच की, या कुलकुंडलिनीयोगाचीं लाक्षणिक वर्णनें कशीं संभवतात तें लक्षांत यावें. आतां आपण दारुकवनविहार कथेचा थोडक्यांत रहस्यार्थ पाहूं. कुलकुंडलिनी-योग हा एक शिवयोग आहे. यांत पिण्डांतर्गत सुषुम्नामार्गातील मूलाधार चक्राजवळ ( १ ) स्वयंभू लिंग- लिंग व गुद यांच्यामध्ये, त्यावर अनाहत चक्राशीं हृदयाजवळ ( २ ) बाणलिंग आणि त्यावर आज्ञाचक्राशीं मूढध्याजवळ ( ३ ) इतर लिंग अशीं तीन शिवलिंगे आहेत. त्या तीन लिंगांच्या पूजेचें काय माहात्म्य आहे, तें त्या योगाच्या अभ्यासावांचून पुरें कळणार नाहीं. आतां जें ब्रह्मांडीं तें पिंडीं या न्यायानें भिक्षाटण करण्यास निघालेला नग्न शिव म्हणजे निरावरण जीव होय. त्याच्याबरोबर असणारी पार्वती अथवा अशितत्त्व म्हणजे कुंडलिनीशक्ति होय. ती पाठीच्या मणक्यांतून म्हणजे पर्वीतून संचार करते किंवा त्या पर्वीचीच ती यौगिक शक्ति म्हणून तिला पार्वती म्हटलें. कुंडलिनीमार्ग सुषुम्ना तेंच अग्नितत्त्व. मातृकागण म्हणजे षट्चक्रांच्या दलांवर असलेली जगद्वाचक वर्णमाला. ऋषि म्हणजे सप्तशीर्षण्य प्राण. त्यांच्या पत्नी म्हणजे षट्चक्रांच्या शक्ति, म्हणजे भौतिक वृत्ति. त्या नग्न शिवाच्या लिंगावर म्हणजे योगी जीवास प्रथम भासणाऱ्या आपातरमणीय दृश्यजगलिंगावर मोहित झाल्या. तेव्हां भृगूनें म्हणजे भार्गवरामाप्रमाणें विशुद्ध चक्रांत आलेल्या प्राणाग्नीनें “लिंग गळून पडो,” असा शाप दिला. याचा अर्थ असा आहे की, विशुद्ध चक्रापर्यंत भौतिक चक्रभेद करीत प्राण वर आले म्हणजे जगदाभासरूप प्राकृतिक लिंग लय पावतें, दिसेनासैं होतें. लिंगपुराणांत लिंग याचा अर्थ प्रधान प्रकृति असा केला आहे. त्यानंतर वसिष्ठ-अरुंधतीनें त्या योगी शिवरूप पावणाऱ्या जीवाचें आज्ञाचक्रांत उत्तम आतिथ्य केलें. त्या चक्रांत साधक जीवाला श्रीसंतसद्गुरूची भेट होते व पुढें तो कृतार्थ होतो. तेव्हां त्या योग्याच्या दृष्टींत त्रैलोक्यव्यापी जगदाभास समूळ नष्ट होतो, तोच सगुणजगलिंगपतनानें झालेला ऐहिक दृष्ट्या अनर्थ होय. तेव्हां सर्वत्र अंधार पडला म्हणजे जग दिसेनासैं झालें. ऐहिक अंधार

हा पारमार्थिक प्रकाश होय. तेंच अलिंगरूप परशिवाचें रूप होय. मग जगाच्या संस्थितीकरितां, व्यवहाराकरितां, तसेंच उपासनादि मार्गासाठीं पार्वतीरूप कुंडलिनीनें आपल्या ठिकाणीं लिंगाची स्थापना केली, म्हणजे परत कुलचक्राकडे अथवा मूलाधाराकडे मार्गे वळून कुंडलीनें जगरूप प्राकृतिक लिंगाची उभारणी केली. तेव्हां जगाची उभारणी व संहारणीरूप जे कुंडलिनीचें प्राकृतिकरूप लिंग त्याची योगी लोक उपासना करूं लागले. म्हणजे कुंडलिनीयोगाचा अभ्यास करूं लागले व अनुभव घेऊं लागले.

सारांश, लिंग म्हणजे जननेंद्रिय नव्हे. आपातरमणीय असें जें जगदाकार प्राकृतिकरूप तें लिंग. जेव्हां कुंडलिनीशक्ति एखाद्या सर्पिणीप्रमाणें मूलाधार-चक्राजवळील बाणलिंगाला साडेतीन वळसे घालून त्या बाणलिंगाच्या छिद्रावर आपलें मस्तक ठेवून निद्रिस्त म्हणजे निश्चेष्ट असते तेव्हां जीवाच्या दृष्टीसमोर जगदाकार प्राकृतिक लिंग उभें दिसत असतें. पुढें साधकाच्या योगाच्या प्राक्रियेंत प्राणपानांच्या संघर्षांत भडकलेल्या प्राणाग्नीमुळें ती अंतर्निहित शक्ति जागृत होते व मस्तकांतील सहस्रारांत असलेल्या शिव-रूपास भेटण्यास व बिलगण्यास पाठीच्या कण्यांतून वेगानें धांवते म्हणजे वर चढूं लागते. ती विशुद्ध चक्रांत व लगेच आज्ञाचक्रांत आली कीं पृथ्वी, जल, तेज, वायु, आकाश या पंचमहाभूतांच्या पांच चक्रांचा भेद म्हणजे लय झाल्यामुळे भृगु ऋषीच्या म्हणजे प्राणाग्नीच्या जणुं शापानें तें त्रैलोक्यव्यापी जगलिंग गळून पडतें, म्हणजे त्याचे भान उरत नाहीं व जीव बहिर्मुखाचा अंतर्मुख होऊन आज्ञाचक्रांतील गुरुकृपेनें लौकरच ब्रह्मरंध्राच्या ठिकाणीं शिवरूप होतो. पुढें योग्याचें देहबुद्धीचें उत्थान होऊन योगी देहमानावर येऊं लागतांच त्याची तीच कुंडलिनीशक्ति मार्गे फिरून मूलाधाराकडे परत येत गेली कीं पुन्हा आकाश, वायु, तेज, जल, पृथ्वी अशा चक्रांच्या अनुक्रमानें जगाची उभारणी होते. हीच जगलिंगाची पुनःस्थापना होय. ऐहिक दृष्ट्या व उपासनादृष्ट्या या लिंगस्थापनेचें व योगमार्गानें लययोगानें उपासना करण्याचें महत्त्व फार आहे, हें सुज्ञांच्या लक्षांत येईलच.

या कथेंत शिवांशरूप जीव भौतिक मनोवृत्तींना अथवा प्राणांच्या भोगेच्छाप्रवृत्तींना असें सांगतो आहे कीं, ब्रह्मात्म्यावर अथवा जीवशिवाच्या पारमार्थिक रूपावर विवर्तरूपानें उभारलेलें हें नामरूपात्मक प्राकृतिक जग-

लिंग हे आपातरमणीय आहे, यास्तव यावर तुम्ही मोहित होऊं नका. तो तुमचा बहिर्मुख वृत्तीचा भौतिक काममोह पुरा करावा हे माझ्या वैराग्यशील शिवव्रताच्या विरुद्ध आहे. माझी प्रकृति कुंडलिनी माया ही माझ्या सान्निध्यामुळे जगाची उभारणी व संहारणी करते. तीच पिंडांतील अग्नि होय. छांदोग्यांतील तेज तें तेंच समजावें. हे त्रैलोक्यव्यापी त्रिगुणात्मक लिंग हे भोगबुद्धीनें नव्हे तर त्यागबुद्धीनें चिंतनीय आहे. सहस्रारांतील सूर्य जो परमशिव त्याची ही अशी गुरुदीक्षा आहे. कुंडलीनीरूप जी पार्वती म्हणजे तेहतीस पर्वाची ( पाठीचे मणके ) शक्ति म्हणजे प्रकृति अथवा योनी तीच हे जगरूप लिंग धारण करूं शकते. व्यवहारांत जोंवर या देहगेहाचा अथवा जगाचा सत्यत्वबुद्धीनें भास आहे, तोवर तें जगलिंग-प्रतीकरूप जें शिवलिंग त्याची उपासना वैराग्यपूर्ण वृत्तीनें म्हणजे विषय-वैरस्यबुद्धीनें जगानें करावी. त्याग शिकविणें हे या शिवलिंगोपासनेचें व्रत आहे. यासाठीं ज्यानें काम जाळला तो स्मरारि या शिवलिंगाच्या ठिकाणीं चिंतीत जावा. वसिष्ठ म्हणजे योगी व अरुंधती म्हणजे त्याची सूक्ष्म ब्रह्मविद्या होय. तीच दोघे या शिवयोग्याचें स्वागत कसें करावें तें जाणतात. माझ्या मते या कथेचा हा भावार्थ आहे.

या कथेंतील शिवलिंगाचें वर्णन अणोरणीयान् महतोमहीयान्, असें केलें आहे, तीच रहस्याची गुरुकिल्ली आहे. तेथें पूजेकरितां देवांनीं जें सोन्याचें

१. The Linga which is small and at the same time infinitely great can only be the Purusha of the heart who is "*anoraniyan mahato mahiyan*". He is the Self identical with Brahma or Vishnu and so they know Him to be limitless, infinite. Asceticism that has renounced home and all worldly desires is sexless and its Linga, sign, of vigour is the Self. ++ The Rishis are the purified senses +++ I take them ( ऋषिपत्न्या ) to be the Rishis themselves as females in order to fall in love with Purusha, the Man outwardly, but the formless Indweller esoterically. Outwardly th



(अथवा द्वि-याचें) हाटकेश्वर (अथवा हारकेश्वर) लिंग स्थापन केलें, त्या-संबंधी श्रीसमर्थ दासबोधांत असें सुचवितात कीं, तें खोल पाताळांतलें हाटकेश्वर लिंग म्हणजे पंचतन्मात्रा, मन आणि बुद्धि या सप्त आवरणानीं आच्छादित असें पिंडब्रह्मांडव्यापी ब्रह्मात्मलिंग होय. तोच दारुक नामक ब्रह्मवनांतील हटकेश्वर शिव भगवान् होय. तो देहात्मबुद्धीनें जाणतां येणार नाही. तो वसिष्ठ-अरुंधतीनें जाणला. बाकीच्या ऋषींना देहबुद्धीच्या ज्ञान-गर्वामुळे तो जाणतां आला नाही.

सुखें होईल ब्रह्मज्ञान । परी तुझे स्वलीला देहधारण

याचें नेणती पर्यवसान । अति सज्ञान साकल्ये ॥ २७७ ॥

—एकनाथी भागवत, अ० ३०

( मागील टीप पुढें चालू )

Purusha in the sense of the male sex falls, but esoterically the *fall* is a pun upon पत् and signifies the Infinite Self's *flight* everywhere as a free bird (हंसात्मा). Thus the story indicates Siva to be sexless and the Linga to be a symbol of the Infinite Purusha, whom the purified senses of the knower realize as their Truth. ( 'Indo-Aryan Mythology' Vol. I, pp. 507-508. )

२. आवर्णोदकीं हटकेश्वर । तयास घडे नमस्कार । महिमा अत्यंतचि थोर । तया पाताळलिंगाचा ॥ १ ॥ परंतु तेथें जाववेना । शरीरें दर्शन घडेना । विवेकें आणवें अनुमाना । तया ईश्वरासी ॥ २ ॥ सातसमुद्र ओलांडावे । तेथें जाणें कैसें फावे ॥ म्हणोनि विवेकी असावें । साधुजनीं ॥ ४ ॥ जें आपणांस नव्हे ठावें । तें जाणतयासी पुसावें । मनोवैर्गे तनें फिरावें । हें तों घडेना ॥ ५ ॥ चर्मदृष्टीस नव्हे ठावें । तें ज्ञानदृष्टीनें पाहावें । ब्रह्मांड विवरोन राहावें । समाधानें ॥ ६ ॥ ( दा. बो. १७।१० )

## प्रकरण ८ वें

### शिवलिंगपूजारंभकथा



[ २ ]

पादादि ह्यङ्गं मूर्द्धान्तं देवानां पूज्यते सदा ।  
शंकरस्येज्यते कस्मालिङ्गं शंसस्व मे सदा ॥ २१ ॥

+ + +

अव्यक्ता हि गतिस्तेषां न जानन्ति मनीषिणः ॥ २४ ॥

—महाशिवपुराण धर्मसंहिता, अ० ४९

मागील प्रकरणांत सांगितल्याप्रमाणें आतां दुसऱ्या आख्यायिकेचा काय रहस्यार्थ असावा तें सविस्तर पाहूं या. शिवमहापुराणाच्या धर्मसंहितेच्या अ. १०।४९।५० यांत शिवाची लिंगपूजाच कां व कशी रूढ झाली, तें सांगितलें आहे. त्यांपैकी ४९ व्या अध्यायांत शौनकानें सूताला प्रश्न विचारला की, अन्य देवतांच्या चरणांपासून मस्तकापर्यंत त्यांची पूजा करतात; पण भगवान् शंकराचें मात्र लिंगपूजनच होतें, असें कां ? त्यावर सूत सांगतो की, एकदां सृष्टि जलांत विलीन झाली असतां, त्रिदेव जलांत स्थित झाले. तेव्हां ब्रह्मदेव आणि विष्णु शंकरास म्हणाले की, आतां आपण समर्थ आहांत, तर आपणच सृष्टि निर्माण करावी. त्यावर शंकर होय म्हणून जलांत तपश्चर्येकरितां अंतर्धान पावले. पण त्यानंतर दिव्य सहस्र वर्षे लोटली तरी शंकर जलांतून बाहेर आलेच नाहीत. असें पाहून विष्णूनें ब्रह्मदेवास सृष्टि निर्माण करण्यास सांगितलें. त्याप्रमाणें ब्रह्मदेवानें सृष्टि निर्माण केली. यानंतर शंकर जलांतून बाहेर आले व पाहतात तों सृष्टि अगोदरच निर्माण झाली आहे. तें पाहून त्यांना क्रोध आला व ते सृष्टीचा प्रलय करण्यास सिद्ध झाले. तेव्हां ब्रह्मदेवानें त्यांची स्तुति करून त्यांस प्रसन्न केलें व सांगितलें की, मी जी सृष्टि निर्माण केली आहे, तिचा प्रलय न करतां ती तशीच राहूं द्यावी. तेव्हां शंकर म्हणाले की, सृष्टीचा संहार करण्याकरितां जें तेज प्रकट झालें तें

कोठें जाणार ? तेव्हां ब्रह्मदेवानें असें सांगितलें कीं, तें तेज सूर्याच्या ठिकाणीं ठेवावें, त्या तेजानें सृष्टीचें पालन होईल व कल्पांतसमय प्राप्त होईल तेव्हां सृष्टीचा त्याच तेजानें प्रलय होईल. तोंपर्यंत दिवस आणि रात्र या रूपांत सूक्ष्म दैनंदिन प्रलय कालचक्राप्रमाणें सावकाश होतच राहील. तेव्हां शंकर हंसत म्हणाले कीं, आतां सृष्टि निर्माण करण्याची आवश्यकता नाही, मग या लिंगाचें काय प्रयोजन राहिलें ? असें म्हणून शंकरांनीं लिंगाचे तुकडे तुकडे करून पृथ्वीवर चोहोंकडे फेंकले. तेव्हां तें लिंग पृथ्वीच्या पोटांत व आकाशाच्यावर इतकें वाढलें कीं, विष्णु पाताळांत व ब्रह्मदेव वर जाऊन शोध घेतां त्या लिंगाचा त्यांना आदि-अंत लागला नाही. तेव्हां आकाशवाणी झाली कीं, ह्या पदार्थमात्रांत अनुप्रविष्ट असलेल्या चिदंशरूप शिवलिंगाची पूजा करण्यानें मनुष्याच्या कामना सिद्ध होतील. तेव्हां लिंगपूजा सुरू झाली. या आख्यानांतले कांहीं अंश सृष्टीच्या आरंभी शिवरात्रीच्या दिवशीं प्रकट झालेल्या त्रैलोक्यव्यापी ज्योतिर्लिंगाच्या आख्यायिकेंत आलेच आहेत.

महाभारताच्या सौप्तिक पर्वांत हीच आख्यायिका थोडी वेगळ्या रीतीनें सांगितली आहे. भारतीय युद्धाच्या अखेर कौरवसेनेची दाणादाण झाली असतां भीमाच्या गदाप्रहारानें अखेर दुर्योधनहि धारातीर्थी पडला. अशा घोर प्रसंगी रात्रीच्या समर्थी अश्वत्थामादि कौरवांकडील दोनतीन वीर लपत लपत अरण्यांत शिरले. तेथें एक घुबड वडाच्या झाडावर निजलेल्या शेंकडों कावळ्यांना मारून त्यांचा फडशा पाडीत आहे, असें अश्वत्थाम्यानें पाहिलें व त्या घुबडालाच गुरू करून आपण पांडवांकडील धृष्टद्युम्नादि वीर व पांचालीचे पुत्र, आतां थकून निजलेले असतांनाच, त्यांना ठार मारावें, असें त्यांनीं ठरविलें. पण त्यांस ईशानियतीकडून विलक्षण अशा कांहीं अडचणी येऊ लागल्या. त्याला जिकडेतिकडे जनार्दनरूप दिमूं लागलें. तेव्हां त्यानें शंकराची आराधना केली व अखेर त्या वेळीं साक्षात्कृत झालेल्या शिवगणांनीं पेटविलेल्या यज्ञकुंडांत अश्वत्थाम्यानें निराशेनें उडी टाकून आत्मबलिदान केलें ! तेव्हां शंकर संतुष्ट होऊन त्यांनीं हातांत खड्ग घेऊन अश्वत्थाम्याच्या शरीरांत प्रवेश केला व धृष्टद्युम्न आणि पांचालीचे पुत्र वगैरे वीर झोंपेत असतां अश्वत्थाम्यानें त्यांस निर्दयपणानें ठार केलें ! तेव्हां पांडवांच्या छावणींत दुसऱ्या दिवशीं मोठा हाहाकार झाला. त्यानंतर हें एवढें सामर्थ्य

अश्वत्थाम्याच्या ठिकाणी कोटून आले, असे शोकग्रस्त युधिष्ठिराने श्रीकृष्णास विचारले. तेव्हां हे सारे अश्वत्थाम्यावरील शिवकृपेचे सामर्थ्य होय, असे श्रीकृष्णाने सांगून पुढे शिवमहिम्नाचे लाक्षणिक वर्णन केले आहे. ते सौप्तिक पर्व्याच्या सतराव्या व अठराव्या अध्यायांत पुढीलप्रमाणे सांगितले आहे.

अध्याय १७— एकदां जलप्रलयानंतर पुन्हा सृष्टि निर्माण करण्याच्या वेळीं शंकर जलांत तप करण्यास गेले. ते बराच काळ बाहेर येतना, म्हणून विष्णूने दुसरा प्रजापति निर्माण करून त्यास सृष्टि निर्माण करण्यास सांगितले. त्यानें सृष्टि निर्माण केली ती त्यासच खाण्यास धांवली ! तेव्हां ब्रह्मदेवाने तिच्याकरितां शाकाहार-मांसाहाररूप अन्न निर्माण केले. त्यानंतर शंकर पाण्याबाहेर येऊन पाहतात तों सृष्टि निर्माण झालेली असून ती आपल्याच सामर्थ्यानें वाढत आहे, तीस ईश्वराची गरज वाटत नाही ; असे पाहून शंकरांना राग आला व त्यांनीं आपले लिंग छाटले. ते छाटलेले लिंग भूमीत तसेंच रोवून राहिले. तेव्हां कुद्ध झालेल्या शंकराचे सांतवन करण्याच्या हेतूनें ब्रह्मदेव त्यास म्हणाला, “ तुम्हीं इतका वेळ जलांत राहून काय केले ? आणि आतां हे लिंग उत्पन्न करून ते जमिनीत कशाकरितां रोवून ठेवले ? ” तेव्हां संपूर्ण विश्वाचा नायक तो परमेश्वर संतापून म्हणाला, “ हे प्राणी दुसऱ्या कोणी उत्पन्न केले आहेत. तेव्हां आतां मला या लिंगाचा काय उपयोग ? या प्राण्यांकरितां अन्नहि मी तपोबलाने उत्पन्न करून ठेवले आहे. या औषधिवनस्पतींची उत्पत्ति परंपरेनें अव्याहत चालणार.” याप्रमाणे बोलून शंकर रागाच्या आवेशांत खिन्न मनाने तेथून निघाले, ते मुंजवान पर्वताच्या पायथ्याशी तपश्चर्या करण्याकरितां गेले.

अध्याय १८ वा— कृतयुगांत शमदमादि साधनसंपन्न प्रजा असल्यामुळे त्या कृतकृत्य होत्या. नंतर कृतयुग संपल्यावर वेदाच्या आधाराने विधियुक्त यागादि कर्मे केल्यानेच शाश्वत सुख मिळेल, अशा समजुतीने कर्मेच करण्याच्या निश्चयाने देवांनीं यज्ञ निर्माण केला. त्यांत वेगवेगळ्या देवतांना हविर्भाग ठराविले. पण त्यांत ईश्वराला म्हणजे शंकराला हविर्भाग ठराविला नाही. लोकयज्ञ, क्रियायज्ञ, गृह्ययज्ञ व मनुष्ययज्ञ असे चतुर्विध यज्ञ त्रेतायुगांत चालले होते. त्यांत ईश्वराला म्हणजे शंकराला हविर्भाग ठेवला नाही, ईश्वरास सारे विसरले, असे पाहून शंकरास फार राग आला. त्यानें

त्या यज्ञपैकीं दोन यज्ञांचें एक पांच वित्तींचें धनुष्य निर्माण केलें व त्यावर वषट्काराची प्रत्यंचा चढविली ! म्हणजे विषयवासनेचें धनुष्य गृह्यज्ञांतील संयमानें संकुचित केलें. नंतर त्यांनीं दक्षमखविध्वंसाप्रमाणें त्या अज्ञानजन्य यज्ञाचा विध्वंस केला. तेव्हां सर्व जग अशांत झालें. पुढें सर्व देव यज्ञपुरुषासह पश्चात्तापपूर्वक शंकराला शरण गेले. तें पाहून शंकरानें आपला क्रोध जलांत ठेवला व देवतांवर कृपा केली. त्यानंतर देव शंकराला हविर्भाग देऊं लागले.

याप्रमाणें सौप्तिक पर्वांतील आख्यानांत शिवास प्रथम त्रेतायुगांत यज्ञांत हविर्भाग मिळत नव्हता तो मिळूं लागला, असें सांगितलें आहे. अशा पर्यायानें, शिवोपासना रूढ झाली असें दर्शविलें आहे. त्यांत अखिल ब्रह्मांडाचा आदि, मध्य व अंत एक शिवमात्र आहे, असें त्याचें वर्णन केलें आहे. शिव-महापुराण व महाभारत या दोन्ही ठिकाणच्या आख्यानांच्या उगमांत, त्यांच्या पार्श्वभूमींत व वर्णनाच्या तपशिलांत थोडाफार फरक असला तरी शंकरानें आपलें लिंग छोटलें याचा अर्थ काय ? लिंग म्हणजे उपस्थेंद्रिय असा अश्लील अर्थ येथें संभवतो काय, हा प्रश्न दोन्ही ठिकाणीं समानच आहे.

समष्टि भगवान् म्हणजे मानवदेहाप्रमाणें विराट् देहधारी पुरुष व प्रजापति हे त्याचें मेढू अशा कल्पना आपल्या शास्त्रांत क्वचित् केल्या असल्या तरी त्या लाक्षणिक आहेत. त्या अक्षरशः खऱ्या नव्हत हें उघडच आहे. ईश्वराचें सगुण देहाकाररूप मानलें तरी तें दिव्य मानलें पाहिजे. मानवा-प्रमाणें स्थूल अवयवी देह मानतां येत नाही. विदेशांत उपस्थेंद्रियाच्या बृहत्प्रतीकांचे देव्हारे वाढले, तसें आपल्याकडे झालें नाही. ईजिप्तचे मनोरे हें महादेवाचें लिंगरूप कोणी मानतात. पण तेथें लिंग याचा अर्थ चिह्न असाच करणें योग्य ठरतें. शिवाय या कथेंत लिंग पुरून ठेवलें किंवा त्याचे अंश चोहोंकडे फेंकले या वर्णनावरून हें लिंग म्हणजे ब्रह्मात्मलिंग अंतर्दामी रूपांत सर्वत्र अनुप्रविष्ट झालें, असा एक रहस्यार्थ उघड दिसतो. नाम-रूपात्मक भौतिक सृष्टि निर्माण झाल्यावर ईश्वर त्यांत आपल्या अंशानें अनुप्रविष्ट होतो अथवा व्यापकत्वानें नित्यच अंतर्निहित असल्याचें उपलब्ध होतें हेंच येथें परोक्ष भाषेंत सांगितलें असावे असें दिसतें. तेंच शिवात्मलिंग प्रतीकद्वारां उपासनीय असल्याची आकाशवाणी झाली म्हणजे पिण्डांतर्गत दहराकाशांतील आत्मानात्मविवेकरूप वाणी कळून आली असें समजावें.

सृष्टीचें आदिकारणरूप जो परमात्मा तो जेव्हां सृष्टिरचनेचें कार्य करतो, तेव्हां त्यास ब्रह्मा किंवा प्रजापति म्हणतात. मोक्ष देण्यासाठीं जेव्हां परमात्मा अनात्मसत्ता नाहीशी करतो, तेव्हां त्यास शिव म्हणतात व आविद्याग्रस्त जीवांचा नाश करणाऱ्या परमात्मशक्तीस रुद्र म्हणतात. परमात्म्याच्या या दिव्यशक्ति वस्तुतः अमूर्त आहेत. त्या शरीरधारी देवता नाहीत. अर्थात् त्यांचें लिंग म्हणजे अवयव ही कल्पना उगाच समजुतीपुरती आहे. उलट या कथेंत शिवतत्त्व व्यापक आहे, हाच ध्वनितार्थ आहे. जगत्प्रलयांत ब्रह्मदेवाचे दैनंदिन प्रलय व महाप्रलय असे भेद आहेत. दैनंदिन प्रलय कधी जलरूपांत, कधी अग्निरूपांत तर कधी वायुरूपांत होतो. यांपैकी जलप्रलयाच्या वेळचें वर्णन या कथेंत आहे. त्या वेळीं संहारकारी शिवतत्त्व जलांत लीन असतें. मग ब्रह्मा-विष्णु हे सृष्टि उत्पन्न करतात. त्यापुढील या कथेंतील भाग उघडउघडच लाक्षणिक दिसतो. शिवानें सृष्टि निर्माण केली नाही; यांतील रहस्यार्थ शिव हा जन्मपरंपरा वाढविणारा नसून त्यांतून सोडविणारा आहे, हाच असावा.

ईशावास्यमिदं सर्वं यत्किञ्च जगत्यां जगत् ।

तेन त्यक्तेन भुञ्जीथा मा गृधः कस्यस्विद्धनम् ॥ १ ॥

म्हणजे परमार्थस्वरूपानें हें सर्व चराचर झांकून टाकावें. सर्व विकारजात आत्मरूप आहे, अशी भावना करावी. तशी भावना केली असतां हें सारें मोहजनक मायाकार्य सोडल्याप्रमाणें होतें. ज्यानें अशा रीतीनें देहबुद्धीचा त्याग केला आहे, त्यानें “देह हें देवाचें, वित्त कुबेराचें। तेथें या मानवाचें काय आहे?” या भावनेनें सर्व एषणांचा त्याग करावा व आपला परिच्छिन्न कर्तृत्व-भोक्तृत्वभाव सोडून वर्तावें. अथवा स्थूल व्यावहारिक दृष्टीनें म्हणावयाचें तर पाषाणलिंगांच्या ठिकाणच्या पाषाणबुद्धीचा त्याग करून तें लिंग सारें ईशसत्तेनेंच ओतप्रोत व्याप्त आहे, असें समजून त्या पदार्थमात्रांतील अंतर्गामी ईशसत्तेचीच उपासना करावी, असा रहस्यभाग या आख्यायिकेंत मानतां येईल. ‘ईशावास्य’ आणि ‘तेन त्यक्तेन भुञ्जीथा’ हीं वरील श्रुतींत कूटवचनें आहेत, तशीच ही लिंग छाटून टाकल्याची कूट आख्यायिका आहे. याचे दोन अर्थ संभवतात : (१) वेगळें करून दाखविलेल्या दिव्य ईश-लिंगानें हें सर्व जग व्याप्त आहे असें मानावें. (२) अथवा ‘नेति नेति’ या

व्यतिरेक पद्धतीने ईश्वराच्या नामरूपकर्मात्मक सगुण जगलिंगाचें प्रतीकरूपांत पार्थक्य दाखवून अलिंग निर्गुण शिव अंतर्धान पावले, तेंच खरें उपास्य निर्गुणरूप ह्या व्यक्त जगलिंगांत पाहावें. कांहीं असो. या परोक्षवर्णनांत ग्राम्य, निष्ठ किंवा अश्लील अशी कोणतीच कल्पना संभवत नाही. लिंग म्हणजे निर्देशचिन्ह असाच अर्थ उघड दिसतो. मुंजवान शब्दाचा लक्ष्यार्थ पुढें सांगितलाच आहे.

आतां सौप्तिकपर्वातील या आख्यानांत तत्त्वज्ञानाचे विविध भाव कसे दिसतात तें पाहावयाचें आहे. महाभारतांत द्रोणपर्व अ. २०१ यांत व्यासांनीं अश्वत्थाम्यास शिवलिंगपूजेचा विशेष महिमा सांगितला आहे. त्या वेळीं नारायणापुढें अश्वत्थाम्याचें सामर्थ्य चालेना याचें कारण काय हा अश्वत्थाम्याचा प्रश्न होता. त्याचें उत्तर देतांना व्यासांनीं असें सांगितलें कीं, नारायण आणि अश्वत्थामा हे दोघेहि शिवोपासक असले तरी अश्वत्थामा शिवाच्या प्रतिमेची पूजा करीत असे. उलट नारायण शिवलिंगोपासना करीत. यामुळें त्यांच्या सामर्थ्यांत फरक पडला. याचा अर्थ अश्वत्थाम्याचा भगवान् शिवाबद्दल परिच्छिन्न व बहिर्मुख पुरुषविषभाव होता. उलट नारायणाचा शिवासंबंधी व्यापक व सूक्ष्म भाव होता. व्यास म्हणतात कीं, “ईश्वर सर्वरूप आहे असें जाणून जो त्या प्रभूची लिंगावर पूजा करतो, त्याच्या ठिकाणी आत्मयोग म्हणजे जीव व ब्रह्म यांच्या ऐक्याविषयी अपरोक्ष ज्ञान आणि शास्त्रयोग म्हणजे परोक्षज्ञान हीं वास्तव्य करतात.”

या श्लोकावरील नीलकंठी टीकेंत असें म्हटलें आहे कीं, प्रतिमापूजेंत आत्मा, मन, इंद्रियें व विषय (प्रतिमा) या चारांचें सान्निध्य असतें. पण लिंगशरीरांत (मानसिक) पूजा केली असता आत्मा आणि मन या दोहोंचेंच सान्निध्य असतें. (चतुर्नामसन्निधानेन यत्फलं तदशाश्वतम् । द्रयोस्तु सन्निधानेन शाश्वतं प्राप्यते पदम् ॥ दक्षस्मृतिः) म्हणून नारायण व

१ ताभ्यां लिंगेऽर्चितो देवस्त्वयार्चायां युगे युगे ॥९२॥ सर्वरूपं भवं ज्ञात्वा लिंगे योऽर्चयति प्रभुम् । आत्मयोगाश्च तस्मिन्वै शास्त्रयोगाश्च शाश्वताः ॥९३॥ सर्वभूतभवं ज्ञात्वा लिंगमर्चति यः प्रभोः । तस्मिन्नभ्यधिकां प्रीतिं करोति वृषभध्वजः ॥ ९६ ॥ म. भा. द्रोणपर्व, अ. २०१.

अश्वत्थामा हे दोघे शिवोपासक सारखेच असले तरी बहिर्मुख व अंतर्मुख असे उपासनेत प्रकारभेद असल्यामुळे एकाला शाश्वत फल व दुसऱ्याला अशाश्वत फल मिळाले. अंतर्मुख वृत्तीने केलेल्या लिंगार्चनाने हे सर्व ब्रह्म आहे असे जाणले जाते. अगोदर शास्त्रद्वारां परोक्षज्ञान व मागाहून अनुभवपूर्वक अपरोक्षज्ञान ही दोन्ही शिवलिंगोपासनेने प्राप्त होतात. या दोन्ही प्रकारच्या उपासनेत लैंगिक भाव नाही, हे लक्षांत घेणे आवश्यक आहे. त्याने सौप्तिक-पर्वीतील सतराव्या अध्यायावरील नीळकंठी टीपेचा रहस्यार्थ लक्षांत येण्यास मदत होईल.

द्रोणपर्व अ. २०१ यांतील नारायणाचे सामर्थ्य अधिक कां, हा जसा प्रश्न तसाच सौप्तिकपर्वीत अश्वत्थाम्याला एवढे अचाट सामर्थ्य कसे प्राप्त झाले, असा युधिष्ठिराचा प्रश्न आहे; आणि याहि प्रश्नाचे उत्तर शिवलिंगोपासनेतच आहे. शिवलिंगोपासनेची दिव्य फलश्रुति दोन प्रकारे व्यासांनी सांगितली आहे : ( १ ) नामरूपकर्मात्मक सृष्टीच्या लयपूर्वक ब्रह्मात्मैक्य अथवा जीवब्रह्मैक्य याचे अपरोक्ष ज्ञान व ( २ ) नामरूपकर्मात्मक सृष्टीत शिवच ओतप्रोत व्याप्त असलेला शास्त्रानुसार परोक्षतेने पाहणे. या सिद्धि अश्वत्थाम्याने कशा प्राप्त करून घेतल्या, हे सौप्तिकपर्वीत पहिल्या सोळा अध्यायांतच परोक्षतेने सांगितले आहे. मर्त्य जीवाचा शिवोपासनेने अमर्त्य झाला तोच अश्वत्थामा होय. हे मर्म त्याच्या नांवांतच आहे. नामरूपकर्मात्मक भूतभौतिक सृष्टीच्या आघातांनी पराभूत व संतप्त झालेल्या अश्वत्थामा नामक जीवाला, सर्व सृष्टि निजली असतांना जो जागा असतो, असा ( उलूक ), स्थितप्रज्ञ शिवगुरु सौप्तिक अवस्थेतील अखिल जड भूतसृष्टीचा परोक्षतेने ( कावळे मारून ) लय दाखवितो. पण त्या वेळी अज्ञानरूपी काळपुरुष अथवा अज्ञानावस्थित बहिर्मुख इंद्रियस्वामी अथवा अविद्याग्रस्त जीव यांचा नाश करणारा जनार्दन अश्वत्थाम्याला भेडसावतो, तेव्हां तो अगतिक होऊन आपल्या अज्ञानावच्छिन्न जीवभावाचे ज्ञानाग्नीत बलिदान करतो. त्याबरोबर सौप्तिकावस्थेत अत्यंत सन्निकट असलेले शिवात्मलिंग प्रकट होते व तो तुरीय शिवात्मा असंगु शस्त्र हाती

१ वायस किंवा काक याचा संस्कृत एकाक्षरी कोशाप्रमाणे अर्थः— जो प्रकृतीत पुरुषांश मानीत नाही तो ( नास्तिक ).



घेऊन अश्वत्थाम्याच्या शरीरांत जणुं अनुप्रविष्ट होऊन पांचालीचे मुलगे म्हणजे पंचज्ञानेंद्रियांचे विषय अथवा पंचभूतात्मक पंचपांडवांचे सुद्ध म्हणजे सारे भूतभौतिक जड विषय यांस नाहीसे करतो. मिथ्यात्वबुद्धीनें जणुं नाहीसे करतो. याप्रमाणें अमर्त्य शिवात्मपद पावलेल्या अश्वत्थाम्याच्या ठिकाणचा हा जो शिवभाव तोच त्याच्या मस्तकांतील दिव्यमणि असावा, अशी मी कल्पना करतो. यज्ञस्वरूप पांचालीचे पुत्र म्हणजे पंचज्ञानेंद्रियांचे विषय नाहीसे झाल्यावर, भीमाच्या पराक्रमानें म्हणजे प्राणोपासनेनें तो शिवभाव पांचालीस म्हणजे ज्ञानेंद्रियांस प्राप्त होतो व शबलशिवभाव सोडून अश्वत्थामा ब्रह्मवनांत निर्गुणोपासनेसाठीं निवृत्त होतो. असा हा रहस्यभाग मी मानतो. भारतांत याचें परोक्ष वर्णन आहे, असें मला वाटतें. एरव्हीं चिरंजीवांच्या यादींत अश्वत्थामा पहिला कसा? गरुडेश्वरीं तो साक्षात्कृत कसा होतो याचा उलगडा होत नाही. अश्वत्थामा हा शिवांश आहे. परिक्षिति म्हणजे सर्व नामरूपकर्मांचें परीक्षण, अर्थात् समूळ निरसन पाहणारा जो लयसाक्षी परमात्मप्रसादानें अवध्य असतो त्याचा अश्वत्थाम्याकडून वध होणें शक्य नसतें. इत्यादि प्रकारें या सौप्तिक पर्वाची तुरीय अवस्था ही पार्श्वभूमि अध्यात्म दृष्टीनें नीट पटवून घेण्यासारखी आहे, हें सुज्ञ वाचकांस सहज पटेल. विस्तारभयास्तव येथें अधिक खोलांत शिरून त्या तत्त्वज्ञानाची जास्त चिकित्सा करणें अप्रस्तुत आहे. पण एवढीहि चिकित्सा करण्याचें कारण, आधुनिक चिकित्सकांनीं आपली विघातक व व्यर्थ बुद्धिभेदक अशी कुतर्कपद्धति सोडून श्रुत्यनुकूल, विधायक व सत्त्वसंवर्धक असे तर्क करावे, एवढेंच मला नम्रतेनें सुचवावेंसें वाटतें. आतां युधिष्ठिराचा जो प्रश्न की, पांचालीचे

१ इंद्रियांचें प्रेरक मन होय ( आत्मा नव्हे ) अशी जी अश्वत्थाम्याची समजूत तो त्याचा मणि, असें थडाणी म्हणतात.

२ मनसा कर्मणा वाचा यदा क्षुभ्यति नो वपुः ।

शान्तात्मा तिष्ठति स्वस्थो जीवधातुस्तदात्वसौ ॥ ४।१९।२० यो. वा.

ॐ मनोबुद्ध्यहङ्कारचित्तानि नाहं न च श्रोत्रजिह्वे न च घ्राणनेत्रे ।

न च व्योमभूमीर्न तेजो न वायुश्चिदानन्दरूपः शिवोऽहं शिवोऽहम् ॥

नि. प. १

आत्मैव देवताः सर्वाः सर्वमात्मन्यवस्थितम् ॥ मनु. १२।११९

अथवा पांडवांचे ( पंचज्ञानेंद्रियांचे किंवा पांचभौतिक असे विषय ) हे वीर ठार मारण्याचें सामर्थ्य अश्वत्थाम्यास ( या जीवास ) कसें प्राप्त झालें ? याचें उत्तर श्रीकृष्णानें दिलें कीं, त्यांचा नाश अश्वत्थाम्याकडून ( जीवाकडून ) झालेला नाही. तो शिवाच्या ( शिवात्मलिंगाच्या ) असंग शस्त्राचा प्रताप होय. त्या शिवात्मलिंगाचा महिमाच पुढें सतरा व अठरा या अध्यायांत सांगितला आहे.

“ शुद्धदेवसमायुक्ता शिवसृष्टिरुदीरिता । मलैरावृत्य शुद्धात्मा पशुसृष्टिः प्रकीर्तिता ॥ ” शिवसृष्टि ही अध्यात्मप्रधान व पशुसृष्टि ही भोगप्रधान असते. शास्त्रांत कर्माला आपः असें म्हणतात. कल्पपूर्व जीवांच्या प्राक्कर्मसलीलांत शंकरांनीं तप केलें म्हणजे त्याचा विचार केला. तेव्हां त्यांना जीवांची अभुक्त व अव्यक्त कर्मसृष्टि पापी वासनांनीं दूषित अशी दिसली. अशी सृष्टि निर्माण करणें योग्य न वाटल्यामुळें शिवानें दीर्घकाल सृष्टि निर्माण न करतां त्या जीवांना पावन करण्याकरितां आध्यात्मिक संस्कारांचें अन्न निर्माण केलें. पण त्यांना पापी वाटणारी सृष्टि प्रजापतीनें निर्माण केलेली पाहून शिवाला राग आला व त्यांनीं शिवसृष्टि निर्माण करण्याचें हेतुस्वरूप लिंग उपासनेकरितां ठेवून देऊन ते मुंजवान पर्वताकडे ( आत्मानात्मविवेक ) तपश्चर्येला गेले. म्हणजे शास्त्रयोगाचें, सात्त्विक वासनांचें शुद्ध व पवित्र असें सगुण लिंग त्यांनीं उपासनेकरितां बाहेर ठेवून मुंजगवताच्या गाभ्याप्रमाणें शरीरांत असलेल्या शुद्ध अंतर्दामीशीं ते अंतर्मुखतेनें समरसता पावले. हें सात्त्विक-गुणप्रधान शिवसृष्टिरूप लिंग हें शिवदृष्टीनें उपासनीय आहे, हा यांतील भाव आहे. किंवा ही सगुण शिवसृष्टि निर्माण करण्याचें प्रसवसामर्थ्य माझ्या ठिकाणीं आहे, हें मानवाच्या ठिकाणाच्या प्रसवसामर्थ्यदर्शक पौरुषलिंगप्रतीकाच्या संकेतानें त्यांनीं शिग्दर्शित केलें. अर्थात् दाष्टांती शिवलिंग हें प्रतीक अभिन्न-निमित्तोपादानकारणब्रह्माचें आहे, या भावनेनें त्या प्रतीकाची उपासना करा असेंच सांगितलें, असा रहस्यार्थ जाणावा.

पण पुढें त्रेतायुगांत या मुख्य व अध्यात्मप्रधान शिवात्मभावास विसरून इंद्रियदेवतांनीं बहिर्मुख दृष्टीचे लोकेषणादि यज्ञ सुरू केले. त्यांत सर्व

१ या ठिकाणीं टीकेंत दृष्टांती लिंग म्हणजे मेद्र ( शिश्र ) असें नीळकंठ म्हणतात. त्यानें व्यर्थ गैरसमज होण्याचा संभव आहे.

शिवात्मार्पण न करतां सारे भोग्यजात, मन, बुद्धि इंद्रियदेवतांस अर्पण होऊं लागलें. तेव्हां जगद्गुरु शिव यांस तें जनहिताचें न वाटल्यामुळें त्यांनीं या इंद्रियदेवतांना विषय अर्पण करण्याच्या यज्ञाचा विध्वंस केला. तेव्हां इंद्रियदेवतांना पश्चात्ताप होऊन त्यांनीं अखिल भोग्याचा अंश हविर्भाग म्हणून शिवास अर्पण करण्याचें कष्टूल केलें. तेव्हां शिव प्रसन्न झाले व अत्यंत अशांत झालेल्या जगाला शांति प्राप्त झाली. तात्पर्य, सर्व देवाधिदेव तोच महादेव होय. त्याच्याच शक्तीनें हें आधिभौतिक, आधिदैविक व आध्यात्मिक जग चाललें आहे, हें जाणणारा अश्वत्थामा नामक जीव उगाच निमित्तमात्र आहे. हेंच तत्त्वज्ञान शिवलिंगमाहात्म्य या रूपांत श्रीकृष्णानें युधिष्ठिरास सांगितलें आहे. असा या आख्यानान्चा श्रुत्यनुकूल रहस्यार्थ लावतां येईल. तसाच लावावा असें मला वाटतें. यांत मुळींच नसलेल्या अश्लीलतेच्या आक्षेपास सुज्ञांनीं थारा देऊंच नये.

महाभारतांतील हें सौप्तिक पर्व वाचलें म्हणजे काळभैरव, काळरात्री, विवेकप्रलय आणि जीवाचा रोजचा दैनंदिन प्रलय अथवा सौप्तिक अवस्था इत्यादि कल्पना ज्याप्रमाणें मनापुढें येतात, त्याचप्रमाणें, निर्गुण अथवा अलिंग शिव व सगुण अथवा लिंगप्रकृति, तसेंच वृहदारण्यकांतील (४।४।६) कामयमान पुरुष व अकामयमान पुरुष हीं द्वंद्वे नजरेपुढें येतात. कठ. २।३।१४ व वृहदारण्यक. ४।४।७ या दोन्ही ठिकाणीं असलेल्या व पुढें दिलेल्या एकाच मंत्रावर अधिष्ठित असें हें आख्यानरूप भाष्य आहे, असेंदि मानतां येईल. पंचभूतांचे अंश तेच पांडव; अर्थात् त्यांची संतति व त्यांचे सुहृद् म्हणजे भौतिक नामरूपात्मक सृष्टि यांचा विलय तोच भारताच्या अखेरचा सौप्तिक पर्व. या वेळीं शिवात्मा बुद्धिजलांत जणुं तप करीत असतो. त्यानंतर जीव हाच कोणी विषयी जगत्स्रष्टा प्रजापति नामरूपात्मक सृष्टि पुन्हा निर्माण करतो. ती भूतसृष्टि भौतिक अन्नावर वाढत जाते. त्या कामयमान परा-प्रकृतीचें सकाम मन हेंच प्राकृतिक लिंग. ( तदेव सक्तः सद् कर्मणैति लिङ्गं मनो यत्र निषक्तमस्य । वृ. उप. ४।४।६. ) पण अज्ञानरूप सौप्तिक अवस्थेतून विक्षेपरूप विषयजागृतीत न येतां तुरीयरूप शिवात्मजागृतीत जाण्यासाठीं “ असंगशस्त्रेण दृढेन छित्वा । ” ( गीता १५।३ ) तें प्राकृतिक लिंग छोटून तें याच शिवभावनेच्या उपासनेसाठीं सगुण भूमिकेवर टाकून तो अलिंग

शिवात्मा (मुंजवान म्हणजे मुंजगवताच्या लक्षणात्मक) बुद्धिरूप गुह्यंत उदासीन वृत्तीने विराम पावतो. (सौप्तिकपर्व, अ. १७).

शमादि षट्कसंपत्तियुक्त कृतयुग संपल्यावर यज्ञप्रधान त्रेतायुगांत विषया-सक्त कामयमान जीव लोकेषणादि ऐहिक व पारलौकिक एषणांच्या भोगात्मक योगयागांत गुंतलेले राहतात, त्या वेळी त्यांच्या इंद्रियदेवता शिवात्म्याशी विन्मुख होऊन साच्या भावनाकामनांची म्हणजे विषयांची आहुति इंद्रिय-देवताच घेतात. हे पाहून शिवात्मा आपल्या अनात्मभावनाशक घोर रुद्ररूपांत त्या प्रापंचिकांच्या इंद्रियदेवतांच्या तृप्त्यर्थ चालविलेल्या अनिष्ट विषय-भोगात्मक यज्ञांचा नाश करतो (सौप्तिकपर्व, अ. १८). तेव्हां सर्व इंद्रिय-देवता पश्चात्ताप पावून त्या ऐहिक व पारलौकिक विषयकामना सोडून अकामयमान होतात. शिवात्म्याला शरण जातात. त्यामुळे शिवात्मा प्रसन्न झाल्यावर योग्य अधिकारी साधक जीव म्हणजे ज्यांच्यापुढील पांचालीरूप ज्ञानेंद्रियांचे विषय नाहीसे झाले आहेत असा अश्वत्थामारूप साधक जीव—

यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुत इति ॥

वृ. उप. ४।४।७ किंवा कठ. उप. २।३।१४.

यांत म्हटल्याप्रमाणे ऐहिक व पारलौकिक कामना सुटून याच देहांत मुक्त म्हणजे अमृतत्वाला प्राप्त अथवा चिरंजीव होतात. अर्थात् त्यानंतर त्यांस देहगेहात्मक सगुणभाव त्यांच्या निवृत्तिमार्गांत प्रतिबंधक होत नाहीत. प्रलयकालीं एकाकी असलेल्या सबीज सद्ब्रह्माप्रमाणे, किंवा सौप्तिक अवस्थेत अंतरीं असलेल्या अव्यक्त शिवात्म्याप्रमाणे, जागृतावस्थेतील सगुणभावरूप जगलिगांतहि ते मुक्त पुरुष तोच शिवात्मा पाहतात. हेच शिवलिंगोपासनेचें रहस्य आहे. तात्पर्य, हे सारें सगुण ब्रह्मांड, अलिंग अशा शिवाचेंच शुद्ध शिवोपासनेसाठींच त्यक्त केलेलें प्राकृतिक लिंग होय.

प्रवृत्तिलक्षण अन्नानें द्वैतात्मक मर्त्य संतति वाढते. उलट निवृत्तिलक्षण ब्रह्मोदनानें अद्वैतात्मक संतति म्हणजे नित्यत्व अथवा अमृतत्व प्राप्त होतें.

१ I would translate the verse (तपसाधिगतं चान्नं प्रजार्थं मे पितामह । ओषध्यः परिवर्त्तेरन्यथैवं सततं प्रजाः ॥ २५ ॥ म. मा. सौ. प. अ. १७) thus:—By my austerities (in water) Food (the

लोकेषणादि चार एषणात्मक यज्ञ हे प्रवृत्तिलक्षण आहेत. त्या शिवार्पण न केलेल्या यज्ञांचा नाश करणारे व अमृतत्व देणारे शिवगुरु होत. त्यांच्या कृपेने अश्वत्थामा मूळचा मर्त्य असून अमर्त्य म्हणजे चिरंजीव झाला. उपस्थ-लिंग जन्ममरणपरंपरा वाढविणारे आहे. उलट बुद्धीत गूढ असलेले शिवात्म-लिंग हे मर्त्य जीवांना अमृतत्व प्राप्त करून देणारे आहे. म्हणून सर्व इंद्रियदेवतांनी त्याला सर्व भोग्याचे हविर्दान केले पाहिजे. ( पडिले वळण इंद्रियां सकळां। भाव तो निराळा नाही दुजा॥ ) हाच आत्मयज्ञ अथवा ज्ञानयज्ञ श्रेयस्कर होय. सर्व इंद्रियकामांचा होम झाला ( यदा सर्वे प्रमुच्यन्ते कामा येऽस्य हृदि श्रिताः । अथ मर्त्योऽमृतो भवत्यत्र ब्रह्म समश्नुत इति बृ. उप. ४।४।७; कठ. २।३।१४ ). म्हणजे साधकास सद्यः मुक्ति प्राप्त होते. तात्पर्य, निष्कामतेने सगुणलिंगप्रतीकद्वारां अलिंग शिवोपासना हे या सर्वांचे सार आहे. जीवभावाचे बलिदान करणाऱ्या अश्वत्थाम्याच्या पुढील पांचाली अगर पांडव यांचे पुत्र म्हणजे ज्ञानेन्द्रियांचे भौतिक विषय शिवकृपेने नाहीसे होतात व तो निवृत्तकाम अश्वत्थामा साधक याच लोकीं अमृतत्वाला प्राप्त होतो.

प्रिन्सिपॉल थडाणी यांच्या दार्शनिक उपपत्तीप्रमाणे ( १ ) प्रकृति हीच कर्त्री आहे, ( २ ) प्रकृति जड आहे, ती कर्त्री नव्हेच. पुरुषच कर्ता आहे, आणि ( ३ ) पुरुष प्रकृतीच्या ठिकाणी कर्तेपण देतो अथवा पुरुषामुळे प्रकृती-कडे कर्तेपण येते, असे तत्त्वज्ञानाचे मुख्य उत्तरोत्तर श्रेष्ठ असे तीन दार्शनिक पंथ आहेत. अर्थात् ( १ ) कावळे प्रकृतिनिष्ठ म्हणून, ( २ ) पांचालीचे पुत्रादिवीर अर्जुन आत्मा व कृष्ण ईश्वर हे तेथे नसल्यामुळे, ( ३ ) तसेच उत्तरा ही स्त्री केवळ प्रकृति मानल्यामुळे, कावळे, पांचालवीर व परीक्षिति हे सर्व जडप्रकृतिनिष्ठ मृत ठरले. पण वेन्दातमताप्रमाणे ईश्वर प्रकृतीस कर्ते-पण देतो म्हणून उत्तरेचा गर्भ ईश्वराच्या कृपेक्षणेने परीक्षितरूपांत जिवंत झाला, ईश्वराचे ( शिवाचे ) प्रकृतिरूप लिंग ईश्वररूप मानल्यामुळे उपासनीय

Self ) has been obtained for the purpose of ( spiritual ) issue ( thinking that otherwise ) the people might rotate like the plants forever.)—‘ Indo-Aryan Mythology ’, Vol. I, p. 511 ).

ठारलें, तसेंच ईश्वरार्पणबुद्धीनें होणारे यज्ञ ( अ. १८ ) जगच्छांतीस कारण झाले, असें सौप्तिकपर्वाचें रहस्य दिसतें. या उपपत्तींत सौप्तिकपर्वांतील घुबड व अश्वत्थामा ( आरंभी ) तत्त्वज्ञानाच्या दुसऱ्या वर्गांत येतात.

कोणी अशी कल्पना करतात कीं, पितामहाचा पहिला ज्ञानस्वरूप पुत्र शिव म्हणजे अद्वैत व द्वितीय पुत्र प्रजापति म्हणजे द्वैतप्रवृत्ति होय. जन्म-परंपरा व प्रजावृद्धि हा द्वैताचा पसारा आहे. त्यांत 'जीवो जीवस्य जीवनम्' हा न्याय सुरू झाला. शिवाच्या तपाचें फळ अद्वैत आहे. जन्मपरंपरेंत पडलेल्या द्वैती जगाला तें काय कामाचें ? म्हणून शिवानें तें पुरून ठेवलें, म्हणजे अंतर्यामी रूपानें बुद्धींत गूढ ठेवलें. शिवानें जीवांकरितां जें अन्न निर्माण केलें तें ब्रह्मान्न होय. अन्न ब्रह्म समश्नुते । कठ. २।३।१४; बृ. ४।४।७. पुरुष या शब्दाचा अर्थ भोक्ता व भोग्य अन्न असा उभयविध होतो. ' तात्पर्य, इतकेंच कीं, सुज्ञांनीं या गूढ व संदिग्ध आख्यायिकेचा अर्थ असा लावण्याचा प्रयत्न करावा कीं, जो श्रुतिशास्त्रसंमत व अध्यात्माला उपोद्बलक होईल.

सौप्तिकपर्वाची पार्श्वभूमी लक्षांत घेतां या आख्यायिकेंत अन्य निंद्यभाव संभवत नाही. अश्लील कथा निर्माण करण्याचा पुराणांचा हेतुच संभवत नाही; मग त्यांची परोक्ष भाषा कशीहि असो, हें मुख्य धोरण लक्षांत ठेवलेंच पाहिजे.

१ What then is the food got by his ( Mahadeva's ) tapas. He Himself. His going into the waters indicates that he is Narayan in the deep depth of man's heart. and from that depth He reveals Himself to the knower as his spiritual food. The knower's enjoying Brahman is called his eating Brahma. +++ We have seen that Agni Rudra is identical with Bhargas ++ and according to the Gopatha Brahman, sages say that the Bhargas is food. +++ *puru* or *pur*, much or full, and *asa*, eating, ( thus ) the Purusha would be Abundant food. ( Indo-Aryan Mythology, Vol. I, p. 510. )

(३) आतां तिसरें आख्यान व त्या आख्यानाचा खुलासा विस्तारभयास्तव थोडक्यांतच सांगतो. समुद्रमंथनानंतर अमृतप्राप्तीकरितां देवासुरांत भांडण सुरू झालें. तेव्हां असुरांना फसविण्याकरितां विष्णूनें मोहिनीचें रूप धारण केलें, तें पाहून शिव मोहित होऊन तिच्यामार्गे लागले. तेव्हां तिनें शिवास तूं नपुंसक होशील, असा शाप दिला. त्याचा शिवास राग आला. असें पाहून त्याच्या लिंगाची पूजा करण्याचें देवानें कबूल केलें. या कथेंत लिंग शब्दाचा जघन्य अर्थ भासत असला, तरी तो व्यर्थ आहे. कारण विष्णु आणि शिव या प्रमुख देवांच्या ठिकाणीं असें अज्ञान, कामासाक्ति व बाष्कळपणा आरोपित करणें अत्यंत असंबद्ध दिसतें. या परोक्ष कथेंत विष्णुमायेच्या अनिवार मोहक सामर्थ्याचें वर्णन केलें आहे. जगन्निर्मितीकडे पाहून शिवरूप परब्रह्म विष्णुरूप मायेनें आकृष्ट केलें म्हणूनच तें पदार्थमात्रांत अनुप्राविष्ट झालें असलें पाहिजे, असें सामान्य जनांस सहजच भासतें. तेव्हां तेंच यांतील परोक्ष वर्णन होय. पण त्याच मायेनें ब्रह्म हें नपुंसकलिंगी आहे, असें अनुभविले आहे. म्हणूनच निःसंग ब्रह्माचा मायेशीं संबंध वस्तुतः कधींच घडत नाही. यामुळें असें जें निःसंग अनासक्त निवृत्तिप्रधान शिवलिंग तेंच उपासनीय ठरतें. हेंच या कथेंतील सार दिसतें. ‘भर्गस्’, ‘हरस्’ हीं शिवाचीं मूळचीं नांवे नपुंसकलिंगीच आहेत. तीं पुढें भर्ग, हर, अशीं पुल्लिंगी बनलीं. कारण तो मायिक महेश्वर बनला.

(४) आतां चौथी कथा पाहूं—काहीं याशिकांनीं शिवावर दुष्ट कामनेनें अभिचार प्रयोग केले. ते त्यांच्यावरच उलटले. तेव्हां त्यांनीं आत्महिताकरितां निर्गुण व अरूप अशा शिवलिंगोपासनेला निष्कामतेनें आरंभ केला. यांत सकाम, सगुणोपासनेचा पराभव व निष्काम, निर्गुणोपासनेचा विजय सूचित केला आहे इतकेंच समजावें.

(५) आतां पांचवा मुद्दा पहा—एकदां भृगु शिवाच्या भेटीस गेले होते. तेव्हां शिवपार्वती दीर्घकाल क्रीडासक्त असल्यामुळें भृगूची खोटी झाली. तेव्हां भृगूला राग येऊन त्यानें शाप दिला की, तूं सयोनिलिंगरूपांतच पूजला जाशील. म्हणून शिवाची लिंगरूपांत पूजा सुरू झाली. या कथेचें रहस्य दोन तऱ्हेनें सांगतां येईल. एक तर भृगूचा शाप हा वस्तुतः शापच नव्हे. ती सगुणोपासनेची वस्तुस्थिति आहे. अभिन्न

निमित्तोपादानकारणरूप शिवाचें लिंग म्हणजे अविनाभूत शिवशक्तीचेंच प्रतीक होय. त्या दिव्य प्रतीकाची सयोनिर्लिंग ही एक फटकळ व भौतिक परिभाषा ठरली आहे, इतकेंच. “मायिनं तु महेश्वरम् ।” (श्वे. उप. ४।१०) हेंच सगुण शिवाचें रूप आहे. शिवलिंग हें त्याचेंच प्रतीक होय.

यासंबंधी पद्मपुराणांतील महत्त्वाचें वचन असें आहे:—“लिंगे संपूजनं मुख्यमलाभे प्रतिमादिषु ।” या वचनाचा विचार मार्गे द्रोणपर्वीतील अ. २०१ यांतील वचनानुसार पूर्वीच केला आहे. प्रतिमापूजा ही परिच्छिन्न-रूपाची उपासना आहे. अरूप शिवलिंगोपासनेत सर्वात्मभाव आहे. अशा रीतीनें भृगूचा शाप प्रच्छन्नवररूपच ठरतो.

तथापि येथें शिवनिंदाच गर्भित आहे असें मानलें, तर त्यासंबंधीहि एक-दोन मुद्दे चिंतनीय आहेत. ते असे की, पद्मपुराणासारख्या वैष्णव-पुराणांत विष्णूच्या अनन्यसाधारण गुणगौरवासाठीं शिवाची केलेली निंदा हा निंदाभास असणेंहि शक्य आहे. तसेंच विरोधी भक्तानें केलेली देवाची निंदा म्हणजे निंदामिषानें त्याची आसक्तिच असते. आतां आणखी एक रहस्य लक्षांत घ्यावें की, वैदिक संस्कृतीचे वरुणसंस्कृति व इंद्रसंस्कृति असे दोन भेद आहेत. पैकीं शिव हें इंद्रसंस्कृतीतील उपास्य आहे. वरुणसंस्कृति ही असुरांनीं पत्करली व इंद्रसंस्कृति ही देवांची झाली. भृगु, शुक्राचार्य हे सारे वरुणसंस्कृतीतील होत. म्हणूनच शुक्राचार्य हे असुरांचे गुरु सुरासक्त झाले. त्यांनीं आपल्या देवयानीचा विवाह प्रतिलोमपद्धतीनें क्षत्रियाशी केला. परशुरामानें ब्राह्मण असून क्षात्रकर्म केलें. रामाशीं विरोध केला. आणि म्हणून वरुणसंस्कृतीच्या भृगूनें विष्णूला लाथ मारली. दक्षयज्ञांत शिवाची निंदा केली, दारुक्वनाच्या कथेंत शिवाला शाप दिला व त्याच भृगूनें सयोनिर्लिंगरूपांत तुझी पूजा होईल असा दर्शनी शाप शिवास दिला. हा एक विरोधभक्तीचा अथवा व्याजस्तुतीचा प्रकार आहे. यांत अश्लीलतेस पोषक असें कांहीच नाही. कारण भागवतांत भृगूनें शिवस्तुति केलेली आढळतेच.

महाभारत अनुशासनपर्वीतील अ. १४ मधील उपमन्यूच्या कथेंत शिवाचा व शिवलिंगाचा महिमा वर्णन करतांना उपमन्यु “लिङ्गांकां च भगांकां च तस्मान्माहेश्वरी प्रजा ॥” असें प्रतिपादन करतो. त्यांतहि अभिन्न निमित्तोपादानरूप जें जगाचें आदिकारण तें उपलक्षणांनं भगलिंगचिन्हांनं



सर्व प्रजेंत व्याप्त असलेलें दिसत आहे व त्याचेंच शिवलिंग हें भौतिक प्रतीक आहे असें सांगतो. वस्तुतः पुरुषप्रकृतींत किंवा सयोनिर्लिंगांत शिवच व्याप्त आहे.

यच्च स्वभावं पचति विश्वयोनिः ।

—श्वे. ५।५

स्त्रीलिंगमाखिलं देवी प्रकृतिर्मम देहजा ॥ ३ ॥

पुलिंगपुरुषो विप्रा मम देहसमुद्भवः

उभाभ्यामेव वै सृष्टिर्मम विप्रा न संशयः ॥ ४ ॥

—लि. पु., पू. अ. ३३

शिवाहून अन्यशी भासणारी प्रकृति अथवा माया ही परमार्थतः शिवाहून पृथक् नाहीच. मूळ मिथुनच नाही मग मैथुन कोणाचें ?

( ६ ) ' फॅलिक मिसलिनी ' पृ. ३९ वर एक अशी आख्यायिका आढळते कीं, प्रलयाच्या वेळीं सर्व वस्तु आकाशांत लीन झाल्या. एक लिंग मात्र उरलें. म्हणून तें ( प्राक्कर्मबीजरूप ) कारणलिंग पूजनीय ठरलें.

शिवलिंगपूजा कशी रूढ झाली यासंबंधी वरील आख्यायिकांशिवाय अधिकाधिक लोकोत्तर कथाभाग आपल्या पुराणांत व श्रुतिशास्त्रांत वर्णिलेले आहेत. त्यांतील कांहीं भाग लैंगिक आक्षेपाला उत्तरादाखलहि होतील, म्हणून ते थोडक्यांत सांगतो.

सृष्टि उत्पन्न होण्यापूर्वी एक समय असा होता कीं, ज्या वेळीं सत्, असत्, स्थूल-सूक्ष्म, आकाश-पृथ्वी, कांहींच नव्हतें. त्यांतूनच विद्युत्प्रमाणें एक ज्योतिर्लिंग उत्पन्न झालें. तें क्षयवृद्धिविरहित, अवर्णनीय व अनाद्यनंत होतें. तें दिव्य अंड सहस्रमार्तंडांप्रमाणें द्युतिमान होतें. त्याच ज्ञानविज्ञान देणाऱ्या सत्यज्ञानानन्तरूप प्रकाशलिंगाचेंच पुढें योगी लोक ध्यान करीत. त्याच ज्योतिर्मय शिवाच्या ठिकाणी पुढें इच्छा, क्रिया, शक्ति प्रकट झाली. तिलाच प्रकृति, शक्ति किंवा माया म्हणतात. या शिवशक्तीच्या मेलनालाच शिवलिंग म्हणतात. या मेलनांतूनच हें विश्व उत्पन्न झालें. मूळ अव्यक्त व अविनाशी परब्रह्मांत विनाशी दृश्यसृष्टीचा हा पहिला संबंध होय. वस्तुतः निरंजन, निराकार, निरवयव शिवच लिंगरूप आहे. लिंग हा त्याचा

अवयव नव्हे. किंवा असे म्हणावे की, लिंग म्हणजे अज्ञात वस्तूचें शापक चिन्ह होय. म्हणजे तत्त्वतः महेश्वर ज्योतिर्लिंग हें शापक आहे, शेष नव्हे. शिवतत्त्व स्वयंप्रकाश आहे. ( शिव एव स्वयंलिङ्गं लिङ्गं गमकमेव च । शिवेन गम्यते सर्वं शिवो नान्येन गम्यते ॥ ( ऋग्वेद १०।१२९, ६।९ ; मनु, १।५ ) असेंहि म्हटलेलें आढळतें की, ज्या वेळीं पंचमहाभूतें उत्पन्न झालीं नव्हतीं, तेव्हांच उत्पन्न झालेलें ब्रह्मांड तेंच ज्योतिर्लिंग होय. त्याचा आदि-अंत देवांना लागेना. तेव्हांपासून देवांकडून लिंगपूजा सुरूच आहे. ज्योतिर्लिंग हें अग्नीचें किंवा तेजाचें चिन्ह वर्णिलेलें आढळतें. तेजांतूनच सृष्टि निर्माण झाली हें प्रसिद्धच आहे. ह्या ज्योतिर्लिंगांतून एक पुरुष प्रकट झाला असेंहि सगुण-निर्गुण वर्णन पुराणांतरीं आढळतें. ( “ तत्तेजोऽसृजत । ” छां. उप. ६।२।३ पहा. लि. पु. १।१७ ; शि. पु. हिंदी, नंदाकिशोर प्रेस, पृ. ६०३ )

हाच रहस्यभाग एक-दोन कथांत व्यक्त झालेला आहे. मार्गे एकदां देवासुरांचा मोठा संग्राम झाला. त्यांत महेश्वराच्या इच्छामात्रेकरून देवांस जय प्राप्त झाला असतां तो आमच्याच पराक्रमानें झाला, असा देवांस गर्व झाला. तो त्यांचा मिथ्याप्रत्ययरूप अभिमान दूर करण्याकरितां महेश्वर आपल्या मायासंज्ञक शक्तीच्या योगानें त्या देवांच्या समोर एका अत्यंत उज्ज्वल विशेषरूपानें प्रादुर्भूत झाले. ( केन-शांकरभाष्य ३।२।१५ ) पण त्यांना प्रत्यक्ष पाहणारेहि देव तें काय आहे, हें जाणण्यास समर्थ झाले नाहीत. इतकेंच नव्हे तर त्यांच्यापुढें टाकलेली एक गवताची काडीहि त्या आग्नि-वायु देवांस जाळतां येईना किंवा हालवेना. तेव्हां इन्द्र पुढें गेला असतां तें महेश्वर तत्त्व त्यास दिसेचना. याप्रमाणें हतगर्व झालेल्या त्या देवांपुढें सत्त्वप्रधान शक्ति अथवा ब्रह्मविद्यारूप हैमवती उमा तेथें प्रकट झाली व तिनें त्या सर्वशक्तिमान् महेश्वरलिंगाचें माहात्म्य सांगितलें. विजेप्रमाणें दिपविणारें हें त्याचें ज्योतिर्लिंग होय. हें त्याचें आधिदैव उपासन होय. मनाला अथवा मीपणाला आधार असलेलें जें कूटस्थ आत्मलिंग तेंच शिवब्रह्म होय, हें त्याचें अध्यात्म उपासन होय. अर्थात् स्थूल, द्रव्यात्मक शिवलिंग हें भौतिक उपासन त्याच ब्रह्माचें ठरतें. ( केन उपनिषद् ३।४ )

याच कथेसारखी कथा शिवपुराण ( ८।५।९ ), स्कंदपुराण-माहेश्वर खंड, लिंगपुराण अ. १७ ते २४ इत्यादि पुराणांतून आढळते. या कथेंत अति-

प्राचीन काळीं देवांत श्रेष्ठ कोण ? ब्रह्मदेव कीं विष्णु ? असा वाद उपस्थित झाला असतां त्यांच्यापुढें एक ज्योतिर्लिंग निर्माण झालें. त्याचा जो आदि व अंत शोधील तो श्रेष्ठ असें ठरून ब्रह्मदेव वरतीं व विष्णु खालीं पाताळांत शोधण्यास गेले. पण कोणास त्या लिंगाचा आदि-अंत लागेना. तेव्हां ते दोघे त्या ज्योतिर्लिंगास शरण गेले. या वादांत ब्रह्मदेवास ज्योतिर्लिंगाचा अंत लागला अशी सुरभीनें ब्रह्मदेवाच्या भिडेंस्तव खोटीच साक्ष दिली होती. पण ती साक्ष खोटी असल्याची आकाशवाणी झाली. तेव्हां तिनें पण त्या ज्योतिर्लिंगाची क्षमा मागितली व मीं शिवलिंगावर दुग्धाभिषेक करीन असें वचन दिलें. तें तिनें उदेपूरचा एकलिंगजी, राजापूरचा श्रीधूतपापेश्वर, व दक्षिणेंतील मल्लिकार्जुन या शिवलिंगांवर दुग्धाभिषेक करून पुरें केलें. या कथेंत केनोपनिषदांतील अग्नि, वायु व इंद्र यांच्या ठिकाणीं ब्रह्मदेव व विष्णु हे दोघे श्रेष्ठ देव पराभूत झाल्याचें वर्णिलें आहे आणि या महाशिव-रात्रीच्या दिवसापासून शिवलिंगपूजा सुरू झाल्याचें सांगितलें आहे. या आख्यानांत शिवमहापुराण व लिंगपुराण यांत शिवानें आपलें विराट् ज्योतिर्लिंग ब्रह्मा आणि विष्णु यांस दाखविलें असें वर्णन आहे. त्या ज्योतिर्लिंगाच्या वर्णनांत तें प्रणवरूप, तसेंच सर्ववर्णात्मक दिसूं लागलें, असें म्हटलें आहे. त्या लिंगाच्या उजव्या बाजूस सनातन आद्य वर्ण 'अ' (बीज, ब्रह्मा, सूर्य), डाव्या बाजूस 'उ' (योनि, विष्णु, अग्नि) व मध्यें 'म' (बीजी, चंद्रमा, नीललोहित भगवान्) मिळून ओम् असें महेश्वराचें रूप प्रकट झालें. त्या ठिकाणीं अ ते क्ष हे सर्व वर्ण निरनिराळ्या अवयवांच्या द्वारां व्यक्त झाले. त्यांत 'अ' हें शिर 'इ' हें आत्मरूप व 'क्ष' हें क्रोधरूप होय. तसेंच त्या ॐकाररूपापासून (१) सद्योजात प्रपद्याग्नि० । (२) तत्पुरुषाय विद्महे० (३) अघोरेभ्यो धोरेभ्यो० (४) ईशान सर्वविद्यानां० (५) वामदेवाय नमो० असे पांच मंत्र निर्माण झाले. तात्पर्य, तें महालिंग ब्रह्मांडव्यापी होतें असेंच रहस्य आहे. (लिं. पु. पू. अ० १७-१९; शिवपुराण, नंदकिशोर प्रेस, खंड १ अ० ४-८; वायुपुराण अ० ५५. शि. म. पु. वायवीय संहिता, उत्तरभाग अ० ३५ रु. सं. ९।१५, १६).

दक्षिणेंतील सुप्रसिद्ध शैव संतकवि तिरुमुलर यांनीं आपल्या 'तिरुमंदिर' या ग्रंथांत या आख्यायिकेचा असा अर्थ केला आहे कीं, या ज्योतिर्लिंगाचें

वरचें टोंक म्हणजे शिवज्ञान व खालचें टोंक म्हणजे शिवकृपा होय.  
(श्लोक २४२५.)

या अनेक कथाभेदांमुळे शिवलिंगपूजा खरोखर केव्हां व कशी सुरू झाली, हें अनिश्चितच राहतें, असें कोणाला वाटेल व त्या दृष्टीनें या कथांत एक प्रकारचा विरोध किंवा विसंगतिहि भासेल. त्याचा खुलासा असा आहे कीं, शिवलीलामृतांतील शिवरात्रमाहात्म्याच्या व्याधाच्या कथेंत हें दिसून येतें कीं, शिवरात्रमाहात्म्य त्या कथेच्याहि पूर्वीपासून होतेंच. त्याप्रमाणें शिवलिंगपूजा ही अनादिकालापासून सुरूच आहे असें समजावें. (अथर्ववेद, कां. ११, अ. १, सू. ३, मं. १८; ऋ. ६।५।८।८. अथ प्रत्यावतारस्य शिवस्योपासनं श्रुतौ। प्रोक्तं तस्य निरासा नो कर्तुं केनापि शक्यते ॥ शंकराचार्य.)

गौतम बुद्धानें पूर्वीपासूनच चालत आलेल्या बुद्धधर्माला व बसवाचार्यानें पूर्वीच सुरू असलेल्या वीरशैव धर्माला चालना दिली. त्याचप्रमाणें या कथा शिवलिंगोपासनेच्या पुनरुद्धारपर समजाव्या.

याप्रमाणें आक्षेपकांनीं दिलेला आपल्या पुराणांचा अति महत्त्वाचा लेखी पुरावा आक्षेपकांच्या उपयोगी पडत नाही. त्यांत ग्राम्य व अश्लील भावनांस थारा मिळत नाही हें कोणासहि कबूल करावें लागेल (‘सिक्रेट डॉक्यून्स’ ५।१९२). शिवासंबंधीं खरोखर ग्राम्य आणि अश्लील असे भगवान् व्यासांनीं कांहींच लिहिणें शक्य नाही, आणि फार थोरामोठ्या शिवोपासकांच्या अनादि परंपरेंत तें टिकूनहि राहणार नाही. यास्तव “परोक्षप्रियाः इव हि देवाः।” या सिद्धान्ताप्रमाणें साऱ्या शिवकथा लाक्षणिक म्हणजेच परोक्ष आहेत. त्या प्रत्यक्ष नव्हत, हेंच सत्य होय.

शिव आणि शिवलिंग यांसंबंधीं वाङ्मय वाचीत असतां पुढील सूचना लक्षांत घेणें फारच अगत्याचें वाटतें—

(१) गूढ गोष्टींच्या खुलाशाकरितां सामान्यतः अज्ञ जनांना उद्देशून एखादें आख्यान सांगितलें जातें. हें अज्ञांच्या समजुतीकरितां सांगितलेलें आख्यान पुष्कळ वेळां भूतार्थवाद अथवा सत्यकथा नसून अद्भुतरस आणि अतिशयोक्ति यांनीं रंगविलेलें तें एक रूपक किंवा काल्पनिक वर्णन लौकिक भाषेंत केलेलें असतें. यास्तव त्यांतील रहस्य ग्रहण करतांना त्यांतील बराच तपशिलाचा भाग बाद करावा लागतो.

( २ ) ईश्वर हें समष्टिस्वरूप असल्यामुळे ईश्वर हा विरोधी धर्माश्रय असतो.

( ३ ) 'अघटित घटना परीयसी माया' असें मायाशक्तीचें रूप असल्यामुळे 'असें कां ?' या प्रश्नाला फारसें महत्त्व राहत नाही. मायेंत सर्व कांहीं शक्य असतें आणि तत्त्वतः सारेंच मिथ्या असतें.

( ४ ) उत्पत्ति-स्थिति-लय हे तीन विलक्षण भाव जसे जगत्कारणरूप शिवाच्या ठिकाणी असतात, त्याचप्रमाणें शिवाचें जगद्गुरु योगी हें स्वरूप फार महत्त्वाचें आहे. या जगद्गुरुपदाच्या ठिकाणी विवेकप्रलय, तीव्र वैराग्य, निर्भयता, दिगंबरता, मंगलामंगलसाम्यबुद्धि, पशुभावाची किंवा त्याज्य वस्तूंची हिंसा किंवा त्यावर आरोहण, अथवा त्यावर स्वामित्व, विदेहास्थिति, स्वैराचार, उन्मत्तावस्था, सत्त्वपरीक्षा इत्यादि कित्येक प्रकार व्यावहारिक लोकरीतीस सोडून असतात.

( ५ ) दक्ष, भृगु, विष्णु, इन्द्र, इत्यादि जे शिवरुद्राचे प्रतिस्पर्धी किंवा निंदक म्हणून परोक्षतेनें कोठें कोठें वर्णिलेले असतात, ते सारे वस्तुतः शिवभक्त व शिवरूप होत. त्यांच्या साऱ्या कथा लाक्षणिक व गूढ असतात.

( ६ ) महाभारत, भागवत, विष्णुपुराण अशा कांहीं ग्रंथांत कोठें क्वचित् शिव व शैव यांची निंदा आढळली तरी ती परोक्षस्तुतिच असते. निंदान ती निंदेकरितां निंदा केलेली नसून अन्य देवतांचें माहात्म्य वर्णन करण्याकरितां तात्पुरती प्रवर्तित झालेली असते. ही गोष्ट त्याच ग्रंथांत अन्यत्र केलेल्या शिवस्तुतीवरूनहि कधीं कधीं उघड होते. तात्पर्य, समन्वय हीच खरी रहस्यदृष्टि होय.

( ७ ) असेंहि कोणी संशोधक म्हणतात कीं, आपल्या पुराणांत जैनांनीं मुद्दाम आपल्या देवतांबद्दल अनादार वाटावा असा भाग प्रक्षिप्त केला आहे व आपल्या प्राचीन ग्रंथांच्या संग्रहांत अशा प्रक्षिप्त भागाचे ग्रंथ आपल्या संग्रहांत आले आहेत.

( ८ ) आध्यात्मिक विषय अमूर्त असतो व आधिदैविक विषयहि अदृश्य व गूढ असतो, असें असतां आपल्या समजुतीकरितां अशा विषयांचें बाह्य दृष्टीनें केलेलें लौकिक भाषेतील वर्णन किंवा समाधिभाषेत केलेलें गूढ वर्णन अक्षरशः जसेंच्या तसेंच घेतां येत नाही. गूढार्थाच्या संकेतापुरतें तें

वर्णन असतें. म्हणून तेथील सांकेतिक शब्द व दृष्टान्त सोडून रहस्यच ग्रहण करावयाचें असतें.

( ९ ) आणखी एक मुद्दा असा आहे की, ज्या शिवलिंगोपासनेचें अधिष्ठान सामान्यतः अज्ञात ब्रह्म आहे व त्याची फलश्रुति अदृष्ट मुक्ति अथवा शिव-सायुज्य ही आहे, त्यासंबंधी केवळ तार्किकांच्या आशंकांना व अनुमानांना शिवभक्तांच्या साक्षात् दिव्य प्रत्ययांपुढें कांहींच किंमत देतां येत नाही. इतकेंच नव्हे तर पुराणांच्या प्राचीन टीकापेशांदि साक्षात्कारी शिवभक्तांचे अनुभव यांचें प्रामाण्य श्रेष्ठ मानावें लागतें.

( १० ) अखिल जगत्कार्याचें अभिन्न निमित्तोपादानकारणरूप शिवशक्ति हें निर्द्वंद्व अखिल सृष्टपदार्थांत नित्य विद्यमान अथवा व्याप्त असल्यामुळें कोणत्याहि पदार्थांत किंवा त्याच्या निर्मितीच्या प्रक्रियेत त्यांचा सत्यानृत मैथुनभावाभास असणारच. त्यांत तत्त्वतः मनाला लज्जा वाटण्याचा विषय, मानवाचें शिवशक्तिस्वरूपाविषयी अज्ञान अथवा ब्रह्मात्मस्वरूपाज्ञान हा होय. तेथें अश्लीलता हें लज्जेचें कारण नसतेंच.

( ११ ) शिवमहापुराणाच्या विद्येश्वरसंहितेंतील बिंदुनादात्मक शिव-लिंगाचें तात्त्विक वर्णन पाहार्हें.

( १२ ) प्रख्यात शैव तत्त्वज्ञ तिरुमूलर यांनी शैवपुराणांतील कांहीं शिव-कथांचा अर्थ अध्यात्मपर लावला आहे. उदाहरणार्थ, शिवाचें त्रिपुरदहन म्हणजे तीन मल आणि तीन अशुद्ध तत्त्वांचा निरास होय. अगस्त्य ऋषींनी शिवाज्ञेनें दाक्षिणेंत जाऊन पृथ्वीचा तोल संभाळला, या कथेचा अर्थ अगस्त्य ऋषींनी संतोष किंवा शांतता प्रस्थापित केली. येथें अगस्त्य याचा अर्थ मूलाधारचक्रापासून सहस्रारपर्यंत जाणारा कुंडलिनी शक्तीचा प्रभाव किंवा प्रकाश होय, असाहि त्यांनी अर्थ केला आहे. शिवाचें विषप्राशन याचा अर्थ विश्वग्रास असा ते करतात. नंदी हें परात्पर शिवाचें रूप असून त्याच्या ठिकाणीं सर्व ब्रह्मांडाची धारणा आहे, असें त्यांचें म्हणणें आहे. ते आणखी म्हणतात की, देवांनीं महादेवास प्रार्थना केली की, त्यांनीं विष कंठाखालीं जाऊं देऊं नये. कारण तसें झालें तर शिवाचें सगुण रूप नाहीसें होईल, म्हणजे विश्वाचाच अंत होईल.

शिवाच्या नटराजमूर्तीच्या हातीं जीं आयुषें दिलेलीं आढळतात, त्यांतील गूढभावहि तिरूमूलरनींसां गितला आहे. उदाहरणार्थ, मृग म्हणजे अशुद्ध माया, खड्ग म्हणजे ज्ञान, सर्प म्हणजे जीवात्मा, डमरू म्हणजे सृष्टि, अभयकर म्हणजे स्थिति, परशु म्हणजे संहारकार्य, नटराजाचा खालचा पाय म्हणजे तिरोभाव आणि वर उचललेला पाय म्हणजे अनुग्रह. याप्रमाणेंच नटराजाच्या नृत्यांतील सृष्टि, स्थिति, संहार, तिरोभाव आणि अनुग्रह असे भावहि त्यांनीं सांगितले आहेत. तिरूमूलर यांची ही विधायक रहस्यदृष्टि जर सुदैवानें आधुनिकांना प्राप्त झाली तर अलौकिक व असंबद्ध वाटणाऱ्या कित्येक शिवाच्या व शिवभक्तांच्या कथांचा योग्य रहस्यपूर्ण उलगडा लक्षणेनें करतां येईल. उदाहरणार्थ, शिवलीलांपैकी व्याघ्राची महाशिवरात्रीची कथा ही आकाशांतील नक्षत्रपर लावतां येईल. श्रियाळाची आपल्या पुत्राचें बलिदान केल्याची कथा पुरुषसूक्तांतील पुरुषयज्ञाच्या रहस्याप्रमाणें अध्यात्मपर लावतां येईल. तसेंच दक्षिणेंतील त्रैलोक्य नयनारांच्या अत्यंत त्रोटक चरित्रांवरून आपणांला त्यांच्या स्वऱ्या चारित्र्याची कल्पना करतां येत नाही; पण तिरूमूलरसारख्या महान् तत्त्वज्ञानें सुद्धां त्यांचें माहात्म्य मुक्तकंठानें वर्णिलें आहे, तें प्रमाण मानणें भागच आहे. 'सर्वधर्मान्परित्यज्य मामेकं शरणं व्रज।' हें भक्तीचें मूलग्राही तत्त्व नयनारांमध्ये पुरें बाणलें होतें असें दिसतें.

तव तत्त्वं न जानामि कीदृशोऽसि महेश्वर ।

यादृशोऽसि महादेव तादृशाय नमो नमः ॥ ४२ ॥

—शिवमहिम्न.

## प्रकरण ९ वे

### शिवपंचायतन, वेशभूषा आणि परिवार



श्मशानेष्वक्लीडा स्मरहर पिशाचाः सहचरा-  
श्रिता भस्मालेपः स्रगपि नृकरोटी परिकरः ।  
अमंगल्यं शीलं तव भवतु नामैवमखिलम्  
तथापि स्मृतृणां वरदपरमं मंगलमासि ॥ २४ ॥ महिम्न  
सहस्रास्यो नागः प्रभुरपि मतः पंचवदनः ।  
षडास्यो हन्तैकस्तनय इतरो वारणमुखः ।  
गृहे भैक्ष्यं शश्वत्प्रभवतु कथं वर्तनमिति ।  
श्वसत्यां पार्वत्यामथ जयति शम्भुः स्मितमुखः ॥ १ ॥

अचुं वाञ्छति वाहनं गणपते राखुं क्षुधार्तः फणी ।  
तं च क्रौञ्चपतेः शिखी च गिरिजा सिंहोऽपि नागाननम् ।  
गौरी जह्नुसुतामसूयाति कलानाथं कपालाननो,  
निर्विण्णः स पपौ कुटुंबकलहादीशोऽपि हालाहलम् ॥ १ ॥

परमशिव हें तत्त्व त्रिगुणातीत आहे. तेंच जगत्कारण होय. त्याचा सगुण-  
रूपांत जो प्रथम आविर्भाव तो तमरूपांत झाला असावा. कारण तम हा  
आदिगुण मानला आहे. तो सर्व गुणांत परम दुर्ज्ञेय आहे.

निर्गुण शिवाची अविनाभूत मानलेली चिच्छक्ति प्रथम मूळ माया व  
नंतर गुण माया बनली असेल. ज्या वेळीं त्या आदिमायेच्या ठिकाणी प्रथमच  
गुणविक्षोभ झाला असेल, त्या वेळीं त्याचा साक्षी एक आदिनाथ; अन्य  
कोणीच द्रष्ट नव्हता. अर्थात् त्या गुणविक्षोभाचें अनुमान मागूनच्या सृष्टि-  
कार्यावरून केलें तरी तें यथार्थ असणें अशक्यच वाटतें.

‘रसो वै सः ।’ असें परमशिवार्थें लक्षण आहे. त्या आदिकारणरूप रस-  
रूपांतून उद्भूत झालेले नवरसांचे प्रथम आविर्भाव कोणत्या नामरूपकर्मांत,  
ज्ञानइच्छाक्रियेत अथवा मनप्राणवायूप्रांत कसे प्रकट झाले असतील तें  
कोण सांगणार !



या अनंत विश्वकुटुंबाचें प्रथम घटकरूप शिवपंचायतन, त्याची प्रभावळ, वेशभूषा आणि परिवार यांची काय कल्पना करावी ! परंतु कवींच्या निरंकुश बुद्धीनें मनोविनोदार्थ तें सादस केलें आणि एखाद्या चतुर दाईनें नूतन बालकास त्याचें अनिर्वाच्य जन्मरहस्य एखाद्या नवलकथेच्या रूपांत रचून सांगावें, त्याप्रमाणें “ तेजोवारिमृदा यथा विनिमयो यत्र त्रिसर्गोऽमृषा ॥ ” इत्यादि प्रकारें पुराणकारांनीं हि सर्गविसर्गांचे सर्ग लिहिले.

याप्रमाणें या अचित्य जगत्कारणाच्या अनादि संसाराच्या वर्णनांतील विशेषकरून बीभत्स, भयानक, अद्भुत आणि रौद्र या रसांत वर्णिलेले विशेष प्रकार वाचले असतां कित्येक आधुनिकांना त्यांत ग्राम्यता व अश्लीलता यांपलीकडे कांहींच आढळलें नाहीं. तेव्हां त्यांच्या मतानें असें ठरलें कीं, घोर रुद्र, बली घेणारी काली रुद्राणी, विघ्नकारक विनायक, बालांतक स्कंद कुमार, त्याचप्रमाणें त्यांचीं वृषभादि वाहनें, भूतपिशाचादि परिवार, विलक्षण रूपें, वेशभूषा, स्मशाननिवास आणि तेथील त्यांचें अव्यवस्थित उन्मत्तासारखें तांडवनृत्य, या आपल्याच शास्त्रपुराणांतील वर्णनावरून हीं आदिनिवासी रानटी वनमानवांचीं अथवा अनार्यांचीं निम्न दैवतें होत ! या आक्षेपक पूर्वपक्षाचा विस्तार आधुनिक संशोधकांनीं अत्यंत तिरस्कारपूर्वक पुष्कळच केला आहे. तो येथें तपशीलवार देण्यांत स्वारस्य नाहीं, म्हणून देत नाहीं, पण त्याचा यथाशक्य खुलासा करणें जरूर आहे, म्हणून तो यत्न पुढें करित आहे.

वर लिहिल्याप्रमाणें कित्येक आधुनिकांचें असें म्हणणें दिसतें कीं, सारेंच शिवपंचायतन अनार्यांचें आहे. शिवरुद्राची वेषभूषा, त्याचा परिवार व त्याचें स्मशानभूमीवरील तांडवनृत्य ह्या त्या अनार्यांच्या देवांच्या रानटीपणाचा पुरावा आहे. यासंबंधीं सकृद्दर्शनीच एक असा विचार मनांत येतो कीं, शैववाङ्मयांतून शैवोपास्य देवतांसंबंधीं आढळणारें अलौकिक, अद्भुत व विलक्षण वर्णन अक्षरशः सत्यार्थवाचक किंवा निंदावाचक असणें अगदींच असंभवनीय आहे. तेव्हां अन्य ठिकाणीं म्हटल्याप्रमाणें तें परोक्ष, लाक्षणिक, व गूढार्थवाचकच मानणें भाग आहे. निदान शिवपुराणांत तरी शिव व त्याच्या परिवाराला अनार्य व रानटी मानणेंच भाग पडावें, असें वर्णन कसें असूं शकेल ! ‘ परोक्षप्रिया इव हि देवाः प्रत्यक्षद्विषः । ’ बृ. उप. ४।२।२ हें श्रुतिवचन येथें मनांत येतें. या वचनाचे पडताळे आपल्या साऱ्या प्राचीन

वाङ्मयांत पानोपानीं कसे येतात, हें 'इंडो-आर्यन मायथॅलजी' नामक ग्रंथांत सोदाहरण ठिकठिकाणीं दाखविलें आहे.

सर्व देवचरित्रांत शिवचरित्र अतिगूढ आहे. अर्थात् शिवाप्रमाणें शिवाचा परिवारहि अति विलक्षण आहे. त्यांचें ग्रंथांतरीं जें वर्णन आढळतें, तें संकेत-मात्र असतें, असेंच मानणें भाग आहे. वस्तुतः शिवपार्वती आणि त्यांचे दोन मुलगे कोठें भूतान प्रांतांत अथवा मेरु, मुंजवान, गौरीशंकर किंवा कैलास या पर्वतावरील एखाद्या गुहेंत, तुम्हांआम्हांसारखें राहत आहेत, तेथें एक नंदीचा गोठा व भूतगणांचीं शोपडीं आहेत, अथवा एखाद्या महास्मशानांत डोंबा-प्रमाणें त्यांची एखादी कुटि आहे, अशी भौतिक वस्तुस्थिति नाही. तसेंच रानटी कातकरी लोक दारू पिऊन व झिंगून जसे नाचतात, त्याप्रमाणें भगवान् नटराजाचें तांडवनृत्य ग्राम्य नव्हे. तें अत्यंत गंभीर व गूढार्थसूचक असल्याचें दिसून येतें.

सृष्टीची उत्पत्ति आणि प्रलय हे दोन प्रसंग जसे आपणांस अगम्यच आहेत, त्याचप्रमाणें ज्यांत सारे देवदेवता सामील होतात तें शिवाचें तांडव-नृत्य हें वस्तुतः आपणांस अगम्यच आहे. भगवंतानें अर्जुनाला आपलें विश्व-रूप दाखविलें. महाशूद्र हनुमंतानें भीमाला आपलें विराटरूप दाखविलें, शंकरांनीं रामचंद्राला आपलें विश्वरूप दाखविलें, त्या वेळीं त्या दर्शनानें त्यांचे डोळे दिपले! तें त्यांना पाहावेना. त्या रूपाचें आकलन होणें त्यांस अशक्य झालें. तेव्हां भगवंतास आतां आपलें विराटरूप आवरा, असेंच त्यांना सांगावें लागलें, असें पुराणांतरीं वर्णन आढळतें. पुराणांनीं त्या विश्वरूपाचें जरी थोडें वर्णन केलें असलें, तरी तें त्यांतील निःसीम अद्भूतता किंचित् दाखविण्यापुरतेंच आहे. त्याचें यथार्थ वर्णन करतां येणें शक्य नाही. तसेंच शिवाचें तांडवनृत्य अगम्य जाणावें. सृष्ट्युत्पत्तीच्या वेळीं अविनाभूत शिवशक्तीतून अहंता आणि इदंता, प्रकाश-विमर्श यांनीं आपलें विराट रूप धारण केलें असेल. त्या वेळच्या सप्त-प्राणांच्या संघर्षांतून जेव्हां जगड्ब्याळ प्रणवाचा खोळ आणि गंभीर नाद निघाला असेल, त्या नादनिनादांच्या स्पर्दांतून ज्या वेळीं आकाशादि पंचमहाभूतें प्रकट होऊन त्यांची पंचीकरणाची ब्रह्माण्डव्यापी क्रीडा सुरू झाली असेल, ज्या वेळीं स्वयंभू, परमेष्ठि, सूर्य, चंद्र, पृथ्वी हीं महामंडलें अनंत अवकाशांत तीव्र वेगानें परिभ्रमण करूं लागलीं असतील, ज्या वेळीं असंख्य तारकांचें रंगण अनंत

गगनाच्या अंगणांत शिवाच्या डमरूच्या निनादांत सुरु झाले असेल, ज्या वेळी अगणित विद्युत्कण आणि असंख्य द्रव्यपरिमाणु, जीवाणु, प्रमाणु, कोषाणु यांचे भ्रमण आपआपल्या केन्द्राभोवतीं अति वेगाने सुरु झाले असेल, ज्या वेळी सुरंग वर्णमाला आणि अक्षरमाला यांची संमिश्र रासक्रीडा शिवाच्या डमरूच्या ध्वनी-प्रमाणे नक्षत्रांच्या वाळवंटावर आकाशगंगेच्या कांठीं होऊन राहिली असेल, त्या अद्भुत आणि अचिंत्य प्रसंगाची आपण काय कल्पना करावी !! शिवतत्त्व रसमय आहे. त्यांपैकीं नऊ-दहा रसच काय ते आपणांस किंचित् समजले आहेत. आणखी त्यांचे किती रस असतील कोणी सांगावे ! अशा त्या विराट पुरुषाच्या तांडवनृत्याचे वर्णन रौद्र आणि बीभत्स रसांतच केलेले कोणी वाचले असेल तर तेच कांहीं शिवाचे व त्याच्या परिवाराचे संपूर्ण वर्णन नव्हे. त्या विरोधीधर्माश्रय व लोकविलक्षण अशा शिवाचे यथार्थ वर्णन साक्षात् सरस्वतीलाहि करतां येणार नाही, असेंच पुष्पदंतादि साक्षात्कारी शिवभक्त स्पष्टच सांगतात. सारांश, शिववेशभूषा व शिवपरिवार हे वर्णन सूक्ष्म आधि-दैविक जगांतील किंवा आध्यात्मिक जगातीलच असणार. त्याचे यथार्थ वर्णन आपल्या लौकिक कल्पनांनी व भाषेने भौतिक रूपांत करतां येणे शक्य नाही. यास्तव पुराणांतील हे विस्तृत वर्णन रहस्यार्थानेच जाणले पाहिजे. गोलोकांतील भगवान् गोपालकृष्णाच्या गोप-गोपींशीं होणाऱ्या दिव्य रास-क्रीडेचे वर्णन वैष्णवग्रंथांतून आढळते. ते प्रेमरस, श्रृंगाररस, मधुररस यांनीं डंवरलेले असते, तसेंच शिवाचे नटराजरूपाने शिवगणांसह होणारे तांडवनृत्यरौद्र, अद्भुत, बीभत्स, उन्माद, अशा विलक्षण रसांत वर्णिलेले आढळते. त्याचा उत्तानार्थ खरा उद्बोधक नसून त्याचा अभौतिक अर्थच गुरुपरंपरेने जाणला पाहिजे. पुराणकारांनीं ते दृश्य आपल्या दिव्य दृष्टींनीं पाहिलेले असेल. पण ते त्यांचे पाहण्याचे डोळे वेगळे व त्यांचे वर्णन आपणांस समजण्यासाठीं सांगण्याची त्यांची अलौकिक वाणीहि वेगळी. वाणीला डोळे नसतात व डोळ्यांना वाणी नसते, ही मोठीच अडचण असते ! शिवाय त्रिमात्रांच्या वस्तूंची अगर व्यक्तींची आपणांस कल्पना येते. त्याहून अधिक मात्रा अगर परिमाणे यांची आपणांस कल्पना करतां येत नाही. तसेंच या स्पंदात्मक विश्वांत आपल्या जाणिवेच्या अल्प मर्यादेच्या खालील व वरील स्पंदात्मक जगाचे आपणांस यथार्थ ज्ञान होणे शक्य नाही. असे असतां अशा पदार्थांचे कोणी चित्र काढण्याचा

प्रयत्न केलाच, तर तें चित्र सामान्य माणसास विलक्षण व दुर्बोधच वाटेल.

अगोदरच आपल्या मनाच्या व इंद्रियांच्या शक्ति फारच मर्यादित असतात. साखरेची गोडी, निसर्गाचें प्रभातकाळचें सौंदर्य, उत्कट विषयानंद, लोकोत्तर परमाश्चर्य, यांचें वर्णन आपणांस करतांच येत नाही. दुसरी अशी कल्पना करावी की, आपल्याला पांचांहुन अधिक ज्ञानेंद्रियें असतीं तर हें जग किती निराळें भासलें असतें, याची कल्पनाहि आपल्याला करवत नाही. मग भगवंताच्या अनंत इंद्रियांचें जें साक्षात्मास्य त्याची तांडवनृत्य या शब्दांनीं आपण काय कल्पना करणार? वस्तुतः सशक्तिक शिवाच्या अत्यंत व्यापक स्वरूपाची त्या रूपातिरिक्त निराळी परिच्छिन्न वेशभूषा आणि परिवार संभवतच नाही. पण असें असूनहि भगवंताच्या योगैश्वर्याची उपासकास किंचित् कल्पना देण्यासाठींच अथवा त्याच्या चिंतनासाठीं त्या परिवाराचें दिव्य दृष्टीच्या शास्त्रकारांनीं जें परोक्ष वर्णन केलें आहे, त्याची कांहीं कल्पना पुढें देत आहे.

( १ ) गौरी :— परब्रह्मरूप निर्गुण निराकार परमशिवाच्या ठिकाणीं हें जें नामरूपात्मक त्रैलोक्याचें ऐश्वर्य भासत आहे, तें जिच्यामुळें ती चिच्छाक्ति गौरी होय. शंकराचार्य विनोदगर्भ स्तुति करतांना म्हणतात, “वृषो वृद्धो यानं विषमशनमाशाविवसनम् । स्मशानं क्रीडाभूर्भुजगविवहो भूषणविधिः । समग्रा सामग्री जगति विंदितैव स्मररिपो— । र्यदेतस्यैश्वर्यं तव जननि ! सौभाग्यमहिमा ॥ ” (चोषसार शिवपूजा, ७० ते ८०.) आध्यात्मिक दृष्टीनें पाहतां शिवरूप आत्म्याची सुखरूप वामांगा गौरी म्हणजे मन-वाणीला अगोचर अशी परमलोभनीय व शुद्ध अशी ब्रह्माकार वृत्ति होय. ही ब्रह्मवादिनी भवानी सर्व पदार्थांत व सर्व अवस्थांत शिवालाच साक्षात्कृत करते. ह्या ब्रह्माकार वृत्तीचें सर्वस्व म्हणजे शिव होय. त्यास सर्वात्मना आत्मसमर्पण करणारी ती शैलकन्या म्हणजे ब्रह्माकार वृत्ति आपल्या ह्या स्वभावानेंच कृतकृत्य होते. या भगवतीनें भगवान् शिवालाच सदा सर्वत्र पाहिलें आहे. त्यालाच ऐक्यभावनारूपानें आलिंगन दिलें आहे व त्यास अत्यंत प्रेमादरानें आपल्या हृदयमंदिरांत चितिलें आहे. म्हणून या दिव्यपतिव्रता साध्वीच्या सौभाग्याचा महिमा ऋषिमुनिहि गात असतात. तिला दिव्ययोगिनी म्हणतात. तिच्यापुढें प्रेमानें साक्षात् शिव तांडवनृत्य करतो. परस्परांवरील अनुरक्तीनें वस्तुतः ऐक्यात्मभावापन्न अशा त्या

उभयतांपुढें मुमुक्षु जन सदा नम्र होतात. खरोखर शंकरापेक्षांहि ही गौरी-नामक ब्रह्माकार वृत्ति जास्त आदरणीय आहे. कारण शिवरूप जीवात्म्याचा आनंद वृद्धिंगत करण्याचें तिचें सामर्थ्य आहे. यास्तव हिला साक्षात् परब्रह्मस्वरूपच समजलें पाहिजे. जगद्गुरु हें हिचेंच स्वरूप आहे. केनोपनिषदांतील उमा हैमवती म्हणजे ब्रह्मविद्याच होय. शिवसंकल्प अथवा समष्टि इच्छा, ज्ञान, क्रिया हें तिचेंच रूप होय. अन्य असंख्य तत्वांनीं व दृष्टींनीं या देवीचें वर्णन संभवतें. उमा आणि रुद्र या दोन अरणी मानल्या आहेत. यांतूनच ज्ञानाग्नि प्रदीप्त होतो. उमा-गंगावाक् ही सारीं एकाच चिच्छक्तीचीं नामांतरे आहेत. तसेंच अनात्मवस्तूंचीं अत्यंत निषेधात्मक व संहारकारी कालीहि तीच. जणुं शवरूप निश्चेष्ट शिवावरील तांडवनृत्य करणारी महामाया ती हीच. शिव या नामांतील इकाररूप जगतां-तील नित्यानित्य वस्तूंच्या समष्टीची शक्ति तेंच गौरीचें रूप होय. [“ यच्च किंचित्कचिद्वस्तु सदसद्वाखिलात्मके । तस्य सर्वस्य या शक्तिः सा त्वं किं स्तूयते तदा ॥ बोधसार शिवपूजा, ७० ते ८० ; केन उप. भाष्य ४-२-२७ ].

मातृगण, दशमहाविद्या, नवदुर्गा, इंद्राणी आणि रुद्राणी, सीता आणि राधा, महालक्ष्मी आणि महासरस्वती, तसेंच मानसी शक्ति, प्राणशक्ति, द्रव्य-शक्ति, आकर्षण-विकर्षणशक्ति, विद्युच्छक्ति इत्यादि साऱ्या आधिभौतिक, आधियाज्ञिक, आधिदैविक व आध्यात्मिक शक्ति, विद्या आणि अविद्या शक्ति ह्या सर्व त्या एकाच चिच्छक्तीच्या अथवा महामायेच्या मूर्तामूर्त अवस्था आहेत.

अर्थात्, असंख्य ब्रह्माण्डें व्यापून उरणारें असें या जगत्कारणरूप शिव-शक्तीचें स्वरूप असल्यामुळे तिच्यासंबंधी क्षुद्र, ग्राम्य व परिच्छिन्न अशा कल्पना संभवतच नाहींत.

‘ तम आसीत्तमसा गूहमग्रे ’ ही सृष्टीच्या पूर्वीची अवस्था होय. तेंच मूल शिवशक्तीचें स्वरूप होय. अर्थात् जी स्वरूपतः अज्ञेय ती काली होय. महा-कालरूपिणी अशी जी सत्ता ती काली होय. संहार करण्यास योग्य पदार्थांचा नाश ( विनाशाय च दुष्कृताम् । ) करणारी ती काली होय. अशी जी दयाळू जगज्जननी ती काली ( वराभयकरा ) होय. सारे कालीभक्त तिला दारिद्र्य,

१. अरूपं भावनागम्यं परं ब्रह्म कुलेश्वरि । अरूपां रूपिणीं कृत्वा कर्म-  
काण्डरता नराः ॥ —कुलार्णवतंत्र

दुःख, भय हरण करणारी ' मा ' म्हणजे आई म्हणतात.\* परमार्थात ' शिवो भूत्वा शिवं भजेत् ', असा शास्त्राचा आदेश आहे. त्यासाठी ' दासोऽहम् ' या वृत्तीतील ' दा ' चें बलिदान हें शिवपूजेचें प्रधान अंग आहे. शिवशक्तीस शिवशक्त्युपासकानें करावयाचें बलिदान चार प्रकारचें आहे. आपल्या जीव-भावाचें बलिदान हें उत्तम कोटीचें बलिदान होय. काम-क्रोध-विकाररूपी मॅळ्या-बकऱ्यांचें बलिदान हें दुसऱ्या कोटीचें बलिदान होय. मिठाई, कांदा, लसूण, मष्मादि इंद्रियप्रिय वस्तूंचा त्याग हें तिसऱ्या प्रतीचें बलिदान होय. कुष्मांड, लिंबू, ऊंस, पिठाचा पिंड, इत्यादि पदार्थांचें समर्पण हें चौथें सात्त्विक बलिदान होय.

जिच्यापासून पुढें सृष्टि उत्पन्न झाली तिच्या गळ्यांत अगोदरच मुण्डमाला कोठून असणार? अर्थात् ही मुण्डमाला म्हणजे पुढें होणाऱ्या नामरूपात्मक सृष्टीची बीजभूत अशी मातृका वर्णमाला होय. शिवरुद्र हें अशितत्त्व मानलें आहे. अर्थात् काली, कराली या रुद्राग्नीच्या शक्ति होत. ( मुंडक उपनिषत्, १.२।४ ). ज्याप्रमाणें अदिति ही देवमाता उत्पत्ति व संहार दोन्ही भाव दर्शविते. त्याचप्रमाणें काली होय. वस्तुतः हे दोन्ही भाव सापेक्षच आहेत. विघटना आणि संघटना या एकाच वस्तूच्या दोन बाजू आहेत. बीजाची विघटना होते त्यांतच अंकुराची संघटना संभवते. स्वामी विवेकानन्द

\* टीप - दारिद्र्यदुःखभयहारिणि का त्वदन्या सर्वोपकारकरणाय सदाद्र-चित्ता ॥ — मार्कंडेय पुराण.

१. कामक्रोधौ द्वौ पशू इमावेव मनसा बलिमर्षयेत् ।

कामक्रोधौ विघ्नकृतौ बलिं दत्त्वा जपं चरेत् ॥

—महानिर्वाणतंत्र

२. सात्त्विको जीवहृत्थां वै कदाचिदपि नाचरेत् । इक्षुदण्डश्च कूष्माण्ड-स्तथा वन्यफलादिकम् । क्षीरपिण्डैश्चालिचूर्णैः पशुं कृत्वा चरेद् बलिम् ।  
—महाकाल-संहिता अजसंज्ञानि बीजानि वै त्रिवर्षोषितानि च ।—महाभारत, शांतिपर्व

३ पञ्चाशाल्लिपिभिरित्यादि ।

सोऽयं वाक्समाम्नायो वर्णसमाम्नायः पुष्पितः फलितश्चन्द्रस्तारकवत् प्रति-मण्डितो वेदितव्यो ब्रह्मराशिः ।  
—पतञ्जलि महाभाष्य.

मोठ्या अभिमानानें म्हणत की, या संहारमूर्तीला आई म्हणणारे रामप्रसाद कमलाकान्त, श्रीरामकृष्णप्रभृति अनेक देवीभक्त या भरतभूर्मातच निर्माण व्हावे, हें या धर्मभूर्माच्या असाधारण तत्त्वज्ञानाचें वैभव होय. तरीपण सामान्यतः ज्यांत संहारक रौद्रधर्माचें अथवा क्रूरकर्माचें मूर्तीकरण परमेश्वरानें अथवा शास्त्रानें केलेलें असतें, तें रूप उपासनीय मानीत नाहींत. ध्यान-धारणेचें उपासनीय रूप सौम्य व मनोवेधक असेंच असतें. शिवपंचायतनां-तील पार्वती हें रौद्ररूप नाहीं. 'माता च पार्वती साक्षात्पिता देवो महेश्वरः।' अशी शिवपार्वतीचीं रूपे उपासनीय मानली आहेत.

( २ ) गजानन :- हें स्पष्टच सांकेतिक रूप आहे. मेलेल्या हत्तीची सोंड तोंडाला लावून फिरणारी कोणी एक रानटी व्यक्ति तो गजानन, ही कल्पना आचरटपणाची आहे. जो केवळ पार्वतीचा म्हणजे प्रकृतीचा अंतःकरणरूप अंश असूनहि आपल्या बुद्धियोगानें व शिवप्रसादानें प्रत्यगात्मरूप पावला व आत्मानंदाच्या अतिशयानें तुंदिलतनु दिसूं लागला तोच विघ्नेश्वर गणपति होय. [ बोधसार शिवपूजा, ६२ ] जीवाहंकाराचा शिरच्छेद झाला की जीवच शिवकृपेनें मंगलमूर्ति गजमुख बनतो. विघ्न करणारा व विघ्नविनाशक, सृष्टि-साक्षी व मुक्तिसाक्षी अशी हीं दोन मनाचींच रूपे आहेत. व्यष्टिसमष्टि-प्रज्ञा-प्राणांचा अथवा ज्ञानक्रियांचा जो मूलाधार, जो इंद्रियांचाहि अधिपति तो गणपति होय. ज्याचें प्राकृतिक शरीर क्रियांचा आधार आहे व ज्याचें शिवदत्त गजमुख बोधस्वरूप आहे तोच गजानन होय. ज्ञानकर्मात्मक, स्मृतिविस्मृति-रूप ( जीवांच्या प्राक्कर्मसंस्काराची स्मृति व स्वस्वरूपविस्मृति ) असे जें ब्रह्मदेवाचें स्वरूप तोच ब्रह्मणस्पति गणेश होय. नामरूपात्मक जगद्रूप जें कर्म आहे, त्यांत आद्यन्तव्याप्तज्ञान हेंच गणेशरूप होय. अर्थात् श्रीगणेश हें कर्म-साधक आहे. 'व्यासोच्छिष्टं जगत्सर्वम्' असें म्हणतात. तो व्यासांचा अंतः-करणरूप संकल्पलेखक गणेश होय. काळ्या कांचेनें पलीकडील पदार्थ दिसत नाहींत. उलट दुर्बिणीच्या कांचेतून दूरचा एरवीं न दिसणाराहि पदार्थ दिसूं लागतो. त्याप्रमाणें हा प्राकृतिक देव जसा प्रातिबंधक विघ्नेश म्हणजे विघ्नकारी आहे तसाच तो विघ्नविनाशक पण आहे. आघातास प्रत्याघात हें प्रकृतीचेंच एक रूप आहे. त्याचप्रमाणें विघ्न करणाऱ्या असुरांस उलट विघ्न करण्याकरितां विघ्नविनायक निर्माण झाले ( लिं. पू. अ १०४।१०५ ), असें कथानकाच्या रूपानें

सांगितलें आहे. प्राणापानांचा संघर्ष हें त्यांचें रूप असेंहि सांगतात. ज्ञानेंद्रियें, कर्मेन्द्रियें, अंतःकरणचतुष्टय, पंचप्राण, पंचभूतें, काम, कर्म आणि अविद्या या पुर्यष्टकाचा जो नियंता तोच गणेश. कोणी लंबोदर हें आकाशतत्त्व असेंहि मानतात. कोणी शिवाच्या कंठाच्या आकाशतत्त्वातूनच गणेशाची उत्पत्ति सांगतात. गणेशाचें मूषकवाहन म्हणजे संशोधक किंवा चिकित्सक बुद्धि व गजमुख म्हणजे संयोजक बुद्धि असा कोणी अर्थ करतात. “ज्ञानार्थ-वाचकं गश्च णश्च निर्वाणवाचकः। तयोरीशं परं ब्रह्म गणेशं प्रणमाम्यहम्।” असा ब्रह्मवाचकहि गणेशाचा अर्थ करतात.

(३) **षण्मुखः**—केवळ शिवाचाच अयोनिसंभव अंश जो पिण्डांतर्गत दृष्टीनें षट्चक्ररूप सहा कृत्तिकांकडून पोसला जातो, तो प्रत्यगात्मरूप शिवांश म्हणजे षाण्मातुर स्कंद होय. हाच षट्चक्रभेदानें मेरुदंडरूप क्रींचपर्वताचें (पाठीचा कणा) जणुं विदारण करतो व शिवसायुज्य पावतो. हाच नारदाचा उपदेष्टा बोधस्वरूप शिवात्मज सनत्कुमार स्कंद होय. कुंडलिनीरूप नागिणीचें अथवा आसुरप्राणरूप सर्पाचें विष हरण करणारा असा मयूर ज्याचें वाहन आहे, तोच हा पिण्डांतर्गत जीवात्मा ज्ञानेंद्रियांचा सेनानी होय. आत्मसूर्य आणि मनश्चंद्र यांची जी एकतानता त्याच (अमावास्यारूप) सिनीवाली देव-सेनेशीं ज्याचा जन्मादारभ्य संबंध जडला, तोच जीवशिवैक्यात्मक बोध-स्वरूप सनत्कुमार होय. (‘हनुमंताशीं हितगूज’, पृ. २७९-३०८). तारकासुर म्हणजे रात्ररूप अज्ञान याचा नाश करणारा हाच. (‘मंगलमूर्ति’, पृ. ११६-१२६; ‘कल्याण’ शिवांक, पृ. ५०१) “बोधस्वसेनया येन मोहस्य स्कंदनं कृतम्। स बुद्धिमान् महासेनः स्कन्दो नाम शिवात्मजः ॥ ६१ ॥” (बोधसार शिवपूजा.) तात्पर्य, कार्तिकेय षण्मुख हेंहि स्पष्टच लाक्षणिक रूप आहे. शिवाचीं जशीं पांच मुखें तशींच याचीं सहा मुखें लाक्षणिक आहेत. याला रानटी म्हणणारेच अडाणी होत.

(४) **शिवगणः**—एकदां अलकापुरीजवळ शिव आपल्या गणांसह आल्याचें वर्णन शिवपुराणांत केलें आहे. तेथें शिवाबरोबर आलेल्या गणांचे प्रकार विविध आणि असंख्य असल्याचें आढळतें. रुद्र अर्थात् रुद्रांश असंख्यात असल्याचें वर्णिलेलें आहे. हा सारा आधिदैवत जगांतील वर्णनाचा प्रकार आहे. वेदविज्ञानवादी असें सांगतात कीं, पृथ्वीपामून बारा योजनें वरपर्यंत



अंतरिक्षांत एमूष वराहनामक भूवायु असतो. त्यांत अनेक जीव राहतात. त्यांचें शरीर वायुमय असतें. त्यांच्या भूरसाच्या तारतम्यानें पिशाच्च, राक्षस, व यक्ष अशा जीवकोटि होतात. या भूत, पिशाच्च, राक्षसादि वायव्य प्राणांचा अधिष्ठाता भगवान् रुद्र आहे. वारणवायु ही आसुरप्राणांची प्रतिष्ठा होय. रुद्रप्राण जसे घातक तसे तारकाहि असतात.

श्री. नरहरिस्वामीकृत बोधसारांत असें सांगितलें आहे कीं, शंभु हा स्वस्वरूपानें विद्यानंद, विषयानंद इत्यादि समग्र आनंदांचा समुद्र आहे आणि त्याच्या शक्तीला आनंदवारी असें म्हणतात. समुद्राच्या क्षुद्र तुषारांप्रमाणें ह्या आनंदसागराचे जे अंश तेच शिव (समुद्राचे) गण होत. या भृंगि, तुंबरु इत्यादि शिवभक्तांचें व शिवगणांचें स्वरूप असत्, जड, दुःखरूप असलेल्या या आपल्या जगाहून अगदींच विलक्षण असल्यामुळें शिवगणांचें वर्णनहि विलक्षण आढळतें यांत नवल नाहीं. जगत्पराङ्मुख दृष्टि असलेले जे योगी तेच योगिनीगण होत. त्यांना भूतपिशाच्च म्हणून निंघ व तिरस्करणीय मानणें हा मूर्खपणा आहे. जगद्रूपी जालाला विपरीत रूप देणारा तो काल-भैरव, निरोधरूपी दण्डानें आपल्या संकल्परूप मनाला दण्ड करणारा तो दण्डपाणि, समष्टि-व्यष्टि स्थूल-सूक्ष्म शरीरांचें पालन करणारे शिवांश जीव तेच क्षेत्रपाल, शुद्ध भाव किंवा शिव बोध तोच नंदिकेश्वर, अथवा चतुष्पाद धर्म तोच नंदिकेश्वर, विभक्त नसलेला ज्ञानी भक्त म्हणजे भृंगि होय. [ बोधसार, शि. पु. ५१ ते ६० ].

शिवाच्या मस्तकीं चंद्र व गंगा, म्हणजे कुंडलिनीयोगांतील मस्तकींच्या सहस्रार कमलाशीं मनश्चंद्रम्याचें व तेथून वाहणाऱ्या त्रिवेणीधारारूप गंगेचें साहचर्य असें मानतां येईल किंवा शिवाच्या विराटरूपाच्या कल्पनेंत आकाश-गंगा आणि आकाशीचा चंद्र शिरीं धारण करणारा सूर्य मानतां येईल.

( ५ ) चिताभस्म व रुद्राक्ष :— ज्ञानाग्नीनें देहत्रय जाळून जें आत्मप्रत्ययरूप शुद्ध अनुभवतत्त्व उरतें तें चिताभस्म होय. संत शिवभक्त हीच विभूति. सत्य-स्मरण, किंवा निर्विशेषाचें निदिध्यासन हेंच रुद्राक्षधारण जाणावें.

( ६ ) भस्म :— शिव हें अग्नीचें रूप मानलें अथवा अग्निहि शिवाचें रूप मानलें म्हणजे सहजच तें भस्माच्छादित मानतात. ज्याप्रमाणें अग्नें हें जलाचें

अग्नीच्या तापानें होणारें भस्मच होय, [ श. प. ७।५।२।४८ ] त्याचप्रमाणें भृगुपति शिवयोगी हे आपल्या शरीरांतील रेत रूप जलाचे षट्चक्रांच्या अग्नीत भस्म करून त्या ब्रह्मचर्यरूप भस्माच्या दिव्य कांतीनें शोभतात. [ गो. पू. १।३ ] भस्म म्हणजे पदार्थाचें अंतिम शुभ्रस्वरूप होय. त्याचें आणखी परिवर्तन कशानेंहि होत नाहीं. तें अपवित्रालाहि पवित्र करणारें आहे. म्हणून त्यास रक्षा अथवा राख म्हणतात. भस्मस्वरूपांत पदार्थाच्या नानात्वांतील भेद नाहींसा होतो, हें भस्माचें एकरूप शिवास भूषणभूत वाटतें. ( बोधसार शिवपूजा ३१ ) पंचमहामंडलांपैकीं सर्वांत वरचीं परमेष्ठि व स्वयंभू हीं दोन मंडळे गुप्त आहेत. तीं अलिप्त आहेत. सौरप्राणांत सर्व रंग आहेत. अग्निद्वारां जेव्हां ते सारे रंग जळून जातात तेव्हां परमेष्ठीचा कृष्णवर्ण व्यक्त होतो. तोहि जळून गेल्यावर स्वयंभू या शिवमंडळाचा श्वेतभस्मरूप वर्ण व्यक्त होतो. त्याला अग्नि जाळूं शकत नाहीं. भस्म हें शिवाचे वीर्य होय, असें लिंगपुराणांत ( पूर्वार्ध अ. ३४ ) सांगितलें आहे.

( ७ ) डमरू :—भक्तजनांना ‘ नेति नेति ’, अशा प्रकारें द्वैतानिरास-पूर्वक आत्मरूपाची सूचना देण्याचें कार्य डमरू करीत आहे. ( बोधसार शिवपूजा ४५ ) तो डमरू म्हणजे शब्दब्रह्माचें मूर्त रूप होय. कंठ हाच डमरू होय. तो प्रणवाचा व्यंजक होय. या डमरूच्या ध्वनींतून व्याकरणशास्त्राची चौदा सूत्रें निघून संस्कृत भाषेची रचना झालेली आहे असें मानतात. [ वृत्तावसाने नटराजराजो ननाद ढक्कां नवपञ्चवारम् । उद्धर्तुकामः सनकादि-सिद्धानेतद्विमर्शे शिवसूत्रजालम् ॥ नंदिकेश्वरकारिका ]. शिवसूत्रें अशींच आहेत. सूत्रमाह महेश्वरः—शिवसूत्र मररिचत् । ( भास्करानंद-कथासरित्सागर. )

( ८ ) त्रिशूल आणि खट्वांग :—“ इच्छाज्ञानक्रियारूपास्त्रिशूलशक्तयो मताः । उक्तास्ता एक खट्वाङ्गं शुद्धसत्त्वप्रवर्तिकाः ॥ ” याप्रमाणें त्रिशूल आणि खट्वांग यांचें वर्णन आढळतें.

शान्तिवैराग्यबोधाख्येः त्रिभिरग्रैस्तरस्त्रिभिः ।

त्रिगुणत्रिपुरं हन्ति त्रिशूलेन त्रिलोचनः ॥ ४४ ॥ बोधसार शिवपूजा

( ९ ) कपालः—अनादिकालापासून नष्ट होत आलेल्या असंख्य ब्रह्मा-ण्डांचीं कपालें किंवा त्यांच्या मुंडमाळा घारण करणारा हा अनाद्यनंतरूप असा

शिव आहे. (बोधसार शि. पु. ४६) मुंडमाळा म्हणजे वर्णमाला असेंहि मानतात. या वर्णमालेनें ब्रह्माण्डमालेचेंच दिग्दर्शन होऊन उपास्य शिवशक्तीचें विराट स्वरूप अथवा जगत्कारणत्व हेंच लक्षिलें जातें. सहस्रारचक्र ज्यांत असतें तें कपाल. हें पंचमंदिरांतील शिवाचें मंदिर मानलें आहे.

(१०) विषारी पदार्थः—कैलासासारख्या बर्फाच्छादित शांत प्रदेशांत निवास करणाऱ्या महादेवाला घोतरा, भांग, यांचा उपयोग मानला आहे. शिवयोग्याची उन्मनावस्था किंवा उन्मत्तावस्था त्यानें दर्शविली जाते. सामान्य जनदृष्टीहून योग्याचें जगासंबंधी आत्मवत् अलौकिक दर्शन त्यामुळें संभवतें, अशी कल्पना केली आहे. (बो. सा. शि. पु. ८१।९०) अनात्म-विश्व हें विष आहे, तें नीळकंठ शिवानें कंठांत धारण केलें आहे. तें त्यानें पिऊन टाकणें म्हणजेच विश्वप्रलय होय.

(११) गजचर्मोद्दिः—शिवानें धारण केलेलें गजचर्म म्हणजे अभिमानाचें दमन; व्याघ्रचर्म व वृषवाहन म्हणजे कामाचें दमन. मृगधारण म्हणजे चंचल मनाचें दमन—असें मानतात. घर्ममेघनामक समाधीवर आरूढ होणें, हें वृषवाहनानें दर्शित होतें. (बो. सा. शि. पू. ४७.)

(१२) सर्पभूषणः—सर्प पवनाद्वार करणारे, दीर्घजीवी व बिळांत राहणारे म्हणून देहांत अंतर्थाधी गूढ रूपांत विश्रांति घेणारे शिवयोगी सर्पभूषण मानले आहेत. कुंडलिनीची गति, रुद्रप्राणांची गति, खगोळांची गति, सर्पाप्रमाणें कुंडलाकार असते. ती धारण करणारे, ते सर्पभूषण महेश्वर होत. कोणी जीवांच्या प्राक्कर्मबंधालाच नाग मानतात. जगत्कारणरूप शिवाचे ते भूषणरूप होत.

(१३) स्मशानः—ज्या अंतःकरणांतून सारे विकार नाश पावले आहेत, तें अंतःकरण हें स्मशान होय. ('शक्ति आणि शाक्त' पृ. ८५) अखंड जन्म-मरणपरंपरेत जेथें असंख्य जीव मरण पावतात अशा या संसाररूप स्मशानालाच संहारभैरवरूप शिवाची क्रीडाभूमि मानतात. कोणी तिन्ही देहांना शानरूप अर्थांत जाळणें या योग्याच्या भूमिकेस स्मशान म्हणतात. बहुधा याच स्मशानास उद्देशून शिव म्हणतात कीं, स्मशानापेक्षां अधिक शुद्ध असें स्थळ मला या जगांत अद्याप सांपडलें नाहीं. (म. भा. अनुशासन पर्व, अ. १४१ ;

बोधसार शिवपूजा ५०) सुषुतिरूप प्रलयालाहि कोणी स्मशानभूमि मानतात. जगद्विहरण स्मशानवासतुल्य मानलें आहे. शिव हें अनात्मनाशक अग्नीचें रूप मानल्यामुळें शिवरूपाशीं स्मशानाचें सादृश्य सहजच येतें.

याप्रमाणें शिववेशभूषा, शिवाचें पंचायतन, प्रभावळ, परिवार, आयुधें, निवास-स्थान यांचे लाक्षणिक अर्थ अनेक तऱ्हेचे असून त्या लक्ष्यार्थाकडे दृष्टि ठेवून त्यांचा अर्थ निरनिराळ्या तऱ्हेनें सांगितला जातो. दिव्य किंवा विलक्षण निरनिराळ्या रत्नांचे पैलू, त्यांचे रंग, त्यांचें तेज, त्यांचें मूल्य यांत विविध प्रकार संभवले तरी, त्यांचें वर्णन म्हणजे बहुरत्ना वसुंधरेचेंच स्तवन होतें, त्याच-प्रमाणें येथेहि समजावें. शिव आणि शक्ति हीं वस्तुतः अरूप असूनहि वाटेल त्या विलक्षण रूपांत उपासकास प्रतीत होतील. त्यांच्या तात्पुरत्या व्यक्त रूपाचा वाच्यार्थ व त्याहून लक्ष्यार्थ गूढ व रहस्यमय असतो, हें शानी भक्त विसरत नाहीत.

पार्वतीनें शिवाचें वर्णन केलें आहे, त्यांत त्याच्या विचित्र वेशभूषेचा थोडा-फार खुलासा आहेच. पार्वती म्हणते “स आदिः सर्वजगतांकोऽस्य वेदान्वयं ततम् । सर्वं जगद् यस्य रूपं दिग्वासः कीर्त्यते ततः ॥ ७१ ॥ गुणत्रयमयं शूलं शूली यस्माद्विभर्ति सः । अबद्धाः सर्वतो मुक्ताः भूता एव स तत्पतिः ॥ ७२ ॥ स्मशानञ्चापि संसारस्तद्वासी कृपयार्थिनाम् । भूतयः कथिता भूतिस्तां बिभर्ति स भूतिभृत् ॥ ७३ ॥ वृषो धर्म इति प्रोक्तस्तमारूढस्ततो वृषी । सर्पाश्चदोषाः क्रोधाद्यास्तान् बिभर्ति जगन्मयः ॥ ७४ ॥ नानाविधान् कर्मयोगाञ्जटारूपाः बिभर्ति सः । वेदत्रयी त्रिनेत्राणि त्रिपुरः त्रिगुणं वपुः ॥ ७५ ॥ भस्मीकरोति तद्देवास्त्रिपुरघ्नस्ततः स्मृतः । एवंविधं महादेवं विदुर्ये सूक्ष्मदर्शिनः ॥ ७६ ॥ ...कथं कारं हि ते नाम भजन्ते नैव तं हरम् ॥ ७७ ॥” स्कन्द पु. महि. कौ. ख. २। २५. हा परमात्मा सर्व लोकांचें आदि-उद्भवस्थान आहे. त्याच्या वंशाचें ज्ञान कोणाला असूं शकणार आहे ! संपूर्ण ब्रह्मांड हेंच त्याचें रूप असल्यामुळें त्याचें दिशा हेंच वस्त्र म्हणून त्यास दिगंबर म्हणतात. प्रकृतीचे सत्त्वरजतम हे तीन गुणच पाण्यांना द्रुःख देण्यास साधनरूपशूल असल्यामुळें त्याला शूली म्हणतात. जे अबद्ध व मुक्त आहेत, त्या भूतांचा तो भूतपति आहे. संसार स्मशानरूप असून त्यांत व्यापक असणाऱ्या परमात्म्याला स्मशानवासी म्हणतात. संपूर्ण संसारसंपात्ते ही त्याची भूति असल्यामुळें त्यास भूतिभृत् म्हणतात. वृष हें

धर्माचें नांव आहे. त्यावर आरूढ होण्यास्तव त्याला वृषवाहन म्हणतात. जगत्स्वरूप परमात्मा मन्यु आदि दोषरूप सर्व धारण करतो. नाना प्रकारचा कर्मयोग'याच त्याच्या जटा होत. तीन वेद हेच त्याचे त्रिनेत्र होत. मुमुक्षूच्या त्रिगुणात्मक शरीररूप त्रिपुराचा तो नाश करतो. जे सूक्ष्मदर्शी लोक याप्रमाणें अशा महादेवाचें यथार्थ स्वरूप जाणतात, ते त्याची उपासना केल्यावांचून कसे राहातील ? अथवा वृषभ राशीतील सूर्य तोच शिव, याची प्रभा तीच गौरी, विद्युत्प्रभा त्याच जटा, आकाशीचा चंद्र आणि आकाशगंगा तीच शिरोभूषणें, सूर्यगोलांतील डाग तेंच विष, तारका तेच शिवगण, सूर्यकिरण तेच सर्प; किंवा वृषभ रास तोच नंदी, मिथुन तेंच शिवशक्तिदांपत्य, कर्क तोच गजानन, सिंह रास तेंच सिंहासन, अशा अनेक उद्बोधक कल्पना सोडून ईश्वरपंचायतना-संबंधी ग्राम्य कल्पना करणें यांत पाखंडी कल्पकाचाच अप्रयोजकपणा दिसतो. खऱ्या शिवशक्त्युपासक साधकानें असल्या विघातक पाखंडी कल्पनांचा तिर-स्कारपूर्वक त्याग करावा, हेंच योग्य होय.

खऱ्या शिवशक्त्युपासकाची सद्बुद्धि हीच जलहारी साळुंका व कूटस्थ तेंच शिवलिंग होय ( दक्षस्मृति द्रोणपर्व, अ. २०१ पहा. )

उपासना ही कर्तृतंत्र आहे म्हणजे अधिकारी उपासकाच्या भावनाधीन आहे. अशा अधिकारी उपासकाचा कूटस्थ प्रत्यगात्मा तोच शिव, अंतःस्फूर्ति तीच उमा, षट्चक्रभेद करणारा जीव तोच कार्तिकेय, प्रज्ञा आणि प्राण तोच ब्रह्मणस्पति गणेश, सद्गुण तेच शिवगण, मनोविकार तेच पशु किंवा प्राक्कर्म-वासना-संस्कार तीच भूतपिशाच्चें, अशी पिंडांतर्गत धारणा करून अंतर्मुख स्फूर्ति-द्वारां शिवसायुज्य पावावें, हेंच श्रेयस्कर होय.

चरितानि विचित्राणि गुह्यानि गहनानि च ।

ब्रह्मदीनाश्च सर्वेषां दुर्विज्ञेयोऽस्ति शंकरः ॥

प्रकरण १० वें  
लैंगिक शब्द व शिल्प

प्रत्यक्षमिह देवेन्द्र पश्य लिङ्गं भगाङ्कितम् ।

— म. भा. अनु. १४।२२७.

योनिलिङ्गप्रकारेण जगत्सृष्ट्यर्थकारणम्  
तथा संयोगभावेन कर्मरूपमुदाहृतम् । वातुलशुद्धागम  
पीठे लक्ष्म भगाकृतिस्तु पुरतस्तूर्ध्वप्रिकं पिण्डिका ।  
रन्ध्रस्यापि गुणांशभागयुगले मूले भ्रमद्वन्द्वयुक् ॥

— सिद्धान्तसारावलि.

उमायै भगरुपिण्यै लिङ्गरूपधराय च ।

शंकराय नमस्तुभ्यम् ..... ।

— कामिकागम

जगत्कारणरूप प्रकृति—पुरुष या द्वन्द्वाच्चा निर्देश वर ज्याप्रमाणें निरनिराळ्या चिन्हांनीं केला आहे, त्याचप्रमाणें जगताच्या आरंभी प्रकट झालेलें शिवाचें दिव्य ज्योतिर्लिंग अंडाकृति होतें— “ तदण्डमभवद्वैमं सहस्रांशुसमप्रभम् ॥ ” १।९ असें मनूचें वचन प्रसिद्ध आहे. शिवलिंगाची अथवा बाणाची आकृति बहुधा अंडाकृतिच असते. ‘ अणोरणीयान् महतोमहीयान् ’ अशा सर्व पदार्थांचें मूलस्वरूप अंडाकारच असतें. येथें आणखी एक महत्त्वाची गोष्ट सांगावीशी वाटते ती ही कीं, हा मृत्युलोक सोडला तर आधिदैवत जगांत अथवा परलोकांत स्थूल शरीरें जीवांस नसतात. अर्थात् देवलोकांत या लोकाप्रमाणें स्थूल इंद्रियें, त्यांचें मैथुनकर्म व तद्वारां प्रजनन संभवतच नाही. यास्तव शिवादि देवाधिदेवांना देहाकार पुरुषविध मानले तरी त्यांच्या ठिकाणीं भगलिंगादि इंद्रियकल्पना व मैथुन कल्पना अत्यंत निराधार व असंबद्ध होय. पण शिव-पार्वतीच्या कित्येक कथा-प्रसंग-वर्णनांत, शिव व शक्ति यांच्या प्रतीक-प्रतिमांच्या शिल्पांत व जगत्कारणरूप शिवशक्तीच्या उपपत्तींत अगर मीमांसेंत आक्षेपकांच्या आक्षेपक दृष्टीस जें क्वचित् अश्लील किंवा निंद्य आढळतें, त्या पिसाचा कावळा होऊन सारीच शिवालिंगोपासना निंद्य अशी कावकाव सुरू

होते. पण विचारपूर्वक पाहू जातां, तेथे मुळांत वस्तुतः निघ असें कांहींच नसतें. आतां आपल्या प्राचीन शास्त्रकारांनीं आपल्या संदिग्ध, लक्षणिक, सांकेतिक, दूरान्वयी किंवा गूढ व परोक्ष भाषेनें अशा आक्षेपांस कां अवसर द्यावा, हें आतां शास्त्रकारांस कोण विचारणार? विश्वामित्र व दुर्वास यांची छळक बुद्धि, भृगूची शिवनिंदा, नारदांचा थेटेखोर स्वभाव, याबद्दलचा जाब आतां कोण कोणाकडून घेणार? तसेंच वैदिक अश्वमेधादि प्रकरणांत, कित्येक तंत्रांत व आगम-ग्रंथांत व पुराणांत अश्लीलतेच्या आक्षेपांस अवसर कां असावा, हें कोण सांगणार? कदाचित् असें असेल कीं, तरुण-तरुणींस गुह्यगोपनाचें अगत्य वाटतें तसें अर्भकांस व वृद्धांस वाटत नाही. कदाचित् कांहीं वृद्ध शास्त्रकारांचा लैंगिक-भावातिशय हा प्रकृतिधर्महि असेल. अर्वाच्य बोलणें हाच कित्येकाचा स्वभावधर्म असतो. अत्याश्रमी व विधिनिषेधातीत झालेल्या शास्त्रकारांना श्लील आणि अश्लील हा भेद जाणवत नसला किंवा पामर व विषयी अशा सामान्य जनतेला चटकन् कळेल व पटेल अशी फटकळ भाषावर्णनशैली त्यांना योग्य वाटली असल्यास काय सांगावें? कांहीं असो. शास्त्ररहस्यानुकूल दृष्टि ठेवून अर्थ लावणें हेंच आपलें कर्तव्य आहे.

पुष्कळ वेळां शास्त्रांतील शब्दांचे उत्तानार्थ सोडून त्यांचे सूक्ष्म लक्ष्यार्थ मात्र ग्रहण करावयाचे असतात. आपल्या प्राचीन वाङ्मयांत वापरलेली परोक्ष भाषा कधीं कधीं इतकी विलक्षण असते कीं, तिच्या उत्तानार्थाच्या अगदीं उलट लक्ष्यार्थ असतो. नागवें अगर नागडें सत्य यांतील नागडें हा शब्द अश्लील वाटला तरी त्याचा अर्थ शुद्ध, केवळ असा असतो. कधीं कधीं अगदीं थोड्या साधर्म्यावरून मैथुनाचा दृष्टान्त देतात. शिव या अधिष्ठानावर चिच्छक्तीच्या स्पंदनक्रीडात्मक क्रियेला विपरीत रति असा दृष्टान्त देतात. मूळ पुरुष-प्रकृति अरूप असूनहि त्यांचें दांपत्य मानल्यामुळें सृष्टिक्रिया म्हणजे त्यांचा रतिविलास असें वर्णन ओघास येतें. पण त्यांत लैंगिक भावना नसते. लिंग, योनि, रेत, मिथुन या शब्दांच्या ग्राम्य उत्तानार्थाहून त्यांचे लक्ष्यार्थ अगदींच वेगळे असू शकतात. उदाहरणार्थ, लिंगपुराणांत (पू. अ. १७) प्रधानाला म्हणजे प्रकृतीलाच लिंग म्हटलें आहे. शास्त्रांत पृथ्वीला योनि किंवा माता म्हटलें आहे. द्यू हा पिता मानला आहे. रेत म्हणजे मन किंवा विचार शि. ...२२

अथवा बोध असाहि अर्थ संभवतो. कालिदासानें शब्द आणि अर्थ या जोडीला शिवपार्वतीचें मिथुन मानलें आहे. पण त्यांच्या लक्ष्यार्थांत अश्लीलता कोठेंच नाही. आतां प्रजोत्पादन करणाऱ्या अथवा सुखोपलब्धि करणाऱ्या अशा ग्राम्य मैथुनाची परिभाषाहि दृष्टान्तादाखल अथवा रूपकादाखल कोठें कोठें शास्त्रांत वापरलेली आढळली, तरी त्यायोगें दार्ष्टांतिक विषयाला अश्लीलता येत नाही. सारांश, शिवलिंगाच्या ठिकाणीं शिश्नयोनिमिथुनाची ग्राम्य कल्पना मुख्य नाही हें जरी खरें असलें, तरी कोठें कोणीं तशी कल्पना केली असली तरी उपासनेच्या वेळीं उपास्याच्या दिव्यभावांत भगलिंगांचा उत्तानार्थ न घेतां सूक्ष्मकारणरूपांत लक्ष्यार्थच उपासकांनीं ध्यानीं घेतला पाहिजे, हें कोणालाहि अमान्य होईल, असें वाटत नाही.

बचनागासारख्या कांहीं वनस्पाति विषारी असल्या तरी त्या शुद्ध करून रसायनरूप करून घेतात. जह्मदजहल्लक्षणेंत शब्दप्रयोगांतील कांहीं अंश टाकावयाचा असतो. फणस, नारळ अशा फळांत टाकण्याचाच भाग जास्त असतो. त्याचप्रमाणें शिवलिंगाच्या वर्णनांत अश्लील भावना असली तरी ती टाकावयाची असते, असें समजावें. नाहीं तरी शिवलिंगाच्या ठिकाणचा निकृष्ट खनिज कोटींतील पाषाणभावाचा बाध करूनच उपासकाला शिव या उपास्याची उपासना करावी लागते. त्याचप्रमाणें कांहीं शास्त्रकारांनीं अथवा शिल्पकारांनीं तेथें कचित् जननेंद्रियाचा भाव गृहीत धरला असला तरी तो शिवशक्तीची सृष्टिकारणता दाखविण्यापुरता आलंबनमात्र आहे, हें ध्यानीं घेऊन, त्या ठिकाणची जघन्य इंद्रियांची दृष्टि सोडून द्यावी. अरूप अशा मूळपुरुष-मूळमायेला, पुरुषप्रकृतीला, किंवा अपुरुषविष अशा परमशिवशक्तीला इंद्रियें कोटून असणार ? हा विचार अगदीं सरळ व उघड आहे. शिवपरिवाराला पुरुषविष अथवा आपल्याप्रमाणें देहाकार मानलें तर पंचमुखी शिव, हिमाचल पर्वताच्या पोटची पार्वती, गजमुखधारी गणेश, अग्नीनें गर्भ धारण केलेला व कृत्तिकांनीं पोसलेला षडानन कार्तिकेय, नंदी, कबंध, भुंगि, तुंबर असले विलक्षण देहधारी शिवभक्त, अशा लोकविलक्षण आधिदैविक व्यक्तींच्या ठिकाणीं मानवाप्रमाणें जननेंद्रियांची कल्पना करणें अत्यंत अयुक्तिक आहे. आधिदैविक जगांतील व्यक्तींना आपल्याप्रमाणें स्थूल शरीरें नसतात. अर्थात् तेथें मैथुन व मैथुनी प्रजाच संभवत नाही. हें आज आधुनिक परलोकविद्येच्या



प्रयोगांतहि निर्विवाद कळून येतें. यास्तव जघन्य जननेन्द्रियांची सत्यवत् कल्पना आधिदैवताहूनहि आति सूक्ष्म व व्यापक अशा शिवशक्तीच्या ठिकाणी करणें याहून अविवेक तो कोणता? शिवाय मी यापुढें या प्रकरणांत असे स्पष्टच दाखविणार आहे कीं, पृथ्वीवरील शिवशक्तीच्या असंख्य शिव-लिगांत शिश्रयोनि या इंद्रियांचें सारूप्य अत्यंत अपवादभूत स्थळांच आढळलें तर आढळेल. सामान्यतः तें कोठें नाहींच नाहीं.

ज्यांस आज आपण अश्लील समजतो अशा शिश्रयोनिमैथुनसंबंधी कल्पना उपमेसाठी वापरलेल्या आपल्या शास्त्रीय वाङ्मयांत कोठें कोठें आढळतात, हें खरें असलें, तरी त्यांत ग्राम्य व अश्लील भाव अभिप्रेत नाहीं, हें तितकेंच खरें आहे. तसेंच लिंग या शब्दाचा शिश्र असा अर्थ होणें शक्य असलें तरी तो त्याचा मुख्यार्थ खास नव्हे. लिंग याचे मुख्यार्थ स्वरूपबोधक चिन्ह, खूण, साधन, हेतु, आराध्यदैवत, प्रतिष्ठा, व्याकरणलिंग, उपाधि, सांख्यांची प्रकृति, परमात्म्याचें प्रतीक असे संभवतात. योनि या शब्दाचेहि मुख्यार्थ कारण, प्रकृति, जाति असे संभवतात.

तसेंच रेतस् याचा अर्थ बीज, कारण किंवा विचार असाहि होतो. मिथुन म्हणजे जुळलेलें, जोडपें, युग्म असा अर्थ होतो. शिश्रदेव याचा अर्थ अब्रह्मचारी, शिश्रपरायण इतकाच समजावा.

कामदेव हें कांहीं शिवाचें मुख्य नांव नव्हे. उलट कामारि हें शिवाचें अन्वर्थक नांव आहे. शिव आणि रुद्र या नांवांच्या व्युत्पत्तींत अश्लील असे कांहींच नाहीं. शिव या शब्दाच्या शो या धातूपासून धूतपापेश्वर असा अर्थ

१. “तंव वैकुण्ठपीठीचें लिंग”, “आतां शांतीचें लिंग”—शा० १६।१३६
२. “तेथ मी नमस्कारा—लागीं उरो दुसरा । तन्ही लिंगभेद पन्हा । जोडूं जावों ॥”—अमृतानुभव. १।५१.

३. “अव्यक्तात्तु परः पुरुषो व्यापकोऽलिंग एव च ।” कठ. २।३।८ “न चेशिता नैव च तस्य लिंगम् ।” श्वे. ६।९ “महदाब्धं विशेषान्तं लिंगम् ।” मै. ६।१०, ३०, ३१ लिंगधारणचंद्रिका.

४. आपटे यांचा संस्कृत कोश पहा. यजु. ३१।१९; शु० य. १३।३; श्वे. ४।११; गीता ५।५ पहा.

होतो. तोच अर्थ रुद्र या शब्दाचा रुद्र या धातूपासून संभवतो. रुद्राला यज्ञ-साधम् (ऋ. १।११४।४), परोपकारी देवता, असेंहि रुद्रसूक्तांत म्हटलें आहे. रुद्र आणि शिव तत्त्वतः एकच. (परमात्मा मुनिब्रह्मा नित्यबुद्धः स्वभावतः । विशुद्धोऽयं तथा रुद्रः पुराणे शिव उच्यते ॥ लि. पु. पू. ३।१०.) शिवलिंगाच्या ठिकाणी रुद्र व शिव हीं दोन्ही ईश्वराचीं रूपे अथवा अवस्था असतात. (लि. पु. अ. १।८।१-३). शिवपुराण सांगतें की, “भगवन्तं महादेवं शिव-लिङ्गं प्रपूजयेत् । लोकप्रसविता सूर्यस्तच्चिह्नं प्रसवाद्भवेत् ॥ १०५ ॥ लिङ्गे प्रसूति-कतारं लिङ्गिनं पुरुषो यजेत् । लिंगार्थगमकं चिह्नं लिङ्गमित्यभिधीयते ॥ १०६ ॥ लिङ्गमर्थं हि पुरुषं शिवं गमयतीत्यदः । शिवशक्त्योश्च चिह्नस्य मेलनं लिङ्ग-मुच्यते ॥ शि. पु. वि. सं. १६।१०७. (तदेव लिङ्गं प्रथमं प्रणवं सार्वकामिकम् । इत्यादि ).

चिउम हा हिन्धू लोकांचा शिश्रप्रतीक देव असला तरी आपला शिव हा त्यापेक्षा फार प्राचीन आहे. त्याचा कांहीं सशोधकांच्या मताप्रमाणें चिउमशी संबंध नाही. तसेंच कांहीं आधुनिकांच्या म्हणण्याप्रमाणें शिव हा द्रविडांचा देव मानला व शिवलिंग हे अवैदिक लिंगायतांचें उपास्य मानलें, तरी द्रविड व लिंगायत यांची त्यासंबंधी अत्युच्च ब्रह्मभावना अगदी स्पष्ट दिसून येते. [ प्रा. साखरेकृत ‘लिंगायतांचा इतिहास आणि तत्त्वज्ञान’ पहा. ]

लिंग हा शब्द लिङ्-जाणणें या धातूपासून झाला आहे, असेंहि सांगतात. अर्थात् लिंग म्हणजे ज्ञान, आत्मज्ञान किंवा परमेश्वरी ज्ञान असा अर्थ होतो. कूर्मपुराण ११।२४, लि. पु. १९, अग्नि पु. ५३ या सर्व ठिकाणी लिंग म्हणजे परब्रह्माचें ज्ञापक मूर्त स्वरूप असें सांगितलें आहे. उँकार हेंच लिंग होय, असें आगमवचन आहे. लिंग म्हणजे लयस्थान असाहि अर्थ पुराणांत दिला आहे. (“लयं गच्छन्ति भूतानि संहारे निखिलं यतः । सृष्टिकाले पुनस्तृष्टिस्तस्माल्लिङ्गमुदाहृतम् ॥” सुप्रभेदागम ; “लयनात् लिंगमित्युक्तं तत्रैव निखिलं जगत् ॥” शि. पु. रु. सं. १०।३८) लिंगपुराण पूर्वार्ध अ० ३ च्या आरंभीच सांगितलें आहे की, “अलिंगो लिंगमूलं तु अव्यक्तं लिंगमुच्यते । अलिंगः शिव इत्युक्तो लिंगं शैवमिति स्मृतम् ॥ १ ॥” अर्थात् अलिंग (निर्गुण शिव) हा शिवलिंगाचें मळ असून अव्यक्त प्रकृतीस लिंग ही संज्ञा देतात. तेव्हां शिव निर्गुण व शक्ति अव्यक्त, यांच्या युग्माच्या ठिकाणी ग्राम्य भावना कशी संभवेल ?

सारांश, लिंग, योनि, उपस्थ इत्यादि जे शब्द कोणास अश्लीलभाववाचक वाटतात, तसेच ते मानले पाहिजेत असें नाही.

आतां शिवलिंग म्हणजे शिश्रयोनि यांची प्रतिमा, निदान प्रतीक असें जे कोणी संशोधक ठासून सांगतात, त्यांत कितपत सत्यार्थ आहे किंवा ती त्यांची पूर्वग्रहदूषित अतिशयोक्ति आहे, तें पाहूं. आक्षेपक म्हणतात कीं, शिवलिंगा-संबंधी शिल्पशास्त्र असें सांगतें कीं, लिंगाचा वरचा पूजाभाग शिश्राच्या वरच्या भागा ( मण्या ) सारखा आणि खालील पीठाचा भाग योनीसारखा करावा. तसेंच शिल्पशास्त्रांत लिंगाकरितां, पुंशिला व पीठाकरितां स्त्रीशिला घ्यावी असेंहि सांगितलें आहे. हें जरी खरें असलें तरी शिवलिंगेसामान्यतः शिश्रयोनि-मिथुनसदृश असतात, हें म्हणणें खरें नाही. आधिदैविक शिवलिंगें, आध्या-त्मिक शिवलिंगें, तसेंच भौतिक लिंगापैकीं ज्योतिर्लिंगें, स्वयंभू लिंगें, स्थल-माहात्म्यलिंगें, दैविक लिंगें, गाणपत्यलिंगें, आर्ष लिंगें, प्रतिष्ठित लिंगें अशा अनेक शिवलिंगांत निम्न लैंगिक भाव संभवतच नाही, हें मागें प्रथम खंडांत त्यांच्या प्रत्यक्ष रूपाकृतीवरून दिग्दर्शित केलें आहे. शिवलिंगाचे चल आणि अचल असे मुख्य दोन प्रकार आहेत. यांत चल लिंगें हीं शिश्रयोनीप्रमाणें असाबीत किंवा शिश्राच्या लिंगमणिदर्शक अशा त्यावर ब्रह्मसूत्राच्या रेषा असाव्यात, असा मुळांच नियम नाही व चल लिंगें हीं शिश्रयोनीप्रमाणें असतहि नाहीत. चल लिंगांत पिंडिका आणि लिंग असे दोन वेगळे भाग नसतात. लिंगायतांचें लिंग व सनातनी हिंदूंच्या पंचायतनांतील बाण अशा बहुतेक चल लिंगांत पिंडिकेचा ( सालुंकेचा ) आकारहि नसतो. कांहींत तो अंगभूत अव्यक्त मानतात. याप्रमाणें पार्थिव व कृत्रिम शिवलिंगापैकीं चल लिंगांचा एक मोठाच वर्ग या जघन्य लैंगिक आक्षेपांतून सहज वेगळा पडतो ( एले-मेंट्स् ऑफ हिंदु आयकॉनोग्रॅफी, २।१।७९ ). ‘सिद्धान्तसारावली’ प्रमाणें बाण-लिंगाचा आकार एक-अष्टमांश अंगुलापासून एक हाताइतक्या लांबीचा व गार्ईच्या सडाप्रमाणें किंवा अंड्याप्रमाणें असतो व त्याचा वर्ण जांभूळ, मध, कसोटी या वर्णांचा किंवा काळा, निळा, भडक तांबडा किंवा हिरवा असतो. यांत जननेंद्रियाशी सादृश्य दाखविण्याचा हेतु दिसत नाही. ( सदर १।१।१२ )

लिंगपुराण, पूर्वार्ध, अ. ३१।३२ यांत सांगितलें आहे कीं, “ तम, रज, आणि सक्व हे तीन गुण किंवा आग्नि, ब्रह्मा आणि विष्णु ह्या तीन मूर्ति

शिवाच्या एका लिंगांत आहेत. ह्या लिंगांतच ब्रह्म आहे, म्हणून श्रेष्ठ ब्राह्मण यथाशास्त्र लिंग करून त्याची पूजा करतात. लिंग हे अंगव्याएवढे सुंदर असावे, ते वाटोळे अष्टकोनी किंवा षोडशकोनी असावे. त्याची साळुंका त्याच्या दुप्पट गोमुखासारखी असावी. वेदिकेचा विस्तार तिप्पट असावा. हिचा आकार वाटोळा, त्रिकोणी, चतुष्कोनी किंवा षट्कोनी करावा. ही स्वच्छ शुभ्र असावी. त्या लिंगावर “ॐकारासह पंचाक्षरी मंत्र म्हणून सद्योजातादि पांच मंत्रांनी अभिषेक करावा.” लिंगपुराणांतील लिंगसंबंधी या शास्त्रीय “शब्द आणि शिल्पांत” शिश्रयोनिसादृश्य किंवा साधर्म्य अथवा ग्राम्य मैथुनभावना यातकित्तिही नाही.

आतां अचल शिवलिंगाचे नऊ मुख्य प्रकार आहेत. ते स्वयंभू आदि पूर्वी सांगितलेच आहेत. त्यांपैकी स्वयंभू लिंगे व ज्योतिर्लिंगे ही निसर्गजन्यच असतात. त्यांचा आकार अमुकच प्रकारचा असेल असा मुळीच नियम नाही. महाबलेश्वर, केदारनाथ, त्र्यंबकेश्वर अशा अनेक ठिकाणी खडकाच्या नैसर्गिक व अरूप भागासच शिवलिंग मानतात. दैविक लिंगे ही अग्नीच्या ज्योतीप्रमाणे किंवा करांजुलीप्रमाणे असतात. त्यावरहि शिश्रयोनिदर्शक कांदीच चिन्ह नसते. मानुष लिंगाशिवाय दुसऱ्या कोणत्याहि स्थावर लिंगावर शिश्रयोनिसादृश्य चिन्ह असण्याचा संभवच नाही. मानुषलिंग (म्हणजे मनुष्याने घडविलेले शिवलिंग) हे सर्वांत निकृष्ट समजतात. (पं. गोपीनाथराव) आतां ज्या बहुविध लिंगप्रकारांपैकी फक्त मानुष लिंगांत शिल्पकार शिश्रयोनिसादृश्य फारच क्वचित् दाखवीत असतील, त्यांचाहि विचार पाहू.

या मानुष लिंगाचे तीन भाग असतात. पैकीं अगदी तळाचा भाग चौकोनी असतो. ह्याला ब्रह्मभाग म्हणतात. त्याच्यावरील भाग अष्टकोनी असतो. त्याला विष्णुभाग म्हणतात. त्याच्यावरील तिसरा म्हणजे सर्वांत वरचा भाग वाटोळा असतो. त्याला रुद्र भाग म्हणतात. अर्थात् ज्या शिवलिंगाच्या ठिकाणी शिल्पशास्त्राप्रमाणे बुद्धिपुरःसर त्रिदेवांचे संकेत निरनिराळ्या आकारांत दाखविलेले असतात, त्यांत शिश्रसादृश्य असते, असे कसे म्हणतां येईल? खाळील चौकोनी आणि अष्टकोनी भागांचे शिश्र अगर योनि यांपैकी कशाशांचे सादृश्य नसते.

आतां ज्यावर शिश्रदर्शक रेषा असतात असे म्हणतात, त्या रुद्र भागाचाच विचार पाहू. या रुद्र भागाचे आकार शिल्पशास्त्राप्रमाणे छत्राकार, त्रिपुषाकार,

कुकुट्टाण्डाकार, अर्धचंद्राकार आणि बुद्बुदसदृश असे सांगितले आहेत. यांतहि शिश्रयोनिसादृश्य कोठेंच दिसत नाही. शिवाय या कृत्रिम मानुष लिंगांत अष्टोत्तरशतलिंग, सहस्रलिंग, धारालिंग, शैवेष्ट्यलिंग आणि मुखलिंग असे मुख्य प्रकार आहेत. यांतील पहिल्या दोन प्रकारांत लिंगावर उभ्या पन्हळ्या पाडून त्यांत एकशें आठ किंवा हजार लिंगें कोरलेलीं दाखवितात. धारालिंगाला पैलू असतात. मुखलिंगाला एकापासून पांचपर्यंत मुखें असतात. तीं ब्रह्मा, विष्णु, महेश, सूर्य, किंवा सद्योजात, वामदेव, अघोर, तत्पुरुष व ईशान अशीं असतात. कांहीं तर कायालिंगें असतात. त्यांत लिंगाला चिकटून उभी संबंध देहाकार मूर्तिच असते. लिंगोद्भव मूर्ति अशाच प्रकारची असते. तात्पर्य, या सर्व वर्णनावरून शिवालिंगें म्हणजे शिश्रयोनिचिन्हें असें म्हणतांच येत नाही. आतां भीटा, गुडिमलम् व चैन्नतलाई हीं तीन लिंगें शिश्रयोनि-सदृश आहेत, असें म्हणतात. परंतु भीटा येथील शिवालिंग हें मुखलिंग आहे, त्यावर पंचमुखें कोरलेलीं आहेत. तसेंच गुडिमलमचें शिवालिंग कायालिंग आहे म्हणजे लिंगांत संबंध मूर्ति कोरलेली आहे. अर्थात् त्यांना शिश्रसदृश म्हणणें व्यर्थच दिसतें. शिवाय तीं बौद्धकालीन असल्यास बौद्धांनीं तीं बुद्धिपुरःसरच तशीं केलीं असण्याचा संभव आहे. कारण कित्येक बौद्धकालीन शिवमूर्ति व गणेशमूर्ति मुद्दाम गौणगण्ड केलेल्या असल्याचें आढळतें. मोहनजोदडो येथील उत्खननांतून निघालेली शिवलिंगें व शिवलिंगांचे भाग, हे त्यांच्या फोटो-वरून शिश्रयोनि-सदृश आहेत असें म्हणण्याचें कांहींच कारण दिसत नाही. आतां शिल्पशास्त्र तसें आहे, असा कोणी आग्रह धरतील, तर त्याचा खुलासा असा करतां येईल कीं, येथील शुद्ध व पवित्र शिवलिंगाची अथवा जगत्कारणाच्या प्रतीकाची भगलिगात्मक विकृत भावना जशी विदेशांत पसरली, तशी ती येथेंहि कोठें कोठें स्वीकारली गेली असल्यास त्यांत आश्चर्य नाही. तसेंच शिवालिंग हें जगत्कारणाचें प्रतीक तयार करतांना, प्रजोत्पादक इंद्रियांचें सादृश्य दाखविणें हें अंशतः सुसंगत वाटल्यावरून एखाद्या शास्त्रकारानें कदाचित् त्याहि साधर्म्याचा विनियोग शिल्पांतहि दाखवावा असें क्वचित् कोठें म्हटलेंहि असेल. पण इतर भरपूर पुरावा पाहतां त्या अपवादभूत कल्पनांना महत्त्व

देण्याचें मुळींच कारण नाही. कारण जेथें शिश्रयोनितादृश्य मुळींच मानतां येत नाही, अशीच शिवलिंगे असंख्य आढळतील.

बुद्धिपुरःस्तर विकृत भावनेचीं केलेलीं देशीविदेशी लिंगे कशींहि असोत, सामान्य भावनांच्या शिवलिंगप्रतीकांचा थोडक्यांत विचार करूं. शिवलिंगांत (१) सूर्य व अग्नीप्रमाणें आधिदैविक लिंगें, आधिदैवत जगांत, (२) स्वयंभू (मूलाधारचक्र), बाण (अनाहत चक्र), इतर किंवा पाताळ (आज्ञाचक्र) आणि पर (स्वाधिष्ठानचक्र) हीं मनोवृत्तिरूप अध्यात्मलिंगें आपल्या पिण्डांत व (३) भौतिक लिंगें भूलेकी बाहेर मानलेलीं अगर स्थापन केलेलीं आढळतात. यांपैकीं आधिदैविक लिंगें व आध्यात्मिक लिंगें यांत ग्राम्य व अश्लील भावना संभवतच नाही. तीं व्यापक शिवचैतन्याचीं ज्ञापक आहेत, म्हणून त्यांस शिवलिंगें म्हणतात. लिंगाष्टकस्तोत्रांतील सदाशिवलिंगें अशींच सूक्ष्म व गूढगंभीर आहेत. त्यांतील थोडा नमुना या प्रकरणाच्या अखेर पहा.

लिंगपुराणांत शिवलिंगाचें वर्णन केलें आहे तें असें:— “मूले ब्रह्मा तथा मध्ये विष्णुस्त्रिभुवनेश्वरः। रुद्रोपरिऽ महादेवः प्रणवाख्यः सदाशिवः॥ लिङ्गवेदी महादेवी लिङ्गं साक्षान्महेश्वरः। तयोः संपूजनानित्यं देवी देवश्च पूजितौ॥” अर्थात् शिवलिंग हें त्रिदेवांचें प्रतीक आहे. त्याच्या पूजेंत सर्व देवदेवतांची पूजा केल्याप्रमाणें होतें. हाच सूक्ष्म व व्यापक भाव बोधसारांत निराळ्या पद्धतीनें सांगितला आहे : “आकाराः कल्पिता यस्यां ब्रह्माद्याः स्थिरजङ्गमाः। तन्मृत्तिकामयं शैवैः शिवलिंगं प्रपूज्यते ॥ ५ ॥ मृत्सत्या यच्छरावास्तु श्रुता ब्रह्माण्डकोटयः। हराय नम इत्येवं ग्राह्या सा मृत्तिका बुधैः ॥ ६ ॥ अखण्डाकारवृत्तिस्तु वेदान्ते या निरूपिता। नमो महेश्वरायेति लिंगसंघटनं हि तत् ॥ ७ ॥ त्यक्त्वा सम्भावनां तद्वद्विपरीतत्वभावनाम्। शूलपाणिः प्रतिष्ठाप्य पीठे निष्ठामये बुधैः ॥ ८ ॥ सर्वगस्यापि देवस्य भक्तिरावाहनं तव। आवाहयामि भक्त्या तमित्यावाह्यः पिनाकधृत् ॥ ९ ॥ इ०” सारांश, त्रिकालाबाधित सत्य अथवा ब्रह्म हें जें सर्वोपादान त्या मृत्तिकेचें शिवलिंग तयार करावें. तें करतांना अष्टधा प्रकृति व आपला जीवभाव हें द्वैतजाल दूर करणाऱ्या हराला प्रणाम करावा. अर्थात् हरस्मरणांत समस्त द्वैतभाव विसरावा व ब्रह्माकार वृत्तींतच लिंगसंघटन झालें असें अनुभवार्थें व महेश्वराला वंदन करावें. नंतर शान्ति, वैराग्य व बोधरूप शूलपाणीला नमन करावें.

नंतर असंभावना व विपरीत भावना यांचा त्याग करून उपासकानें ब्रह्माचें, गुरु व परब्रह्म ह्यांच्या ऐक्यबोधस्वरूप शिवलिंगाचें प्रणवरूप पिनाकधृत् या नांवानें आवाहन करावें. याप्रमाणें आध्यात्मिक शिवलिंगाचें वर्णन आहे. अग्नि आणि सूर्य हीं शिवलिंगें आधिदैविक असलीं तरी त्यांचें अश्लील रूप प्रत्यक्ष दृष्टिगोचर होतच असतें. याप्रमाणें त्रिविध शिवलिंगांपैकीं निदान दोन-तृतीयांश शिवलिंगें ग्राम्य व अश्लील या दोषांतून सर्वस्वी मुक्त आहेत. आतां भौतिक लिंगें राहिलीं. त्यांसंबंधीं विचार करूं. व्यासशिष्य सूत सांगतात कीं, सारी भूमि व जगत् लिंगमय आहे. लोकांवर अनुग्रह करण्याकरितां लिंग-रूपांनीं क्षेत्रक्षेत्राच्या ठिकाणीं शिव प्रकट झाले आहेत. जेथें जेथें शिव-भक्तांनीं स्मरण केलें तेथें तेथें लिंगरूपांत शिव राहिले आहेत. याप्रमाणें शिवभक्तांनीं प्रस्थापित केलेल्या शिवलिंगांची संख्या असंख्य आहे. त्यांपैकीं पुष्कळांचीं वर्णनें स्कंद, शिव इ. पुराणांत स्थलमाहात्म्यासह सविस्तर केलेलीं आढळतात. त्यांत ग्राम्य अथवा अश्लील भावनांचा लवलेशहि आढळत नाही. लिंग म्हणजे परमेश्वराचा अवयव नव्हे. देवभक्तांनीं स्थापन केलेलें लिंग तोच परमेश्वर [ य एवं स्थापयेल्लिंगं स एव परमेश्वरः । लि. पु. उ अ. ४७।४९ ] अशी निरवयवाची भावना तेथें करण्यास सांगितलें आहे.

आध्यात्मिक चरलिंगांत उपस्थेंद्रियाप्रमाणें नाभि, जिह्वा, नाकाचा शेंडा, शिखा हीं आध्यात्मिक लिंगें मानलेलीं आहेत. हीं सर्व सामान्यानें लक्षांत घेतलीं तर त्यांत ग्राम्य अश्लीलता दिसत नाही. ( लिंगं नाभिस्तथा जिह्वा नासाग्रश्च शिखा क्रमात् । कटयादिपुत्रिलोकेषु लिंगमाध्यात्मिकं चरम् ॥ ४४ ॥ ( शि. पु. वि. सं. ) गुरुभक्तीला गुरुलिंग म्हणतात. ( शि. पु. वि. सं. अ. १८ )

सारांश, वस्त्रांत सूत अनुस्यूत असतें, त्याप्रमाणें शिव सर्वत्र ओतप्रोत व्यापून आहे, अशी दृढ भक्तिभावना करणें, हीच मुख्य शिवलिंगपूजा मानली आहे. या विश्वांत सत्, असत्, व्यक्त, अव्यक्त इत्यादि सर्व कांहीं जें आहे तें महादेवच होय. तो नित्य असून एक व अनेकरूप आहे. आदि, मध्य व अंत यांनीं तो राहिल असून अचिंत्य ज्ञान व ऐश्वर्य त्याच्याच ठिकाणीं वास करतें. जें कोणत्याहि बीजापासून निर्माण झालें नाहीं; पण ज्या बीजापासून सर्व ब्रह्माण्ड निर्माण झालें आहे, असें तें सकल सत्त्व भगवान् शंकरच जाणावे. असें उपमन्यु इंद्राला सांगत असल्याचें अनुशासनपर्व अ. १४ यांत वर्णिलें आहे.

तात्पर्य, मीं आतांपर्यंत या प्रकरणांत व खं. १, प्र. ६ यांत ज्या शिवलिंगांचें सविस्तर वर्णन केलें आहे, त्यांत ग्राम्य व अश्लील भावना कोठेंच संभवत नाही. वर जीं उपस्थादि अध्यात्मालिंगे सांगितली आहेत, त्यांची उपासना सांगितली नाही, हें लक्षांत घ्यावें.

श्रीमत् शंकराचार्यांचें ब्रह्मसूत्रभाष्य, अ. ३ पा. ३, सू. ५७ यांत म्हटल्या-प्रमाणें श्रुतींत व्यस्त उपासनेची म्हणजे परिच्छिन्न कल्पनांच्या उपासनेची निंदा सांगितली आहे. भूम्याच्या समस्त उपासनेचेंच प्राधान्य आहे. (छां. ५।१।८।१-२; ५।१।२।१-२) यावरून शिवलिंग हें जननेंद्रिय मानल्यास ही देहाकार शिवाची व्यस्त उपासना निघ ठरेल [ पुढें ब्रह्मसूत्रे ५८, ५९, ६० पाहार्वी ]. अर्थात् आज हजारों वर्षे जी शिवलिंगोपासना या भारतवर्षांत शिष्टमान्य झाली आहे, ती इंद्रियप्रतीकांची उपासना नव्हेच, हें उघड होतें.

शिवाय प्रजोत्पत्तीला कारण शिश्र-योनि हीं इंद्रिये आहेत असें म्हणणें, हें अगदींच अशास्त्रीय व अयुक्तिक आहे. कारण अतिसूक्ष्म अशी शरीरोत्पादन-प्रक्रिया गर्भाशयाच्या आंत होते. तसेंच अत्युत्कट विषयानंदाचें अनुभव-स्थानहि इंद्रियें नव्हत. तें स्थान मेंदु किंवा मन होय. इंद्रियें हीं जड आहेत. त्यांना सुख व आनंद या संवेदनाच नाहीत. वस्तुतः परमार्थांत वैषयिक भावना व आकांक्षा संभवत नाहीत. तरी 'तुष्यन्तु दुर्जनाः' न्यायानें त्या स्वीकारल्या तरी त्या दृष्टीनेंही स्थूल व जड इंद्रियगोलक हे उपासनीय ठरत नाहीत.

सूतसंहितेंत म्हटलें आहे की, (खं. ४ अ. २८) “शिव एव स्वयंलिंगं लिंगं गमकमेव हि। शिवेन गम्यते सर्वं शिवो नान्येन गम्यते ॥ २॥ अतः सत्य-चिदानंदलक्षणः परमेश्वरः। स्वयमेव सदांलिंगं न लिंगं तस्य विद्यते ॥ २९ ॥” अर्थात् शिवलिंग म्हणजे अवयव किंवा इंद्रिय नव्हे.

वस्तुतः शिवलिंग हें जगत्कारणाचें प्रतीक आहे. या जगत्कारणांत उत्पत्ति-स्थिति-लय; ब्रह्मा-विष्णु-महेश; सत्-चित्-आनंद व सत्त्व-रज-तम; अशा अनेक त्रिकांचा, चतुष्टयांचा, पंचकांचा व इतर समष्टींचा समावेश होतो. त्याचप्रमाणें या शिवलिंगाच्या ठिकाणीं तो होत असल्यामुळें यांपैकीं केवळ उत्पादनक्रियेलाच प्राधान्य देऊन शिवलिंगप्रतीकाचा स्वरूपनिर्णय करणें अपुरें व चुकीचें होईल. तसेंच प्राणिमात्राच्या पिण्डाच्या उत्पादनक्रियेंत ज्या



शिश्रयोनि या इंद्रियांना प्राधान्य असतें, त्या पिंडांतर्गत इंद्रियांच्या प्रतीकांचा भास या ब्रह्माण्डाच्या कारणाच्या वर्णनांत किंवा प्रतीकांत काचित् कोठें दर्शविलेला असला, तरी तें शिवलिंगाचें यथार्थ स्वरूप आहे, असें म्हणतां येणार नाही. कारण ज्या ठिकाणीं हें सर्व समाविष्ट होतें व लय पावते तें लिंग, अशी लिंग या शब्दाची व्याख्या आहे. अर्थात् या केवळ संहारकार्याला अनुलभून केलेल्या घोर स्वरूपाचें निदर्शन होई शिवलिंगाचें यथार्थ व संपूर्ण स्वरूप असें म्हणतां येणार नाही.

याउलट जेव्हां जगत्कारणाला आदिब्रह्मा, महाविष्णु, महारुद्र, महादेव, सदाशिव, चिच्छक्ति इत्यादि नांवें दिलेलीं आढळतात, तेव्हां नामभेदानें सर्वांचा लक्ष्यार्थ एकच असतो. अर्थात् महिमाहि तोच तो असतो. रुद्र-हृदयोपनिषदात हीच गोष्ट सुस्पष्ट केली आहे. त्यात जगत्कारणाचा व्यापक भाव उघड होतो.

दक्षिण हिंदुस्थानांत प्राचीन शिवभक्तांचीं मंदिरे आहेत. या भक्तांच्या ठिकाणीं उत्कट शिवभक्ति व त्यासाठीं निस्सीम त्याग हेच गुण प्रामुख्याने दिसतात. या भक्तांच्या मंदिरांतून कांहीं ठिकाणीं भक्तांच्या मूर्ति तर कांहीं ठिकाणीं शिवलिंगप्रतीकेच आहेत. साधुपुरुषांच्या समाधीवरहि शिवलिंग

१. सर्वदेवात्मको रुद्रः सर्वे देवाः शिवात्मकाः । रुद्रस्य दक्षिणे पार्श्वे रविर्ब्रह्मा त्रयोऽग्नयः ॥ ४ ॥ वामपार्श्वे उमादेवी विष्णुः सोमोऽपि ते त्रयः । या उमा सा स्वयं विष्णुर्यो विष्णुः स हि चन्द्रमाः ॥ ५ ॥ ये नमस्यन्ति गोविन्दं ते नमस्यन्ति शङ्करम् । येऽर्चयन्ति हरिं भक्त्या तेऽर्चयन्ति वृषध्वजम् ॥ ६ ॥ ये द्विषन्ति विरूपाक्षं ते द्विषन्ति जनार्दनम् । ये रुद्रं नाभिजानन्ति ते न जानन्ति केशवम् ॥ ७ ॥ रुद्रात् प्रवर्तते बीजं बीजयोनिजनार्दनः । यो रुद्रः स स्वयं ब्रह्मा यो ब्रह्मा स हुताशनः ॥ ८ ॥ ब्रह्माविष्णुमयो रुद्र अग्नि-षोमात्मकं जगत् । पुल्लिङ्गं सर्वमीशानं स्त्रीलिङ्गं भगवत्युमा ॥ ९ ॥ उमारुद्रा-त्मिकाः सर्वाः प्रजाः स्थावरजङ्गमाः । व्यक्तं सर्वमुमारूपमव्यक्तं तु महेश्वरम् ॥ १० ॥ उमाशङ्करयोगो यः स योगो विष्णुरुच्यते । यस्तु तस्मै नमस्कारं कुर्याद्भक्तिसमन्वितः ॥ ११ ॥ आत्मानं परमात्मानमन्तरात्मानमेव च । शातः त्रिविधमात्मानं परमात्मानमाश्रयेत् ॥ १२ ॥

— रुद्रहृदयोपनिषद्.

ठेवलेलें असतें. अशा या सर्व शिवलिंगांच्या ठिकाणींहि ग्राम्य व अश्लील भाव संभवत नाही.

स्कंदपुराण अवंतिखंड यांत चौऱ्यांशीं शिवलिंगांच्या स्थापनेच्या कथा आहेत. त्यांत कोणाकडून तरी पाप घडावें व त्याच पापाच्या क्षालनार्थ त्यानें ऋषींच्या सांगण्यावरून शिवलिंग स्थापन करून त्याच्या उपासनेनें मुक्त व्हावें व मग तें शिवलिंग त्या तपश्चर्येचें स्मारकस्थान म्हणून प्रसिद्ध व्हावें, असे प्रकार वर्णिले आहेत. तात्पर्य, अशीं जीं शिवलिंगे कोणा तरी व्यक्तीचीं किंवा त्याच्या तपश्चर्येसारख्या कांहीं एक विशेष घटनेचीं स्मारकचिन्हे आहेत, तेथें अश्लील किंवा लैंगिक भावनेचा हेतु संभवतच नाही.

शिवलिंगाची आकृति शिश्रयोनीसारखीच असते हें म्हणणें फार तर अगर्दाचि थोडे अपवाद सोडून खरें नाही<sup>१</sup>. शिवलिंग म्हणजे शिवाचें जननेंद्रिय असें म्हणण्यांत, शिव हा मानवदेहधारी मानावा लागतो. त्याचेंच इंद्रिय पूजनीय कां, इतर देवांचें कां नाही, तसेंच ह्या पूज्यतम देवाचें जननेंद्रियच पूज्य कां; शिर, पाय हे पूजनीय का नाहीत, तें सांगतां येत नाही.<sup>२</sup>

1. This also is merely prejudice and the result of the obsession of the idea of phallic worship, when it is seen that innumerable Shivalingas everywhere else in the land are all of a common shape having not even the slightest resemblance to the phallus answerning the description of the Lingas of the places. The three exceptions in those places need not prejudice and lead to the idea that all Lingas are phallic in shape. They should not be seriously taken and affect the inner meaning and the basic idea of the Shivalinga. ( History and Philosophy of Lingayat's, Introduction, p. 315. )

2. Thus if Linga is the phallus of Shiva, he must have a human form ; but it is gratuitous assumption and  
( टीप पुढील पृष्ठावर पहा )

जन्मदुःखविनाशनलिंगं तत्प्रणमामि सदाशिवलिंगम् ।  
कामदहं करुणाकरलिंगं दिनकरकोटिप्रभाकरलिंगम् ॥  
सर्वसमुद्भवकारणलिंगं अष्टदरिद्रविनाशनलिंगम् ।  
परात्परं परमात्मकलिंगं तत्प्रणमामि सदाशिवलिंगम् ॥

— लिंगाष्टकस्तोत्र

### प्रकरण ११ वें

## शिवालयांतील इतर चिन्हें

यादृशीं भावनां कुर्यात् । सिद्धिर्भवति तादृशी ॥

कित्येक आक्षेपकांचें असें म्हणणें आहे कीं, शिवालयांतील सारीं चिन्हें ज्या अर्थीं अश्लीलभावसूचक असतात, त्या अर्थीं शिवलिंगांतहि तसाच भाव असला पाहिजे व मानला पाहिजे. कावील झालेल्या मनुष्याला सारेंच पिवळें दिसतें, त्याप्रमाणें लैंगिक पूर्वग्रह असणाराला सर्वत्र तसेंच दिसतें. उदाहरणार्थ,

( टीप मागील पृष्ठावरून चालू )

a mere fancy without any proof, simply because some men have imagined Gods to be after themselves. Moreover even if Linga is phallus why should it be the linga of Shiva only ? Did Shiva alone have phallus and no other Gods ? It is certainly unimaginable. And why phallus of Shiva alone be the object of worship and of no other God ? No satisfactory explanation can be given to this question. It is therefore clear that Linga is not phallus but only a mark. ( History and Philosophy of Lingayats by M. R. Sakhare, p. 323-24 ).

आक्षेपकांस ( १ ) शिवलिंगावरील दुबोटी गंध व मध्ये तिलक, हे शिश्रयोनि प्रतीक, ( २ ) शिवलिंगावरील चित्त्वपत्राचें त्रिदल हे शिश्रवृषण प्रतीक, ( ३ ) देवालयच्या गर्भागाराचें लहान मेहरप असलेलें द्वार हे योनिद्वार, ( ४ ) पुढें गर्भागारांतील अंधारांत असलेलें शिवलिंग हे मैथुनप्रतीक, ( ५ ) देवालयांतील घंटा हे शिश्रयोनिप्रतीक, ( ६ ) देवालयाच्या घुमटाखालील सभामंडपाच्या मधील कांसवाची बाहेर काढलेली मान शिश्रप्रतीक, ( ७ ) बाहेरचा नंदी वृषणप्रतीक, ( ८ ) देवालयापुढील निशाणकाठी, दीपमाल, जवळच्या तळ्यांतील पुरलेला खांब, देवालयाच्या घुमटाचें टोंक, हीं सारीं शिश्रप्रतीकें; याशिवाय ( ९ ) कचित् देवळाच्या भिंतीवर कोरलेली किंवा काढलेली साक्षात् मैथुनचित्रें, हा सारा आक्षेपकांचा शिवलिंगोपासनेच्या अश्लीलतेचा बिनतोड पुरावा आहे. याचा समुच्चयानें वाचकांच्या मनावर अनिष्ट परिणाम होण्याचा संभव आहे. पण त्यास माझा इलाज नाही. चिखलांतील घोंडा काढून टाकून देण्यासाठीं तो हातांत घ्यावा लागतो. असो. वरील आक्षेपांचा क्रमशः विचार करूं. हे एक बरें आहे कीं, या सार्या अश्लील लैंगिक भावना ' शिश्र-देवां 'च्या शिवलिंगाच्या सन्निधच असतात असें आक्षेपकांस दिसतें. यामुळें खुलासा करतां येणें अंशतः सोपें होणार आहे.

( १ ) सतिलक गंध — हे चिन्ह केवळ शिवलिंगावरच असतें असें नाही. इतर अनश्लील मानलेल्या देवतांच्या मस्तकावर पण हे उभें आडवें गंध व तिलक असें चिन्ह असतेंच. “ त्रिधेति त्रीडाजुगुप्तामंगलव्यंजकत्वात् ” अशी ' काव्यप्रकाश ' त अश्लीलपदाची व्याख्या केली आहे. थोडक्यात अश्लील म्हणजे असभ्य असें म्हणतां येईल. पण देवतांच्या व थोर शिष्टांच्या मस्तकीं शोभणारें गंध असभ्यपणाचें द्योतक कसें असेल ? उलट तें सुस्नात शुचितादर्शक व मंगलार्थाचें मानलें जातें. शिवाय गंधाचें चिन्ह कपाळावर असतें. गुह्येंद्रियें त्याचें स्थान नव्हे. उलट शिवाचा मदन दहन करणारा तृतीय नेत्र हे मात्र त्याचें स्थान आहे. साधनाभ्यासी जेथें प्रकाशज्योति पाहतात, असें तें भ्रूमध्याजवळील स्थान आहे. तेथें मन एकाम्र केल्यास मनोविकारावर ताबा मिळतो. तेथें जवळच आशाचक्र, मनश्चक्र, सोमचक्र अशीं सूक्ष्म शक्तिकेन्द्रें पण आहेत. तें गुरु-शिष्यांच्या भेटीचें स्थान आहे. अशा त्या मंगलमय स्थानी सौभाग्यवती स्त्रिया पण प्रणवाकार गोंदतात व तेथेंच हळद-कुंकू

लावतात. असें जें मस्तकावरील शुचिभूतपणाचें मंगलसूचक चिन्ह त्या ठिकाणीं शिश्रयोनीची कल्पना करणें याहून आचरट व असंख्य ते दुसरे काय असणार !

( २ ) बिल्वपत्रः— या ठिकाणीं हि शिश्रवृषणाची कल्पना वरीलप्रमाणेंच अत्यंत अप्रयोजक व निराधार आहे. अगोदर शिवलिंग हेंच जर आक्षेपकांच्या मतें शिश्रयोनिप्रतीक आहे, तर त्याच्या अश्लीलतेच्या पुराव्यासाठीं आणखी वर बिल्वपत्र व गंध कशाला पाहिजे ? बरें, ही अशी कल्पना करण्यापूर्वी ज्या शास्त्रानें शिवलिंगावर बेल्याचें त्रिदल वाहावयास सांगितलें आहे, त्या शास्त्रानें बिल्व वृक्षाचें काय माहात्म्य सांगितलें आहे, तेंच अगोदर पाहावयास नको काय ? बेल्याच्या झाडाखालीं महादेव अव्यक्तलिंगरूपाने असतो व सर्व तीर्थें तेथें असतात असें सांगितलें आहे ( शि. पु. वि. सं. अं. २२।२२-३१ ). बिल्वकाष्ठाचें गंध शंकराला प्रिय मानलें आहे. ( शिवगीता, १।२७ ) पारमार्थिक साधनाभ्यासाच्या पंचवटींत बिल्ववृक्ष हा एक असतो. असें हें गूढ बिल्ववृक्षमाहात्म्य आहे. आतां बेल्याच्या त्रिदलासंबंधी स्कंद पुराणांत अशी भावना आहे कीं, बिल्वपत्राचें डावें पान ब्रह्मदेव, उजवें विष्णु, मध्य शिवपार्वती, पाठीवर यक्ष व दंडाच्या ठिकाणीं इंद्रादि लोकपाल मानलेले आहेत. बेल्याचें माहात्म्य अग्नि आणि शिवलिंग या दोन्ही ठिकाणीं आहे. यूप ( ऐ. भा. ६।१ ), श्यंबकेष्टीमधील समिधा ( शत. ब्रा. १।३।३।१९-२० ) व आहुति ( श. ब्रा. २।६।२।८ मध्यमेन पर्णेन जुहोति तै. प्रा. १।६।१० ) यांत बिल्वकाष्ठ व बिल्वपत्र यांचें महत्त्व आहे. “ सर्वकामप्रदं बिल्वं दारिद्र्यस्य प्रणाशनम् । बिल्वात्परतरं नास्ति येन तुष्यति शंकरः ” ( तिथि तत्त्व. ) बिल्व महादेव-स्वरूप आहे असें शिवमहापुराणांतील विश्वेश्वर संहितेंत अ. २२ यांत म्हटलें आहे. रुद्र तोच अग्नि हें सुप्रसिद्ध आहे. अग्नीसंबंधानें जें बिल्वमाहात्म्य आहे त्यांस लैंगिक भाव संभवतच नाहीं. शिवलिंग हें याशिकांच्या अग्नीचेंच स्पष्ट प्रतीक असल्यामुळे तेथें अश्लील कल्पना अत्यंत अप्रस्तुत आहे. याप्रमाणें याशिक कर्मांत पळसाच्या अभावीं बिल्वाचें महत्त्व मानलें आहे. आतां बेल्याप्रमाणें पळसाचेंहि त्रिदल असतें. पण त्यांत लैंगिकसादृश्य कांहींच नसतें. अर्थात् बिल्वाचें त्रिदल, निर्गुडीचें त्रिदल, दुर्वेचें त्रिदल हीं त्रिदलें त्रिगुणात्मक सर्व भावार्पण कदाचित् सूचित करीत असतील. या विधींतील उद्दिष्ट

जरी मला निश्चित सांगतां न आलें तरी ईश्वरोपासनेसारख्या गंभीर कर्मांत ग्राह्य व अश्लील भावना संभवत नाहीत, इतकें मला समजतें.

कर्तृतंत्र शिवशक्त्युपासनेंत बेलाच्या त्रिदळावर अन्य भावनां करणें असेल तर त्या वृक्षाच्या व शिवाच्या पारमार्थिक माहात्म्याला साजतील अशा वाटल्यास कराव्या. उदाहरणार्थ; कर्म, उपासना आणि ज्ञान हे तीन नेत्र व श्रवण, मनन, निदिध्यासन हा त्रिशूल धारण करणाऱ्या त्रिदेवात्मक त्र्यंबकाला त्रिगुणात्मक बिल्वत्रिदल समर्पण केलें असतां, जागृति, स्वप्न व सुषुप्ति या तीन अवस्थारूप जन्म दूर होऊन साधक जीवन्मुक्त होतो, अशी परमार्थोपकारक उत्कृष्ट भावना करावी. हें मी म्हणतो असें नाही, तर बिल्व वाहण्याचा मंत्राहि अशीच एक भावना सांगत आहे. पहा — “ त्रिदलं त्रिगुणाकारं त्रिनेत्रं च त्र्यायुधम् त्रिजन्म पापसंहारमेकं बिल्वं शिवार्पणम् ॥ ” असा तो मंत्र आहे. तात्पर्य, शिवलिंगोपासना हें एक पारमार्थिक साधन आहे. अर्थात् त्या साधनास उपोद्बलक अशाच सद्भावना या कर्तृतंत्र उपासनेंत केल्या पाहिजेत हें उघडच आहे.

( ३ ) योनिद्वारः—आतां शिवालयाच्या गर्भागाराचें द्वार लहान असण्याचें कारण यवनांच्या व स्मशानाच्या आजूबाजूस मोकट सुटलेल्या गुरांच्या आक्रमणाची भीति हें एक असूं शकेल. शिवाय त्या पवित्र गर्भागाराच्या आंत येणाऱ्या उपासकानें मस्तक वांकवून नम्र होऊन यावें, असाहि त्यांत कदाचित् हेतु असेल. असें लहान द्वार इतरहि देवळांत नसतें, असें नाही. त्यावर गणपति कोरलेला असतो. अर्थात् गर्भागार या शब्दावरून त्यास योनिद्वार म्हणणें हा अगर्दीच अव्यवस्थित असा शब्दच्छल होईल. आकारानें चौकोनी असून वर गणेशपट्टी असलेल्या दाराचें योनिद्वाराशीं कांहींच साम्य दिसत नाही. शबल शिव हें सबीज सद्ब्रह्म असल्यामुळे त्याच्या प्रतीकाच्या स्थानाला गर्भागार म्हणत असावेत.

( ४ ) अंधारः—शिवलिंगाच्या ठिकाणीं बराच अंधार असतो हें खरेंच आहे. याचें कारण शिवसृष्टींत तमाला फार महत्त्व आहे. तें आद्य तत्त्व आहे, शिवाय तेथें ध्यानधारणा करण्यासारखीं लक्ष्मीनारायणाची प्रेक्षणीय मूर्ति नसते. पारमार्थिक साधनाभ्यासाला प्रखर प्रकाश हा बाधक असून अंधार हाच साधक असतो, असें आतां भौतिक शास्त्र व आधुनिक परलोकविद्याशास्त्र ही स्पष्टच

सांगत आहेत. आधुनिक परलोकविद्येंतील बरेच महत्त्वाचे प्रयोग प्रकाशांत होऊंच शकत नाहींत. याबद्दल शास्त्रज्ञांची खात्री झाली आहे. छायाचित्रें (फोटो) काढणें व चित्रपट दाखविणें या प्रक्रियेंत काळोखच लागतो, हें आतां सर्वानाच माहीत झालें आहे. ध्यानधारणेंत साधकानें डोळे मिटावे लागतात, यांतीलहि अर्थ तोच आहे. अंधार हा स्वभावतः प्रकाशपेक्षां शांत आहे व बाह्य नामरूपाकडे दृष्टि पांगूं न देतां दृष्टि सूक्ष्म व अंतर्मुख करण्यास तोच उपकारक ठरतो. अंधारमय सौप्तिक अवस्थेचें महत्त्व पारमार्थिक तत्त्वज्ञानांत अनन्यसाधारण मानलें आहे. याहून या मुद्द्याचा अधिक विचार करण्याचें कारण वाटत नाहीं. अंधारांतील शिवालिंगाचा विचार स्वतंत्र प्रकरणांत केलाच आहे.

(५) घंटा:— घंटा सर्वच देवळांत असते. इतकेंच काय तर ज्या देवळांत देवाचें प्रतीक अगर प्रतिमा नसते, अशा ख्रिस्ती देवळातहि घंटा असतेच. स्टेशनवरहि घंटा असते. गाडीच्या बैलाच्या गळ्यांत घंटा असतात. घंटा नादकारक आहे. तो नाद असुर, पिशाच, हिसक प्राणी यांस दूर हांकलून लावतो. तसेंच तो इष्टांस निमंत्रणसूचक असतो. “आगमार्थं तु देवानां गमनार्थं तु रक्षसाम् । कुर्वे घंटारवं तत्र देवताह्वानलक्षणम् ॥” ह्या घण्टेच्या पूजेंतील मंत्रांत इष्टदेवतांना बोलावणें व अनिष्ट राक्षसांना हांकलणें हेच हेतु दिसून येतात. ध्वनिकारक घण्टेच्या ठिकाणीं शरीराच्या अवयवांचीच कल्पना करावयाची तर तोंड व जीभ ही कल्पना जास्त समर्पक दिसेल. पण आश्चर्य असें की, तोंड व जीभ यांच्याहि ठिकाणीं उलट शिश्नयोनीची कल्पना केलेली आढळते ! तेव्हां या शिश्नोदरपरायण जीवानें आहारांत द्विपादांत शिडी व चतुष्पादांत घडवंची एवढेंच सोडलें, असें सुभाषितकार म्हणतात ! पण लैंगिक भावांत ह्यानें काहींच सोडलें नाहीं, असें म्हणावें लागतें.

(६) कासवः— आता देवालयाच्या सभामंडपांत कूर्मशिला असते. ह्या कूर्माची पुढें आलेली मान आक्षेपकांस शिश्नसदृश वाटते. किंबहुना ह्याच ग्राम्य सादृश्यासाठीं शिवालयांत कूर्मशिला स्थापन करतात, अशी ह्यांची कल्पना आहे. पण श्रुतिशास्त्राकडे न पाहतां केलेला तर्क अप्रतिष्ठित मानला आहे. शिश्नसादृश्यासाठीं देवालयांत कूर्मप्रतिष्ठा शास्त्रानें सांगितली नाहीं. सादृश्यच पाहावयाचें तर सादृश्याचे अनेक गंभीर अंश त्या ठिकाणीं आहेत. ते सांगण्यापूर्वीं हेहि सांगतां की, कूर्मशिला केवळ शिवालयांतच असते असें नव्हे, शि. ...२३

तर ती इतरहि प्रतिमा—मंदिरांत असते. आतां कूर्मप्रतीकाची प्रतिष्ठा करतांना त्यांतील जे विशेष शास्त्रकारांनीं अंगीकारले आहेत ते असे : ( १ ) कूर्माचें पोट जमिनीप्रमाणें सपाट असून त्याची पाठ आकाशाप्रमाणें घुमटाकार आहे. म्हणजे दृश्य जगाचे पृथ्वी, अंतरिक्ष व द्यौ या त्रैलोक्याशीं त्याचें सादृश्य आहे. कूर्म हा उत्क्रांतितत्त्वाप्रमाणे जल-स्थलचर असा आदिप्राणी आहे. दुसऱ्यास आधारभूत होण्यासारखी त्याची पाठ अति टणक आहे. अर्थात् त्याच्या ठिकाणीं घन, तरल, विरल हे सर्व रस आहेत.

कश्यप अथवा कूर्म हा विष्णूचा दुसरा अवतार आहे. सृष्टीच्या आरंभी जल होतें. त्या जलांत सृष्टि उत्पन्न करण्याकरितां शिव शिरले. तेच जलहारीत लिंगरूपानें प्रतिष्ठित आहेत, असा अर्थ मानतां येईल. ( म. भा. सौ. अ. १७ ) कूर्म हा सृष्टिविधाता, तिचा द्रष्टा, स्रष्टा जलस्थलचर असा दाखवितात. जगच्छ्रीच्या उपलब्धीसाठीं प्रकृतिजलाचें मंथन केलें, तेव्हां त्या उत्क्रांतिरूप मंथनदंडाला जो आधार झाला तो कूर्म होय. ( भा० ८।७।८ ). तो सृष्टीच्या पूर्वीपासूनच आहे. ( पद्मपुराण उ० अ० २३१ ). कूर्म ( अकरोत् ) या शब्दांत जगत्कारणता आहे. तो आदिपुरुष आहे. ( भा० २।७।१३. शत. ब्रा० ५।१।५ ; ७।४।१ ). कश्यप म्हणजे पश्यक ( कश्यपः पश्यको भवति । तै. आ. १।१।८ ). यांत सृष्टीसंबंधी ईश्वराचा पश्यंतिभाव आहे. कूर्माची दृष्टि अलौकिक मानली आहे. तो आपल्या दृष्टीनें आपल्या प्रजेचें पालन-पोषण करतो. तसेंच या अग्निषोमात्मक यज्ञस्वरूप जगताचा तो आधार आहे. म्हणून कूर्म उत्तरवेदीखालीं पुरतात. ( तै. सं. ५।२।८ ). तो जसा जगत्कारण आहे, तसा तो ( प्रतीकरूपानें ) विश्वरूपहि आहे. कूर्म आपलें अवयव कधीं व्यक्त करतो. व कधीं तिरोहित करतो, हें त्यांतील एक परमार्थसूचक रहस्य आहे. अखिल व्यक्त नामरूपकर्मात्मक जगताचा तो रसरूप आधार आहे. ( रसो वै कूर्मः । द्यावापृथिव्यौ हि कूर्मः । मार्कंडेय अ. ५८. यद्करोत तस्मात् कूर्मः । कश्यपो वै कूर्मः । शत. ब्रा. ७।४।१ इ. ) शिवलिंग हें जगत्कारणाचें प्रतीक आहे. त्या जगत्कारणाच्याच एका अवस्थेचें कूर्म हें प्रतीक आहे. वैज्ञानिक उपपत्तीप्रमाणें या ब्रह्मांडाच्या मोठ्या पहिल्या स्वयंभू मंडळांत दुसरें परमेश्वि मंडळ असतें व ( जलतत्त्वरूप ) परमेश्वि मंडळांत तिसरें सूर्यमंडळ असतें. ह्या सूर्यमहिमामंडळासच कूर्म समजतात. आणखी



एक कल्पना सांगतो. “ विभावसु ” हे कांसव व अग्नि या दोहोंचें नांव आहे. “ द्वासुपर्णा सयुजा ” या सुप्रसिद्ध मंत्रांतील जो शिव तोच सुप्रतीक व विभावसु या दोहोंपैकी कांसवाचें रूप घेणारा दुसरा होय. ( म. भा. १।२०-३४ ; तै. सं. ४।२।३ )

याप्रमाणें शिवालयाच्या त्रैलोक्यसदृश मेघडंबर्याच्या खाली सभामंडपांत मध्यमार्गी असणारी जी कांसवाची प्रतिमा त्यांत अनेक आध्यात्मिक, आध्यात्मिक, आधिदैविकं म्हणजे, विश्वकर्मा, प्रजापति, कश्यप, अंतर्धामिन्, पृथ्वीरूप वेदीचा आधार, सृष्टा व द्रष्टा, समुद्रमंथनाच्या वेळचा मंदराचलाचा आधार किंवा आदित्य असे त्याचे अनेक अर्थ संभवतात. ( तै. आ. १।१।८; १।२।२५; तै. सं. ५।२।८ शत. ब्रा. ५।१।५ ) पवित्र व गंभीर अशा शिवालयाच्या ठिकाणी या प्रतिमेच्या ठिकाणी अशा शास्त्रानुकूल उत्कृष्ट भावना करण्याचें सोडून शिश्नसादृश्याची ग्राम्य भावना करणें, हें अत्यंत अयोग्य होय. कूर्म ज्याप्रमाणे आपली इंद्रिये आवरून धरतें, त्याप्रमाणें शिवसन्निध साधकानें आपली इंद्रिये विषयांपासून आवरावी ही सूचना सम्यक् दिसते. हा भाव भगवद्गीतेंतहि सांगितला आहे.

( ७ ) नंदी :— आतां शिवदर्शनाच्या पूर्वी नंदीच्या वृषणाला स्पर्श करण्याची कोठें कोठें चाल आढळते, आणि कामशास्त्राचा मूळ प्रणेता नंदी असल्याचें वात्सायन सूत्रांत सांगितलें आहे. तसेंच शिलाद ऋषींचा पुत्र नंदी हा शैव पुराणांचा मुख्य प्रवक्ता आहे. असें पाहून कांदीं आक्षेप-कांर्नी या तिन्ही नंदींना एकच मानून त्यास शिवलिङ्गोपासनेंतील अश्लील-तेच्या पुराव्याचा साक्षीदार किंवा पुरस्कर्ता बनविला आहे. त्याचा विचार पाहूं. प्रथम एक गोष्ट उघड आहे कीं, शिवलिङ्गापुढील नंदी हा पशुरुपांत दाखवितात. त्यास शिवाचें वाहन मानतात. कामशास्त्र लिहणारा नंदी हा त्या शास्त्रांत शिवाचा अनुचर वर्णिला आहे; वाहन नव्हे. तोच शैव-पुराण सांगणारा शिलादपुत्र नंदी असेल किंवा बहुधा नसेलहि. नंदी या नांवानें या तीनच व्यक्ति दर्शविल्या जात नसून नंदी व वृषभ या शब्दांचे आणखी अनेक निर्देश आढळतात. ते सर्व लक्षांत घेतले, म्हणजे नंदी आणि नंदीचा वृषण यांचे लाक्षणिक अर्थ असे निष्पन्न होतील कीं, त्यांत ग्राम्य अगर अश्लील कल्पना संभवणारच नाहीत.

आतां शिवलिंगापुढें पश्चिमाभिमुख नंदी तीन पाय दुमडून कां असतो, याचा एक खुलासा याज्ञिक कर्मांतच सांपडतो. यज्ञभागांत अग्निमंथनाच्या वेळीं असुरांकडून प्रतिबंध होऊं नये म्हणून घोडा किंवा वृषभ पश्चिमाभिमुख उभा करतात. ( कात्यायन श्रौत सूत्र ४।८।२५, शत. ब्रा. २।१।४।१५-१७ ) कारण, अग्नि हा बैलाचा सोयरा अथवा बंधु होय, अशी प्राचीन याज्ञिकांची भावना असे. ( आग्नेयो वा अनड्वान, श. ब्रा. १३।८।४।६ ).

तसेंच सोमयागांतील प्रायणेष्टि नामक इष्टीत यजमानाला दीक्षा देण्यासाठी कृष्णमृगचर्माचें कांतडें पूर्वाभिमुख हांतरावें लागतें, त्या वेळीं त्याचे तीन पाय दुमडावे, असें ( शत. ब्रा. ३।२।१।४; कात्यायन श्रौतसूत्र ७।३।२१ व कृष्णयजुर्वेद कल्पसूत्र पहा ) शास्त्रांत सांगितलें आहे. तसेंच ज्याचे पाय अशा प्रकारें दुमडलेले आहेत, अशा मृगचर्मावर बसण्यापूर्वीं त्या चर्माच्या मागील वृषणाच्या जागीं असलेल्या शुक्लकृष्ण केशांस तुम्ही ऋक् आणि साम यांच्या प्रतिमा आहांत असें म्हणून स्पर्श करावयास सांगितलें आहे. या ( शत. ब्रा. ३।२।१।५ ) याज्ञिक प्रक्रियेंत वृषभाच्या वृषणाच्या स्पर्शाचें मूळ असण्याचा संभव आहे. ( विविधज्ञानविस्तार, सन १९१२ व २२ पहा. ) वृषभ हा अग्नीचें पूर्वस्वरूप असल्याचें शास्त्रांत सांगितलें आहे. नंदीसंबंधीं आणखी अनेक धारणा आहेत. अग्नि, वायु, सूर्य, दिशा; किंवा वाचा, श्वास, दर्शन, श्रवण, किंवा जाग्रतादि चार अवस्था हेच त्याचे चार पाय कल्पिले आहेत. दिवसालाहि बैल म्हणतात ( आर्किटक होम, पृ. १०४।५ ) अर्थात् वृषभाचें वृषण म्हणजे दिवसाचा पश्चाद्भाग किंवा प्रदोषकाळहि मानीत असतील. नंदी हा जगाचा आधार मानला आहे. ( स्कंदपुराण ). नंदी हा विराट ऋषभ अथवा वृषभ होय. सूर्यसत्तेचे ज्योतिः, गौ आणि आयु असे तीन विभाग मानले आहेत. गौ आणि वृषभ तत्त्वतः एकच ( ऐ. ब्रा. ६।१० ) यज्ञौ वै गौः । तै. ब्रा. ३।९।८।३; गौर्वा इदं सर्वं बिभर्ति । शत. ब्रा. ३।१।२।१४. भूमाचा जो महिमा तोच शिवाचा नंदी होय. छां. ७।२४।१; ८।१।६. भूमा आपल्या महिम्नावर प्रतिष्ठित आहे, तसाच शिव वृषभावर प्रतिष्ठित आहे. शिवाचा महिमा, त्याचें विश्वप्रेम त्यासहि कोणी शिवापुढील नंदी समजतात. नंदी याचा अर्थ आनंदस्वरूप असाहि होतो. ( इंडोआर्यन मायथॉलजी १।३६२ ) पुरुषर्शभ, पुरुषसिंह किंवा पुरुषव्याघ्र या शब्दांतील सिंह, व्याघ्रा-

प्रमाणेच वृषभ हा शब्द मोठेपणाचा गुणवाची समजावा. वाल्मीकि रामायणांत रामाला वृषभ म्हटलें आहे. सारांश, शिव आणि नंदी मिळून पुरुषोत्तम समजावा. “चत्वारि शृङ्गा त्रयो अस्य पादा द्वे शीर्षे सप्त हस्ता सो अस्य त्रिधा बद्धो वृषभो रोखीती महादेवो मर्त्यो आविवेश।” ऋ. ४।५८।३ ह्या लाक्षणिक मंत्रांतील त्रिगुण मायेनें आवृत्त असलेला नादरूप वृषभ महादेव म्हणजे नंदीसहित शिवलिंग प्रतीकांनें दिव्यदर्शित केलेला अंतर्गामी पुरुष होय. (इंडोआर्यन मायथॉलजी, भाग १, पृ. ३६१. लि. पु. पू. अ. ७६.)

वरील मंत्राचा भावार्थ असा :—मन, बुद्धि, चित्त, अहंकाररूपी चार शिंगें; भूत, भविष्य, वर्तमान अथवा जाग्रत, स्वप्न, सुषुप्तिरूप तीन पाय, मर्त्य आणि अमृत अशीं दोन शिरें व सप्तप्राणरूप सात हात ज्याला आहेत, असा हा मेरुदण्डाला (म्हणजे पाठीच्या कण्याला) त्रिविधपाशांनें बद्ध असलेला वस्तुतः महादेवच असलेला जीव म्हणजेच वृषभ नंदी होय. तोच कोऽहम् कोऽहम् असें ओरडतो आहे. याप्रमाणें जीवाच्या शिरस्थानीं वर मस्तकरूप कैलासगिरीवर मुक्तशिव असून खाली मूलाधाराजवळ या वृद्ध वृषभरूप जीवशिवाचें (महादेवाचें) मंदिर आहे. तात्पर्य, “देवा यद्यश्च तन्वाना अबन्धन्पुरुषं पशुम्” कुंडलिनीच्या साडेतीन वळशांनीं गुरफटलेलें मूलाधाराजवळील जें स्वयंभूलिंग तोच हा जीवपशु, कुंडलिनी हीच पाश आणि सहस्रांतांतील शिव हेच पशुपति, अशी भावना करतां येईल. नंदी हा शिवभक्तांचा अग्रणी आहे. उलट ह्याला परात्पर शिवाचें प्रतीकही मानलें आहे.

यजुर्वेदांत (३५।१३) या मंत्राचा भावार्थ असा आहे कीं, आमचें कल्याण व्हावें एतदर्थ गाईचें अपत्य जो हा खोंड त्या खोंडाप्रत आम्ही स्पर्श करतो. हे सुरभिपुत्रा ! तूं आमचा तारक हो. इन्द्र हा जसा देवांचा पुढारी तसा तूं आमचा अग्रेसर हो. कोणी इंद्र तोच नंदी असें म्हणतात. कोणी म्हणतात कीं, दीर्घ रात्र जर दुर्गा तर नंदी हा दीर्घ रात्रीसह दिवस होय. वेदांत “१९ बैलांचे ८८-७७ करा,” असें लाक्षणिक वचन आहे. ही जी एकादश रुद्रांची पट ते दिवस होत. (आर्कॅटिक होम इन् दि वेदाज्, पृ. १०४।५) दीर्घतमा हें दिवसाचें रौद्र स्वरूप महादेवानें आवरावे म्हणजे तसे दिवस कमी व्हावेत असा त्यांतील भाव सांगतात. दीर्घतमा रात्र हीच

दुर्गाकाली ( ऋ. १०।१२७ ) शिव हाच सूर्य व वृषभ नंदी हाच दिवस अथवा दीर्घतमा रात्र हीच गाय ( ऋ. १०।१२७।८ ) व वृषभ नंदी हाच तिच्या पोटी उत्पन्न होणारा दिवस अशी कल्पना करावी.

प्रिन्सिपॉल थडाणी यांच्या उपपत्तीप्रमाणें ईथर म्हणजे नंदी. तसेंच शिवपुराणांत त्रयोदशीव्रत सांगतांना म्हटलें आहे कीं, त्रयोदशीच्या दिवशी सायंकाळीं शिवपूजन करावें. चोहोंकडे दिवे लावावे. आपला मनोरथ शिवास निवेदन करावा. मग बैलाचा अण्डकोश पहावा. नंतर त्याच्या शिंगाच्या मधून पाहावें. अखेर पुच्छाचें दर्शन करून सर्व पापांतून विमुक्त व्हावे जगांत जेवढी म्हणून तीर्थे आहेत तेवढीं सर्व बैलाच्या अंडकोशांत आहेत, म्हणून बैलाला दाणा-वैरण घालून त्याची हरएक प्रकारची सेवा करावी. ( शि. पु. हिन्दी भाषा ग्रंथ, पृ. ९२०; उत्तरार्ध अ. १३ ) या लाक्षणिक वर्णनांत मुक्तिसाक्षी वासनेच्या आनंदमय कोशाला स्पर्श करून जीव आत्मलिंग पाहातो असा भाव नंदीच्या ठिकाणी मानावा लागेल.

महाभारतांत अनुशासनपर्वीत अशी कथा आहे कीं, ब्रह्मदेवाने दीर्घ तपानंतर रोहिणी किंवा सुरभी निर्माण केली, आणि एक वृषभ निर्माण केला. तो वृषभ सुरभीसंबंधी कामार्त झाला, म्हणून त्यास “ मा-आर्त ” असे ते म्हणाले, म्हणून त्याचें नांव मार्ताण्ड झालें. या सुरभी-मार्ताण्डापासून पवित्र अशी प्रजा निर्माण झाली. प्रथम त्यांना अकरा रुद्र झाले. पुढें त्यांना दक्ष नामक वृषभ झाला. तो या सुरभीनें महेश्वरांना ध्वजासाठीं दिला. या कथेवरून नंदी म्हणजे सूर्यगोल या कल्पनेस दुजोरा मिळतो. ( वृषो दक्ष इति ख्यातः कण्ठे मणितलप्रभः । सुरभ्यनुमते दत्तो ध्वजो माहेश्वरस्तु सः । ) याच पर्वीत अन्यत्र असें वर्णन आढळतें कीं, गोवत्साच्या तोंडाचा अमृतरूप दुग्धाचा फेंस पृथ्वीवरील रुद्राच्या अंगावर पडल्यामुलें क्रुद्ध झालेल्या रुद्रांना शांत करण्याकरितां ब्रह्मदेवानें त्यास एक वृषभ दिला. त्याला रुद्र प्रसन्न झाला. रुद्रानें त्यास आपलें वाहन व ध्वज चिह्न केलें. ( वृषभं च ददौ तस्मै भगवान् लोकभावनः । प्रसादयामास मनस्तेन रुद्रस्य भारत । प्रीतश्चास्ति महादेवश्चकार वृषभं तदा । ध्वजञ्च वाहनं चैव तस्मात्स वृषभध्वजः । ; शुद्धस्फटिकसंकाशो धर्मरूपो वृषः स्मृतः । असें नंदीचें वर्णन आहे. शिवपुराण विद्येश्वर संहिता अ. १७ यांत वृषभाला धर्म किंवा

ब्रह्मचर्यरूपच मानलें आहे. “ तद्धर्मे वृषभो धर्मो ब्रह्मचर्यस्वरूपधृक् । सत्यादिपादयुक्तस्तु शिवलोकाग्रतः स्थितः ॥ ८५ ॥ क्षमाश्रृंगः शमः श्रीत्रौ वेदध्वनिविभूषितः ॥ आस्तिक्यचक्षुर्निश्वासः गुरुबुद्धिर्मनो वृषः ॥ ८६ ॥ क्रियादिवृषभा ज्ञेयाः कारणादिषु सर्वदा ॥ तं क्रियावृषभं धर्मं कालातीतोऽ धितिष्ठति ॥ ८७ ॥ या खुलाशाने सारा अश्लीलभाव निराधार ठरतो. हें सारें लाक्षणिक वर्णन आहे, हें सुश वाचक सहज जाणतील.

आणखीहि पुढे पाहूं. अग्नि आणि बैल हे सोयरे मानले आहेत. अग्नि आणि बैल म्हणजे प्रकाश आणि दिवस असाहि यांचा सोयरेसंबंध मानतां येईल. शिवोपासनेला प्रदोषकाळ युक्त म्हणून गणलेला आहे. हा प्रदोषकाळ म्हणजे मागें सांगितल्याप्रमाणें बुडालेल्या दिवसाचा पार्श्वभाग मानावा. केदारनाथाच्या पृष्ठभागाप्रमाणें त्याला स्पर्श, व वंदन करून शिवोपासनेस आरंभ करावा. असा लाक्षणिक हेतुहि असेल. पुढें हें रहस्य लोपून उत्तानार्थच कदाचित् रूढ झाला असेल.

रसायनाचें अनुपान हें जसें वाहक असतें, त्याप्रमाणें शिवकृपेचा वाहक नंदी मानून तो शिवाचा मुख्य गण असल्यामुळें त्याच्या खुषामतीचा निदर्शक वृषणस्पर्श असावा असें कोणी सुचवितात. कांहीं अतिप्राचीन नाण्यांवरून नुसत्या नंदीचिंच चित्र आढळतें. त्यावरून नंदी ही एके काळी स्वतंत्र देवता मानली होती असें दिसतें. भागवतांत धर्माला चतुष्पाद म्हटलें आहे. शिवाचें धर्ममेघ नामक समाधीवर आरूढ होणें यासच वृषवाहन असें म्हणतात. ( बोधसार शि. पु. ४७ ) नरसिंह, पुरुषसिंह अशा शब्दप्रयोगांत सिंह हा शब्द स्तुत्यर्थच असतो. त्याप्रमाणें आपल्या साऱ्या वाङ्मयांत वृषभ हा शब्द पशु या गौणार्थी वापरलेला नसून तो प्रत्येक ठिकाणी श्रेष्ठ अर्थानेंच वापरलेला आढळेल, हें लक्षांत घ्यावे. नंदी हा हिंदू-प्रमाणें झोरेस्ट्रियन्स, खाल्डियन्स व इजिप्शियन्स यांच्या धर्मांतहि पवित्र मानला आहे; ग्राम्य मानला नाहीं. ( सीक्रेट डॉक्ट्रिन्स, २३८३; ५१२०६ ) याप्रमाणें शिवलिंगापुढील नंदीचा खुलासा करणाऱ्या अनेक तात्त्विक अनश्लील अशा गूढगंभीर भावना ग्रंथांतरी आढळतात. देवदर्शनादि उपासनाकर्मांत त्यांचेंच ग्रहण उचित दिसतें.

उपासनेंतील भावना केवळ वस्तुतंत्र नसून त्या कर्तृतंत्र असतात, तरी

उपासकानें शास्त्रानुकूल योग्य त्याच भावना केल्या पाहिजेत हें उघड आहे. ब्रह्मसूत्रांत स्वैर तर्क अप्रतिष्ठित मानला आहे. आतां शिवालयांत पशुरुपांत नंदी शिवालयासमोर कां स्थापन करतात, याचा स्पष्ट खुलासा करणारें निदानशास्त्र अगर स्थापत्यशास्त्र आज उपलब्ध नसेल, अथवा तें उपलब्ध असून बहुतांश ठाऊक नसेल, तर त्यासंबंधी प्रतिष्ठित तर्क करण्यास आपल्या प्राचीन वाङ्मयांत पुष्कळ गमकें सांपडतील. त्यांवरूनच कांहीं उदाहरणें वर दिली आहेत. त्यांहून अन्य स्तुत्यभावहि त्यांत असूं शकेल.

नंदी हें शिवाचेंहि नांव आहे. अर्थात् पशुपतिशिवाचें जीव म्हणजे पशुरुप तें प्रतिबिंब आहे, असें मानावें. तसेंच तें दुर्गा व विष्णु यांचेंहि नांव आहे. अर्थात् शिवशक्ति किंवा हरिहर अशीहि तेथें जोडकल्पना संभवेल. नंदी हा शिवाचा अवतारहि आहे. म्हणजे तो जीवरूपाचें प्रतीक आहे. ( लिंगपुराण, पृ. ४२ ते ४४ ) कोणी नंदीला प्रणवस्वरूप मानतात ( कल्याण शिवांक, पृ. ११७ ) काशीखंड अ. २ यांत नंदीला अग्नि, वरुण, वायु यांचा अवतार मानलें आहे. त्याच्या मुखापासून लक्ष्मीचा जन्म झाला असें लाक्षणिक वर्णन आहे.

आतां वादाकरितां लैंगिक भावाचा अंगीकार केला व वृषभाला रेतवर्षन-शील काम असें मानलें, तरी कामावर आरूढ होणारा शिव स्तुत्यच ठरतो. रघुवंश २।३५ ( कैलासगौरं वृषभारुक्षोः पादार्पणानुग्रहपूतपृष्ठम् । अवेहि मां किङ्करमष्टमूर्तेः कुम्भोदरं नाम निकुम्भमित्रम् ॥ ) यांत असें म्हटलें आहे कीं, कैलासगिरीप्रमाणें शुभ्र अशा वृषभावर आरूढ होतांना शिवाला कुम्भोदरावर आरूढ व्हावें लागलें. याचा अर्थ शिशोदरपरायणतेवर शिवानें पूर्ण ताबा मिळविला होता. काम = वृष व रसना. पोट = कुम्भोदर यांवर कामदहन करणाऱ्या व विषप्राशन करणाऱ्या महादेवानें जय मिळविला होता, अशी स्तुत्य भावना करतां येते.

आतां लैंगिक दृष्टीनें विचार करतांहि असें दिसून येतें कीं, लिंगाप्रमाणें अण्ड ही एक बीजभूत कल्पना आहे. परमाणूपासून तो ब्रह्माण्डपर्यंत ‘अणोरणीयान् महतो महीयान्।’ सारें अंडरूपच आहे. अर्थात् जगत्कारणाच्या उपासनेंत लिंग हें अण्डाकार असावें व नंदीच्या वृषणांडाला महत्त्व यावें यांत कल्पनासादृश्य असलें तरी त्यांत अश्लील मानण्यासारखें कांहीं नाहीं.

(८) आतां देवापुढील ध्वजस्तंभ, त्रिपूर, देवळाचे कळस, जवळच्या तळ्यांतील खांब हीं चिन्हे राहिलीं. वस्तुतः उंच ध्वजस्तंभ किंवा स्कंभ, गगनचुंबित कळस, उंच त्रिपूर, हीं सारीं श्रेष्ठ व उदात्त भावदर्शक चिन्हे आहेत. यांच्या ठिकाणीं ग्राम्य व अश्लील भाव संभवतच नाही. कळस म्हणजे कलश व त्यांवर जणूं आम्रपल्लव व नारळ ठेवावा असें तें मंगलकारक प्रतीक असतें. तळ्यांतील खांब हा तळ्याच्या खोल पाण्यांत शिरणाऱ्याला आधार एवढ्याचसाठीं असावा. त्यांत अश्लील भावना करणें अगदींच अनुचित दिसतें. त्रिपुराच्या ठिकाणीं हि शिश्रभावना अगदींच असमंजसपणाची वाटते.

(९) कचित् कांहीं देवालयांवर मैथुनचित्रें असतात, त्यांस स्तुत्यार्थानें शिवानंदाचीं परोक्ष चिन्हे मानावी. आतां उलट आपण अश्लील किंवा ग्राम्य दृष्टीनें पाहूं लागलो तर संसारांतील अगदीं साध्या वस्तु आणि क्रियासुद्धां आपल्याला अश्लीलतेनें पाहतां येतील. उलट इस्पितळांतील अथवा सूतिकागृहांतील गुह्येन्द्रियचिकित्सेंत जननेन्द्रियाचें साक्षात् दर्शन व स्पर्शनीह अश्लील ठरणार नाहीत. याच न्यायानें शिव या वैराग्यमूर्तीच्या पवित्र व गंभीर मंदिरांत पारमार्थिक उपासनाकर्मांत अश्लील भावनांना अवसर देणें याहून जास्त गर्ह्यते आणवी काय असणार ! मीं वर प्रत्येक प्रकाराबद्दल एकच एक निश्चित भावना न सांगतां अनेक शुभ भावना शास्त्राला धरून सांगितल्या आहेत. त्यांतील हेतु इतकाच कीं, कर्तृतंत्र उपासनाकर्मांत साधकानें त्यांपैकीं कोणतीहि शुभभावना आपल्या अभिरुचीप्रमाणें करावी. तें उपासनेंत उपकारकच होईल.

द्रष्टा च दर्शनं दृश्यमिति पत्रत्रयान्विता ।

शिवे समर्प्या चिद्रूपे प्रथमा बिल्वपत्रिका ॥ १०० ॥

— बोधसार, शिवपूजा.

१ या प्रकरणांतील कांहीं मुद्दे व ग्रंथसंदर्भ कै. विद्याभूषण कृष्णशास्त्री घुले यांच्या 'स्वाध्याय' व 'विविधज्ञान विस्तार' (सन १९१२-२२) यांतील निबंधांतून घेतले आहेत.

## प्रकरण १२ वें

### आक्षेपांची अखेरची उतारी

यो देवः सर्वं देवानां दुर्विज्ञेयः सनातनः ।  
संहितेयं महापुण्या शिवस्य परमात्मनः ।

— नारदपुराण.

शंका निरंकुश असतात. त्यांस अंत नसतो. अर्थात् त्यांचा समग्रतेने विचार करणे अशक्यच आहे. तरी राहिलेल्या कांहीं आक्षेपांचा विचार या व पुढील प्रकरणांत करित आहे.

**आक्षेप ( १ )** — शिवलिंगोपासना आद्य वनमानवांची अथवा अनार्यांची न मानतां ती जरी धार्यांची किंवा वैदिकांचीच मानली, तरी प्राचीन वैदिकांनी मूलपुरुष-मूलप्रकृति यांची उपासना त्यांच्या भेददर्शक 'भगांक' आणि 'लिंगांक' या जननेंद्रियचिन्हद्वारांच रूढ केली असेंच प्राचीन लिंगोपासक उपमन्यु यांच्या पुढील उद्गारांवरून सिद्ध होतें.

न पद्माङ्गा न चक्राङ्गा न वज्राङ्गा यतः प्रजाः

लिङ्गाङ्गा च भगाङ्गा च तस्मान्माहेश्वरी प्रजाः ॥ २३३ ॥

देव्याः कारणरूपभावजनिताः सर्वा भगाङ्गाः स्त्रियो

लिङ्गेनापि हरस्य सर्वपुरुषाः प्रत्यक्षचिह्नीकृताः ।

योऽन्यत्कारणमीश्वरात् प्रवदते देव्या च यन्नाङ्कितं ।

त्रैलोक्ये स चराचरे स तु पुमान् मूढो भ्रमेद्दुर्मतिः ॥ २३४ ॥

पुलिङ्गं सर्वमीशानं स्त्रीलिङ्गं विद्धि चाप्युमाम् ।

द्राभ्यां तनुभ्यां व्याप्तं हि चराचरमिदं जगत् ॥ २३५ ॥

**खुलासा १ः**— वरील वचनांवरून शिवलिंगोपासना हे शिक्षयोनी-चिन्हांचे देव्हारे असें म्हणतां येत नाहीं. सशक्तिक शिव हें कारणब्रह्म असल्यामुळे सर्व प्राणिमात्रांत शिवशक्ति हेंच निर्देष्ट तत्त्व व्यापक कसें आहे, हे प्राणिमात्रांचे स्त्री-पुरुष हे दोन विभाग कल्पून त्यांच्या व्यावर्तक



स्थूल चिह्नद्वारा लौकिक भाषेत या वचनांत सांगितलें आहे, इतकेंच. पण या स्थूल अवयवरूप चिन्हांनीं चिन्हित अशी मैथुनसृष्टि निर्माण होण्याच्या पूर्वीचें सशक्तिक शिवतत्त्व आहे व शिवलिंगोपासना पण जगदारंभापासूनच आहे. (लिंग पु. पू. अ. १७-१९, शिवपुराण वि. सं. १।७-११.). “न सन्न चा सच्छिव एव केवलः।” म्हणजे सृष्टीच्या पूर्वी सत् नव्हतें, असत् नव्हतें, केवल शिवतत्त्व मात्र होतें. असा जगत्कारणरूपांत शिवाचा गौरव सर्व वेदसंहितांत व कांहीं उपनिषदांतून केलेला आढळतो. त्याच-प्रमाणें उमा, शिवा, अम्बिका, कात्यायनी, दुर्गा या नांवांनीं शक्तीचाहि महिमा अनादि वैदिक वाङ्मयांत वर्णिलाच आहे. त्यांच्यासंबंधीं अश्लील भावना संभवत नाही.

स्त्री-पुरुषांचीं भगलिंगें हीं स्थूल गोलकचिन्हे म्हणजे त्यांचीं वास्तविक जननेंद्रियें नव्हत. जननेंद्रियें सूक्ष्म व अदृश्य असतात. हें मार्गें चवथ्या प्रकरणांत सांगितलेंच आहे. त्या सूक्ष्म जननेंद्रियांपेक्षां हि स्त्री-पुरुषांतील प्रजजनकारक योषा-वृषा प्राण हे अधिक सूक्ष्म असतील, आणि इतकेंहि असून स्त्री-पुरुषमैथुनावांचून प्रजा निर्माण होत नाही, असेंहि नाही. नुसत्या स्त्रीच्या ठिकाणीं पुरुषाच्या संयोगावांचून प्रजा निर्माण होणें अनेक तऱ्हांनीं शक्य असतें. याउलट कांहीं प्रजा अयोनिसंभव असते. पण हें कांहीं असलें तरी जडचेतन कोणतीहि सृष्टि अज्ञात अशा शिवशक्ति संयोगावांचून व्यक्त होत नाही; म्हणून सारें जडचेतन भगांकित व लिंगांकित असो नसो, तें शिवशक्तिमय आहेच आहे; आणि हें शिवशक्तियुग्म अविनाभूत निर्द्वंद्व असल्यामुळें त्यांचीं प्रकाशविमर्श याप्रमाणें व्यावर्तक चिन्हे सर्वांस समजतील अशीं सांगतांच येत नाही. असें जें वस्तुतः निर्द्वंद्वरूपजगत्कारण त्याचें प्रतीक शिवलिंग आहे. त्यांत सालुंका आणि पिंडी हा भेद उगाच समजुती-

१ ऋग्वेदांतील रुद्रसूर्ते—यजुर्वेदांतील रुद्राध्याय, अथर्ववेदांतील स्कंध महिमा. श. ब्रा. ६।१।३।७-१९. शांखायन ब्राह्मण ६।१।१-९. मांडुक्य, कैवल्य, नारायण, जाबाल, रामोत्तर तापिनी, रुद्रहृदय, बृहज्जाबाल, रुद्राक्ष-जाबाल, गर्भोपनिषद, श्वेताश्वतर इत्यादि अनेक उपनिषदे.

२ वाजसनेयि संहिता (३।५७; १६।१); तै. आ. प्र. १०. तलवकार उपनिषद् ३।११-१२; ४।१-२. केन उप. ३।४.

करतां आहे. त्र्यंबकेश्वर व महाबलेश्वर येथे पिंडी कोठें आहे? उलट देव्हाऱ्यां-  
तील बाणांत सालुंका कोठें असते? तात्पर्य, मायामाहेश्वरी सृष्टीच्या शिव-  
लिंग या प्रतीकात भगलिगादि भेद मानले तर आहेत; नाही तर नाहीत.  
उपासकानें शिवलिंगाच्या ठिकाणी तशी द्वैतमूलक भगलिगात्मक भावना न  
करणेच योग्य होईल असें मला वाटते. सशक्तिक शिव हाच एकमेव ईश्वर.  
त्याचेंच शिवलिंग हें प्रतीक जाणावें तें बरें.

**आक्षेप (२)**— शिवाचें लिंग उभें असतें, तें मोठें असतें, तें ऊर्ध्व-  
रेतस् असतें अशी महाभारतांत वचनें आहेत. (ऊर्ध्वकेशो महाशेफो नमो  
विकृत लोचनः।)

**खुलासा २**— हीं सारीं लाक्षणिक वर्णनें आहेत. दोन ध्रुवांमधील  
उभी लंबरेषा तें पुरुष (Positive) चिन्ह असें थिऑसफीसारख्या कांहीं  
शास्त्रांत संकेत आहेत. शिव हा ऊर्ध्वरेतस आहे. हें शिवाच्या योगैश्वर्याचें  
लाक्षणिक वर्णन आहे. शिवाचें महालिंग म्हणजे जगत्कारणत्व तें कार्यरूप  
जगाहून मोठें आहे. शिव नम्र म्हणजे दिग्वास, दिगंबर, अथवा निरावरण  
आहे. निरनिराळ्या अर्थानें तो ‘त्र्यंबक’ आहे. यांत ग्राम्य किंवा अश्लील  
कांहींच नाही.

**आक्षेप (३)**— महाभारत अनुशासनपर्व, अ. १४ यांत अंबा उपमन्यूला  
म्हणते, “तो शिव ऋषिपत्न्या व ऋषिकन्या यांचरोबर खेळतो. त्याचें  
केश लांब आहेत. त्याचें लिंग मोठें आहे. तो नम्रच असतो.”

**खुलासा ३**— उपमन्यु म्हणजे श्रीकृष्णाला ज्यानें शिवदीक्षा दिली  
तो महर्षि. त्याच्या आईचा त्याच्याशी संवाद अश्लील कसा संभवेल? याच  
संवादांत अंबा शिव हा अरूप असल्याचेंच वर्णन करते. (दिशा हेंच त्याचें  
वस्त्र होय. सर्वांचा तो आच्छादक आहे. त्याला रूप नाही, त्यास आदि नाही  
व अंत नाही, इत्यादि). तें वाचावें व सर्व संवादाचा काय अर्थ जुळेल तोच  
लावावा म्हणजे तेथेंच अनश्लीलतेचा उलगाडा होईल.

**आक्षेप (४)**— तांत्रिकांच्या लतासाधनांत भगलिगाचें सविस्तर वर्णन  
करून अखेर शिवशक्तिसंयोगांतून स्तवणाच्या अमृतघारेचें कुंडलिनी ग्रहण  
करते इत्यादि वर्णन आहे ते अश्लील आहे.

**खुलासा ४:—** तांत्रिकांच्या कांदी साधनांत क्वचित् वाच्यार्थक व्यवहारतः अभिप्रेत असला, तरी लक्ष्यार्थाच्या कर्तृतंत्र दिव्य भावनेनें अश्लील वाटणाऱ्या वाच्यार्थातील अश्लीलता दूर करावयाची असते. विषारी बचनाग शुद्ध करून त्याचाच औषधि म्हणून उपयोग करावा अशी ही दुर्घट प्रक्रिया असते. ही साधनें सामान्य साधकांकरितां नसतात. सद्गुरूंच्या देखरेखीखाली फक्त अपवादभूत अशा परम संयमी वीर साधकांनीच ती शक्य तर अनुसरावयाची असतात. अशा गूढ व गहन विषयाचा येथे अधिक विचार अप्रस्तुत आहे.

**आक्षेप (५) —** शंभुगीतेतील अध्याय ७ मधील शिवलिंगनिरूपण श्लोक ७८ ते ८४ यांत सांगितलेल्या उपास्याच्या विभूतियोगांत सामान्य मैथुनालाच सहज पीठ म्हटलें आहे.

**खुलासा ५:—** हे निरूपण सांगण्यापूर्वी त्याचा रहस्यार्थ समजावा म्हणून शंभूंनी पितरांना दिव्य ज्ञानदृष्टि दिली होती. त्यानंतर शंभु म्हणतात की, माझ्या चिन्मयलिंगाच्या यथार्थस्वरूपदर्शनाने तुम्ही कृतकृत्य व्हाल. (चिन्मयस्यास्य लिङ्गस्य स्वरूपं मे यथायथम्। यूयं पश्यत येनाद्य जायतां वः कृतार्थता ॥ १२ ॥) ही गोष्ट सामान्य वाचकांनी लक्षांत घेणे आवश्यक आहे. त्यांत त्या महान् पितरांनी शिवस्तुति करतांना शिवलिंग हे उत्पत्तिस्थितिलय पावणाऱ्या अनेक ब्रह्माण्डांना व्यापणारे अनाद्यनंत, अलिप्त, सर्व कारणांचे कारण, असे शिवलिंगाचे वस्तुतः अनिर्वचनीय स्वरूप असल्याचे सांगितलें आहे. (अ० ७, श्लोक २० पद्या) अशा ज्ञात्या पितरांस पुढे शिवाने सांगितलेल्या सहजपीठाच्या ठिकाणी, दिव्य पितृलोकी, ग्राम्यमैथुनभाव अत्यंत अप्रस्तुत वाटतो. हे सुज्ञ वाचक सहज जाणतील.

पुढे पराभक्ति उत्पादक असा श्रेष्ठ विभूतियोग सांगतांना सदाशिव पितरांना म्हणतात, “मी जलाशयांत सागर, मंत्रांत प्रणव, अक्षरांत ओंकार, यशांत जपयज्ञ, वषट्कारांत काल, आकर्षकांत देश, पूजा उपयोगी विग्रहांत शिवलिंग, भक्तिक्रियेत चक्र, दैवीपीठसमूहांत सहज पीठरूपी मिथुनपीठ, प्रासादांत उपासनास्थान, नमस्कृत्यांत उपासनाक्रिया, शिक्षाक्रिया, दीक्षाक्रिया आणि कामोन्मादरहित मैथुनक्रिया, आहे. इ. इ. (७७ ते ८२) असा हा शिवाचा समग्र विभूतियोग पाहिला म्हणजे शिवसत्ता सर्वमय आहे,

इतकाच त्यांतून अर्थ निघतो. त्यांत मैथुनक्रियेचीच विवक्षा नाही. भगवद्गीतेंत “धर्माविरुद्धो भूतेषु कामोऽस्मि भरतर्षभ॥” ७।११; “प्रजनश्चास्मि कंदर्पः” १०।२८; “द्यूतं छलयतामस्मि” १०।३६; ह्या जशा भगवंताच्या विभूति त्याचें व्यापकत्व दाखवितात किंवा रुद्राध्यायांतील तिसऱ्या अनुवाकांतील “स्तेनानां पतये” किंवा “तस्कराणां पतये” हीं वचनें रुद्राचें व्यापकत्व दाखवितात, त्याचप्रमाणें शंभुगीतेंतील हें वर्णन समजावें.

**आक्षेप (६)— शिवलिंगोपासनेचें अर्वाचीनत्व.** पुराणांत सात्त्विक, राजसिक व तामसिक असे तीन वर्ग आहेत. त्यांपैकी—

१. शिव आणि वायु अशा कांहीं तामसीपुराणांत शिवोपासनेचें माहात्म्य वर्णिलें असले तरी तीं पुराणें अगदींच अर्वाचीन सांप्रदायिकांनीं आपल्या संप्रदायाच्या बडेजावासाठीं रचलेलीं असल्यामुळें त्यांस प्रामाण्य देतां येत नाही. मत्स्यपुराणांतील अठरा पुराणांच्या यादींत शिवपुराण नाही आणि भागवतपुराणांतील यादींत वायुपुराण नाही. अर्थात् हीं मागूनचींच ठरतात.

२. बाकीच्या पुराणांत व महाभारतांत शिवमहिमा कोठें कोठें वर्णिलेला आढळतो. तो भाग उघड उघडच प्रक्षिप्त दिसतो. शैवसांप्रदायिकांनीं आपल्या शिवाचें माहात्म्य मागाहून शैवेतर पुराणांतून वाढविलें आहे. तसेंच मूळचें व्यासकृत भारताचे सौतीनें महाभारत केलें, त्या वेळीं शिव-विष्णुविरोध दूर करण्यासाठीं कित्येक अध्यायांत शिवमहिमा व शिवसहस्रनाम असे विषय मागाहून वाढविलेले आहेत, असें उघड दिसतें.

**खुलासा ६:—** शिवलिंगोपासनेच्या अर्वाचीनत्वाबद्दल वरील मुद्दे फोल आहेत. शिवपुराण व वायुपुराण हीं अर्वाचीन आहेत असें म्हणण्यास कांहींच पुरावा नाही. शिवपुराणास वायुपुराण हें नांव अद्यापिहि दिलेंलें आढळतें. मत्स्यपुराणांतील यादींत शिवपुराण नसलें तरी वायुपुराण आहेच. आणि भागवतपुराणांतील यादींत वायुपुराण नसलें तरी भागवतादि नऊ पुराणांत उल्लेखित शिवपुराण आहेच. मुद्गलपुराणांत शिवपुराण व वायुपुराण दोहोंचा उल्लेख आहे. मत्स्य, नारद, देवीभागवत यांत वायुपुराण उल्लेखित आहे. वायुपुराणांत म्हटलें आहे :— “यथा शिवस्तथा शैवं

पुराणं वायुनोदितम् । शिवभक्तिसमायोगान्नामद्वयं विभूषितम् ॥ ” तसेच “चतुर्थं वायुना प्रोक्तं वायवीयमितिस्मृतम् । शिवशक्तिः समायोगात् शैवं तच्चापराख्यया ॥ ” शैवपुराणाची श्लोकसंख्या एक लक्ष आहे. त्यांत विश्वेश्वरसंहिता ( दहा हजार ), वायुप्रोक्तसंहिता ( चार हजार ), धर्मसंहिता ( पांच हजार ) याप्रमाणे चार संहिता आहेत. त्यांतल्या कांहीं आज उपलब्ध नाहीत. विल्सनसाहेबांच्याहि मते सर्व पुराणांत वायुपुराण पडिले आहे. आपस्तम्ब धर्मसूत्र २।२६।३५ व आद्य शंकराचार्य, बाण कवि यांच्या ग्रंथांतून अठरा पुराणांचा उल्लेख आहे.

**प्रक्षिप्तवादः**—प्राचीन ग्रंथांतील जो भाग आपल्याला पटत नसेल त्याला प्रक्षिप्त ठरविणे सोपे नाही व सयुक्तिक नाही. वैदिक वाङ्मय, उपनिषदे, सारी पुराणे, रामायण-महाभारत हे इतिहास, यांत शिवमहिमा भरपूर व अनन्यसाधारण वर्णिलेला असतां प्रक्षिप्त काय काय व कशावरून ठरवावे ? महाभारतांत श्रीकृष्णापेक्षां शिवाचा महिमा अधिक असा प्रक्षिप्त भाग कोण घालून देईल ? ज्यांत शिवमहिमा वर्णिलेला नाही, अशी एखादी तरी भारत-भागवताची प्रत उपलब्ध झाली आहे काय ? श्वेताश्वतर, रुद्र-हृदयोपनिषद् अशीं अनेक संबंध उपनिषदे व पुराणे शिवमहिमापर आहेत. तेथे प्रक्षिप्त काय म्हणावे ? दहा पुराणे शैवच आहेत. त्यांतहि प्रक्षिप्त ते काय ? पद्मपुराण हे वैष्णवपुराण फार प्राचीन मानतात. त्यांत शिवगीता आहे. वायुपुराणहि फार प्राचीन मानतात. ते तर शैवपुराणच आहे. नारद-मत्स्यादि पुराणांतील पुराणांच्या यादींत पुराणांची जी श्लोकसंख्या दिली आहे, तितक्या श्लोकांची संख्या आज उपलब्ध असलेल्या पुराणांत आढळत नाही. शिवपुराणाची तर एक लक्ष संख्या सांगितली आहे. पण दहा हजार ( फार तर तेरा हजार ) श्लोकपेक्षां अधिक श्लोकांची एकहि संहिता उपलब्ध नाही. तात्पर्य, प्राचीन पुराणांत प्रक्षिप्त भागाचा वाढवा नसून उलट बऱ्याच अंशाचा लोप झाला आहे, हेच सिद्ध होते.

**आक्षेप ( ७ )**— ऐतिहासिक दृष्टीने संशोधन करणारांस असे दिसते की, शैवांचे पाशुपतदर्शन हे बौद्ध आणि हिंदु यांच्या वामाचारांचे अर्वाचीन मिश्रण आहे. ज्या अर्थी ब्रह्मएन्संग या चिनी यात्रेकरून लिंगपूजेचे वर्णन केले नाही, त्या अर्थी ती त्याच्या प्रवासाच्या वेळीं भरतखंडांत सुरू नसलीच पाहिजे. हे

उघड सिद्ध होतें. मूर्तिभंजक परकीयांच्या आक्रमणांत हिंदूंच्या शिवाच्या मूर्तीची फोडतोड होऊं लागली, म्हणून महामूद गजनवीच्या आक्रमणाच्या सुमारास शिवमूर्तीच्याऐवजीं शिवलिंगपूजा सुरू झाली असावी. जैन व बौद्ध यांच्या अनाचाराच्या प्रतिक्रियारूप शिवलिंगोपासक वाममार्गी शैवपंथ त्यानंतर निघाला, असें स्पष्ट दिसतें. याला वैदिक साहित्यांतील आसुरी प्रभाव असें एक आक्षेपक ठरवितात.

**खुलासा ७ :—** जेथें शिवलिंगोपासनेच्या प्राचीनत्वाचे हजारों पुरावे निर्विवाद उपलब्ध आहेत, तेथें ह्युएन्संग याच्या प्रवासवर्णनाची मातबरी ती काय ? श्रीरामकृष्ण परमहंस एक नक्कल सांगत, एका गृहस्थानें एका घराला रात्रीं आग लागल्याचें सांगितलें. तें ऐकणारांस खरें वाटेना. तेव्हां त्यांपैकीं एक शहाणे गृहस्थ म्हणाले कीं, आजच्या दैनिकांत छापलें आहे का पहा. तेव्हां तो पहिला गृहस्थ रागानें म्हणाला, “अहो, मीं समक्ष डोळ्यांनीं पाहिलेलें सांगितलें. तेथें दैनिकांतील बातमीपत्राची किंमत काय !”

मुसलमान मूर्ति फोडतात म्हणून शिवाची लिंगपूजा सुरू झाली असें म्हणावें, तर मग मथुरेच्या कृष्णाची व अयोध्येच्या रामाची मूर्तिपूजा कशी सुरू राहिली ? शिवाय सोरटी-सोमनाथ, काशीविश्वेश्वर इत्यादि मूर्ति नसून शिवलिंगें होती म्हणून तीं मूर्तिभंजकांच्या आक्रमणांतून थोडोच वांचली आहेत !

जैन आणि बौद्ध यांच्या धर्मस्थापनेच्या हजारों किंबहुना लक्षावधि वर्षांपूर्वीं पासून शिवलिंगोपासना रूढ असल्याचें मागेंच सांगितलें आहे. ती जैन-बौद्धांच्या अनाचाराची प्रतिक्रिया म्हणणें हें अत्यंत निराधार साहस आहे. ( पृ. १६१ ते १६३ ).

**आक्षेप ८ :—** शिवलिंगोपासना अवैदिक, अयुक्तिक व अर्वाचीन आहे. वैदिक वाङ्मयांत मूर्तिपूजेला आधार नाही. त्याचप्रमाणें त्यानंतरचीं ब्रह्मसूत्रें गीता-भागवतादि शास्त्रें, संतवाङ्मय व आधुनिक धर्मसुधारक समाज या सर्वांनीं मूर्तिपूजेचा निषेध केला आहे. **खुलासा नं. ८** हा खुलासा येथें त्रोटक रीतीनें न करितां पुढील स्वतंत्र प्रकरणांत केला आहे.

**इदं दृश्यं दानासीत्सदसदात्मकं च यत् ।**

**तदा ब्रह्ममयं तेजो व्याप्तिरूपं च संततम् ॥ शि. पु २।१६**

## प्रकरण १३ वें मूर्तिपूजाविरोधाभास

**अग्नौ क्रियावतां देवो दिवि देवो मनीषिणाम्  
प्रतिमा स्वल्पबुद्धीनां योगिनां हृदये हरिः ॥**

—ऋग्विधाने शौनकाः ।

या प्रकरणांत ज्या श्रुतिशास्त्रसंतादींच्या आसवचनांत आक्षेपकाला मूर्तिपूजाविरोध वाटतो तो वस्तुतः विरोध नसून विरोधाभास आहे, हा विचार करावयाचा आहे. ते मुद्दे कारणापुरते त्रोटक रूपांत पुढें खुलाशांसह देत आहें. प्रथम श्रुतींचा अभिप्राय पाहूं.

**मुद्दा पहिलाः—**केनोपनिषदांतील पहिल्याच खंडांतील आरंभीच्या मंत्रांपैकी ४ ते ८ मंत्र पुढीलप्रमाणें उद्धृत करून त्यांचा खाली दिल्या-प्रमाणें आक्षेपक अर्थ सांगतात व त्यायोगें शिवलिंग हें उपासनीय नाही, असा निष्कर्ष काढूं पाहतात. ते मंत्र आक्षेपकांच्या अर्थासह असेः—

यद्वाचानभ्युदितं येनवागभ्युद्यते । तदेव ब्रह्म त्वं विद्धि नेदं यदिदमुपासत ॥ १ ॥ (४) यन्मनसा न मनुते येनाहुर्मनो मतम् । तदेव ब्रह्म त्वं विद्धि नेदं यदिदमुपासते ॥ २ ॥ (५) यच्चक्षुषा न पश्यति येन चक्षूषि पश्यन्ति । तदेव० ॥ ३ ॥ (६) यच्छ्रोत्रेण न श्रुणोति येन श्रोत्रमिदं श्रुतम् ॥ तदेव० ॥ ४ ॥ (७) यत्प्राणेन न प्राणिति येन प्राणः प्रणीयते ॥ तदेव० ॥ ५ ॥ (८) (आक्षेपकाचा अर्थ) (१) जो परमेश्वर वाणीचा विषय नाही (जसें हें वाणी घे) व ज्याच्या धारणेनें व सत्तेनें वाणीची प्रवृत्ति सुरू असते त्यालाच तूं ब्रह्म आहे असें जाण व त्याची तूं उपासना कर. याच्या-हून जे भिन्न आहेत ते उपासनीय नाहीत. (२) जो परमेश्वर मनानें इयत्ता करून जाणला जात नाही, पण जो मनाला जाणत असतो, त्यालाच तूं ब्रह्म आहे असें जाण व त्याचीच उपासना कर. त्याच्याशिवाय जीव

१ याप्रमाणें मूल हिंदीत आहे. (दयानंद तिमिरभास्कर, पृ. ३६४ व पुढें)

शि. ...२४

व अंतःकरणादिक जे पदार्थ आहेत त्यांची ब्रह्माच्या ठिकाणी उपासना करूं नकोस. (३) जो परमेश्वर डोळ्याला दिसत नाही, पण ज्याच्या योगाने डोळ्याला दिसत असते, तेच ब्रह्म आहे, असे जाण व त्याचीच उपासना कर. त्याशिवाय सूर्य, विद्युत्, अग्नि वगैरे जे जड पदार्थ आहेत, त्यांची उपासना करूं नकोस. (४) ज्या परमेश्वराचे ग्रहण कान करूं शकत नाहीत, पण ज्याच्या योगाने कान शब्द ऐकूं शकतात, तेच ब्रह्म आहे असे जाणून तूं त्याची उपासना कर. याच्याशिवाय जे शब्दादि विषय आहेत, त्यांची उपासना त्या ठिकाणी करूं नकोस. (५) जो परमेश्वर प्राणाच्या योगाने गतिमान् होत नाही, पण ज्याच्या योगाने प्राण गतिमान् होतात, ते ब्रह्म आहे, असे तूं समज व त्याचीच उपासना कर. याशिवाय वायु वगैरे जे इतर पदार्थ आहेत त्यांची उपासना करूं नकोस.

**खुलासा :—** या आक्षेपाचा खुलासा करतांना प्रथम हे सांगितले पाहिजे की, वरील उद्धृत केलेल्या मंत्रांत व त्यांच्या भावार्थांत अनेक चुका आहेत. (१) मूलमंत्र ६ यांत 'येन चक्षूषि पश्यति।' असे आहे. पश्यन्ति असे नाही. (२) या प्रकरणांत व मंत्रांत उपासनेचा विधि किंवा कोणत्याहि उपासनेचा निषेध हा विषयच नाही. उलट ब्रह्म हे सर्व प्रमाणांचा व इंद्रियांचा अविषय, स्वप्रकाश आणि सर्व प्रमाणांचे व इंद्रियांचे प्रकाशक आहे, असे शुद्ध ब्रह्माचे वर्णन करून तेच उपासकाच्या कूटस्थ आत्म्याचे स्वरूप आहे हे सांगणे, हाच या केनांतील प्रथम खंडाचा विषय आहे. उपास्य ईश्वर अगर त्याची प्रतिमा किंवा ब्रह्माचे एखादे अनात्म प्रतीक ही स्वरूपतः ब्रह्म नव्हत एवढाच या पांची मंत्रांतील भावार्थ आहे.

अर्थात् वरील पहिल्या (मूल ४ श्या) मंत्राच्या अर्थांत, (१) 'जसे हे पाणी घे.' (२) 'त्याची तूं उपासना कर.' (३) 'त्याच्याशिवाय जे दुसरे पदार्थ आहेत, ते उपासनीय नाहीत' हा सारा अर्थ स्वकपोलकल्पित आहे. मूल मंत्रांत या अर्थाचे वाचक शब्द मुळीच नाहीत. वस्तुतः ब्रह्म ही द्रक् वस्तु आहे. ती उपास्य किंवा उपासनीय आहे, असे या खंडांत कोठेच सांगितलेले नाही. ब्रह्म हे एकमेवाद्वितीय असे आहे. जेथे द्वैतच संभवत

१ हा व यापुढील कांही खुलासे पंडित ज्वालाप्रसाद मिश्रजी यांच्या 'दयानंदतिमिरभास्कर' या ग्रंथाधारे केले आहेत.



नाहीं, तेथे विषयविषयीभाव कोठला असणार? अर्थात् स्वरूपतः हे अविषयरूप असल्यामुळे तें परमार्थतः उपासनीय म्हणतांच येत नाहीं. ब्रह्माला उपासनीय मानलें तर तें दृश्य अथवा विषयस्वरूप ठरेल. तसें परमार्थतः ब्रह्म नाहीं. आतां वरील दुसऱ्या म्हणजे मूळच्या ५ व्या मंत्राच्या अर्थात “(१) त्याच्याशिवाय जीव व अंतःकरणादिक जे पदार्थ आहेत, (२) त्यांची ब्रह्माच्या ठिकाणी उपासना करूं नकोस.” या दोन्ही विधानांना मूळ मंत्रांत मुळींच आधार नाहीं. हा सारा अर्थ मनःकल्पित आहे. इतकेंच नव्हे तर, अशास्त्रीय व अव्यवस्थित आहे. जें ब्रह्म मनालाहि अविषय आहे, त्याच्या ठायीं दुसऱ्या वस्तूची उपासना संभवेल कशी? शिवाय जीव व अंतःकरण ह्या कोणीच उपास्य वस्तु मानीत नाहींत. उलट अहंच्या ठिकाणी व मनाच्या ठिकाणी ब्रह्माची धारणा करण्यास शास्त्र सांगत आहे. आतां वरील तिसऱ्या (मूळच्या ६ व्या) मंत्राच्या अर्थात (१) व त्याचीच उपासना कर. (२) त्याशिवाय सूर्य, विद्युत्, अग्नि वगैरे जे जड पदार्थ आहेत, त्यांची उपासना करूं नकोस. या दोन्ही वाक्यांस मुळांत मुळींच आधार नाहीं. शिवाय, वरील अर्थात सूर्य, अग्नि, विद्युत् हे पदार्थ जड आहेत, ते उपासनीय नाहींत, हे म्हणणें शास्त्रविरोधी आहे. या केन उपनिषदांतच तृतीय खंडांत सूर्य, अग्नि व वायु या देवतांचा संवाद आहे. हे देव शास्त्रांत उपास्य मानले आहेत. आदित्य ही गायत्री मंत्रांतील देवता प्रसिद्धच आहे. तसेंच ‘विद्युद्ब्रह्मेत्याहुर्विदानात्।’ बृ. उप. ७।७ या मंत्रांत विद्युतच्या ठिकाणी ब्रह्मधारणा स्पष्टच सांगितली आहे. अर्थात् हे पदार्थ जड नाहींत व अनुपासनीय पण नाहींत. आणि मूळ मंत्रांत या अर्थाचा लवळेशहि नाहीं. अद्वैत तत्त्वज्ञानाच्या दृष्टीने उपासना ही द्वैती असल्यामुळे ‘कृपण’ म्हटली जाते. हा कांहीं उपासनेचा निषेध नव्हे. याप्रमाणेच शेवटच्या दोन मंत्रांच्या अर्थातील शेवटलीं दोन वाक्ये निराधार आहेत. येथें आणखी एक गोष्ट लक्षांत घेण्यासारखी आहे ती ही की, ब्रह्माचें विद्युद्‌रूपांत अधिदैव उपासन, मनरूपांत अध्यात्म उपासन व ‘वन’ या गुणवाचक संज्ञेत सगुण उपासन याच केनोपनिषदांत खंड ४।६, मंत्र २९ ते ३१ यांत सांगितलें आहे.

**मुद्दा दुसराः—**‘अन्धतमः प्रविशन्ति येऽसंभूतिमुपासते। ततो भूय इव ते तमो य उ संभूतौ रताः ॥’ ईश. उप. १२ या मंत्राचा भावार्थ कोणी

असा काढतात कीं, जे परमात्म्याच्या (ब्रह्माच्या) अधिष्ठानाच्या ठिकाणी असंभूत म्हणजे अनुत्पन्न अनादि प्रकृतिकारणाची म्हणजे शक्तीची उपासना करतात, ते अंधकार, अज्ञान, दुःख यांत बुडतात आणि जे ब्रह्माच्या ठिकाणी संभूताची (जड पाषाणलिंगाची) उपासना करतात ते अधिकच क्लेशदायक नरकांत पडतात.

**खुलासाः—** पण येथेहि मागचा-पुढचा संदर्भ श्रीमच्छंकराचार्यांच्या भाष्यासह पाहिला तर सम्यक् देवताज्ञानासह प्रतीकोपासना-कर्म ईशश्रुतीस व आचार्यास संमतच आहे असें दिसेलें. वर जो मंत्राचा अर्थ केला आहे तो वस्तुतः रूढ कर्तृतंत्र उपासनेच्या अगदीं उलट आहे. वस्तुतः ब्रह्माच्या ठिकाणी कार्यकारणरूप प्रतीकाची धारणा कोणीच उपासक करीत नाहीत. उलट प्रतीकाच्या ठिकाणी ब्रह्मभावना किंवा ईश्वरभावना करतात. शिवाय ईशावास्यांतील ९ ते १४ या मंत्रांत जो निषेध किंवा जी निंदा आहे ती निंदेकरितां प्रवृत्त झालेली नाही. तर त्याहून श्रेष्ठ उपासनेच्या स्तुतीकरितांच केलेली आहे, हें रहस्य लक्षांत घेतलें पाहिजे.

**मुद्दा तिसराः—** यजुर्वेदांत असा मंत्र आहेः—

न तस्य प्रतिमाऽस्ति यस्य नाम महद्यशः ।

हिरण्यगर्भऽइत्येष मा मा द्वितीदित्येषा यस्मान्न जातऽइत्येषः ॥३२-३

या मंत्रांतील 'न तस्य प्रतिमाऽस्ति' याचा अर्थ असा करतात कीं, जो परमेश्वर सर्व जगांत व्यापलेला आहे, त्या निराकार परमेश्वराची ( ज्याचें नांव महादेव म्हणजे मोठा देव असें आहे त्या महादेवाची ) प्रतिमामूर्ति मुळीच नाही किंवा त्याचें परिमाण किंवा सादृश्यहि नाही. यावरून निष्कर्ष असा निघतो कीं, शिवलिंगपूजा अवैदिक आहे, अतएव त्याज्य आहे.

**खुलासाः—** या मंत्रांतील 'तस्य' याचा अर्थ निराकार नाही. पूर्वापार संदर्भानें व्यापक साकार असा आहे. दुसरी गोष्ट अशी कीं, या मंत्रांतील प्रतिमा शब्दाचा अर्थ मूर्ति असा करतां येत नाही. कारण येथे

१ मंत्र ११ व १४ यांवरील शांकरभाष्य पहा.

२ ब्रह्मसूत्र ४।१।५ पहा.

कार्यरूप हिरण्यगर्भाची प्रतीकोपासना विधेय म्हणूनच सांगितली आहे.<sup>१</sup> अर्थात् येथे प्रतिमा या शब्दाचा अर्थ उपमा असा केला पाहिजे. नाही तर मंत्राच्या अर्थात आत्मविरोध उत्पन्न होईल. त्या व्यापक साकार हिरण्यगर्भाला दुसरी उपमा नाही असा याचा अर्थ होय.

याच्या पुष्टीकरणार्थ ब्रह्मसूत्र ३।२।७ यावरील शांकरभाष्य पाह्यावे. येथे श्वेताश्वतरांतील ४।१९ या मंत्राचा उल्लेख आहे. त्या मंत्रावरील शंकराचार्यांचे भाष्य पहा.

**मंत्रः**— नैनमूर्ध्वं न तिर्यञ्च न मध्ये परिजग्रभत् । न तस्य प्रतिमा अस्ति यस्य नाम महद्यशः ॥ १९ ॥

शांकरभाष्य — परिच्छिन्नं वस्तु ग्रहीतुं निरोद्धुं वा शक्यते परेशस्तु सर्व-दिदेशकालेष्वपरिच्छिन्नोऽस्ति तादृशाखण्डैकरसोऽद्वितीयः कोपि नास्ति यनोपमीयेत, भगवतः पूजार्थं प्रतिमानिर्माणमवतारविग्रहाणां क्रियते न तु दिगाद्यनवच्छिन्नस्याखण्डस्य, भगवतो नाम जपो महद्यशः करोति ॥

**भावार्थः**—परिच्छिन्न वस्तूला धारण अगर ग्रहण करतां येतें. पण परमेश्वर सर्व दिक्कालांत आकाशाप्रमाणें अखण्ड व अपरिच्छिन्न आहे. असा अखंड, एकरस दुसरा कोणताच पदार्थ नाही की, ज्याची या ईश्वरस्वरूपाला उपमा साजेळ. आतां भगवंताच्या पूजेकरितां जी प्रतिमा म्हणजे मूर्ति करतात ती त्याच्या अवतारांच्या शरीराची केलेली असते. एकरस, अखंड व व्यापक परमेश्वराची नव्हे. भगवंतांचें नामस्मरण हें महान् यशदायक आहे.

तेव्हां साकार विश्वरूप परमात्म्याला दुसरी उपमाच देतां येत नाही, हाच अर्थ दोन्ही ठिकाणीं पूर्वापर संदर्भ पाहतां योग्य आहे. उलट प्रतिमा म्हणजे मूर्ति असा अर्थ जेथें अभिप्रेत आहे, अशा अन्य वैदिक वचनांत परमेश्वराच्या

१ दयानंद तिमिरभास्कर, पृ. ३६८ पासून पुढें पहा. शतपथ ब्रा. ७।४।१-१५; कात्यायन कल्पसूत्र १७।४।३. ऋग्वेद ८।७।१८।३ पहा. यजुर्वेद १३।३, ४ पहा.

२ न तस्य प्रतिमास्तीति च ब्रह्मणोऽनुपमानत्वं दर्शयति ।

प्रतिमेचें ग्रहणच केलें आहे. उदाहरणार्थ :— सहस्रस्य प्रतिमासि, यजु-१५।६५. प्रतिमा असि, तै. आ. ४।५. प्रतिमामसृजत, शत. ब्रा. ११।१८।३; ११।१६।१३; अथर्व. ३।१०।३. ऋग्वेद. ८।८।१३।३; ८।७।१८।३. शिवाय, शिवलिंग हें कारणब्रह्माचें प्रतीक आहे; शिवाची प्रतिमा नव्हेच. आतां शिवाच्या सगुणविग्रहाच्या प्रतिमा कोठें कोठें असतात, त्यांतहि अशास्त्रीय कांहीं नाहीं, असें श्वेताश्वतरांतील शांकरभाष्य स्पष्टच दर्शवितें. तात्पर्य, वरील वचनांत मूर्तिपूजाखंडन नाहीं हें उघड आहे.

**मुद्दा चौथा :—**“ न प्रतीके न हि सः । ” ( ब्रह्मसूत्र ४।१।४ ). या सूत्राचा आक्षेपक असा अर्थ करतात कीं, अनंत असा परमात्मा (अथवा परमशिवतत्त्व) अल्प (उ० पिंडी अथवा बाण) प्रतीकांत सामावत नाहीं. अल्पप्रतीक परमात्म्याशीं साधर्म्य अगर सारूप्य पावत नाहीं. ब्रह्माचें प्रतीक अशी जगतांत कोणतीच वस्तु नाहीं. शिवाय मूर्ति-पूजा हा इंद्रियांचा विषय आहे. उलट परमात्मोपासनेंत इंद्रियग्राह्य विषयांतून आत्मा निवृत्त झाल्यानंच ती साधणारी आहे.

**खुलासा :—** प्रकृत सूत्राच्या मागच्या व पुढच्या सूत्रांचा संदर्भ पाहिला म्हणजे या सूत्राचा अर्थ आक्षेपक करतात तसा होत नाहीं हें स्पष्ट होतें. कसें तें पहा : “ आत्मेति तूष्णच्छन्ति ग्राहयन्ति च ॥ ३ ॥ ” या तिसऱ्या सूत्राचा भावार्थ असा आहे कीं, जीवेश्वरांचा विरोध औपाधिक आहे. यास्तव आत्मत्वानें ब्रह्माचें ग्रहण करावें. ” याप्रमाणें तत्त्ववेत्ते “ अहं ब्रह्मास्मि । ” बृ. १।४।१०. “ अयमात्मा ब्रह्म । ” मांडुक्य. २, इत्यादि महावाक्यांनीं आत्मत्वानेंच ब्रह्माचें ग्रहण करतात.

१ येथें जे आधार उदाहरणार्थ दिले आहेत, त्याप्रमाणें प्रतिमापूजा हा वैदिक विधि असल्याचे दुसरे पुष्कळ आधार देतां येतील. दयानंद तिमिर-भास्कर, पृ. ३५०-३७८. धर्मविज्ञान प्रथमखंड, पृ. ४२३-२६ पहा.

२ औपाधिको विरोधोऽत आत्मत्वेनैव गृह्यताम् ।

गृह्णन्त्येव महावाक्यैः स्वशिष्यान्ग्राहयन्ति च ॥

—वैयासिक न्यायमाला, ४।१।४.

पण जेथें ब्रह्माचें प्रतीक उपासनेकरितां घेतलेलें असतें तेथें उपासकानें प्रतीकामध्येहि अहंग्रह करावयाचा नाही, म्हणजे प्रतीक आत्मत्वानें ग्रहण करतां येत नाही असा पुढील 'न प्रतीके न हि सः' ४।१।४ या सूत्राचा अर्थ आहे. आतां ब्रह्मद्वारां म्हणजे उपासक जीव व प्रतीक या उभयतांचें अधिष्ठानरूप ब्रह्माच्या दृष्टीनें जर उपासक जीव प्रतीकाच्या ठिकाणीं ब्रह्मैक्यदर्शन करूं पाहील, तर तेथें प्रतीकत्व व उपासकत्वच उरणार नाही. उलट तसें ब्रह्मैक्य न पाहिल्यास प्रतीक व जीव यांत भिन्नत्व आहे (मागील सूत्रांतील आत्मा व ब्रह्म याप्रमाणें ऐक्य नाही). यामुळें प्रतीकाच्या ठिकाणीं अहंदृष्टि योग्यताच नाही. तात्पर्य, उपासक जीव किंवा प्रतीक कोठेंहि ब्रह्मदृष्टि ठेवल्यास अनुक्रमें उपासकत्व व प्रतीकत्व नाहीशीं होतात.'

याच्या पुढील सूत्र ब्रह्मदृष्टिस्तकर्षात् । ४।१।५ या सूत्रानें सूत्रकार सांगतात कीं, निष्कृष्ट अशा प्रतीकांत उत्कृष्ट अशी ब्रह्मदृष्टि ठेवावी. कारण निष्कृष्टांत उत्कृष्ट दृष्टि ठेवली असतां, निष्कृष्टाची उत्कृष्टता होते. अर्थात् शिवलिंगाच्या ठिकाणीं कर्तृतंत्र उपासनेंत परमशिवाची अथवा कारण-ब्रह्माची धारणा करण्यास प्रत्यवाय नाही. उपासना कर्तृतंत्र म्हणजे कर्त्याच्या स्वाधीन असल्यामुळें उपासक जड प्रतीकाच्या ठिकाणीं ब्रह्मभावना करण्यास स्वतंत्र आहे. तसें करणें योग्यच आहे. तात्पर्य, बाणाच्या ठिकाणीं शिवाची धारणा उपासनेसाठीं करणें योग्यच ठरतें. या परोक्ष ध्यानधारणेच्या परिपाकानें शिव परमात्मा अपरोक्ष होतो, असें हें उपासना-तंत्र आहे. कोणीहि प्रतिमाप्रतीकपूजक त्या प्रतिमाप्रतीकाशीं परमेश्वराचें साधर्म्य आहे, अथवा त्या प्रतिमाप्रतीकांतच परमात्मा पूर्णत्वानें सामावलेला आहे, असें मानीत नाही. पण व्यापक असलेल्या परमात्म्याचा अंश त्या प्रतिमाप्रतीकांतहि आहे, असें तो जाणत असतो. उदाहणार्थ—श्रीतुकोचाराय

१ प्रतीकत्वोपासकत्वहानिब्रह्मैक्यवीक्षणे ।

अवीक्षणे तु भिन्नत्वान्नास्त्यहं दृष्टियोग्यता ॥

—वैयासिक न्यायमाला, ४।१।६.

२ उत्कर्षेति परत्वाभ्यां ब्रह्मदृष्ट्यान्यचिन्तनम् ।

अन्योपास्या फलं दत्ते ब्रह्मातिशयाद्युपास्तवत् ॥ ८ ॥

—वैयासिक न्यायमाला. ४।१.

म्हणतात, “अवघें ब्रह्मरूप, रिता नाही ठाव । प्रतिमा तो दैव कैसा नव्हे ? ॥” त्यांतहि आणखी गायीच्या सर्व शरीरांत दुग्धाचें मूळ स्वरूप असलें तरी दुग्धोपलब्धीचें विशेषस्थान गाईचे आचळ असतात. त्याप्रमाणें व्यापक परमात्म्याच्या उपलब्धीचें विशेष स्थान शिवलिंगादि प्रतीकें असतात. कारण, (१) अधिकारी पुरुषानें योग्य मंत्रानें तेथें देवतेची प्राणप्रतिष्ठा केलेली असते. (२) भक्त पूजकाच्या सद्भावनारूप ऋणविद्युच्छक्तीनें ईश्वररूप धन-विद्युच्छक्ति प्रतिमाप्रतीक या माध्यमाच्या ठिकाणीं आकर्षिली जाते. (३) उपासक भक्त आपल्या हृदयस्थ असलेल्या इष्टदेवतेला पूजेकरितां हृदयांतून काढून तात्पुरती त्या प्रतिमाप्रतीकाच्या ठिकाणीं ती प्रस्थापित करीत असतो. (४) व्यापक ईशतत्त्वाचें स्फुलिंग त्या प्रतिमाप्रतीकांत अगोदरच जें असतें तेंच पूजक पूजाविधानानें व भक्तिभावनेनें जणूं प्रज्वलित करून तेथें इष्टदेवतेचें दिव्य तेज प्रदीप्त करूं शकतो असें हें मूर्तिपूजारहस्य आहे. यांत अयोग्य तें काय ? उपासकानें आत्मकल्याणासाठीं निकृष्ट प्रतीकावर आधिदैवतांची धारणा करावी व आधिदैवतानें उपासकाच्या कल्याणार्थ निकृष्ट प्रतीकांत अवतरावें, असे हे देवभक्तांचे उभयविध सापेक्ष संबंध आहेत. सगुण-साक्षात्कारी संतांना भावसमाधीत जें देवतेचें स्वरूप प्रतीत होतें त्याप्रमाणें त्या देवतेची प्रतिमा करतात. मूर्ति कशा कराव्या याचें शास्त्र आहे.

**मुढा पांचवाः—** कांहीं भगवद्गीतावचनांस धरून आहे. तो असा :—

अव्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो ममाव्ययमनुत्तमम् ॥ गीता-७।२४

भावार्थः—निर्बुद्ध लोक माझें श्रेष्ठ व अत्युत्कृष्ट आणि अव्यय स्वरूप न ओळखतां मी सगुणरूपधारी आहे असें समजतात.

अवजानन्ति मां मूढा मानुषी तनुमाश्रितम् ।

परं भावमजानन्तो मम भूतमहेश्वरम् ॥ गीता-९।११

भावार्थः—मी सर्व भूतांचा परम ईश्वर आहे. माझें सत्यस्वरूप न ओळखणारे मूर्ख लोक माझ्या मनुष्यधारी स्वरूपाची अवहेलना करतात.

या श्लोकांवरून आक्षेपक असा निष्कर्ष काढतात कीं, जर ईश्वरी अवताराला मनुष्यरूप मानणें निंद्य आहे तर शिवाची पाषाणप्रतीकांत पूजा करणें अधिकच अविचाराचें ठरतें.

**खुलासाः—**या आक्षेपांत उपासनेच्या प्रक्रियेचेंच अज्ञान दिसून येतें. वस्तुतः देवदेवतांनीं जीं लीलाविग्रहरूपे किंवा अवताररूपे घेतलीं, तशा मूर्ति उपासनेकरितां तयार करणें यांत अवास्तविक काय आहे ? उपासनेला आरंभ त्यानंतर होतो व ह्या उपासनेंत पाषाणमूर्तीच्या ठिकाणीं उत्कृष्ट ईशभावना किंवा ब्रह्मभावना करावयाची असते. ती शास्त्रसंमत आहे. ब्र. सू. ४।१।५. त्या उलट ईश्वराच्या ठिकाणीं पाषाणमूर्तीची अगर शिवलिंगाची भावना कोणीच उपासक करीत नाहीत. पाषाणमूर्ति किंवा शिवलिंग हें कोणाचेंच ध्येय नसतें. आतां या आक्षेपकानें आणखी दोन मुद्दे लक्षांत घ्यावे ते असे कीं, आक्षेपकांच्या वर्गींतील लोक शिवाजी, टिळक, गांधी यांच्या पुतळ्यांना द्वार घालतात, यास एका अर्थी मिथ्याचार म्हणतां येईल. कारण त्या व्यक्ति तेथें नसतात. पण ईश्वर हें व्यापक तत्त्व असल्यामुळें ईश्वराच्या पाषाणमूर्तीला केलेले उपचार ईश्वरासच केल्याप्रमाणें होतात व ते उपचार ईश्वरासच पोंचतात. कारण त्यास उद्देशूनच ते केलेले असतात व त्यांचा स्वीकार करण्यास व्यापक ईश्वर तेथें असतोच.

शिवाय वरील श्लोकांत आक्षेपक समजतो त्याप्रमाणें मूर्तिपूजकांचा तर निषेध नाहीच, उलट आक्षेपकांच्या वर्गींतील अनेक विद्वान् श्रीराम, श्रीकृष्ण, श्रीशिव यांस ऐतिहासिक मानव व्यक्ति समजात, त्यांचा मात्र येथें निषेध आहे. वास्तविक पाहतां उपासक हे व्यक्त प्रतीक किंवा प्रतिमाच्या ठिकाणीं अव्यक्त ईश्वर, परमात्मा किंवा परब्रह्म यांची धारणा करतात, मग ते श्रीराम, श्रीकृष्ण, श्रीशिव या परमात्म्यांच्या लीलाविग्रहांच्या ठिकाणीं अथवा त्यांच्या मूर्तींच्या ठिकाणीं सामान्य मानवदेही पुरुषाची भावना करणारच नाहीत. अर्थात् वरील श्लोकांचा कटाक्ष मूर्तिपूजकांवर नसून तो वरीलप्रमाणें आक्षेपक वर्गावरच उलटण्याचा संभव दिसतो.

**मुद्दा सहावाः—**श्रीमद्भागवतांतील वचनांस अनुलक्षून आहे तो असाः—

अहं सर्वेषु भूतेषु भूतात्मावस्थितः सदा । तमवज्ञाय मां मर्त्यः कुरुतेऽर्चा-  
विडम्बनम् ॥ २१ ॥ यो यां सर्वेषु भूतेषु सन्तमात्मानमीश्वरम् । हित्वाऽर्चां  
भजते मौढ्याद्भस्मन्येव जुहोति सः ॥ २२ ॥ भागवत, अ. २९

**अर्थः—** माते, मी सर्व प्राण्यांचा आत्मा असल्यामुळे सर्व भूतांमध्ये नेहमी आहेच ; असे असतांना मनुष्याने **माझी अवज्ञा करून मूर्तीची पूजा करणे म्हणजे माझा उपहास करणे आहे.** ( २१ ) सर्व समर्थ असा मी सर्व भूतांमध्ये आत्मरूपाने वास्तव करीत असतांना जो मनुष्य **माझा अपमान करून मूर्खपणाने** मूर्तीची पूजा करतो, तो भस्मामध्येच होम करतो, असे म्हटले पाहिजे. ( २२ ) असा हा भागवतपुराणाकडून होणारा मूर्तिपूजा-विरोध दाखवितात.

**खुलासाः—** या श्लोकांत जे कोणी मूर्तीतील अंतर्गामीरूप ईश्वराची **उपेक्षा करून केवळ जडमूर्तीची उपासना** करतात, त्यांची निंदा केली आहे ती वास्तविकच आहे. खरी सगुणोपासना मूर्तीतील ईश्वराची व निर्गुणोपासना ब्रह्मदृष्टीची असते.

केला मातीचा पशुपती । परी मातीसि काय मंहीती ॥

शिवपूजा शिवासी पावे । माती मातीमार्जी सामावे ॥

असे तुकोबाराय म्हणतात. अर्जुनाने मातीचे शिवलिंग करून विजयप्राप्त्यर्थ त्याला फुले वाहिली, ती किरातरूप शंकराच्या मस्तकावर दिसू लागली, असे वनपर्वत वर्णन आहे. यांत अर्जुनाने पूजा कोणाची केली ते स्पष्ट दिशित केले आहे. मूर्तीची प्राणप्रतिष्ठा मूर्तीच्या ठिकाणी देवकळा आणण्यासाठीच करावयाची असते. अर्थात् उपासना मूर्तीतील देवकलेचीच असते. अथवा उपासकाने आपल्या हृदयस्थ असलेल्या इष्टदेवतेची मूर्तीच्या ठिकाणी आपल्या मक्तिभावनेने स्थापना करून मगच त्या मूर्तिद्वारा किंवा प्रतीकद्वारा इष्ट-देवतेचीच पूजा करावयाची असते. अशी मूर्तीची अगर प्रतीकाची उपासना भागवतशास्त्रास अमान्य असती तर भागवताच्या एकादश स्कंधाच्या सत्ताविसाव्या अध्यायांत “ शैला दारुमयी लौही लेप्या लेख्या च सैकती । मनोमयी मणिमयी प्रतिमाष्टविधा स्मृता ॥ १२ ॥ ” म्हणजे दगडाची, काळाची, घातूची, मृत्तिकेची, चित्ररूप, वालुकामय, मनोमय व रत्नमय अशा चलाचल प्रतिमा ही पूजेची अधिष्ठाने म्हणून कशी सांगितली असती ? बहुतेक सारे भागवतधर्मी ईश्वराच्या प्रतीक-प्रतिमांचे पूजकच आहेत.

**मुद्दा सातवा :—** कांहीं रूढ वचनांवर अधिष्ठित आहे. तीं अशीं—

( १ ) प्रतिमा स्वल्पबुद्धीनाम् ॥ ( २ ) मूर्खश्च प्रतिमापूजा ॥ ( ३ )



अधमा मूर्तिपूजाश्च ॥ (४) वहिःपूजाधमाधमा ॥ या वचनांत मूर्तिपूजेचा निषेध केला आहे, असें आक्षेपक मानतात.

**खुलासाः—**अशा सुभाषितांत निंदा निंदेकरितां प्रवृत्त झालेली नसून मूर्तिपूजेहून (१) सहजावस्था, (२) ब्रह्मसद्भाव, (३) ध्यानधारणा अशा श्रेष्ठतर साधनांच्या तौलनिक स्तुतीकरितां ती केलेली असते असेंच ज्ञाते समजतात. तसें नसतें तर मूर्तिपूजेचा स्वीकार व पुरस्कार करणारी शेंकडों वचनें शास्त्रांत सांपडलीं नसतीं व मूर्तिपूजा हजारों वर्षे शिष्टमान्य झाली नसती.

उदाहरणार्थ पुढील वचनें पहाः— द्वे वाव ब्रह्मणो रूपे मूर्ते चैवामूर्ते च ॥ (बृ. उप. २।३।१,) उपासकानां कार्यार्थं ब्रह्मणो रूपकल्पना । आयो धर्माणि प्रथमः सप्तादत ततो वर्षूषि कृणुते पुरुणि, (अथर्व०), नमः किंङ शिलाय च (रुद्र). प्रतिमादिषु हरिहरादेव पूजनम् (कुल्लूक), अथ मृत्पिण्डमुपादाय महावीरं करोति । शत० १४।१।२।१७; एहि अश्मानमातिष्ठ अश्मा भवतु ते तनुः (अथर्व० २।१३।४) यस्य पृथिवी शरीरम् यस्य आग्निः शरीरम् । (अंतर्यामी ब्राह्मण). ऋषीणां प्रस्तरोऽसि । नमो देवाय प्रस्तराय । (अथर्व संहिता); अदो यद्धारुप्लवते सिन्धोः पारे अपूरुषम् । तदा रभस्व दुर्हणो तेन गच्छ परस्तरम् ॥ ऋ. ८।८।१३।३; गवां सर्वाङ्गजं क्षीरं स्रवते स्तनमुखाद् यथा । तथा सर्वाग्रतो देवः प्रतिमादिषु राजते ॥ १ ॥ (कपिलतंत्र)

आभिरूप्याच्च बिम्बस्य पूजायाश्च विशेषतः ।

साधकस्य च विश्वासात् देवतासन्निधिर्भवेत् ॥

देवतायतनानि कम्पन्ते दैवतप्रतिमा ह्रस्वन्ति, रुदन्ति, नृत्यन्ति स्फुटन्ति, खिद्यन्त्युन्मीलन्ति निमीलन्ति ॥ सामवेद ब्राह्मण ३६. याशिवाय मूर्तिपूजकांच्या ईश्वरसाक्षात्काराच्या सत्यकथा असंख्य आढळतील त्या वेगळ्याच.

**मुद्दा आढवाः—**वरीलप्रमाणेंच एका रूढ वचनावर अवलंबून आहे. “न काष्ठे विद्यते देवो, न पाषाणे, न मृण्मये । भावे हि विद्यते देवो, तस्मान्द्वावो हि कारणम् ॥ १ ॥” हे वचन मूर्तिपूजाविरोधक आहे असें आक्षेपक मानतात.

**खुलासाः—**“भाव तोचि देव” हे खरे असलें, तरी तो अंतर्देवाचा भाव ठेवण्यास स्थूल मूर्ति-प्रतीकांचें आलंबन लागतें. नाहीं तर पूजा कशाची

करायची? जे मूर्तिपूजक नाहीत त्यांनाहि उपासनेसाठीं विशिष्ट स्थान, स्थंडिल, ध्येयकल्पना असें कांहीं तरी आलंबन लागतेंच. तात्पर्य, भाव हाच श्रेष्ठ असला तरी उपासनेंत आलंबनाची गरज असतेच.

**मुद्दा नववाः—**हा संतांच्या वचनांतून संदेह उत्पन्न करणारा आहे. तो असाः—

श्रीसमर्थ रामदास म्हणतात कीं, “मी तूं हाहि भ्रम। ईश्वरभाव हाहि भ्रम। उपासना हाहि भ्रम। निश्चयेसी॥” दा. बो. १०।६।११, “जें जें रूप आणि नाम। तो अवघाचि भ्रम। नामरूपातीत वर्म। अनुभवं जाणावें॥” ६।२।१३ दासबोध. याचा खुलासा पुढें केला आहे.

**मुद्दा दहावा —**वेदेश्वरींत चारी प्रकारच्या उपासना सांगून हंसराज-स्वामी पुढे म्हणतात कीं, एवं संपद्विधि आरोप अध्यास। चौथें संवर्गनाम योगक्रियेस। या चत्वारिही उपासनेस। बहिरंगता बोलिजे ॥ २४२॥ तस्मात् तरावें ऐशी इच्छा जयासी। तेणें त्यागावें बहिरंगासी। अंतरंगें साधावें दृढ ध्यानासी। सगुण अथवा निर्गुण ॥ २४३॥ वेदेश्वरी १२.

आतां मूळ शिवगीतेंत जरी तसें स्पष्ट म्हटलें नाहीं, तरी त्याजवरील ज्ञानयोगिराज श्रीहंसस्वामी यांच्या वेदेश्वरी टीकेंत ही चार प्रकारची बहिरंग उपासना सांगण्यापूर्वी ते स्पष्टच बजावतात कीं, “तें बहिरंग जें उपासन। त्यागावेंचि विधानरूप कीं अविधान। जया साधका यथार्थ वाटे तरणें। तेणें अंतर्ध्यान करावें ॥ १७३॥ परि ते बहिरंगाचीं लक्षणें। कळलीं पाहिजेत कोणकोणे। तेचि बोलिजेताहेति ऐकोनि करणें। त्यागचि साधकें ॥ १७४॥ वेदेश्वरी १२. याचा खुलासा पुढें केला आहे.

**मुद्दा अकरावाः—**सर्व संतांच्या वाङ्मयांत हा मूर्तिपूजानिषेध त्यांनीं मुग्ध ठेवला नाहीं. उदाहरणार्थः— (३) संतशिरोमणी ज्ञानेश्वर म्हणतात— “निर्जिवा दगडाची काय करिशी सेवा। तो तुज निर्देवा देईल काय?” (४) श्रीविठ्ठलाचे परमभक्त नामदेव म्हणतात—“देव दगडाचा। भक्त हा मावेचा। संदेह दोघांचा। फिटे कैसा॥ ऐसे देव हेहि फोडिले तुरकी। घातले उदकीं बोभातीना॥ ऐसीं लोहदैवतें। नको दाबूं आतां। नामा म्हणे केशवा। विनवीतसे॥” तसेंच आणखी—“भजन चालिलें उफारटें। कोण जाणें खरें खोटें॥” “सजीव तुलसी तोडा। पूजा निर्जीव दगडा॥

बेला करी तोडा तोडी । शिवा लाखोली रोकडी ॥ सिंदूर माखोनिया घोंडा ।  
त्यासि भजती पोरारांडा ॥ अग्निहोत्राचा सुकाळ । कुशपिंपळाचा काळ ॥ ”  
(५) लोकसंग्रहकारी श्रीसमर्थरामदास दासबोधांत म्हणतात, “देव्हारांचा  
उठानि देव । करूं नेणें सर्व जीव । तयाचेनि ब्रह्मकटाव । निर्मिला न वचे ॥  
देव निर्मिली सृष्टि हे क्षिती । तिचे पोटी पाषाण होती । तयासीच देव  
म्हणती । विवेकहीन ॥ ८।१।५९ ॥ ” “देव घडिला सोनारी । देव वोतिला  
वोतारी । एक देव घडिला पाथरी । पाषाणाचा ॥ ३७ ॥ नर्मदा गंडिका  
तीरी । देव पडले लक्षवरी । त्यांची संख्या कोण करी । असंख्यात गोटे ॥ ”  
८।१।३८. साक्षात् संतांकडूनच होणारा हा मूर्तिपूजाविरोध असंदिग्ध आहे,  
असे आक्षेपक म्हणतात.

**खुलासा:—**या आश्चर्यकारक व असंदिग्ध वाटणाऱ्या आक्षेपक  
संतवचनांचा खुलासा त्या त्या संतांचीं चरित्रें व त्यांचीं अन्य असंख्य वचनेंच  
करतात. या उपरिनिर्दिष्ट संतांनीं अखेरपर्यंत मूर्तिपूजा कधींच सोडली नाही.  
उलट लोकांस मूर्तिपूजेस लावले. ज्ञानदेव व नामदेव यांची पंदरीची वारी अखेर  
पर्यंत जोरांत सुरूच होती व समर्थ रामदासहि शेणाचुन्याचे मारुति लोकांस  
अखेरपर्यंत थापून देतच होते. आणि अगदीं आयुष्याच्या अखेरीस आपल्या  
समाधीवर बसविण्याकरितां सीतारामाच्या मूर्ति त्यांनीं मुद्दाम घडवून आण-  
विल्या होत्याच. तेव्हां हें उघडच होतें कीं, या संतवचनांतील विरोध वस्तुतः  
मूर्तिपूजेला नव्हता. तो केवळ जडोपासनेला होता. तो उपास्य आणि उपासक  
झालेला यांच्यामधील दृष्टिभेद, अवस्थाभेद व अधिकारभेद यांच्या योगानें उत्पन्न  
विरोधाभास होय. मूर्तिपूजेची उपयुक्तता व महत्त्व त्यांनीं स्वतः अनुभविले  
होतें व त्यानंतरच “तुज सगुण म्हणूं कीं निर्गुण रे । सगुणनिर्गुण एक  
गोविंदु रे । ” ही त्यांची उपासनेंतील उपाधिविरपेक्ष द्वंद्वातीत दृष्टि शाली  
होती. “एकाच द्रव्याला कोळसा म्हणावें आणि हिराहि म्हणावें, हायड्रोजन  
आणि ऑक्सिजन यांस ज्वालाग्राही म्हणावें आणि त्यांच्या मिश्रणाला  
ज्वालानाशी पाणी म्हणावें, ज्वरिताला, “अंथरुणावरून हळू नकीस,”  
म्हणून सांगावें, आणि जवानाला तालीम करण्यास लावावें, लहान मुलास  
बागुलबोवाची भीति घालून रस्त्यांत बाहेर जाऊं देऊं नये, आणि रणांगणा-  
वरून पळून आलेल्या बाप्याला घरांत घेऊं नये, या प्रकारांत विसंगति नाही.

उगाच विरोधामास आहे. अंतर्देवाला न विसरता मूर्तिपूजा करावी असा संतांचा भाव आहे. योग्य भावनेने होणाऱ्या मूर्तिपूजेचा ते पुरस्कारच करतात. उदाहरणार्थ,

श्रीज्ञानदेव म्हणतात :—

अनुपम्य मनोहर । कांसे शोभे पीतांबर । चरणीं ब्रीदाचा तोडर ।  
देखिला देवो ॥ योगियाची कसवटी । दावितसे नेत्रपुटी । उभा भीवरेच्या  
तटी । देखिला देवो ॥ बाप रखुमदेवीवर । पुंडलिका अभयकर । परब्रह्म  
साहाकार । देखिला देवो ॥ ३ ॥

नामदेव म्हणतात :—

पंढरीचा वास । चंद्रभागे स्नान । आणीक दर्शन । विठोबाचें ॥  
हेंच मज घडो जन्मजन्मांतरी । मागणें श्रीहरी नाहीं दुजें ॥

श्रीसमर्थ रामदास म्हणतात :—

पांचवी भक्ति तें अर्चन । अर्चन म्हणजे देवतार्चन । शास्त्रोक्त पूजाविधान ।  
केलें पाहिजे ॥ धातुपाषाणमृत्तिकापूजन । चित्रलेप सत्पात्रपूजन । आपले  
गृहीचें देवतार्चन । या नांव पांचवी भक्ति ॥ नाना तीर्थक्षेत्रांस जावें । तेथें  
त्या देवाचें पूजन करावें । नाना उपचारिं अर्चावें । परमेश्वरासी ॥ दा. बो. ४।५.

याप्रमाणें श्रीसमर्थ रामदास यांच्या व इतर सर्व संतांच्या वाङ्मयांत  
मूर्तिपूजेचा पुरस्कार करणारी सहस्रावधि वचनें सांपडतील. उदाहरणार्थ,  
श्रीसंतश्रेष्ठ तुकोबाराय यांचा पुढील अभंग पहा. “ विठ्ठल मुक्तिदाता ।  
नव्हे, मरो हे बोलतां ॥ मज न साहावे कार्नी । विष उत्तर लागे मनीं + +  
**सुना काळतोंडा । जो या देवा म्हणे घोंडा ॥ अहं ब्रह्म । नेणें**  
**भक्तीचें तें वर्म ॥ तुका म्हणे क्षण । नको त्याचें दर्शन ॥ १ ॥”**

अशा अनेक स्वानुभवसंपन्न संतवचनांप्रमाणें त्यांची साक्षात्कारी चरित्रें  
मूर्तिपूजासमर्थकच आहेत.

आतां श्रीसमर्थानीं “ मी तूं हाहि भ्रम । ईश्वरभाव हाहि भ्रम । उपासना  
हाहि भ्रम । निश्चयेसी ॥” दा. बो. १०।६।११ असें म्हटलें आहे. तें त्यांच्या  
भ्रमनिरूपण प्रकरणांत “ एक परब्रह्म संचलें । कदापी नाहीं विकारिलें । त्या-  
वेगळें मासलें । तें भ्रमरूप ॥” १०।६।९ ॥ याप्रमाणें शुद्ध पारमार्थिक सत्तेच्या

दृष्टीने व्यावहारिक सत्तेला भ्रम म्हटलें आहे. पण व्यावहारिक सत्तेच्या दृष्टीत उपासनेला ते अत्यंत महत्त्व देतात व मूर्तिपूजेचा पुरस्कार करतात. उपासना ही भावना अथवा कल्पनारूपच असते. त्यास भ्रम म्हटलें तरी परिणामी द्वितकारक ठरणारा तो संवादी भ्रम असतो. तसेंच श्रीहंसराज-स्वामी हे ज्ञानयोगी होते. त्या दृष्टीने त्यांनी श्रवण-मनन-निदिध्यास या अंतरंगसाधनांपेक्षा मूर्तिपूजारूप बहिरंगसाधनांस सापेक्षतेने निकृष्ट ठराविलें असलें तरी मंदप्रज्ञ साधकास मूर्तिपूजा हेंच साधन त्यांनी सांगितलें आहे.

**मुद्दा बारावा:—**

उत्तमो ब्रह्मसद्भावो ध्यानभावस्तु मध्यमः।

स्तुतिर्जपोऽधमोभावो बहिःपूजाधमाधमा ॥ १४।१२२

**खुलासा:—**या महानिर्वीण तंत्रांतील वचनांत साधनांचा तारतम्यभावानें अनुक्रम सांगितला आहे. (१) पाणी, (२) अग्नि, (३) सूर्यबिंब, (४) हृदय, (५) मातीचा दीग व (६) प्रतिमा-प्रतीक हीं शास्त्रानें पूजास्थानें सांगितलीं आहेत. त्यांत मंदप्रज्ञावंतांनी मूर्तीत म्हणजे प्रतिमा-प्रतीकाच्या ठिकाणी परमेश्वराची पूजा करावी असें शास्त्र आहे. एरवीं ईश्वराची स्तुति, नामजप आणि त्याच्या मूर्ति-प्रतीकांची पूजा-अर्चा यांचा निषेध केला म्हणजे बहुतांशी भक्तिमार्गच संपला असें म्हणावें लागेल! इहलोकींचे उपासक भक्तच काय पण परलोकींचे दिवंगत महान् पुरुषहि नामजपांत दंग असतात असें समजतें. भागवतोत्तम प्रल्हादानेंच “श्रवणं, कीर्तनं, विष्णोः स्मरणं पादसेवनम्। अर्चनं वंदनं दास्यं सख्यं आत्मनिवेदनम्॥” अशी नवविधाभक्ति सांगितली. तिला अधम कसें म्हणतां येईल? याचा सुज्ञानी विचार करावा. आपले संत व आपली वेदशास्त्रे यांनी असा निषेध करणें केवळ अशक्यच आहे. विशेषकरून मंदप्रज्ञांनी व सामान्यतः स्त्री-शूद्रादि मूर्तिपूजकांनी मूर्तिपूजा न करावी तर परमार्थलाभासाठी व ईश्वर-कृपा संपादन करण्यासाठी त्यांनी ईश्वरोपासना कशी करावी? आपलें सारें भरतखंड शिवलिंगमय आहे. तें या मूर्तिपूजेचाच पुरावा करतें. शिवाचा आधिदैविक संबंध पंचमहाभूतांपैकी पृथ्वीशीं मानला आहे हें ध्यानीं घ्यावें. या आक्षेपखंडनार्थ याहून कांहीं अधिक सांगावयास पाहिजे असें जरूर

१ शिवगीता १६।२६-३२ यावरील वेदेश्वरी पहावी.

वाटत नाही. उपासकाच्या अधिकारानुसार त्याला ज्या वेळी जें साजेल तें त्या वेळी संत सत्पुरुष सांगतात. वरील वचनांत जशी मूर्तिपूजेची निंदा केल्याचा आभास होतो, तसा उलट ब्रह्मस्थिति, मुक्ति, योग, याग यांचाहि प्रसंग-विशेषी तिरस्कार केलासैं ते दाखवतात. उदाहरणार्थ, “नको ब्रह्मज्ञान आत्मस्थितिभाव । तूं देव मी भक्त ऐसैं करी ॥ योगयागविधि येणें नव्हे सिद्धि ॥” असैं संतश्रेष्ठ श्रीतुकाराम व श्रीज्ञानेश्वर म्हणतात. ही वरवर दिसणारी निंदा निषेधात्मक नसून भक्तिमहिमा सांगण्यासाठीं आहे असेंच सुज्ञ समजतात.

**मूर्तिपूजा हा अध्यात्माचा सेतु**—आधिभौतिक आणि आध्यात्मिक यांची सांगड घालणारें आधिदैविक आहे. पण आध्यात्मिकाप्रमाणें आधिदैविकहि अदृष्ट असल्यामुळें लौकिक विद्योपासनेला ज्याप्रमाणें स्थूल भौतिक ग्रंथ आणि स्थूल देहधारी गुरु लागतात, त्याचप्रमाणें देवदेवतांच्या साक्षात्कारासाठीं त्याच्या उपासनेला भौतिक प्रतिमा-प्रतीकाची गरज अवश्य आहे. सर्व धर्मांत अशीं प्रतीकें निरनिराळ्या रूपांत असतातच. आरसा म्हणजे कांहीं तसचीर नव्हे, कांच म्हणजे कांहीं ज्योत नव्हे, सूर्यकान्त मणि म्हणजे कांहीं अग्नि नव्हे. तरी पण या उपाधीद्वारां सुखावलोकन, दीपज्योतिप्रकाश, व दाहक अग्नि यांची उपलब्धि होते, हें जसे अनुभवसिद्ध आहे, त्याप्रमाणें

१ But as a matter of fact, religion cannot escape from Symbolism, from icons, and crucifixes, from rites and dogmas. Three forms are employed by religion to focus its faith, but when they become more important than the faith itself, we have idolatry. A symbol does not subject the infinite to the finite, but renders the finite transparent. It aids us to see the infinite through it. When, however, we confuse the symbol with the reality, exalt the relative into the Absolute, difficulties arise and an unjustified idolatry develops. ( Cultural Heritage of India, Vol. I, p. XXV, Introduction by Sir Radhakrishnan ).

निष्ठावंत मूर्तिपूजकांना ईश्वराचा सगुणनिर्गुण साक्षात्कार प्रतीक-प्रतिमा द्वारां होऊं शकतो, हे अनुभवसिद्ध सत्य आहे. म्हणून मूर्तिपूजा कधी सुरू झाली या ऐतिहासिक चिकित्सेंत महत्त्व नाही.

**युक्तिवाद :**— येथपर्यंत या प्रकरणांत कांहीं श्रुतिसंतादींच्या आसवचनां-तील विरोधाभासाचा विचार केला. आतां याच प्रकरणांत आक्षेपकांच्या कांहीं युक्तिवादाचा विचार कर्तव्य आहे. विरोधाभास उत्पन्न करणाऱ्या वचनांना मर्यादा होती, तशी युक्तिवादाला मर्यादा नाही. किंबहुना शंकांचें स्वरूपच असें असतें कीं, त्या कधींच संपत नाहीत. यास्तव या प्रकरणांत कांहीं ठळक आक्षेप किंवा शंका नमुन्याकरितां घेऊन, त्यांच्यापुरताच विचार करण्याचें योजलें आहे. या बाबतींत कांहीं सदगृहस्थांनीं मला असें सुचविलें कीं, कित्येक शंकाखोरांच्या शंका कशानेंच फिटणार नाहीत. त्यांच्या शंकां-तील हेतु निंदा एवढाच असतो. आपल्या प्रामाणिक शंकांचें कोणी तरी निरसन करावें अशी आतुर जिज्ञासा त्यांच्या ठिकाणीं नसते. उलट त्यांचें शंकानिरसन हा जणूं त्यांचा पराभव, अशी वैषम्यबुद्धि त्यांच्या ठिकाणीं जागृत होते. यामुळें शंकानिरसनाचें समाधान बाजूलाच राहून व्यर्थ शंकाभिनिवेश उत्पन्न होतो. हीच अनिष्टापत्ति टाळण्याकरितां मी प्रतिपक्षीय व त्यांचे ग्रंथ यांचा नामनिर्देश बहुधा टाळीतच आहें. कांहीं असो. संभाव्य आक्षेपांना अथवा शंकांना दुसरी बाजू आहे, एवढें तरी दिग्दर्शित करणें हें ग्रंथाचा लेखक या नात्यानें माझें कर्तव्यच आहे. तें मला टाळतां येत नाही. मात्र पूर्वोत्तर पक्षाच्या खडाजंगी वादांतील अभिनिवेश जितका टाळतां येईल तितका मी टाळला आहे. हेतु इतकाच कीं, माझी ही चर्चा कोणास बुद्धिभेदक किंवा उलट बौचक व अपमानकारक वाटूं नये.

**युक्तिवादांतील आक्षेपक मुद्दे :—**(अ) १. अनेक ओसाड देवांच्या मंदिरांत देवाच्या प्रतिमा-प्रतीकावर पाकोळ्या वगैरे प्राणी घाण करतात. २. एका शिवरात्रीं एका शिवलिंगावर वाहिलेल्या अक्षता खाण्यासाठीं उंदराचें पिल्लू चढून खुशाल अक्षता खात होतें. ३. दक्षिणेश्वर देवस्थानांतील एका प्रतिमेवरील जडजवाहिराचे दागिने चोरांनीं लांबविले. महाराष्ट्रांतील अनेक देवींच्या अंगावरील दागिने चोरीस जातात. या सर्व अतिक्रमणास

देवतामूर्तीकडून प्रतिकार होत नाही. ४. नामदेव विसोबा खेचर यांच्याकडे गेले, तेव्हां ते एका शिवालयांत शिवलिंगावर पाय ठेवून पडले होते. नामदेवाने त्यांचे पाय रागाने दूर केले, तरी त्याखाली पुन्हां शिवलिंग होतेंच. यावरून शिवलिंगाची तुच्छता दिग्दर्शित होते. ५. महंमद गझनी व इतर मुसलमान सुलतानांनी सोमनाथाचे ज्योतिर्लिंग अनेक वेळां फोडले इत्यादि उदाहरणांवरून असें मनांत येतें कीं, या प्रतिमा-प्रतीकांतील समर्थ देवतांनीं वरील लहान-मोठ्या अत्याचारांचा प्रतिकार ज्या अर्थी केला नाही, त्या अर्थी त्या प्रतिमा-प्रतीकांत देव-देवता नसतातच. प्रतिमा-प्रतीकें म्हणजे केवळ जडपाषाणच होत. मग त्यांची पूजा करण्यांत अर्थ काय ?

**सामान्य खुलासाः—**देवदेवतांच्या जड प्रतिमा-प्रतीकांत आक्षेपकांच्या अपेक्षेप्रमाणें प्रतिकारक्षमता येण्यास त्यांची प्राणप्रतिष्ठा करणारे व त्यानंतर त्यांची पूजाअर्चा करणारे दिव्य सिद्धसंकल्पशक्तीचे उपासक असावे लागतात. सामान्यतः सर्व प्रतीक-प्रतिमांची जरी प्राणप्रतिष्ठा केलेली असली, तरी बाम्बगोळ्यांत जसे धक्का लागतांच स्फोट पावणारे द्रव्य भरलेले असतें, तशी विनाशक शक्ति प्रतिमा-प्रतीकांत भरलेली नसते. ज्याप्रमाणें लांकडांतील अव्यक्त अग्नि त्या लांकडास किंवा लांकडाच्या पेटांत ठेवलेल्या कापडांस जाळीत नाही, तो त्या लांकडांत घर्षणादि तंत्रानें व्यक्त करावा लागतो, अथवा ज्याप्रमाणें ज्ञानस्वरूप व्यापक परमात्म्यांतील सामान्य शक्तिस्वरूप अज्ञानाचें विरोधी नसतें. उलट तें अज्ञानालाहि आधारभूत होतें. अज्ञानाचा नाश करण्यास विशेष वृत्तिज्ञान लागतें. त्याप्रमाणें प्रतिमा-प्रतीकांच्या ठिकाणची धनशक्ति कार्यक्षम होण्यास उपासकांतील ऋणशक्ति तशी प्रभावी व आकर्षक असावी लागते. उदाहरणार्थ, वरील उदाहरणाच्या अगदीं उलट उदाहरणें अनेक प्रसिद्ध आहेत. श्रीधूतपापेश्वर देवस्थानावर आलेले पेंदार, श्रीधूतपापेश्वराच्या पिंडीतून निघणाऱ्या भुंग्यांनीं परतविलें. श्रीविठ्ठलमंदिरांत श्रीशिवछत्रपति श्रीतुकोबारायांच्या कीर्तनाला बसले असतां त्यांच्यावर यवनांचा छापा आला, तो श्रीविठ्ठलमूर्तीनें परतविला, नामदेवाच्या भक्तिमहिम्यामुळे ओढ्या नागनाथाचें देऊळ देवानें फिरविलें, हें इतिहासप्रसिद्ध आहे. शिव-लिंगाजवळ उपासनेस बसलेल्या मार्कंडेयास नेण्यास यम आला असतां त्यास लिंगोद्भव शिवानें परतविलें. असे प्रतीक-प्रतिमांचे अनेक साक्षात्कार योग्य



अधिकारी उपासक असतां घडून येतात. भक्ताची भावना जितकी उज्ज्वल असेल, त्यामानानें त्याचे उपास्यप्रतीकांतील देवभाव जागृत होतो.

तुकोबाराय आत्मविश्वासानें निश्चून सांगतात :— “ भावापुढें बळ । न चले कोणाचें सबळ ॥ १ ॥ करी देवावरी सत्ता । कोण त्याहूनि परता ॥ २ ॥ बैसे तेथें येती । न पाचारितां सर्व शक्ति ॥ ३ ॥ तुका म्हणे राहे । त्याकडे पाहे ॥ ४ ॥ ”

तात्पर्य, भाव हें गमक हातीं घेतलें असतां वरील शंकाकुल करणारे प्रश्न सरळ सुटतात. कसे ते वरील मुद्यांच्या अनुक्रमानेंच पहा.

**विशेष खुलासा १ :—**पाकोळया व इतर घाण करणाऱ्या प्राण्यांची शिवलिंगाच्या ठिकाणीं देवताबुद्धि कोठून असणार ! त्यांचा जडभाव तसा जडदेव.

२. शिवलिंगाच्या ठिकाणच्या सामान्य चैतन्याच्या ठिकाणीं द्वैत-भावच नाही. तेथें प्रतिकार कसला करणार ! अज्ञानी जीवाप्रमाणें शिवाच्या ठिकाणीं शिवलिंगासंबंधीं देहात्मबुद्धि संभवतच नाही. ज्या चैतन्याच्या ठायीं आपपरभावच नाही तेथें रागवायचें कोणावर ? नातवानें मांडीवर बहिर्दिशा केली तरी आजोबा किंवा आजीबाई रागावत नाहीत. उलट तीं अज्ञान लीला पाहून हंसतात. शिवाय पाषाण या उपाधीपासून शिव निःसंगपणें दूर असतात. आपल्या सावलीवर डांस बसला तर त्याचा काय प्रतिकार करायचा ? गुळाचा गणपाति केला तर त्याला डोंगळे डसणारच ! त्याची गणपाति देवाला बाधा होत नाही.

३. अशा आक्षेपकांस श्रीरामकृष्ण परमहंस म्हणाले, अरे वेड्या ! त्या जडजवाहिराची किंमत तुला ! देवतेला तुझे जडजवाहीर आणि मूर्तिका सारखीच. एकदां श्रीसमर्थांच्या मठांतील चांदीचीं भांडीं घेऊन चोर पळत असतां त्यांस पकडून शासन करण्याकरितां शिष्य काढ्या, बडगे घेऊन धांवले. तें पाहून समर्थ शांतपणें हंसत त्यांस म्हणाले, “ अरे, धांवतां कोठें ? नेऊं द्या त्यांना. तुम्हांला चांदीचीं भांडीं पाहिजेत, तशीं त्यांना हवींशीं नाहीं का वाटणार ? ”

४. विसोबा खेचर यांची कथा लाक्षणिक आहे. त्यांस नामदेवास हें पटवून द्यावयाचें होतें कीं, ईशसत्ता व्यापक आहे. ती केवळ पंदरीच्या विठ्ठलमूर्तीत,

एकाच ठिकाणी असते असे नाही. 'ईशावास्य, जगत्सर्वे यत्किंच जगत्यां जगत्।' ईश. उप. १. अर्थात् सारी पृथ्वी शिवलिंगमय आहे. त्याशिवाय पाय ठेवायला जागाच नाही. दुसरा एक असा भाव संभवतो की, मृगुपदलांछन श्रीविष्णूने आपल्या हृदयी भूषणभूत मानले, त्याप्रमाणे येथे शिवाने विसोबाचा महिमा वाढविण्याकरिता ही लीला दाखविली असेल. श्रुतिकोचारायांनी या घटनेचा अर्थ याहून मार्मिकपणे वेगळाच केला आहे, तो असा :—

खेचरे खेचरी । बुद्धि अगोचरी । नामा झडकरी । देवो केला ॥ १ ॥ गुरु शिष्य जाले । एक तत्त्व देखिले । देही देह निमाले । निज तत्त्वी ॥ २ ॥ ओहम् सोहम् भाव । द्वारपल्या श्रुति । नामयाची तृप्ति खेचरी जाली ॥ ३ ॥ तंव पाहे भोंवते । तव लिंग नाही तेथे । आतां चरण ते केऊते । कोठे ठेऊं ॥ ४ ॥ ( महाराष्ट्र सारस्वत ) याचा गूढ भावार्थ असा दिसतो की, श्रीसद्गुरु विसोबा खेचराने आपल्या कृपाकटाक्षाने मनबुद्धीस अगोचर अशा आपल्या आत्मतत्त्वांत नामदेवाच्या आत्म्याला समरस केले. म्हणजे त्यास सद्गुरूंनी तत्त्वोपदेशाने किंवा अचित्य अशा शक्तिपाताने आत्मरूप केले. तेव्हा नामदेवाचा सोहं भाव हरपला. श्रवणाचे कार्य संपले. नामदेव गुरुरूपांत विलीन झाला, तृप्त झाला. तेव्हा तो जणू सभोंवार साक्षित्वाने पाहू लागला असता त्यास लिंग म्हणजे आपले सूक्ष्म शरीरच हरपल्याचे आढळले. मग अर्थातच त्या उभयतांच्या स्थूल देहभावाला लिंगदेहाच्या अभावी पाय ठेवण्यासहि जागा राहिली नाही. अशी ही दिव्य अनुभवाची परोक्ष आख्यायिका आहे. कदाचित् दिव्य गुरुरूपद व लिंग ( शरीर ) यांची समसत्ता यांत दाखविली असेल.

५. या कथेत शिवलिंग हा पाषाण आहे, ही यवनांची भावना व तेथील उपासकांची शिवलिंग म्हणजे साक्षात् शिवच होय, ही भावना यांत लढाई जुंपली. त्यांत यवनांची भावना जास्त बलवती ठरली, हे रद्दस्य आहे. तेथे त्या वेळीं सिद्ध संकल्पशक्तीचा व दृढ निष्ठेचा एकहि शिवलिंगोपासक नव्हता, म्हणूनच हे अत्याचार होऊ शकले. भक्ति आणि तंत्र यांची ती ( सोमनाथ क्षेत्र ) विनाशभूमि म्हणून भागवतांत व शाक्तवाच्यांत प्रसिद्ध आहे. म्हणूनच तेथे भयंकर यादवी होऊन सर्व यादवकुलाचा संहार झाला.

१ Cf. Rev. Lead beater's Christian Creed ( 1904 ), pp. 161-62.

**सामान्य विचारः—** दुसरा असा एक खोल विचार आहे की, जगांत दोन प्रकारच्या शक्ति असतात. एक स्वतः क्रियाशील ( Active ) व दुसरी परतः क्रियाशील ( Passive ). कोणाचें घर जाळणें किंवा त्याच्या घरांतील पाकसाद्धि करणें, यांपैकी कोणतीच गोष्ट अग्नि आपण होऊन करीत नाहीं. दुसऱ्याच्या योजनेनें व प्रेरणेनें अग्नीच्या ठिकाणीं हा क्रियाभेद संभवतो. देवाच्या प्रतिमाप्रतीकांतील शक्ति परतः क्रियाशील असते. यामुळें बरील प्रसंगीं मूर्तिभंजक व मूर्तिपूजक यांचें भावनासामर्थ्यच कसोटीस लागतें. याशिवाय देवालयान्त होणाऱ्या अनेक शास्त्रविरोधी अनाचारानें तेथील प्रतीक-प्रतिमांतील दैवी सामर्थ्य कमी होऊन तें महाचैतन्यांत विलीन होतें. हें प्रतिमा-प्रतीकांतील दैवी सामर्थ्य टिकविण्याचे व त्याची वृद्धि करण्याचे शास्त्रीय नियम कोणते आहेत, ते विस्तारभयास्तव येथें देतां येत नाहींत.

विद्युद्वाहक तारेंतील विद्युच्छक्ति जिवंत शरिरालाच धक्का देते. मृत-शवाला चेतना देत नाहीं. त्याप्रमाणें ज्यांच्या ठिकाणची ईशानिष्ठा मृतप्राय अथवा बधिर झालेली आहे, त्यांना ईश्वरी साक्षात्कार कसा होणार ?

परंतु नामदेवाबरोबर विठ्ठलमूर्ति नाचत असे, भोळ्या रामाच्या हातचें श्रीराममूर्तीला जेवावें लागे, श्रीरामकृष्ण परमहंसांची कालीमाता त्यांच्याशीं खाणें-पिणें, बोलणें-चालणें असे अनेक व्यवहार करी. याप्रमाणें अधिकारी मूर्तिपूजकांच्या सान्निध्यांत देवतांच्या मूर्ति कशा जागृत होतात, यासंबंधीं अनेक उदाहरणें सांपडतील. तेव्हां या प्रकरणांतील सार इतकेंच की, मूर्ति-पूजकांनीं आपला अधिकार वाढवावा व तेणेंकरून मूर्तिपूजेचें श्रद्धेयत्व जगाच्या निदर्शनास आणावें. यांत्रिकांचे यंत्र, सैनिकांचे हत्यार, शेतकऱ्यांचे औत, वाद्य वाजविणाराचें वाद्य, त्यांच्या त्यांच्या हयगथीमुळें गंजून काम देईनासें झालें, तर हा दोष कोणाचा हा विचार पाहावा.

**आवाहनं न जानामि न जानामि तवार्चनं ।**

**पूजां चैव न जानामि क्षमस्व परमेश्वर ।**

**मंत्रहीनं क्रियाहीनं भक्तिहीनं सुरेश्वर ।**

**यत्पूजितं मयादेव परिपूर्णं तदस्तु मे ॥ १ ॥**

## प्रकरण १४ वे

### वस्तुमाहात्म्य

श्मशानेष्व्वा क्रीडा स्मरहर पिशाचाः सहचरा-  
श्चिताभस्मालेपः स्रगपि नृकरोटी परिकरः ।

—शिवमाहिम्न

वक्त्रं पुरभिदस्तत्र अन्तर्ब्रह्माण्ड कोटयः ।

चटका इव लक्ष्यन्ते ज्वालामालासमाकुलाः ॥ १६ ॥

—शिवगीता

कराल वदनां घोरां मुक्त केशीं चतुर्भुजाम् ।

दक्षिणा कालिकां दिव्यां मुण्डमाला विभूषिताम् ।

शिष्यः पुत्र इति प्रोक्तः सदाशिष्यत्व योगतः ।

जिह्वा लिङ्गान्मंत्रशुक्रं कर्णयोनी निषिच्य वै ॥ १७ ॥

—शि. पु. वि. अ. १८

अनार्य, अवैदिक व अश्लील या निंदाव्यंजक अपशब्दानां शिव-रुद्र आणि शिव-शक्ति यांच्यासंबंधाने आधुनिक जो क्षुद्र व तिरस्करणीय भाव व्यक्त करतात तो अयथार्थ आहे, हे मागील प्रकरणांत दाखविले. पण आतां अखेरीस या प्रकरणांत आक्षेपकांचे अवैदिक, अनार्य, अश्लील, रौद्र, ग्राम्य, अर्वाचीन, बौद्धानुकरण, अयुक्तिक, इत्यादि शिवलिङ्गोपासनेसंबंधी सारे विकल्प अथवा आक्षेप वादाकरितां मान्य करूनाहि वरील देवता व त्यांची उपासना यांचे वस्तुमाहात्म्य, त्यांतील लक्ष्यार्थाच्या सिद्धभक्तांना झालेल्या दिव्य अपरोक्षानुभूतीमुळे, यत्किंचितहि कमी मानावे लागत नाही, हे या व या पुढील प्रकरणांत दाखवावयाचे आहे. संपूर्ण कृतार्थता प्राप्त करून देणाऱ्या सिद्ध साधूंच्या साक्षात् अनुभवापुढे वरीलप्रमाणे आणखीहि अनेक आक्षेप शिवलिङ्गोपासनेवर घेतले, तरी ते आकाशाकडे वर पाहून थुंकण्याप्रमाणे व्यर्थ उपहासास्पदच ठरतील ! “जरि उकिरड्यांत पडला, मळला न हिरा तथापि सामान्य” या पंतांच्या व्यावहारिक दृष्टान्ताप्रमाणे शिवलिङ्गोपासनेचे स्वयंसिद्ध वस्तुमाहात्म्य आहे. परिस दगडासारखा दिसला तरी त्याचे वस्तुमाहात्म्य कमी मानतां येत नाही.

प्राचीन द्राविड संस्कृति किंवा आधुनिक भौतिक विज्ञान अवैदिक म्हणून कांही निघ किंवा व्यर्थ ठरत नाही. निसर्गानें वनवासी अनार्यांना दिलेल्या वनस्पतिज्ञानादि गूढ दीक्षा अनार्य म्हणून त्याज्य ठरत नाहीत. बृहदारण्यकासारख्या उपनिषदाचा (अखेरचा भाग) अथवा वात्स्यायनादि अनेक थोर महर्षींच्या शास्त्रीय विवेचनाचा विषय झालेलें सामान्य मैथुनकर्म अश्लील म्हणून कोणी सोडीत नाही. पुत्रकामेष्टि यज्ञ केला तरी पतिपत्नीच्या संभोगावांचून पुत्रलाभ घडत नाही. उत्कट आनंद आणि प्रजोत्पादन हे असामान्य धर्म त्यांत आहेत हे नाकबूल करता येत नाही. शिवपार्वती व राधाकृष्ण यांच्या विलासांत जें गूढ तत्त्वज्ञान आहे त्यास अश्लील मानणें हें अज्ञान आहे. रात्र काय कमी भयानक असते. पण तिच्या कुशीत जीव अनुपमेय असें विश्रांति सुख भोगतो. व्याघ्रीचीं पिलें निर्भयतेनें तिच्याच स्तन्यपानावर वाढतात. क्रूर व्याघ्री तिच्या पतिराजाला लावण्यसुंदरच दिसते. आतां ग्राम्य म्हणजे काय ? ईशसृष्ट तें ग्राम्य आणि जीवसृष्ट तें सुसंस्कृत व सुंदर काय ? हवा, पाणी हीं जीवनतत्त्वे ग्राम्यच आहेत, सारें निसर्गसौंदर्य ग्राम्य आहे, साऱ्या वनौषधि ग्राम्य आहेत, पण यांपैकी कांहींच तिरस्कार्य नाही. शिवलीलामृतांतील श्रीकर आणि शबर, दक्षिणेंतील कण्णप आणि नंद, महाराष्ट्रांतील रोहिदास आणि चोखा यांच्या निस्सीम उपासनेला ग्राम्य म्हणून तुच्छ लेखणारे पढतमुख ठरतील. 'बालादपि सुभाषितं ग्राह्यम्।' असें आसवचन आहे. मग बौद्धानुकरण निघच मानलें पाहिजे असें म्हणतां येणार नाही. पक्ष्यांपासून बस्ति घेण्याचा उपाय व वारुळांतील मुंग्यांपासून समाजव्यवस्थाशास्त्र सुज्ञ शिकले आहेत. तात्पर्य, इष्टफलप्राप्ति हेंच वस्तुमाहात्म्याचें अनुभवसिद्ध गमक आहे.

या वस्तुमाहात्म्याप्रमाणें वस्तूची हेयोपादेयता द्रष्ट्याच्या दृष्टीवरहि अवलंबून असते. ग्राह्यार्थ कोणता व त्यागार्थ कोणता हे भागत्यागलक्षणेनें जाणावें लागतें. अलंकाराच्या नाना नामरूपांतून सराफ एक सुवर्णच पाहातो. शिवशक्तीच्याच वाङ्मयांतून नमुन्याकरतां चार वचनें या प्रकरणावर उद्धृत केली आहेत. त्यांतील पुष्पदंत या श्रेष्ठ शिवभक्ताच्या ज्ञानचक्षूला श्मशानांतील पिशाच्चासह क्रीडा करणाऱ्या शिवाचें रूप कसें दिसलें असेल ? तें त्यालाच ठाऊक. शिवाच्या विश्वरूपदर्शनांतील भाव श्रीराम काय समजले ?

तें तेच जाणेत. श्रीरामकृष्णपरमहंस किंवा रामप्रसाद या देवभक्तांचें अत्यंत रौद्रस्वरूप कालीदेवीवर निःस्सीम मातृप्रेम कसें जडलें असेल तें त्यांसच माहिती. सद्गुरूंच्या गूढ शक्तिपात करणाऱ्या अमोघ वाणीकडून मनाचें रेत रूप महावाक्य प्रज्ञावंत आणि अनन्य अशा सच्छिष्यांच्या कर्णपुटांत शिरून त्यांच्या विज्ञानकोषांत अथवा आनंदकोषांत ब्रह्मात्मैक्यबोधरूप पुत्र कसा जन्मास येत असेल, हेंहि कल्पनेनें जाणतां येण्यासारखें नाहीं. मग यावरील रहस्यज्ञानाच्या अभावीं वरील वचनें ग्राम्य, रौद्र व अश्लील वाटल्यास त्यांत नवल तें काय ? आधुनिकांच्या या गैरसमजांस आपलेंच प्राचीन शास्त्र व शिल्प यांचें परोक्षदर्शन कारण व्हावें हा एक दैवदुर्विलास होय ! त्रिजोरीच्या किल्ल्या कर्मधर्मसंयोगानें हरवाव्या व मग त्यांतील अतुल घनास पारखें व्हावें अशी ही दुःस्थिति प्राप्त झाली आहे. अशा वेळीं 'क्ष' किरणाप्रमाणें अपरंपार जाणाऱ्या प्रपन्नतेच्या शुद्ध भावना-किरणांनीं आपल्या विद्याधनाचा, अथवा देवताविज्ञानाचा कांहीं शोध लागला तर पाहण्याचा या ग्रंथांत अल्प यत्न केला आहे. ज्या ग्राम्य, रौद्र व अश्लील वर्णनानें आधुनिकांचीं मनें आपल्या देवतांबद्दल कलुषित केलीं, त्याच आश्चर्यजनक वर्णनानें श्रद्धावान् भाविकांच्या मनाचा असा ग्रह होतो कीं, शिवमहिम्नस्तोत्र, शिवगीता किंवा शिवमहापुराणाची गंभीर विद्येश्वरसंहिता यांचा या वर्णनांतील उत्तानार्थ हा वास्तविक भाव नसलाच पाहिजे. हें ग्राम्य, रौद्र व अश्लील वाटणारें सारें वर्णन परोक्ष अथवा लाक्षणिकच असावें. महामांत्रिक भट्ट भास्कराचार्यांना शिवरुद्राच्या सगुणरूपाचा कदाचित् अधिक परिचय झालेला असें अनुमान होतें. कांहीं असो. या प्रकरणांत उपोद्बलक होईल असें वाटल्यावरून त्यांच्या रुद्रभाष्यांतील एक विस्तृत उतारा पुढें देत आहे.

( 1 ) The formulas to solve the problems contained in these valuable literature were forgotten. + + + and the keys furnished to unlock the secrets for the purpose of utilising the hidden treasures were almost lost or unconsciously thrown away with the natural result that all rude and wrong processes now employed to open, unavoidably end in breakage and damage ( Permanent History of Barat-Varsha, p. 3 )

( परम शिव ) ब्रह्माचीं रूपे तीन आहेत. पैकीं एक कार्यरूप असून सर्वांचें उपादानकारण असल्यामुळें सर्वात्मक आहे. दुसरें पुरुषसंज्ञक रूप उत्पत्तिस्थितिलयाचें कारण आहे. हीं दोन्ही रूपे अविद्यामूलकच आहेत. ह्याहून भिन्न असें जें तिसरें रूप तें मात्र निर्गुण व निरंजन असून सत्य, ज्ञान व आनंद ह्या लक्षणांनीं युक्त आहे. “ जड विश्व व सचेतन प्राणि-समुदाय असे चेतनाचेतन रूप जें विचित्र जगत् आणि त्याचप्रमाणें पूर्वीं पुष्कळ वेळां होऊन गेलेलें आणि पुढें होणारें जगत्, हा सर्व रुद्रच होय. ” असें नारायणोपनिषदांत सांगितलें आहे. त्याचप्रमाणें “ विश्वापेक्षां अधिक आणि सर्व देवांपेक्षां पहिला असा जो महर्षि रुद्र, ” असेंहि त्याच उप-निषदांत आहे. “ चेतन व अचेतन ह्यांहूनहि कोठें कोठें भिन्न, कोठें कोठें संसारी, कोठें कोठें निर्मल अशा रूपांनीं हा जन्ममरणशून्य महादेव विश्व-रूप महासागरांत झळकत असतो. ” असेंहि वचन असून “ आठ रूपे घेऊन तो हें चराचर धारण करीत असतो. आणि तीन रूपे घेऊन सृष्टि वगैरे करीत असतो ” असेंहि वचन आहे. त्यांपैकीं जो हा संहारकर्ता त्यावर देवांचा सर्वदा अधिकार असतो. ( तत्र योऽसौ संहार-कर्ता तं सर्वदा देवाऽधितिष्ठति ) कार्यकर्त्ता जी अन्य तनु असते, तीं देवाची घोर तनु होय. दुसरी एक कल्याणकारक तनु आहे ; “ अग्नि हा रुद्र असून त्याच्या घोर व कल्याणकारक अशा दोन तनु आहेत. शतरुद्रीय होमानें घोर तनु शांत होते ” असें श्रुतींत सांगितलें आहे. शिवशक्ति सर्वदा विचित्र असून संहारकारिणी आहेत व त्या महादेवाच्या संहार वगैरे करणाऱ्या घोर तनु आहेत. त्यांच्यासंबंधानें मनांत भय येणें साहजिक आहे. तस्मात् पहिल्या अनुवाकानें तशा प्रकारच्या क्रुद्ध देवाला प्रसन्न करून घेऊन ‘ नमः ’ इत्यादि मंत्रांनीं त्याच्या उपसंहारसाधनांना नमस्कार करून तीं प्रसन्न करून घ्यावीं. “ शतरुद्रीय होमानें घोर तनु शांत होत असून वसोधारिणें कल्याणकारक तनु प्रसन्न होत असते, ” अशी श्रुति आहे, तेव्हां घोर तबूचा उपसंहार करून दुसऱ्यापासून आठ अनुवाकांनीं महादेवाची विश्वरूपत्वांन स्तुति करून त्याला नमस्कार करावे. याप्रमाणें केलें असतां उत्कृष्ट प्रकारें तो प्रसन्न होतो. नंतर दहा व अकरा या अनुवाकांनीं अभय मागावें ; हा रुद्राध्यायाचा ठोकळ अर्थ होय.

“पहिल्या अनुवाकानें क्रुद्ध देव प्रसन्न करून घेऊन नंतर कोणत्या स्थानाचें अवलंबन करून देव राहात आहे हें समजत नसल्यामुळें सर्व चराचर त्याचें निवासस्थान कल्पून आठ अनुवाकांनीं सर्व चराचराला नमस्कार करावा आणि शेवटल्या दोन अनुवाकांनीं अभय मागावें. कारण, देव म्हणजे स्वातंत्र्याची पराकाष्ठा होय. इच्छेस येईल त्याचें अवलंबन करून तो जगतावर निग्रहानुग्रह करीत असतो. उदाहरणार्थ—यक्षरूपानें प्रगट होऊन त्यानें देवांना मोहित केलें; विटवेष घेऊन सपत्नीक मुर्तींना भ्रष्ट केलें (व्रताद् भ्रेषयामास). किरातरूप धारण करून अर्जुनाशी युद्ध केलें; भैरवरूप धारण करून कांहीं तरी वेष धारण केलेल्या देवीसह गजाननाला उत्पन्न केलें; इंद्ररूप धारण करून एका सेवकाला तपापासून भ्रष्ट करण्याचें मनांत आणलें; अर्भकरूपानें देवीच्या अंकावर शयनहि केलें; उलूक पक्ष्याचें रूप घेऊन एका ऋषीला ज्ञानोपदेशहि केला; उन्मत्त वेष धारण करून आपलें भूषित जननेंद्रियच जगताचें कारण असल्याचें दर्शविलें; (उन्मत्त-वेषभूषितो देवोत्तमायाऽऽत्मप्रजननमलंकृतं जगत्कारणत्वेन दर्शयामास।); अपराधी म्हणून स्वतःचा वध करण्यास उद्युक्त झालेल्या एका सेवकाचें निवारण करण्याकरितां वस्त्रें धुण्याच्या पाषाणापासूनच रूप प्रगट केलें; आणि भूमीच्या बिळांतून गळलेलें हवि तेथें समीपच राहून त्यानें भक्षणहि केलें. ह्याप्रमाणें इच्छेनुरूप नाना प्रकारचे वेष धारण करून क्रीडा करणाऱ्या देवाधिदेवाची ही विश्वलीला आहे. म्हणून विश्वरूपत्वानें स्तवन करून देवाला नमन केलें आहे. कारण, “हे शंकरा, तुझीं चरित्रें विचित्र, गुह्य, व अतर्क्य असून ब्रह्मादि सर्व देवांनाहि तुझें ज्ञान होणें दुर्घट आहे (चरितानि विचित्राणि गुह्यानि गहनानि च। ब्रह्मादीनां च सर्वेषां दुर्विशेषोऽसि शंकर इति॥) असें वचन आहे” असेंहि कांहींचें म्हणणें आहे.

ब्रह्मवन हें विवर्तरूपांत महाभयाण आहे. ब्रह्मरसांत कटु, तुरट इत्यादि अथवा रौद्र, बीभत्स, भयानकादि सारे रस आभास रूपांत असतात. अवाच्य नाम व अदर्शनीय रूप हे माया महेश्वराच्या व्यावहारिक सत्तेतीलच अंश आहेत. हें कटु सत्य पचनीं पाडणें हें त्या विषप्राशन करणाऱ्या नीलकंठाच्या उपासनेतीलच एक दुर्गम रहस्य आहे. हाच विचार या प्रकरणांत किंचित् विस्तारपूर्वक करावयाचा आहे.



अर्जुनाला व उद्धवाला उपदेश करणारा वासुदेव कृष्ण थोर आणि गोकुळांतील पेंद्या, बोकड्या, वांकड्या यांच्या तोंडांतलें उष्ट्रे ताक मोठ्या आवडीनें पिणारा गोपाळकृष्ण ग्राम्य ही भेदभावना प्राचीनांनीं केली नाही. योग्यांनाहि जो सुदुर्लभ तो थोर महादेव आणि भूतपिशाचादिकांचा उद्धार करणारा पशुपति रौद्र किंवा ग्राम्य ही हेयोपादेय कल्पनाच चुकीची आहे.

मार्गे पृष्ठ १६ वर वर्णन केल्याप्रमाणें धोपेश्वराच्या देवळाच्या बाहेरचे गोटे पूजणाऱ्या शिवभक्ताची पूजा ग्राम्य म्हणणें मूर्खपणाचें आहे. माझ्या गुरुपरंपरेंतील एक सत्पुरुष रावसाहेब कोल्हटकर एकदां बैलगाडीनें रानांतून प्रवास करीत असता एके ठिकाणीं पाण्याच्या स्वच्छ झरीजवळ प्रातःकाळच्या नित्य कर्माकरितां उतरले व स्नानोत्तर नित्याप्रमाणें पूजा करण्याकरितां त्यांनीं बरोबरच्या अंधू नामक गड्यास निर्मळ जागेवरील पांच दगड आणावयास सांगितलें. ते दगड आणल्यावर त्यांनीं त्यांची पूजा केली व पूजा विसर्जन केल्यावर “ते दगड जेथून आणलेस तेथें नेऊन ठेव” असें सागून ते बैलगाडींत बसले. अंधूनें ते दगड होते तेथें नेऊन न ठेवतां टाकून दिले व तोहि गाडीबरोबर चालण्यास परत आला. पण थोड्याच वेळांत त्याच्या पोटांत भयंकर शूल उत्पन्न होऊन त्याची मरणांतिक अवस्था झाली ! ते पाहून त्याचे धनी त्यास म्हणाले कीं, “अरे अंध्या ! मीं पूजलेले दगड जेथून आणलेस तेथें नेऊन ठेवलेस का ?” अंधू नाहीं म्हणाला व कसा तरी धडपडत मार्गे जाऊन त्यानें ते दगड पूर्वस्थळीं नेऊन ठेवले. तेव्हांच त्याचा असह्य पोटशूल थांबला ! ग्राम्य देवता या शब्दाच्या व्याख्येकरितां ही सत्यकथा थोडक्यांत सांगितली आहे. या शिवमय सृष्टींत “भाव तोचि देव, भाव तोचि देव, ये अर्थी संदेह धरूं नका ॥” हेंच देवताविज्ञानांतील गूढ रहस्य आहे. म्हणून श्रुतिमर्थ अर्चन भक्तीवरील समासांत (४१५) सांगतात—  
“सिळा सप्तांकित नवांकित । शालग्राम शकलें चक्रांकित । लिंगें सूर्यकांत सोमकांत । बाण तांदळे नर्मदे ॥ ६ ॥ भैरव भगवती मल्हारी । मुंजा नृसिंह बनशंकरी । बाग नाणी नानापरी । पंचायतनपूजा ॥ ७ ॥ गणेश शारदा विठ्ठल मूर्ति । रंगनाथ जगन्नाथ तांडव मूर्ती । श्रीरंग हनुमंत गरुड मूर्ती । देवार्चनी पुजाव्या ॥ ८ ॥”

सगुण उपास्य आणि सकाम उपासना दोन्ही अविद्यामूलकच आहेत. पण भट्टभास्करांचें भाष्य त्यावरच आहे. सगुण शिवरुद्राच्या सकाम अनुष्ठानांत

साधकास जे अलौकिक अनुभव घडतात, त्यामुळेच शिवाच्या अचिंत्य शक्तीवर त्याची निष्ठा बसते. आणि मग तीच शिवशक्ति शिवगुरुरूपांत त्यास बोध करून त्रिगुणातीत, नामरूपातीत, प्रियद्रेष्यभावातीत, असें परमशिवाचें निर्गुण तत्त्व पटविते. “सगुणाचेनि आधारे । निर्गुण पाविजे निर्धारें ॥” हें श्रीसमर्थीचें भक्तिसूत्र आहे. त्यांनीं सगुण रामाची व मास्तीची उपासना रूढ केली, अशासाठीं कीं, उपासकांनीं निर्गुण आत्मारामास पावावें. “नेति नेति” म्हणजे हें नव्हे, हें नव्हे, असें व्यतिरेकपद्धतीनें शिवस्वरूप जाणणें जसें कठिण आहे ; तसेंच “नेति, नेति” म्हणजे इतकेंच नव्हे, इतकेंच नव्हे, शिव-शांत-सुंदर इतकेंच नव्हे, तर रौद्र, ग्राम्य, अश्लील, असें सारें निर्गुणरूपाप्रमाणें अवगुणरूपहि शिवरुद्रच होय. हें व्यापक अन्वय ज्ञान पटणेंहि कठिणच आहे. या प्रकरणांत नमुन्याकरितां तोच विचार कर्तव्य आहे. एरव्हीं जेथें अस्सेंट ऑफ मॅनसारख्या अनेक ग्रंथांत आज भौतिक शास्त्रज्ञच भौतिक जग वास्तविक नाहींच, एक आध्यात्मिक जग मात्र आहे, असें म्हणूं लागले आहेत. तेथें आपण अध्यात्मवाद्यांनीं मिथ्या अविद्यामूलक सगुणाची भीड ती काय म्हणून घरावी ? परंतु भौतिक जगत् हें आध्यात्मिक जगताचें व्यक्त स्वरूप आहे असें ज्याप्रमाणें भौतिक शास्त्रज्ञ मानतात, त्याप्रमाणें व्यावहारिक सत्तेतील देवताविज्ञान व सगुणोपासना निर्गुणोपासनेचेंच व्यक्तस्वरूप मानणें अध्यात्मिकांसहि भागच आहे. व्यतिरेकदृष्टीनें आर्य, वैदिक व पवित्र असें शिवतत्त्व जाणल्यावर अनार्य, अवैदिक, अपवित्र, रौद्र, ग्राम्य, अश्लील, सारें एक रुद्रच हें अन्वयदृष्टीनें जाणावयाचें असतें. तें जाणलें म्हणजे मग आक्षेपास उभें करण्यास जागाच उरत नाहीं. असो.

देवदेवतांचीं प्राचीन वर्णनें, चित्रे व प्रतीके आज आपणांस विचित्र वाटलीं तर ते आपलें अज्ञान समजावें, त्यांचा उपहास किंवा तिरस्कार करूं नये. महाभारत, रामायण, भागवत हीं तीन अत्यंत महत्त्वाचीं व लोकप्रिय झालेलीं पुराणें शोकपर्यवसायी आहेत ; हें वैराग्यसूचक गमक जसें फार

( १ ) It is not wise for the votary of modern Science to ridicule or despise either the learning of old time or the Strange and fanciful Symbols in which it was

[ टीप पुढील पृष्ठावर पहा. ]

महत्त्वाचें, तसेंच देवांच्या विरूपतेबद्दल समजावें. अनेक मधुर वाद्यांच्या तालसुरांत होणारें देवांचें भजन वाद्यांच्या तालसुरांच्या उपाधीतच रंगते. भजनांतील रहस्याकडे लक्ष राहात नाही. यासाठीं भजनाला नुसते टाळ घेतले म्हणजे पुरे. नटराजाचें नृत्य नुसत्या डमरूच्या नादावरच होत असे. देवीची मूर्ति सुंदर असेल तर तिच्या बाह्य सौंदर्यावरच उपासकांचें मन मोहित होईल.<sup>१</sup> यासाठीं देवीच्या उग्र अथवा कुरूप मूर्ति किंवा अरूप प्रतीकें बरीं. वात्सल्यप्रेमांत अगर मातृप्रेमांत प्रेमविषयाच्या ठिकाणीं शरीरसौष्ठव असावें हा हेतु नसतो. सद्गुरूंची सत्त्वपरीक्षा रोमांचकारी कठोर असते!<sup>२</sup> नामरूप माया आहे. ईश्वराचें ऐश्वर्य, नामरूप, बरें वाईट, मंगलामंगल, या सर्व द्वंदांच्या अतीत आहे. भयंकर ऊग्र अशा कालीला आई म्हणून आळवणें, हे हिंदु धर्माचे विशिष्ट गूढ रहस्य आहे, असें स्वामी विवेकानंद म्हणत. भक्तांच्या सर्वात्मभावात मायेच्या नामरूपकर्मासंबंधीं हेयोपादेयता राहात नाही. ती राहातां कामा नये असा शास्त्राचा कटाक्ष आहे. आचार्यांनीं योजलेल्या पंचप्रतीकोपासनेंत हा देवतांच्या सुंदर रूपांचा मोहच टाळला आहे.

[ टीप मागील पृष्ठावरून चालू. ]

expressed, for many of these ancient symbols are pregnant with meaning—often with meaning showing deeper knowledge than the outer world now possesses.

( Inner life by Rev. C. W. Lead beater )

( १ ) Greatest mysteries were concealed in Symbols. The most beautiful of the Gods may often be depicted as dark visaged and in ugly forms, first because no age could indicate such supernal beauty and second because, were even an attempt to be made the worshippers attention would be distracted from the hidden life to a mere external form. ( Lotus fire, see pp. 633—638 )

( २ ) हंसपद्धति यातील चरित्रें किंवा श्री. गोंदवलेकर महाराज व निरंजन रघुनाथ यांच्या चरित्रांत अथवा श्रीयाळ-चरित्रांत करुणासागर अशा श्रीगुरु-माउलींच्या रौद्रस्वरूपाची कल्पना येते.

हैं जसें रौद्रतेचें व अरूपतेचें रहस्य सांगितलें, तसेंच देवतानिरावरण असणें हें त्यांचें ज्ञानलक्षण मानावें. देवतांना अनेक हात व अनेक मुखें असणें हा त्यांच्या ठिकाणच्या अमर्याद सामर्थ्याचा पुरावा होय. तसेंच त्यांचीं सिंह-वृषभादि वाहनें व्याघ्रचर्मादि वसनें, हातांतील विविध आयुधें, हें त्यांचें लाक्षणिक स्वरूप होय. त्यांतील भाव शास्त्रांत कोठें कोठें सांगितले आहेत. बिंदु आणि रेषा या परिमाणशून्यगमकांची अक्षरें बनतात. अनेक अक्षरांचे शब्द होतात व घटाकाशाप्रमाणें त्या शब्दांतील अवकाशांत अथांग अशा ज्ञानसागरांतील अर्थ सामावला जातो. हा दिव्य नामांतील अर्थ व दिव्य रूपाकृतींतील संकेत तज्ज्ञांस मात्र जाणवतो. ऐतिहासिक संशोधकांना जसे जीर्ण कागदांचे गळाठेहि निरीक्षणीय वाटतात, त्याप्रमाणें देवताविज्ञानाचे जे खरे जिज्ञासू व तज्ज्ञ असतात त्यांना प्राचीन व गूढ विज्ञानशास्त्र रौद्र व कुरूप अशाहि प्राचीन मूर्तींच्या विज्ञानांत व शिल्पांत उपलब्ध होतें. चांगलें उदाहरण द्यावयाचें तर सुप्रसिद्ध नटराजाच्या मूर्तीवरील विस्तृत भाष्य हें त्याचें ठळक उदाहरण होय.

आतां भैरव-भैरवी, रुद्र-रुद्राणी, काली-कराली, अशा रौद्र व संहारक देवतांचीं वर्णनें थोड्या-फार अतिशयोक्तीनें हि उग्र अशीं वर्णिलेलीं असावीत यांत नवल नाहीं. व्याघ्रीचें क्रौर्य तिच्या पिलांस जसें भासत नाहीं, त्याप्रमाणें शिवशक्तीच्या उपासकांस त्यांच्या उपास्यांचें संहारक क्रौर्य भेडसावीत नाहीं. “भीषाऽस्माद्रातः पवते । भीषोदेति सूर्यः । भीषाऽस्मादग्निश्चेन्द्रश्च । मृत्युर्धावति पञ्चम इति ॥ (तै. उप. २।८) अर्थात् ज्याच्या भयानें वायु वाहतो, सूर्य वेळेवर उगवतो, अग्नि, इंद्र, मृत्यु आपापल्या कामामार्गे धांवतात, असा भय-कारण कोण ? तें सांगतांना श्रीमच्छंकराचार्य आपल्या भाष्यांत सांगतात कीं, “तच्च भयकारणमानन्दं ब्रह्म ।” भयाचें कारण आनन्दब्रह्म होय. शिवशक्त्युपासनेंत भाविक व जाणत्या उपासकाची हीच योग्य धारणा असते. तो घोरस्वरूप रुद्र-भैरव आणि ती भयानक कालिका अथवा चंडिका हीं मंगलमय शिवशक्तीचींच रूपें होत, असें तो जाणत असतो. फणस आणि अननस, अथवा महालुंग आणि नारळ अशा ओबडधोबड दिसणाऱ्या फळांतील उत्तम रस रसज्ञ भोक्ता जाणत असतो. दुसरे असें कीं, शिव, रुद्र, काली या संहारकारक देवतांची निःस्त्रीम वैराग्य ही गुणोपाधि

आहे. त्यांच्या स्पष्ट निदर्शनासाठी मेसूर व रौद्र नामरूपांची आवरणे शास्त्रकारांनी आपल्या वर्णनात योजावीं हे सहज आहे.

शिव आणि रुद्र व शक्ति यांची शास्त्रांत सौम्य आणि उग्र अशीं दोन रूपे वर्णिली आहेत. “ दया तिचें नांव भूतांचें पाळण । आणिक निर्दळण कंटकांचें ॥ ” या संतोक्तीप्रमाणें शिव आणि घोर हीं एकाच भोळ्या शंकराचीं रूपे संभवतात व तीं दोन्हीहि स्तुत्य असतात. अदिती म्हणजे देवमाता व अदिती म्हणजे सर्वभक्षक ; असे दोन्ही अर्थ संभवतात. संत म्हणतात, “ मऊ मेणाहुनी आम्ही विष्णुदास । कठीण वज्रास भेदूं ऐसे ॥ ” उत्पत्ति, स्थितीप्रमाणें लय हेहि ईश्वराचें अपरिहार्य कर्तव्यच आहे. शरिराच्या आरोग्यासाठी शल्यचिकित्सा करावी लागते, त्यास कोणी क्रौर्य म्हणत नाहीत. समष्टीच्या हितबुद्धीनें हिंसाहि कधीं कधीं अपरिहार्यच असते. अन्नपाक शिजविण्याकरितां विळीवर आडवीं घालून पडवळें, भोपळे वगैरे भाजी खसाखस चिरणाच्या आईला विघातक म्हणावें का विधायक म्हणावें हें कोण ठरवील ! सुष्टिचक्राचे घटि यंत्रास लावलेले पोहरे भरलेले असले तर ते पुन्हां भरण्याकरितां त्यास अधोमुख होऊन रिकामें व्हावें लागतें. असेंच हें संघटनेविघटनेचें चक्र आहे.

गुणमायेचे सत्त्व, रज, तम असे तीन गुण आहेत. तिन्ही गुणांचें सामर्थ्य सारखेच आहे. फार काय मधुर भक्तीपेक्षांहि विरोध भक्ति जास्त प्रभावी ठरते ! निरनिराळ्या काचांतून कंदिलाच्या शुद्ध ज्योतीचा प्रकाश निरनिराळ्या रंगभेदानें पडावा, त्याप्रमाणें सत्त्वगुणप्रधान, रजोगुणप्रधान व तमोगुणप्रधान व्यक्ति व पदार्थ दिसतात. पण या उपाधिभेदांत अनुस्यूत असलेली शुद्ध ज्योति अवर्ण असून ती शुद्धच प्रकाश देत असते. व तीच उपास्य होय. श्रीमंतानें सोन्याचा बालकृष्ण केला व गरिबानें तांब्याचा केला किंवा मातीचा केला, म्हणून उपास्यांत न्यूनाधिकपणा येत नाही. कारण उपास्य देव माती, तांब्या, सोन्याहून वेगळाच असतो.

१ तो आनंद कसा तर ज्याच्यापुढें हिरण्यगर्भाचा महानंद समुद्राच्या जलांतील सूक्ष्म थेंबाप्रमाणें असतो, असा तो निरतिशय परमानंद होय.

( स एको ब्रह्मण आनन्दः । श्रोत्रियस्य चाकामहतस्य ॥ तै० २।८ यावरील शांकरभाष्य पाहा ).

गुणोपाधीच्या सत्त्वाधिक्यांतहि ईशविभूति दिसेल यांत नवल नाही. तमाधिक्यांतहि ती पाहतां आली पाहिजे. हे प्रतीकोपासनेचे दुर्गम रहस्य आहे. भगवंताचे विश्वरूपदर्शन भयानक दिसते. तेथे भगवान् पाहावयाचा असतो. अत्यंत रौद्र आणि भयावह अशा अति अमंगल शीलाच्या व बीभत्स रूपाच्या कालीची जगज्जननी प्रियमाता, म्हणून स्तुतिस्तोत्रे श्री. रामप्रसाद कवीने केलेली श्रीरामकृष्ण परमहंस इत्यादि देवीभक्तांनी जी उत्कट प्रेमभराने गायली आहेत, ती पुन्हां पुन्हां मनःपूर्वक साद्यंत वाचली म्हणजे सर्वांगीण भक्तीचे रहस्य कळून येईल. नारसिंहाचे रूप पाहून प्रल्हाद बाळ भयाने पळून गेला नाही. साक्षात् पोटच्या एकुलत्या एका सुंदर राजकुमाराचा बळी मागणाऱ्या नरमांसभक्षक अशा अघोरी व कुष्टि अशा शिवरूप अतिथीचा श्रीयाल-चांगुणा यांनीच काय, पण त्यांच्या चिलया बाळानेहि तिरस्कार केला नाही. रुद्रच काय भगवान् श्रीकृष्णहि आपल्या विभूतियोगांत “द्यूतं छलयतामस्मि,” असे सांगतात. श्रीकृष्णाच्या चरित्रात वर वर पाहतां तो चोर आणि शिंदळ, कपटी आणि कावेबाज होता असे कोणास भासले तरी पण गोप आणि गोपी, अर्जुन आणि उद्धव, युधिष्ठिर आणि भीष्माचार्य, तसेच श्रीनारदांसारखे सिद्ध ऋषि आणि मुनि यांची श्रीकृष्णभक्ति पराकोटीला गेली नव्हती काय? यावरून हे लक्षांत घ्यावे की, विचार करण्याची आक्षेपकांची आणि त्यांची पातळी यांत जमीन-अस्मानाचा भेद आहे. या भेदाचा शांतपणे, निर्विकार चित्ताने व अंतर्मुखवृत्तीने पुन्हां पुन्हां विचार करावा म्हणजे हे आक्षेप अयथार्थ वाटू लागतील. Evil to him that evil Thinks.

एकच अमूर्त राजसत्ता मुख्य प्रधानापासून गांव महार-मांगांपर्यंत निर-निराळ्या व्यक्तीत मिन्न मिन्न तऱ्हेने व्यक्त झाली, तरी त्याने राजसत्तेला न्यूनाधिक्य प्राप्त होत नाही. रहदारी रोखणारा शिपाई राजाचीही गाडी रोखून धरतो. तेव्हां तो राजाहून श्रेष्ठ ठरत नाही. त्या शिपायांतील ते प्रतिबंधक सामर्थ्य राजसत्तेचेच असते. तीच राजसत्ता जुलमी वृत्तीच्या अधिकाऱ्यांत शिरून जुलूम करते, सैनिकांत शिरून हिंसा करते, दुर्वृत्त न्यायाधिकाऱ्यांत शिरून लांच खाते, महार व भंगी यांच्या शरिरांत शिरून गावची घाण काढते, मांगाच्या शरिरांत शिरून खुनी इसमास फांसावर

चढविते ; अथवा एकच विद्युच्छक्तिप्रकाश, गाति, ध्वनि, रोगनिवारक किंवा प्राणहारक शक्ति इत्यादि निरनिराळ्या कार्यांत व्यक्त होते. निरनिराळ्या रंगांच्या व शक्तींच्या गोलकांतून निरनिराळा प्रकाश पाडते. पण त्यामुळे मूळ विद्युच्छक्तीच्या शक्तिस्वरूपांत इष्टानिष्ठ असा भेद करतां येत नाही, श्रेष्ठ, कनिष्ठ, सुकृत, विकृत, विधायक, विनाशक, सुरूप, कुरूप, सत्त्व, रज, तमो-गुणी हे भेद उपाधींचे जाणावे, मूळ शिवसत्तेचे अथवा आदिशक्तीचे नव्हत. एकाच मळ्यांतील जलमृत्तिका सुंठ, हळद, कांदा, गाजर, ऊंस, मिरची, द्राक्ष, एरंड्या, काली, काकडी अशा विविध कंदफलमूळ यांच्या रसांत व्यक्त होते.

याप्रमाणे कार्यब्रह्मरूप शिवरुद्र व त्यांच्या शक्ति यांचें व त्यांच्या रूपांचें जें एकदेशी व विकृत वर्णन केलें जातें, तें उपाधिसापेक्ष व परोक्षच असतें हें विसरूं नये. त्यामुळे मूळ शिवाचें किंवा चिच्छक्तीचें माहात्म्य कमी होत नाही. आणखी असे पाहावें कीं, एखाद्या परम भाग्यशाली सम्राटाच्या कुंडलींत हि राहु, केतु, शनि इत्यादि तथाकथित पापग्रह असतातच. त्याप्रमाणें या विश्वाच्या कुंडलींत रुद्र, रुद्राणी, कराली, काली, चंडी, नवदुर्गा, यांना योग्य तें स्थान आहेच.

गायीचें शेष आणि मूत्र हीं पवित्र मानतात. मेंढ्याचे केंस व कांहीं किड्यांचे मल यांचींच सदा सोवळीं अशीं वस्त्रे करतात. मृगनाभींतील मलाचा राजे लोक कपाळीं तिलक लावतात. मधमाशांची उष्टी मध हें औषधास उत्तम अनुपान समजतात. राखेन देवाचीं उपकरणें घासतात व रांगोळी घालणें मंगलसूचक समजतात. शंखानें विष्णूला व वनगाईच्या शिंगानें शंकराला अभिषेक करतात. याप्रमाणें पवित्र मानलेल्या ग्राम्य वस्तूंचीं अनेक उदाहरणें देतां येतील.

दुसरे असें कीं, या त्रिगुणात्मक विश्वांत तमोगुणप्रधान वस्तु आणि व्यक्तिहि असणारच. नाश करण्यास योग्य अशांचा नाश न होईल तर उत्पत्ति व स्थितीच संभवणार नाही. शिवाय लय आणि उत्पत्ति, विघटना आणि संघटना, शल्यचिकित्सा आणि आरोग्य. प्रतिबंधनिरास आणि इष्टप्राप्ति, आवरणभंग आणि स्वयंसिद्धाची उपलब्धि, शिक्षा आणि शिक्षण, संयम आणि स्वातंत्र्य, मृत्यु आणि जन्म, अशा विरोधांत आपणांला वाटतें तेवढें शि.\*\*\*२६

अंतर नसतें. रात्र आणि दिवस एकमेकांचे कारक असतात व एकमेकांस मिडलेले असतात. दुःख ही सुखाची पार्श्वभूमि आहे. इतकेंच काय तर “जनीं दुःख तें सूख मानीत जावें।” असा श्रीसमर्थ रामदासांचा दंडक आहे. लेखकाच्या बंधूंनी शिवाजीचा सुंदर मोहक पुतळा तयार केला होता, तो पाहून लोकमान्य टिळक म्हणाले, “या चेहऱ्यांत क्रौर्य कमी दिसतें, तें अवश्य दिसलें पाहिजे.” क्षत्रिय रणगाजीच्या ठिकाणी क्रौर्य हा गुण आहे. दोष नव्हे.

या विश्वांत उत्पन्न होणाऱ्या हरएक वस्तूचा व व्यक्तीचा प्रास करणारा काल आहे. त्या कालाची शक्ति ती काली होय. ती अज्ञात असल्यामुळें कृष्णवर्ण मानली आहे. ती संहारक असल्यामुळें अति उग्र अशी वर्णिली आहे. ती अशी की, कोणाहि उन्मत्ताला तिचा धाक वाटावा. दैन्य आणि दुःख पराकाष्ठेचें का असेना, दुष्ट, दुरात्मे, वैरी कितीहि प्रबळ का असेनात, ही कालसत्ता त्यांचाहि नाश करते म्हणूनच ती काली अत्यंत उग्र असूनहि भातेप्रमाणें प्रेमळ व प्रियहि आहे. ती ज्या वस्तूंचा व व्यक्तींचा नाश करते, त्यांपैकी कांहीं आपणांस प्रिय वाटत असल्यामुळें तिच्या निष्ठुर क्रौर्याचा राग येतो; पण त्या प्रिय वस्तूंच्या नाशाबरोबर ती आपली ममता व अहंता या मूळ प्रतिबंधक दोषांचाहि नाश करते. ही फार मोठी इष्टापत्तीच असते. फार काय, पण त्या महासंहारक देवतेनें आपल्या जीवभावाचा बळी घ्यावा, असाच स्वऱ्या परमार्थसाधनांतील हेतु असतो. सारांश, नामरूपांचा नाश हा स्वरूपतः अनिष्ट आहे असें आपणास वाटतें, तो आपला भ्रम आहे. नाशाला योग्य त्याचाच नाश होतो. शाश्वताचा नाश होत नाही. या माझ्या सूचनांचा खोलवर विचार केल्यास तसेंच पुराणांतील व वैदिक वाङ्मयांतील वर्णनें बहुधा परोक्ष व लाक्षणिक असतात हेहि न विसरल्यास आक्षेपकांच्या दृष्टींत इष्ट तो फरक पडेल. लाक्षणिक वर्णनें ज्याप्रमाणें जाणत्यास रहस्यबोध व्हावा म्हणून तशीं केलेली असतात, तशीं अतिशयोक्तीचीं वर्णनें अजाणत्याच्या मनावर परिणाम व्हावा म्हणून तशीं करावीं लागतात. शिवगीतेंत पार्वतीचें वर्णन करतांना म्हटलें आहे की, “नक्षत्रांनीं युक्त व विंध्य पर्वतासारख्या अत्युच्च स्तनांच्या भारानें झालेली रात्रच काय, जिचा मध्यभाग (कटि) आहे किंवा नाही याचीच शंका उत्पन्न व्हावयाची



अशी—” अशा अलंकारिक वर्णनाच्या शब्दशः अर्थाकडे पाहावयाचें नसतें. ग्रंथसंदर्भावरून ग्रंथकाराचा हेतु जाणावयाचा असतो. शिवानें आपल्या अपराधाची क्षमा करून आपणांवर प्रसन्न व्हावें म्हणून शिवमहिमाच गाणारा पुष्पदंत “अमंगल्यं शीलम्” अशा शब्दांनीं शिवाची निंदा कशी करील ? “तथापि स्मर्तॄणां वरद परमं मङ्गलमसि” ॥ २४ ॥ याप्रमाणें शिवस्तुति करण्याचाच कवीचा उत्कट भाव तो त्या श्लोकाच्या चवथ्या चरणांत स्पष्ट करीत आहे. जड पाषाणाचें शिवलिंग, स्मशानाचा शेजार, ग्राम्य वाटणाऱ्या वेशभूषा, रौद्रस्वरूप हे सारे एकाच ईश्वरी मार्येतील नामरूपात्मक प्रकार आहेत व त्यांचें अधिष्ठान परमशिवाशिवाय दुसरें कोणतेंच संभवत नाहीं. रौद्र, बीभत्स, भयानक, अश्लील हे सारे रस त्या एकाच ब्रह्मरसावरील विवर्त आहेत. शारीरिक कुरूपपणा आणि मानसिक दुर्गुण सामान्य दृष्टीला दिसतात तसे ते योग्याच्या दृष्टीला दिसत नाहींत. ते त्यास यथार्थ व बरोबरच दिसतात. सच्चिदानंदमय शक्तीचा तो चिद्विलास आहे, असेंच योग्यांना दिसतें. श्रीरामकृष्ण परमहंस वेश्यांनाहि मातेसमान वंदन करीत. विवेकानंद मद्यप्याला सद्गुरुच मानीत. शिवाय व्यष्टिज्ञान सापेक्ष असतें. तें यथार्थ नसतें. एकाला एक वाटेल दुसऱ्याला तसें वाटेलच असें नाहीं. असो.

आतां प्रलयकालच्या भैरव-भैरवीचें योगवासिष्ठांत अति विस्तृत वर्णन केलें आहे. ( ६।२।८।१।८३ ) त्यांतील थोडा नमुना येथें देतो. श्रीवासिष्ठ म्हणतात, “हे राघवा ! त्यानंतर मी त्या महाकाशांत त्या रुद्राला नाचतांना पाहिलें. त्या वेळीं आपलें विभुत्व सोडून आकाशच साकार झालें आहे असें भासलें. त्याचें शरीर फारच मोठें, सजल मेघाकार व दाही दिशांना व्यापून सोडणारें होतें. सूर्य, चंद्र, अग्नि हे त्याचे नेत्र होते. दशदिशा हें त्याचें चंचल वस्त्र होतें. तो जणुं काय नीलवर्ण प्रभेच्या ज्वालांचा बंधन स्तंभच आहे असें वाटत होतें. वडवाशि याच ज्याच्या दृष्टि आहेत, चंचल मुजा हाच ज्यांतील भयंकर लाटांचा समूह आहे, असा हा एकाणव समुद्रच जणुं काय शरीर धारण करून उभा राहिला आहे असें वाटलें. त्यानंतर त्याच्या शरीरापासून

१ मुक्ताभरणसंयुक्तां रात्रि ताराञ्चितामिव, विन्ध्यक्षितिधरोतुङ्ग  
कुचभारभरालसाम् ॥ ३२ ॥ सदसत्संशयाविष्टमध्यदेशान्तराम्बराम् ॥ ३३ ॥

शिवगीता अ. ४

एक छाया उत्पन्न झालेली मी पाहिली. ती त्या रुद्राच्यापुढे उभी राहून नृत्य करू लागली. ज्वालांनी व्यापलेल्या अग्नीमुळे चंचल झालेल्या वन-समृद्धीप्रमाणे तिचे कृष्णवर्ण मस्तक पुष्प-पल्लवादिकांनी भूषित केले होते. तेल घालून खणलेल्या काजळाप्रमाणे ती काळी होती. ती तमःश्रीच देहयुक्त झाली आहे असा भास झाला. ती इतकी उंच होती की, मोठ्या प्रयत्नाने, योगबलाने, मनोवेगाने अनेक सहस्र वर्षेपर्यंत खाली-वर जेव्हा धांवले तेव्हा तिचे मस्तक व पायाची नखे पाहिली. देवादिकांच्या शिरकमलांची चित्र-विचित्र माला तिने आपल्या गळ्यांत घातली होती. तिच्या वस्त्राचे अंचल वायूने प्रदीप्त केलेल्या अग्नीचेच आहेत असे भासत होते. तिच्या दीर्घ कर्णावरून नाग लोंबत होते. एकदा ती एकमुखाकार दिसत होती. कांही वेळ अनंत उग्र मुखांनी ती युक्त होत असे. तीन लोक हे तिच्या अंगावरील रत्नजडित आदर्शच होते. कानामध्ये हिमालय व मेरू हीच एक रुप्याचे व दुसरे सोन्याचे अशी कुंडले होती. ज्याच्या योगाने प्रचंड पर्वतहि तृणाप्रमाणे उडून जात होते, अशा निश्वास वायूच्या योगाने तिने सर्व दिशा दुमदुमून सोडल्या होत्या. हीच ती कालरात्री होय असे मी तिच्या देहावरून अनुमान केले. हीच ती भगवती काली होय. याप्रमाणे ती फार मोठी भैरवी देवी सर्व आकाशाला व्यापून त्या भैरवाकार कल्परुद्राच्या पुढे नाचत होती. तिच्याकडून वंदन केला गेलेला तो आकाशभैरवहि तिच्याप्रमाणेच विस्तीर्ण आकाराने त्या वेळी जोराने नर्तन करू लागला. रक्तरूपी आंसवाने भरलेले यमाच्या रेड्याचे मोठे शृंग हातांत घेऊन, वक्षःस्थलावर रुंडमाला धारण करणारा, गरुडाच्या अति विस्तीर्ण पंखांनी आपले मस्तक भूषित करणारा व प्रलयकाली जगत् भक्षण करून आनंदित झालेल्या कालरात्रीकडून वंदन व स्तुति केला गेलेला तो महाभयानक भैरव “डिंबं डिंबं सुडिबम् पंचपच्च सहसा झम्य झम्यं प्रझम्यं” इत्यादि तालव्यंजक शब्दवाद्यांनी नाचणारा तो कालभैरव तुमच्या ज्ञानप्रतिबंधक दोषाचे निरसन करून रक्षण करो!”

(त्या डिंबं डिंबं इ. गीताचा भावार्थ—“हे भगवन्! सर्व प्राण्यांच्या डिंबाला म्हणजे अनर्थभोगाची उपाधि अशा स्थूल शरीरादि प्रपंचाला खाऊन त्यानंतर डिंब म्हणजे सूक्ष्म शरीरादि प्रपंचालाहि भक्षण करून त्यानंतर “सुडिब” मूलोपाधिभूतकारणशरीरालाहि चरमसाक्षात्काराच्या

वेळीं तत्त्वतः आविर्भूत होऊन पूर्णपणे भक्षण करून टाक. नंतर पांचव्या, सहाव्या व सातव्या योगभूमिकांवर क्रमानें आरूढ करून त्या सर्व प्राण्यांच्या जीवन्मुक्तीचा सत्त्वर परिपाक कर आणि शेवटीं विदेह कैवल्यानं त्यांना आपल्या उदरांत पचवून सोड. ) वसिष्ठ पुढें सांगतात—

“रामा ! वस्तुतः तो पुरुषहि नव्हे व ती स्त्रीहि नव्हे. तें नृत्य नव्हे व ती दोघेहि नव्हेत. आणि तशाच त्या दोघांच्या तशा प्रकारच्या आकृतिहि नव्हेत. अनादि चिन्मात्र आकाश कीं, जें कारणार्चेहि कारण, अनंत व शांत आहे, तेंच अव्यय तत्त्व हें असें आभासमय पसरलें आहे. निरतिशय आनंद रसरूप असलेलें तें सद्ब्रह्मच नीळकंठ, त्रिनेत्र इत्यादि शिवस्वरूप होऊन प्रलयकालीं उपासकाकडून भैरवाकार पाहिलें जातें. कारण त्याच्या वासनेच्या अनुसार तो परमाकाशच त्या आकृतीनें जगत् शांत झालें असतां स्थित होतो.”

“रामा ! हा जो चिन्मात्र परमाकाश मीं तुला सांगितला तोच शिव आहे. अविद्याभ्रांतीचें निरसन करून तात्त्विक शिवस्वभावदृष्टि उघडावी म्हणून मीं वर जगत्प्रलय रुद्राचें नृत्य इत्यादिकांचें स्वानुभवानुसार वर्णन केलें. तें चिन्मात्र धन आकाश असून तेंच तसें नुसतें भासतें. त्यांत तत्त्वार्थ कांहीं नाहीं. तो भैरव चिदाकाश असून त्याला शिव असें म्हणतात ; व त्याहून भिन्न नसलेली जी मनोमय स्पंदनशक्ति तीच त्याची माया आहे असें जाण. तिलाच शुष्का, चंडिका उमा इत्यादि नांवें प्राप्त झालीं आहेत. ती शिवरूपच असून तिचें क्रिया स्वरूप केवळ अज्ञानदर्शेंत तेवढें दिसतें.” इत्यादि. यावरून मनोहर आणि रौद्र, ग्राम्य आणि भव्य हे सारेच तत्त्वतः मायाभ्रम आहेत, असें म्हणावें लागतें.

आतां याचप्रमाणें अनार्य, अर्वाचीन व अश्लील या आक्षेपांचा विचार पुढील प्रकरणांत करूं.

**शूलटंकपाशदंडपाणिमादिकारणं श्यामकायमादिदेवमक्षरं  
निरामयम् । भीमविक्रमंप्रभुं विचित्रतांडवप्रियं  
काशिकापुराधिनाय कालभैरवं भजे ॥ ३ ॥**

कालभैरवाष्टकम्.

## प्रकरण १५ वें अवैदिक व अश्लील

स कस्य स्तोतव्यः कतिविधगुणः कस्य विषयः ।

पदे त्वर्वाचीने पतति न मनः कस्य न वचः ॥ २ ॥

— महिम्न

ब्रीडोत्तरोष्ठोऽधर एव लोभो धर्मः स्तनोऽधर्मपथोऽस्य पृष्ठः ॥

कस्तस्य मेढ्रं वृषणौ च मित्रौ कुक्षिः समुद्रा गिरयोऽस्थिसङ्घाः ॥ ३ ॥

भागवत २।१

जगत्कारणाधीश्वर अशा निर्गुण व अनादि म्हणजे अतिप्राचीन परम शिवाची कल्पना येण्याकरितां अर्वाचीन, सगुण व स्थूल अशा अनेक प्रतिमा-प्रतीकादि गमकांनीं त्यास निर्दिष्ट करतात. या सर्व परोक्ष गमकांना त्याच्याच-कडून सत्ता मिळत असल्यामुळे तद्वारांहि त्या कारणात्म्याची परोक्ष कल्पना करतां येणें अशक्य नाहीं. म्हणून अशा विकल्पांचा स्वीकार करूनहि अधिष्ठानरूप अथवा निमित्तोपादानरूप शिवस्वरूपास गौणता येत नाहीं. “तुका म्हणे जें जें बोलो। तें तें साजे या विठ्ठला ॥” या न्यायानें मागील व या प्रकरणांत विचार सुरू आहे. मूर्तिपूजा प्राचीन आहे का अर्वाचीन आहे या मुद्याला महत्त्व नाहीं. तसेंच शिवलिंग अनार्थ व अश्लील नाहीं, या पूर्वविवेचनाशीं ही विसंगति आहे, असें समजू नये. अशी सूचना देऊन प्रकरणास आरंभ करतों.

शिव हें नाम ऋग्वेदांत नाहीं म्हणून शिव अवैदिक आहे, मोहनजोदाडो येथील उत्खननांत शिवलिंगें पुष्कळ सांपडलीं म्हणून शिवलिंगोपासना द्राविड संस्कृतीची आहे, याउलट ह्यूनसंग यांच्या प्रवासवर्णनांत कोणाला शिवलिंगोपासनेचा उल्लेख आढळत नाहीं, म्हणून शिवलिंगोपासना बौद्ध धर्माच्या न्हासांतून बौद्धांच्या स्तूपांच्या पूजेतून मागाहून निघालेली असावी, अर्थात् ती अर्वाचीन व अमंगल आहे, तसेंच लिंगयोनि ही शिवपार्वतीची

प्रतीकें मानल्यामुळें लिंगोपासना अश्लील आहे, या सर्व आक्षेपांनीं शिवलिंगोपासनेचें स्वयंसिद्ध वस्तुमाहात्म्य कमी होत नाहीं, हा विचार मागील प्रकरणाप्रमाणें याहि प्रकरणांत करावयाचा आहे. शिवशक्ति ही तत्त्वे जशी प्राचीन तशीं अर्वाचीन पण आहेतच. तीं निर्गुण आहेत, तशीं सगुण आहेतच. सर्व ग्राम्य भव्य मंगलामंगल क्रियाकर्मांत कारणरूपानें ती आहेतच. शंभुगीता म्हणते त्याप्रमाणें मैथुन हें सहजपीठ त्यांचेंच आहे. मेढू व वृषणाचें उपादानकारण तींच. बौद्धांचे स्तूप हीं जीं स्मारकपूज्य चिन्हे असतात, त्यांत व्यापक शिवतत्त्व असणारच. ज्यांचें चित्त शुद्ध आहे, त्याला सारें सर्वदा शिवमयच आहे. हाच विचार पुढें थोड्या विस्तारानें सांगावयाचा आहे.

शिवलिंगोपासना ही अवैदिक, अर्वाचीन व निंद्य आहे, हें दाखविण्यासाठींच बौद्धधर्माच्या भ्रष्ट स्वरूपाशीं तिचा संबंध जोडण्यांत येतो. आतां बौद्ध आणि शैव यांचें कांहीं बाबतींत परस्परांनुकरण होत होतें असें जरी मानलें, अथवा कोठें कोठें शैव-बौद्ध स्तूपांची शिवलिंग म्हणून उपासना करूं लागले होते, हें जरी खरें असलें, तरी त्यामुळें शिवलिंगोपासना निंद्य न ठरतां स्तुत्य कशी ठरते, तेंहि विधायक दृष्टीनें दाखवितां येईल. पण पश्चिमेकडील प्राच्य विद्या संशोधकांचें अनुकरण करणाऱ्या आपल्याकडील आधुनिकांच्या अति रूक्ष अशा ऐतिहासिक दृष्टीला श्रुतिसमन्वयाचें, अध्यात्मज्ञानाचें व धर्मभावनेचें अगत्य व जिह्वाळा क्वचितच आढळतो. म्हणून बौद्धांच्या स्तूपांची का म्हणाना कधीं काळीं शिवलिंग म्हणून उपासना रूढ झालेली असली तरी तीं स्तुत्य कशी ठरते, तें दाखविण्याचा विधायक प्रयत्न त्यांच्याकडून होत नाहीं, तो मी या प्रकरणांत मुद्दामच नमुन्याकरतां करीत आहे.

तें करतांना अगोदर दुसरें एक तत्सदृश ठळक उदाहरण घेऊं. ईजिप्त येथील आठ कोटी घनफूट इतक्या प्रचंड आकाराच्या व चार हजार वर्षांपूर्वीच्या सुप्रसिद्ध मनोऱ्याशीं (Pyramids) बौद्धधर्माचा जरी संबंध नसला, तरी थोर मृतांच्या अवशेषांवरच उभारलेलें ते अतिप्रचंड स्तूपच आहेत. या मनोऱ्यासंबंधीं संशोधन करण्याचे अनेकांनीं भगीरथ प्रयत्न केले व लक्षावधि रुपये त्यापायीं खर्च केले. या संशोधकांच्या मालिकेंतील डॉ. पॉल ब्रंटन हे धर्म व तत्त्वज्ञानाची आस्था बाळगणारे असे अगदीं अलीकडील संशोधक होत. त्यापूर्वींचे एक सुप्रसिद्ध संशोधक सर विल्यम जोन्स यांनीं

त्यांस महादेवाची प्रतीकें असें म्हटलें आहे. डॉ. पॉल ब्रंटन हे योगाभ्यासी, साहसी व कट्टे जिज्ञासु होते. त्यांची संशोधनाची पद्धत व मनाची तयारी इतर सामान्य संशोधकाहून अगदी वेगळी होती. ईजिप्तच्या अधिकाऱ्यांची परवानगी घेऊन ते एका रात्री ईजिप्तमधील एका प्राचीन मनोऱ्याच्या पोटांत शिरले. तो सारा प्रांत भुताळलेला होता. रात्री तेथें अनेक भूतचेष्टा होत. अशा सूक्ष्म परलोकांच्या अनेक भुताखेतांनी त्यांना प्रथम भीति व किळस उत्पन्न केला. पण तो सारा सहन करून ते धैर्यानें हातांत (टॉर्च) बत्ती घेऊन त्या मनोऱ्याचा आंतील गुप्तमार्ग हुडकीत होते. त्या मनोऱ्याच्या पोटांत काहीं खोल्या, काहीं गुप्त दरवाजे व कठिण मार्ग होते. डॉ. पॉल ब्रंटन यांच्या यापुढील संशोधनांत त्यांच्या अंतर्मुखतेच्या एकाग्रतेनें त्यांचा ऐहिक देहभाव सुटला. ते त्यांच्या संवादी सहृदयतेमुळे परलोकांतील स्थिति अनुभवू लागले. त्यांना तेथें त्यांच्या परिचित अशा अनेक दिवंगत व्यक्ति दिसल्या. नंतर तेथील गुरुमहाराज (High Priest) यांचें त्यांना दर्शन झालें. त्यांनी त्यांस परत जाण्याबद्दल पुष्कळ सांगितलें. पण त्यांच्या दुर्दमनीय जिज्ञासेमुळे त्यांनी तें ऐकलें नाहीं. त्यापुढील उभयतांचा संवाद वाचीत असतां कठोपनिषदांतील यम व नचिकेता यांच्या संवादाचें स्मरण होतें. पण नचिकेत्याहून पॉल ब्रंटन याची जिज्ञासा वेगळ्या प्रकारची होती. त्यापूर्वी कोणाही आधुनिक संशोधकाला न उकललेलें त्या मनोऱ्यांचे अति गूढ रहस्य त्यांना समजून घ्यावयाचें होतें. त्या गुरुमहाराजांनी त्यांची दृढ जिज्ञासा पाहून त्यांस थोडी माहिती दिली. ते म्हणाले की, येथें परलोकांच्या चित्रगुप्ताचें वाङ्मय आहे. पण त्या ठिकाणी जाण्याचा तुला अद्याप अधिकार प्राप्त झाला नाहीं. तथापि तूं अध्यात्माचा अभ्यास केला आहेस, म्हणून मी तुला तेथें नेण्याचा यत्न करतो. मग पॉल ब्रंटन त्या गुरुमहाराजांच्या मागोमाग कसल्या तरी अज्ञात मंद प्रकाशांत गुप्त मार्गांनीं चालू लागले. पण त्या

1 Sir william Jones says that the Pyramids of Egypt, as well as those discovered in Ireland, and probably also the tower of Babel seem to have been intended for images of Mahadeo ( Phallic miscellanies, p. 91 )

मार्गाच्या अखेर त्यांना पुढील मार्ग बंद केलेला आढळला ! व एका अदृश्य शक्तीने त्यांना मार्गे पूर्वस्थळी लोटले. नंतर त्यांना त्या परलोकच्या गुरू-महाराजांच्या तोंडून एक दिव्य संदेश मिळाला. त्यांतील आशय असा होता— “ माझ्या मुला, यापुढील येथील मार्गदर्शन तुला होण्याला अद्याप अवधि आहे. पण याचप्रमाणे तुझ्या अंतरांत असलेला गूढ मार्ग शोधून पहा. म्हणजे तुला तुझ्या सूक्ष्म बुद्धिरूप गुहेत तुला जें पाहण्यास योग्य तें पाहण्यास मिळेल. या मनोऱ्याचें जें गूढ रहस्य तेंच तुझें आत्मरहस्य होय. येथील गुप्त दालनें व त्यांतील गूढ वाङ्मयसंग्रह तूं आपल्या पिंडाच्या ठिकाणीच पहा. या मनोऱ्याचा गूढ संदेश असा आहे की, मानवानें अंतर्मुख होऊन आपल्या पिंडाच्या आंतील गूढ जीवनकेंद्रांत शिरून आत्मप्रत्यय घ्यावा. तुझें कल्याण असो ! ” हें गूढ गुंजन येथें थोडें विस्तारानें देण्याचें कारण, याचप्रमाणे उपास्य व त्याचें प्रतीक यांतील गूढ रहस्य सामान्य ऐतिहासिक दृष्टीच्या आढोक्याच्या बाहेरचें आहे, हें ऐतिहासिकांनीं अवश्य जाणलेलें बरें. इतकी सूचना देऊन आतां आपण पुन्हां बौद्धस्त्पांकडे वळूं.

1 “ My son, ” came a murmur from the High Priest, “ it matters not whether thou discoverest the door or not. Find but the secret passage within the mind that will lead thee to the hidden chamber within thine own soul, and thou shalt have found something worthy indeed. The mystery of the great Pyramids is the mystery of thine own Self. The secret chambers and ancient records are all contained in thine own nature. The lesson of the pyramid is that man must turn inward, must venture to the unknown centre of his being to find his soul, even as he must venture to the unknown depths of this fane to find its profoundest secret. Farewell ! ’ ( A search in Secret Egypt, by Paul Brunton pp. 77-78 )

कोठें कोठें शैवांनीं शिवलिंग म्हणून बौद्धांच्या लहान स्तूपांचा उपयोग केला असला किंवा अशा स्तूपांचें अनुकरण केलें असले, तरी तेवढ्यानें शिवलिंगोपासना अर्वाचीन, ग्राम्य, निकृष्ट किंवा निंघाहि ठरत नाही. कारण धातुगर्भ स्तूप हें बौद्धांचें वंदनीयच स्मारक असतें. त्या अनुकरणांत धर्म-भ्रष्टेची ऐतिहासिक दृष्टीची कल्पना अगदींच अनुचित व अप्रयोजक वाटते. कोणा थोर मानवाच्या मृत शरिराची अंतिम शेषरूप रक्षा हें त्याच्या वास्तविक अमृतत्वाचेंच जणुं स्मारक आहे, असे मानतां येतें. देहोपाधि जळून गेल्यानंतर जी कधींच न जळणारी पांढरी रक्षा राहते, तें निषेधावधि अशा अंतर्धामिनचेंच एक प्रतीक असें मानतां येईल. रक्षा अथवा राख या संज्ञाच नित्यता दर्शवितात. ही रक्षा अथवा चिताभस्म शिवास्त अति प्रिय मानलें आहे. ज्ञानाग्नीनें तिन्ही देहास (अथवा सर्व भेदांस) जाळून उरणारें भस्म म्हणजे विज्ञानरूप होय. ज्ञानवैराग्याच्या अग्नीनें शुद्ध झालेली विभूति हें ईश्वराचेंच स्वरूप असल्यामुळे उपासनीय आहे. भस्मधारणविधींत असें हें रहस्य आहे. लिंगायतपंथांत अथवा शैवपंथांत भस्मधारणविधीला फार महत्त्व मानलें आहे. शाक्तांनीं शक्तिविरहीत (इकार वर्जित शिव) हा लक्षणनें निश्चेष्ट

१ Buddhism by Rhys Davids pp. 182-185

२ ऐक्यरूप आत्मत्वामाझारी । यातेअग्निभस्मादि या मंत्रां । ज्ञानाग्नि सांठवून विज्ञानाउरी । भस्म तें हुडकून निजांगीं लावावें ॥ २६८ ॥ या रीतीं ज्ञानही मावळलें । यासाठीं यातेअग्नि हें बोलिलें । पुढें विज्ञानरूप भस्म उरलें । भस्मादायादि मंत्रें ॥ २७२ ॥ वेदेश्वरी. अ. ३

३ सुमुहूर्तें शिवलिंग स्थापून । दोघें पूजिती एकनिष्ठेंकरून । चिता भस्म नित्य नूतन । आणिती मेळवून साक्षेपें ॥ ९।१२० ॥ शिवलीलामृत. शिवमहिम्नस्तोत्र २४

४ चिताभस्म म्हणजे देहप्रय जाळून । आत्मप्रतीतीनें अंगीं लावी ॥ २५५ ॥ वेदेश्वरी अ. १५. विज्ञानरूप अंगीं भस्म लावी । कीं मी निजांगें ब्रह्म गोसावी । तोचि विद्वान् जगतीं सर्वीं । येर ते अविद्वांस ॥ २८२ ॥ वेदेश्वरी अ. ३

भासते मित्रभावानामपि भेदो न भस्मानि । स्वस्वभावस्वभावेन भस्म भर्गस्य वल्लभम् ॥ ३१ ॥ बोधसागर शिवपूजाशतक.

५ भगवान् बसवेश्वर चरित्र पहा.



शवरूप मानला आहे. अर्थात् शवभस्म म्हणजे श्रीज्ञानेश्वरांच्या नाथपंथांतील शून्याचा निष्कर्ष होय. तो निष्कर्ष शून्यवादी बौद्ध मताप्रमाणे निरात्मरूप नाही. देह जळाल्यानंतर राहाणाऱ्या अवशेषरूप अस्थीबद्दलची धारणा अशीच करतां येईल. दधीची ऋषींच्या अस्थि वज्ररूप झाल्या. सारे देहोपाधि ज्ञानाग्नीने जालण्यांत त्यागाची सीमा आहे. तेच अमृतत्व होय. त्याचेंच शेषास्थि हे प्रतीक मानतां येईल. थोर हिंदु सत्पुरुषांच्या समाधीवर शिवलिंग असतें. त्या ठिकाणीं अशी धारणा सम्यक दिसते. हेच विज्ञान विभूतिरूप शिवलिंग श्रीविठ्ठलाने शिरोधार्य मानलें असें म्हणण्यास हरकत नाही. कर्तृत्वंत उपासनेंत भावनास्वातंत्र्य असतें, यास्तव शिवलिंग स्तूपरूप मानलें तरी त्या प्रतीकाच्या ठिकाणीं नित्य, शुद्ध, बुद्ध, मुक्ताची धारणा करतां येते. असें असतां शिवलिंगाला बौद्ध व ब्राह्मणी धर्माचें भ्रष्टरूप मानणें हे पाखंडी, परमार्थभावनाशून्य व रुक्ष अशा आधुनिक ऐतिहासिक दृष्टीचें अज्ञान होय ! तिचा अपशकुन निष्ठावंत शिवलिंगोपासकांस न होवो ! शेवटीं परकीयांचे ऐतिहासिक दृष्टीचे उपनेत्र घालणाऱ्या कित्येक भ्रांत बुद्धीच्या आंग्लशिक्षित विद्वान् चिकित्सकांना मी स्वामी विवेकानंद यांच्या समग्र ग्रंथांतील पुढील उद्बोधक उतारा नजर करतो.

“—The various methods of explaining the dicta of the scriptures, are only for the enjoyment of the learned ; they do not attain perfection ; they are simply desirous to show their learning, so that the world may praise them, and see that they are learned men. You will find that no one of the great teachers of the world went into these various explanations of the texts ;

१ शवरूपमहादेवद्वयोपरिसंस्थिता । असें कालीचें वर्णन आहे. कल्याण शक्त्यांक, पृ. ५३३

२ श्रीज्ञानेश्वरीचें तत्त्वज्ञान पृ. १७६, १७९

३ It is the apparent void itself which is solid. (Lotus fire, Book II, Ch. iii )

४ कैवल्योपनिषद् २

on their part there is no attempt of 'text-torturing' no saying "this word means this and this is the philological connection between this and that word. You study all the great teachers the world has produced and you will see that no one of them goes that way. Yet they taught ; while others, who have nothing to teach, will take up a word and write a three volume book on its origin and use. As my master used to say, what would you think of men who went into a mango orchard, and busied themselves in counting the leaves, and examining the colour of the leaves, the size of the twigs, the number of branches and so forth ; while only one of them, had the sense to begin to eat the mangoes. So leave this counting of leaves and twigs, and this note taking to others—That work has its own value in its proper place, but not here, in the spiritual. Men never become spiritual through such work ; you have never once seen a strong spiritual man among these 'leaf-counters.' Religion is the highest aim of man, the highest glory, but it does not require 'leaf-counting.' If you want to be Christian, it is not necessary to know whether Christ was born in Jerusalem or Bethlehem or just the exact date on which He performed the Sermon on the mount ; you only require to *feel* the sermon on the mount, it is not necessary to read two thousand words on when it was delivered. All that is for the enjoyment of the learned ; let them have it ; say 'amen' to that ; let us eat mangoes."

सर्वांचा निषेधावधि जो शिव त्याची उपासना अनादि आहे. तिचा बहिर्मुख स्थूल ऐतिहासिक दृष्टीनें कालनिर्णय ठरवूं पाहणें हास्यास्पद आहे ! पंढरीच्या श्रीविठ्ठल मूर्तीच्या चरणीं अनन्य भावानें मस्तक ठेवून कृतकृत्य होणारे अशिक्षित वारकरी, त्या विठ्ठल मंदिराची, “बौद्ध का भागवत धर्मी” ही ऐतिहासिक चिकित्सा करीत बसणाऱ्या विद्वानांच्या विद्वत्तेची कीवच करतील ! शिवलिंगोपासना हें भ्रष्ट बौद्धानुकरण आहे, या ऐतिहासिक दृष्टीच्या क्लिष्ट चिकित्सेला हें थोडक्यांत उत्तर आहे.

आतां लिंगयोनि यांच्या नम्रतेतील असभ्यता व त्यांच्या मैथुनभावांतील अश्लीलता यांचा थोडा विस्तारानें विचार करूं या. सत्यानृत, प्रकाश-विमर्श, शिव-घोर, ह्रियोपादेय, स्तुत्य-निंद्य, सुरूप-कुरूप, इत्यादि असंख्य द्वंद्वे धारण करणाऱ्या निर्द्वंद्व शिवतत्त्वांत, सर्वसमावेशन आहे. ब्रह्मदेवानें सुंदर स्त्री-पुरुषांचा चेहरा घडावितांना अनेक नयनमनोहर आकर्षक रस जणूं त्या कल्पनामुर्तींत ओतले. यामुळें उपस्थेंद्रियें घडावितांना त्यांच्या ठिकाणीं ओतण्यास सौंदर्यलेशहि त्यांच्याजवळ उरला नाहीं. अर्शा ही उपस्थेंद्रियें स्वभावतः अत्यंत परस्पाकर्षक असूनहि तीं दिसण्यांत कुरूप व अश्लील वाटतात. ज्यांच्या ठिकाणीं परमावधीचें आकर्षण आहे, त्यांच्याच-संबंधीं घृणा उत्पन्न व्हावी, असें मैथुनवैराग्य मानवांचे ठिकाणीं विधात्यानें सहजसिद्ध ठेवलें आहे. हा त्याच इंद्रियांसंबंधीं आकर्षक-विकर्षक किंवा ह्रयोपादेय भाव वासनासक्ति व वासनाराहित्य यामुळेंच प्रत्ययास येतो, हें उघड आहे. यावरून अश्लीलता हा निंद्यभाव वस्तुनिष्ठ नसून तो काम-वासनासापेक्ष आहे असेंच मानावें लागतें. आतां इतर कोणत्याहि अवयवांसंबंधीं इतकी घृणा न वाटतां ती याच इंद्रियांसंबंधीं वाटावी, म्हणून विधात्यानें मलोत्सर्गाच्या इंद्रियांजवळच त्यांस स्थान देऊन शिवाय त्यांसच मूर्त्रेंद्रियें पण बनविली आहेत. हें सर्व विषय त्यागार्थच केलें असावें असें शास्त्रकारांनीं व संतांनीं वैराग्य-प्रकरणीं त्या इंद्रियांची जी विटंबना केली आहे, त्यावरून दिसतें. एरव्ही तीं इंद्रियें स्वरूपतः दोषास्पद व निंदास्पद मानण्याचें कांहींच कारण नाहीं.

आतां शिवाच्या भिक्षाटण मूर्ति व भैरव मूर्ति नम्र असतात. गोपी-वल्ग्वहरणांत गोपाल कृष्णानें गोपींना विवस्त्र केले, शुकदेवासारखे संत-महंत

नम्रच वावरत आले आहेत. कुंभमेळ्यांत असे नंगे साधु अनेक असतात. श्रीरामकृष्णांचे वेदांतगुरू तोतापुरी यांस ते नागडा म्हणत. जैन-तीर्थंकरांच्या मूर्ति नम्र असतात. अशीं अनेक उदाहरणें देतां येतील. आपल्या नजरेला नम्रता अश्लील वाटते म्हणून नम्रतेचा थोडा विचार करूं.

**नम्रत्व**—लिंगपुराण, पूर्वार्ध, अध्याय ३४ यांत नम्रत्व व कामत्व या-संबंधी विचार सांगितला आहे. “लज्जा, मोह, भय यांनीं युक्त अशी सर्व सृष्टि ईश्वराने उत्पन्न केली आहे. देव, मुनि, आणि सर्व मानव नम्र असेच जन्मास येतात. ज्यानें आपलीं इंद्रियें दमन केलीं नाहींत, त्यानें अंगावर कितीहि वस्त्रें घातलीं तरी तो नम्रच समजावा. उलट ज्याचीं इंद्रियें स्वाधीन आहेत, त्याला वस्त्राची जरूरी नाहीं. क्षमा, धृति, अहिंसा, वैराग्य आणि मानापमानाविषयी मनाची समता या प्रावरणांसारखे उत्तम प्रावरण दुसरे कोणतेंहि नाहीं. असें हैं नम्र व्रत होय. +++ सारांश, भवभक्त जे असतात ते मग जटी, मुंडी, नम्र, विकृतरूप असोत, त्यांची पूजा व आदरातिथ्य करावें. असें शास्त्र सांगतें. सिद्ध व साधु कधीं कधीं बालोन्मत्त पिशाचवत् असतात. “चोखा डोंगापरी। भाव नाहीं डोंगा ॥ काय भुल्लासी, वरालिया अंगा ॥” इत्यादि संतवचनांत हाच भाव आहे.

शास्त्रांतून तत्त्वतः अरूप शक्तीचें देहाकार देवीच्या रूपांत वर्णन आढळतें. त्यांत तिचे स्तन व नितंब पुष्ट असल्याचें बहुधा वर्णिलें जातें. पण हें साक्षात् देवतेचें वर्णन ग्राम्य भोगकामानें केलेलें असणें संभवतच नाहीं. तें मातृ-भावनेनें केलेलें असतें. मातेचे ते अवयव गर्भपोषण व बालसंगोपन या कार्मां फार उपकारक असतात. याप्रमाणें शास्त्रीय परिभाषेंतील उदात्त व गंभीर असे परोक्षभाव लक्षांत घ्यावे.

नम्रतेसंबंधी विचार करतां असें दिसून येतें कीं, पशूंना चर्म व त्वचा असते, तशी माणसांना नसते, म्हणून त्यांस वस्त्राच्छादनाची गरज भासली

( १ ) शेषाश्चाश्रमिणः सर्वे पश्चात्सृष्टा स्वयंभुवा सृष्टि रेषा मया सृष्टा लज्जा मोह भयात्मिका ॥ १२ ॥ नम्रा एव हि जायन्ते देवता मुनयस्तथा ये चान्ये मानवा लोके सर्वे जायन्त्य वाससः ॥ १३ ॥ इंद्रियैरजितैर्नम्रोदुकूले नापि संवृतः तैरेव संवृतैर्गुप्तो न वस्त्रं कारणं स्मृतम् ॥ १४ ॥

असावी, नाहीपेक्षां सर्व मानवसृष्टीहि सदा नयनच राहिली असती. दुसरे असे दिसते की, मलमूत्रेन्द्रिये ही स्वाभाविकच अशुद्ध व अमंगल वाटतात. अर्थात् मलमूत्रोत्सर्गधर्मांमुळे तीं स्वरूपतः दर्शनीय नसतात. पशुपक्ष्यांची ती इन्द्रिये इतकी उघड दिसत नाहीत. काहींची ती पुच्छाने आच्छादित असतात. काहींची ती पिसाखाली किंवा पोटाखाली आड असतात. मनुष्यांचे तसे नसल्यामुळे त्यांनी या अदर्शनीय इंद्रियांस वस्त्रांनी झांकण्याचा प्रघात पाडला असेल; किंवा मैथुन हे सृष्टीचे एक परम गुह्य आहे, हेच त्यांनी आपल्या वस्त्राच्छादित जननेन्द्रियाच्या गुह्यगोपनाने निदर्शित केले असेल. अरूप असलेल्या शिवलिंगांत हे गुह्यगोपनाचे रहस्य आहे, असे कदाचित् मानता आले तरी भोग्य-भोक्ता, विषय-विषयी, अहंता-इदंता अशा तात्त्विक भावांत किंवा पुरुषप्रकृति, शिवशक्ति, ब्रह्ममाया अशा द्वंद्वांच्या अविनाभूत गुह्य-भावांत अश्लीलता ती काय? अहंताच इदंता बनली आणि तिने इदंतेचा भोग घेतला या कल्पनेत अश्लील ते काय?

वस्त्राभरणांनी खचित अशा युवयुवतींच्या गाढालिंगनाला कोणी मैथुन म्हणत नाही. मैथुनाला वस्त्राभरणांचे प्रत्यवाय पत्करत नाहीत; याप्रमाणे स्थूल भोगात्मक मैथुनालाहि जर निरावरण व्हावे लागते, तर पुरुषप्रकृतीच्या आध्यात्मिक मैथुनाला देहादि स्थूल-सूक्ष्म उपाधिभावांचे आवरण फेडून खरे व पुरे नयन व्हावयास पाहिजे हे उघड आहे. त्या नयनेत अश्लीलतेचा लेशहि संभवत नाही.

हे अखिल ब्रह्माण्ड हेच ईश्वराचे इदंताप्रधान रूप असल्यामुळे व त्याला आच्छादित करणारे दुसरे काहीच नसल्यामुळे ईश्वर हा सदा दिगंबरच आहे. म्हणून शिवपार्वतीचे दिगंबर-दिगंबरी असे वर्णन आढळते. जेथे द्वैतभावच नाही, तेथे लज्जा, मोह, भीति कसची! अर्थात् अश्लीलता कसची! या नयन-दृश्यांत अश्लीलता संभवत नाही. अश्लील नयना ही स्थूल इंद्रियवासनाप्रधान भोगासक्तीत किंवा द्वंद्वात्मक लैंगिक विषयासक्त मनोविकारांत संभवे. माडीवरील उघड्या खिडकीत नटून थटून उभी असलेली वेदया व तिच्या शेजारी उभा असलेला एखादा कामासक्त लक्ष्मीधर हीं दोघे वस्त्राभरणांनी आच्छादित असलीं, तरी त्यांची कामासक्ति नागवी उघडीच दिसते! या-उलट सिद्ध शुकाचार्य अथवा संत मुक्ताबाई यांस आपली उघडी नयना

अश्लील वाटलीच नाही, हें उघड आहे. मैथुनानें काम जणुं जाळल्यावर मागून राहिलेली नसता जशी निश्चेष्ट व वैराग्यपूर्ण अवस्थेत पडून असते, त्याप्रमाणें आत्मानात्मविचारमंथनानें साधकांनीं आपला काम जाळल्यामुळें त्यांची नस निष्कामता पाषाणमय शिवलिंगाप्रमाणें निर्विकार व निश्चेष्ट असते, असा मनांत विचार आणावा.

कधी कधी जीं वर्णनें आपल्याला असभ्य, ग्राम्य व अश्लील वाटतात तीं प्राचीनांस अयोग्य व निंद्य वाटलेलीं नसतात, हें वर सांगितलेंच. कालमान, रीतरिवाज, शिष्टाचार, नैतिक कल्पना, समाजसुधारणा, इत्यादि बदलत जाणाऱ्या फरकामुळें व संवयीमुळें हा दृष्टिभेद होत असतो. आपलें प्राचीन वाङ्मय अध्यात्मप्रधान आहे. आतां अशा सौम्य, पवित्र व वैराग्यशील विषयात वरील प्रकारचीं वर्णनें व शिल्पे आपणांस कदाचित् जास्तच अनुचित व अप्रयोजक वाटतील. पण वस्तुतः पूर्ण आध्यात्मिक दृष्टीचे लेखक व शिल्पकार अशा वर्णनाकडे अगदींच वेगळ्या दृष्टीनें पाहतात. काशी येथें राहणारे श्री. शिवशरण या नांवाचे हिंदुत्वाची दीक्षा घेतलेले एक फ्रेंच तत्त्वज्ञ, मी त्यास लिहिलेल्या एका पत्राच्या उत्तरांत (रोमहून), लिहितात कीं, लैंगिक कल्पनांस नाकें मुरडण्याचा हा शिष्टाचार हिंदूंनीं अलीकडे आधुनिक ख्रिस्ती संस्कृतीतून घेतला आहे. प्राचीन हिंदूंची दृष्टि अशी नव्हती.

कामेश्वर आणि कामारी, शृंगार आणि वीर, उत्पत्ति आणि संहार शिव आणि घोर, पुरुष आणि प्रकृति, असें विरोधाभासात्मक अतिशय शिव-रुद्राच्या व शिवलिंगप्रतीकाच्या वर्णनांत आढळावेत यांत नवल नव्हे.

1 "The present attitude in India that sex is unclean, improper, contrary to religion, is, to my belief, an entirely Christian interpretation. No trace of this attitude can be found in ancient Hindu books and this, for a good reason, that it is a moralistic and unphilosophical idea completely contrary to the logic of Hindu thought and that when brought to its logical conclusions, it is fundamentally dualistic."

(देवीभागवत, ९।१।११ पहा.)

ईश्वर हा सर्व विरोधी धर्मांचा आश्रय आहे. ही सगुण द्वंद्व एका अर्थी विरोधी दिसतात, तशी ती दुसऱ्या सर्वभावात्मक अर्थी पूरकगुण असतात, हे थोडा सूक्ष्म विचार केला असता पटले.

शिवलिंग व शक्तिपीठ या प्रतीकांसंबंधी व शिवपार्वतीच्या कांहीं कथांसंबंधी अश्लीलतेच्या आक्षेपाबद्दल अनेक प्रकरणांत विविधतेने विचार झालाच आहे. तूर्त येथे इतकेंच सुचवितों की, आपण आज ज्यास अश्लील असें मानतो, त्यास प्राचीन लोक अश्लील समजत नसत. दुसरे असें की, शृंगारमंदिरांतील अथवा सामान्य बंद केलेल्या शेजघराच्या भिंतीआड होणारे कामुकांचे जे उत्तान शृंगाराचे व त्याहिपलीकडचे आचरट प्रकार नित्य घडत असतील, ते अश्लील म्हणून जर व्यवहारतः तिरस्कृत केले जात नाहीत, तर त्यांची बाहेर अश्लील म्हणून निंदा करणे हे एक प्रकारचें शिष्टाचाराचें अवडंबर व ढोंगच म्हणावें लागतें. शिवाय हे ध्यानी ध्यावें

१ In the same way all life originates from the organ of procreation and as such it is naturally taken as the emblem of the source of life, of the Divine Creator. Creation and destruction are but the opposites of the same thing. There is therefore nothing surprising in the Phallus being the symbol of the Lord of Destruction. In the traditional symbolism of all countries Love and Death are ever associated. The Procreator is in all religions represented as the giver of seed. Whether the Christians call him the Father instead of the Phallus. This only places a sentimental image in the place of a technical one. (Shri Shiva Sharan).

२ Every religion being the property of the young and the old, the wise and the foolish, must always be a kind of compromise; and (thus) while protesting against real corruptions and degradations, we must learn to bear with those whose language differs from our own.

(Physical Religion, p. 203).

३ He (the Sadhak.) is taught that there is nothing

शि. ... २७

की, ज्याप्रमाणे एखाद्या दिव्य सिद्ध पुरुषाच्या ठिकाणी, अथवा सूर्यासारख्या प्रतीकाच्या ठिकाणी ईश्वरभावना कोणीहि करू शकेल, पण पाषाणाच्या सामान्य ओबडधोबड लिंगयोनिरूप शिवलिंगाच्या ठिकाणी अथवा पंच-प्रतीकांच्या ठिकाणी किंवा उग्र देवतामूर्तीच्या ठिकाणी ती करणे यांतच उपासनेचे भावनासामर्थ्य कसास लागते. जागतिक सर्व व्यवहारांत भगवद्भाव पाहतांना त्यांत रौद्र, ग्राम्य, अमंगल किंवा अश्लील हीं दृश्ये वगळतां येत नाहीत. तंत्रशास्त्राचें हें रहस्य आहे. जी गोष्ट पतनाला कारण होते असें वाटते तीच उद्धाराला पण साधन होऊ शकते. (यैरेव पतनं द्रव्यैः सिद्धिस्तैरेव चोदिता ॥ ५।४८ कुलार्णवतंत्र) हें तंत्रशास्त्राचें एक मुख्य सूत्र आहे. यामुळे तांत्रिकांचें अति गूढ तत्त्वज्ञान उघड उघड लैंगिक परिभाषेतच लिहिलें आहे. तें अनधिकारी वाचकास निष्ठ व अश्लील वाटतें; पण त्यांच्या साऱ्या अश्लील वर्णनांत व अमंगल संकेतांत सारा मंगलार्थच लक्षित आहे, हें तज्ज्ञ मात्र जाणतात. कित्येक विरोध हे आभास असतात. काळी पोलादी तलवार पांढरी दिसते. उलट चिनई चांदीवर काळी छाया दिसते. क्रूर रणगाजी हे रमणीच्या प्रेमाचे प्यार असतात. रणकंदन करणाऱ्या

impure in itself in natural functions, though they be made by misuse or abuse the instruments of impurity. Here again impurity consists not in the act *per se* but in the way and in the intention with which it is done.  
( Shakti & Shakta, p. 334 ).

१ To a vira ( वीरसाधक ) all things, acts, and functions, done with the right intention may be instrument of worship. + + + If these functions ( like मैथुन ) are set apart as something common or impure, victory is not easily won. There is still some part of his life into which Brahma does not enter and which remains the source of distraction. By associating them with religion it is the religious feelings which works first through and then supersedes them. He thus gradually attains *divya bhava* and the state of Devata he has worshipped.  
( Shakti & Shakta, p. 335 ).



वीरांस कुचमर्दनाचा विषयपालट लागतोच. प्रेमलक्षणाभक्ति आणि विरोधी भक्ति दोहोंचें आकर्षण सारखेंच असतें. सौंदर्याप्रमाणेंच रौद्रता दृष्टीला थक करते. सद्घन ब्रह्माला शून्याकाश हाच दृष्टांत. ब्रह्मानंदाला मैथुनानंद हीच उपमा. सोन्याला सूक्ष्मतेनें तोलणाऱ्या गुंजा. महात्म्याच्या समदृष्टीला गाय आणि श्वान, ब्राह्मण व चांडाळ, विष्टा व सुवर्ण सारखेंच दिसतें. ज्यांची दृष्टि नामरूपातीत झाली त्या समदर्शी साधकांना सुंदर आणि कुरूप, मंगल आणि अमंगल, श्लील आणि अश्लील कोणतेंहि दृश्य प्रतिबंधक होत नाहीं. अशा कोणत्याहि दृश्यानें उपासकाची दृष्टि यत्किंचित्हि विचलित होतां कामा नये, ही शाक्तपंथांतील वीर व दिव्य या कोटींतील उपासकाची कसोटी असतें. मार्गे एका स्थळीं सांगितल्याप्रमाणें श्रीरामकृष्ण परमहंस एका

१ गीता, ५।१८, ६।२९.

२ (i) That the abstinence from sexual pleasure is very useful for spiritual ends, is emphatically shown in all works on Yoga. But that does not imply that the practice is evil. A merely physical abstention which perverts the mind and disorganises the body cannot be of any values. (Shri Shiva Sharan).

(ii) A great familiarity with sex and its possibilities and images is essential to the Yogi. The man who is healthy and properly fed can fast with peace and profit, not so the half starved who will break down. It is the same with sex, abstinence has to be conscious and measured, otherwise the Yogi fails. I heard it said by men of great knowledge and saintliness that they lost in a day of desire the fruit of months of patient labour in Yoga and finally had to give up. This is because their subconscious mind was not clear enough on these matters and is probably one of the main difficulties of those who wish to practice Yoga in this time. If you can not meditate without fear of sex, nay make the sex organ itself the subject of your meditation, how can you ever be freed from it. This is nothing new and so

योगिनीजवळ तंत्रसाधना शिकत असतां एक तरुण नग्न युवयुवतींचें साक्षात् मैथुनकर्म त्यांच्या मांडीजवळ मुद्दाम घडवून आणलेलें पाहून त्यांना भावसमाधि लागली ! त्या उत्कट विषयानंदाच्या प्रतीकांत त्यांनीं ब्रह्मानंदच अनुभविला ! ही अगदीं अलीकडलीच सत्यकथा त्यांच्या महाचिकित्सक शिष्यांनीं त्यांच्या चरित्रांत स्पष्ट नमूद केली आहे. कोंबड्या-कुत्र्यांचें उघड उकिरड्यावर होणारें मैथुन आपल्याला अश्लील वाटत नाही. माणसांचें वाटतें. यांत तात्त्विक विचारभेद कांहींच नाही. हा केवळ संवयीचा परिणाम होय. सर्व कर्मांदियांच्या कर्मांत मैथुनकर्म हें अत्यंत आनंददायक असून प्रजोत्पादन या फलश्रुतीमुळें अत्यंत आश्चर्यकारक, गंभीर व महत्त्वाचें मानलें आहे. या ईश्वरी घटनेंतील दिव्यता जे त्या ठिकाणीं पाहतात, त्यांना त्यांत अश्लील असें कांहींच वाटत नाही. उलट तें उद्धारक होतें. आधुनिक जगांतील एक सामान्य उदाहरण द्यावयाचें तर पाश्चात्य सुधारलेल्या देशांत नग्न समाजाची एक नवीन प्रथा सुरू झाली आहे. त्या पंथांतील स्त्री-पुरुषांस नग्नतेनें वावरणें यांत अश्लील कांहींच वाटत नाही. इतकेंच नव्हे तर

elementary a principle that it seems surprising that it may be questioned. ( Shri Shiva Sharan — एक फ्रेंच तत्त्वज्ञ ).

१ It is a fact that right sexual union may, if associated with meditation and ritual, be the means of spiritual advance, though persons who take a vulgar and animal view of this function will not readily understand it. The function is thereby ennobled and receives a new significance. + + + If the union be legitimate, what I may ask is wrong in this ? On the contrary the physical function is ennobled and divinised. An act which is legitimate does not become illegitimate because it is made a part of worship. ( Shakti & Shakta by Sir John Woodroffe, p. 359 ).

२ To visit a nudist club is considered a yearly pilgrimage ( p. 28 ). Nudism is the greatest aid to spiritual relaxation I have ever known. ( p. 164 ). ( The naked truth about nudism by William Welby ).

आध्यामिक धारणेला ते पोषक वाटते. तात्पर्य, अश्लीलता वाटणे हा केवळ संवधीचा परिणाम आहे. स्वरूपतः अश्लील कांहीं नाही.

जें मैथुनकर्म कामशास्त्रांतील अत्यंत रहस्यमय विषय असें गणलें जातें, जें विवाह-गर्भाधानादि गंभीर संस्कारांत व त्याहिपेक्षां जास्त गंभीर अशा पुत्रप्राप्तीकरतां होणाऱ्या यज्ञ-याग व अन्य तपादि कर्मांत पुढें गृहीत धरलें जातें, ज्याचा मोह मोठमोठ्या विश्वामित्र, पराशरादि ऋषींनाहि आवरला नाही, जें ब्रह्मदेवाच्या अखिल प्राणिसृष्टीचें कारक आहे, ज्या मैथुनक्रियेची चित्रे अनेक प्राचीन देवालांवर उघडीं कोरलेलीं दिसतात, व ज्याचा वैदिक वाङ्मयांत उघड उघड उल्लेख आढळतो, त्याला ग्राम्य आणि अश्लील मानलेंच पाहिजे, यास कांहीं सयुक्तिक कारण दिसत नाही. सृष्टि ही आनंदांतूनच उत्पन्न होते, आनंदांतच स्थित आहे, व आनंदांत विराम पावते. त्या आनंदाचेंच हें एक वैषयिक प्रतीक आहे. वैदिक वाङ्मयांत व अनेक शास्त्रोक्त यज्ञयागादि विधिविधानांत ही मैथुनाची कल्पना, उपमेकरितां, दृष्टांताकरतां व अनुकरणाकरतां अनेक ठिकाणीं घेतलेली आढळते. त्याला शिमग्यांतील तमाशाप्रमाणें ग्राम्य व अश्लील मानणें अयुक्तिक वाटतें. किंबहुना असें तें ग्राम्य व अश्लील वाटणें संभाव्य असतें, म्हणूनच तांत्रिकांच्या वामाचार पंथांत त्यांची वगळ न करतां त्याचा दिव्य भावनेंत उद्धार करण्याकरतां त्यांस तांत्रिक उपासनेंतच गोंवलें आहे. पण असें असूनहि तंत्रशास्त्रांत या विषयाला गुह्यगोपनत्व दिलें आहे. याचें

१ I do not believe that sexual symbolism in places of worship should be harmful. + + + any more than any other form of symbolism. In fact ancient temples were full of sexual symbols and representations. I do not believe that this indicated a lesser spiritual life among those who built these temples, than that of the hypocrites of to-day, who want them destroyed. Sex is the highest enjoyment man can have, and is as such the natural symbol of divine bliss. ( Shri Shiva Sharan. )

२ Here sexual union takes on the grandeur of a great rite ( यज्ञ ) compared with which the ordinary mere animal copulation to ease desire, whether done grossly,

कारण त्यास अधिकारवादाची मर्यादा न ठेवली तर त्यांत अनाचार व अधःपाताचाच संभव अधिक वाटला. हा तांत्रिक गुह्यगोपनाचा साधनविचार सोडला तरी कित्येक उघड व सोप्वल घटनाहि चिंतनीय वाटतात. सृष्टीच्या आरंभापासूनचे बहुतेक देव व ऋषिमुनि विवाहित आढळतात. कित्येक ब्रह्मवेत्त्यांनीहि एकेक, दोन-दोन लयें करून प्रजोत्पादन केलें आहे. यासंबंधी जनार्दनस्वामी, एकनाथ, तुकाराम, रामदासी-उद्धवसंप्रदायांतील कित्येक हंस, श्रीगोंदिवलेकर, अशीं अनेक उदाहरणें देतां येतील. त्याद्विपेक्षां पराशर, विश्वामित्र, श्रीमच्छंकराचार्य, श्रीमच्छेंद्रनाथ अशांच्या कथा अधिक चिंतनीय वाटतात. तात्पर्य, एकाच पूर्ण व्यक्तीचे अथवा उभय लिंगी जीवाचें ब्रह्मदेवानें एकमेकांस पूरक असे हे जे दोन लैंगिक विभाग केले, त्यांतील आकर्षण अत्यंत स्वाभाविक, नैसर्गिक व बहुतांशी अपरिहार्यसें दिसतें.

सत्य हें स्वरूपतः निरावरणच असतें. असें हें नग्न सत्य अश्लील म्हणजे असंभ्य नसतें. धर्म व शास्त्र हीं सत्यान्वेषण करणारीं असतात. त्यांत अश्लीलता संभवत नाही. अध्यारोपापवादरूप जें प्रकृतिपुरुषाच्या द्वैताचें ऐक्य त्या मिथुनैक्यभावांत श्लील व अश्लील या शिष्टाचारांस अवसरच नसतो. याप्रमाणें उपासनेंतील दिव्य भावांत अश्लीलता उरत नाही. धर्मशास्त्रीय कर्मांत अश्लीलता असत नाही. उदाहरणार्थ, ऋतुशांति, अठांगुल हे शिष्टमान्य संस्कार आहेत. यांत पुढेंमागें गृहीत असलेल्या मैथुनकर्माकडे कोणी अश्लील दृष्टीनें पाहत नाही. मैथुनकर्माच्या ठिकाणीं वाजपेयाची भावना करून प्रजोत्पादनासाठीं मैथुनकर्म शास्त्रविहित मानलें आहे. या न्यायास अनुसरून आपल्या धर्मशास्त्रांनीं उपासनीय ठरविलेल्या शिवलिंगाच्या ठिकाणीं कोणी कोठें क्वचित् भगलिंगाची कल्पना गृहीत धरली असली, तरी ती कल्पना उपासनेंत ग्राभ्यरूप न राहतां तिला दिव्यता देतां येते. कारण ती कल्पना ज्या अव्यक्त अशा पुरुषप्रकृति अथवा शिवशक्ति या तत्त्वांचे संकेत मात्र असतात, त्या युग्मांत जघन्य इंद्रियांचें अस्तित्व व त्यांची अश्लीलता संभवत

shamefacedly or with flippant gallantry, is mean and base. ( See Pranatoshini and Tantrasara )

१ ब. उप. ६।४ पहा.

२ हीच भावना गृहीत धरावी असें नाही. दुसऱ्या अनेक उदात्त भावनाः त्याहून इष्ट आहेतच.

नाहीं. अविनाभूत अशा शिवशक्तीचें मिथुन हें अशरीर, सूक्ष्म, अव्यक्त व दिव्य आहे. तें ग्राम्य नव्हे. त्यांत द्वंद्वाची उगाच कल्पना मात्र आहे. कोणताहि धर्म अथवा पंथ आपलें उपास्य निष्ठ अर्थानें अश्लील किंवा असभ्य कल्पनेचें कसे योजील ? अर्थात् शिवलिंगोपासनेच्या प्रवर्तकांना व शिव-लिंगोपासकांना शिवलिंग हें अश्लील व निष्ठ वाटत नसलेंच पाहिजे, हें उघड आहे. त्यांना तें तसें वाटत नसून आजच्या आक्षेपकांना मात्र तें अश्लील वाटत असेल, तर हा त्यांच्याच भावनेचा दोष आहे असें म्हणावें लागतें.

ज्ञान-इच्छा-क्रिया यांपैकी क्रिया अथवा कर्म हें तारतम्यानें जास्त अविद्यात्मक असतें. कर्मांत आपली आवरणात्मक उपाधि जास्त स्थूल होते. यास्तव कर्मासक्तीचा शास्त्रानें निषेधच केला आहे. दोन अरणांच्या मंथनांतून निघणारा अग्नि त्या अरणांस जाळून आपणहि शांत व्हावा, त्याप्रमाणें मैथुन-क्रियेत स्त्रीपुरुषांच्या संघर्षांतून उत्पन्न होणारा कामाग्नि त्या स्त्रीपुरुषांस मैथुनांनीं निश्चेष्ट करून आपणहि शांत होतो.

जेथें जळावयाचें कांहींच राहात नाही तेंच वैराग्याचें अथवा शांतीचें भस्म होय. त्या निर्द्वंद्वतेच्या व निष्कामतेच्या भस्मानेंच सदा आच्छादित राहणें हें पाशुपतव्रतासारखेंच एक रहस्य मानतां येईल. कामदहन केल्या-नंतरच्या शिवपार्वती-विलासांत अश्लीलता ती काय राहिली ? वस्तुतः शिव-पार्वतीची देहाकाररूप कल्पना हें कवींचें उगाच लाघव आहे. त्यांतहि निष्कामता हें गृहीत सत्य आहे. साधकानें चित्तशुद्धि करून ध्यावयाची ती निष्कामतेचें भस्मरूपच मी समजतों. शिवाय मैथुनक्रियेतील द्वंद्वसामरस्यांत जो प्रेमैक्यभाव साधतो तो अनश्लील असतो. तोच रहस्यार्थ उपासनेंत असतो. वस्तुतः स्त्री आणि पुरुष हे एकाच जीवाचे दोन अर्ध आहेत. ते एकजीवरूप होणें हेंच या विषयानंदाचें निर्द्वंदात्मक रहस्य समजावें. दुसरे असेंच उदाहरण द्यावयाचें तर जीव आणि ईश्वर या दोन सोपाधिक भावाच्या पूर्ण सामरस्यांत जी द्वंद्वातीत अवस्था प्राप्त होते तें लक्ष्यार्थानें ब्रह्मात्मालिंगनच खरें ध्येय होय.

१ परात्मनस्यास्य शक्तेस्तयोरैक्यं सदैव हि । अभिन्नं तद्वपुर्ज्ञात्वा मुन्यते सर्वं दोषतः ॥ ६।१५।४९ देवी भागवत.

सा च ब्रह्मस्वरूपा च नित्या सा च सनातनी ॥ १० ॥ अतएव हि योगीन्द्रैः स्त्रीपुंभेदो न मन्यते ॥ ११ ॥ दे. भा. ९।१.

स्थूलावरून सूक्ष्माकडे जावें, सगुणाकडून निर्गुणाकडे जावें, सोपाधिका-  
कडून निरुपाधिकाकडे जावे, ही उपासनेंतील ज्ञानप्रक्रिया दिसते. स्थूलांत  
जें अज्ञान, भ्रम, कठोरता, ओबडधोबडपणा, अमांगल्य, बीभत्स अथवा  
अश्लीलपणा भासतो, तो सूक्ष्मांत राहत नाहो. हत्ती, घोडे, रेडे, बैल त्याच-  
प्रमाणें मानव यांची स्थूल मैथुनक्रिया जशी अश्लील वाटते, तशी लहान  
किंवा सूक्ष्म प्राण्यांच्या मैथुनांत किंवा वनस्पतींतील स्त्रीपुंकेसराच्या संभोगांत  
वाटत नाहीं. अर्थात् अश्लीलता ही आपल्याच मनाची भावना ठरते. मानवी  
मैथुनांत अश्लीलता वाटली तरी त्या क्रियेंत उभयतांच्या मनाचें व प्रेमाचें  
जें रहस्यमय मधुमीलन होतें, तोच त्यांतील हेतुभूत विषयानंद आहे. आणि  
त्या सूक्ष्म प्रेमैक्यांत अथवा विषयानदांत अश्लीलता मुळींच वाटत नाहीं.  
स्थूल व्यवहारांत आपण मूर्खेंद्रियांस लिंगयोनि म्हणतो. पण उपासनेंत त्या  
स्थूलभौतिक लिंगयोनीचा खालून वर उद्धार होऊन भोग्य आणि भोक्ता,  
इदंता आणि अहंता अशा सूक्ष्म विचारांत परिवर्तन होतां होतां मूलाधारांतून  
वर खेचलेलें लिंग हृदयस्थ जें आत्मलिंग त्या अध्यात्मलिंगरूपांत प्रचीतीस  
येतें, मग त्यांत अश्लीलता संभवत नाहीं.

उपासनेंत जहद जहलक्षणचें महत्त्व फार असतें. किंबहुना या लक्षणेंच  
खरी उपासना संभवते. उपास्याचें प्रतीक व उपासकाचा देह या दोन्ही  
उपाधींचा बाध करून अंतरंगउपासना संभवते. शिवशक्तीचें अविनाभूत  
सामरस्य शिश्रयोनिमैथुनद्वारांच शिवलिंगप्रतीकांत दर्शविलें असलें तरी  
तो प्रतीकांतील स्थूलभाव सोडून शिवशक्तीचें अथवा सगुणनिर्गुणांचें  
मीलन प्रतीकाचे ठिकाणी व अहंता इदंतेचें मीलन आपल्या ठिकाणी  
मानून त्या द्वंद्वातीत भावनेंत ब्रह्मात्मैक्य किंवा जीवशिवैक्य साधावयाचें  
आहे असें समजावें.

शिवलिंगांतील उपास्य हें कारणब्रह्म आहे, उपासक हा कार्यब्रह्म आहे.  
या कार्यकारणभावाचें ऐक्यभावांत विसर्जन हीच उपासनेची प्रक्रिया आहे.  
कारण हें तत्त्वतः अलिंगच आहे. त्या ठिकाणी स्त्रीपुरुषभावना संभवतच  
नाहीं. जो मूलपुरुष तीच मूलमाया आणि जी मूलमाया तोच मूलपुरुष.

१. मूलमाया तोचि मूलपुरुष । तोचि सकळांचा ईश । अनंतनामी जगदीश  
तयासीच म्हणावें ॥ ८।३।२० दासबोध.

(सदैकत्वं न भेदोऽस्ति सर्वं दैव ममास्य च । योऽसौ साऽहमहं योऽसौ भेदोऽस्ति मति विभ्रमात् ॥ ३।६।२ देवी. भा.)

त्यांचा मिथुनभाव ही उगाच समजुतीपुरती भावना आहे. कारण ब्रह्माच्या प्रतीकांत ती दिसली काय अगर न दिसली काय सारखीच. ब्रह्म + माया आणि मायेंत ब्रह्माचें प्रतिबिंब तोच इदंताप्रधान ईश्वर, तेंच हें जगद्रूप आहे. जग हा एक गुणाकार आहे. बारा या संख्येचे गुणक  $२ \times ६$  किंवा  $३ \times ४$  असे भिन्न मानतां येतील. बारा या गुणाकाराच्या रूपांत ते व्यक्त नाहींत. उलट  $६ \times ३ = १८$  या बीजगणिताचे गुणाकारांत गुणकांचें द्वैत स्पष्ट दिसतें. या उदाहरणांत, तीन गुणिले चार, ६ गुणिले ३ किंवा मायेंत ब्रह्माचा प्रतिबिम्बरूपानें अनुप्रवेश या परिभाषेला मैथुनाच्या कल्पनेची जोड दिली, तर तेवढ्यानें मूळ कल्पनेंत अश्लीलता येते असें म्हणतां येणार नाही. त्याचप्रमाणें शास्त्रकारांनीं कांहीं विशेषांभे साधर्म्य पाहून निमित्तोपादानरूप कारणब्रह्माचे ठिकाणीं प्रजोत्पत्तीच्या व्यावहारिक कारणरूप मैथुनाची कल्पना केली असली तरी त्या योगानें दार्ष्टांतील विषयाला निंद्य अश्लीलपणा येण्याचें कांहींच कारण नाही. दोन पदार्थांच्या संघर्षांतून अथवा संसर्गांतून तिसरा पदार्थ उत्पन्न होणें हें प्रजोत्पादनाचें मैथुनकर्म हा दृष्टांत सर्वपरिचित व फार सम्यक् वाटल्यामुळें, अरणि मंथनादि निरनिराळ्या याज्ञिक व इतर शास्त्रीय प्रक्रियांस तो दिलेला असला, तरी त्यामुळें अग्निकरणास अश्लीलता येत नाही. त्याचप्रमाणें शिवलिंगप्रतीकाचे ठिकाणीं शिश्रयोनीमिथुनाची भाषा कोणी वापरली असली, तरी त्या योगानें त्या भाषेंतील ग्राम्यता शिवलिंगाला अगर त्यांतील देवताबुद्धीला चिकटत नाही. मुखाला एकदां कमलाची उपमा दिली कीं तच्च कल्पना वाढत जाऊन नेत्रांना कमलावरील भ्रमर अशीहि कल्पना करण्यांत येते. पण असें सारूप्य किती दाखवेलें तरी कमलाच्या पाकळ्या, केसर, निळा रंग व सुगंध हे कांहीं सारे प्रकार मुखाचे ठिकाणीं पाहावयाचे नसतात. सुंदर कोमलांगीला गजगति व सिंहकटि म्हटलें तरी त्यांत तादात्म्यभाव नसतो. याप्रमाणें विचारसौकर्याकरतां केलेल्या शिवलिंगासंबंधीं कल्पनांचे दार्ष्टांतांशीं सर्वांशानें तादात्म्य मानावयाचें नाही. जगत्कारणाच्या ठिकाणीं प्रकृतिपुरुष, शिव-शक्ति अशा दंपत्याच्या विलासाच्या कितीहि भावना केल्या तरी त्यानें कांहीं जगत्कारणाचे ठिकाणीं

स्थूल स्त्रीपुरुषांच्या जननेंद्रियांचा मैथुनभाव सिद्ध होत नाही. जगत्कारण मेदातीतच राहतें. मग त्या जगत्कारणाचें प्रतीक जें शिवलिंग तें तसेंच मेदातीत कां मानूं नये? तें मेदातीतच मानलें पाहिजे. मेद हा परिणामी आधारभूत अमेदाचा उपोद्बलक होतो, म्हणून उगाच समजुतीकरतां निर्द्वैदाच्या ठिकाणीं अगोदर द्वैतभाव गृहीत करावा लागतो. पण शिवलिंगाचे ठिकाणीं तो प्रकृतिपुरुषभेद गृहीत असला, तरी तो लक्ष्मीनारायणाच्या मूर्तीप्रमाणें स्पष्ट नसून प्रकृतिपुरुष अथवा शिवशक्ति त्या ठिकाणीं अविनाभूत आहेत असेंच दर्शविलें आहे. अर्थात् अविनाभूत तत्त्वांत मैथुनादि इंद्रियांचे अश्लील भाव कसे संभवतील? दिव्य म्हणजे पूज्यभावानें भगलिगात्मक मैथुनाला गुणलें म्हणजे अश्लीलताहि पूज्यता म्हणजे शून्यता पावते.

आतां अश्लील किंवा बीभत्स असें वर्णन ज्या अर्थी आपल्या सांस्कृतिक ग्रंथांत ठिकठिकाणीं आढळतें, त्या अर्थी शिवलिंगोपासनेस अश्लील अतएव निंद्य असें उघड म्हणण्यास संकोच वाटावयास नको, असें जें आक्षेपकांचें म्हणणें आहे, त्याला अनुलक्षून मला असें सांगावेंस वाटतें कीं, सारे रस आनंदरसातूनच उद्भवतात, त्यांतच ते स्थित असतात व पर्यवसानहि त्यांतच पावतात. मग अश्लील आणि बीभत्स हे रस तरी वेगळे कोठून येणार? असणार व राहणार? एकदां सारीं चित्रें साखरेचीं आहेत इतकें कळल्यावर साखरेच्या कार्यांत कटुता उरत नाही. तें कालें आहे, तें त्याज्य आहे, हें वर वर पाहणाऱ्या परिच्छिन्न बुद्धीचे भाव अज्ञानघोतक होत. सारांश, लज्जा, मोह आणि भय अशा कांहीं प्राथमिक मनोविकारांमुळेच हेयोपादेयता व श्लीलाश्लीलता वाटते, अशी आपली नीट समजूत करून घ्यावी. चतुर्विध पुरुषार्थांत काम हा वगळला नाही. व्यासप्रक्रियेंत गुह्येन्द्रियें वगळलीं नाहीत. वैधशास्त्रानें अश्लीलता मानली नाही. अर्थात् शास्त्रकारांना काम-शास्त्राचाहि विचार करावाच लागला. सुप्रजाजनन आणि असामान्य दांपत्यसुख हे दोन विषय सृष्टिक्रमांत व व्यवहारांत अत्यंत महत्त्वाचेच आहेत. त्या विषयांचें अगत्य व अनिवारता जर सर्वांनाच पटते तर अश्लील, बीभत्स अशा अनिष्ट भावनांनीं निंदा करीत त्यांचें सेवन करण्यापेक्षां त्या स्थूल सहजप्राप्त अनुभवांतून तांत्रिकाप्रमाणें सूक्ष्मसूक्ष्मतर विचार व अनुभव यांचा शक्य तो लाभ संपादनं हेंच इष्ट आहे. श्रीदत्तगुरूंनीं इंद्राला सप्तगाथा सांगितल्या, त्यांत कामशास्त्राच्या अनुशीलनानें क्रममुक्ति



प्राप्त होते असेंच सांगितलें आहे. धर्म, अर्थ, काम हे तीन पुरुषार्थ साधून नंतर ज्ञानानें मोक्षप्राप्ति करून घ्यावी, असेंच वात्सायन मुनि सांगतात. सारांश, शिवलिंग हें शिश्रयोनि मिथुनाचें प्रतीक मानलें, तरी त्यांत अश्लीलता मानण्याचें कारण नाही. किंबहुना साक्षात् शिश्रयोनिमैथुनांतहि स्वरूपतः व व्यवहारतः निंद्य असें कांहींच नाही. शिवलिंगोपासनेचा सुधारकांनीं Phallus worship म्हणून जो व्यर्थ शिमगा चालविला आहे तोच निंद्य आहे !

शिवलिंग हें शिश्रयोनिप्रतीक मानलें तरी उघड उघड जननेंद्रियांचेच आचरट देव्हारे माजविणाऱ्या पाश्चात्यांच्या (Phallus worship) जननेंद्रियांच्या उत्सवांपेक्षां आपली शिवलिंगोपासनाच काय, साक्षात् रतिशास्त्र अथवा कामशास्त्रहि जास्त गंभीर आहे.

आपल्या संस्कृतीचा हा एक विशेष नेहमी लक्षांत ठेवावा कीं, धर्मशास्त्र, अर्थशास्त्र, वैद्यकशास्त्र, संगीतशास्त्र, कामशास्त्र कोणतेंहि शास्त्र असेना, त्याचे मोक्षपुरुषार्थ हेंच अंतिम ध्येय मानलें आहे. हें पारमार्थिक ध्येयाचें अनुसंधान आपलीं शास्त्रे कधींच सोडीत नाहीत. ही त्यांची समग्र व रहस्यदृष्टि लक्षांत घेतली कीं आपल्या सांस्कृतिक वाङ्मयांत अश्लील व निंद्य कांहींच असणार नाही, हें एक गृहीत सत्यच मानावें लागतें. कोणत्याहि ग्रंथाकडे समग्र दृष्टीने पाहिल्यावांचून लेखकाचें हृद्गत कळत नाही. यास्तव आपल्या प्रमाणभूत साऱ्या वाङ्मयाकडे समन्वयाची समग्र दृष्टि ठेवावी म्हणजे गैरसमज राहणार नाही. तसेंच मीमांसकांच्या उपक्रमोपसंहार पद्धतीप्रमाणें शिवलिंगोपासनेचें अधिष्ठान कारणब्रह्म आहे व फलश्रुति मोक्ष आहे व या दोन टोकांमधील लिंगार्चनपद्धतीहि अर्थात् तदनुकूलच आहे. हा शुद्ध रहस्याचा विचार मनांत जागृत ठेवला म्हणजे अश्लीलतेचा संपर्कहि आपल्या भावनेस स्पर्श करणार नाही.

सारांश, शिवशक्त्युपासनेंत अथवा शिवलिंगोपासनेंत ग्राम्य, रौद्र, अश्लील व अर्वाचीन इत्यादि आक्षेपांस अवसर आहे, असें गृहीत धरूनहि ते आक्षेपक भाव साधकानें कसे निर्विष किंवा निर्दोष करावे याचें किंचित् दिग्दर्शन या प्रकरणांत केलें आहे. पण याचा अर्थ शिवलिंगोपासनेंत हे भाव मानले पाहिजे अथवा हे भाव मुख्य आहेत, असें वाचकांनीं समजू नये. शिवलिंगोपासनेंत अन्य परम उदात्त भाव आहेत. त्यांसंबंधी विवेचन ही चिकित्सा

संपल्यावर मगच केलेलें बरें. या प्रकरणांत अश्लील लैंगिक भावासंबंधीं आक्षेप अथवा संदेहाची जी मळमळ साधकाच्या पोटांत असेल ती त्यानें विवेकानें पचवून त्याच्या अतीत कसें व्हावें हेंच सुचविलें आहे, इतकेंच.

एवमर्थं च कामं च धर्मं चोपाचरन्नरः ।

इहामुत्र च निःशल्यमत्यन्तं सुखमश्नुते ॥

—१।१।४९ वात्सायन कामसूत्र.

सुविदितपरमार्थः कामशास्त्रस्य विद्वान्, विविधरतिविनोदैः कामिनीनां मनांसि ॥ अनुदिनमनुरागाद्रंजयेद्यः सलीलं, फलम-विकलमेवप्राप्नुयान्मान वः सः ॥

—१।१।६ कल्याणमल्ल रतिशास्त्र.

### प्रकरण १६ वें

### विरोधाचा परिहार

एको देवः सर्वभूतेषु गूढः सर्वव्यापी सर्वभूतान्तरात्मा ।

कर्माध्यक्षः सर्वभूतादिवासः साक्षीचिता केबलो निर्गुणश्च ॥

—६।११। श्वे. उप.

आतांपर्यंत श्रीशिवलिंगोपासनेसंबंधीं विरोधी मतांची चिकित्सा ईश्वरानें जशी करविली तशी केली. त्यांत कटुता, पाल्हाळ, द्विरुक्ति, अपसिद्धांत इत्यादि लेखकोपाधि-प्रमाद कोठें घडले असतील, तर त्याबद्दल ईश्वरानें व वाचकांनीं मला क्षमा करण्याची कृपा करावी. आतां अखेर एकच विरोधाचा परिहार सांगावयाचा राहिला आहे. तो विरोध अथवा संभाव्य आक्षेप म्हणजे शिव-लिंगोपासना, शिवलिंगोपासनेवरील हें ग्रंथप्रकाशन व त्या ग्रंथाचें वाचन ह्या गोष्टी आज-उद्यांच्या देशकालानुसार असामयिक आहेत हा होय. ही असामयिकता मी या खंडाच्या भूमिकेत पूर्वी ध्वनित केलीच आहे. अशा विसंगतींत इष्ट काय व अनिष्ट काय? स्थिर काय व अशाश्वत काय? स्वतंत्र काय व परतंत्र काय? आत्मवश काय व परवश काय? हाच विवेक करावा लागेल.

यासंबंधी एका अर्थी लिहावें तितकें थोडेंच होईल. पण आजउद्यांचा नवयुगाचा काळ, त्यांतील आचारविचारप्रवाह, मानवी जीवन, भारत-वर्षाचें वैशिष्ट्य, आजचें या धर्मभूमीचें निधर्मी राज्य आणि शिवलिंगोपासना यांसंबंधी अतिव्याप्ति व अव्याप्ति हे दोष टाळून लिहितां येणें कठिण आहे. तथापि तसा समालोचनात्मक या खंडाचा सविस्तर उपसंहार मी लिहिला होता. पण या शाश्वत उपयुक्तेच्या ग्रंथांत सद्यःकालीन तात्पुरत्या परिस्थितीवर इतकें तपशीलवार व विस्तृत लिहिणें अप्रस्तुत वाटलें ; म्हणून या विरोध-परिहारासंबंधी कांहीं सारभूत मुद्दे मात्र या प्रकरणांत लिहीत आहे.

या खंडाच्या आरंभीच्या भूमिकेवर निराशावादाची छाया आहे. या प्रकरणांत तत्संबंधी आशावादाची बाजू थोडक्यांतच दिग्दर्शित करावयाची आहे. शिवाय हेंहि लक्षांत घेणें योग्य आहे कीं, ज्याप्रमाणें धर्मग्लानि हाच ईश्वरी अवताराला योग्य समय असतो, त्याचप्रमाणें अवर्षण, दुष्काळ, सांथीचे रोग, पाखंड इत्यादि आपर्तीच्या काळीच ईश्वरी सहाय्यार्थ शिव-लिंगोपासनेचें अगत्य विशेष जाणवतें असा या पूर्वीचा अनुभव आहे. सध्यांचा धर्माचा व्हास ही तर मूलग्राही आपत्ति आहे.

तथापि, अद्यापिहि कांहीं अल्पसंख्य आधुनिकांचे विचार सोडून दिले, तर भारतीय हिंदूंचा बहुजनसमाज सनातनी विचारांसच बहुतांशी धरून आहे. प्राचीन श्रुतिस्मृतिपुराणेतिहास हें वाङ्मय, त्याचप्रमाणें अर्वाचीन भारतीय संत आणि कवि, त्याहि अलीकडील श्रीरामकृष्ण परमहंस आणि विवेकानंद, रामतीर्थ आणि लजपतराय, लोकमान्य टिळक आणि महात्मा गांधी, रवींद्रनाथ आणि सुभाषचंद्र, बाभू अरविंद आणि चित्तरंजन दास, रमण महर्षि आणि अनेक आधुनिक संत यांच्या देवधर्मनिष्ठेसंबंधी सद्दिचारांचे भारतीय समाजावरील संस्कार अजून बुजाले नाहीत. त्यांतहि आपल्या आजच्या स्वराज्यसंस्थेचे अध्यक्ष व उपाध्यक्ष हे ईश्वरनिष्ठ व स्वधर्मपरंपरेचे अभिमानी आहेत. तसेंच आपल्या स्वराज्याच्या यापूर्वीच्या गृहमंत्र्यांच्या पुरस्कारामुळेच आजच्या आपल्या राष्ट्राध्यक्षांच्या हस्ते सौरटी सोमनाथ या ज्योतिर्लिंगाचा नुकताच मोठ्या थाटानें जीर्णोद्धार झाला आहे. ही परिस्थिती आशाजनक आहे आणि म्हणून शिवलिंगोपासनेस आजच्या धर्मग्लानीच्या काळीहि असामायिक न म्हणतां उलट समयोचित म्हणणेंच योग्य ठरतें.

शिवाय, आज जगाकडे पाहिले तर जगांतील अनेक विचारी थोर पुरुष जास्त अंतर्मुख होत चाललेले आढळतात. जगास शांति देणारी भारतीय संस्कृतीच आहे; आधुनिक राजकारण, प्रागतिकांचा ऐहिक जडवाद व भौतिक विज्ञान ही जगास शांति देणार नाहीत, असे अनेक तज्ज्ञ आतां म्हणू लागले आहेत. आज आपल्या देशांत धर्मोदासीन्य, वर्णाश्रमधर्मविरोध, व ऐहिक जडवाद यांचे विचारप्रवाह वरवर सुरू झालेले दिसत असले, तरी परदेशांतील कित्येक सुज्ञांस भारतीय संस्कृतीतील अध्यात्मविद्या, धर्मशिक्षण, जन्मसिद्ध जातिव्यवस्था, बालविवाहादि प्रथा या गोष्टींचे समाजधारक महत्त्व चांगलेच जाणवू लागले आहे. तसेच समाजाच्या शीलसंवर्धनासाठी धर्मशिक्षण अवश्य आहे, त्यासाठी कायद्याची दंडनीति अयुक्तिक व अपुरीच ठरते, असेहि विचारप्रवाह जगांत सुरू झाले आहेत; आणि जगांतील कित्येक थोर पुरुष विश्वशांतीसाठी विश्वधर्माच्या कल्पनेचा पुरस्कार करीत आहेत. या सर्वांचा इष्ट परिणाम आजच्या कित्येक आधुनिक भारतीय समाज-सुधारकांच्या बहिर्मुख व उच्छृंखल वृत्तीवर थोडाफार झाल्यावाचून राहणार नाही.

जगाचा एकच एक विश्वधर्म होणे हे पुढे व्यवहार्य ठरो न ठरो, ज्या अर्थी आज जगांतील अनेक थोर पुरुष त्या विचारांत आहेत असे दिसते, त्या अर्थी हेहि येथे सांगावेसे वाटते की, अशा विश्वधर्मांत शिवलिंगोपासना ही एकच एक योग्य परमार्थसाधनरूप होईल. याची थोडक्यांत कारणे अशी सांगतां येतील.

( १ ) प्राचीन काळीं साऱ्या जगभर शिवलिंगोपासना रुढ होती.

( २ ) सृष्टीच्या आरंभापासूनची ती श्रेष्ठ व तात्त्विक उपासना आहे.

( ३ ) एका शिवलिंगाला मात्र धूतपापेश्वर, विश्वेश्वर, सिद्धेश्वर, याप्रमाणे प्रतीकरूपांत ईश्वर ही संज्ञा आहे. ईश्वर साऱ्या जगाचा एकच एक आहे हे सर्व धर्म मानतात.

( ४ ) शिवलिंग हे अप्रतीम व अरूप असल्यामुळे त्याचा दुसऱ्या कोण-त्याहि ध्येयरूप अथवा आलंबनरूप धार्मिक प्रतिमेशी व प्रतीकाशी विरोध नाही.

(५) शिवलिंगानें निदर्शित होणारी शिवशक्ति यांत आधिभौतिक, आधि-  
दैविक व आध्यात्मिक सर्व शास्त्रें व सर्व सामर्थ्ये अंतर्भूत होतात. शिवशक्ति  
हेंच विश्वाचें ऐश्वर्य होय. तेंच तत्त्वतः कोणत्याहि धर्मांतील ईश्वराचें  
सगुणरूप होय.

(६) ज्यानें पाषाणाच्या शिवलिंगांत उपासनाद्वारां ईश्वर पाहिला, त्याला  
सर्वत्र ईश्वर दिसेल.

(७) शिवलिंगोपासना म्हणजे ईशशक्त्युपासना होय.

(८) शिवशक्त्युपासनेविना विश्वधर्म अर्थशून्य ठरेल. कारण ती जगत्-  
कारणाधीश्वराची उपासना आहे.

(९) शिवलिंगोपासना ही अत्यंत साधी व सोपी आहे. हेंच श्रीकर-  
कण्णप-नंदादि शिवभक्तश्रेष्ठांनीं सिद्ध केलें आहे.

(१०) आत्मा त्वं गिरिजा मतिः सहचराः प्राणाः शरीर गृहं ।

पूजा ते विषयोपभोग रचना निद्रा समाधिस्थितिः ॥

संचारः पदयोः प्रदक्षिणविधिः स्तोत्राणि सर्वा गिरो ।

यद्यत्कर्म करोति तत्तदखिलं शंभो तवाराधनम् ॥ ४ ॥

ही धर्मभेदनिरपेक्ष तात्त्विक शिवभानसंपूजा अथवा ईश्वराची अंतर्मुख  
उपासना साऱ्या जगाचा उद्धार करील.

(११) याप्रमाणें हिंदूंचाच काय अनेक अहिंदूंचा उद्धार शिवबोध करील.  
ज्याच्या कृपेनें देव, दैत्य, राक्षस, यक्ष, गंधर्व, किन्नर, दानव, मानव,  
भूत, प्रेत, पिशाच अशा सर्व योनींचा उद्धार होतो, तो जगत्कारण माया-  
महेश्वर साऱ्या विश्वाचा एकच एक देवाधिदेव महादेव होय.

आतां या खंडांतील यापूर्वीची शिवलिंगोपासनेसंबंधी माहिती आणि  
चिकित्सा वाचून कोणी नवीन शिवोपासक बनेल असें नाही. त्यासाठीं  
वैराग्य आणि अभ्यासपूर्वक एकनिष्ठेनें प्रत्यक्ष उपासनाच हातून घडली पाहिजे.  
म्हणून शिवलिंगोपासनेंतील योगरूप कर्म, भक्ति आणि ज्ञान या त्रिकांडांतील  
सारभूत मुद्द्यांचें किंचित् दिग्दर्शन अखेरच्या साधनसार खंडांत करण्याचें  
योजलें आहे.

वस्तुतः हा शेवटला साधनसार खंड जितका विस्तृत लिहावा तितका थोडाच आहे. पण स्थलाभावास्तव साधनरहस्याचें सार थोडक्यात सूचित करण्यापलीकडे मला अधिक कांहीं करतां येत नाही. शिवाय शिवलिंगोपासनेचा प्रत्यक्ष साधनमार्ग साधकांनीं श्रीसद्गुरु व सच्छास्त्र यांस शरण जाऊनच अवलंबिला पाहिजे. तें मार्गदर्शनाचें महत्कार्य या ग्रंथाच्या कक्षेच्या व अधिकाराच्या बाहेरचें आहे. असो.

करविली तैशी केली कटकट । वांकडें कीं नीट देव जाणे ॥ ४ ॥

कोणा कारणे हें जालेंसें निर्माण । देवाचें कारण देव जाणे ॥ २ ॥

— तुकोबाराय

### लिंगाष्टकम्

श्रीगणेशायनमः । ब्रह्ममुरारिसुराचितलिंगं निर्मलभाषित शोभित-  
लिंगम् । जन्मजदुःखविनाशकलिंगं तत्प्रणमाभि सदाशिवलिंगम् ॥ १ ॥  
देवमुनिप्रवरार्चितलिंगं कामदहं करुणाकरलिंगम् । रावणदर्पाविनाशनलिंगं  
तत्प्रण० ॥ २ ॥ सर्वसुगंधि सुलेपितलिंगं बुद्धिविवर्धनकारणलिंगम् । सिद्ध-  
सुरासुखंदितलिंगं । तत्प्र० ॥ ३ ॥ कनकमहामणि भूषितलिंगं फणिपतिवेषित  
शोभितलिंगम् । दक्षसुयज्ञविनाशकलिंगं । तत्प्र० ॥ ४ ॥ कुंकुमचंदनलेपित-  
लिंगं पंकजहार सुशोभितलिंगम् । संचित पाप विनाशनलिंगम् । तत्प्र० ॥ ५ ॥  
देवगणार्चित सेवित लिंगं भावैर्भक्तिमिरेवच लिंगम् । दिनकरकोटि  
प्रभाकरलिंगं । तत्प्र० ॥ ६ ॥ अष्टदलोपरिवेष्टितलिंगं सर्वसमुद्भवकारण-  
लिंगम् । अष्टदरिद्र विसाशितलिंगम् । तत्प्र० ॥ ७ ॥ सुरगुरु सुरवरपूजित-  
लिंगं सुरवनपुष्पसदार्चितलिंगम् । परात्परं परमात्मकलिंगम् । तत्प्र० ॥ ८ ॥  
लिंगाष्टकमिदं पुण्यं यः पठेच्छिवसन्निधौ । शिवलोकमवाप्नोति शिवेन सह  
मोदते ॥ ९ ॥ इति श्रीलिंगाष्टकस्तोत्रं संपूर्णम् ॥

## ( ३ ) साधनसार खंड

प्रकरण १ लें

मंगल

ॐ नमस्ते गणपतये ॥ त्वमेव प्रत्यक्षं तत्त्वमसि ॥ त्वमेव  
केवलं कर्तासि ॥ त्वमेव केवलं धर्तासि ॥ त्वमेव केवलं हर्तासि ॥  
त्वमेव सर्वं खल्विदं ब्रह्मासि ॥ त्वं साक्षादात्मासि नित्यम् ॥ १ ॥

—अथर्व०

हरिः ॐ नमस्ते रुद्र मन्यव उतो त इषवे नमः । नमस्ते अस्तु  
धन्वने बाहुभ्यामुत ते नमः ॥ १ ॥

—रुद्र.

ॐ ब्रह्मवादिनो वदन्ति — किं कारणं ब्रह्म कुतः स्म जाता,  
जीवाम केन क च संप्रतिष्ठाः । अधिष्ठिताः केन सुखतरेषु वर्तामहे  
ब्रह्मविदो व्यवस्थाम ॥ १ । १ ॥ + + + यस्य देवे पराभक्तिर्यथा  
देवे तथा गुरौ । तस्यैते कथिता ह्यर्थाः प्रकाशन्ते महात्मनः प्रका-  
शन्ते महात्मनः ॥

— ६ । २३ ॥ श्वे. उप.

विश्वेश्वर विरूपाक्ष विश्वरूप सदाशिव । शरणं भव भूतेश  
करुणाकर शंकर ॥

—ऋ. प.

प्रपद्ये देवमीशानं शाश्वतं ध्रुवमव्ययम् ।

महादेवं महात्मानं सर्वस्य जगतः पतिम् ॥

—वायुपुराण १।३.

नमो रुद्राय हरये ब्रह्मणे परमात्मने ।

प्रधान पुरुषेशाय सर्ग स्थित्यंतकारिणे ॥

—लिंगपुराण १।१.

आद्यन्त मंगलमजातसमानभावमार्थं तमीशमजरामरमात्म देवम् ।

पञ्चाननं प्रबलपञ्चविनोदशीलं संभावये मनसि शंकरम-

म्बिकेशम् ॥ —शि. पु. वि. १।१.

यस्याङ्गया जगत्त्रया विरञ्चिः पालको हरिः ।

संहर्ता कालरुद्राख्यो नमस्तस्मै पिनाकिने ॥ — स्कंद मा. के. के. खं.

अथी सांख्यं योगः पशुपतिमतं वैष्णवमिति

प्रभिन्ने प्रस्थाने परमिदमद पथ्यमिति च ।

रुचीनां वैचित्र्याद्भुजकुटिल नाना पथ जुषां

नृणामेको गम्यस्त्वमसि पयसामर्णव इव ॥ ७ ॥

— महिम्न.

अहं निर्विकल्पो निराकाररूपो विभुत्वाच्च सर्वत्र सर्वेन्द्रियाणाम् ।

न चासङ्गतं नैव मुक्तिर्नमेयश्चिदानन्दरूपः शिवोऽहं

शिवोऽहम् ॥ ६ ॥ — निर्वाणषट्कम्.

**विषयप्रवेशः—** चिकित्सेची वाटाघाट संपली. आतां ज्याच्यासाठी ही चिकित्सा केली, त्या साध्याच्या साधनगृह्याशी आपण आलों आहोंत. आजच्या बुद्धिवादी जगांत तत्त्वचिकित्सक पुष्कळ आहेत. जी फार मोठी उणीव सर्वत्र जाणवते, ती पारमार्थिक अनुभवाची होय. त्यासाठी साधनाच्या अनुष्ठानाची फार गरज असते. पैशाशिवाय नुसती तिजोरी, सौभाग्यतिलकावांचून सौंदर्य, मिठावीण स्वयंपाक, प्राणावांचून शरीर जसें व्यर्थ, त्याप्रमाणें शिवानुभवावांचून नुसती शिवलिंगोपासनेची चर्चा व्यर्थ होय. हेहि पुन्हां परोक्षशब्दांनीच या खंडांत सांगावयाचें आहे. त्यास निरुपाय आहे.

आजकाल मानवास आपल्या वास्तविक ध्येयासंबंधी भूल पडली आहे. मानवाच्या ध्येयसाधनेत परंपरेचें अनन्यसाधारण महत्त्व आहे. त्या आपल्या अति प्राचीन व विश्वमान्य परंपरेलाच हिंदुधर्म संस्कृति असें म्हणतात. त्या संस्कृतीचें एकमेव ध्येय भगवत्प्राप्ति हें आहे. त्या शिवभगवानाची लक्षणें सत्, चित् आणि आनंद हीं तीन आहेत. आणि कर्मकांड, ज्ञानकांड व भक्तिकांड हीं तीन त्या तीन लक्षणांचीं परिचायक साधनें शास्त्रांत सांगितलीं आहेत. याशिवाय योग हें शैवधर्माचें मुख्य लक्षण मानतात. योग हें जसें स्वतंत्र साधन आहे, त्याप्रमाणें योग म्हणजे चित्तवृत्तिनिरोध हें योगाचें मुख्य अंग वरील तिन्ही साधनमार्गांत लागतें किंवा आपोआप साधतें असें म्हणतां येईल.

या मुख्य परमार्थसाधनांच्या वर्गीकरणाला अनुसरून हा साधनसार खंड सारांशरूपानें रचला आहे. पण सत्त्व, रज आणि तम हे मायेचे गुण जसे



स्वतंत्र कोठेंच असूं शकत नाहीत. त्यांचें कमजास्त प्रमाणांत मिश्रण आढळतें. त्याचप्रमाणें या साधनत्रयीसंबंधी म्हणतां येईल. त्याचप्रमाणें परमात्म्याचे सत्, चित् व आनंद या लक्षणांसंबंधीहि म्हणावें लागतें. जेथें एक प्रधानत्वानें असतें तेथें दुसरी दोन्ही पण अप्रकट असतातच. म्हणजे ज्ञानावांचून कर्म नाही, कर्मावांचून ज्ञानमार्ग नाही व ज्ञानकर्मावांचून भक्तिमार्ग नाही. अशी वस्तुस्थिति असल्यामुळें या खंडांतील कोणत्याच साधनास केवळ ज्ञान, केवळ भक्ति अथवा केवळ कर्म अथवा केवळ योग म्हणतां येणार नाही. देव आणि धर्म हे या साधनमार्गाचे मुख्य सेतु असल्यामुळें त्यांचाहि विचार आरंभी केला आहे. या सार खंडांतील कित्येक मूळचीं हस्तलिखित प्रकरणें चिकित्सापूर्ण आहेत. पण आतां त्यास स्थलावकाश राहिला नाही, म्हणून यापुढें चिकित्सा शक्य तों टाळली आहे.

तसेंच “साधनानां अनेकता।” असें हिंदुधर्माचें जरी लक्षण आहे तरी त्या अनेक साधनांचा विचार या प्रकरणांत करतां येणें शक्य नाही. यज्ञ-याग, मांत्रिक व तांत्रिक पुरश्चरणें व शवसाधनादि साधनें, उपोषणें व देहदंडणें, पंचाग्निसाधन व होमहवन, बलिदानें व अन्नसंतर्पणें, कामनिक अनुष्ठानें आणि विविध व्रतवैकल्यें, इत्यादि साधनांचे विविध प्रकार व उपप्रकार आहेत. एका भक्तिमार्गांत किती तरी प्रकार आहेत. कर्ममार्गांत अनेक प्रकार आहेत. योग अनेक आहेत, या सर्वांचा नुसता उल्लेखहि या प्रकरणांत करतां येणें शक्य नाही. या साधनांच्या अति विस्तृत पसाऱ्यापैकी मी सारभूत अंशमात्र या प्रकरणांत सांगणार आहे; आणि तोहि कोणत्याहि परमार्थ-साधनाचें अनुष्ठान प्रत्यक्ष कसें करावें त्या तपशिलाची सर्व माहिती येथें देण्याचा हेतु नाही. साधनाचें स्थूल स्वरूप व त्यांतील युक्तिवाद यांचें किंचित् दिग्दर्शन मात्र येथें करणार आहे. याचें कारण इतकेंच कीं, परमार्थांतील केवळ शाब्दिक तत्त्वज्ञानानें परमार्थलाभ घडतोच असें नाही. त्यास कोणत्या तरी साधनाच्या अनुष्ठानाची गरज असते असें साधनाचें अनन्य-साधारण महत्त्व आहे हे या शिवलिङ्गोपासना ग्रंथांत सांगणें अवश्य आहे.

**मनुष्याणां सहस्रेषु कश्चिद्यतति सिद्धये ।**

**यततामपि सिद्धानां कश्चिन्मां वेत्ति तत्त्वतः ॥ —७३ गीता.**

## प्रकरण २ रे

### हिंदुधर्म संस्कृति

एको देवः सर्व भूतेषु गूढः । सर्वव्यापी सर्वभूतान्तरात्मा ।  
कर्माध्यक्षः सर्वभूताधिवासः । साक्षी चेता केवलो निर्गुणश्च ॥  
—६।११ श्वे. उप.

धर्मो विश्वस्य जगतः प्रतिष्ठा ॥ —महानारायण उप. १७।६.  
धर्मार्थकाममोक्षाख्यं य इच्छेच्छ्रेय आत्मनः ।

एकमेव हरेस्तत्र कारणं पादसेवनम् ॥ —४।८।४१ भागवत.  
आर्थं धर्मोपदेशं च वेदशास्त्राऽविरोधिना ।  
यस्तर्केणानुसंधत्ते स धर्मं वेद नेतरः ॥ —१२।१०६ मनु.

न साङ्ख्यं न शैवं न तत्पाञ्चरात्रं  
न जैनं न मीमांसकादेर्मतं वा

विशिष्टानुभूत्या विशुद्धात्मकत्वात्  
तदेकोऽवशिष्टः शिवः केवलोऽहम् ॥ ४ ॥

—श्रीमच्छंकराचार्यकृत दशश्लोकी स्तोत्र.

संस्कृति आणि धर्मः—संस्कृति आणि धर्म यांत कोणी असा भेद मानतात की, धर्म हा केवळ शास्त्रिकसमधिगम्य असतो. संस्कृतीत शास्त्राशी अविरोधी असणाऱ्या लौकिक कर्मांचाहि समावेश होतो. या रीतीने विचार करतां संस्कृति धर्माहून व्यापक ठरते. पण तत्त्वतः धर्म हा संस्कृतीहूनहि व्यापक आहे असे म्हणतां येईल. कारण धर्माला तत्त्वज्ञानाचें सूक्ष्म व व्यापक स्वरूप आहे. संस्कृति म्हणजे संस्कार अथवा सम्यक् क्रियाविशेष असे कोणी म्हणतात. कोणी धर्म आणि संस्कृति एकच मानतात. निदान हिंदुधर्म संस्कृतीचें तसे म्हणतां येईल. मात्र आधुनिक पुढाऱ्यांची ध्येयरूप जी अविल हिंदुस्थानी मिश्र अथवा संकर संस्कृति तिला संस्कृति म्हणणेंच

फोल आहे. संकर म्हणजे संस्कृति नव्हे व सुधारकांचा तथाकथित उदार धर्महि धर्म नव्हे. तो अधर्मच होय. “स्वधर्मे निधनं श्रेयः परधर्मो भयावहः।” हा हिंदूंचा शास्त्रसिद्धान्त आहे. वैदिक संस्कृतिरूप भूमि, हिंदुधर्मस्वरूप वृक्ष व शैव-वैष्णवादि संप्रदाय म्हणजे त्या वृक्षाच्या व्यक्तिगत शाखा होत. धर्म एक, त्यांतील देवता व साधनें अनेक. असे भेद असले तरी हिंदुधर्माचे साध्य एकच आहे.

**हिंदुधर्म संस्कृति :-**लौकिक, पारलौकिक, धार्मिक, आध्यात्मिक, आर्थिक, राजनैतिक, अशा सर्वांगीण अभ्युदयाला व निःश्रेयसाला उपयुक्त अशा ज्या देहेंद्रिय, मन, बुद्धि, अहंकाराच्या भूषणभूत सम्यक् क्रिया तिला संस्कृति असें कोणी म्हणतात. आध्यात्मिक, आधिदैविक, आधिभौतिक व आधियाशिक अशा चतुर्विध दृष्टींनीं आपल्या श्रुतिस्मृतिपुराणेतिहासरूप वाङ्मयांत जीं अनेक दिव्य सूक्ते, सूत्रे, आख्यानके, सुभाषिते व विधिविधाने आहेत, तींच हिंदुधर्म संस्कृतीचीं मुख्य गमके आहेत. अर्थात् हिंदुधर्म संस्कृति अनादि परंपरागतशास्त्र व अनुभव यांच्या सम्यक् संस्कारांवर अधिष्ठित आहे. त्यांत प्रपंच-परमार्थ, आचार-विचार यांत सामंजस्य आहे. हिंदुधर्म संस्कृति एक प्रकारे स्वयंभू आहे. मनुष्यानें आपल्या बुद्धीनें कृत्रिम बनवलेली नाही. बुद्धिजन्य शिष्टाचार परिवर्तनशील असतात. जिची दृष्टि अंतर्मुख आहे, जिला आधिभौतिकापेक्षां अधिदैव व अध्यात्म यांचें जास्त अगत्य आहे, तिलाच भारतीय संस्कृति असें म्हणावें. ती अध्यात्मप्रधान संस्कृति दिक्कालातीत आहे आणि म्हणून ती परिवर्तनशील नाही. वैदिकवर्णाश्रमधर्मसंस्कृति हीच आजच्या हिंदूंची नित्य संस्कृति होय. नवमतवाद, रशियन साम्यवाद, समाजसत्तावाद, भौतिक अभ्युदयवाद, मानवतावाद, उदारमतवाद, भौतिक विज्ञानवाद, जन्मसिद्धजातपातनिरपेक्ष, संकरवाद इत्यादि बौद्धिक प्रणाली शाश्वत सुखाला कारण नाहीत.

**प्रामाण्यविचार :-** हिंदुधर्म संस्कृति हा समग्र विषय या प्रकरणांत न सामावण्याइतका व्यापक आहे. पण तो मूलाधार असल्यामुळे वगळतां येत नाही. हिंदु संस्कृति म्हणजे हिंदूंचें समग्र इहपर लोकींचें जीवन होय. हिंदुधर्म म्हणजे पाताळापासून ब्रह्मलोकापर्यंत आणि खनिजकोटीपासून ईश्वरकोटीपर्यंत उभा असणारा मळसूत्राप्रमाणें सोपान मार्ग आहे. हिंदुधर्म म्हणजे

केवळ अभ्युदयकारक व समाजधारक धर्म नव्हे. तर जीवशिवैक्य जोडणारा जो मध्यस्थ सेतु तो हिंदुधर्म होय. हिंदुधर्म म्हणजे कोणा एका अगर अनेक प्राचीन महापुरुषांची मतमतांतरे व विधिविधाने असें नव्हे. हिंदुधर्म हा अपौरुषेय आहे. इहलोकींच्या कोणाहि महापुरुषाने तो रचलेला नाही. हिंदुधर्म हा प्राधान्याने व्यक्तिनिष्ठ आहे. व्यक्तिजीवाचे आपल्या ब्रह्मात्म-स्वरूपासंबंधी अज्ञान दूर करणे हेच त्याचे मुख्य उद्दिष्ट आहे. “स्वरूपी राहाणे हा स्वधर्म” असें श्रीरामदास म्हणतात. दुःखाची अत्यंत निवृत्ति व निरतिशयानंदाची नित्यप्राप्ति ही त्याची दिव्य फलश्रुति आहे. श्रोत्रिय व ब्रह्मनिष्ठ अशा सद्गुरूंची प्रचीति, श्रुत्यनुकूल शास्त्रप्रचीति व सदसद्विवेक-बुद्धीची आत्मप्रचीति मिळून हिंदुधर्माचे प्रामाण्यरहस्य होय. आपण आपल्या धर्माचे पालन करावे म्हणजे तो आपले धारणपोषण करतो, असा आपला स्वधर्माशी अन्योन्य संबंध आहे. आजवर धर्मानेच जगाची हानि केली आहे असें मानणे हा अत्यंत अविचार आहे.

**धर्माची उपपत्ति :—** कायदा हा मनुष्यकृत असतो, धर्म हा मनुष्यकृत नसतो, अशीच सर्वत्र समजूत दिसते. ईजिप्त, बाबिलोनिया, चीन, हिंदुस्थान, अमेरिका इत्यादि देशांतील प्राचीन धर्मांच्या उगमाकडे पाहिले तर तो उगम पितृपूजेत झालेला आढळतो असें कोणी म्हणतात. आर्यांच्या कांही धर्मांचा उगम निसर्गशक्तीच्या मार्गे देवता आहेत या समजुतीत आढळतो अशी कांहीची समजूत दिसते. याशिवाय तिसरी एक भेष्ट अध्यात्मदृष्टि आहे. त्या दृष्टीने धर्मांचा उगम इंद्रियातीत अंतर्मुख वृत्तीत आहे असें आढळते. कारण वेदांचे मंत्रद्रष्टे ऋषि किंवा इतर धर्मांचे संस्थापक व प्रणेते यांना त्यांच्या अंतर्मुखवृत्तीतच अनेक कल्पनापरंपरेच्या प्राचीन धर्मांची मूलतत्त्वे प्रतीत झाली असें दिसून येते.

**नियाम्यनियामक :—** आपल्या हिंदूंच्या प्राचीन धर्मशास्त्रांत अध्यात्म-ज्ञानराज्याचे संचालक ऋषि, अधिदैव कर्मराज्याचे संचालक देवतागण, आणि अधिभूत स्थूल राज्याचे संचालक नित्यपितर, हे उपासनीय मानले आहेत. वस्तुतः हे तीन नियामक वर्ग ज्याचे प्रतिनिधि असा एकच एक कारणाधीन मुख्य उपासनीय होय. सारी सत्ता, सारे ज्ञान व निरतिशय आनंद तसेच सारे कर्तृत्व व भोक्तृत्व आणि त्यांचे अधिष्ठान व उपादान

एकच ब्रह्म आहे. कोणी त्यास समन, सगुण, सक्रिय, सदाशिव म्हणतात. कोणी त्यास उन्मन, निर्गुण, निष्क्रिय परमशिव म्हणतात.

**जीवशिवैक्यः**— या एकच एक उपादानाधिष्ठानाचे अंश अगर विवर्त आपण सारे आहोत. या भावनेतच हिंदूंचे सारे धर्म, न्याय, नीति यांचे धागेदोरे विणले गेले आहेत. ईश्वराच्या समष्टि मनार्शांचे सारे जग जोडले गेले आहे. जीवजगताच्या बाह्य स्थूल विशेष भावांत जरी असंख्य भेद असले तरी सर्वांच्या बुद्धाशी असलेल्या अधिष्ठानस्वरूप सशक्तिक शिव या सूक्ष्म तत्त्वांत ऐक्य असल्याचें प्राचीनांनी जाणलें आहे. जीव व शिव यांत स्थूल दृष्टीनें जमीनअस्मानाचें अंतर असलें, तरी जीव हा अंतर्त्यामी ह्या अंशत्वानें शिवरूप आहे, हा प्रथमपरोक्ष विचार व मागून त्याचा अपरोक्ष अनुभव प्रज्ञावंत योग्यांच्या प्रतीतीस आलेला आहे. हेच एकंदरीत धर्माचें आद्यंत स्वरूप आहे. स्वामी विवेकानंद म्हणतात :— Religion is the manifestation of the Divinity already in man. म्हणजे मानवाच्या ठिकाणी अव्यक्त असलेल्या शिवतत्त्वाचें प्रकटीकरण यास धर्म म्हणतात.

हे धर्माचें स्वरूप जसें अगदी स्वाभाविक आहे तशी त्यासंबंधी अंतःप्रेरणा पण नैसर्गिक व अनिवार्य आहे. आपल्या मूल स्वरूपाकडे जाणें ही जी प्राणिमात्राच्या ठिकाणची नैसर्गिक ज्ञाताज्ञात ओढ, तेंच धर्माचें बीज आहे. 'शिवो भूत्वा शिवं भजेत्' हाच शैवधर्म होय.

**सामान्य विशेषभाव** :— जाति आणि व्यक्ति या प्राण्यांतील भेदांप्रमाणें सामान्य आणि विशेष हे सापेक्ष भाव आहेत. अर्थात् कोणताहि सामान्य धर्म हा त्याहून मोठ्या सामान्यांतील एक विशेष धर्म असतो. तसेंच कोणताहि विशेष धर्म त्याहून लहान विशेषांचा सामान्य धर्म असूं शकतो. प्रत्येक वस्तुमात्रांतील विशेष धर्म हेच त्या वस्तूला तें विवक्षित स्वरूप देणारें अदृष्ट असतें. माणसापासून तों त्याच्या शरीरांतील सूक्ष्मातिसूक्ष्म जीवाणूपर्यंत, त्याचप्रमाणें प्रचंड खगोलांपासून तों अणु, परमाणु अथवा धन-ऋण विद्युत्कणांपर्यंत सर्वांच्या पोटांत त्यांचा त्यांचा

१. Religion is the greatest motive power for realising that infinite energy, which is the birth-right and nature of every man. (Vivekananda).

विशेष धर्म अदृष्टरूपांत असतो. तोच धर्म तीं तीं विशेष रूपें धारण करतो. तो धर्म सुटला कीं तीं तीं विशेष रूपें पण लयास जातात. प्रत्येक विशेष-भाव त्याच्या सामान्य भावाशीं ऋणानुबंधी असतोच. उदाहरणार्थ, प्राणी, माणूस, पुरुष, हिंदु, ब्राह्मण, महाराष्ट्रीय, कोंकणस्थ, पुरुष, स्त्री, बालक, यांतील प्रत्येक विशेषभाव त्याच्या वरच्या वरच्या सामान्य भावाचा अंशभूत व नियम्य आहे. जें महासामान्य दुसऱ्या कोणत्याहि सामान्याहून मोठें असतें तें परमशिवार्थें रूप होय. त्या परमशिव सामान्याशीं जीवविशेषांचे जे ऋणानु-बंधी नियम्य नियामकादि संबंध त्यालाच धर्मसंस्कृति म्हणतात.

**विशेष धर्मांचें अगत्य :—**प्राणी या सामान्य भावाप्रमाणें “जीवो जीवस्य जीवनम्” हें अनुसरण शक्य तों कमी करणें हा विशेष दयाशील मानवताधर्म आहे. मानवता या सामान्य भावांत हिंदूंनीं आपला वर्णाश्रम धर्म पाळणें हा त्यांचा विशेष धर्म होय. सनातन वर्णाश्रम धर्माच्या सामान्य भावांत देशाचार, कुलाचार, शैव, वैष्णवादि संप्रदाय, गुरुसंप्रदाय, जन्म-जाति-संस्कार कौटुंबिक संबंध तसेंच देशकालनिमित्त इत्यादीसंबंधीं विशेष धर्म पाळावेच लागतात. ते जर न पाळावे तर तो अधर्म होईल.

परंपरागत व रुढिप्रधान धर्मांना संकुचित मानून त्यांचा तिरस्कार करणें ही चूक आहे. वस्तुमात्र अथवा व्यक्तिमात्र यांच्या स्वत्वाचें रक्षण करणें हेंच धर्माचें लक्षण आहे. तोच धर्म पुरुषार्थ होय. जगांतील असंख्य पदार्थांनीं जर आपआपले स्थूल-सूक्ष्म विशेष धर्म सोडून दिले, तर जग-प्रलयाची स्थिति येईल. गुणांची साम्यावस्था म्हणजे प्रलय होय. कोणत्यादि जड द्रव्याचे परमाणूहि आपले विशेष धर्म सोडीत नाहीत, तोंवरच त्या द्रव्याचें स्वरूप टिकतें. मानवतावादाच्या मोहांत हिंदूंनीं आपलें हिंदुत्व गमावणें व ब्राह्मणांनीं आपली वर्णाश्रमांचीं व्यावर्तक कर्तव्ये सोडणें हा अधर्म आहे. अधर्मालाच पातक म्हणतात व त्याचें खडतर प्रायश्चित्त भोगावेंच लागतें. प्रत्येक देशाचें एकेक विशेष लक्षण असतें. उदा०, ग्रीसचें सौंदर्य, रोमचा कायदा त्याचप्रमाणें हिंदुस्थानचें विशिष्ट लक्षण धर्म हेंच आहे. ती धर्म-निष्ठा आहे तोंवरच हिंदु व हिंदुस्थान यांचें अस्तित्व वास्तविक अर्थानें मानतां येईल.

**भेदाभेद :—**निरुपाधिक परब्रह्म हेंच काय तें एक सम आहे. त्या ठिकाणीं

कोणताच भेद अथवा द्वैत राहत नाही. सारे भेदभाव निःशेष सोडावे, तेव्हांच ब्रह्मानुभव येतो. पण ही परमार्थता नुसती भेदातीत नाही. तर ती भेदाभेदातीत आहे. हें सूक्ष्म रहस्य फार महत्त्वाचें आहे. अभेद ही भावना सोपाधिक भेदसापेक्ष आहे. शुद्धनिरपेक्ष अखंड एकरसतेत अभेद या भावनेला हेतु उरत नाही. भेदाभेदातीत अवस्था हें तत्त्वज्ञान आहे. सामान्य विशेषभाव धारण करणारा तो व्यवहारधर्म होय. सामान्य विशेषभावाच्या मर्यादा राखणें तो धर्म. श्रीसमर्थ म्हणतात, 'ईश्वरें नाना भेद केले। भेदें सकळ सृष्टी चाले॥' १७।१०।२० दा. बो. सृष्टीच्या व्यवहारांत विशेष धर्मभेद पाळावेच लागतात. सर्व गोलंकार करूं पाहणारे मानवतावादी हें महत्त्व जाणत नाहीत.

साकर माती पृथ्वी होये। परी ते माती खातां न ये। गरळ आप नव्हे काये। परी तें खोटें॥ ११॥ पुण्यात्मा आणि पापात्मा। दोहीकडे अंतरात्मा। साधु भोंदु सीमा। सांडूच नये॥ १२॥ अंतर येक तो खरें। परी सांगातें घेऊं न येती माहारें। पंडित आणि चाट पोर्ते। येक कैसी॥ १३॥ दा. बो. १३।१०. भेद ईश्वर करून गेला। त्याचे वाचें न नवचे मोडिला। मुखामध्यें घांस घातला। तो अपानी कैसा घालावा॥ १७।४।२७॥ दा. बो.

**विशेषधर्मः**—विशेष धर्मापेक्षां सामान्य धर्म व्यापक व श्रेष्ठ हें खरें, पण तो अनुसरतांना देश, काल, निमित्त, हेतु अधिकार अशा अनेक सोपाधिक मर्यादांचें विवेकपूर्वक पालन व्यवहारांत करावेंच लागतें. देवाची मूर्ति व देवळाची पायरी दोन्ही दगडच. पण दोन्ही पूजनीय नव्हत. मानव आणि व्याघ्र दोन्ही प्राणीच. पण अहिंसा हा सामान्य धर्म दोघांत सारखाच लागू नाही. हिंदु आणि मुसलमान दोन्ही मानवच खरे; पण ईश्वराच्या घरच्या केवळ मानवतेचे सामान्यभाव दोघांत सारखेच लागू असले तरी शास्त्रोक्त कर्म, रोटीबेटी व्यवहार व उपासना इत्यादि आचारधर्माच्या प्रांतांत त्यांत समान लेखतां येणार नाही. ब्राह्मण व ब्राह्मणेतर दोघे हिंदूच असले तरी वंशशुद्धीकरतां रोटीबेटीव्यवहारांत वैषम्य पाळणेंच आवश्यक आहे. स्त्रीपुरुष दोन्ही मानव प्राणीच. पण त्यांनीं आपआपले विशेषधर्म सोडणें, हानिकारकच ठरेल. हरी-हर दोन्ही देवच. पण उपासनेत आरंभी तरी, “एको देवो केशवो वा शिवो वा,” हा भेद न पाळला तर सगुणध्यान सिद्धच

होणार नाही. तुलसीदासांना गोकुळवृंदावनांतील मुरलीधर कृष्णाची मूर्ति व समर्थ रामदासांना पंढरीच्या विठोबाचें ध्यान पटलें नाहीं हा संतांचा अनुभव महत्त्वाचा आहे.

**तत्त्वज्ञान व निष्ठाः**—नरहरि सोनार, नामदेव यांच्या चरित्रांतील उपास्यांतील साम्य भावांचें महत्त्व नैमित्तिक आहे. नरहरि सोनार विठ्ठलाचा द्वेष करी तो दूर करावयाचा होता. नामदेवाची सगुणोपासना सिद्ध होती. त्यास व्यापक निर्गुणोपासनेचा धडा द्यावयाचा होता. श्रीरामकृष्ण परमहंसांनीं सर्व धर्मींतील साधनानुष्ठानें करून पाहिलीं. ते जेव्हां मनानें तात्पुरते अहोपासक मुसलमान बनले होते, तेव्हां ते त्यांच्या प्राणप्रिय कालीकडे दुकून पाहत नसत. ही एकनिष्ठा फार महत्त्वाची आहे. तात्पर्य, हिंदु उपासकांनीं सर्व धर्मींतील प्रार्थना म्हणणें, शिवमंदिर, मशीद आणि ख्रिस्ती चर्च सारीं आपल्या उपासनेस समान मानणें हा निंद्य अनाचार आहे. सकाळीं ख्रिस्ती देवळांत प्रार्थना, दुपारीं मशिदींत नमाज, सायंकाळीं विष्णुमंदिरांत शेजारती असें करून कांहींच साधणार नाही. फार काय शिवलिंग व शाळीग्राम यांपैकीं एकास चित्त्वपत्र व दुसऱ्यास तुलसीपत्र इत्यादि उपासनेंतील विशेष धर्म उपासकांनीं अवश्य पाळलेच पाहिजे. मानवतावाद, विश्वधर्म हे व्यवहारतः भ्रम आहेत. तंतूंना वेगवेगळा पीळ भरून बळकट व्यक्तिपंथ करावें तेव्हांच त्यांच्या दोरखंडांत बल येतें. नुसता मोकळा काश्या आणि कापूस यांच्या गळ्यांत तें बळ असूंच शकत नाही. आधुनिकांचा अभेदात्मक उदार धर्म असाच अव्यावहारिक, तत्त्वशून्य, निर्बल व भ्रष्ट असतो.

जड पदार्थमात्रांच्या विशेष धर्माकडूनच त्यांचें विशिष्ट स्वत्वरूप धारण केलें जातें. जड पदार्थांच्या बाबतींत हें सर्व निसर्गच करतो, पण प्राण्यांच्या ठिकाणी व त्यांतहि माणसांच्या ठिकाणी अंशतः इच्छास्वातंत्र्य व आचारस्वातंत्र्य असल्यामुळें, मानवांना त्यांच्या विशेष स्वत्वरूपांत धारण करण्याचे काम चोदनास्वरूप विधিনিषेधात्मक विशिष्ट धर्मशास्त्रास करावें लागतें. माणूस आपल्या स्वत्वाला मुक्त नये, त्याची उन्नति व्हावी, अधोगति होऊ नये, त्याचें खरें हित म्हणजे श्रेय कशांत आहे व तात्पुरतें श्रेय परिणामी कसें हानिकारक होतें, देश, काल, निमित्त, समाज, इहलोक, परलोक इत्यादी-संबंधी जीवाचें त्यांच्या अधिकारानुसार कर्तव्य काय, हें सारें प्रत्येक व्यक्तीला



ठरवितां येणें अति कठिण असतें. म्हणून “ धर्मस्य तत्त्वं निहितं गुहायां महाजनो येन गतः स पंथः ” अथवा “ तस्मात् शास्त्रं प्रमाणं ते कार्याकार्य व्यवस्थितौ ॥ ” असें आपला धर्म सांगतो. कारण पहिल्या वचनांतील महाजन व दुसऱ्या वचनांतील शास्त्रकार हे मानवाचे सामान्य धर्म व व्यक्ति-परत्वे अधिकारानुसार विशेष धर्म सामान्यानें जाणतात. शिव, शिवगुरु आणि शास्त्र ह्या तिन्ही मिळून शिवशक्त्युपासकांचा विशेष धर्म बनतो. तोच त्यांस आदरणीय असतो.

आज ज्यास कोणी कोणी आधुनिक हिंदुत्वनिष्ठा म्हणतात, त्यांत हिंदु-धर्मनिष्ठेच्या भावरूपतेपेक्षां अभावरूपताच जास्त स्पष्ट व ठळक दिसून येते ! Change or perish हें एक सुधारकांचें ब्रीदवाक्य असतें. माझ्या मते Change and perish हेंच सत्य आहे. जें बदलतें तें नाश पावतें. बदलणें म्हणजेच नाश पावणें होय. जें त्रिकालाबाधित असतें, तेंच सत्य होय. शिवपुराण व लिंगपुराण हीं केव्हां रचलीं गेलीं यांची चिकित्सा व्यर्थ आहे. सृष्टीच्या आरंभीच शिवलिंग प्रकट झालें तेंच उपासनीय आहे, हें त्यांतील त्रिकालाबाधित सत्य आहे. शिवलिंगोपासना हें हिंदुधर्म संस्कृतीतील महत्तम तत्त्वज्ञान आहे. तें त्रिकालाबाधित आहे. सनातन वैदिक वर्णाश्रम धर्म तत्त्वतः त्रिकालाबाधित आहे. कालाच्या ओघाबरोबर बदलणारा नाही. महाजनो येन गतः स पंथः ॥ यांतील महाजन कालप्रवाहाबरोबर वाहवत जाणारे नसतात ! ते कालाचे कर्ते असतात. कालाचे गुलाम नव्हत. डोंगरा-वरून येणाऱ्या पाणलोट्याबरोबर गडगडत येणारे मोठमोठाले पाषाण आपल्या-बरोबर अनेकांचा अधःपात करतात. त्याप्रमाणें कालाबरोबर पुढें सरसाव-णाऱ्यास कोणी क्वचित् उत्तम पुढारी समजतात. माझ्या मते ते केवळ कालकिंकर होत ! श्रीरामकृष्ण परमहंस, श्रीरमणमहर्षि व इतर अनेक खरे संत हे नवयुगाच्या कालप्रवाहाबरोबर वाहवले नाहीत. जे मेरूप्रमाणें स्थिर असतात तेच संत. तेच जगद्गुरु होत. कालचक्राच्या जात्यांत जे चंचल असतात ते सारेच भरडले जातात. कालचक्राबरोबर न फिरणारा जो मध्य खुंटा त्याचा आश्रय करणारे जागचे हालत नाहीत व भरडलेहि जात नाहीत. अविचलित व स्थिर अशी देवधर्मावरील दृढनिष्ठा हाच तो संरक्षक आधारस्तंभ होय.

**कांहीं व्याख्याः—**हिंदुधर्माच्या भव्य प्राप्तादाचें अंतरंग पाहण्यास अनेक व्याख्यारूप दरवाजे अगर मार्ग आहेत. त्यांपैकी कांहीं येथे देतो :—

- (१) जो समाजाचें धारण करतो तो धर्म.
- (२) स्वस्वरूपी राहणें तो स्वधर्म.
- (३) सिद्ध तें ब्रह्म, साध्य तो धर्म.
- (४) अहिंसा, सत्य, अस्तेय, पावित्र्य, इंद्रियनिग्रह इत्यादि दैवी गुण म्हणजे धर्म.
- (५) सत्पात्री दान, ईशप्रेम, आईबापांची सेवा, पूज्यांबद्दल आदर, अन्नदान असे सदाचार तो धर्म.
- (६) अभ्युदय व निःश्रेयस सिद्ध करणारा तो धर्म.
- (७) श्रुतिशरणप्रेष्ठानीं सांगितला तो धर्म, त्यांनीं निषेध केला तो अधर्म.
- (८) वेदांनीं इष्टप्राप्तीकरतां जो सांगितला तो धर्म.
- (९) श्रुतिस्मृतिसदाचार व आत्मतुष्टि यांनीं प्रेरित तो धर्म.
- (१०) जन्मजात वर्णाश्रम नियम पाळणें तो सनातन हिंदुधर्म.
- (११) सत्त्वसंशुद्धि व वृद्धि हा धर्म होय.
- (१२) देव, ऋषि, पितर, मानव व भूतमात्र यांच्यासंबंधी शास्त्रांक्ति ऋणविमोचनार्थ पंचमहायज्ञ व इतर कर्तव्ये करणें हा धर्म.
- (१३) पिंडब्रह्मांडाचें धारणपोषण करणारी चिच्छक्तिहि सामान्य विशेष धर्मस्वरूप आहे.
- (१४) नवविधाभक्ति हा धर्म.
- (१५) कर्म, उपासना, योग, ज्ञान हा परमार्थसाधनमार्ग म्हणजे धर्म.

**हिंदुधर्माचीं गमकेः—**एका माहात्म्यानें हिंदुधर्म संस्कृतीचे पुढील सोळा मूलाधार सांगितले आहेत : (१) धर्मानुकूल सदाचार, (२) आत्मा-भिमुख सद्दिचार, (३) जन्मजात वर्णधर्म, (४) स्त्रियांचा सतित्व धर्म, (५) आश्रमधर्म, (६) दैवजगतावर विश्वास, (७) भगवंताच्या दैवी शक्तीवर स्थिर विश्वास, (८) योगमूलक व भक्तिमूलक उपासनापद्धति, (९) मूर्ति व पीठें यांच्या ठिकाणीं सर्वव्यापक भगवत्सत्तेची उपासना, (१०) शुद्धाशुद्ध व स्पर्शास्पर्शविवेक, (११) यज्ञ, महायज्ञ यांवर विश्वास, (१२) श्रुति व श्रुत्यनुकूल स्मृति, पुराणें व तंत्रें यांवर विश्वास, (१३) कर्म, कर्माचें बीज, आणि संस्कार यांवर विश्वास, (१४) जन्मांतरावर विश्वास,

(१५) अखेर निर्गुण व सगुण उपासनांचे शास्त्रोक्त विधि हे स्वधर्मांचे पंधरावे अंग व (१६) जीवाची कैवल्यप्राप्ति हे सोळावे अंग होय. (१) आधिभौतिक, (२) आधिदैविक, (३) आधियाशिक व (४) आध्यात्मिक अशी हिंदुधर्म संस्कृतीची चतुर्विध दृष्टि आहे. धर्ममीमांसा, दैवी मीमांसा म्हणजे भक्तिमीमांसा व ब्रह्ममीमांसा अशा तीन मीमांसांचा अंतर्भाव हिंदुधर्म संस्कृतीत आहे. सारांश, हिंदुधर्म संस्कृति ही शबल व शुद्ध ब्रह्माची म्हणजेच शिवशक्तीची सगुणनिर्गुणोपासनाच आहे.<sup>२</sup>

**आस्तिक्यभाव :**— हा हिंदुधर्म संस्कृतीचा प्राण आहे. या आस्तिक्यभावांत (१) परलोक (२) वेद व (३) ईश्वर यांवर पूर्ण विश्वास, यांचा अंतर्भाव होतो.

(१) **परलोकनिष्ठा :**— सर्व कर्मांचा बदला येथे भोगतां येणे शक्य नाही, इत्यादि कर्मविपाकशास्त्रांतील अनेक प्रमेये परलोकांचे अस्तित्व मानल्याने उलगडतात. आपले श्रुतिस्मृतिपुराणे व योगवासिष्ठ हे ग्रंथ व त्याचप्रमाणे आधुनिक परलोकविषयेतील असंख्य प्रयोग व ग्रंथ यांनी परलोकांचे अस्तित्व निर्विवाद सिद्ध केले आहे. आतां पाश्चात्य भौतिक शास्त्रज्ञांनाहि ते पूर्णपणे मान्य झाले आहे. या विषयाच्या अधिक तपशिलांत जाण्यास येथे अवकाश व आवश्यकता नाही.

१ या प्रकरणास आधारभूत शास्त्रवचने देऊं जातां ग्रंथविस्तार फार वाढेल. तरी संदर्भग्रंथांसाठीं कल्याण हिंदु संस्कृति विशेषांक, कल्याण कल्पतरु धर्मतत्त्व विशेषांक, (हिंदी) धर्मविज्ञान (सनातनी स्वामी-दयानंदकृत) हे ग्रंथ पाहावे.

२ Hinduism is coeval with God. (Vedant Kesari, Jan. 1950, p. 406.)

३ Bradley — Appearance and Reality, ch. XXII. Schiller Riddle of Sphinx, p. 299. Rational mysticism, p. 101. Leibnitz Monadology paragraphs 66-68. New revelation, Raymond. News from the next world. Dawn beyond death. Beyond life's Sunset, University of spiritualism. The other side of Death. Personality of Man. My life in two worlds इत्यादि ग्रंथ पाहावे.

( २ ) वेद :— हे हिंदुधर्मसंस्कृतीप्रमाणें अपौरुषेय मानले आहेत व म्हणून ते स्वतःप्रमाण आहेत. जे उपाय प्रत्यक्ष किंवा अनुमानप्रमाणानें जाणणें शक्य नाही, असे अलौकिक साधक उपाय म्हणजे ( १ ) यज्ञ-याग, ( २ ) ब्रह्मज्ञान, ( ३ ) अनेक अलौकिक मंत्रसिद्धि हे श्रुतिवाङ्मयावरूनच समजतात. असे हे सर्वज्ञ वेद सर्वांत प्राचीन आहेत. अर्थात् त्यांची प्रेरणा करणारें ईश्वरावांचून कोणीच संभवत नाही. हा वेदप्रामाण्यासंबंधी थोडक्यांत युक्तिवाद आहे. सर्व स्मृतिपुराणें व आस्तिक दर्शनं यांस वेदप्रामाण्य मान्य आहे.

( ३ ) ईश्वरनिष्ठेबद्दल पुढें स्वतंत्र प्रकरण आहे.

**हिंदुधर्मशास्त्राची रचना :**— हिंदुसंस्कृतीतील धर्मशास्त्राची व तत्त्वज्ञानाची रचना व त्यांतील विषयाचें पृथक्करण व वर्गीकरण यांचें किंचित् दिग्दर्शन येथें करण्याचें फार मनांत होतें. पण ग्रंथविस्तारभयास्तव तो मोड आवरणेंच भाग आहे.

ऊर्ध्व बाहुर्विरौम्येष न च कश्चिच्छृणोति मे ॥

धर्मादर्थश्च कामश्च स किमर्थं न सेव्यते ॥

—म. भारत १८।५।६२.

प्रकरण तिसरें

साधनसिद्धि

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते संगोऽस्त्व कर्मणि ॥ २।४७

भगवद्गीता.

वरील श्लोकांत भगवान् बजावून सांगतात कीं, कर्म करण्यापुरताच तुझा अधिकार आहे; फल मिळणें किंवा न मिळणें हें केव्हांहि तुझ्या अधिकारांतलें म्हणजे ताव्यांतलें नाही. म्हणून माझ्या कर्माचें अमुक फळ मिळावें असा हेतु मनांत ठेवून काम करणारा होऊं नकोस; आणि कर्म न करण्याचाहि तूं

आग्रह धरूं नको. कौपीतकी उपनिषत् यापुढें जाऊन म्हणतें ( ३।८ ) कीं, कर्म कर्ताकरविता ईश्वरच आहे. कोणापासून पुण्यकर्म घडवावें व कोणापासून पापकर्म घडवावें हें सारें ईश्वराच्या हातीं आहे. “ कर्ताकरविता । देतादेवविता । नेता नेवविता देव एक ॥ ३ ॥ निमित्ताचा धनी केला असे प्राणी । पाहतां निर्वाणी देव एक ॥ ४ ॥ ” रामदास. श्रीनरहरिस्वामी बोधसारांत याच्याहि पुढें जाऊन सांगतात कीं, “ शिवः कर्ता शिवो भोक्ता शिवो वेत्ता शिवः प्रभुः । उपसर्जन मात्रं या तां वन्दे शक्तिमद्भुतम् ॥ ४ ॥ पृ. ७५. हीं सिद्धान्तवचनें साधकाला कांहीं मार्गदर्शन करितात, त्याप्रमाणें उलट तीं त्यास दिङ्मूढ करणेंहि संभवतें. यामुळे जीव कांहीं काळ किर्तव्यमूढ होऊन त्याचा थोडाफार कोंडमारा होणें शक्य आहे.

पुढें थोड्या विचारांतीं त्याला असें वाटूं लागतें कीं, ईश्वर कर्ताकरविता असला तरी तो जीवाच्या फलोन्मुख प्राक्कर्मानुसारच करणें तें करतो किंवा करवितो व भोक्ता असला तरी जीवद्वारांच भोगतो. श्रीज्ञानेश्वर म्हणतात कीं, “ जन्म जन्मांतरीं असेल पुण्य सामग्री । तरीच नाम जिव्हाग्रीं येईल श्रीरामाचें । ” “ जें जन्म सहर्षीं वोळगिजे । एक वेळ यावया ॥ ” ( १।२०६ ज्ञानेश्वरी ) “ पूर्वसुकृताची जोडी । तरीच विठ्ठलीं आवडी ॥ ” भक्तीतील मधुर भावाचे प्रणेतें श्रीगौरांगप्रभु श्रीकृष्णचैतन्य म्हणतात, “ नाम्नाकारि बहुता निज सर्व शक्तिस्तत्रार्पिता; नियमितः स्मरणे न कालः एतादृशी तव कृपा । भगवन् ममापि दुर्दैवमीदृशमिहाजनि नानुरागः ॥ ” म्हणजे हे भगवंता, माझें दुर्दैव असें आहे कीं, तुझ्या नामामध्यें अजून मला हवें तसें प्रेम उत्पन्नच होत नाही ! ” “ प्रेम सुख देई प्रेम सुख देई । प्रेमेंविण नाही समाधान ॥ ” असा कंठशोष एकनाथांना करावा लागला ! “ बोल-विशी तैसें आणी अनुभवा । नाही तर देवा विटंबना ॥ ” ही तुकोबारायांची लाचारी होती ! “ अचपळ मन माझें नावरे आवरीतां ॥ ” तसेंच “ सदा खळबळ निर्गुणाची घडे । सगुण नावडे ज्ञानगर्वें ॥ ! ” अशीं करुणाष्टकें यत्नवादी समर्थींना म्हणावीं लागत होती. हें पाहून साधकाचा यत्न, त्याचें पूर्वप्रारब्ध, ईशानियति व ईश्वराची कृपा, यांचे सापेक्ष विचार साधकाला गोंघळांत घालतात.

**अटल नियति**—सुभाषितकार म्हणतात कीं, एखाद्या रामबाण रसायनांनं मी राजाला आठ दिवसांत बरा करीन, ही राजवैद्याची प्रतिज्ञा ऐकून मृत्यु

मनांत हंसतो! कारण ती गोष्ट वैद्याच्या व त्याच्या रामबाण औषधांच्या सामर्थ्याबाहेरची असते. तीच गोष्ट इतर साधनांची मानावी लागेल. वस्तुतः समष्टीच्या ठिकाणी भूत-वर्तमान-भविष्य असे तीन काळ नसून एक (छापलेल्या कादंबरींतील कथानकाप्रमाणे) वर्तमानकालच असतो. ज्या घटनास आपण भविष्यकथन म्हणतो, कारण ज्या अजून घडलेल्या नसतात, त्या हस्तसामुद्रिक, ग्रहलाघव इत्यादि फलज्योतिषाच्या साहाय्याने व ज्योतिष-शास्त्राच्या मदतीशिवायहि बिनचूक जाणण्याची शक्ति इहपरलोकींच्या कांहीं असामान्य व सामान्य व्यक्तींतहि असल्याचें शेंकडों प्रयोगाअर्ती आतां सिद्ध झालें आहे. तात्पर्य, भविष्यकालाच्या घटना आजच ठरलेल्या आहेत. त्या पुरुषप्रयत्नानें बदलतां येतीलच असें म्हणणें व्यर्थ आहे असें वाटतें. प्राचीन पुराणेतिहासांतील पानें याच अटल नियतीची साक्ष देतात. उदाहरणार्थ, श्रीराममातांचें वैधव्य, सीतेचें हरण व तिचा त्याग, वसुदेव-देवकीचा कारागृहवास, यादवांचा नाश, द्रौपदीची विटंबना, अभिमन्यूचा वध, अथवा कौरवपांडवी युद्ध यांतील कोणतीच संकटें पुरुषप्रयत्नांनीं टाळतां आलीं नाहीत. योगवासिष्ठ तर स्पष्टच म्हणतें कीं,—

सर्वज्ञोऽपि बहुज्ञोऽपि माधवोऽपि हरोऽपि च । अन्यथा नियतिं कर्तुं न शक्तः कश्चिदेव हि ॥ ५।८९।२६ ॥ आमहारुद्रपर्यन्तमिदमित्यमितिस्थितेः । आतृणा पद्मजस्पन्दं नियमान्नयतिः स्मृता ॥ ६।३७।२२॥ म्हणजे ईशानियतीला देवाधिदेवहि टाळूं शकत नाहीत. यावर कोणी असें विचारतील कीं, तर मग कांहींना संख्यायुक्त नामजपयज्ञानें आपल्या कुंडलीतील सारीं स्थानें शुभ-प्रद करतां आलीं व याहिपुढें जाऊन अंतिम पारमार्थिक कृतार्थता प्राप्त करून घेतां आलीं असें म्हणतात, हें खोटेंच मानावें काय? यावरहि उलट असें दाखवितां येतें कीं, अनेक नामनिष्ठ सत्पुरुषांना दारिद्र्य व व्याधि यांनीं अखेरपर्यंत सोडलें नाही! तसेंच जडभरतासारख्या कित्येक दुसऱ्या साधकांना वर्षांन वर्ष साधन करूनहि एका जन्मीं कृतार्थता प्राप्त झाली नाही असें

१. News from the next world, ch. IX, X; Life beyond death with evidence, ch. XIII; Death and its mystery before death, ch. VIII, IX; The Survival of Man, ch. X; The University of spiritualism, ch. XXI.

आढळतें. व्यवहारांतलें दुसरें एक उदाहरण द्यावयाचें तर गेल्या जागतिक महायुद्धांत जर्मन व जपानी यांचे आटोकाट प्रयत्न वायां गेले हें प्रसिद्ध आहे. हा साधनसिद्धीतील पूर्वपक्ष उभारून मी येथेंच थांबत नाही. याच्या उत्तर-पक्षाची यथाशक्य चिकित्सा पुढें करीत आहे.

सामान्यतः पाहतां जे अभागी व अपयशी असतात, तसेंच जे आळशी, निराश व निरुत्साही असतात, त्यांस दैववाद दूरत्ययच वाटतो. दैववाद व पुरुषार्थवाद हे वाद जगाच्या आरंभापासून सुरू आहेत व ते जगाच्या अंतापर्यंत सुरू राहणारच. दैव आधीं कीं यत्न आधीं ? दैव प्रबल कीं प्रयत्न प्रबल ? या वादांत आणखी पुरुषार्थ श्रेष्ठ कीं ईशानियति श्रेष्ठ, हा एक तिसरा वाद उभा राहतो. या वादांचें आधिभौतिक, आधिदैविक व आध्यात्मिक या भिन्न दृष्टींनीं भिन्न प्रकारचें उत्तर मिळतें. केवळ भौतिक दृष्टीनें प्रारब्ध व ईशानियति यांचें प्राचल्य ठरतें. आधिदैविक दृष्टीनें प्रयत्नास पुष्कळ अवसर मिळतो. आध्यात्मिक दृष्टीत हे वादच राहत नाहींत. श्रीसमर्थरामदासांनीं यावर एक सुंदर स्वतंत्र प्रकरणच लिहून ईश्वरानें प्रथम सृष्टि निर्माण केली, हा यत्नच पहिला, दैव त्यामागूनचें असें ठरविलें आहे. उलट त्यांनीं आपल्या दासबोधांत यत्नास देव मानून जीवाचा यत्न व देवाची कृपा यांचा सुंदर मेळ घातला आहे.

१. विवरावें आधीं, प्रेतन कीं प्रारब्ध । शास्त्रांतरीं भेद, ऐसा आहे ॥९१॥

आहे निराकार, निर्मळ, निश्चळ । तेथुनी चंचळ प्रेतन जाला ॥९२॥

प्रेतन जाला आधीं म्हणोनियां थोर । प्रारब्धविचार ऐलीकडे ॥९३॥

ऐलीकडे कर्म पाहतां भूतळीं । प्रेतन अंतराळीं मूळारंभ ॥९४॥

×

×

×

केल्यानें होत आहे रे । आधीं केलेंचि पाहिजे ॥ श्रीसमर्थहृदय, पृ. ४२.

×

×

×

यत्न तो देव जाणावा । अंतरीं घरितां बरें ॥ ३०।४ ॥

श्रीसमर्थहृदय, पृ. १४६.

भाग्यासी काय उणे रे । यत्नावांचुनि राहिलें ।

यत्न तो करावा कैसा । हें चि आधीं कळेचिना ॥ २।१ सदर

शि.\*\*\*२९

नियति म्हणजे सृष्टीचा नियम. त्या ईशानियतीबाहेर देवताहि (म्हणजे कार्यब्रह्म) जाऊं शकत नाहीत. परंतु ती परमेश्वराला बंधनकारक नाही. शिवसंकल्प तीच नियति. ती त्याच्या स्वाधीन असते. जीव हा वस्तुतः परमेश्वराचा अंश आहे. देवतांचा नव्हे. अर्थात्, जीवानें आपल्या मूलस्वरूप परमेश्वराला वश केल्यावर नियति त्यास बाधा करू शकत नाही व जीवन्मुक्ताच्या ब्रह्मात्मैक्य भावांत तर ती जाणवतच नाही तथापि शक्यतो मूळ शिवसंकल्परूप नियतीत तशाच कारणावांचून ढवळाढवळ करू नये अशी ईश्वराची व संतांची दृष्टि असते. असें असूनहि परमेश्वर-कृपेनें, संतकृपेनें अथवा यत्नशील जीवाच्या योग्य प्रयत्नानें नियति पालटली असे अनेक देखावे दिसतात. पण पुष्कळ वेळा ते पालट ह्या नियतीतच ठरलेल्या घटना असतात. ईश्वराच्या कृपेचें व संतभक्त उपासक यांच्या भक्तीचें माहात्म्य जगाला पटवावें असाहि त्यांतील कधी कधी हेतु संभवतो. वर्षाकालांत पाऊस पडावा ही एक अटळ नियति आहे; पण घरे बांधून अथवा छत्री घेऊन पावसाचें निवारण करतां यावें हाहि ह्या नियतीतीलच प्रकार आहे. नदीचा प्रचंड प्रवाह ही नियति आहे. पण ह्या ओघांत उलट-सुलट, खाली-वर जलचरांनीं स्वैर संचार करावा, हे ह्या नियतीच्या विरुद्ध नाही. फलज्योतिष ही नियति आहे. तसेंच ग्रहशांति ही पण नियतीच आहे.

या सर्व गोष्टींचा साधक-बाधक सारासारविचार करून शास्त्रकारांनीं व अन्य थोर पुरुषांनीं पुरुषार्थवादाचाच पुरस्कार केला आहे. त्यांतील कांहीं मुद्दे पुढें सांगतो. त्यानें साधकास बराच धीर येईल अशी आशा आहे.

### ईशानियति, दैव व पुरुषयत्न—

( १ ) दैव म्हणून कांहीं एक स्वतंत्र वस्तु अगर शक्ति नाहीच.

१. पौरुषं न परित्याज्यमेतामाश्रित्य धीमता । पौरुषेणैव रूपेण नियतिर्हि नियामिका ॥ ३।६।२।२७ यो. वा.

नियतिं यादृशीमेतत्सङ्कल्पयति सा तथा । नियता नियतान्कांश्चिदर्थान् नियतानपि ॥ ५।२४।३१ यो. वा.

२ दैवं नाम न किञ्चन । ( २।५।२८ ) दैवं न विद्यते ( २।८।१३ ) दैवं न किञ्चित्कुरुते केवलं कल्पने दृशी । ( २।९।३ ) यो. वा.



( २ ) दैववाद ( Fatalism ) व ईशनियतिवाद ( Determinism ) हे अगदी भिन्न आहेत. पहिला खरा नाही. दुसरा खरा आहे.

( ३ ) या जन्मी अगर पूर्वजन्मी आपणच केलेल्या अदृष्ट कर्मास दैव हे नांव व्यर्थ लावतात.

( ४ ) आपलें प्राक्कर्म व वर्तमानकालचें कर्म या दोन बोकडांचें युद्ध सुरू असतें. जो बलवान् असतो, तो विजयी होतो.

( ५ ) क्षीण प्रारब्ध टाळतां येतें. तीव्र प्रारब्ध बहुधा अटळ ठरतें.

( ६ ) फार जन्माचें प्राक्कर्म फार खडतर असेल तर तें भोगावें लागतें.

( ७ ) ईश्वरी अवतार व संत ह्यांस प्रारब्ध टाळतां येणें शक्य असूनहि ते तें टाळण्याचा यत्नच करीत नाहींत. यामुळें दैववादी लोकांच्या दैववादास तो एक मोठा आधार मिळतो.

( ८ ) पुरुषयत्न शास्त्रानुसार व शास्त्रविरुद्ध दोन प्रकारचा असतो. पहिल्यानें परमार्थप्राप्ति व दुसऱ्यानें अनर्थप्राप्ति होते.<sup>३</sup>

( ९ ) जगांत जर आळस नसता तर कोणासहि धनवान् व विद्वान् होतां येणें शक्य होतें.<sup>४</sup> पुरुषप्रयत्नानें नराचा नारायण होतां येतें.

( १० ) कर्ता पुरुष असतो. नियति ही कर्ता नव्हे. नियति म्हणजे नैसर्गिक नियम, धर्म अथवा कार्यकारणभाव, इतकेंच.

( ११ ) स्वप्नासारख्या अवस्थांत नियति-अनियतीचा भेद उरत नाही. ज्या वेळीं जें घडेल ती नियति. व्यवहारांतहि समष्टीकडून जशी नियतीची कल्पना संभवते तशी अनियतीची कल्पनाहि ( समष्टि ) मनाकडून संभवते.

१ पुरुषार्थफलप्राप्तिर्देशकालवशादिह । प्राप्ता चिरेण शीघ्रं वा याऽसौ दैवमिति स्मृता । २।७।२१ यो. वा.

२ द्वौ हुडाविव युद्धयेते पुरुषार्थौ परस्परम् । य एव बलवांस्तत्र स एव जयति क्षणात् ॥ ( २।६।१० ) यो. वा.

३ योगवासिष्ठ २।५।४, २।६।२४

४ योगवासिष्ठ २।५।३०

५ योगवासिष्ठ ५।२४।३१

( १२ ) नियति ही पुरुषार्थद्वारां फलदायी होत असते. ती पुरुषार्थाच्या विरोधी नाही; म्हणून पुरुषप्रयत्न सोडू नये. प्राक्कर्मरूपदेव बदलणें आतां आपल्या हातीं नाही. पण आजचें कर्म आपल्या हातीं आहे. त्यांत कसर करूं नये.

( १३ ) भविष्यवाद्यांना जें भविष्य दिसतें, तें अटळ असतें असें नव्हे. अर्थात् तें तसें घडतेंच असें नियमानें सांगतां येत नाही. तें तसें घडण्याचा संभव त्यांना दिसतो इतकेंच. एखाद वेळीं मूल जिन्यावरून पडणार — पडलेंच असें वाटतें. पण तें सांवरतें, पडत नाही, असें घडतें. याप्रमाणें भविष्यकथन हें एक अनुमान असतें.

( १४ ) ज्याप्रमाणें दूरदर्शी Clairvoyant माध्यमाला देशाचें अंतर प्रत्यवायभूत होत नाही, त्याप्रमाणें भविष्यवाद्यांना कालाचें अंतर प्रत्यवायभूत होत नाही, असेंहि म्हणतां येईल. आपण ज्या स्थळीं जे अति दूरचे तारे पाहतों, ती त्या ताऱ्यांची स्थिति कित्येक वर्षांपूर्वीची असते. आपण प्रत्यक्ष ते तारे पाहतों त्या वेळीं ते नष्टहि झालेले असणें शक्य असतें. त्याचप्रमाणें भविष्यकालाच्या सूचनांचें समजावें. शिवाय वस्तुतः पाहतां कालाला स्वतंत्र सत्ताच नाही. काल ही एक मानसिक भावना आहे.

( १५ ) ज्याप्रमाणें आपण वाचीत असलेल्या कादंबरीतील पुढील भाग दुसऱ्या कोणा वाचकास माहीत असावा असें हें अदृश्य समष्टिग्रंथांतील भविष्यकथन संभवतें.

( १६ ) हें भविष्यज्ञान परलोकाच्या व्यक्तींकडून प्रेरित होणेंहि संभवनीय असतें. त्यांना ह्या ज्ञानाची शक्यता अधिक असते.

( १७ ) ज्याप्रमाणें कानांना आकाशांतील ढगांचें गडगडणें ऐकूं येण्यापूर्वीच डोळ्यांना त्याच संघर्षाचा विद्युत्प्रकाश दिसतो, त्याप्रमाणें बहिर्मनाच्या प्रत्यया अगोदर अंतर्मनाला बाह्यार्थ ज्ञान होणें शक्य आहे.

१ योगवासिष्ठ ३।६।२७

२ पौरुषं न ह्यपरित्याज्यमेतमाश्रित्य धीमता । पौरुषेणैवरूपेण नियतिर्हि नियामिका ॥ ३।६।२७.

३ One does not see what must happen, but what will happen. (Death and mystery before Death, ch. VIII)

ज्याला आपण आपल्या परिच्छिन्न दृष्टीनें भूतवर्तमानभविष्य असा त्रिकालात्मक प्रवाह मानतो तो वस्तुतः नित्यवर्तमानकालीन अनंत चित्सागर असतो. तळमजल्यावरील गवाक्षांतून बाहेरचें पाहतां रस्त्यावरून जाणाऱ्या रहदारीत अनुक्रम दिसतो, माडीच्या गच्चीवरून समग्र रहदारी एकदम दिसते.

( १८ ) भौतिक शास्त्रज्ञांची अशी कल्पना आहे कीं, आपल्या परिच्छिन्न मनाला तीन परिमाणांतच ( लांबी, रुंदी, खोली अगर उंची ) बाह्यार्थ ज्ञान ग्रहण करण्याची संवय आहे. यामुळे चार, पांच, अथवा त्यांहून अधिक परिमाणांत स्थिर असलेल्या नित्यवर्तमानकालीन शिवसंकल्परूप विश्वाचे आपण तीन परिमाणांच्या त्रिपुटीत जे ग्रास घेतो, त्यानें बाह्य सृष्टिज्ञानांत नसती कालानुक्रमाची कल्पना निर्माण होते.

( १९ ) हा विषय येथें अधिक वाढवितां येत नाहीं. तरी आणखी एक दोन अति महत्त्वाचे मुद्दे सांगून कर्मस्वातंत्र्य आणि ईशानियति हा वाद येथेंच खुंटवितो. वर म्हटलें ते मुद्दे असे कीं, इंद्रियप्रत्यक्षानुसारी दृष्टीनें ही भौतिक बाह्य सृष्टि सत्य व नित्य वाटते, आधिदैविक दृष्टीनें भक्ताच्या मनाला ही सृष्टि मायामय, भगवन्मय अथवा शिवसंकल्परूप दिसते व आध्यात्मिक म्हणजे पारमार्थिक दृष्टीनें या बदलणाऱ्या जगाचा त्रैकालिक अभावच सिद्ध होतो. अर्थात् या शेवटल्या आध्यात्मिक दृष्टीत या जगदाभासांत नियतिवाद व पुरुषार्थवाद यांना कांहींच महत्त्व उरत नाहीं. जो ज्या क्षणीं आभास भासेल तीच त्याची नियति. त्यांत कार्यकारणभाव किंवा कालानुक्रम नसतोच. यामुळे आध्यात्मिक दृष्टीत वैयक्तिक अगर जागतिक घटनांतील कोणताहि आभास टाळण्याची आस्था नसते. भौतिक दृष्टीत भूत-वर्तमान-भविष्य या त्रिकालांची स्पष्ट कल्पना व त्यामुळे उत्पन्न होणारी कर्मस्वातंत्र्य व नियतिवाद या तत्त्वांस महत्त्व येतें. त्याचा विचार वर केलाच आहे. आतां तिसऱ्या ईश्वरभक्तीच्या मध्यस्थ प्रकारांत या वादाला अगर्दीच वेगळें स्वरूप प्राप्त होतें. भक्ताच्या दृष्टीला जग ही ईश्वराची माया आहे असें दिसतें. याचा आणखी स्पष्ट खुलासा असा कीं, जागतिक स्थितीचें व घटनांचें उपादानकारण माया असून निमित्तकारण ईश्वर आहे असें तो मानतो. ही जी जगरूप गुणमाया तीच प्रस्तुत वादांतील नियति होय. ती नियति जरी स्वरूपतः दुर्लभ्य वाटली अगर असली, तरी ती परमेश्वराधीन

असते. संत म्हणतात, “ स्मरतां नित्य हरी । मग ती माया काय करी ! ॥ ” अर्थात् पूजानामजपादि साधनांच्या योगानें निमित्तकारणरूप ईश्वर प्रल्हादाला वश झालेला असल्यामुळें, प्रल्हादाचा डोंगरावरून कडेलोट होणें ही मायेची घटना जरी टळली नाही, तरी त्या नियतीमागील ईश्वराच्या अमोघ कृपेमुळें प्रल्हादाची त्यामुळें मुळीच हानि झाली नाही. अशा रीतीनें भक्ताचा भागवतधर्मरूप पुरुषार्थ आणि ईश्वराच्या गुणमायेची अटळता या दोहोंचा मेळ घालतां येतो. इतकेंच नव्हे तर भक्त आपलें व्यक्तीचें इच्छास्वातंत्र्य व कर्मस्वातंत्र्य यांचा मुळीच अहंकार न बाळगतां तो सर्वतोपरि त्याचा प्राणेश्वर जो भगवान् व त्याची नियति शक्ति त्या शिवशक्तीस आनंदानें प्रपन्न झालेला असतो. जीवाचें स्वतंत्र कर्तव्य व भोक्तव्य यांस त्यानें आनंदानें तिलांजलि दिलेली असते. मग ईश्वर अशा निष्ठावंत भक्तांचें प्रारब्धहि कर्मां बदलून टाकतो, किंवा कधीं तें त्यांस “ जर्गी दुःख तें सूख मानीत जावें । ” या समदृष्टीनें भोगावयासहि लावतो. येथें भक्ताचें इच्छास्वातंत्र्य व कर्मस्वातंत्र्य हे प्रश्न शून्यवत् ठरतात. कारण भगवंताच्या इच्छेहून भक्ताची इच्छा वेगळी नसते. यासंबंधी संत काय म्हणतात, तें ऐका—

अग्निकुंडामार्जी घातला प्रल्हाद । तरी तो गोविंद विसरे ना ॥ १ ॥  
 पितयासी म्हणे व्यापक श्रीहरी । नांदतो मुरारी सर्वां ठायीं ॥ २ ॥  
 अग्निरूपें माझा सखा नारायण । प्रल्हाद गर्जून हांक मारी ॥ ३ ॥  
 तुका म्हणे अग्नि जाहला शीतळ । प्रताप सचळ विठो तुझा ॥ ४ ॥

\*

\*

\*

आलिया भोगासी असावें सादर । देवावरी भार घालूनियां ॥ १ ॥  
 मग तो कृपासिंधु निवारी सांकडें । येर तें बापुडें काय रंक ॥ २ ॥  
 भवाचिया पोटी दुःखाचिया राशी । शरण देवासी जातां भलें ॥ ३ ॥  
 तुका म्हणे नव्हे काय त्या करितां । चिंतावा तो आतां विश्वंभर ॥ ४ ॥

\*

\*

\*

आवडीनें भावें हरिनाम घेसी । तुझी चिंता त्यासी सर्व आहे ॥ १ ॥  
 नको खेद करूं कोणत्या गोष्टीचा । पती लक्ष्मीचा जाणताहे ॥ २ ॥  
 सकळ जीवांचा करितो सांभाळ । तुज मोकलील ऐसें नाही ॥ ३ ॥  
 जैसी स्थिति आहे तैशापरी राहे । कौतुक तूं पाहें संचिताचें ॥ ४ ॥  
 एका जनार्दनी भोग प्रारब्धाचा । हरिकृपें त्याचा नाश आहे ॥ ५ ॥

पण वर लिहिल्याप्रमाणे आपला सर्व भार परमेश्वरावर टाकणें, हें भक्तांचें कर्तव्य वाटतें तितकें सोपें नाहीं. त्यास अत्यंत निरहंकारी व निःस्वार्थी होऊन सारा कर्ताकराविता ईश्वर अशी दृढ भावना करावी लागते. श्रीरामकृष्ण परमहंस व्यसनाधीन व छंदीफंदी अशा गिरीश बाबूस एकदां म्हणाले, “तुला जर दिवसांतून नेमानें एकदांहि ईश्वराचें नांव घेतां येणार नसेल, तर तूं मला तुझा कुलमुखत्यारनामा लिहून दे ! मग मीच तुझ्यासाठीं सर्व करतों.” गिरीश बाबू त्यास कबूल झाले व त्यातील इतःपर कर्तेकरविते एक श्रीरामकृष्ण या रहस्यबोधानें त्यांच्या आचरणांत आमूलाग्र पालट पडला, व पुढें ते महापाण्याचे संतकोटीस पोचले !

श्रीगुलाबरावमहाराज म्हणतात, परमार्थाचा भार केवळ परमेश्वरावर टाकून देऊन, जेवणाचा भार आपल्यावर घेणारेच मी पुष्कळ पाहिले आहेत. ते पूर्वप्रारब्धाबद्दल आणखी लिहितात कीं, मृत्यु व मध्यम परमेश्वर-स्मरणानें अवश्य दूर होतें. योगसहित परमेश्वरस्मरणानें तर तीव्र प्रारब्धहि दूर होतें. पण आपल्या अंगांत कार्याविषयीचें सामर्थ्य दिलें असतांनाहि जो मनुष्य देवावरच पुनः भार घालतो, तो मनुष्य देवावर प्रेम करणारा नसून प्रत्येक कामांत देवाची परीक्षा पाहतो, असें समजावें. तेव्हां अशांच्या विश्वासाची एखाद्या जन्मांत परमेश्वरानें परीक्षा पाहिल्यास नवल नाहीं. शिवाय भक्तिसमार्थीत असल्याशिवाय—“असेल माझा हरि तर देईल खाटेवरी” अथवा “देव जर रक्षक आहे तर ग्लेग काय करील ?”—अशा प्रकारचा आग्रह धरणें देहबुद्धि असणाऱ्यांना उचित नाहीं. जरी देव संकटात धांवून येतो, तरी चडूंकडून नाइलाज झाल्यासच येतो, एरव्हीं नाहीं, असें समजावें हें बरें. देवाला आपल्यासाठीं यत्किंचितहि तसदी देणें स्वऱ्या भक्तास बहुधा आवडत नाहीं.

एकदां एक ज्ञानी व एक भक्त असे दोघे रस्त्यानें जात असतां, त्यांना एक वाघ भेटला. तेव्हां ज्ञानी म्हणाला, “वाघांतही परमेश्वर आहे व आपल्यांतहि आहे, मग आपण पळून कां जावें ?” भक्त म्हणाला, “परमेश्वरानें आपल्याला दूर होण्याचें सामर्थ्य जर दिलें आहे, तर मग त्या दयावंताला आणखी श्रम कशाला द्यावेत ?” असे उद्गार श्रीरामकृष्ण परमहंस नेहमी काढीत असत. God helps those who help themselves. या इंग्रजी म्हणीतील रहस्य असेंच आहे.

श्रीगुलाबरावमहाराज दैववाद व प्रयत्नवाद यांसंबंधी असे म्हणतात की, “वेदान्त कपाळावर हात देऊन बसणाऱ्याला (पुराणांतील दाखले देऊन) दैववाद शिकवितो, आणि निघड्या छातीच्या मनुष्याला आत्मा नित्य आहे, म्हणून तो प्रयत्नवाद शिकवितो. दैववाद खरा आहे म्हणून प्रयत्न सफल होत नसला, तरी “रामादपि च मर्तव्यं मर्तव्यं रावणादपि। उभयोर्यादै मर्तव्यं वरं रामो न रावणः॥” या मारीचोक्तीला अनुसरून शहाणे शुभ प्रयत्नाकडेच धांव घेतात. दैव हा अजिंक्य शत्रु असला, तरी त्याच्याशी झगडतांना त्याच्या हातून युद्धांत मरावे, म्हणजे स्वर्ग आंदण आहे. वाध्या म्हणून खातो व वाघोबा म्हणूनहि जर खातो आहे, तर त्याने त्याला लाथ मारावी, मस्तक लववू नये. ज्याला दैवाने स्वर्ग मिळाला आहे, त्यापेक्षा प्रयत्नाने पाप करून नरकांत जाणारा धन्य होय.” स्वामी विवेकानंद हताश व आळशी तरुणांस म्हणत, “अरे, तुम्हांला दुसरे काहीच साधत नसेल तर चोरी करायला तरी शिका.” मनुष्याने यत्नशील असावे, हाच त्यांतील भाव दिसतो. या विवेचनाचा या प्रकरणापुरता अर्थ इतकाच की, माझ्या दैवी असेल अथवा देवाच्या मनांत असेल तर माझ्या हातून साधन घडेल व ते सिद्ध होईल, असा दुबळा विचार मनांत न आणतां मी ईश्वराचा अंश आहे तर माझ्या भगीरथ प्रयत्नाला यश देण्याला त्यामागे भगवानाचे अमोघ सामर्थ्य आहेच आहे. त्यापुढे माझ्या प्रतिकूल प्रारब्धाचा तो पाड काय? अशा जबरदस्त आत्मविश्वासाने साधनांचे अनुष्ठान करावे, म्हणजे मग साधनसिद्धि कांहीं दूर नाही. प्रयत्नांती परमेश्वर. आपला सुदृढ प्रयत्न व ईश्वराची कृपा या दोन पात्यांच्या कातरीने दृढ प्रारब्धहि कातरले जाते. मग या दोन पात्यांत विशेष कारक पाते कोणते, हा प्रश्न न सुटो.

कोणतेहि कर्म आपले फळ दिल्यावांचून कधीच राहत नाही, हा अटळ कर्मसिद्धांत आहे. असे असतां पुष्कळ वेळां कर्मांचे फळ मिळत नाही, असा

१. उद्योगिनं पुरुषसिंहमुपैति लक्ष्मीदैवं प्रधानमिति कापुरुषा वदन्ति ।

दैवं विहाय कुरु पौरुषमात्मशक्त्या यत्ने कृते यदि न सिद्ध्यति कोऽत्र दाषः॥ “कर्मण्येवाधिकारस्ते मा फलेषु कदाचन । गीता २।४७”

यत्नो हि सततं कार्यस्ततो दैवेन सिद्ध्यति ॥ १२।१५३।५०—महाभारत  
“असाध्य ते साध्य करितां सायास । कारण अभ्यास तुका म्हणे ॥”

अनुभव येतो. याचा खुलासा अनेक तऱ्हांनी करावा लागतो : ( १ ) केलेल्या पुण्यकर्माचा म्हणजे त्याने उत्पन्न होणाऱ्या अदृष्ट शक्तीचा विनियोग फल-सिद्धीला प्रत्यवायभूत असलेल्या अदृष्ट दोषांचें अंशतः निवारण करण्याकडे झालेला असतो. ( २ ) कर्मरूप दगडांच्या राशींच्या राशी अगोदर खोल पायांत गडप होतात, तेव्हां कोठे पुण्याईची इमारत वर उभारण्यास आरंभ होतो. ( ३ ) अक्रोडाच्या झाडाप्रमाणे कर्मफलोन्मुख होण्यास कधी कधी कालावधीची अपेक्षा असते. “ तुका म्हणे येथें न चले तांतडी । प्राप्त काळ घडी आल्यावीण ॥ ” ( ४ ) एका हौदाचें पाणी येण्याचा व जाण्याचा असे दोन्ही नळ सुरू असले तर तो हौद भरण्यास फार वेळ लागतो. इतकेंच काय तर पाणी जाण्याचा नळ मोठा असला तर पाणी येण्याचा नळ सतत सुरू राहूनहि हौद पाण्याने कधीच भरण्याचा संभव नसतो. आपण पारमार्थिक साधन अल्प काळ करतो व आपला बाकीचा सारा वेळ सात्त्विक, राजस, किंवा तामस कर्मांत जातो. ते कर्म साधनफलश्रुतीत साधक-बाधक होतें. औषध थोडे आणि कुपथें फार, मग गुण कसा यावा ? ( ५ ) समष्टि कर्मांच्या मुंतामुंतीत दुस्स्यांचेहि कर्म आपणांस सहाय्यक किंवा प्रतिबंधक होऊं शकतें. हे सारे युक्तिवाद लक्षांत घेऊन आपला यत्न सर्वांगीण व्हावयास पाहिजे. ( ६ ) एकाच साधनाच्या ठिकाणी दृढतर निष्ठा पाहिजे. सकाळीं वैद्याचें, दुपारीं हकीमाचें, संध्याकाळीं अलोपथीचें व रात्रीं होमोपथीचें अशीं औषधे बदलून रोग बरा न होतां रोगाचें वानरखट बनतें ! श्रीरामकृष्ण परमहंस एक दृष्टान्त देत. एकानें नदीकांठीं पाण्यासाठीं एकेक हात खोल असे पांच डोहरे खणले ; पण कोठेंच पाणी लागेना. त्यानें असें न करता एकच डोहरा पांच हात खोल खणला असता तर खचित पाणी लागतें. ( ७ ) कधी कधी आळशी, मूर्ख, दुष्ट, अथवा पापी मनुष्य चैन भोगतो व यत्नशील, सुज्ञ, दयाळू व सच्चस्थ मनुष्य हालांत असतो असें आढळतें. याचें कारण असें संभवतें कीं, पापपुण्य सम असतें, तेव्हांच मनुष्यजन्म येतो. मग अशा या मानवजन्मपरंपरेंत जेव्हां पाप्याचें पुण्यकर्म फलोन्मुख होतें, तेव्हां पाप्यानेंहि सुख भोगावें यांत नवल काय ? पुण्य आणि पाप यांची वजाबाकी होत नाही. दोन्ही प्रकारच्या कर्मांचीं फळे पृथक्पणे भोगण्यास मिळतात. ( ८ ) दुसरें असें कीं, सूक्ष्म शरीर ( म्हणजे मन ) व स्थूल शरीर यांच्या उन्नतीचे मार्ग समांतर-सारखे नसून भिन्न असतात. यामुळे बाह्यतः दारिद्र्य-

पीडित व व्याधिग्रस्त साधु मनानें आत्मसंतुष्ट असूं शकतात. उलट श्रीमतींत लोळणारे गलेलळ मनानें असंतुष्ट व दुःखी असूं शकतात.

तात्पर्य, आधिभौतिक दृष्टीनें उपादानकारणरूप नियति अटळ ठरते. आधिदैविक दृष्टीनें निमित्तकारणरूप कर्तेकरविते जीवेश बलवान् ठरतात. अध्यात्मदृष्टीने परमसाध्य हे नित्यसिद्धच असतें. त्याला ज्ञानापरत्या अन्य कोणत्याहि साधनाची अपेक्षा नसते. देहबुद्धीला दास्यादि कष्ट करावे लागतात. जीवबुद्धीला 'शिवोऽहम्' हे चितन अखंड ठेविलें तर पुरतें. आत्मबुद्धीला कांहींच कर्म उरत नाही. शनिवारी स्वयंवर नाटकाचा खेळ लागला कीं नटांना त्या तयारींत असावेच लागतें. पण सूत्रधार आयत्या वेळीं एखादा प्रवेश गाळूं शकतो. कर्णाला दासीपुत्राचा क्षत्रिय होण्यास विश्वा- मित्रासारखें तप करावें लागलें नाहीं. तो कौंतेय क्षत्रियच होता. तें समज- ण्यास एक कुंतीचा शब्द पुरेसा झाला. एका बाईनें काम करतांना आपली नथ गळ्यांत मंगळसूत्रांत अडकविली. तें ती विसरल्यामुळें आपली नथ हरवली असें समजून ती चिंतेत पडली. तिनें शोकाकुल होऊन तें पतीस सांगितलें. त्यानें हंसत तिला "आरशांत पहा" म्हटलें. आरशांत पाहतां नथ गळ्यांतच आढळली. ती सांपडली म्हणावी तर हरवलीच नव्हती. याप्रमाणें कर्म- मार्गांत निष्कामतेनें कर्मास तयार असावे लागतें. भक्तिमार्गांत ईश्वर (वरील उदाहरणांतल कुंती किंवा पतीप्रमाणें) निमित्तमात्र साहाय्यकारी ठरतो. वस्तुतः अंतिम साध्य हे सिद्धच असतें. समग्र कारण व कार्य यांत अंतर नसतें. कारण आणि कार्य, साधन आणि साध्य यांच्या बुडाशीं सातत्य असतें. श्रीरामकृष्ण परमहंस म्हणतात कीं, भक्त, भागवत आणि भगवंत तत्त्वतः एकरूप असतात. परमार्थांत कार्यकारणभेदभावाला अवसरच नसतो. त्यांना अधिष्ठानरूप जें सातत्य, ती जी एकता तेंच साधनसिद्धीचें ईश- सत्तारूप रहस्य होय. त्या रहस्यावर जर साधकाची दृष्टि खिळेल तर साधन- सिद्धीचें कोडें उरणार नाही. एरवीं तें निःशेष सुडणार नाही. शिवयोग तो हाच. शिवबोध तो हाच. खरी ईश्वरनिष्ठा ती हीच असें मी समजतो. प्रपंच दैवाधीन आहे व परमार्थ पुरुषार्थाधीन आहे असें म्हणतात. तो पुरुषार्थ म्हणजे—

**योगस्थः कुरु कर्माणि संक्लं त्यक्त्वा धनञ्जय ।**

**सिद्धयसिद्धयोः समो भूत्वा समत्वं योग उच्यते ॥ २।४८ गीता**



## प्रकरण ४ थे

### ईश्वरनिष्ठा

नसे ठावा ब्रह्मा न शिव अथवा श्रीपति हरी ।  
हरी जो तापातें उचलुनि कृपासिंधुलहरी ॥  
हरी वाटे काळा-करिस विपति मृत्युभुजगा ॥  
जगाचा तूं ऐसा धणि कवण तो पाव मज गा ॥ १ ॥

\* \* \*

सकळ गुणें संपन्न । एक देवाचें लक्षण ॥ १ ॥  
वरकड कोठें काहीं । एक आहे एक नाहीं ॥ २ ॥  
षड्गुणैश्वर्यसंपन्न । एक भगवंती जाण ॥ ३ ॥  
तुका म्हणे जें जें बोला । तें तें साजे या विठ्ठला ॥ ४ ॥

\* \* \*

असितगिरिसमं स्यात्कज्जलं सिंधुपात्रे  
सुरतरुवरशाखा लेखनी पद्ममुर्वी ।  
लिखाति यदि गृहित्वा शारदा सार्वकालं  
तदपि नव गुणानामीश पारं न याति ॥ ३२ ॥

—शिवमहिम्न

We worship not what we can but what we can not understand.

— Sir S. Radhakrishnan.

ईश्वरभाव हा उपासनेचा प्राण आहे. पण आश्चर्याची गोष्ट अशी की, उपासना ही ज्ञात वस्तूची नसून अज्ञात ईश्वराचीच घडत असते. स्वरे साध्य साधनातीत असतें. स्वरे ध्येय ध्यानापलीकडलें असतें. सृष्टिज्ञानांत आस्तिक मानवाच्या तार्किक बुद्धीचें अंतिम पर्यवसान तोच ईश्वर. पण तो तर्काच्या अथवा युक्तिवादाच्या आटोकाच्या बाहेर आहे. श्रुति, युक्ति, आणि अनुभूति किंवा प्रत्यक्ष, अनुमान व शब्द, (आप्तवचन, श्रुतिशास्त्रे) हीं तीन मुख्य प्रमाणें आहेत. त्यांत अनुक्रम आहे असेंहि सद्गृहर्शनीं वाटतें. पण तो अनुक्रम वरील दोन्ही त्रयीप्रमाणें आढळतो हें नवल आहे. म्हणजे अगोदर अनुभव

आणि मग त्याचें शास्त्र असा अनुक्रम फलज्योतिष, वैद्यक, गुरुत्वाकर्षणादि पदार्थविज्ञान वगैरे विषयांत येतो. परमार्थांतहि कोठें कोठें तोच अयुक्तिक वाटणारा अनुक्रम असावा असा विचार वरचेवर मनांत डोकावतो. अगोदर काशी पहावी व मग काशीचा नकाशा तयार करावा, असा प्रकार ईश्वरी साक्षात्काराबद्दल कांहीं अंशीं आढळतो. शास्त्रप्रचीति व गुरुप्रचीति यांचे संस्कार नसतां आत्मप्रचीतीनें ईश्वर जाणल्याची उदाहरणे श्रीरमण-महर्षीसारखी क्वचित् आढळतात.

या नास्तिक गणलेल्या नवयुगांत ज्यांनीं “ होय, मी देव पाहिला आहे व हवा तर तुलाहि दाखवीन ” असें निश्चयपूर्वक ठांसून सांगितलें व पुढें तसें करूनहि दाखविलें, ते नवयुगधारी संतश्रेष्ठ श्रीरामकृष्ण परमहंस हे बहुतांशी निरक्षर होते. प्रस्थानत्रयीचें तोंडहि त्यांनीं पाहिलें नव्हतें. त्यांचे एक अद्वितीय शिष्य श्रीअद्भुतानंद अथवा लाटूमहाराज हे त्यांच्याद्विपेक्षां कट्टे निरक्षर व आडमुठे होते. पण सद्गुरुसेवा व नामनिष्ठा या दोनच साध्यसाधनांनीं ते उच्च कोटीचे संत व तत्त्वज्ञ बनले. तेव्हां पाश्चात्य देशांतील बडे तत्त्वज्ञासु त्यांच्या पायाशीं बसून आपलें शंकांनिरसन करून घेत.

श्रीरामकृष्णांची निरक्षर पत्नी श्रीशारदामणिदेवी हें या संप्रदायांतलें असेंच तिसरें उदाहरण आहे. या कडक पडदा वापरणाऱ्या महान् साध्वी आई श्रीरामकृष्ण परमहंसांची निस्सीम सेवा श्रीसद्गुरु माउली या अनन्य मातृभावनेनें जगाच्या दृष्टीआड करीत असत. याशिवाय अन्य परमार्थ-साधन त्यांनीं केल्याचें ऐकिवांत नाही. या एकनिष्ठ सेवेनें व श्रीरामकृष्णांनीं उलट त्यांच्या ठिकाणीं केलेल्या कालीमातेच्या भावनेनें तो दिव्य भाव त्यांच्या ठिकाणीं प्रादुर्भूत झाला. पण त्याचा यात्किंचितहि दंभ न दाखवितां कलकत्त्याच्या या अत्यंत लोकप्रिय मातेनें हजारों साधकांचा आपल्या दिव्य व अनुपम वात्सल्यप्रेमानें उद्धार केला !

वरील लाटूमहाराज लहानपणीं एक अनाथ पोरका हरकाम्या पोऱ्या म्हुणून एकाकडे होते. तेव्हां त्यानें आपल्या भाविक धन्याच्या तोंडून एकदां एकलें होतें की, “ ज्याचें मन निष्कपट आहे व भाव उत्कट आहे, त्याला ईश्वर भेटल्यावांचून राहत नाही. त्यासाठीं एकांतीं जाऊन सद्गदित अंतःकरणे

त्याची करुणा भाकावी व पोटभर रडावें ! म्हणजे देव भेटतोच भेटतो ! ” लाटूचें शास्त्राध्ययन वरील दोन महावाक्यांपलीकडे अक्षरशः नव्हतें. जन्मभर हीं दोन वाक्यें त्यांनीं हृदयीं कोरून ठेवलीं व त्याप्रमाणें आचरण ठेवलें. एवढ्याच साधनानें अत्यंत निरक्षर लाटू स्वतांच अक्षररूप पावला ! जणुं शुद्ध दगडालाच देवकळा प्राप्त झाली !

एकदां एका साधकानें स्वऱ्या आतुरतेनें त्यास विचारलें कीं, “ ज्याला आम्हीं कधींच पाहिलें नाहीं, त्या देवाला आम्हीं शरण कसें जावें ? ” त्यावर हे हजरजबाबी लाटूमहाराज म्हणाले, “ तूं ईश्वराला ओळखत नसलास म्हणून काय झालें ! त्याचें नांव तर तुला माहीत आहे ना ? तें घेत राहा. म्हणजे तुझें काम होईल. तुम्ही नोकरीकरतां ज्याच्याकडे अर्ज करतां, त्या साहेबाला कोठें ओळखतां ? त्याप्रमाणें ईश्वराकडे नामस्मरणपूर्वक अर्ज करावा, म्हणजे स्वचित दाद लागेल. ”

यालाच मी ईश्वरनिष्ठा म्हणतो. अशा ईश्वरनिष्ठांचे अनुभव ऐकून पुढें दुसरे कोणी पंडित तदनुसार शास्त्र बनवितात. श्रीसमर्थ रामदास हें असेंच एक जुनै ईश्वरनिष्ठेचें उदाहरण आहे. त्यांनीं अगोदर देव पाहिला व मग इतरांस त्याची ओळख पटविण्याकरतां दासबोध लिहिला. त्यांत ते म्हणतात—

“ देव कोणास म्हणावें । कैसें तयासी जाणावें । तेंचि बोलणें स्वभावं । बोलिजेल ॥ १६ ॥ जेणें केले चराचर । केले सृष्ट्यादि व्यापार । सकळकर्ता निरंतर । नाम ज्याचें ॥ १७ ॥ तेणें केल्या मेघमाळा । चंद्रबिंबीं अमृतकळा । तेज दिधलें रविमंडळा । जया देवें ॥ १८ ॥ ज्याची मर्यादा सागरा । जेणें स्थापिलें फणिवरा । जयाचेनि गुणें तारा । अंतरिक्ष ॥ १९ ॥ च्यारी खाणी च्यारी वाणी । चौऱ्यांसि लक्ष जीवयोनि । जेणें निर्मिले लोक तिनी । तया नांव देव ॥ २० ॥ ब्रह्माविष्णु आणि हर । हे जयाचे अवतार । तोचि देव हा निर्धार । निश्चयेशीं ॥ २१ ॥ सर्वकर्ता तोचि देव । पाहों जातां निरावेव । ज्याची कळा लीळा लाघव । नेणती ब्रह्मादिक ॥ २४ ॥ जो सृष्टिनिर्माणकर्ता । तो ये सृष्टिपूर्वी होता । मग हे तयाची सत्ता । निर्माण जाली ॥ ३० ॥ अवधी सृष्टि जो कर्ता । तो ते सृष्टीह्वाने पर्ता । तेथें संशयाची वार्ता काढूंचि नये ॥ ३४ ॥ दासबोध-८।१. म्हणोनि देव बोळखावा । जन्म सार्यकचि करावा । न कळे तरी सत्संग घरावा । म्हणजे कळे ॥ ६।१५ ॥ दा. बो.

ईश्वरासंबंधी नास्तिक्य अथवा अज्ञान दोन प्रकारचे संभवते: (१) असत्त्वापादक म्हणजे ईश्वराच्या अस्तित्वाबद्दल अविश्वास. (२) अमानापादक म्हणजे ईश्वराच्या अस्तित्वाबद्दल अविश्वास नसला तरी स्वतःला ईश्वराचे भान म्हणजे साक्षात्कार नसणे व त्याच्या शक्यतेबद्दल अविश्वास असणे. यांपैकी पहिले अज्ञान शास्त्रश्रवण व शास्त्रानुकूल युक्तिवाद यांनी होणाऱ्या परोक्षज्ञानाने अथवा अपराविद्येने दूर होऊ शकते. श्रद्धावंतास हे अज्ञान (असत्त्वापादक) स्वभावतःच जाणवत नसावे असे वाटते. दुसरे अज्ञान जाणण्यास पूर्वसुकृत, सत्संगति, योग्य अधिकार, नामजप, ध्यान, देवतार्चन, संतसेवा, मनन, निदिध्यासन, योग, पराविद्या व श्रीसद्गुरुकृपा अशी एक अगर अनेक साधनें लागतात.

ज्याप्रमाणे नाटकातील उत्तम नटाला समग्र नाटकाचे रहस्य ध्यानीं बिंबवून घेणे जरूर असते; त्यासाठी त्याने सूत्रधार म्हणजे नाटककार याच्याशी समरस अथवा सहृदय होणे हाच सर्वोत्कृष्ट उपाय असतो. त्याप्रमाणे आपआपल्या भूमिका नीट करता याव्यात म्हणून या जगन्नाटकांतील समग्र रहस्य जगत्सूत्रधार जो ईश्वर त्याच्याशी तादात्म्य पावून जाणणे अवश्य ठरते. याच दृष्टीने भगवान पुनः पुन्हा सांगतात की, “मन्मना भव मद्भक्तो मद्याजी मां नमस्कुरु ॥ मामेवैधसि युक्तवैवमात्मानं मत्परायणः ॥” ९।३४, १८।६५. भगवद्गीता. शिवगीता १४।४३ ते ४५ अशा ईश्वरभक्तीत सारे दैवी गुण सहज प्राप्त होतात.

पण जगाकडे पाहतां जगांत खरे आस्तिक व खरे नास्तिक फारच थोडे असतील असे वाटते. कारण, बहुतेक लोक आपणांस आस्तिक म्हणवीत असले तरी त्यांचा आस्तिक्यभाव हृदयांत पूर्ण बाणलेला नसतो. तसेंच आपणांस नास्तिक म्हणणे हा एका अर्थी मी मुका आहे असे म्हणण्याप्रमाणे आत्मविरोध आहे. कारण मी नास्तिक आहे, असे बोलणारे व जाणणारे कांही त्यांचे जड शरीर नव्हे. तेच त्यांच्या ठिकाणचे आत्मचैतन्यस्वरूप ईशस्फुल्लिगच होय. शिवाय नास्तिकाची इच्छा असो नसो तो स्वाभाविकच ईश्वराकडे ओढला जात असतो. कारण नास्तिकाची सारी ध्येये ही ईश्वरी ऐश्वर्याच्या बाहेर कोठून असणार?

मी नित्य असावे, मी ज्ञानवान् असावे, मी सुखी असावे, मी सर्वतोपरि

स्वतंत्र असावे, माझ्या अधीन सर्व कांहीं असावे, हीच मानवी ध्येयवादाची पराकाष्ठा होय. आणि हीच ईश्वराची लक्षणे होत. याप्रमाणे ईश्वरच नास्तिकाचा ध्येय ठरतो. शिवाय नास्तिक ज्यास पदार्थमात्राचा स्वभाव असें गृहीत मानतात, तीच ईश्वराची सत्ता होय. नास्तिक ज्या नामरूपांना अलंकार म्हणतात तेच वस्तुतः अधिष्ठान व उपादानरूप सुवर्ण असते. याप्रमाणे अखिल जगाचे अधिष्ठान व उपादानरूप ईश्वर मानावाच लागतो. असें आहे तरी या नामधारी नास्तिकास असें वाटते की, ईश्वराचे अस्तित्व मानल्यावांचून जगाचे कोठेच अडत नाही. उलट सामान्य रोजच्या प्रापंचिक दिनक्रमापासून आंतरराष्ट्रीय युद्धे, तह, व्यापार, मुत्सद्देगिरी, तसेंच यांत्रिक सामर्थ्य व शास्त्रसंशोधन अशा लहानमोठ्या व्यवहारांत कोठेच अज्ञात ईश्वराचा हात आहे, असें कोणीच जाणत नाहीत व मानीत नाहीत. इतकेच नव्हे तर तसें मानणे अत्यंत अव्यवहार्य होईल. ज्याप्रमाणे अंकगणितांत अज्ञात मूल्याचे 'क्ष' हे बीजाक्षर घेऊन अंकगणित करतांच येणार नाही, त्याप्रमाणे रोगचिकित्सा, राजकारण, शास्त्रसंशोधन अशा अनेक व्यक्त भौतिक व्यवहारांत कल्पित व अज्ञात अशा ईश्वराची अधिदैव सत्ता कारक मानून कोणताच व्यवहार विचारपूर्वक करतां येणार नाही. पण असें खात्रीपूर्वक म्हणणाऱ्या नास्तिकांनी त्यांच्या देहपिण्डांतर्गत घटना कोण घडवून आणतो, याचाहि कधी पुरा विचार केलेला नसतो. मग ते अखिल ब्रह्माण्डाच्या चालकाचा काय विचार करणार ! त्यांच्या पिण्डांतील बदल करणारे षड्विकार जर त्यांच्या स्वाधीन नाहीत, तर बाह्य व्यवहाराच्या कर्तृत्वाचा वृथा अभिमान त्यांनी धरून काय उपयोग ! ज्यांचे जागतिक ज्ञान वाळवंटांतील कणाइतकेहि नसते; ते कसल्या उपपत्त्या लावणार ! सरज्याची धांव कुंपणापर्यंत. याप्रमाणे तार्किकांची बुद्धि पदोपदी कुंठित होत असते. ईश्वरी सत्तेकडे दुर्लक्ष करून राजवैद्याच्या चिकित्सेनें जर रोगी राजे जगते तर यापूर्वी कोणीच राजा मरताना ! फार काय; नामवंत वैद्य आणि डॉक्टर हे खास स्वतांच वरून येण्याचा हुकूम सुटला की येथे एक क्षणभरहि थांबू शकत नाहीत ! सुखसाधनें स्वतःच्या द्विकमतीनें वाढवू पाहणाऱ्या भौतिक शास्त्रज्ञांना सुखवासना व ती पुरी करण्याचे मानवी सामर्थ्य यांचे व्यस्त प्रमाण अजून सुधारतां आले नाही. सर्व मुत्सद्यांच्या एकवटलेल्या

अकलेनें जागतिक युद्धे टळलीं नाहीत व जगांत शांतता स्थापित करतां आली नाही. नवरा-बायकोंतील घटस्फोट, कुटुंबांतील बेदिली, प्रजेतील असंतोष, व्यवहारांतील कपट, शेजाऱ्यांतील चुरस, तरुणांतील बेशिस्त स्वर वृत्ति, बेकारी, अस्वास्थ्य, हीन स्वार्थ, एक ना दोन हजारों वैगुण्ये जागतिक व्यवहारांत आज वाढतच आहेत ! अहंमन्य मानवाच्या बहिर्मुख वृत्तीला तिचें ध्येय क्षातिजाप्रमाणें कधींच गांठतां येत नाही. असा सर्वतोपरि मानवी कर्तृत्वाचा बोजवारा दिसत असतां, ईश्वरी सत्ता न मानणाऱ्या नास्तिकाच्या अज्ञानाची कीवच करावी लागते ! आतां वर वर पाहतां केवलाद्वैत वादांत ज्याप्रमाणें जगाचें मिथ्यात्व किंबहुना अजाति म्हणजे “अरे जें जालेचि नाही” अथवा “ईश्वर हाहि भ्रम निश्चयेसी” असें मानणें भाग पडतें, त्याप्रमाणें जड भौतिक व्यवहारांत अधिदैव व अध्यात्म हीं मिथ्या मानणेंच नास्तिक बुद्धीस सयुक्तिक वाटतें. याप्रमाणें ब्रह्मवादांत व जडवादांत कोठेंच ईश्वरवादाला अवसर मिळत नाही, असें सकृद्दर्शनां भासतें.

पण याप्रमाणें जडाद्वैत व केवलाद्वैत या तात्त्विक वादांत जरी कांहीं काळ ईश्वरवादाचा विचार न करून चाललें, तरी व्यष्टि-समष्टीच्या वैयक्तिक व जागतिक प्रत्यक्ष व्यवहारांत व पारमार्थिक साधनमार्गांत तो फार वेळ टाळून चालत नाही. म्हणून केवळ हिंदुधर्मांतच नव्हे तर सर्व धर्मांत, इतकेंच काय तर आधुनिक भौतिक विज्ञानवाद्यांच्या जगांत, कोणत्याना कोणत्या रूपांत पुढेंमार्गे तो मान्य केलेला दिसतो. यासंबंधी आपल्याकडील सर्व आस्तिक नास्तिक दर्शनांचा सारांश पुढें देत आहे.

सकृद्दर्शनां पाहतां ईश्वरवादापुरते आपल्याकडील सारेच दर्शनकार प्रथम निरीश्वरवादी वाटतात. दुःखाची अत्यंत निवृत्ति व निरातिशयानंदाची नित्य प्राप्ति—हे साऱ्या नास्तिक आस्तिकांचें परमध्येयाचें स्वरूप निर्विवाद आहे. ऐहिक सुखवाद ऐहिक सुखसाधनांच्या समृद्धीनें पुरा होतो, असें नास्तिकांस प्रथम वाटलें ; तसेंच पारमार्थिक सुखलाभ तत्त्वज्ञानानें अथवा आत्मज्ञानानें दुःख-निवृत्तिरूप मिळतो, असें मूळ सर्व आस्तिक दर्शनकारांनीं प्रथम मानलें असलें, तरी पुढें वरील दोन्ही पक्षांना सुखाचा सेतुरूप ईश्वर मानल्यावांचून गत्यंतर नाही असें कळून आलें आहे. व पुढें सारेच विचारी पुरुष आस्तिक ईश्वरवादी बनले आहेत. इतकेंच नव्हे तर सुशांत असें निश्चित कळून आलें आहे,

की, ईश्वराचें आस्तिक्य सिद्ध करणें जितकें कठिण आहे, त्याहूनहि ईश्वराचें नास्तिक्य सिद्ध करणें अधिक कठिण आहे. कारण जगाची व्यावहारिक सत्ता कोणासच नाकबूल करतां येत नाहीं व ती सत्ता ईशसृष्ट आहे अतें मानणें भाग पडतें. मग त्या ईश्वराचें वास्तविक स्वरूप कोणास कळो वा न कळो. इतकेंच नव्हे तर, राजसत्ता जरी अमूर्त असली, तरी ती सत्ता ज्या विभूतिरूपांत कार्य करते ते ते लहानमोठे अधिकारी व्यक्त असतात व त्यांचें विभूतिमत्त्व त्यांच्यातील राजसत्तेच्या अंशामुळेच असतें हें जसे सामान्य मनुष्यासहि पटतें; अथवा दुसरे उदाहरण घ्यावयाचें तर विद्युत् केवळ रूपांत कोणासच कळली नाहीं, तरी गति, प्रकाश, रोगनिवारण इत्यादि अनेक कार्यरूपांत तिचें अस्तित्व विविध रूपांत निर्विवादपणें प्रत्ययास येतें; त्याप्रमाणें अज्ञात ईश्वराची सामान्य सत्ता जरी अव्यक्त असली तरी त्या सामान्य सशक्त शिवाचे कार्यानुमेय असणारे ऋषि, देवता, पितरूप विविध शक्तिकेन्द्रें मानणें विचारी मनुष्यास भागच पडतें. कारण कोणतीहि शक्तिकेन्द्रें यंत्राप्रमाणें जड मानतां येत नाहींत. त्यांच्या मार्गे ज्ञान, इच्छा, क्रियावान्, चेतन शक्तिमान् मानावेच लागतात. असें हें ईश्वरवादाचें व देवताविज्ञानवादाचें थोडक्यांत स्वरूप आहे. त्याचेंच थोडें स्पष्टीकरण पुढें करीत आहे.

### सर्वदर्शनकारांचें आस्तिक्य

(१) न्यायदर्शनांत—मोक्षाच्या ज्ञानभूमिकेवर ईशसत्ता मानण्याची गरज प्रथम न भासली, तरी कर्मफलाला ईश्वराची निमित्तकारणता पुढें मानवीच लागली; म्हणजे जीवाच्या कर्माचें फल त्यांना योग्य वेळी योग्य प्रकारें मिळणें हें ज्याच्या अधीन आहे, अशी ईशसत्ता मानणें, तसेंच या कार्यब्रह्मरूप जगताकडे पाहून त्याचा स्रष्टा कोणी ईश्वर मानणें न्यायशास्त्रास भागच पडलें.

१\* ईश्वरः कारणं पुरुषकर्माफल्य दर्शनात् । न्यायदर्शन.

२ क्षित्यादिकं सकर्तृकं कार्यत्वाद् घटवत् ॥ २१ ॥ सूत्र. न्यायवृत्तिकार विश्वनाथ.

शि. ... ३०

(२) वैशेषिकदर्शनांत—वरीलप्रमाणें तत्त्वज्ञानानेंच दुःखनिवृत्तिरूप मुक्ति मानल्यामुळें प्रथम ईश्वर मानण्याची गरज वाटली नाही. तरी पुढें घटपट इत्यादि संज्ञांनी तत्त्वपदार्थांचा बोध होतो, याचें कारण तसा ईश्वरी संकेत होय, असें मानावें लागतें. त्याचप्रमाणें जगदुत्पत्तीला घटकुलाला-प्रमाणें निमित्तकारण ईश्वर मानावाच लागतो. तसेंच पदार्थसमूहाचें तत्त्व-ज्ञान ईश्वरप्रेरणाजनित धर्मांमुळेंच उत्पन्न होतें आणि सकलभुवनपति जो मायामहेश्वर त्याच्या अलौकिक इच्छेमुळेंच परमाणुंत स्पंदनशक्ति उत्पन्न होऊन जगाची उत्पत्ति, स्थिति व लय संमतातें, असेंहि मानणें भाग पडतें.

(३) योगदर्शन—इतर दर्शनांप्रमाणें प्रकृतीशीं संबंध सोडल्यामुळें दुःखनिवृत्ति होऊं शकते; म्हणून इतर दर्शनांप्रमाणें याहि दर्शनाच्या ज्ञानभूमिकेनुसार मुक्तीशीं ईश्वरसत्तेचा साक्षात् संबंध येत नाही. पण या दर्शनांत साधनरूपांत ईश्वरसत्तेचा संबंध येतोच; म्हणून या दर्शनांत ईश्वररूपाचें किंवा परमगुरुरूप ईश्वराचें वर्णन अवश्य येतेंच. ईश्वरप्रणिधानाचा उल्लेख साधनरूपानें योगदर्शनांत अनेक प्रकारें आला आहे. “सगुणाचेनि आघारें ॥ निर्गुण पाविजे निर्धारें।” हा साधनमार्ग आहे. ईश्वरी कृपेवांचून ब्रह्मात्मैक्यज्ञान होत नाही.

(४) सांख्यदर्शन—यांतहि मुक्तीसाठीं ईश्वरी सत्ता मानण्याची गरज प्रथम वाटली नाही. पण अलौकिक प्रत्यक्षाच्या साहाय्यानें ईश्वराची सत्ता पुढें मानली आहे. ईश्वराची इच्छा सांख्य मानोत न मानोत, ईश्वराचें प्रकृतीशीं (लोहचुंबकाप्रमाणें) सान्निध्य पुरुष म्हणून त्यांस मानावेंच लागलें आहे. त्यांत असंख्य पुरुषरूप समष्टि ईश्वराचें अस्तित्व सहजच सिद्ध होतें. “मुक्त

१ “संज्ञाकर्मत्वस्मद्विशिष्टानां लिङ्गम्” “प्रत्यक्ष प्रवृत्तत्वात्संज्ञाकर्मणः”

—वै. दर्शन

२ तच्च ईश्वरेनोदनाभिव्यक्ताद्धर्मादेव ।

—प्रशस्तपादाचार्य

३ “ईश्वरप्रणिधानाद्वा ।” समाधिसिद्धिरीश्वरप्रणिधानात् ।

—कल्याण ईश्वरांक, पृ. ३०७.

४ तस्मिन् परमगुरौ सर्वकर्मोपणम् ।

—वेदव्यास

५ “तत्सन्निधानादधिष्ठातृत्वं मणिवत् ।” “अनेनैवजीवेनात्मनाऽ-नुप्रविश्य नामरूपे व्याकरोत् ।”

—छांदोग्य उप.



पुरुषांनी व सिद्ध उपासकांनी अनेक शास्त्रांत वरचेवर ईशस्तुति केली असल्यामुळे ईश्वरासंबंधी संदेह मानतां येत नाही असेंहि सांख्य म्हणतात.

(५) कर्ममीमांसा—कर्ममीमांसाकार जैमिनीने ईश्वर नाहीच असे जरी स्पष्ट म्हटले नाही तरी वैदिक धर्म-कर्म फलदाते आहे; त्यासाठी ईश्वराचे अस्तित्व मानण्याची गरज नाही, असे त्यांचे मत दिसते. पण कदा कर्ममार्गी कुमारिल शिवभक्त होता, इतकेच नव्हे तर शिवमहिम्न रचणार पुष्पदंत आणि कुमारिल एकच, असे कोणी म्हणतात. पण तो सृष्टिकर्ता ईश्वर मानीत नव्हता असे दिसते. कांही असो, पुढील मीमांसक ईश्वर मानू लागले हे खरेच. देवता ते पूर्वीच मानीत होते.<sup>५</sup> या दर्शनांत परमात्म्याचे ऐश्वर्य, माधुर्य आणि ज्ञानभाव यांची क्रमशः पूर्णतेने सिद्धि केली आहे. या दर्शनांत कर्मप्रेरक देवतांचा महिमा, यज्ञस्वरूप भगवान् विष्णूचा महिमा व वेद ज्याचे निःश्वास आहेत त्या वेदकर्त्या ईश्वराचा महिमा, वर्णिलाच आहे आणि सर्व देवतागण त्याच्या आज्ञाधारक व्यक्ति मानल्या आहेत.

(६) भक्तिमीमांसा—या शास्त्रांत ईश्वराच्या माधुर्यभावाचे स्पष्टीकरण आहे. या भावांत भगवान् दयामय, स्नेहमय, प्रेममय, प्रभु आहे असे वर्णिले आहे. भक्तिमीमांसेचा मुख्य विषयच देवदेवता हा असल्यामुळे यांत ईश्वरास्तिक्याबद्दल प्रश्नच संभवत नाही.

(७) ब्रह्ममीमांसा—ब्रह्मात्मैक्याची म्हणजे केवलाद्वैताची अपरोक्षानुभूति हेच या मीमांसेचे अंतिम रहस्य आहे. तरी या दर्शनशास्त्रांत

१ मुक्तबद्धयोरन्यतराभावान्न तात्सद्धिः ।

२ Indian Philosophy by Sir Radhakrishnan, Vol. II, pp. 424-29.

३ कल्याण शिवांक.

४ श्लोकवार्तिक, वेदान्त देशीकाची सेश्वरमीमांसा. —तंत्रवार्तिक पहा.  
... ५ आम्नायस्य क्रियार्थत्वादावर्थक्यमतदर्शानाम् ।

—कल्याण ईश्वरांक, पृ. ३१०.

६ शांडिल्य व नारद यांची भक्तिसूत्रे. महर्षि अंगिराकृत दैवी मीमांसा-दर्शन पहा. रसो वै सः । इ. श्रुति तेच दर्शवितात.

जगाचें निमित्त व उपादानकारण म्हणून ईश्वराची सत्ता मानलीच आहे. नित्य, शुद्ध, बुद्ध, निखिलकारण, परमकृणामय अशी ईश्वरस्वरूपांत सम्यक् उपलब्धि झाल्यानेच सुमुखूचें संसारबंधन निरस्त होतें असें या शास्त्रांत मानलें आहे. तसेंच कर्माचा फलदाता ईश्वरच मानला आहे. ईश्वराची व्यावहारिक सत्ता केवलाद्वैती वेदान्ताला मान्य आहेच आहे.

येथपर्यंत आपल्या आस्तिक दर्शनांचा विचार सांगितला. आतां नास्तिक दर्शनांचा विचार पाहूं.

(८) जैनदर्शन — जैन पंथ हा जरी मूळचा नास्तिक म्हणजे वेद-प्रामाण्य न मानणारा व निरीश्वरवादी असला तरी याहि पंथांतील जिन म्हणजे पूर्ण पुरुष अथवा मुक्त, अर्हत व तीर्थंकर यांची हिंदूंच्या देवतांप्रमाणें परमात्मभावनेनें भक्ति व उपासना त्यांच्यांत पुढें सुरू झालीच. तसेंच जीव, जगत् आणि ईश्वर या एकाच मूळ तत्त्वाच्या तीन अवस्था ते मानूं लागले. आजच्या जैनांत पुष्कळ वैष्णव आहेत. पूर्वीहि ते इंद्रादि देवता मानीतच होते<sup>१</sup>. शिवाय जैनधर्मसंस्थापक ऋषभ देव हा नारायणाचा अवतार होय असें भागवतांत म्हटलें आहे<sup>२</sup>.

(९) बौद्धदर्शन — हें मत आरंभी वेदविरोधी व निरीश्वरवादी असें होतें. पण पुढे कांहीं जैन जसे वैष्णव बनले तसेच कांहीं बौद्ध शैवपंथी बनले. शिवाय कांहीं बौद्धांवर भगवद्गीताधर्माची विशेष छाप पडली. गौतम बुद्ध हा विष्णूचा नववा अवतार मानतात. पुढे पुढे तर “धर्मकाय” म्हणजे विविशेष ब्रह्म, “संभोगकाय” म्हणजे सगुण ब्रह्म, “निर्माणकाय” म्हणजे अवतारी पुरुष, अशी परिभाषा बौद्धधर्मांत सुरू झाली. आणि अखेर बौद्धधर्म हिंदुस्थानांतील मूळच्या हिंदुधर्मांत विलीन झाला. तात्पर्य, मूळ बौद्धदर्शनांत ईश्वर हा जरी शब्द नाही तरी त्यांचा अवलोकितेश्वर हा

१ जन्माद्यस्य यतः । ब्र. सू. १।१।२. योनिश्च हि गीयते । ब्र. सू. १।४।२७; तस्माद् ब्रह्मकार्यं विद्यदिति सिद्धम् । अपाणि पादोजवनो ग्रहीता । श्वे. उ. ३।१९. लोकवत्तु लीला कैवल्यम् । ब्र. सू. २।१।३३.

२ फलमतः उपपत्तेः । ब्र. सू. ३।२।३८; १।४।२३ ते २७.

३ तीर्थंकर महावीर याचें चरित्र पहा.

४ भागवत ५।४-६

शब्द ईश्वरवाचीच आहे. तसेंच जगतांतील अंतस्थ समतावाचक जो “धर्म-काय” शब्द हा परमेश्वर या शब्दाचाच पर्याय आहे. मानवाच्या जीवनाच्या अंतर्गुहेत जी समान अनुभूति ते मानतात, तीच परमेश्वरसत्ता होय. जगाचें नियंत्रण करणारी व अवश्यमेव आज्ञापालनीय अशी ती (परमेश्वरी) सत्ता ते मानतातच. या सत्तेचा अनुभव शाब्दिक ज्ञानानें होत नाही. तो उपासनेचा विषय आहे, असेंहि बौद्ध पुढें मानूं लागले व गौतम बुद्ध या ईश्वरी अवताराची ते उपासनाहि करूं लागलेच. तात्पर्य, बौद्ध हे केवळ शून्यवादी किंवा निरात्मवादी आहेत असेंच मानावयास नेको.

(१०) नास्तिकदर्शन—जडवादी नास्तिक अनादि व परिवर्तनशील अशा जडद्रव्याचीच सर्वत्र सर्वकाल सत्ता मानतात. चेतन हा जडांतून उद्भूत होणारा आगंतुक व अशाश्वत गुण आहे असा त्यांचा सिद्धान्त दिसतो. पण याप्रमाणें जडद्रव्याची अनादि सत्ता मानणारा जडवादी ह्या जडाच्या अनादि सत्तेचा चेतन साक्षी नकळत गृहीत धरीत असतोच. अनादि या कल्पनेची कल्पना जशी कल्पकावांचून संभवत नाही, त्याप्रमाणें अनादि सत् चित्च्या ज्ञानप्रकाशावांचून सिद्ध कसें होईल? आतां तर आईनस्टीन, एडिंग्टन, सर जेम्स जीन्स, मॅक्स प्लॅंक, बर्नहार्ड वेबनिक, जे. मॅकेंझी, रसेल, एडिसन, पाश्चूर इत्यादि बहुतेक सारे प्रमुख आधुनिक शास्त्रज्ञ या अनादि कल्पक समष्टिमनाची म्हणजे ईश्वराची सत्ता निर्विवाद सिद्ध मानतात. या विश्वामागें ज्ञान, इच्छा, क्रियावान् कोणी चेतन ईश्वर मानल्यावांचून गत्यंतरच नाही असें भौतिकशास्त्रज्ञांस आतां पटलें आहे. जड विषयापासून विषयी ज्ञाता मागून उत्पन्न होतो असें मानणें अत्यंत असंबद्ध आहे. विषय-ज्ञान ही मानसिक क्रिया आहे. इतकेंच नव्हे तर ज्या दिक्कालांत विषय भासतो, ते दिक्काल हे स्वतंत्र पदार्थ नसून ते द्रष्टयाच्या मानसिक क्रियारूपच

१ सर्वालंबन धर्मेश्व सर्वतत्त्वैरशेषतः। सर्वं क्लेशशयैः शून्यं न शून्यं परमार्थतः॥

२ अनेक आधुनिक भौतिक तत्त्वज्ञांच्या अशा आस्तिक्य भावाच्या स्पष्ट वचनांचा संग्रह श्री. कोलंगडे यांच्या याज्ञवल्क्यदर्शन या ग्रंथांत केला आहे. येथें विस्तारभयास्तव तो गाळला आहे. तसेंच डॉ. आत्रेय यांचें योगवासिष्ठ व मॉडर्न फिलॉसफी हा इंग्रजी ग्रंथ पहावा.

असतात. दृश्य विषयाची द्रष्ट्याच्या प्रतीतिमात्र सत्ता असते. अर्थात् ज्याची मूळ प्रतीति तो एक ज्ञाता ईश्वरच काय तो असतो. त्याहून पृथक् अन्य कांहींच नसतें, हें आतां भौतिक शास्त्रज्ञांना पटलें आहे. सृष्टि ही शिवसंकल्प-मात्र आहे. मग त्या ईशसृष्टीचें मानवाच्या सदोष दृष्टीला थोडेंफार अयथार्थ दर्शन घडत असेल ती गोष्ट वेगळी.

व्यष्टिजीवाचें बाह्यार्थज्ञान आत्ममानपूर्वक असतें. गाढ झोंपेंत आत्म-मान नसतें. तेव्हां जगमान नसतें. अहं हा मानवाच्या अंतर्गत जगाचा केन्द्र आहे. त्याचप्रमाणें ईश्वर हा अंतर्बाह्य सर्व जगताचा केन्द्र मानावाच लागतो. गाढ झोंपेंत देहमान नसतें अशा वेळीं पिंडांतर्गत अज्ञात क्रिया चिच्छक्तीच्या प्रेरणेंचें चालतात असें मानल्यावांचून गत्यंतर नसतें. आतां ईश्वर असता तर दिसला असता, तो दिसत नाही म्हणून नाही, हें म्हणणें अविचाराचें आहे. वस्तुस्थिति अशी आहे की, ईश्वरावांचून अन्य कांहींच नसतें. पण जें जें दिसतें तें आत्मभिन्न म्हणून अनात्मजात नामरूप तत्त्वतः नसतेंच. शिवाय अदृश्य विश्वाच्या मानानें दृश्य जग हें वाळूच्या कणाप्रमाणें अगण्य आहे.

वस्तु असूनहि दिसत नाही याचीं कारणें अनेक सांगतां येतील. उदाहरणार्थ, (१) अति सामिप्य — डोळ्यांत घातलेलें काजळ डोळ्यांना दिसत नाही. पोटांतील गर्भाला मातेचें ज्ञान नसतें. त्याप्रमाणें ईश्वर आपल्या अति सन्निकट आहे. त्याच्याच पोटांत आगण आहोंत म्हणून तो या चर्मचक्षूंना दिसत नाही. (२) ज्ञानेन्द्रियांचा अपघात झाला असेल तर बाह्य वस्तु असून भासत नाही. अंधास दिसत नाही. बधिरास ऐकूं येत नाही. याप्रमाणें ईश्वरास जाणण्याची जी दिव्य दृष्टि म्हणजे ज्ञानेन्द्रिय संतांस असतें तें आपलें उघडलेलें नसतें, म्हणून ईश्वर सर्वास साक्षात्कृत होत नाही. (३) मनाचें विषयग्रहणाकडे अवधान नसेल तर डोळ्यांपुढील विषयहि दिसत

१ Kingsland rational Mysticism, Wisdom of the overself by Paul Brunton. Man and his becoming by Rene Guenon. Personality of man by Tyrell पहा. याशिवाय जेम्स मार्टिन्स, डॉ. एम्. पेपिन, कर्टबी मॅथ्यू, जॉन फिस्क इत्यादींचे ग्रंथ पहा.

नाहीं. याप्रमाणें आपल्या बुद्धीचें अंतर्मुखतेनें ऐकाग्य होत नसल्यामुळे हृदयस्थ देव दिसत नाहीं. आपलें मन ऐहिक विषयांत गुंतलेलें असतें. यामुळे “देव जवळी अंतरीं । मेटी नाहीं जन्मवेरी ।” अशी स्थिति आहे. (४) पदार्थ अति सूक्ष्म असेल तर तो जवळ असूनहि दिसणार नाहीं. त्याप्रमाणें ईश्वर हा सूक्ष्मातिसूक्ष्म पदार्थ आहे. ईश्वरच जगारूपांत नटला आहे. कोणत्याहि देहाकार नामरूपांत तो व्यक्त होतो हें जरी अनुभवसिद्ध सत्य असलें तरी आपण जागें होण्याच्या प्रथम क्षणांतील अहंप्रतीति जशी अव्यक्त, अरूप व निर्विकार असते तसें सृष्ट्युन्मुख ईश्वराचें मूळचें स्वरूप निर्गुणनिराकार आहे. तें इंद्रियें, मन, बुद्धि यांच्या अन्य विषयांहून अति सूक्ष्म आहे. विद्युत्कण, आकाश, गुरुत्वाकर्षणशक्ति, संक्रमित होणारे विचार, रेडिऑतून येणाऱ्या ध्वनिवाहक परिवर्तित विद्युलहरी व द्रव्यपरमाणु सूक्ष्मतेमुळे इंद्रियगोचर होत नाहींत. या सर्वांहून ईश्वर अति सूक्ष्म आहे. ईश्वराला पुरुष म्हटलें तरी वस्तुतः तें सच्चिदानंदलक्षणतत्त्व आहे. (५) बाह्य वस्तु व आपण यांच्या मध्यंतरी भितीसारखें कांहीं व्यवधान असेल तर ती वस्तु दिसत नाहीं. पेट्यांतील किंवा खिशांतील वस्तु जवळ असून दिसत नाहीं. याप्रमाणें ईश्वर आणि आपण यांच्यामध्ये सत्त्वरजतमात्मक, किंवा नामरूपकर्मात्मक मायेचा पडदा आहे. यामुळे त्यापलीकडील सच्चिदानंद परमात्मा असून दिसत नाहीं. (६) अभिभव म्हणजे पराभव झाला असतां बाह्यवस्तु असून दिसत नाहीं. सूर्यप्रकाशांत नक्षत्रें दिसत नाहींत. याप्रमाणें ब्रह्मात्मैक्याच्या प्रकाशांत ईशस्वरूप जाणवत नाहीं. (७) समानाभिहार म्हणजे पावसाचे थेंब पाण्यांत मिसळले तर ते दिसत नाहींत. ईश्वराचें द्वैत-अद्वैत सत्यांत मावलेतें. (८) अनुद्भव म्हणजे वस्तु आपल्या उपादानकारणांत पाषाणांतील अव्यक्त मूर्तीप्रमाणें अव्यक्त असेल तर ती दिसणार नाहीं. जसें दुधांत तूप दिसत नाहीं. सुषुप्तींत जीवमान नसतें. त्याप्रमाणें ब्रह्मांत सृष्ट्युन्मुखता आली नाहीं तोंवर ईश्वर अव्यक्तच असतो. (९) अति दूरची वस्तु असूनहि दिसत नाहीं. कोट्यवधि तारे आकाशांत असूनहि अति दूर असल्यामुळे दिसत नाहींत. ईश्वर कोठें तरी आकाशांत अति दूर आहे, अशा

१ जें देखिलियाचि सवे । हृदय द्रष्टा हें आघवें । एकवट कालवे । सामरस्यें ॥

—१३।९३७ शानेश्वरी

अंतराच्या दृढ भावनेमुळे तो जवळ असून दिसत नाही. सूक्ष्मता आणि दूरता ही न दिसण्याची कारणे तत्त्वतः एकरूपच वाटतात.

आवरणशून्य त्याचप्रमाणे बाह्य सत्तेचा संबंधशून्य अशा विशुद्ध विश्वोपादानकारणांत जी ज्ञानशक्तीची व क्रियाशक्तीची व्यक्तता होते, ती अपरिच्छिन्न, अप्रतिहत आणि अनंत असते. तेच ईश्वराचे नामांतर होय. दृष्टिसृष्टिवादांतील एकच एक द्रष्टा तो ईश्वरच. ज्या अवस्थेत अतीत आणि अनागत हे वर्तमानकालरूपच असते, ज्या पूर्णज्ञानभूमीत कालभेद, घटनाभेद, भावभेद, क्रियांचे तारतम्य इत्यादि कांही व्यक्त नाही, अशा कारणजगताचा अधिष्ठाता ईश्वर होय. प्रामाणिक भविष्यत् दर्शनद्वारां, सदा वर्तमानकालस्वरूप अशा ईशसत्तेचे अनुमान होऊ शकते. या नित्य परिवर्तनशील जगताचा जो एक स्थिर नित्य द्रष्टा तोच ईश्वर होय. शैवांच्या छत्तीस तत्त्वांचा अनुक्रम असा आहे—(१) परमशिव किंवा परासंवित, (२) शिवतत्त्व (उन्मनी शक्ति), (३) शक्तितत्त्व (समनी शक्ति), (४) सदाख्यतत्त्व (नादशक्ति), (५) ईश्वरतत्त्व (बिंदुशक्ति). अहं आणि इदं ही दोन तत्त्वे ईश्वरतत्त्वांत संमीलित असून ते तत्त्व इदंताप्रधान आहे. सदाख्यतत्त्व (सदाशिव) अहंताप्रधान आहे. त्याच्या ठिकाणी इदंतारूप जगताचा लय आहे. ब्रह्म + सत्त्वप्रधान माया व त्यांत ब्रह्माचे प्रातिबिंब तोच मायामहेश्वर ईश्वर होय, असे वेदान्तमत दिसते.

शिवगीतेवरील वेदेश्वरी टीकेत शिवाचे तोंडीं स्वानुभवी संत श्रीहंसराज-स्वामी यांनी पुढीलप्रमाणे निरूपण घातले आहे. “देव हो सृष्टीपूर्वी मी एक, असतां मीच झालों सकलिक। भूतभावीवर्तमान तिन्ही लोक। दुजें काय येथें मजहुनी ॥ २२३ ॥ हे सृष्टिनामरूपात्मक सारी। झालीच नव्हती चित्सागरी। तरंगेवीण समुद्रापरी। मी एकलाचि असें ॥ २२४ ॥ वायूवीण जेविं आकाश ! तेंवी मायेवीण मी परेश। सच्चिद्घन अविनाश। परब्रह्म ॥ २२५ ॥ मनेंवीण जेंवी प्रत्यगात्मा। तेवी मायेवीण मी परमात्मा। अमेद परी दिधली उपमा। शिष्य बोधार्थ ॥ २२६ ॥ आत्मा अस्तिभातिप्रिय जाणावा।

१ मार्गे पुढें ब्रह्म दाटे। म्हणती देव आहे कोठें ॥ १ ॥ जयामध्ये येती जाती। तया कोणी नोळखती ॥ २ ॥ मृगनाभीचा परिमळ। परि तो हिंडे रानोमाळ ॥ ३ ॥ तुका म्हणे ऐसी भ्रांति। देव असतां नाही म्हणती ॥ ७ ॥

परमात्मा सच्चिदानंद ओळखावा । येथें वाउगाचि प्रीत्यर्थनावा । भेद झाला ॥ २२७ ॥ मीठ मोतीं आणि गार । हे पाणीयाचे तीन प्रकार । तेवींच जडचंचळ आणि मिश्र । अन्यथा भाव स्वरूपाचे ॥ २३५ ॥ तस्मात् सर्व जर्गी मी ब्रह्म असें । विकारामार्जी ही पाणी जैसें । मज वेगळें जर्गी कांहीं नसे । तरंगी पाण्याविण ॥ २३६ ॥ घटामार्जी जेवीं माती । पटीं तंतूच आदि अंती । तेवीं मी या सर्व जगतीं । मजवीण यांत काय दुजे ॥ २४८ ॥ सुवर्णाचे मणी केले । सुवर्ण तंतूनें ओविले । वरी सुवर्णपत्रिये मढिले । तया व्याप्य व्यापलें म्हणावें ॥ २५० ॥ जग हें अस्तिभातिप्रियात्मक । त्या अंतरीं मी अनंत व्यापक । बाहेरीही मी सच्चिद्घन एक । व्याप्यव्यापक या नांवें ॥ २५१ ॥ सविशेष तरी झालेंचि नाहीं । निर्विशेषाचि असे कालीं तिहीं । परी सविशेषा-वीण निर्विशेष कहीं । अनुभवासी न ये ॥ २५७ ॥ अ० ६

अशा ईश्वराचा साक्षात्कार केव्हां होतो, त्याचें ज्ञानदृष्टीनें उत्तर असें आहे कीं, मानवी बुद्धीत सात प्रकारच्या स्वाभाविक प्रेरणांचे तरंग असतात. ते नाहींसे झाले तर तेथेंच तो साक्षत्कृत होतो, या ज्ञानप्रेरणा अशा- (१) प्रेप्सा = कांहीं तरी प्राप्तीची इच्छा. (२) जिह्वासा = कांहीं नसावें ही इच्छा. (३) जिज्ञासा = कांहीं जाणावें ही इच्छा. (४) चिकीर्षा = कांहीं तरी करावें ही इच्छा. (५) शोक = गत गोष्टीबद्दल दुःख. (६) भय = आगामी संकटाची चिंता आणि (७) अतृप्ति = विषयाविषयी असंतोष. ज्ञानी भक्ताच्या या साती प्रेरणा निःशेष मावळलेल्या असतात, म्हणून त्याला अखंडानंदाची अपरोक्षानुभूति सहज प्राप्त होते.

नुसत्या शब्दपांडित्यानें किंवा युक्तिवादनें ईश्वराची सिद्धि करतां येणें शक्य नाहीं. फार फार तर ईश्वराच्या अस्तित्वाची संभाव्यता जाणवेल. त्यांत खरें समाधान नाहीं. तुकोबाराय म्हणतात कीं, “अन्नाच्या परिमळें जरि जाय भूक । तरि कां हे पाक घरोघरी ॥”, “शिवो भूत्वा शिवं यजेत् ।” ही शिवभक्तीची व्याख्या आहे. निष्काम कुमारिकेला संभोगमुखाची कल्पना करतां येणार नाहीं. शब्दपंडितांच्या बुद्धीचें ईश्वरासंबंधी परोक्ष ज्ञान आणि आशिक्षित भक्तांच्या अंतस्फूर्तीची तत्संबंधी अपरोक्षानुभूति यांत महदंतर आहे.

ईश्वरी साक्षात्कार कसा असेल म्हणजे ईशसत्तेची प्रचीति कशी येत असेल, हा मुद्दा चिंतनीय आहे. अर्जुनास ईश्वर त्याच्याचसारख्या मानव-

देहरूपांत, चतुर्भुज विष्णुरूपांत व दिव्य विश्वरूपांत दिसला. द्रौपदीस तो वस्त्ररूपांत प्रचीतीस आला, असे ईशप्रत्ययाचें असंख्य प्रकार संभवतात. भाविक भक्तांस, संकटग्रस्त व असहाय्य अशा सात्त्विक व्यक्तींस, त्यांच्या उत्कृष्ट भावनांनुसार किंवा पूर्वसुकृतानुसार व प्रसंगानुसार ईश्वर शिव, राम, कृष्ण, देवी अशा एखाद्या पुराणोक्त दिव्य स्वरूपांत किंवा अन्य अगदी साध्या रूपांतहि प्रत्यक्ष व्यक्त होतो. अशा असंख्य घटना ठिकठिकाणी घडत आलेल्या आहेत. अशा वेळीं उपकृत व्यक्तीस ईशसाक्षात्कार घडल्याबद्दल मनोमय निःसंदेह खातरी पटते. याचप्रमाणे ईश्वराची अपुरुषविध निराकार रूपांतहि प्रचीति येत असते. उदाहरणार्थ, दिव्य ज्योतिस्वरूपांत, अथवा प्रकाशरूपांत, व्यापक चिद्रूपांत अथवा निरतिशयानंदरूपांतहि ईश्वर साक्षात्कृत होतो. ब्रह्मात्मैक्याचा अद्वयानंद हेहि त्याच्या प्रतीतीचें रूप संभवतें. समष्टि-भावांत साधकाचें मन समरसता पावणें असाहि शिवानुभव असतो. अकल्पित व अचूक प्रेरणा, अचानक संकटनिरसन, असामान्य मनःशांति असे शिवसान्निध्यदर्शक अनेक प्रकार घडत असतात.

शास्त्र सांगतें कीं, सगुण ईश्वराची मूर्ति असो किंवा अन्य कोणतेंहि दृश्य अगर मनोवेद्य असो, ईश्वर त्या अतीत आहे. या पुढें टाकलेल्या जगांतील नामरूपकर्मादि उपाधींचा बाध करून त्यांत नुसता सच्चिदानंद पाहावा. बाह्यार्थांच्या मित्राकृतीकडे दुर्लक्ष करून त्यांतील नुसता “आहेपणा” निरखावा. विषयज्ञानाचे सारे परिच्छिन्न भाव सोडून केवळ “ज्ञान” जाणवें. विषयानंदांत विषयांचीं चारखंडें उपेक्षून वासनाशांतिरूप अथवा

१ पंथरा दिवसांमाजीं । साक्षात्कार झाला । विठोबा भेटला । निराकार ॥  
—तुकोबाराय

वस्तु वृत्तीस कवळे । तेणें वृत्ति फाटोन वितळे ।

निर्गुण आत्माच निवळे । जैसा तैसा ॥ दासबोध ९।९।३७

“मैं समझता था कहीं भी कुछ पता तेरा नहीं । आज शंकर तू मिला तो अब पता मेरा नहीं ॥”

एकदां श्रीरामकृष्णानीं आपल्या शिष्यांना शब्दब्रह्म म्हणजे काय तें सांगितलें. त्यानंतर त्यांच्या राखलनामक शिष्यास तो त्याच दिवशीं योग-साधन करीत असतां झाडांवरील सर्व पक्षी वेदघोष करीत आहेत असा साक्षात्कार झाला !



निर्वासनरूप निरुपाधिक शुद्ध आनंद चाखावा, अशा अनेकविध शास्त्रोक्त युक्तिवादानें किंवा विचारसूत्राच्या आधारानें देवदेवता विज्ञानाचा स्वर्ग प्रत्यक्ष गांठतां येत नाही. आकाशालाहि गाळून गगनाच्या गामारूप ईशसत्तेत कसें समरस व्हावें तें अखेर समजतच नाही. Love is God in essence and God is love in solution असा शास्त्रानुकूल पुष्कळ युक्तिवाद केला अथवा शास्त्र श्रवण केलें तर त्यानें फार तर ईश्वराच्या अस्तित्वावरील अविश्वास दूर होईल; पण ईश्वराचें अभानात्मक अज्ञान त्यानें दूर होणार नाही. वर सांगितल्याप्रमाणें अज्ञात ईश्वरासंबंधी परोक्ष कल्पना होणें व त्याच्या अस्तित्वाचा अपरोक्ष साक्षात्कार होणें यांत महदंतर आहे. तसें पाहतां ज्यांना सूक्ष्म युक्तिवाद करतां येत नाही व शास्त्रश्रवण घडलें नाही, अशा शिक्षणशून्य निरक्षर शूद्रातिशूद्र संतांनीं एका उत्कट व निर्मळ भगद्धावाच्या बळावर तें ईश्वरस्वरूप आकलन केलें, असें त्यांच्या कृतार्थतेच्या धन्योद्वारां-वरून स्पष्ट दिसतें ! त्यांना शब्दब्रह्मासंबंधी शास्त्राचंद्रन्यायदृष्टि आणि जहदजहलक्षणा कोणी शिकविली ? त्यांना योग, याग, तप इत्यादि दुर्घट साधनें अप्राप्तच होती. फार काय देवळाच्या गामाऱ्यांत जाऊन देवाच्या मूर्तीच्या पायांवर आपलें मस्तक ठेवण्याची व देवाच्या मूर्तीला अगदीं जवळून प्रेमार्द्र दृष्टीनें न्याहाळण्याची अथवा त्याच्या कानाशीं लागून हितगूज करण्याची संधि त्यांस मिळत नव्हती. मग त्यांनीं या जगमायेचा नामरूप-कर्मात्मक षडदा कसा दूर करावा, जीवाच्या अंगभूत झालेली अहंता, ममता त्यानें कशी तोडावी, हें कोणी शिकविलें ? मानवाची देहबुद्धीची भौतिक पातळी ओलांडून आधिदैविक ईशसत्तेच्या भावराज्यांत त्यांचा प्रवेश कसा झाला ? त्यांना वेदशास्त्राध्ययन कोठचें ? श्रीतुकोबाराय यावर निश्चयपूर्वक उत्तर देतात कीं, “ वेदांचा तो अर्थ आम्हांसचि ठावा ॥ ”, “ वेद अनंत बोलिला । अर्थ इतलाचि साधिला ॥ १ ॥ विठोबासी शरण जावें । निजनिष्ठें नाम गावें ॥ २ ॥ सकळ शास्त्रांचा विचार । अंती इतलाचि सार ॥ ३ ॥ अठरा पुराणीं सिद्धान्त । तुका म्हणे हाचि हेत । ” ॥ ४ ॥

त्यांनीं ईश्वराच्या नामाचें भोळ्या भावानें, प्रेमपूर्वक सतत स्मरण आणि चिंतन केलें; व तो जसा वास्तविक असेल त्या रूपांत भेटावा, असा अत्युत्कट व अखंड छंद धरला. यापलीकडे ते गरीब आशिक्षित भक्त आधिक काय करणार !

ईश्वराच्या कृपेने हे साधेभोळे आस्तिक्याचे ज्ञानप्रदीप समाजाच्या अगदीं मागासलेल्या गणलेल्या थरांतहि कसे प्रज्वलित होतात, ते त्यांच्या पुढील स्वानुभवपूर्वक उद्गारांवरून पहावें.

( १ ) “ सांवतानें केला मळा । विठ्ठल देखिल्ला डोळां ॥ ”

( २ ) “ दिवस मध्यान्हीं आला । सेना वैकुंठासी गेला ॥ ”

( ३ ) “ चोखा म्हणे माझा । संदेह फिटला ।

देव प्रगटला । देहामार्जी ॥ ”

( ४ ) “ सुखाचा सागर । भक्तांचा कैवारी । ब्रीद चराचरीं । गाजतसे ॥

बंका म्हणे ऐसा । जयाचा महिमा । सुलभ तो आम्हां ।

भाविकांसी ॥ २ ॥ ”

( ५ ) धन्य ती मोलकरीण जनाबाई. तिनें देवाचें मोल केलें. ती म्हणते—

माय तूं माउली । आम्हां कृपेची साउली ॥ १ ॥

तुझें नाम वाचें गातां । नाहीं जन्ममरणचिंता ॥ २ ॥

नको योग याग तप । पाहें तिकडे तुझें रूप ॥ ३ ॥

सर्व व्यापुनी भरला । जनी म्हणे उभा ठेला ॥ ४ ॥

( ६ ) चोख्या महाराची बहीण निर्मळा म्हणते—

मज नामाची आवडी । संसार केला देशघडी ॥ १ ॥

सांपडलें वर्म सोपें । विठ्ठल नाममंत्र जपे ॥ २ ॥

नाहीं आणीक साधन । सदा गाई नारायण ॥ ३ ॥

निर्मळा म्हणे देवा । छंद येवदा पुरवावा ॥ ४ ॥

गीतामाउली हेंच सांगते—

यं लब्ध्वा चापरं लाभं मन्यते नाधिकं ततः ।

यस्मिंस्थितो न दुःखेन गुरुणापि विचाल्यते ॥

—गीता. ६।२२

शिव तव परिचर्या संनिधानाय गौर्या

भव मम गुणधुर्या बुद्धिकन्यां प्रदास्ये ।

सकल भुवन बन्धो सच्चिदानंद सिन्धो

सदय हृदय गेहे सर्वदा संवत्सवम् ॥

—शिवानंदलहरी

## प्रकरण ५ वें

### नामलिंग

सर्व साधनांचें सार । वाचें उच्चार शिवनाम ॥  
न लगे योगाची कसवटी । शिवनाम उच्चार होटीं ।  
घडे जपतप अनुष्ठान । वाचें वदतां शिव जाण ॥  
एका जनार्दनीं सोपें । शिवनामे जाती पावे ॥ ९७२ ॥

#### — एकनाथ गाथा

**सुलभसाधन**—जप-तप-योग अशा परमार्थसाधनांचें सार शिवनाम हे आहे असें श्रीएकनाथ वरील अभंगांत सांगतात. अज्ञात वस्तूच्या ज्ञापक चिन्हाला लिंग म्हणतात. याप्रमाणें शिवनाम हे एक शिवलिंगच ठरतें. अर्थात् शिवनामस्मरण ही शिवलिंगोपासनाच होय. जडमूढ आबालवृद्ध स्त्री-शूद्रांस अति सुलभ व अति साधी अशी ही शिवनामसाधनरूप शिवलिंगोपासना आहे. ही साधना जशी साधी तशी अचूक फलदायी आहे. म्हणून या अल्पमोली व बहुगुणी अशा नामसाधनाचा विचार या व पुढील प्रकरणांत सारांशरूपानें प्रथमच करित आहे. वस्तुतः हा अनुभवाचा विषय आहे. तो बोलून व लिहून दाखविण्यासारखा नाही. पण ग्रंथकार लेखनापलीकडे काय करून दाखविणार ?

श्रीशिवलिंगोपासना म्हणजे निर्गुणपरमशिवाची त्याच्या ज्ञापक सगुण चिन्हद्वारां उपलब्धि. सृष्टीकडून पाहतां उन्मन परमशिवाची जी सृष्ट्युन्मुख समानावस्था त्यासच मायामहेश्वर असें म्हणतात. “तस्यावयवभूतैस्तु व्याप्तं सर्वमिदं जगत्” श्वे. ४-१० म्हणजे त्याच्या अवयवरूपी जीवांनीं हे सर्व जग व्यापलें आहे. म्हणून अशा आपण सृष्टिरूप जीवांनीं अंतर्मुख होणें, म्हणजे मनाचें उन्मन करून आपल्याच अंतर्थांमिं असलेल्या शिवात्म्याला अपरोक्ष करणें, म्हणजे जीवाला आपलेंच वास्तविक शिवस्वरूप उपलब्ध होणें, हीच या उपासनेची परिणति होय. शिवसायुज्य, शिवयोग, शिवबोध तो हाच. “यं लब्ध्वा चापरं लाभं मन्यते नाधिकं ततः ॥” ६-२२ गीता. याहून श्रेष्ठ असा जगांत दुसरा लाभ संभवतच नाही. हे परम श्रेय सारें अंतरायभूत

पाप निरसन करून एका शिवनामस्मरणानें जोडलें जातें, असें निश्चयपूर्वक सारे साक्षात्कारी नामधारक संत सांगतात. “ नामब्रह्म, नामब्रह्म, येणें पुरती सकळ काम ॥ ”— एकनाथ. “ तुका म्हणे नाम । चैतन्य निजधाम ॥ ”— तुकाराम. असे नामनिष्ठ संतांचे असंख्य दाखले आहेत.

**अवैदिक**—पण नामस्मरण हें साधन अवैदिक आहे अशी कांहीं कट्ट्या वैदिकांची व याशिकांची समजूत दिसते ; ती बरोबर नाही. हा विषय वाढ-विला तर वाढवितां येईल. पण येथें तसें न करतां थोडक्यांत पूर्वपक्षाची छाया दाखवून सिद्धान्तपक्षाचें उत्तरहि थोडक्यांत साधार सांगतो.

( १ ) देव हे परोक्षप्रिय आहेत, त्यांना त्यांचें प्रत्यक्ष नांव घेतलेलें आवडत नाही, असें ऐ. उप. भाष्य ४-३, व बृ. उप. ४-२१२ यांत म्हटलें आहे. यास उत्तर—तो व्यवहार आहे. परमार्थसाधन नव्हे. शिवाय अनाम ईश्वराचीं सारींच नामें परोक्ष होत. जेथें नामस्मरणाचा साक्षात् विधि सांगितला आहे, तेथें त्याचेंच अनुसरण करणें भाग आहे.

( २ ) वेदांत नामसाधन सांगितलेलें नाही. यास उत्तर—ऋग्वेदांत १-१५६-३ या मंत्रावरील सायण भाष्यांत स्पष्टच सांगितलें आहे की, “ विष्णु याचा अर्थ व्यापक, तो सर्वांतरीामी आहे. म्हणून त्याचें नाम घेणें हें सर्व पुरुषार्थप्रद आहे, ही गोष्ट लक्षांत घेऊन तुम्हीं स्तुतिपाठकांनीं सर्वांनीं मिळून विष्णूच्या नामाचें संकीर्तन करावें. विष्णु यज्ञस्वरूप असल्यामुळें विष्णूचें नाम स्वर्ग व मोक्ष यांना साधनीभूत होते ; ही गोष्ट जाणणारे तुम्ही स्तुतिपाठक विष्णूचें नामस्मरण करा व त्याची स्तुति करा. ”

( ३ ) ऋग्वेद १२४।१-२ या मंत्रांत मरणाच्या द्वारीं असलेला शुनःशेष म्हणतो की, “ मीं बंधमोक्षार्थ कोणत्या देवाच्या सुंदर नांवाचा घांवा करावा ? ”

( ४ ) शुक्लयजुंत ( ३२।३ ) या मंत्रात परमात्म्याचें नाम महद्यशकारक आहे असें म्हटलें आहे.

( ५ ) छांदोग्यांत ( ७।१।४ ) “ नामाची ब्रह्मभावनेनें उपासना कर ” ( यथा प्रतिमो विष्णुबुद्धयोपास्ते तद्वत्,—शांकरभाष्य ) असें सनत्कुमारानें नारदांस सांगितलें आहे.

( ६ ) केन उपनिषदांत ( ४।६।३१ ) असें म्हटलें आहे की, ब्रह्मसंभजनीय

आहे. वन हें त्याचें नांव आहे. यास्तव त्याचें तसेंच भजन करावें. जो याचें असें भजन करतो त्याची सर्व भूतें सेवा करितात.

(७) प्राणदृष्ट्या व अधिदैवदृष्ट्या ओंकाराची व उद्गीताची उपासना छांदोग्यांत (१।१।१ ; १।२) पुनः पुन्हा सांगितली आहे.

(८) “ नामसंकीर्तनादेव शिवस्याशेष पातकैः + + + प्रमुच्यते । ” १।२०॥ असें वचन शिवोपनिषदांत आहे.

(९) ऋग्वेदाच्या खिल सूक्तांत “ विश्वेश्वर विरूपाक्ष विश्वरूप सदाशिव । ” इत्यादि चार शिवनाममंत्र आहेत व शेवटीं “ एतानि शिवनामानि मण्डलान्ते सकृत्पठेत् । ” अशी टीप आहे.

(१०) श्री. गुलाबरावमहाराज आपल्या संप्रदाय सुरतरुंत (पृ. ८०) म्हणतात कीं, “ नाममहात्म्य अर्थवाद असतें । तरी “ नामोच्चरितव्य ” हें विधिवाक्य नसतें । + + + ” २५७ ॥

(११) वैदिक कर्मांचीहि पूर्तता नामस्मरणानें होते असें स्पष्ट मानलेलें आढळतें. ( यस्य स्मृत्या च नामोक्त्या तपोयज्ञक्रियादिषु । न्यूनं संपूर्णतां याति सद्यो वन्दे तमच्युतम् ॥ प्रायश्चित्तान्यशेषानि तपः कर्मात्मकानि वै । यानि तेषामशेषाणां कृष्णानुस्मरणं परम् ॥

(१२) नामस्मरण अवैदिक असतें तर त्याचा महिमा मनु ( प्रायश्चित्ताचा अध्याय ) व गीता ( अ. ९ ) यांत इतका वर्णिला नसता.

(१३) वैदिक कर्मकांडास अधिकारवादाचे निबध्द आहेत तसे नामस्मरणास नाहींत, म्हणून तें अवैदिक अथवा वेदविरोधी असें म्हणतां येणार नाहीं. वस्तुतः श्रुति आणि नाम एकच. दोघांचे विषय एक. तसेंच श्रुतिशरण व नामनिष्ठ यांची अंतिम कृतार्थता एकच.

**अधिकारवाद** — नामसाधनास शास्त्रांत अधिकारवाद सांगितला नाहीं. म्हणजे अज्ञ सुज्ञ, आबालवृद्ध, स्त्री-शूद्र कोणीहि या साधनाचा अवलंब

१ “ वेदमार्गे बहिष्ठाता जनाना पापकर्मणा । मनःशुद्धिविहीनाना हरि-नाम्नैव निष्कृतिः ॥ १०५ ॥ हरिस्मरण निष्ठानां शिवनामरतात्मनां । सत्यं समस्तकर्माणि यान्ति संपूर्णतां द्विज ” ॥ १११ ॥ नारद पुराण, अ. ४१ आणि “ बोलिलें तें सांब पुराणी । कर्मसाद्गुण्य नाहीं नामा लागुनी ” ॥ २५२ ॥ संप्रदायसुरतरु अ. २, “ यदन्यत्कुरुते कर्म यदि वा न करोति च । कृतेन जपयज्ञेन परां सिद्धिमवाप्नुयात् ॥ ” सांब पु. अ. ४७

करावा, असा शास्त्रकारांचा हेतु दिसतो. याप्रमाणें या नामसाधनाचा कोर्णाहि आरंभ केल्यानंतर, त्याच्या वर सांगितलेल्या अंतिम फल-श्रुतीला जो अधिकार प्राप्त व्हावा लागतो, तो याच साधनानें यथावकाश साधला जातो असें आढळतें. “जेणें विष्ठलमात्रा ध्यावी। तेणें पथ्यें संभा-ळावी। कामक्रोध तिखट मिर्ची। यांची घेऊं नये रुचि ॥” असें तुकोबाराय सांगतात. आतां पद्मपुराण ब्रह्मखंड अ. २५।१३-१५ यांतहि संतनिंदादि दहा नामापराध सांगितले आहेत. पण त्या नामापराधांचा परिहार नामस्मरणानेंच होतो (श्लोक २१) असेंहि सांगितलें आहे. तसेंच नामसाधनावर अनन्य-साधारण श्रद्धा नसणें हाहि एक नामापराध मानला आहे. “हरेनमैव नामैव नामैव मम जीवनम्। कलौ नास्त्येव नास्त्येव नास्त्येव गतिरन्यथा ॥” हेंच त्या नामनिष्ठेचें स्वरूप आहे. ही निष्ठा आरंभी नसली तरी पुढें सतत नामस्मरणानेंच प्राप्त होत असावी असें दिसतें.

कारण नारदपुराण (अ. २) म्हणतें कीं, “अश्रद्धयापि यन्नाम्नि कीर्ति-तेऽथ स्मृतेऽपि वा। विमुक्तः पातकैर्मर्त्यो लभते पदमव्ययम् ॥” यावर संप्रदाय सुरतरुंत श्री. गुलाबराव असें भाष्य करतात कीं, “वस्तुशक्तीच्या ठायीं। श्रद्धादिकांची अपेक्षा नाहीं। नाम वस्तुतंत्र लवलाही। वचन सिद्ध” ॥२।२८२॥ धर्मकर्मांत श्रद्धेची गरज असते. पण नामस्मरणांत ती नसते. भागवत ६।२। १४ यांत म्हटलें आहे ‘सांकेत्यं पारिहास्यं वा स्तोमं हेलनमेववा। वैकुण्ठ नाम-ग्रहणमशेषाघहरं विदुः ॥’ नाममहिमा वस्तुतंत्र आहे. कर्तृतंत्र नाहीं. वैदिक यज्ञयागादि धर्मकर्म कर्तृतंत्र आहे. त्यास जरूर ती श्रद्धा व अन्य साधना-नुकूलता कलियुगांत दुर्लभ आहे. याप्रमाणें कलियुगांत इतर साधनें यथासांग होणें फार कठिण असल्यामुळे “कलियुगी साधन नामचि सार,” असें संत सांगतात. हा नामाचा वस्तुतंत्र महिमा सांगतांना श्रीधरस्वामी म्हणतात— “संकेतें अथवा हास्येंकरून। भलत्या मिसें घडो शिवस्मरण। न कळतां परिसासी लोह जाण। संघटतां सुवर्ण करी कीं ॥ २ ॥ न कळतां प्राशिलें अमृत। परि अमर करी कीं यथार्थ। औषधी नेणतां भक्षित। परि रोग सत्य हरी कीं ॥ ३ ॥ शिवलीलामृत. अ. २. वामनपंडित म्हणतात—“अजित नाम घडो भलत्या मिसें। सकल पातक भस्म करीतसे ॥” नामसुधा. वामन पंडित आणखी म्हणतात—“कन्या आणि दासी। श्वशुर दे जामातासी। नाम आणि

कर्म दोन्ही जनांसी । वेदाचे देती ये रीती ” ॥ ९।११।११।१४ ॥ यांत कर्माद्भूत नामाचा महिमा अधिक दर्शविला आहे.

या विषयांत चिकित्सेला पुष्कळ अवतर आहे व ती मूळ हस्तलिखितांत केलीहि आहे. पण येथे स्थलाभावास्तव साधनसार तेवढेंच सांगत आहे. नाममहिमा वस्तुतंत्र असला तरी तो अयुक्तिक असणार नाही. तसेंच नामाच्या या स्वतंत्र वस्तुमाहात्म्याचा अनुभव पुष्कळांना येत नाही. या गैरमेळाच्या खुलशासाठीहि युक्तिवादाची गरज आहेच. तो युक्तिवाद येथे थोडक्यांत इतकाच सांगतो की, नामाचे स्वतंत्र वस्तुमाहात्म्य आपले कार्य करीतच असते. पण ज्याप्रमाणे दिव्य रसायने प्रथम रोगनिवारण करून नंतर शक्तिवर्धन करतात, त्याप्रमाणे नामाच्या वस्तुमाहात्म्याची नामनामी-अभेदप्रत्यय ही दिव्य फलश्रुति प्राप्त होण्यापूर्वी नामसाधन हे नामधारकाच्या असंख्य पूर्वजन्मांच्या पापांचे सावकाश क्षालन करीत असते. ते नामधारकाच्या लक्षांत येत नाही. नामसाधनाने नामधारकाच्या नकळत त्याचे पूर्वपाप किंवा प्रारब्धदोष नाहीसे होत राहणे, याचाच अर्थ नामसाधनांच्या अंतिम फलश्रुतीला जरूर तो अधिकार नामसाधनानेच प्राप्त होणे, असाच करावा लागेल. अशा रीतीने नाममाहात्म्याची दिव्यता सयुक्तिक ठरते.

**नामनामीअभेदप्रत्यय**—ही नामसाधनाची अखेरची परिणति अथवा नाममहिम्याची अंतिम फलश्रुति आहे. ती अभाविकात व अनभ्यस्तात अयुक्तिक व असंभवनीय वाटणे स्वाभाविक आहे. या साधनास आरंभ करणारास कोणताच अधिकारवाद शास्त्राने सांगितला नाही. हे जरी खरेच आहे, तरी त्याच्या अंतिम फलश्रुतीसाठीं भगवद्गीतेच्या १७ व्या अध्यायांतील १४ ते १७ श्लोकांत सांगितल्याप्रमाणे कोणत्या तरी रीतीने कायिक, वाचिक, मानसिक

१ जेवढी नामाची शक्ति । तेवढे पाप नाहीं त्रिजगतीं ॥

नामापार्श्वी चारी मुक्ती । जाण निश्चिती विदेहा ॥ ५५१ ॥ ए. भा.

२ समश्लोकी—देवद्विज गुरुज्ञानी पूजा शुद्धि अवक्रता, ब्रह्मचर्य अहिंसा हे शरीर तप बोलिजे ॥ १४ ॥ नेदी क्लेश असे वाक्य सत्यही प्रियही हित, वेद वेदार्थ अभ्यास वाचेचे तप बोलिजे ॥ १५ ॥ मन प्रसन्नता, मौन सौम्यत्व मननिग्रह । चित्ती निष्कामता ऐसे बोलिजे तप मानस ॥ १६ ॥ यासंबंधी जिज्ञासूंनी स्वानंदसाम्राज्य, उत्तरखंड वाचावा.

शि. ... ३१

तप झालें पाहिजे असेंहि दिसून येतें. यासच मखोपासना, तपोपासना, जपोपासना व ध्यानापासना अशीं शास्त्रीय नामें आहेत. या श्रेष्ठ श्रेष्ठतर साधनावस्थांची अनुक्रमें निष्ठा, निग्रह, संयम अथवा निजध्यास व प्रेम हीं द्वारे अथवा पायऱ्या आहेत. अर्थात् हे दैवी गुण ज्यास सहजप्राप्त आहेत, त्याचा बरील चतुर्विध उपासनांचा व्याप त्यामानानें हलका व्हावा, हे पण सयुक्तिकच ठरतें.

आतां अनेकांच्या मनांत असें आल्यावांचून राहात नाहीं कीं, नुसत्या नामस्मरणानें काय होणार ? कोठें शिव हे नाम व कोठें परमशिव हें निर्गुण तत्त्व ! “ बोलाचीच कढी बोलाचाच भात । जेवूनियां तृप्त कोण झाला । ” अग्नि म्हणतांच अग्नीचा प्रत्यय कोठें येतो ? शिवाय, “ नाम घेतां हे वैखरी । चित्त धांवें विषयांवरी ॥१॥ कैसे होताहे स्मरण । स्मरणांमार्जी विस्मरण ॥२॥ नामरूपा नाहीं मेळ । अवघा वाचेचा गोंधळ ॥ ” अशीं संतवचनेंहि आढळतात. पण याउलट “ नामें तरला नाहीं कोण । ऐसा द्यावा निवडोन ॥ ” “ मुखी नाम हातीं मोक्ष । ऐसी साक्ष बहुतांसी ॥ ” अशी संतश्रेष्ठ-नामनिष्ठ तुकोबाराय ग्वाही देतात. तसेंच अशा या नाममहिम्नाला अर्थवाद म्हणजे अयथार्थ अतिशयोक्ति अथवा अवास्तव स्तुति मानणें हें महत्पाप आहे,<sup>१</sup> तो नामापराध आहे, असें शास्त्र बजावून सांगतें. नामनिष्ठ संत श्रीसमर्थ रामदासहि म्हणतात—“ रामनाम कोटी कुळें उद्धरती । संशय धरती तोचि पापी ॥ ” अशी ही निस्सीम नामनिष्ठा हा जरी प्रामुख्याने श्रद्धेचा विषय वाटला तरी तत्त्वतः श्रद्धा हे अव्यक्त युक्तिवादाचेंच सार असतें. म्हणून श्रद्धेला डोळस करून तिच्या बुडांतील या अप्रकट असलेल्या युक्तिवादाचा थोडा शोध घेऊं व त्याहि अगोदर नामनिष्ठेचा पुरावा पाहूं या.

**नामनिष्ठा** :—विचारवंत वाचकांनीं भक्तांची अंतर्मुखवृत्ति अथवा सर्वात्मभावसंपन्न अशी नामनिष्ठा ध्यानीं ध्यावी; म्हणजे त्या भक्तांच्या अलोट भगवत्प्रेमाच्या प्रवाहांत नाममहिम्नाबद्दल अर्थवादाचा संदेह केव्हांच

१ अर्थवादं हरेनाग्नि संभावयति यो नरः । स पापिष्ठो मनुष्याणां नरके पतति स्फुटम् ॥—कात्यायनसंहिता

२ “ तथाऽर्थवादो हरिनाग्नि कल्पनम् ॥ १४ ॥ ”—पद्मपुराण, ब्रह्मखंड अ० २५.



ढेकळासारखा विरून जाईल. नामयोग्यांची निष्ठा अशी असते अथवा असावी लागते :—

न नामसदृशं ज्ञानं न नामसदृशं व्रतम् ।  
 न नामसदृशं ध्यानं न नामसदृशं फलम् ॥  
 न नामसदृशस्यागो न नामसदृशः शमः ।  
 न नामसदृशं पुण्यम् न नामसदृशी गतिः ॥  
 नामैव परमा मुक्तिर्नामैव परमा गतिः ।  
 नामैव परमा शान्तिर्नामैव परमा स्थितिः ।  
 नामैव परमा भक्तिर्नामैव परमा मतिः ।  
 नामैव परमा प्रीतिर्नामेव परमा स्मृतिः ।  
 नामैव कारणं जन्तोर्नामैव प्रभुरेव च ।  
 नामैव परमाराध्यो नामैव परमो गुरुः ॥

तुकाराममहाराज हाच आपला एकनिष्ठभाव कसा सांगतात ते थोडी द्विरुक्ति पत्रकरून पुढे पाहा. जेथे “सततं कीर्तयन्तो माम्” असें भगवान् म्हणतात, तेथे द्विरुक्ति हा दोष नव्हे.

संतश्रेष्ठ नामनिष्ठ श्रीतुकोबाराय ईश्वरास उद्देशून म्हणतात—

हेंचि माझे तप हेंचि माझे दान । हेंचि अनुष्ठान नाम तुझे ॥ १ ॥  
 हेंचि माझे तीर्थ हेंचि माझे व्रत । सत्य हे सुकृत नाम तुझे ॥ २ ॥  
 हाचि माझा धर्म हेंचि माझे कर्म । हाचि नित्य नेम नाम तुझे ॥ ३ ॥  
 हाचि माझा योग हाचि माझा यज्ञ । हेंचि जपध्यान नाम तुझे ॥ ४ ॥  
 हेंचि माझे ज्ञान श्रवण मनन । हेंचि निजध्यान नाम तुझे ॥ ५ ॥  
 हाचि कुळाचार हाचि कुळधर्म । हाचि नित्यनेम नाम तुझे ॥ ६ ॥  
 हा माझा आचार हा माझा विचार । हा माझा निर्धार नाम तुझे ॥ ७ ॥  
 तुका म्हणे दुजे सांगायासी नाहीं । नामेविण कांहीं घन वित्त ॥ ८ ॥  
 आतां या नामनिष्ठांचे प्रेम कसें अनन्य असते ते पहा.

सुंदरदास म्हणतात—

प्रेम लग्नो परमेश्वरसो तब । भूलि गयो सिंगरो घरबारा ॥  
 ज्यो उन्मत्त फिरे जितही तित । नेकु रही न शरीर संभारा ॥

श्वास उश्वास उठै सब रोम । चले दृग नीर अखण्डित धारा ॥  
सुंदर कौन करै नवधा विधि । छाकि पय्यो रस पी मत वारा ॥

आपले महाराष्ट्रीय कवि म्हणतात—

भावभक्ती अंगी उठे । प्रेमभरें कंठ दाटे ॥ १ ॥  
दाटे प्रेमाश्रु लोचनी । रोम राहे उभारुनी ॥ २ ॥  
उठोनियां आलिंगाया । आतां जातां नये पायां ॥ ३ ॥  
पायां पडुनि स्तवूं जरी । तरि शब्द नुमटे हरी ॥ ४ ॥  
हरिलें त्वां देहभान । आतां कोणा करूं नमन ॥ ५ ॥  
जन दत्तरूप होतां । वासुदेवा ये धन्यता ॥ ६ ॥

तुकोबाराय म्हणतात—

सद्गदित कंठ दाटो । येणें फुटो हृदय ॥ १ ॥  
चित्तनाचा एक लाहो । तुमच्या अहो विठला ॥ २ ॥  
नेत्रीं जळ वाहे सदा । आनंदाचे रोमांच ॥ ३ ॥  
तुका म्हणे कृपादान । इच्छीं मन हे जोडी ॥ ४ ॥

\* \* \*

नामा गर्हिवरें दाटला । पूर धरणीये लोटला ॥

\* \* \*

रोमांच जीवन आनंदाश्रु नेत्रीं । अष्टांगही गार्त्री प्रेम तुझें ॥  
सर्वही शरीर वेंचो या कीर्तनीं । गाऊं निशीदिनीं नाम तुझें ॥

\* \* \*

सकळ इंद्रियें झालीं ब्रह्मरूप । ओतलें स्वरूप तयांमार्जी ॥

स्वानुभवी संतशास्त्रांचा विचार येथवर पाहिला. आतां युक्तिवादाचा आपला विचार थोडक्यांत पाहूं या. उन्मन तें निर्गुण ब्रह्म व समन तें सगुण जग, या भेदास मन हें कारण दिसतें. जीवाच्या बंध-मोक्षाला मनच कारण मानलें आहे. या पिण्डब्रह्मांडाच्या रचनेचे पांचभौतिकांप्रमाणें अन्नमयादि ५ कोश व वागादि ५ कला असे विभाग मानले आहेत. त्यांत मनोमय कोश किंवा मन ही कला मध्यवर्ती आहे. आनंद, विज्ञान, मन, प्राण, वाक्, या अव्ययाच्या पंचकला किंवा आनंदमय, विज्ञानमय, मनोमय, प्राणमय, व अन्नमय हे व्यष्टिसमष्टीचे पांच कोश या पंचविभागांत मध्यवर्ती मनाची

सृष्टिसाक्षी अथवा सृष्टमुन्मुख अवस्था हीच जगाची उभारणी आणि जीवाची बद्धावस्था आहे. उलट त्याच मध्यवर्ती मनाची विज्ञान व आनंद या आंतर्कोशांकडे अंतर्मुख मुक्तिसाक्षी वृत्ति हीच उपासकाची खरी अंतरंग-साधना होय. एकाच संविदेचे हे अवस्थाभेद आहेत. यांत एका टोंकाला सगुण भक्ताचा आनंदमय नामी म्हणजे ईश्वर व दुसऱ्या टोंकाला दाम्ग्रूप शब्द अथवा नाम आहे. दोन्ही टोंकें संविद्रूपच आहेत. तत्त्वतः दोन्ही शिवरूपच आहेत.

वनचर राम-लक्ष्मणांच्या मध्ये सीतामाई असे, यामुळे लक्ष्मणाच्या राम-दर्शनांत व्यत्यय येई. त्याप्रमाणें या भवारण्यांत जीवशिवाचे मध्ये माया-महेश्वराची माया अथवा अविद्या असते. ती जशी अपारदर्शक-अंतरायभूत असते, तशी ती पारदर्शक व परिचायक पण होते. निष्ठा, निर्धार, व सूक्ष्म विचारांचे 'क्ष' किरण अपारदर्शक मायेला पारदर्शक करूं शकतात. सृष्टिसाक्षी शिवाचें अथवा महेश्वराचें सृष्टिसाक्षी समष्टि मन अंतरायभूत मायेचें रूप आहे. त्या मायेचे सत्त्व, रज, तम, (mind, motion, matter) असे तीन गुण आहेत. नाम-रूप-कर्म, शब्द-अर्थ-प्रत्यय हे याच गुणांचे पर्याय आहेत. 'जें ब्रह्मांडीं तें पिंडीं' या न्यायानें जीवपिंडांत हेच मायेचे गुण आहेत. जीव-शिवांत भेदाभास उत्पन्न करणें हा मायेचा धर्म असल्यामुळे तिनें वरील त्रिकूटांत भेदाभास उत्पन्न केला आहे. म्हणूनच नाम-नामीअभेदप्रत्यय अभाविकास अशक्यप्राय वाटतो. शब्द आणि अर्थ हे वेगवेगळे पदार्थ वाटतात. इतकेंच नव्हे तर शब्दाचा अर्थ विवर्तरूप भासतो. आई प्रेमानें अरे वेड्या ! म्हणते, तें गोड वाटतें व परकी उपरोधिकपणें अरे शहाण्या ! असें म्हणतो त्याचा राग येतो. पोपट 'विठ्ठल विठ्ठल' म्हणतो त्याचें देवाला कांहींच वाटत नाही. उलट वाल्या 'मरा मरा' असा उलटा जप करीत होता तो ईश्वराला गोड वाटला. असा हा शब्द-अर्थप्रत्ययाचा विषय सूक्ष्म आहे. नामाचा वाच्यार्थ, शक्यार्थ, लक्ष्यार्थ यांत अनेक भेद संभवतात. किंवा नामजप ही नुसती वाचेची अवधानशून्य व अर्थ-प्रत्ययशून्य अशी नुसती बडबडहि संभवते. अनेकांचा नामजप म्हणजे बहुधा असेंच एक यांत्रिक कर्म घडत असणें संभवनीय वाटतें. म्हणून शब्द, अर्थ आणि प्रत्यय यांचा थोडा अधिक विचार करणें कदाचित् कोणास उद्बोधक वाटेल.

शब्द-अर्थ-प्रत्यय यांचा परस्पर संबंध असून ते पृथक्त्वाने अनुभवास येतात. चिच्छक्तीच्या स्पंदांचे ते व्यक्त परिणाम असतात. मूळांत ते एकरूप असतात. शब्द-अर्थ-प्रत्यय हे मूळच्या चित् स्पंदांचे वेगवेगळे अंश नव्हत. मूळचा चित्स्पंद किंवा शब्दब्रह्म याच्या ठिकाणी अर्थस्पंद, प्रत्ययस्पंद व अर्थरूप स्पंदांचा शब्द हे मूळांत एकरूप असतात. हा तादात्म्याचा अनुभव परावार्णित येतो. नाद, ध्वनि, वर्ण, अक्षर, शब्द, मंत्र व देवतासाक्षात्कार इत्यादि सापेक्ष विषय फार सूक्ष्म व क्लिष्ट आहे. कालिदासांनी वागर्थाला पार्वती-परमेश्वराची उपमा दिली आहे. तो केवळ काव्यालंकार नव्हे. त्याच्या मार्गे सखोल व व्यापक उपपत्ति आहे. ती उपपत्ति नामनामीअभेदप्रत्ययाच्या बुडाशी आहे. पण, ज्योतिर्गणिताचा गंधर्ह नसतां खुडबुडे ज्योतिषी पटेलसें फलज्योतिष सांगतात व आयुर्वेद हा शब्दहि माहीत नाही असे वैदु गुणकारी औषधें देतात. त्याप्रमाणें या उपपत्तीची ज्यांस मुळींच कल्पना नाही, इतकेंच नव्हे तर ती सांगून ज्यांस समजणें शक्य नाही, अशा अनेक साध्या-भोळ्या भक्तांस नामनामीअभेदप्रत्यय येतो, असें कोठें कोठें आढळतें. म्हणून त्याच्या उपपत्तीच्या चिकित्सेचें तितकेंसें महत्त्व वाटत नाही. तथापि प्रथम जे शब्दानिष्णात असतात ते पुढें ब्रह्मनिष्णात होतात. म्हणून आतां यापुढें नामसाधनांतील शब्द-अर्थ-प्रत्ययरूप जो नामनामीचा अभेदप्रत्यय त्याची थोडी प्रक्रिया सांगण्याचा यत्न करितों.

परावाणी द्विधा भासते : ( १ ) शब्द म्हणजे विशिष्ट अर्थानें उच्चारलेला ध्वनि व ( २ ) त्या शब्दानें निर्दिष्ट होणारा विषय. लहान मुलाला फळ दाखवून हा आंबा असें सांगतां येतें व त्यास तें समजतें. पण साधकाला या प्रत्यक्ष वस्तुपाठाप्रमाणें मंत्र ही अमुक देवता एवढें नुसतें सांगण्यानें त्यास ती देवता दिसत नाही. या वेळीं ती देवता श्रोत्रभास्य ध्वनीनें आच्छादित असते. त्या ध्वनीनें कांहीं विवाक्षित विचारलहरी किंवा वृत्ति उत्पन्न होतात. अर्थात् त्याच्या पुढची पायरी मंत्रसाधनानें देवता साक्षात्कार करून घेणें ही होय. ध्वनीचा वेध करून देवता पाह्यावी लागते. देवता म्हणजे जड सृष्ट पदार्थाप्रमाणें एक पदार्थ नाही. मंत्रशक्ति म्हणजे नामशक्ति आणि साधक शक्ति यांच्या सहकारितेनें देवतासाक्षात्कार संभवतो. साधनाशक्तीनें साधकास अधिकार प्राप्त होतो. पुढें साधकाचे दृढ प्रयत्नानें म्हणजे साधना-

शक्तीनें दोन्ही शक्तींचें एकीकरण होतें व साक्षात्कार होतो. हें देवतेचें सगुण वाचकरूप होय. अखेर सगुण देवतेचें वाच्यस्वरूप साधकास कळतें. देवतेची मंत्रमयी अथवा स्थूल आणि ज्योतिर्मयी अथवा सूक्ष्म अशीं दोन रूपें असतात. परोक्ष ज्ञानापासून प्रत्यक्ष ऐक्यात्यक ज्ञानापर्यंत हा मार्ग आहे. गूळ हा शब्द लिहितां-वाचतां येणें, गूळ तयार होतांना पाहणें, गुळानें हात चिकट होतात, त्यास डोंगळे येतात, हें गुळाचें कार्य पाहणें, गुळांत मधुर रस असतो, याचें अर्धवट ऐकीव ज्ञान असणें व गूळ प्रत्यक्ष खाऊन पाहणे व त्याच्या गोडीची संस्काररूप स्मृति राहणें, अशा शब्दार्थप्रत्ययाच्या पायऱ्या संभवतात.

शब्दब्रह्म ही व्यापक अविशेष शक्ति आहे. मंत्र अथवा नाम हें त्या शक्तीचें विशेष व्यक्त स्वरूप आहे. मनःसंकल्पाप्रमाणें वर्णोच्चारानें इंद्रियांचा आकाशांत वायूशीं संबंध येऊन श्रोत्रगोचर होणारा वर्णात्मक शब्द उच्चारला जातो. प्रत्येक शब्दानुरूप अर्थ (विषय) असतो. अर्थ सूक्ष्म किंवा स्थूल असतो. स्थूल अर्थ म्हणजे बाह्य पदार्थ. सूक्ष्म अर्थ म्हणजे मनोवृत्तीनें पदार्थाचा धारण केलेला आकार. मन ग्राह्य विषयांचा आकार धारण करतें व त्याचें ग्राहक पण आपणच होतें. ह्या सर्व मानसिक क्रियेंत शब्द सहकारी असतो. जगाच्या विकासांत शब्दब्रह्म, सूक्ष्म शब्द आणि सूक्ष्म अर्थ यांत विभागलें जातें. त्यांतून स्थूल शब्द आणि स्थूल अर्थ उद्भूत होतात. समष्टि मन जो सूक्ष्म अर्थ इंद्रियगोचर पातळीत व्यक्त करतें त्यांतून स्थूल शब्दाचा स्थूल अर्थ सिद्ध होतो. जाणिवेसह सूक्ष्म शब्दाला मातृका म्हणतात. सूक्ष्म अर्थाला मानसिक वासना, भावना, स्मृति, संकल्पें, संस्कार असें म्हणतात. वर्णात्मक शब्द हे स्थूल, तसाच त्यांचा बाह्य वाच्यार्थ हा स्थूल अर्थ होय. स्पंदात्मक शिवसंकल्पाची, अदृश्य सूक्ष्म वाफ व बर्फाचा खडक अशा, अत्यंत भिन्न अवस्था भासतात.

स्थूल-सूक्ष्म हीं जशीं शरिरें आहेत, त्याचप्रमाणें पश्यन्ती, मध्यमा व वैखरी ह्या वाणी होत. पश्यन्ती हा सामान्य स्पंद, मध्यमा हा विशेष स्पंद आणि वैखरी हा स्पष्ट स्पंद होय. अर्थात् शब्द आणि अर्थ अशा दुहेरी सृष्टीचा सारखाच अनुक्रम आहे. वैखरी ही अंतस्थ नामकरणाची किंवा विचाराची

व्यक्तावस्था आहे. मध्यमा वाणीतील सूक्ष्म अर्थांतर सर्व मानवांचे एकसारखेच असते. यामुळे दुसऱ्याची भाषा न समजली तरी दुसऱ्याचे मध्यमंतील विचार योग्यांस किंवा अशाच तज्ज्ञांस (माध्यमांस) समजणे शक्य असते. ज्या मनःसंकल्पाची वैखरी वाणी व्यक्त होते, त्याच मनःसंकल्पाच्या दाढ्याने तो संकल्पित पदार्थ निर्माण करणे शक्य असते. यालाच मंत्रचैतन्य अथवा मंत्रसामर्थ्य म्हणतात. या वेळी विचार बाह्यांगांत गुंतत नसून आंतल्या चैतन्याने मूर्तमान जिवंत होतो. सृष्ट्युपल्लोत जी क्रिया समष्टि मन करतं तीच ही प्रक्रिया होय.

पदार्थाच्या निर्मितीत उत्पन्न होणारा ध्वनि हेच त्या वस्तूचे नैसर्गिक नाम असल्यामुळे तेंच नाम शक्तिपातयुक्त उच्चारले असता तो पदार्थ मूर्तिमान निर्माण होतो. याचप्रमाणे मंत्रांतील चैतन्य जाग्रत करतां आले कीं देवतारूप सिद्ध होतें. मंत्र आणि देवता एकच. लौकिक दृष्टांतांत शंभराची नोट व शंभर रुपये एकच. जीव हा तत्त्वतः शिवरूप आहे. तो प्रयत्न करील तर शिवाचे सामर्थ्य त्याच्या संकल्पांत येईल. निजलेल्या मनुष्याला हांक मारून जागे करावे, तेंच कार्य नामजपानें होतें.

शिव आणि शक्ति हे साधकाचे जणुं दोन ओंठ होत. त्यांच्या संयोगास मैथुन म्हणतात. या ओठांतून निघणारा शब्द हा बिंदु होय. त्यांतून प्रगट होणारी देवता म्हणजे साधकाचे अपत्याप्रमाणें समजावी. वस्तुतः निष्क्रिय व निर्गुण अशा परम शिवाचा साक्षात्कार होत नाही. साधक आपल्या भावनेनेच देवतारूप निर्माण करतो. या शास्त्रीय परिभाषेचा अथवा प्रक्रियेचा बाऊ वाटण्याचे कारण नाही. नाम्याची जनी, चोख्याची माहारी सोयराबाई आणि बहीण मंगळा अशा निरक्षर भाविक संतिणींना त्यांच्या एका

१ आधुनिक मनोविज्ञानाच्या (Mentalism) प्रक्रियेप्रमाणें समष्टि मनांतील पदार्थसंकल्प व्यष्टि मनांत येतो व त्याच सूक्ष्म संकल्पाचे परिवर्तन व्यष्टि मनांकडून इंद्रियांच्या तन्मात्राद्वारां बाह्यार्थरूपांत व्यक्त होतें किंवा अनुभविलें जातें. जणुं सिनेमा फिल्ममधील सूक्ष्म आकृति बाहेर पडद्यावर मोठी करून फेंकली जाते. तिलाच आपण स्थूल जड प्रत्यक्ष पदार्थ मानतो. वस्तुतः स्थूल व जड हे केवळ संकल्पित गुणधर्म असतात. तत्त्वतः बाह्यार्थ काहीं नसतो.

उत्कट भक्तिभावनेनें असे ईश्वरी साक्षात्काराचे अनुभव हरघडीं आलेले आहेत. गुळाची गोडी म्हणजे काय, यावर एक भला मोठा शास्त्रग्रंथ लिहून जें कळणार नाही तें तान्ह्या मुलास गुळ खाऊन कळतें. “ वद तूं रामनाम अति मधुर मधुर मधुर मधुर ॥ ” असें स्वानुभवी संत सांगतात. “ रसो वै सः । ” हेंच शब्द-अर्थप्रत्ययाचें पर्यवसान आहे. “ ब्रह्मरसगोडी तयांसी फावली । वासना निवाली सकळ ज्यांची ॥ १ ॥ तुका म्हणे त्यांचे पायीं पायपोस होऊनियां वास करीन तेथें ” ॥ ५ ॥ “ नाम गोड नाम गोड । पुरे कोड सकळही ” ॥ हा संतांचा अनुभव होय.

**नामरूपसापेक्षसंबंधः**—पण बुद्धिवादी नामधारकास हा गोड अनुभव नसल्यामुळें उपपत्तीची उपयुक्तता व आवश्यकता वाटते. म्हणून या अति महत्त्वाच्या विषयासंबंधी कांहीं सूचक शास्त्रीय स्फुट विचार पुढें देत आहे. वैदिक विज्ञानाप्रमाणें सृष्ट्युन्मुख अव्यय परमात्म्याच्या मन, प्राण, वाक् या कला एकांतून एक उद्भूत झाल्या असून वाक् या कलेंतून आकाश, वायु इत्यादि भूते निर्माण झालीं. पंचमहाभूतांत आकाश आणि वायु हीं मूळ तत्त्वे आहेत. शब्द हा वाग्न्य आकाशाचा गुण असून सारीं रूपेहि आकाशांतूनच निर्माण होतात. चित्त हें मनाचें सूक्ष्म स्वरूप आहे. चित्ताचे स्फुरण व स्मरण हे धर्म आहेत. स्फुरण नवीन विषयाचें होतें तर स्मरण ज्ञात विषयाचें होतें. वाक्मध्ये प्रतिष्ठित होऊनच प्राण गान गातो. अर्थात् शब्दोच्चार करतो, असें बृ. उप. १।३।२७ यांत म्हटलें आहे. या प्रमाणें प्राणाकडून वाणीच्या द्वारां ‘ शिव ’ ह्या नामाचा उच्चार झाला. पण शिवाचें रूप उपासकास अज्ञात आहे, असें आपण मानलें आहे, मग ‘ शिव ’ या नामाच्या स्मरणानें ‘ शिव ’ या नामीचा प्रत्यय कसा येत असावा तें आतां आपण निरनिराळ्या उपपत्तीनें पाहूं.

योगदर्शनांत महर्षि पतंजलीनें ‘ स्वाध्यायादिष्ट देवता सम्प्रयोगः ’ या सूत्रद्वारां असें सांगितलें आहे कीं, मन्त्रजप, पुरश्चरण, स्तुतिपाठ या योगानें इष्टदेवतेचें दर्शन होतें. “ उपह्वरे गिरिणां सङ्गमे च नदीनां । धिया विप्र अजायत ॥ ” या सामवेदांतील वचनांत असें सांगितलें आहे कीं, नदी-संगमादि योग्य स्थळीं योग्य मंत्रद्वारां इंद्रदेवाचें दर्शन होतें. श्रीमद्भागवतांत म्हटलें आहे कीं, “ त्वं भावयोगपरिभावित हृत्सरोज आस् से श्रुतेक्षितपथो

मनु नाथ पुंताम् । यद् यद् धिया त उरुगाय विभावयति, तत्तद्वपुः प्रणयसे सदनप्रहाय ।” म्हणजे, “हे नाथ ! भाव आणि भक्तीनें तुमची उपासना केली तर तूं उपासकाला साक्षात्कृत होतोस आणि भक्त ज्या भावनेनें तुझी स्तुति करतो त्या रूपांत तूं त्याला दिसतोस. ”

याप्रमाणें स्मरणमात्रें करून श्रीकालीदेवी, श्रीदत्त, श्रीकृष्ण, श्रीमारुतिराय, श्रीव्यास, श्रीसमर्थ रामदास अशा दिव्य मूर्ति प्रकट झाल्याच्या अनेक सत्य कथा प्रसिद्ध आहेत. आधुनिक परलोकविद्येच्या प्रयोगांत मनोमय कोणा दिवंगत व्यक्तीचें स्मरण करतांच दोन-तीन मिनिटांचे आंत इष्ट व्यक्ति येऊन तिचा माझ्याशीं अनेक वेळां ओजा बोर्डवर संवाद सुरू झालेला आहे. याप्रमाणें दिवंगत तीस-चाळीस व्यक्तींशीं माझे सुमारे पाऊणशें प्रयोग झाले आहेत. माध्यम जास्त शक्तीचा असेल तर याप्रमाणें येणाऱ्या दिवंगत व्यक्तीचा फोटो घेतां येतो. आणखी थोड्या प्रयत्नानें या व्यक्ति मूर्तिमान दिसतात व आपणांशीं प्रत्यक्ष बोलतात. ( हे अनुभव मी घेतलेले नाहीत. ) श्रीव्यासांनीं भारती युद्धांतील गतप्राण झालेल्या अनेक योध्यांना स्मरण-मात्रें करून इहलोकीं प्रगट केलें होतें. मंडणमिश्र व श्रीएकनाथ यांनीं स्मरण-मात्रानें आपल्या दिव्य पितरांस खालीं आणलें होतें. तात्पर्य, तशाच योग्यतेच्या शिवभक्तानें शिवनामस्मरण करतांच, दोरीनें पतंग ओढावा त्याप्रमाणें, प्रेम-रज्जुनें शिवास आकर्षित करून, त्यानें इष्टरूपांत प्रगट होणें अशक्य वाटत नाही. किंबहुना शुद्ध उत्कट भावनेनें उच्चारलेलें नाम आणि रूप हीं दोन नाहीत असाच संतांचा अनुभव दिसतो.

वरील कल्पनेंत शिव आपणापासून आकाशांत उडविलेल्या पतंगाप्रमाणें परिच्छिन्न आकृतिमान असा दूर आहे, असें उगाच आपल्या समजुतीकरतां म्हटलें आहे. वस्तुतः इह व परलोक हे जर स्थूलसूक्ष्म भेदांनीं एकाच ठिकाणीं संमिश्र आहेत तर समष्टिरूप जो शिव तो आपणापासून दूर नसून वस्तुतः आपण त्याच्या पोटांतच आहों व तो आपल्या हृदयांत आहे, हेंच बहुतांस अननुभूत असें सत्य आहे.

या त्याच्या अमानापादक अज्ञानाच्या निरसनापूर्वीं असत्त्वापादक अज्ञान दूर करणें बरेंच सोपें असतें. तेंच मी करीत आहे. फ्रान्स देशांतील एक विदुषी एम. मॅडम, फिनलांड हिनें अनेक वर्षांच्या संशोधनानंतर हें सिद्ध



केलें कीं, विवक्षित गीत विवक्षित रागांत म्हुटलें असतां तत्सापेक्ष विवक्षित रूपाकृति यंत्रानें काढली जाते. याप्रमाणें एका रोमन कॅथोलिकानें एक गाणें म्हणतांच मांडीवर मुलगा ( जीसस ) घेतला आहे, अशा एका बाईचें ( मेरी ) चित्र यंत्र-शलाकेनें काढलें. तसेंच जर्मनींत एका बंगाली विद्यार्थ्यानें काल-भैरवाष्टक म्हुटलें, त्याबरोबर एका कुत्र्यासह एका भयंकर मूर्तीचें चित्र त्या यंत्र-शलाकेनें रेखाटलें. एक सामवेदांतील ऋचा सतारीवर वाजविली, तेव्हां वीणा-पुस्तकधारिणी सरस्वतीचें चित्र निघालें. याप्रमाणें ( Voice figures ) शब्दचित्रें पाहून एक विदुषी लेखक मैसेस वाट्स ( Hughes ) ह्मस्त हिनें निरनिराळे प्रयोग करून पुढील सिद्धान्त सप्रयोग प्रस्थापित केले आहेत : ( १ ) ध्वनीच्या उच्चारबरोबर तत्सापेक्ष विवक्षित आकृति काढली जाते. ( २ ) विवक्षित रागाच्या ठरलेल्या विवक्षित रंगीत आकृतीच रेखाटल्या जातात. ( ३ ) आपल्याला जर अमुक आकृति दिसावी अशी इच्छा असेल तर त्यासाठीं ठरलेलें गीत ठरलेल्या स्वरसप्तकांत म्हुटलें पाहिजे. त्यांत थोडा जरी फरक झाला तर इष्ट आकृति उठत नाही. याचप्रमाणें उलट एका जर्मन शास्त्रज्ञानें नागरी संस्कृत लिपीच्या आकृतीच्या पोकळ पितळी नळ्या करून त्यांतून ध्वनि उत्पन्न केला. तो त्या त्या वर्णांच्याराप्रमाणें निघाला. या यांत्रिक प्रयोगांत ईशानियतीचे सूक्ष्म नियम कळून येतात.

ईशानियति ही जड आहे. तिच्या मार्गे अथवा तिच्यांतच ओतप्रोत ईश व्याप्त आहे. पण गुळाचा खडा अगदीं तोडाशीं नेऊनहि त्याची गोडी कळत नाही अथवा शर्करावगुंठित कोयनेलची गोळी जिभेवर ठेवूनहि कोयनेलची रुचि जाणवत नाही, तसा नामनामींत मायेचा पडदा आड जाणवतो.

नामनामी-अभेद-प्रत्यय दुर्घट असला, तरी त्यास असंभवनीय असें म्हणतां येत नाही. वाच्य-वाचकाचा अभेद आपणांस जाणवतो. अग्नि शब्द उच्चारतांच अग्नीचें स्वरूप मनापुढें येतें. गाय शब्द ऐकतांच गायीचें स्वरूप मनापुढें येतें. आतां अग्नि हा शब्द व अग्नि हा पदार्थ जरी जागृत व्यवहारांत एकरूप नसले तरी स्वप्न-मनोराज्यांत ते एकरूपच असतात. भौतिक पदार्थ ईशसृष्ट असल्यामुळें आपण त्या पदार्थांची उच्चारलेली व्यावहारिक नामें व ते पदार्थ एकरूप असूं शकत नाहीत. परंतु अभौतिक पदार्थांचें तसें

असत नाही. शास्त्रांत मंत्र याच देवता मानतात, त्याप्रमाणे ईश्वराचे नाम हे ईश्वररूप मानतां येईल. नामब्रह्म, शब्दब्रह्म, नादब्रह्म हे शब्द हेच सुचवितात. “तुका म्हणे नाम । चैतन्य निजधाम ॥” श्रीतुलसीदास म्हणतात, “नामरूप होऊं ईश उपाधि ।” कंठी, सरी या नामांना सुवर्णाहून पृथक् सत्ता नसते. “वाचाऽऽरंभणं विकारो नामधेयं मृत्तिकेत्येव सत्यम् ॥” (छां. उप. ६।१।४). श्रीगुलाबरावमहाराज संप्रदाय सुरतरुंत (पृ. ४७) म्हणतात की, “अनध्यस्त विवर्त शब्द तो नाम । अनध्यस्त विवर्त रूप मेघश्याम । येथ प्रधान गौण संप्रम । करूं नये तुकाराम वदती ” ॥ ५० ॥

यासंबंधी संप्रदायसुरतरुंतील पुढील वचनें चित्य आहेत : “नामकवच लेयावें । तेथ निर्गुणहि ओळखावें । जे शक्तिमत्त्वे स्वभावे । तेचि होय ॥ ६१३ ॥ नामें परोक्ष नोहे हरि । लक्षांश अपरोक्ष प्रगटे अंतरी । प्रणव लक्ष्यासम पुरी । लक्षणा होय ॥ ६१४ ॥ परी प्रणवाहोनि येथ विशेष । न त्यागितां मात्रांश । भलतिया ठायीं परेश । अधिष्ठानत्वे कळे ॥ ६१५ ॥ नामें सिद्ध कळे तें निर्गुण । आणि अनध्यस्त विवर्त कळे सगुण । हेहि गुरुगम्य वचन । अवधारिजे ॥ ६१७ ॥ ” (संप्रदाय सुरतरु, पृ. १५१). याचा भावार्थ असा की, ज्याप्रमाणे भगवच्छरीर भूतमय नाही तसे भगवन्नाम हा आकाशाचा गुण नव्हे. ते भगवच्छरीराप्रमाणेच अनादि नित्य आहे. म्हणून भगवन्नाम साक्षात् भगवद्रूप असून भगवत्प्रादुर्भावक मानली आहेत. (उज्ज्वल नीलमणी श्लोक १८, आनंदचंद्रिका). प्रणव हे ब्रह्मरूप आहे. अकार ही ईश्वरविभूति आहे. अशी वचनें श्रुतिस्मृतीत आढळतात. (छां. उप. व गीता.)

दुसरे असेहि म्हणतां येईल की, ज्या अर्थी जीव हा तत्त्वतः ब्रह्मरूप आहे आणि मायेच्या दृष्टीने ईश्वराचा अंश आहे, त्या अर्थी त्याला ब्रह्माची व ईशाची ओळख आहेच. ते अज्ञाततः ज्ञात आहेत. कारण तेच त्याचे स्वरूप आहे. त्यांच्या विस्मृतीचा अनुभव जर जीवाला येतो तर स्मृतिरूप उपलब्धीचा अनुभव येण्यास काय हरकत आहे ? योगवासिष्ठांत म्हटले आहे की, “पूर्वे दृष्टमदृष्टं वा प्रागदृष्टमिति निश्चयैः । यदैवेदां विधत्तेऽन्तस्तदाह स्मृतिरुद्राहता ” ॥ ३।९६।२४. म्हणजे पूर्वकाली एखाद्या वस्तूचा अनुभव झालेला असो अथवा नसो, ज्या वेळी त्या वस्तूची प्रत्यभिज्ञा निश्चित जाणवते तेव्हा त्यास स्मृति म्हणतात.

किंवा याउलट ज्या वेळीं नामयोगी प्राणायामादि साधनांनै मनाला हृदयांत नेऊन अन्य कोणत्याहि विषयाची स्मृति होऊं न देतां भगवन्नामांत लीन करतो, त्या वेळीं त्या मनाचें उन्मन होऊन मीच तो नामी असा अमेदप्रत्यय येतो, असें आचार्यांच्या हरिमीडे स्तोत्रांतील सहाव्या श्लोकावरून म्हणतां येतें. तो श्लोक असा :

प्राणानायम्योमिति चित्तं हृदि रुध्वा नान्यत्स्मृत्वा तत्पुनरत्रैव विलाप्य ।

क्षीणे चित्ते भावशिरस्मीति विदुर्यं तं संसारध्वान्त विनाशं हरिमीडे ॥ ६ ॥

यांत सांगितलेली प्राणायामाची क्रिया शुद्ध एकाग्रचित्तांनै नामस्मरण करतांना सहज सिद्ध होत असली पाहिजे असें म्हणावें लागतें.

**वाच्यवाचकाभेद :**— ज्याप्रमाणें वाचक शब्द व वाच्य अर्थ हीं दोन्ही एकाच सत् ब्रह्मांत कल्पित आहेत, त्याचप्रमाणें नाम आणि नामी पार्वती-परमेश्वराप्रमाणें अविनाभूत रूपांत एकाच अधिष्ठानावर माया कल्पित आहेत. (मांडुक्य भाष्य १।१ पहा). सत् ब्रह्म उभयातीत आहे. अथवा “तैसी तयें ईश्वरी । अंगुली नव्हे चि दुसरी । किंबहुना सरोभरी । शिवेसीचि ॥” (अमृतानुभव १०।३०). म्हणजे शिवब्रह्माहून शिवनामाला पृथक् सत्ताच नाही. म्हणून (दोहा) “नामवाच्यगत सांडुनी । सत्तालक्ष्य सुजाण ॥ ब्रह्मरूप साधक सदा । सोडुनि तनु अभिमान ॥” (सूक्ति रत्नावलि प्रथम यष्टि १।३६). नामश्रवणाच्या मननद्वारां निजध्यासाचा हा मार्ग आहे. अज्ञानजन्य स्पष्टसृष्टींतील नामनामी अमेदप्रत्ययाप्रमाणें हा ज्ञानाच्या जागरांतील निदिध्यासजन्य अमेदप्रत्यय शक्य असतो.

उत्तम पुरुष अथवा प्रथम पुरुषवाचक सर्वनाम ‘मी’ हें हृदयस्थ आत्म-देवाचें नांव आहे. आपलें उपास्य आणि हा आत्मदेव एकच. त्या आत्म-देवाची म्हणजे नामीची प्रतीति येण्यासाठीं श्रीरमणमहर्षि रमणगीतेंत तीन मार्ग सांगतात : (१) नेति नेति या व्यतिरेकपद्धतीचा अंतर्मुख वृत्तीचा सूक्ष्म विचार अथवा शोध. (२) आपला अहंभाव सूक्ष्म करीत करीत हृदाकाशांत

१. हृदयकुहरमध्ये केवलं ब्रह्ममात्रं, ह्यहमहमिति साक्षादात्मरूपेण भाति । हृदि विश मनसा स्वं चिन्वता मज्जता वा, पवनचलनरोधात्मनिष्ठो भवत्वम् ॥ २।२ ॥ —रमणगीता.

अथवा दहराकाशांत लीन करणें. (३) प्राणगति निरोधानें चित्तवृत्ति-निरोध करून आत्मनिष्ठ होणें.

**अभेदानुभूतीची आणखी एक प्रक्रिया** — नाम म्हणजे शब्द हा आकाशाचा गुण मानला तरी खऱ्या नामस्मरणांत त्या शब्दास म्हणजे नामास धरून त्याचा वैखरी, मध्यमा, पश्यंती व परा या वाणींच्याद्वारां ग्रास करीत करीत आकाशवत् शून्य स्थितीला हृदाकाशांत प्राप्त व्हावयाचें आणि पुढे त्या शून्याचाहि ग्रास करून शून्यातीत स्थितीला (म्हणजे नामीचे ठायीं) पोंचावयाचें असतें. संत म्हणतात, “रामनाम ध्वनि उमटे । लक्ष लावी तेथें नेटें । रामरूप हृदयीं प्रगटे, नदुर, नदुर, नदुर, नदुर ॥ १ ॥ ” याचा स्पष्टार्थ असा की, प्रथम वैखरी वाणीनें स्पष्ट नामोच्चारण करावें. पुढें डोळे मिटून कंठगत मध्यमा वाणीनें दुसऱ्यास ऐकुं न जाईल असें नामस्मरण करावें. त्या वेळीं सूक्ष्म ध्वनीची व श्रवणाची एकधारा तुटूं देऊं नये मग जीभ न हालवितां श्वासोच्छ्वासाच्या धारेतच नामोच्चारार्थें गुप्त अवधान ठेवावें. तेथें मनच अवंड गुंतवावें. असें करीत असतां अंतरांत तें नाम दिव्य प्रकाशरूपांत दिसूं लागतें. तेथें पश्यन्तीनें एकाग्रध्यानदृष्टि ठेवावी. पुढें हळूहळू नाभिस्थानीं परा वाणींत वृत्तीनें संचार केला म्हणजे तेथें जीं दिव्य नामाक्षरें पूर्वीं भावनादृश्य होती, तें दृश्यदर्शन द्वैत मावळून केवळ आत्म-सत्त्वारूप अस्तित्व मात्र उरतें. हें परा वाणीच्या स्वविषयगोचरिणी भावनेचें तन्मयानुष्ठान होय. हें पूर्ण अंगीं बाणलें म्हणजे नाम-नामी ऐक्यरूपाला प्राप्त होतात. तो कृतार्थतेचा निरतिशयानंद शब्दांनीं वर्णन करणें शक्य नाहीं. नुसती प्रक्रिया सांगणें सोपें आहे.

**भक्तिविरक्तिभगवत्प्राप्ति** — अशा या नामनिष्ठांच्या भगवद्भक्तीची फलश्रुति सांगतांना नाथभागवतांत (अ० २) नवयौगींद्रांपैकीं कवींच्या मुखानें श्रीएकनाथ म्हणतात :— “करितां हरिनामस्मरण कीर्ती । एकाएकीं एवढी प्राप्ति । झाली म्हणशी कैशा रीतीं । एके नृपति तो भावो ॥ ६०२ ॥ करितां पूजाविधि विधान । कां श्रवण स्मरण आणि कीर्तन । सर्वदां चिदैक्य भावनापूर्ण । पूर्ण प्राप्ति जाण त्यातेंचि वरी ॥ ६०३ ॥ आइके विदेहा चक्रवर्ति । ऐशी जेथें भगवद्भक्ती । तीपार्शी विषयविरक्ति । ये धांवती गोवत्सन्यार्ये ॥ ६०४ ॥ हें असो जेवीं जावळीं फळें । हो नेणें येरयेरां वेगळें । तेवीं भक्ति-

विरक्ति एके काळें । भक्त तेणें बळें बळिष्ठ होती ॥ ६०५ ॥ जेथें भक्ति आणि विरक्ति । नांदो लागती सहज स्थिति । तेथेंचि पूर्णप्राप्ति । दासीच्या स्थितीं सर्वदा राखे ॥ ६०६ ॥ जेवीं कां भुकेलियापार्शी । ताट वाढलें पड्दसी । तो पुष्टि तुष्टि क्षुधा नाशासी । जेवीं ग्रासोग्रासीं स्वयेंचि पावे ॥ ६१० ॥ सद्भावें करितां भगवद्भक्ती । भक्ति विरक्ति भगवत्प्राप्ती तिनी एके काळीं होती । ऐशि या युक्तीं जाणिजे राया ॥ ६१३ ॥ भक्ति म्हणजे सर्वभूती । सप्रेम भजन युक्ति । प्राप्ति म्हणजे अपरोक्ष स्थिति । भगवत्स्फूर्ती अनिवार ॥ ६१४ ॥ विरक्ति म्हणजे ऐशी पद्दा हो । स्त्रीपुत्रदेहादि अहंभावो । समूळ तेथें होय वावो । विरक्ति निर्वाहो या नांव राया ॥ ६१५ ॥ यापरी भजनाचे पोटी । भक्ति विरक्ति प्राप्ति त्रिपुटी । ऐक्यभावे सद्भक्तां उठी । हरिभजन दिठीं एकेचि काळीं ॥ ६१६ ॥ यालागी राया निज हितार्थी । आदरें करावी हरिभक्ति । तेणें अवश्य भगवत्प्राप्ती । उपसंहारार्थी कवी सांगे ” ॥ ६१७ ॥

शब्द-अर्थ-प्रत्यय यांच्या अभेदासंबंधी आपणांस सूक्ष्म विचार करतां यावा, यासाठी अशा प्रत्ययाचे निरनिराळे अगदी साधे प्रकार आपण लक्षांत घेणे फार उपयुक्त होईल. उदाहरणार्थ, कित्येक उपासकांना संस्कृत मुळींच येत नसतां आपला उपास्य ग्रंथ म्हणून गीता, भागवत, अध्यात्म रामायण अशा प्रासादिक ग्रंथांचें ते नित्य पठण करतात. तें असें की, पठणाचे वेळीं ग्रंथांतील प्रत्येक अक्षर डोळ्यांनीं स्पष्ट पाहिल्यावांचून त्याचा वाणीनें उच्चार करूं नये व तो प्रत्येक उच्चार कानांनीं ऐकल्यावांचून पुढील अक्षर पाहूं नये व वाचूं नये. याचा अर्थ तें पठण शुचिर्भूतपणें एकान्तांत अति सावकाश नेत्र, वाणी आणि कर्ण या तिन्ही इंद्रियांच्या वृत्तींची संतत एकधारा करून करतात. याप्रमाणें नित्यनियमानें व एकनिष्ठेनें ज्या एकच एक ग्रंथाचें पठण श्रद्धापूर्वक अनेक वर्षे होतें, त्या ग्रंथांतील शब्दार्थ व वाक्यार्थ, साधकास ती भाषा येत नसली तरी, उत्कृष्ट कळूं लागतो. दुसरा याहि पुढील असा एक प्रत्यय आढळतो की, ज्यांस ब्रह्मात्मज्ञान पटलें आहे, त्यांस त्यांना अवगत नसलेल्या भाषेंतीलहि असे अध्यात्मिक ग्रंथ सहज अल्पायासानें समजतात. भाषेचें अज्ञान त्यांस फारसें आढ येत नाहीं. यासंबंधी याहून साधें उदाहरण द्यावयाचें तर परभाषेच्या प्रांतांत राहण्यास गेलेल्या लहान मुलांना वस्तुपाठाप्रमाणें बाह्यार्थ ज्ञान अगोदर होतें आणि

नंतर त्यांच्याबरोबरीच्या तेथील स्थानिक मुलांच्या तोंडून रोज एकत असलेली त्या वस्तूसंबंधी परभाषा त्यांना नडत नाही. ती लवकरच ती आत्मसात् करू शकतात. तात्पर्य, नाम आणि अर्थ यांपैकी कोणतेहि एक माहीत असले म्हणजे त्या आधारें दुसरेंहि कळू शकतें.

एकाग्रतेनें उपास्य ग्रंथपठणाचा प्रकार वर सांगितला. त्याचप्रमाणें नाम-निष्ठाचें नामस्मरण कसें पाहिजे तें कबीरसाहेब सांगतात तें पहा :—

सुमिरणकी सुधि यों करो, जैसे कामी काम ।  
 एक पलक ना बीसरे, निसिदिन आठों याम ॥  
 सुमिरणकी सुधि यों करो, ज्यों सुरभी सुतमांदि ॥  
 कह कबीर चारो चरत, बिसरत कबहू नांदि ॥  
 सुमिरणकी सुधि यों करो, जैसे दाम कंगाल ।  
 कह कबीर बिसरे नहीं, पलपल लेत सम्हाल ॥  
 सुमिरण सों मन लाइये, जैसे नाद कुरंग ।  
 कह कबीर बिसरे नहीं, प्राण तजे तेहि संग ॥  
 सुमिरणसों मन लाइये, जैसे दीप पतंग ।  
 प्राण तजै छिन एकमें, जरत मोडै अङ्ग ॥  
 सुमिरणसों मन लाइये, जैसे कीट भिरंग ।  
 कबीर बिसरे आपको, होय जाय तेहि रंग ॥  
 सुमिरणसों मन लाइये, जैसे पानी मीन ।  
 प्राण तजै पल बीछुडे, सत कबीर कह दीन ॥

एकनाथ म्हणतात :— नवल स्मरणाची ठेव । स्मरणामार्जी प्रगटे देव ।  
 एका जनार्दनी नाम । नामी प्रकटे आत्माराम ॥

**नाममहिमा** — आतां संतश्रेष्ठ ज्ञानेश्वर नामाचा महिमा सांगतात, त्याचा एक नमुना देतो :—

“तरी कीर्तनाचेनि नटनाचे । नाशिले व्यवसाय प्रायश्चित्तांचे । जे नामचि नाही पापांचे । ऐसें केलें ॥ १९७ ॥ यमदमा अवकळा आणिली । तीर्थे ठायांवरुनि उठविली । यम लोकींची खुंटली । राहटी आघवी ॥ १९८ ॥ यमु म्हणे काय यमावें । दम म्हणे कवणातें दमावें । तीर्थे म्हणती काय खावें । दोष औखदासी नाही ॥ १९९ ॥ ऐसें माझेनि नामघोखें । नाहीचि करिती

विश्वाचीं दुःखें । अवघें जगाचि महासुखें । दुमदुमित मरलें ॥ २०० ॥  
जयांचे वाचेपुढां भोजे । नाम नाचतसे माझें । जे जन्म सहस्रीं वोळगिजे ।  
एक वेळ यावया ॥ २०६ ॥ तो मी वैकुंठीं नसें । वेळ एक भानुबिंबांदि  
न दिसें । वरी योगियाचीं हीं मानसें । उमरडोनी जाय ॥ २०७ ॥ परी  
तयापार्शी पांडवा । मी हारपला गिवसावा । जेथ नामघोष बरवा । करितो  
माझा ॥ २०८ ॥ कैसे माझ्या गुणीं धाले । देशकाळातें विसरले । कीर्तनें  
सुखी झाले । आपणपांचि ॥ २०९ ॥ कृष्ण विष्णु हरि गोविंद । या नामांचे  
निखळ प्रबंध । माझी आत्मचर्चा विशद । उदंड गाती ॥ २१० ॥  
शानेश्वरी, अ. ९.”

**सारांशः—** शुद्ध व उत्कंठित अंतःकरणाच्या सतत नामस्मरणानें  
नामी जो ईश्वर तो प्रसन्न होतो व नामनामी यांच्यामधील मायेचा आड-  
पडदा तोच दूर करतो. कारण नामनामीअभेदप्रत्यय हा वस्तुतंत्र आहे.  
कर्तृतंत्र म्हणजे उपासकाच्या स्वाधीन नाही. ईश्वराचा अगर ब्रह्माचा साक्षा-  
त्कार सगुणनिर्गुण परमेश्वराच्याच अधीन आहे. तो प्रत्यक्ष साधनसाध्य  
नाहीं. आवरणविक्षेपादि प्रत्ययाय ईश्वरकृपेनें दूर होऊन त्याच्याच इच्छेनें  
त्याचा प्रत्यय अथवा साक्षात्कार होत असतो. फार काय नामस्मरण हेंहि  
त्याच्याच स्वाधीन आहे. त्यानें कृपा केली तरच नामस्मरणाची बुद्धि होणार  
व तें सतत एकाग्रतेनें घडत राहणार, असें म्हटल्यास चालेल. यासाठीं  
त्याची अनन्यगतिकत्वानें प्रार्थना करणें एवढेंच फार तर आपल्याकडे आहे.  
अशा रीतीनेंच या क्लिष्ट व दुर्घट मुद्द्याचा उपसंहार करणें बरें.

यमेवैष वृणुते तेन लभ्यस्तस्यैष आत्मा निवृणुते तनूँ स्वाम् ॥

१।२।२३ कठ. उप.

तुका म्हणे त्याच्या नांवें । तोचि होईल स्वभावे ॥

गोविंद गोविंद । मना लागलिया छंद ।

मग गोविंद ते काया । भेद नाही देवा तया ॥ —तुकाराम

## प्रकरण ६ वे

### जपयज्ञ

यज्ञानां जपयज्ञोऽस्मि ॥

—गीता १०।२५

जपात्सिद्धिर्जपात्सिद्धिर्जपात्सिद्धिर्न संशयः ॥

मौन एव परो जपः ॥

—कुलार्णवतंत्र

भगवंताच्या सत्, चित् आणि आनंद या तीन भावांच्या साक्षात्कारासाठी कर्म, ज्ञान आणि भक्ति हे तीन मार्ग सांगितले. त्याचप्रमाणे पूर्वमीमांसा, उत्तरमीमांसा व भक्तिमीमांसा ही त्यांची अनुक्रमे तीन दर्शने सांगितली. विराट कार्यब्रह्मांत ईश्वराचा सद्भाव पाहणे हे कर्ममीमांसादर्शन होय, कारणब्रह्माच्या ठिकाणी चिद्भावचा प्रत्यय घेणे ही ज्ञानमीमांसा होय आणि सच्चिदांत व्यापक असणारा आनंदभाव अनुभविणे ही भक्तिमीमांसा किंवा दैवी मीमांसा होय. या तीन मार्गांत अथवा मीमांसांत कोठे कोठे विरोधाचा भास झालो, तरी वस्तुतः त्या एकमेकांस पूरकच आहेत; आणि म्हणून यज्ञांतील जपयज्ञ तो मी असें भगवान् गीतेतील विभूतियोगांत सांगून कर्म आणि भक्ति यांचा संधि साधतात. कलियुगांत वैदिक यज्ञ यथासांग होणे कठिण, शिवाय त्यांत सर्वांना अधिकार नाही, हे जाणून यज्ञाला भगवंतांनी सर्वसुलभ भक्तिमार्गांत जपाचे रूप दिले असे वाटल्यास म्हणावे. या जपाचे वैखरीच्या मोठ्याने नामघोषापासून तो परेच्या मौनापर्यंत अनेक प्रकार आहेत. त्यांत वैयक्तिक दृष्ट्या स्थूल नामघोषापेक्षा सूक्ष्म नामचितन श्रेष्ठ हे तर खरेच, पण याउलट सामुदायिक दृष्ट्या मौनापेक्षा मोठ्याने भजन-कीर्तनाचा गजर हा जास्त श्रेयस्कर ठरतो. नामजपासंबंधी सर्व माहिती या

१ उदाहरणार्थ, याज्ञिक आणि श्रीकृष्ण, याज्ञिक आणि शिव यांच्या अनेक आख्यानांत असा विरोधदर्शक भास होतो.

२ या विषयावर मराठीतील श्रीगुलाबरावमहाराज यांचा संप्रदाय सुरतरु, श्री. जठार यांचे स्वानंदसाम्राज्य, तसेंच श्री. रा. कृ. कामत यांचे नाम (टीप पुढील पानावर पहा.)



प्रकरणांत देतां येणार नाही. तरी शिवलिंगोपासनेला धरून कांहीं ठळक गोष्टी थोडक्यांत पुढें सांगत आहे.

पांतजल योगानुशासनांत म्हटल्याप्रमाणें “तस्य वाचकः प्रणवः ॥ २७ ॥ तजपस्तर्दथभावनम् ॥ २८ ॥” ॐ या एकाक्षरापासून सहस्रनामें, रामरक्षादि स्तोत्रें, शतरुद्रीय जप, गायत्रिजप, असे अनेक जप शास्त्रांत सांगितले आहेत. बृहदारण्यकांत (१।३।२०) “असतो मा सद्गमय । तमसो मा ज्योतिर्गमय । मृत्योर्माऽमृतं गमय ।” अशा प्रकारें प्राणोपासकांकरतां जपाचें विधान सांगितलें आहे. जसा नाममंत्राचा जप तसाच गायत्रि मंत्राचा जप, रुद्रीय जप व रामरक्षा-स्तोत्रजप, हे सर्वांत जास्त रुढ असे मंत्रजप दिसतात. शिवाची दहा हजार नामें ब्रह्मदेवानें देवांना सांगितलीं. त्यांपैकीं विशेष प्रासिद्ध असलेल्या शिव-सहस्रनामाचा तंडी, उपमन्यु इत्यादि अनेक ऋषि, सिद्ध, मुनि यांनीं जप केला, असें महाभारत, अनुशासनपर्व, अ. १७ यांत सांगितलें आहे. दक्षानें आठ हजार शिवनामांचा जप केला, असें वायुपुराण, अ० ३० यांत आहे. तथापि ईश्वराच्या एकाच लघुतम अक्षरांच्या नामांचें स्मरण करण्याची चाल अधिक दिसते; व तीं नामें म्हणजे शिव, राम, दत्त, हरि इत्यादि होत. पण दीक्षा घेतलेला जपाचा मंत्र अनेक अक्षरांचा संभवतो.

जप हें एक अनुष्ठान आहे. त्याच्या मार्गे शास्त्राचे नियम, विधिनिषेध आणि होमहवनादि विधानें आहेत. ज्याप्रमाणें कण्णप्प व श्रीकराची साधी शिवपूजा वेगळी व लिंगार्चन वेगळें, त्याप्रमाणें ईश्वराचें साधें नामस्मरण आणि नामजपजाप्य यांच्या तंत्रांत पुष्कळ अंतर आढळतें. नामनिष्ठास नामनामीअभेदप्रत्यय प्रारब्ध-प्रतिबंध दूर झाल्यावर होतो. नामस्मरण ही एक निष्काम व निःसंकल्प गूढशक्ति आहे, जप हें संकल्पपूर्वक संख्यायुक्त अनुष्ठान आहे. तें प्रारब्धदोषनिरसनार्थ उपयुक्त असावें, असें दिसतें. नामस्मरणाचा हिशेब ठेवायचा नसतो. पण संख्यायुक्त जपाचा हिशेब

( टीप मागील पानावरून चालू )

चिंतामणि व नामजपाचें महत्त्व हीं पुस्तकें जिज्ञासूंनीं पाह्यावीं. श्रीस्वामी शिवानंदजी यांचेहि या विषयावर एक पुस्तक आहे असें समजतें. संस्कृतांत अनेक पुस्तकें आहेत. कल्याण मासिकाचा एक विशेष अंकच भगवन्नामांक म्हणून आहे. याशिवाय कल्याण मासिकांत या विषयावर नेहमीं लेख येतातच.

ठेवावा लागतो. जपाचे अनेक प्रकार आहेत. संख्यायुक्त जप केल्याने साधकाच्या जन्मलग्नकुंडलीतील बारा स्थाने यथावकाश शुद्ध होतात.

**संख्यायुक्त जपाची आणखी फलश्रुतिः**—संख्यायुक्त जप करीत गेल्याने इष्ट संख्या पुरी करण्यासाठी मनाचा नामध्यास वाढत जातो व शुभेच्छा, विचारणा, तनुमानसा, सत्त्वापालि व असंसक्ति या ज्ञानाच्या पांच भूमिका नामधारक सहज चढून जातो. अर्थात् हा सारा विषय नुसतें बोलण्याचा अगर लिहिण्याचा नाही. निष्ठापूर्वक अनुभव घेण्याचा आहे हे उघडच आहे.

**जपयज्ञाच्या उपपत्तिः**—(१) वामनपंडितांची पुढीलप्रमाणे आहे. “यज्ञानां जप यज्ञोऽस्मि ।” असें भगवंतांनी गीतेच्या दहाव्या अध्यायांत (श्लोक. २५) विभूतियोगांत सांगितलें आहे. त्याचा वामनपंडित असा खुलासा करतात की, “सकळ यज्ञ मी अर्जुना । कीं सर्व योग माझा जो मज वेगळा असेना । परि जपयज्ञासम कोणी दिसेना । विभूतिरूपे मी जपयज्ञ तो ॥ ७०९ ॥ अगा उपाधि जीवांचा । शब्दरूप चारी वाचा ॥ त्यांत थोर चाळी अहंपणाचा । कीं मी माझे मज अमुकें पाहिजे ॥ ७१० ॥ अखंड कल्पनेच्या घडामोडी । ते पश्यंती वाचा न राहे घडी । जपकाळीं तिची उडी । मंत्रावरी पडतसे ॥ ७११ ॥ कल्पना संसाराचें मूळ । जी करितां चिदंश केवळ । जीवत्व पावला कीं सत्त्वसागरी कल्लोळ । सर्वदा राजस तामस कल्पनेचे ॥ ७१२ ॥ नारायणाचा मंत्र जेधवां । पश्यंतीमध्ये आठवे तेधवां । चिदंश केवळ पावे विसांवा । संसार कल्पनेपासुनी । ७१३ ॥ मंत्ररूप झाली कल्पना । ते चित्स्फूर्ति मंत्रार्गीत होमिती अर्जुना ॥ तेव्हां कैवल्यच फळ यजमाना । जपयज्ञाच्या ॥ ७१४ ॥ माझिया नामाचे मंत्र । वैखरीस येतां करिती पवित्र । पश्यंतीस जप होतां तावन्मात्र । मंत्ररूप उपाधिच होतो जीवाचा ॥ ७१५ ॥ पश्यंती मंत्र म्हणे । बुद्धि आत्मप्रत्यये । तितुकेंचि जाणें । तेव्हां समाधिदृष्टांखुणें । जवाळे जीवोपाधि पावला ॥ ७१६ ॥ कीं मंत्राचेंहि स्फुरण राहे । बुद्धि

१ यस्तु द्वादशसाहस्रं नित्यं प्रणवमभ्यसेत् ।

तस्य द्वादशभिर्मासैः परब्रह्म प्रकाशते ॥ — यतिधर्मप्रकाश

एवं व्रतः स्वप्रियनामकीर्त्या जातानुरागो द्रुतचित्त उच्चैः ।

हसत्यथो रोदिति रौति गायत्युन्मादवन्तृत्यति लोकबाह्यः ॥ भाग ११।२।४०  
यल्लब्धा पुमान् सिद्धो भवत्यमृतो भवति तृप्तो भवति । —नारदभक्तिसूत्र ४

स्वात्मस्वरूपातेंचि पाहे ॥ तोहि अनुभव होत आहे । क्षण अर्धक्षण परि  
अविद्येनें ओळखेना ॥ ७१७ ॥ हाच राजा ऐसें न वाटे । तथापि तो जरी घडि  
घडी भेटे । तरी लौकरीच दरिद्रपण फिटे । कीं हा राजाधिराज कनवाळू  
॥ ७१८ ॥ काय बोलोनि बहुत । जपयज्ञासम यज्ञ नाहीं निश्चित । इतर यज्ञ  
मीच योगैश्वर्यशरीर भगवंत ॥ परि तारक विभूतिरूप जपयज्ञ मी ॥ ७१९ ॥  
ययार्थदीपिका, अध्याय १०.

जपयज्ञाला सार्विक व अहिंसक मानला आहे. म्हणून तो कर्मकांडांतील  
विधियज्ञापेक्षां श्रेष्ठ आहे. त्यांत कोणाची हिंसा असेलच तर अहंकाररूप  
'अजाची' मात्र आहे, असें म्हणतां येईल.

“ विधियज्ञाज्जपयज्ञो विशिष्टो दशभिर्गुणैः । उपांशुः स्याच्छतगुणः साहस्रो  
मानसः स्मृतः ॥ ८५ ॥ ये पाकयज्ञाश्चत्वारो विधियज्ञसमन्विताः । सर्वे ते  
जपयज्ञस्य कलां नार्हन्ति षोडशीम् ” ॥ ८६ ॥ मनु. अ० २. दर्शपौर्णिमासादि  
विधियज्ञ तसेंच वैश्वदेव, होम, बलिकर्म, नित्यश्राद्ध व अतिथिभोजन हे चार  
पाकयज्ञ, यांपैकीं कशासच जपयज्ञाची योग्यता नाहीं. तो जपयज्ञ मानस केला  
असतां त्याचे वरील विधियज्ञापेक्षां सहस्र पट फळ मिळतें.

(२) उपपत्ति — अग्नीत सोमाची आहुति हें यज्ञाचें स्थूलस्वरूप आहे.  
नामधारकानें स्वतां शिवरूप झाल्यावांचून शिवाचें अद्वय भजन संभवत  
नाहीं. 'अग्निषोमात्मकं जगत्' असें हें जग वस्तुतः ज्ञानाग्निरूपच आहे.  
कारण अग्नीत टाकलेली आहुति अग्निरूपच होते. आपल्या मनबुद्धिरूप  
सूक्ष्म कोषांत असा निरंघन संविदाग्नि सदा प्रज्वलित आहे. त्या ठिकाणीं  
नामनामीच्या अमेदप्रत्ययांत शैवतत्त्वज्ञानांतील छत्तीस तत्त्वरूप जगताचें  
हवन होतें व एकच एक शिवसंविद् मात्र नित्य उरतें. नामजपयज्ञ-  
साक्षात्काराचें तत्त्वतः असें रूप आहे.<sup>१</sup>

१ अन्तर्निरन्तरमानिन्धर्मेषमाने

मोहान्धकार परिपन्थिनि संविदग्नौ,

कर्त्तिमश्विदद्भुत मरीचिविकासमाने

विश्वं जुहोमि वसुधादि शिवावसानम् ।

(३) हकार शिवाचा वाचक व अहंचा पर्याय आहे. सकार शक्तीचा वाचक व इंदंतारूप जगाचा पर्याय आहे. 'सोऽहम् हंसः' हे रोजच्या २१६०० श्वासोच्छ्वासरूपाचें तात्त्विक स्वरूप आहे. 'सोऽहम्' ही अंतर्मुख ब्रह्मवृत्ति आहे. 'हंसः' ही शक्तीची बहिर्वृत्ति आहे. 'शिवोऽहम् शिवोऽहम् शिवः केवलोहम्' अशी अजपाजप करणारांची अखंड शिवाकार सूक्ष्म वृत्ति असते. अशी जी सूक्ष्म निर्वृत्तिक स्थिति तीच " जीवशिवयोरैक्य सिद्धिः । " जाणावी.

(४) एकनाथी भागवतांत भगवंताच्या पूजास्थानांचें माहात्म्य सांगतांना प्राणवायु या विभूतीबद्दल पुढीलप्रमाणें माहात्म्य सांगितलें आहे:—

“ वायूच्या ठायीं भगवद्बुद्धि । ज्याची ढळीं नेणें कधीं । वायूचेनि भूतां चेतनसिद्धि । जगातें त्रिशाद्धि धरिता तो ॥ १४१६ ॥ वायुरूपें मीचि जाण । जालों सर्वभूतांचा प्राण । प्राणाचा मी मुख्य प्राण । मद्रूपें पवन या हेतु ॥ १४१७ ॥ प्राणाचे गमनागमन । तेथ सोहं हंसाचें नित्य ध्यान । तेंचि करितां नित्य सावधान । हेंचि पूजन वायूचें ॥ १४२० ॥ मद्रूपें दृढभावन । वायूचें जो करी आपण । तें पवनाचें पूजन । पूजास्थान सातवें ॥ १४२१ ॥ ”

ए. भागवत, अ. ११

(५) आतां जपयज्ञाची भौतिक परिभाषेत थोडी स्थूल उपपत्ति पाहूं यां. आपल्या शरिरांत स्थूल, सूक्ष्म, कारण अशी स्थूल, सूक्ष्म, सूक्ष्मतर शरीरें, किंवा अन्नमय, प्राणमय, मनोमय, विज्ञानमय, आनंदमय हे कोष, तसेंच वैखरी, मध्यमा, पश्यन्ती, परा अशा चार वाणी आहेत. हीं शरीरें कोष, वाणी, एकापेक्षां एक सूक्ष्म व श्रेष्ठ आहेत. अर्थात् यांतील श्रेष्ठ तत्त्वाकडून कनिष्ठार्थें नियंत्रण होत असतें. दीर्घकालीन दृढ अभ्यासानें, पूर्वप्रारब्धबलानें किंवा श्रीशिवगुरुंच्या कृपेनें प्रत्येक श्वासाबरोबर नामस्मरण सहजगत्या घडूं शकतें, असा कित्येक जण आपला अनुभव सांगतात. याप्रमाणें प्राणाबरोबर नामरसायन रक्तांत मिळून त्याचा परिणाम स्थूल शरिरावरहि होऊं शकतो. तसेंच उपासक ज्याचें नाम घेतो, तें ईशतत्त्व अति सूक्ष्म, नित्य आणि व्यापक, असें जगाचें उपादानकारण असल्यामुळे ईश्वरनामोच्चाराबरोबर प्रथम परोक्षतेनें जाणवणाऱ्या नामीच्या म्हणजे ईशतत्त्वाच्या साक्षिध्यानें नामधारकाची

अंतर्बाह्य शुद्धि होत जाते.' तत्त्वमसि महावाक्य परमात्म्याचा लक्षणनें बोध करतें. शिवनाम त्याच्या शक्तिवृत्तीनें बोध करतें. म्हणून तें महावाक्यापेक्षां श्रेष्ठ मानलें आहे. आपण पश्यन्ती वाणीनें म्हणजे ओठ व जीभ न हालवितां केवळ मनानेंच अखंड नामस्मरण केलें तर त्याचा पडसाद ईश्वराच्या समष्टि मनाकडून लगेच मिळत राहिल. प्रथम कांहीं दिवस मिळाला नाही तरी अखंड जपाच्या आवृत्तींनीं तो लवकरच मिळूं लागेल. ओलें लांकूड पेट घेण्यास थोडा वेळ लागतो. पण तें केव्हां तरी पेटतेंच. तुका म्हणे नाम । चैतन्य निजधाम ॥ हा नामनामीचा अभेद हें अभौतिक जगांतील नामाचें जें वस्तुमाहात्म्य आहे, तें कर्तृतंत्र नाही, म्हणजे त्याला उपासकाच्या भावनेची नेहमीच गरज नाही. नामस्मरणांती जो साक्षात्कार होतो त्याला उपासकाच्या प्रयत्नाचें फल म्हणण्यापेक्षां त्याला स्वतंत्र नाम-माहात्म्य असेंच संतांनीं मानलें आहे. त्याचा अधिक विचार पुढें करूं. मनुष्याच्या शरिरांतील चढत्या कोषमाहात्म्याप्रमाणें उलट त्याच्या खालच्या वाणीचें महत्त्वहि वाढत जातें. औषध जितकें सूक्ष्म असतें तितकें तें लवकर गुणकारी होतें. कारण त्याचें सात्म्य सहज होतें. उदाहरणार्थ, सहस्र-पुटि अम्रक किंवा होमोपथी व बायोकेमिकचीं सूक्ष्म शरीरधारी औषधें ही जीवाच्या सूक्ष्म शरिरावर लवकर परिणाम करतात, म्हणून जास्त प्रभावी ठरतात. सूक्ष्म हें स्थूलाचें नियामक असतें. तोच अनुभव "स्पिरिट हीलींग" मधें येतो. डॉक्टर क्लोरोफार्म देऊन स्थूलाच्या संवेदनाच बंद करतात, योगी चित्तवृत्तिनिरोध करून तेंच करतात. मोहनविषेंत रोगनिवारणाचें अगर अन्य चमत्कारांचें हेंच तंत्र असतें. स्थूलाचा प्रत्यवाय दूर झाल्यामुळें सूक्ष्माकडून अद्भुत कार्यें होऊं शकतात. नामरसायन हें आकाशाहूनहि अति सूक्ष्म असून तें नामीशीं तत्त्वतः एकरूप असल्यामुळें अति प्रभावी असतें'. यास्तव स्थूल श्वासोच्छ्वासाचे वाहनाबरोबर किंवा त्याहिपेक्षां सूक्ष्म असलेल्या मनननिदिध्यासनांत ज्ञानेंद्रियें व मन यांच्या सूक्ष्म ज्ञानतंतूद्वारां

१ मन रामी रंगलें । अवघे मनचि राम झाले । सबाह्य अभ्यंतरीं अवघें रामरूप कोंदलें हो ॥

२ संप्रदाय सुरतरु ॥ अ. २, पृ. ९२ ते ९४.

उज्ज्वल नीलमणी ॥ १८ प्र. सू. १।३।२८. वृ. १।२।४. मनु १।२१.

दिव्य नाम हें मूलग्राही असा परिणाम करतें. ज्ञानतंतूंचा एकमेव विषय संज्ञा किंवा नाम हाच नामीरूप झाला म्हणजे जीव शिवरूप होतो. संतांच्या मन व इंद्रियांना असेंच सहज वळण मिळतें.

**जप कोणत्या नामाचा करावा ?**—महाराष्ट्रीय प्रमुख संत बहुतेक वैष्णव असल्यामुळें श्रीविठ्ठल, राम, कृष्ण, हरि या नामांचें त्यांनीं माहात्म्य सांगणें स्वाभाविक आहे. पण आतां या ग्रंथाला अनुसरून या मुद्द्यासंबंधीं सयुक्तिक विचार करावयाचा आहे. श्वेताश्वतर उपनिषदांत, “कस्मै देवाय हविषा विधेम ?” ४।१३ ॥ म्हणजे कोणत्या देवाला हवि देऊन पूजा करावी ? असा प्रश्न उपस्थित करून त्याच्याच पुढील मंत्रांत “ज्ञात्वा शिवं शान्तिमत्यंतमोति ॥ ४।१४ ” शिवाला जाणून मनुष्य शांति पूर्णपणें पावतो असें उत्तर दिलें आहे. त्याचप्रमाणें कूर्मपुराणांत ( १८ ) “कलौ देवो महेश्वरः ।” असें वचन आहे. तसेंच “कलौ चंडी विनायकौ ।” असेंहि पुराणांत वचन प्रसिद्ध आहे. त्यावरून कलियुगांत शिवशक्ति हीच मुख्य उपासनीय दैवतें होत असें उघड होतें. स्वामी विवेकानंद नेहमीं म्हणत कीं, भारताचा उपास्य देव वैराग्यमूर्ति शिव हाच आहे. ते असेंहि सांगत कीं, महाभारताचा नायक श्रीकृष्ण नसून महादेव होय. महाभारताचें अनुशासनपर्व, सौप्तिकपर्व, द्रोणपर्व, शांतिपर्व अशा अनेक पर्वांतून शिवाचें विशेष माहात्म्य वर्णिलें आहे. सर्व पुराणांत त्याचा महिमा सांगितला आहेच. आतां श्रीशंकराचीं अनेक सहस्रनामें असल्याचा पुराणांत ( महाभारत, ( अनु. प. ), वायुपुराण इत्यादि ) उल्लेख आढळतो. पण त्या सहस्रनामांत शिव या नामासच अग्रपूजेचा मान आहे. शिवपंचाक्षरी व शिवषडक्षरी मंत्र, शिवोऽहं शिवोऽहं शिवः केवलोऽहम् । इत्यादि घोषणा, शिवानंदलहरी, शिवसहस्रनाम, शिवपुराण, शिवकवच, शिवलिंग, शिवालय, शिवगीता, शिवमहिम्नस्तोत्र इत्यादि संज्ञांत शिव हेंच नाम उपयोगांत येतें ; म्हणून या कलियुगांत शिव हेंच नामस्मरण करावें.

१. पडलें वळण इंद्रियां सकळां ।

भाव तो निराळा नाहीं दूजा ॥

विषय तो झाला अवघा नारायण ॥ —तुकाराम

जप कोणता करावा असा जाबाल उपनिषदांत प्रश्न विचारला असतां “ रुद्राच्चा ” असा खुलासा केला आहे. पन्नास-पाऊणशें वर्षांपूर्वी महाराष्ट्रांत बहुतेक प्रत्येक ब्राह्मणाला रुद्रपाठ शिकविला जात असे. बोधसारांत म्हटले आहे कीं, “ शिवः कर्ता शिवो भोक्ता शिवः सर्वेश्वरेश्वरः । शिव आत्मा शिवो जीवः शिवादन्यत्र विद्यते ॥ १५ ॥ ” (पृ. ९८), ‘यज्ञानां जपयज्ञोऽस्मि ।’ असें म्हणणारे भगवान् ‘रुद्रांतील शंकर तो मी’ असेंहि गीतेंत (१०।२३) सांगतात. शिवपंचाक्षरस्तोत्रांत शिवनामाचाच महिमा आहे. श्वेताश्वतरादि कित्येक उपनिषदे शिवाचाच महिमा सांगतात. शिवमहिम्यार्ची पुढील वचनें पहा :—

नागेन्द्रहाराय त्रिलोचनाय

भस्माङ्गरागाय महेश्वराय

नित्याय शुद्धाय दिगम्बराय

तस्मै नकाराय नमः शिवाय ॥ १ ॥

मन्दाकिनीसलिल चन्दनचर्चिताय

नन्दीश्वर प्रमथनाथ महेश्वराय ।

मन्दार पुष्प बहुपुष्पसुपूजिताय

तस्मै मकाराय नमः शिवाय ॥ २ ॥

शिवाय गौरी वदनाब्जवृन्द—

सूर्याय दक्षाध्वर नाशकाय ।

श्रीनीलकण्ठाय वृषध्वजाय

तस्मै शिकाराय नमः शिवाय ॥ ३ ॥

वसिष्ठकुम्भोद्भव गौतमार्थ

मुनीन्द्र देवार्चित शेखराय ।

चन्द्रार्क वैश्वानर लोचनाय

तस्मै वकाराय नमः शिवाय ॥ ४ ॥

यक्षस्वरूपाय जटाधराय

पिनाकहस्ताय सनातनाय

दिव्याय देवाय दिगम्बराय ।

तस्मै यकाराय नमः शिवाय ॥ ५ ॥

पंचाक्षरमिदं पुण्यं यः

पठेच्छिव संनिधौ ।

शिवलोक मवाप्नोति

शिवेन सह मोदते ॥ ६ ॥ ( श्रीमच्छंकराचार्य )

सर्वगं सर्वकर्तारं सर्वं सर्वावभासकम् । सर्वावलम्बनं शान्तं शिवं पूर्णं  
मजाम्यहम् ॥ विना यस्य कृपां नैव जीवानां मोक्ष संभवः । कथं तं शंकरं  
त्यक्त्वा देहं मोहमयं भजे ॥ १ ॥

सारूप्यं तव पूजने शिव महादेवेति संकीर्तने । सामीप्यं शिवभक्तिं ध्रुवं  
जनता साङ्गत्य सम्भाषणे । सालोक्यञ्च चराचरात्मकतनुध्याने भवानीपते ।  
सायुज्यं ममसिद्धमत्र भवति स्वामिन् । कृतार्थोऽस्म्यहम् ॥ शिवानंदलहरी

कुं-हरहर जपिये मन्त्रवर । पढिये शिव-सद्ग्रंथ । कीजै शंकर चिन्तवन  
यह ही सच्चा पन्थ ॥ यह ही सच्चा पन्थ । सर्वमें शम्भु निहारे । अधिष्ठान  
शिवसत्त्य । विश्व अध्यस्त विचारे ॥ भोला ! भूला शम्भु, तभीसे फिरता  
दर दर । दर दर अब मत घूम । प्रेमसे भज रे हर-हर ॥

नामतश्चार्थतश्चापि महादेवो महेश्वरः । तदन्ये केवलं देवा महादेवा न  
तेऽनघ ॥ महादेवं विना यो मां भजते श्रद्धया सह । नास्ति तस्यविनिर्मोक्षः  
संसार-वज्जन्मकोटिभिः ॥ ५२ ॥ -स्कंद सूत सं., यज्ञवैभव, अ० २५

यस्य यस्य पदार्थस्य या या शक्तिरुदीरिता । सा सा सर्वेश्वरी देवी स स  
सर्वो महेश्वरः ॥

पारमार्थिक साधनमार्गांत सामान्यतः सृष्टीच्या अनुक्रमाचा व्युत्क्रम दिसून  
येतो. सृष्टीची परिणत अवस्था म्हणजे गुणवैषम्यावस्था होय. सृष्टीचा  
आरंभ गुणसाम्यावस्था विचलित होऊन होत असतो. तो मूळारंभ आरंभ  
प्रणव या नामरूपांत निनादित झाला. तेंच सशक्तिक शिवाचें किंचित् व्यक्त  
स्वरूप होय. म्हणून पारमार्थिक साधनमार्गांत तेंच प्रणवस्वरूप शिवलिंग  
आद्य उपास्य मानलें आहे. विनाश करण्यास योग्य असे जें मूलाज्ञान त्याचा  
निरास या शिवनामरूपाच्या निदिध्यासनांत आहे. शिव या नामाचा अर्थ  
धूतपापेश्वर असा आहे. अज्ञान हेंच सर्व पातकांचें मूल आहे. गुरु या  
शब्दाचा अर्थहि अज्ञाननाशक असाच आहे. असे जे अज्ञाननाशक आदि गुरु  
तेच शिव होत. शिव हें प्रकाशतत्त्व आहे. शक्ति हें विमर्श तत्त्व आहे.



म्हणून आद्य देवता व आद्य गुरु या दोन्ही दृष्टींनी शिव हें नामरूप प्रथम उपास्य आहे असा अर्थ ध्यानी घेऊन मूलाज्ञाननाशक शिवस्मरण करणे म्हणजे नामी जो सर्वेश्वर अथवा शिवगुरु त्यांच्याशी एकरूप होणे होय. हें प्रथम सारें परोक्ष ज्ञान असलें, तरी शाखाचंद्रन्यायानें अपरोक्षानुभूतीस उपोद्बलक आहे हें सहज लक्षांत येईल. शिवाच्या षडक्षर मंत्रजपानें किंवा अथर्वशिरस अथवा कैवल्योपनिषद् यांच्या जपानें शिवसायुज्य प्राप्त होतें असें शिवगीता सांगते.' आणखीहि पुढील वचनें पहाः—

( १ ) शिवइत्यस्ति यन्नाम तद्धि नामोत्तमोत्तमम् ।

तदेव परमं ब्रह्म तदेव हि वरानने ॥

शिवनाम स्वरूपेण व्यक्तं ब्रह्माहमेव हि ।

शिवनामाहमेवेति विजानीहि यथार्थतः ॥

यदव्यक्तं परं ब्रह्म वेदान्तप्रतिपादितम् ।

तदेवेदं विजानीहि शिवइत्यक्षरद्वयम् ॥

तारकं ब्रह्म परमं शिवइत्यक्षरद्वयम् ।

नैतस्मादपरं किञ्चित् तारकं ब्रह्म सर्वथा ॥

—शिवरहस्य, सप्तमांश, अध्याय २३.

( २ ) सकळ यज्ञामाजी जपयज्ञ थोर । म्हणाल कोणता जपावा मंत्र । तरी मंत्रराज शिवषडक्षर । बीजसहित जपावा ॥ ४२ ॥ हा मंत्र आत्मप्राप्तीची खाणी । कैवल्य मार्गाचा प्रकाशतरणी । अविद्या काननदाहक ब्रह्माग्नि । सनकादिक ज्ञानी हाचि जपती ॥ ४१ ॥ स्त्रीशूद्र आदि करुनी । हाचि मुख्य चहू वर्णी । गृहस्थ ब्रह्मचारी आदि करुनी । दिवस रजनीं जपावा ॥ ५० ॥ जागृतीं स्पर्शी येतां जातां । उभें असतां निद्रा करतां । कार्या जातां बोलतां भांडतां । सर्वदाही जपावा ॥ ५१ ॥ न्यास मातृकाविधि आसन । नलगे जपावा प्रीती करुन । शिव शिव उच्चारितां पूर्ण । शंकर येऊन पुढें उभा ॥ ५३ ॥ मंत्रजपका लागुनी । शिव म्हणे मी तुमचा ऋणी । परी तो मंत्र गुरुमुखें करुनी । घेईजे आर्षी विधीनें ॥ ५५ ॥ —शिवलीलामृत, अ. १.

१ यस्तु रुद्रं जपेन्नित्यं ध्यायमानो ममाकृतिम् । षडक्षरं वा प्रणवं निष्कामो विजितेंद्रियः ॥ ५९ ॥ तथायर्वशिरोमंत्रं कैवल्यं वा रघूत्तमम् । स तेनैव च देहेन शिवः संजायते स्वयम् ॥ ६० ॥ —शिवगीता अ० १६.

(३) गच्छंस्तिष्ठन् स्वपञ्चाग्रदुन्मिषन्निमिषन्नपि ।

शुचिर्वाप्यशुचिर्वापि शिवं सर्वत्र चिंतयेत् ॥—शिवधर्मपुराण, अ. ११  
ब्रह्मोत्तरखंडी स्कंद पुराणी । शिव पंचाक्षरी जपावा चहूँ वर्षी । आणि  
संकरही योनी हा जपोनि । तरती हें वदले ॥२३०॥ —संप्रदायसुरतरु, पृ. ७७.

(४) शिवनामजपास दुसरे कांहीं निर्बंध नाहीत. त्याला सिद्धारिचक्र  
शोधन वगैरे खटाटोप नाहीत, पण शिवनाम गुरुपदिष्ट असावे तें बरें.

(५) “सकळांमध्ये श्रेष्ठ । शिवनाम जें वरिष्ठ ॥ आवडीनें नाम जपा ।  
शिव शिव मंत्र सोपा ॥ २ ॥ ऐसा भक्तांचा अंकित । स्मरतांचि मोक्ष  
देत ॥ ३ ॥ एका जनार्दनी उदार । देणें त्रिभुवनी साचार ॥ ४ ॥

नित्य शिव शिव आठव । तुटेल जन्ममरण भेव ॥

तुजें नाही पै साधन । वाचे वदावा ईशान ॥

ऋद्धिसिद्धि पायां लागे । हृदयीं सदाशिव जागे ॥

शंकर हा जयाचिर्त्ती । जवळी तथा भुक्तिमुक्ति ।

एका जनार्दनी सर्वदा । महादेव वाचें वदा ॥ ५ ॥

शिवा ऐसा मंत्र सुलभ सोपारे । जपावा परिकर नित्यनेमैं ॥

न बाधीच विघ्न संसाराचें भान । धन्य तें भजन शिवनामैं ॥

एका जनार्दनी नाम शिव ईशान । वदतां घडे पुण्य कोटियज्ञ ॥ ३ ॥

(६) साठी सहस्र विघ्नांवरी । शिव नाम पंचाक्षरी ॥ —नामदेव

(७) “निकटा एव दृश्यन्ते कृतान्तनगरद्रुमाः । शिवं स्मर शिवं ध्यायं शिवं  
चिन्तय सर्वदा ” हें सौरपुराण, अ. ४७ यांतील वचन केवळ वृद्धांनींच  
नव्हे, सर्वांनींच ध्यानीं घेणें योग्य आहे. फार काय या ग्रंथांत जी व्यापक  
दृष्टि अनुसरली आहे त्या दृष्टीप्रमाणें तें म्लेच्छांनाहि तारक होईल. शिव-  
पुराणांत ( वा. सं. उ. अ. ११ ) असे स्पष्टच म्हटलें आहे कीं, “ममानुस्मरणं  
नित्यं यश्चमामुपजीवति । एवमष्टविधं चिन्हं यस्मिन् म्लेच्छेऽपि वर्तते ॥”  
यवनांनाहि शिवनाम तारक झाल्याच्या आख्यायिका प्रसिद्ध आहेत.

ॐ नमः शिवाय । हा शिवलिंगोपासकांचा षडक्षरी मंत्र प्रसिद्धच आहे.  
रुद्रयामलांत शिवषडक्षरस्तोत्र आहे. पण शिव हा अप्रसिद्ध आहे. म्हणजे  
ईश्वर हा उपासकानें पाहिलेला नसतो. त्याला वस्तुतः नाम आणि रूप

दोन्ही नाहीत. अशा स्थितीत वरील शास्त्रवचनांवरून किंवा आप्तवचनांवरून त्याच्या नामरूपाची परोक्ष कल्पनाच उपासकानें करावयाची असते. ही कर्तृतंत्र उपासना हा तत्त्वतः कल्पनाविलास म्हणजे भ्रमच आहे, असें क्वचित् वाटतें. परंतु शास्त्रांवरून किंवा आप्तवचनांवरून होणारें उपास्याच्या नामरूपाचें परोक्ष ज्ञान हा कांहीं भ्रम नव्हे, असें विद्यारण्य पंचदशीत तृत्तिदीप, श्लोक ५३ व ५४ यांत सांगतात. तसें म्हटल्यास स्वर्गादि परलोक आहेत याहि परोक्ष ज्ञानास भ्रम म्हणावें लागेल. म्हणून श्रीगुलाबराव आपल्या संप्रदाय सुरतरुंत लिहितात की, ईश्वराची स्मृति कोठें प्रत्यक्षप्रमाणसाध्यसंस्कारानें होते, कोठें अनुमानप्रमाणसाध्य संस्कारानें होते, कोठें शब्दप्रमाणसाध्य संस्कारानें होते. यद्यपि भगवत्प्रत्यक्ष योगी किंवा (श्रेष्ठ) भक्तांवाचून अन्यांना होत नाही, तरी अनुमानसाध्य संस्कारजन्य स्मृति किंवा वेदपुराणशब्दसाध्यसंस्कारजन्यस्मृति भगन्नामाबरोबर उत्पन्न होते. तो संवादि भ्रम नव्हे. “जाणोनि नाम घेतां वासनाक्षय । नेणोनी नाम घेतां पापमात्र क्षय । हें वामनें बोलिलें होय । तें वाचोनी पहावें ॥ २९२ ॥

— संप्रदायसुरतर, अ. २.

नाम हें वस्तुतंत्र आहे या म्हणण्याचा भाव असा दिसतो की, नाम हें स्वयंभू आहे. ती रूपाची पूर्वावस्था आहे. अथवा रूपाला निर्मितें नाम आहे. म्हणून “वागेवेदंसर्वम्” असें म्हणतात. नामाच्या ठिकाणीं नामीचा प्रत्यय घडवून आणण्याची शक्ति ईश्वरानेंच ठेवली आहे, किंबहुना ती स्वयंभू आहे. म्हणून नाम साक्षात् भगवद्रूप आहे. ईश्वराच्या नामांतील अर्थशक्ति कोणीं लौकिक नांवाप्रमाणें कल्पिलेली नाही. ती ईश्वराच्याच ठिकाणची आहे. फार काय साऱ्या पदार्थांचीं नांवां मनुष्यांनीं मागून कल्पिलीं असें मानलें, तरी तीं कल्पित नामें ठेवण्यापूर्वीं ते पदार्थ असलेच पाहिजेत. अर्थात् त्यांचा आद्यसाक्षीहि असलाच पाहिजे, सृष्टिपूर्वीं स्रष्टा मानावाच लागतो. तो नव्हता हें कोण कसें सिद्ध करणार ? तेव्हां त्या आद्यसाक्षीला साक्षीमास्य पदार्थांचा जो प्रत्यय तेथेंच त्या पदार्थांच्या नामसंकल्पाचें अनुमान होतें. ही जेथें सामान्य पदार्थांची स्थिति आहे, म्हणजे पदार्थांला कोणती ना कोणती आकृति अथवा रूप जसें असलेंच पाहिजे, तसेंच त्या रूपाच्या आंतल्या बाजूला रूपोद्भवभूत नाम असलेंच पाहिजे. तें नांव मानवांनीं मागून ठेविलेलें असलें तरी त्याला

समष्टिप्रेरणाच कारण असते. सर्व पदार्थनामांची जर ही स्वयंभू स्थिति तर ईश्वराचें नांव व ईश्वर हे उभयतां नित्य अनादि सिद्धच आहेत हें वेगळें सांगा-  
वयास नकोच. असेंच सर्व शास्त्रांनीं मानलें आहे व सर्व संतांनीं अनुभाविलें आहे. म्हणून नामाचा महिमा त्याच्या अंगभूत आहे. त्याला दुसऱ्या सहकारी कारणांची अपेक्षा नाही. नामरूपकर्म असें हें ईश्वरी मायेचें त्रिकूट आहे. उदाहरणार्थ, ओम् हें परमेश्वराचें वेदोक्त स्वयंभू नाम आहे. त्यासंबंधी भगवद्गीता व ज्ञानेश्वरी काय म्हणते तें पाहवें.

ह्या हृदयांतील दहराकाशांत उपलब्ध होणारा जो ब्रह्मात्मा त्याचेच ओम् तत्सत्, ( गीता १७।२३ ते २८ ) सोऽहम्, शिवोऽहम् असे अन्य निर्देश अगर नांवें आहेत. साऱ्या नामरूप कर्मांला आधार द्याच आहे. या नामीला जणुं अति सामीप्यामुळें आपण ओळखत नाही. वस्तुतः अनामा असा जो नामी त्याची हें नाम ही सांकेतिक खूण आहे. श्रीज्ञानेश्वर म्हणतात कीं, संसारदुःखानें पोळलेल्या आर्त जीवांनीं आपलें कष्टाचें गाऱ्हाणें सांगण्यासाठीं ज्या नामानें परमात्म्याला हांक मारली असतां तो नामी ओ देतो, तें हें दिव्य नाम आहे. परमात्म तत्त्व वाचेच्या प्रांतांत यावें आणि त्याचें अद्वैत स्वरूप व्यक्त रूपानें अनुभवास यावें, यासाठीं वेदशास्त्रांनीं व संतांनीं हें दिव्य ईश-  
नाम उपलब्ध केलें. मग त्या नामानें परमात्म्यास आळविलें असतां तो दयामय परमात्मा आपल्या संमुख उभा ठाकतो. ज्ञानेश्वर पुढें म्हणतात कीं, या नाममहिम्नाच्या रहस्याचा जो विचार करील त्याला ते नाम म्हणजे

१ कष्टले संसारशिणें । जें दवों येती गाऱ्हाणे । तयां ओ दे नांवें जेणे । तो संकेतु हा ॥ ३३१ ॥ ब्रह्माचा अबोला फिटवा । अद्वैतु द्वैतत्वं भेटावा । ऐसा मंत्रु देखिला कणवा । वेदें बापें ॥ ३३२ ॥ मग दाविलेनि जेणें एके । ब्रह्म आळविलें कवतिकें । मागां असत ठाके । पुढा उभें ॥ ३३३ ॥ ज्ञा. अ. १७.

२ घेऊनि येथींचें वर्म । जें विचारिती हें नाम । तें केवळ हेंचि ब्रह्म जाणसी तूं ॥ ४०० ॥ पाहें पां ओतत्सत् ऐसें । हें बोलणें तेथ नेतसे । जेथुनि कां हें प्रकाशे । दृश्यजात ॥ १ ॥ तें तव निर्विशिष्ट । परब्रह्म चोखट । त्याचें हें आंतुवट । व्यंजक नाम ॥ ४०२ ॥ परि आश्रयो आकाशा । आकाशचि कां जैसा । या नामानामी आश्रयो तैसा अमेदु असे ॥ ४०३ ॥ उदयिला आकाशी । रवीचि रवीतें प्रकाशी । हे नामव्यक्ति तैसी । ब्रह्माचि करी ॥ ४०४ ॥ ज्ञानेश्वरी, अ. १७.

परब्रह्मरूप नामीच होय हें अनुभवास येईल. ज्या ठिकाणाहून या नाम-  
रूपात्मक वस्तुमात्राचा उद्भव होतो, त्या ठिकाणाप्रत हें दिव्य नाम जीवाला  
पोचवितें. तें ठिकाण म्हणजे केवळ, अखंड, शुद्ध परब्रह्म होय; आणि त्याचें  
अंतस्थ सामर्थ्यदर्शक असें हें दिव्य नाम आहे. आकाशाला जसा आकाशाचा  
आधार असतो, तद्वत् या नामाला या नामांतच अखंड आधार आहे.  
आकाशांत उगवलेला सूर्य जसा स्वतःला प्रगट करतो, तसेंच हें नाम  
आपल्या ब्रह्मस्वरूपाला स्वतःच प्रगट करतें.<sup>१</sup>

श्रीज्ञानेश्वर आणखी पुढें म्हणतात कीं, हें दिव्य नाम म्हणजे केवळ वर्ण-  
समूह नव्हे, तर हें ब्रह्मनाम ब्रह्मच जाणावें. येथें नामनामीचा अमेदप्रत्यय  
जाणावा. त्यापुढें दुसऱ्या अश्वमेधादि साधनांची प्रतिष्ठा ती काय ! म्हणून  
या ब्रह्मनामाविषयी श्रद्धा न बाळगतां, जो व्यवसाय करावा तो इहपरलोकीं  
नुसता शीण होय. असें हें ब्रह्मनाम ( उ. हंसः ) सदा अंतरांत घोळत  
असतां त्याचें रहस्य व विनियोग माहीत नसल्यामुळें, तें वायफळ होऊं  
पाहूंत. यथार्थदीपिकाकार म्हणतात कीं, वर जीं उँ तत् सत् हीं ब्रह्मनामें  
सांगितलीं तशींच देवाचीं इतर शिव, हरि, हर, राम, कृष्ण, वासुदेव,  
नारायण इत्यादि नामें समजावीं. याच अर्थानें या ब्रह्मनामास त्रिविध असें  
गीतेंत ( १७।२३ ) म्हंटलें आहे.

१ “ तस्य वाचकः प्रणवः । ” “ तज्जपस्तदर्थभावनम् । ” ततः प्रत्यक्  
चेतनाधिगमोऽप्यन्तरायाभावश्च ॥ -योगदर्शन.

२ म्हणौनि त्र्यक्षर हें नाम । नव्हे जाण केवळ ब्रह्म । यालागीं कर्म ।  
जें जें कीजे ॥ ४०५ ॥ ज्ञानेश्वरी, अ. १७.

३ म्हणौनि ब्रह्मनामश्रद्धा । सांड्ढानि कीजे जो धांदा । हें असो सिणु  
नुसधा । दृष्टादृष्टी तो ॥ ४२२ सदर.

४ तैसें तोंडीं ब्रह्मनाम । हातीं तें सात्त्विक कर्म । विनियोगें वीण काम ।  
विफळ होय. ॥ ३४९ ॥ सदर.

५ त्यांत हीं तिनी । नामें गहन भावें करुनी । बोलिलीं कीं या जाती-  
चींच नामें म्हणोनी । त्रिविधत्व सुचविलें नामाचें ॥ ३७९ ॥ अ. १७.  
प्रणव एकाचि अक्षर । म्हणूनि हें ब्रह्म एकाक्षर । तैसेंच ब्रह्म चतुरक्षर ।  
वासुदेव नारायण म्हणोनी ॥ ५६० ॥ अ. ८.

६ ओतत्सदिति निर्देशो ब्रह्मणस्त्रिविधः स्मृतः ॥ १७।२३ गीता.

### नामी जो शिव तो न्यायनिष्ठुर का दयाळू ?

आतां हा अज्ञात नामी शिव प्रत्यगात्मरूपच असो अगर परमात्मरूप असो, कर्मफलदाता ईश्वर दयाळू आहे, न्यायी आहे का निष्ठुर आहे ? असा दीर्घकाल नामसाधन करून निराश झालेल्या साधकाला पुष्कळ वेळां व्यामोह पडतो. याचें उत्तर असें देतां येईल कीं, उपादानत्वेकरून सशक्तिक शिव न्यायनिष्ठुर असला तरी निमित्तकारणरूपांत तो भोळा सांब दयार्द्र असणें अगर होणें संभवतें. यांतच शिवोपासनेचें महत्त्व आहे. श्रीगुलाबरावमहाराज संप्रदाय-सुरतरु, अध्याय दोन यांत म्हणतात कीं, “दैवाधीन आधवें जग । तथापि दयार्द्र उमारंग (रमारंग) । तो दैवामाजीहि प्रसंग । तरणीयाचा करी ॥ ४९४ ॥ जीवाचियां पापवृत्ती । साक्षी प्रकाश न लोपे निश्चिती । तैसे जीव सांपडलिया दैवावरुती । भगवान दया लोपवीना ॥ ४९५ ॥ व्यष्टि प्रारब्धाचें फळ । सुख दुःखें येती पळपळ । समष्टि प्रारब्धाचें फळ । कृतत्रेतद्वापारकलियुगादि ॥ ४९६ ॥ व्यष्टि दैव व्यष्टि प्रयत्नी । जय होय व्यष्टि प्रयत्नी । परि समष्टि-दैवी निर्वाणी । दैव जय ॥ ४९७ ॥ यास्तव दैव प्रेरणें जीव जाती । परी निष्कामें जे भगवद्भक्ति । करिती तथा समष्टि दैव नियति । कल्पांती बाधूं न शके पै ” ॥ ४९८ ॥

मग भगवंताचीं नांवें घेणाऱ्यास भगवान् लवकर कां पावत नाही ? या प्रश्नाचें मार्मिक उत्तर श्रीगुलाबरावमहाराज असें देतात कीं, त्याचें नांव घेणारा जेव्हां त्याला हांका मारतो, तेव्हां तो येणार नाही, असेंहि त्याला वाटत असतें ! आणि भक्ताची मनोवृत्ति (संशय) खरी करणें हें परमेश्वराचें ब्रीद आहे ; म्हणून तो पावत नाही ! (—व्यवहारधर्मबोध, पृ. २९, प्रश्न ५५)

पावसाच्या झोडीनें सारी दुनिया मिजली असतां छत्रीचा आश्रय करणारा कोरडा राहतो. तसा भक्ताला नामाचा आधार होतो. छत्री मिजते. पण छत्रीच्या आंतला मिजत नाही. शिवाई बाळाला पदराआड पोटाशीं घेते.

ज्ञानाचें जें अधिष्ठान । महादेव एकचि जाण ॥ १ ॥

कर्म उपासना साधन । पै शिवची अधिष्ठान ॥ २ ॥

तेथून प्राप्त सर्व देवां । मुखीं शंकर वदावा ॥ ३ ॥

याकारणें शिवभक्ति । जन हो करा दिन रात्रीं ॥ ४ ॥

एका जनार्दनीं शंकर । पाववी भवसिंधूचा पार ॥ ५ ॥

## प्रकरण ७ वें

### मूर्तिपूजाविधि — प्रकार

तुवांचि कल्पाचिया आदी । हेचि पूजाविधानविधि ॥  
उपदेशिला पुत्रबुद्धि । स्वयें त्रिशुद्धी विधाता ॥ २३ ॥  
तेणेंही कल्पादीसीं आपण । नाभिकमळासनीं बैसोन ॥  
भृगुकश्यपादि पुत्रांसीं जाण । हें पूजाविधान उपदेशी ॥ २४ ॥  
श्रीमहादेवेंही आपण । हें क्रियायोगविधिविधान ॥  
भावें भवानीसी जाण । केलें निरूपण एकांतीं ॥ २५ ॥

—एकनाथी भागवत, अ. २७

Those who cannot understand lofty ideas when presented in ritual and symbolic garb, will serve their reputation best by not speaking of them.

—Sir J. Woodroffe.

परमार्थसाधनमार्गांतील नामसाधनाप्रमाणें मूर्तिपूजा अथवा प्रतीक-पूजा हें दुसरें सर्वांस सुलभ, साधें व अधिकार न लागणारें असें साधन आहे. या साधनासंबंधीं आक्षेपखंडण मागील खंडांत मूर्तिपूजाविरोधाभास या प्रकरणांत केलें आहे. मूर्तिपूजाविधि-प्रकार हें चिकित्सक प्रकरण त्याचेंच भावंड आहे. तें या साधनसार-खंडांत घेणें उपयुक्त वाटल्यामुळें यांतील कर्मकांडांत आरंभीच गोवळें आहे.

आपल्या हिंदुधर्मातील विधिविधानें, विधिनिषेध व सामान्यतः सर्व कर्मकांड हे तुच्छ, अनवश्यक अवडंबर, तूस, भूस, किंवा खूळ आहे, रहस्याशी त्याचा कांहीं संबंध नाही. हें कर्मतंत्र प्राचीन ब्राह्मण पुरोहितांनीं आपल्या चरितार्थाकरतां समाजावर लादलेलें आहे, तें निरर्थक व उपहासास्पद आहे, असें स्पष्ट सांगत सुटणें हें आधुनिक विद्वत्तेचें व मार्मिकतेचें एक लक्षण

समजलें जातें. म्हणून मूर्तिपूजेतील अशा कर्मकांडाचा नमुन्याकरतां थोडा विचार या प्रकरणांत करण्याचें योजिलें आहे. मूर्तिपूजा या रूढ वाक्प्रचारांत शिवलिंगोपासनेचाहि अंतर्भाव होतो हें सुज्ञ वाचकांस सांगावयास नकोच.

उपासनेतील समग्र पूजाविधि सांगणें, किंवा त्याचें समर्थन करणें, एवढा व्यापक या प्रकरणाचा विषय नाही. पूजाविधीतील प्रत्येक क्रियेचा हेतु ज्यात विशद करून सांगितला आहे असा ग्रंथ माझ्या पाहाण्यांत किंवा निदान ऐकिवांत तरी नाही. हे धार्मिक विधि हेतुसहित समजावून सांगण्याची प्रथा फार करून कोठे आढळत नाही. उलट धर्मशास्त्र हें गूढ असलें तरी त्यांतील आज्ञांना “ कां ” असें विचारतां येत नाही, अशी सामान्य समजूत आहे. असें सांगतात कीं, नेपोलियननें आपलें यशाचें बीज कशांत आहे हें कोणांस दाखवितांना आपल्या लष्करांतील शिस्त पाहाण्यास समुद्रकिनाऱ्यावर नेलें व तेथें नेलेल्या सैनिकांना अगदीं अनपेक्षित असा हुकूम केला कीं, “ढोऱ्याभर पाण्यांत उभें राहून कोळी जाळ्याची सुतळ विणतात, त्याप्रमाणें वाळूच्या दोऱ्या वळा ” नेपोलियनचा असा हुकूम होताच, तशा दोऱ्या वळूं पाहणें हें किती अव्यवहार्य आहे, याचा यत्किंचित् विचार न करतां ते सैनिक लष्करी शिस्तीनें रांगेत पाण्यांत उभें राहून हातीं समुद्रांतील वाळू घेऊन तिचे दोर वळण्याचा यत्न करूं लागले. त्यावर नेपोलियन म्हणाला, “अशी माझी शिस्त आहे. हेंच माझ्या यशाचें बीज होय.” धार्मिक विधींतील शिस्त अशीच चिकित्सा न करतां पाळावयाची असते. नेपोलियननें असा हुकूम कसा केला, तें त्याला ठाऊक. त्याचा विचार आपण करावयाचा नाही. हुकमाप्रमाणें वागणें एवढेंच आपलें कर्तव्य. असेंच त्याचे सैनिक समजत. त्याचप्रमाणें “ तस्मात् शास्त्रं प्रमाणं ते कार्याकार्य व्यवस्थिपु । ” अशा श्रद्धेनें शास्त्रविधि पाळावे लागतात. पण आजच्या बुद्धिवादी जगांत कर्माची सयुक्तिकता पटल्यावांचून कर्मप्रवृत्तीकडे मन वळत नाही. “ बाबा वाक्यं प्रमाणम् ” हें एक उपरोधिक वचन समजतात. इतकेंच नव्हे तर धर्मातील रहस्य लोपलें व पोकळ धार्मिक कर्माची कवाईत राहिली, धान्य गेलें आणि सालपट राहिलें, काप गेले, पण भोंकें राहिली, अशा व्यंग्यार्थानें

१ श्रीलिंगाक्षीचा अर्थसंग्रह किंवा आह्निकचंद्रिकामाष्य हे ग्रंथ मला पाहाण्यास मिळाले नाहीत.



आधुनिक विद्वान् रूढ धार्मिक विधींचा उपहास करतांना नेहमीं आढळतात. या उपहासांत फारसें तथ्य नसून उपहासकांचें अज्ञान, अहंमन्यता, कर्म-विन्मुखता व आळस हेच दोष दिसून येतात. परंतु याप्रमाणें आक्षेपकांचा नुसता निषेध करूनहि कांहीं उपयोग नाहीं. त्यापेक्षां प्रत्येक शास्त्रविधीच्या मार्गे कांहीं ज्ञाताज्ञात सद्धेतु असतोच, ही संभाव्यता दाखविण्यासाठीं मूर्तिपूजाविधींतील कांहीं शंकासमाधानें नमुन्याकरतां पुढें देत आहें. हे माझे खुलासे अपुरे व गैरमाहितीमुळें चुकीचेहि कदाचित् असतील; कारण मी कांहीं शास्त्री नव्हे, पण शास्त्रविधींच्या सयुक्तिकतेबद्दल शंका वाटूं लागल्यास त्या विधींचा अवमान न करतां शास्त्रहेतु शोधून काढण्याकरतां ग्रंथ धुंडाळावे, तज्ज्ञांस विचारार्थ, किंवा आपण श्रुत्यनुकूल उपपत्ति बसवावी, याचें एक उदाहरण म्हणून हें प्रकरण लिहीत आहें. त्यांत जें अपूर्ण किंवा चुकीचें असेल तें सुज्ञांनीं पुरें व दुरुस्त करून घ्यावें अशी माझी नम्र विनंती आहे. “आज नाहीं तरी ब्राह्मणांचें ब्राह्मण्य व सर्व हिंदूंचा वर्णाश्रम-धर्म आचारांत राहिला आहे कोठें?” असें नुसतें संभावितपणें म्हणून प्राचीन परंपरेंतील स्वधर्माचरणाचा त्याग न करतां, उलट धर्माचरणांत जें औदासीन्य, वैगुण्य व मालिन्य आलें आहे तें यथाशक्य दूर करण्याचा यत्न करणें, हेंच सुज्ञांचें कर्तव्य होय.

आतां शंकाकारांची सामान्य भूमिका सांगतो. “ज्या गोष्टी आपल्याला प्रिय असतात त्या देवाला अर्पण करणें, हें पूजाविधानांतील एक सामान्य तत्त्व असावें. आपल्या घरीं कोणी थोर पुरुष आले, तर त्यांच्या सत्कारासाठीं जे उपचार त्यांस आपण अर्पण करूं किंवा अन्य जे शिष्टाचार करूं, तसेच किंबहुना त्याहून थोडे जास्त आपण आपल्या घरीं अगर देवाल्यांत, आलेल्या नव्हे तर केवळ मनानें आवाहन केलेल्या, देवास अर्पण करणें, हें भोळें, भाविकपणाचें असलें, तरी एक वेळ सयुक्तिक मानतां येईल; पण शिवलिंगादि देवांच्या प्रतीकाप्रतिमांच्या पूजाविधानांत जे पांचपासून एकशें आठपर्यंत उपचार अर्पण करण्यांत येतात व त्या देवाप्रीत्यर्थ जे दुसरे अनेक शिष्टाचार

१ माझा एक वात्रट बालमित्र लहानपणीं म्हणे कीं, “नदीत उतरल्यावर एवींतेवीं धोतर भिजतेंच. मग त्यांतच लघुशंका करण्यास काय हरकत आहे!” कांहीं अंशीं असेच हे युक्तिवाद असतात.

पाळण्यांत येतात, ते अगदीच अवास्तव दिसतात. उदाहरणार्थ, (१) ती पंचोपचारी स्नाने (२) ते अभिषेक (३) ती संततधार (४) जिवंत झाडांची पाने—फुले तोडून दगडाच्या देवांना वाहिलेल्या लावेल्या (५) तसेंच त्या आरत्या आणि प्रार्थना, देवे व स्तुतिस्तोत्रे आणि (६) ती अंगावर शहारा उत्पन्न करणारी बलिदाने, किंबहुना (१) पाद्य (२) अर्घ्य, (३) आसन, (४) आचमन, (५) स्नान, (६) वस्त्रोपवस्त्र, (७) गंधादि, (८) पत्रपुष्प, (९) धूप, (१०) दीप, (११) नैवेद्य व फल (१२) तांबूल (१३) दक्षिणा (१४) प्रदक्षिणा, (१५) नमस्कार, मंत्रपुष्प आणि (१६) प्रार्थना या सोळा उपचारांपैकी बहुतेक सारे उपचार आतिथ्य सत्कार म्हणून कोणत्याहि पाहुण्यास रुचणार नाहीत. तो या सर्व प्रकारांचा तिरस्कारपूर्वक निषेधच करील. तेव्हा ही स्तुतिस्तोत्रे, आरत्या-प्रार्थना यांचा उपयोग काय? कर्मविपाकशास्त्राप्रमाणे अथवा नियतीच्या अटल कार्यकारणभावाप्रमाणे ज्या घटना घडावयाच्या त्या घडणारच असतील, तर या उपासनेची व प्रार्थनांची गरज काय? बंद पडलेले एंजिन प्रार्थनेने कसे चालू होईल? उलट ते प्रार्थनेवांचूनच एंजिनियर चालू करील. एखाद्या बँकेत जर आपले पैसे नसलेच तर चालकाची प्रार्थना करून ते कसे मिळतील? उलट तशी ठेव असेल, तर ती प्रार्थनेवांचून हक्काने मिळू शकेल. आपण आपल्या पुढाऱ्यांपुढे अथवा आईबापांपुढे अशी स्तुतिस्तोत्रे गात बसलेले त्यांना आवडणार नाही. ते म्हणतील की, “उठा आणि कांहीं तरी सत्कार्याला म्हणजे उद्योगाला लागा.” नुसती खुशामत कोणाच सुजाला आवडत नाही. मग नैवेद्य, विडा, दक्षिणा व स्तुतिपाठ अशी लांच सर्वश देव कशी स्वीकारील? तसेंच “दक्षिणावरणो” सारखे अर्थशून्य अथवा विसंगत मंत्रांची बडबड व दूध, दही, तूप, मध व साखरेचे स्नान हे त्याला कसे आवडेल? ” इत्यादि प्रकारे मूर्तिपूजेतील अप्रयोजकता व व्यर्थता आक्षेपक रंगवून सांगतील. हा मूर्ति-पूजेसंबंधी आक्षेपांचा किंवा आशंकांचा नमुना झाला. अशा शंका न येणे चांगले हे खरे. पण त्या आल्याच, अगर कोणाच्या तोंडून ऐकल्याच, तर त्यांचे समाधानकारक उत्तर रुढिप्राप्त मूर्तिपूजा करणाऱ्या असंख्य मूर्ति-पूजकांपैकी किती देऊ शकतील? हा विचारच पडतो, आणि त्यामुळे अशा शंका क्वचित् बुद्धिभेदक होतात म्हणून त्या नुसत्याच निषेधपूर्वक दाखून

न टाकतां उलट त्यांचा खुलासा करण्याचा यत्न करणे, हे आजच्या बुद्धिवादी जगांत आवश्यक झाले आहे, असें मला वाटत असते. “तें आम्ही कांहीं जाणत नाही. आपले घर्मनिबंधकार आणि इतर पूर्वज कांहीं मूर्ख नव्हते. ते करीत आले तसें आम्ही करणार !” असल्या सडेतोड भाषेनें वाद खुंटविला तरी समाधान होणार नाही. आज धर्माला अति झपाट्यानें येत असलेली ग्लानि पाहतां तिच्यांत पालट पाडण्याकरितां ईश्वरानेंच अवतार घेतल्यास तो अवतार घेऊन कोणत्या मार्गाचा अवलंब करील, हे सांगतां येत नाही. पण तो सुयोग वेळींच घडून येण्यासाठीं व तो येईपर्यंत ईश्वरोपासना ही आवश्यकच ठरते. एक-दोघांच्या प्रार्थनेवरून ईश्वर अवतार घेत नाही. त्याला सर्वांचीच तशी तीव्र उत्कंठा लागते. यासाठीं आपले परंपरागत सांगोपांग उपासनाकर्म अविश्वासू बनत चाललेल्या समाजास सधुक्तिक रीतीनें पटवून देणे, मला तरी फार आवश्यक वाटते आणि त्याचसाठीं हा माझा अल्प यत्न आहे.

**सामान्य खुलासा :—** शिवलिंगोपासनेपुरती वरील आशंकांची सर्वांगीण भूमिका लक्षांत घेऊन त्यांच्या सामान्य खुलाशाचे कांहीं ठळक मुद्दे पुढे सांगतो. उपासकांतील जीव व उपास्य शिव दोन्हीहि स्वरूपतः अमूर्तच असतात. या दोहोंमधील उपासनादि व्यवहार होण्यासाठीं जसें उपासकाचें शरीर असतें तसेंच शिवाचें शिवलिंग हे प्रतीक लागते. उभयतांच्या या भौतिक उपाधीप्रमाणेंच त्या भौतिक उपाधींना भौतिक पूजोपचारांचीहि गरज लागतेच. दोन दूरस्थ प्रियजनांमधील प्रेमसंवाद, पत्रव्यवहार अगर अन्य विचारविनिमयाचा व्यवहार होण्यासाठीं दौत, शई, लेखणी, कागद, टपालखात्यांतील सर्व व्यवस्था इत्यादि सामग्री लागतेच ; तसेंच हे समजावे. कंदिलाची काच धुऊन निर्मळ केल्यावांचून व आंतील दिवा पेटविल्यावांचून अथवा बत्तीमध्ये विद्युद्दीपाचा रासायनिक मसाला भरल्यावांचून प्रकाश कसा दिसेल ?

आतां शिवलिंग या प्रतीकापुढे अर्पण केलेले उपचार ऐनजिनसी शिवपार्वतीला कसे पोंचतात ? असा प्रश्न कोणी करील, तर तारेच्या अगर साध्या मनिऑर्डरीनें अगर हुंडीनें पाठविलेल्या रकमेच्या दृष्टांतावरून अर्पण केलेल्या वस्तु ऐनजिनसी न गेल्या तरी अन्य तऱ्हेनें त्यांची पोंच संभवते हे

लक्षांत येईल. श्राद्धकाळीं पितरांस अर्पण केलेलें द्रव्य जसेंच्या तसें त्यांच्या-  
कडे जात नाही. पण त्याचा जो अव्यक्त सूक्ष्म अमृतांश जातो त्यानें त्यांना  
संतोष वाटतो. हे शास्त्रसिद्ध आहे. व आधुनिक परलोकविद्येच्या प्रयोगांत  
होणाऱ्या पितरांशीं संवादांत याला पूर्ण दुजोरा मिळत आहे. मग सगुण-  
स्वरूप शिवपार्वतीस आपण अर्पण केलेलें साररूपानें त्यास पोचत असलेंच  
पाहिजे हे उघड आहे. आतां व्यापक ईश्वरास जें अर्पण करावयाचें व  
सांगावयाचें त्यास मध्ये प्रतीकप्रतिमा कशाला ? याचें उत्तर असें कीं, अमूर्त  
राजसत्तेचा कारभार घेण्याकरतां व्यक्त तळाठीसारखे प्रतिनिधि लागतातच.  
शिवशक्ति तत्त्वे व्यापक असली तरी तीं अतिसूक्ष्म असल्यामुळें एक प्रकारें  
दूरच आहेत. मग दूरच्या व्यक्तीजवळ संवाद करण्यास जसें टेलिफोन-  
प्रमाणें किंवा तारायंत्राप्रमाणें माध्यम यंत्राजवळ जाऊन बोलावें लागतें,  
तसेंच प्रतीक व प्रतिमांचें समजावें. प्रत्येक प्रतिमेत विशिष्ट देवतेची प्राण-  
प्रतिष्ठा केलेली असते हे लक्षांत घ्यावें. ध्वनिलहरी, विचारलहरी, प्रकाश,  
विद्युत् इत्यादींच्या लहरी या संचार पावतात, नाश पावत नाहीत व त्यांच्या  
संसर्गानें चिकटलेले संस्कार स्थूल पदार्थास सोडीत नाहीत. हे रेडिओ  
अंकिटविहटी, टेलिपथी, स्पिरिटिझम, सायकोमेट्री इत्यादि अनेक आधुनिक  
भौतिकशास्त्रांनीं प्रयोगसिद्ध केल्यामुळें प्राणप्रतिष्ठादि प्रक्रियेनें शक्ति-  
संचार होणें, तसेंच स्तुतिस्तोत्रे-प्रार्थना यांतील आशय इष्ट स्थळीं पोचणें  
यांत असंभवनीय वाटण्यासारखें कांहीं उरलें नाही. बागेतील झाडांशीं  
प्रेमानें वागलें व बोललें तर तें त्यांस कळतें असें संशोधक बागवान्  
सांगतात. बस यांचे प्रयोग हेच दर्शवितात. आतां पाषाणमय देवाच्या  
मूर्तीकरतां जिवंत झाडांचीं पानें-फुलें तोडण्याबद्दल उगाच कांगावा करण्यांत  
कांहींच अर्थ नाही. 'जीवो जीवस्य जीवनम्' हा सृष्टीचा व्यवहार सुरूच आहे.  
मांसाहारी मानव इतर प्राण्यांच्या जिवावर व शाकाहारी मानव वनस्पती-  
कोटीच्या जिवावरच जगतात. यास्तव बेलाचीं पानें आणि धोतऱ्याचीं फुलें  
शिवलिंगावर वाहण्यांतच त्यांचें सर्वांत अधिक सार्थक आहे, असें शास्त्र  
व रुढीनुसार श्रद्धापूर्वक मानून चालणेंच ठीक दिसतें. कोणत्या देवतेला काय  
अर्पण करावें हे देवताविज्ञान व पदार्थविज्ञान उत्तम जाणणाऱ्या प्राचीनांनीं  
ठरविलें आहे. अज्ञात अशा विषयांत शास्त्ररूप आप्तवचन हेच प्रमाण मानलें

पाहिजे. रसायनशास्त्रादि भौतिक शास्त्रे जर आपण दृष्ट विषयांतहि प्रमाण मानतो तर अदृष्ट विषयांत धर्मशास्त्र प्रमाण मानणेंच योग्य ठरतें.

शिवपूजा व शिवशक्त्युपासना हे तत्त्वतः अलौकिक व्यवहार आहेत. त्यांस लौकिक व्यवहाराचे दृष्टांत अगर उपमा नेहमींच लागू पडणार नाहीत. दिव्य दृष्टीच्या व अनुभवांच्या शास्त्रकारांनी पूजाविधींत जे मंत्रतंत्रादि विनियोग सांगितले आहेत, त्यांचा परिणाम अव्यक्त व अदृश्य शिवशक्तीवर व पर्यायानें उपासकांवर काय होत असेल, तें आपणांस अनुमानानेंहि जाणतां येणार नाही. तो केवळ श्रद्धेचा व अनुभवाचाच विषय मानला पाहिजे.

श्रद्धेचा आश्रय केल्यावर आपल्याला उघड उघड हें रहस्य दिसतें कीं, कायावाचमानानें व नित्यनेमानें शक्य तितकें अधिक काल उपासकाकडून शिवाप्रीत्यर्थ निष्काम कर्म घडत राहिलें पाहिजे, अर्थात् ज्या कर्मांचें लौकिक दृष्ट्या कांहींच फल नाही, म्हणून जें शिवार्पण बुद्धीनेंच होऊं शकतें, असें सुदीर्घ शिवपूजा-अर्चा-विधान शास्त्रकारांनी रचलें असावें. ज्याप्रमाणें हिशेब करतांना लहान बालकानें चिंचोके घेतले का खडे घेतले अथवा त्यांच्या पंतोजींनी त्यास घातलेल्या उदाहरणांत केळीं होती, का पेरू होते, तें त्रैाशिक होतें, पंचराशिक होतें, का बहुराशिक होतें, यांत महत्त्व नाही. गणित विषय मुख्य. त्यासाठीं कोणता तरी व्यावहारिक तपशील पाहिजे. म्हणून तो निमित्तमात्र असतो; तसेंच पूजासाहित्याचें समजावें. स्थूल-पार्थिव पूजेपेक्षां मानसिक पूजेचें महत्त्व शास्त्रानें जास्त मानलें आहे. त्यावरूनहि हें उघड होतें कीं, 'येन केन प्रकारेण' मनानें दीर्घकाल शिवानुसंधान राखणें, हेंच अतिरुद्र करणें, शिवलिंगावर संतत धार धरणें, बेलाच्या लाखोल्या वाद्दाणें, अशा कालावधि घेणाऱ्या विधींतील एक रहस्य दिसतें. दुसरे रहस्य असें कीं, भक्तानें भक्तीनें नुसतें पाणी दिलें, तरी तें भगवान् आनंदानें सेवन करतात.

श्रीनरहरस्वामींच्या बोधसारग्रंथांत संपूर्ण तपशीलवार शिवपूजा, त्यांतील ध्यानधारणा व सारे षोडशोपचार यांसुद्धां आध्यात्मिक दृष्टीनें शुद्ध निरुपाधिक, पारमार्थिक, ज्ञानपर रचली आहे. म्हणजे पूजेतील प्रत्येक अंशाचा

अर्थच केवळ आध्यात्मिक ज्ञानपर लावला आहे. मानसपूजेंत सारे उपचार मनानें जसेंच्या तसे कल्पून ते शिवार्पण करतात. त्यांत त्यांचा अध्यात्मपर अर्थ लावीत नाहीत. याचें एक उत्कृष्ट उदाहरण म्हणजे निरंजन रघुनाथ यांची श्रीदत्ताची मानसपूजा त्यांच्याच आत्मचरित्रांत वाचावी. गरीब भाविक भक्त दोन हस्तकमलें व तिसरें शिरकमल ही देवाच्या पायां अर्पण करतात, अधिक कांहीं करीत नाही. शिवलीलामृत ग्रंथातील श्रीकराचा शिव दगडाचा व त्याचे पूजोपचारहि स्वापऱ्यांचे होते. कण्णप शिवस्नानाकरतां तोंडांत चूळ भरून पाणी आणी आणि शिकार केलेल्या जनावरांच्या मांसाचा नैवेद्य दाखवी. असे शिवलिंगोपासनेचे विचित्र प्रकार पेरीय पुराण, शिवभक्त-विलास या उपपुराणांत व कांहीं शिवानंदलहरी स्तोत्रांत वर्णिले आहेत. त्यांत भक्तांचा उत्कट भावच विशेष आहे. रुद्रावरील भट्टभास्करांच्या भाष्यांत अनेक होमहवनादि सकाम अनुष्ठानें सांगितली आहेत. त्यांची उपपत्ति दिलेली नाही. शिवपूजेचे शास्त्रोक्त जे विधि रूढ आहेत ते या सर्वांहून वेगळे आहेत. असे जे सामान्य शास्त्रोक्त रूढविधि त्यांच्याच किंचित् विचार या प्रकरणांत केला आहे. अर्थात्, त्यांतील कांहीं ठळक विधि चिकित्सेकरतां घेतले आहेत. तत्त्वज्ञानाच्या दृष्टीनं या सर्व विधींचें व अनुष्ठानांचें सूक्ष्म संशोधन लाभ-दायक होईल असें प्राचीन तज्ज्ञांस कां वाटलें नाही तें सांगवत नाही.

आतां शिवलिंगावर अभिषेक, संततधार, शिवलिंगाला अवर्षण दूर होण्यासाठी पाण्यांत कोंडणें, इत्यादि विधींची चिकित्सा करतांना माध्यमरूप जलतत्त्वाचा विचार करावा लागेल. त्यांतील कांहीं मुद्दे माझ्या अल्पमतीस वाटतात ते असे :

(१) शिव हें अमृततत्त्व मानलें आहे. जल हें तज्जन्य तत्त्व आहे. तें त्यास स्वभावतःच प्रिय आहे. तें त्यास शांत करतें.

(२) सूर्यमंडल हें शिवतत्त्वाचें प्रतीक आहे. त्या मंडलावरील परमोष्ठि मंडल व त्याच्या खालील चंद्रमंडल हीं जलतत्त्वे आहेत. तीं शिवास प्रिय आहेत.

---

१ ईश्वरस्य प्रसादेन भासतेऽन्यादृशं जगत् ।

स्वसमानगुणत्वेन धत्तुरः शिवबल्लभः ॥ ८९ ॥

धूपप्रदीपनैवेद्यफलताम्बूलदक्षिणाः ।

शिवाय नम इत्येव सर्वमेवास्य पूजनम् ॥ ९० ॥

(३) जल हें प्रवाही तत्त्व संस्कारवाहक आहे. आचमन, तर्पण, अघमर्षण, मार्जन, अर्घ्य, दानोदक, राज्याभिषेक, पूर्णाभिषेक, शांत्योदकसिंचन, बासिस्मा देणें इत्यादि अनेक क्रियांत संकल्पसंस्कारवाहक म्हणून जलाचा उपयोग करतात.

(४) संतानप्राप्ति किंवा अशाच अन्य फलश्रुतीसाठीं अभिमंत्रित जल दिल्याचे दाखले अनेक आढळतात. जल हें पृथ्वीचें जनकतत्त्व आहे. तें जिवाचें जीवन म्हणजे सर्वस्व आहे. म्हणून अर्पणक्रियेंत त्याचा माध्यम म्हणून उपयोग करीत असतील.

(५) पावसाचें अवर्षण हें ईश्वराचा कोप सूचित करतें, म्हणून संतत-धारादि उपचार ईश्वरास शांत करण्याकरतां करीत असतील.

(६) ईश्वराला पाण्याच्या समृद्धीत ठेवल्यानें जीवहि जीवनसमृद्ध होईल अशी भावना असेल.

(७) किंवा तो एक सत्याग्रहासारखाच प्रकार असेल.

(८) सोम हें जलतत्त्व आहे. तसेंच सोम म्हणजे शिव असेंहि म्हणतां येईल.

(९) कर्म हें विश्वाच्या बुडाशीं असलेलें एक कारणरूप सलिलच मानलें आहे. आपः म्हणजे कर्म अथवा कर्माचें प्रतिनिधि होय. सृष्टि उत्पन्न करण्याकरतां शिव पाण्यांत तपश्चर्या करीत होते, असें सौप्तिक पर्व, अ. १७, यांत सांगितलें आहे.

(१०) रुद्रं जलाय भेषजम् । हें एक सूचक श्रुतिवचन आहे.

(११) शिवाच्या मस्तकीं चंद्र व गंगा हीं जलतत्त्वे आहेत.

(१२) संततधारेच्या घर्षणांत शिवाचें विद्युद्रूप जाग्रत होत असावें.

(१३) आतां व्यक्ति तितक्या प्रकृति या न्यायानें अनेक देवतांच्या पूजनांत शास्त्रकारांनीं उपचारभेदहि सांगितला आहे. उदाहरणार्थ, “ नमस्कार प्रियो भानुरूपवास प्रियोहरिः । अभिषेक प्रियो रुद्रौ, गणेशो मोदकप्रियः । (चातुर्मास्यमाहात्म्य)

(१४) आपल्या धर्मसंस्कृतीची रचना अशी आहे कीं, गरिबांपासून तो श्रीमानांपर्यंत ती सर्वांना सुकर वाटावी, यासाठीं पितराना व शिवादि देवतांना नुसतें श्रद्धाजल दिलें तरी भागते; असा शास्त्रसंकेत आहे.

( १५ ) आपलें मस्तक हें एक अभिषेकपात्र आहे. पडजीम हो त्याची खालची तोटी आहे. त्यांतून अमृतस्त्राव होत असतो, असा योगी अनुभव सांगतात. शिवलिंगावरील अभिषेक ही त्याचीहि प्रतिकृति असेल.

( १६ ) “ ज्ञानप्रवाहा विमलाऽऽ दिगङ्गा ॥ ” अर्थात् ज्ञानगंगा, विचार-धारा, इत्यादि शब्दप्रयोगांत जल हें स्थूल-सूक्ष्म दृष्ट्या वाहक तत्त्व मानलें आहे.

( १७ ) जल ही सृष्टिकार्यांतील कोठें कोठें पहिली वस्तु मानतात. जल परमशिवतमरसाचें प्रतिरूप आहे. प्रतीकरूप उपाधीवरील मलापकर्पण हा त्याचा महत्त्वाचा धर्म आहे.

नमः शिवायै गंगायै शिवाय च नमो नमः । नमस्त्रिपथगामिन्यै विश्वमूर्त्यै नमो नमः ॥ इडा भगवती गङ्गा । पिंगला यमुना नदी । तयोर्मध्यगतानाडी सुषुम्नाख्या सरस्वती ॥ ज्ञानहृदे ध्यानजले रागद्वेष मलापहे ॥ यः स्नाति मानसे तीर्थे स याति परमां गतिम् ॥

अथवा—मनोनिवृत्तिः परमोपशान्तिः । सा तीर्थवर्या मणिकर्णिका च । ज्ञानप्रवाहा विमलादि गंगा । सा काशिकाहं निजबोधरूपा ॥

या व्यष्टि जीवाच्या धारणानुरूप समष्टि भगवानासंबंधी तीर्थधारणा करतां येतील. तात्पर्य, व्यर्थ विकल्पापेक्षां असे अन्वर्थक संकल्प बरे.

( १८ ) तीर्थे पापक्षयः स्नानैस्तीर्थेसाधुसमागमः । तीर्थे वैराग्यचर्चा स्यात्तीर्थमीश्वरपूजनम् ॥ तीर्थे शीतोष्ण सहनं तीर्थे निःसंगचारिता । इति जानन्ति ये तीर्थे तीर्थतत्त्वविदो हि ते ॥

या तीर्थासंबंधी केलेल्या धारणेप्रमाणें जलासंबंधीहि भावना करतां येतील.

( १९ ) उदाहरणार्थ, “ सेव्यः श्रीगुरुवेदवाक्यजनितश्चिद्बोध आवाहनं । सर्वव्यापकताविनिश्चयमतिः पूर्ण पवित्रासनं ॥ त्वत्तो नान्यदवैमि किंचिदिति तत्पुण्याम्बु पादोदकं । त्वय्येवास्त्वचला ममेश मति रित्यर्घोस्तु ते सुन्दरः ॥ २ ॥ बोधसार, पृ. २०९.

अखेर एक महत्त्वाचा मुद्दा सुचवितों. पंचमहाभूतें एकाच शिवशक्तीची वेगवेगळी गतिरूप असतात. त्यांत जलतत्त्वाची अधोगति असते. तेव्हां शिवलिंगावर अभिषेक किंवा संततधार याचा अर्थ त्यांतील शिवचैतन्याचें जड शिवलिंगांत आवाहनपूर्वक अवतरण होय. जलाचा दुसरा धर्मशक्तीचा संकोच आहे. व्यापक शिवशक्तीचा शिवलिंगाचे ठिकाणी जास्तीत जास्त



संकोच म्हणजे संग्रह करणे, व संवेग वाढविणे हा जलाचा धर्म होय. या संकोचांत शक्तिसामर्थ्य अव्यक्तरूपांत वाढत जातें. जड पाषाणलिंगात पार्थिवसंयोगगतीनें प्राप्त झालेलें तमस्वरूप काठिण्य व त्यांत जलधारेच्या अवतरणगतीबरोबर आंत येणारें शिवमार्दव असा हा भाव दिसतो. अशा रीतीनें जलतत्त्वाचें महत्त्व आपण जाणल्यावर जलानें शिवलिंगावर होणाऱ्या अनेक उपचाररूपविधींचें रहस्य निश्चित न समजलें, तरी तो विधि निदान श्रद्धेय व चिंतनीय तरी वाटेल.

आतां पूजेतील पंचामृतस्नानाच्या विधीमागे कोणत्या उपपत्ति संभवतात, तो विचार करूं. अति प्राचीन काळीं या भूगोलावर इक्षुरसोद (आशिया-मायनर, अरबस्तान, पूर्व रशिया इ. ठिकाणीं), घृतोद (सहारा, दक्षिण व पश्चिम आफ्रिका इ. ठिकाणीं), दधिमेण्डोदक (भूमध्य समुद्र, आयरिश समुद्र, रशियाखेरीज सर्व युरोप), क्षीरोद (बुडालेलें अंटलांटिक खंड), स्वादूदक (दक्षिण व उत्तर अमेरिका) असे सागर होते असें म्हणतात. (प्राचीन चरित्रकोष). देवतामूर्तीच्या प्राणप्रतिष्ठेच्या वेळीं, वास्तुपुरुषाच्या स्थापनेच्या वेळीं, राज्यारोहणाच्या वेळीं व अशाच अन्य महत्त्वाच्या मंगल प्रसंगां दूरवरच्या तीर्थक्षेत्रांतील व राजधान्यांतील जल व मृत्तिका आणण्याचा विधि व प्रघात आहे. ह्यांतलि उपपत्ति अशी दिसते कीं, प्रस्थापित होणाऱ्या देवतेच्या, वास्तुपुरुषाच्या, अगर राजाच्या सत्तेची व्यापकता शक्यतितकी जास्त मनांत धारण करावी व ती सिद्ध होईल असा प्रयोग करावा.

आतां यांतहि देवतांची सत्ता केवळ भूलोकावरच नसून परलोकव्यापीहि असते, तेंहि प्रयोगानें भावित करणें व सिद्ध करणें इष्ट असल्यामुळें पंचामृत-स्नानसंस्काराची योजना केली असावी. कारण हीं पंचामृते म्हणजे केवळ या भूपृष्ठावरीलच सागर नसून या भूपिण्डासभोंवार असलेल्या अदृश्य महापृष्ठांतील हे सागर आहेत. आपल्या भूपिण्डाच्या सभोंवार सप्तद्वीपें व सप्त सागर असल्याचें शास्त्रांत वर्णिलें आहे.<sup>१</sup> या आपल्या भूपिण्डाभोंवतीं घन,

१ शिवगीता अ. १५, श्लोक ३५-३७, पंचामृतस्नान व अभिषेकमाहात्म्य.

२ क्षारोदक्षुरसौदौ च सुरोदश्च घृतोदकः । क्षीरोदां दधिमेण्डोदः शुद्धोदश्चेति ते स्मृताः । देवी भागवत ८।४ ; मार्कंडेयपुराण ५४ ; विष्णुपुराण २।२ ; भागवत ५.

तरल, विरल, विरलतर अशीं जीं स्पन्दात्मक आवरणे आहेत, त्यांचीच लवण, घृत, दधि, मधु, इक्षुरससमुद्र हीं नांवे आहेत. अर्थात् ते पदार्थ हीं त्यांचीं प्रतीके आहेत व त्या सागरांस त्यांचीच नांवे आहेत. 'जें पिंडी तें ब्रह्मांडी' या न्यायानें ही सप्तविधता आपल्या पिंडांतर्गत घटक सप्त घातूंतहि आहे. कूर्माच्या शरिराची अशीच घन तरल विरलभावाची रचना आहे. लवणसमुद्रावरील समुद्रफेस याचा पुराणकाळीं अन्न म्हणून उपयोग केलेला आहे. दधि हा घनभाववाचक शब्द अस्थींना लावून दधीचि ऋषींच्या अस्थींचें इंद्रानें वज्र केलें असा कथाभाग प्रसिद्धच आहे.

आपल्या शरिरांतील रक्ताला सोमादि नांवे आढळतात. मधु हें नांव जीवनरसाला किंवा ब्रह्मविद्येला दिलेलें आढळतें. अशा रीतीनें हीं पंचामृते पण्डब्रह्माण्ड शरिरांतील ओजस्वी व बलवान् घातुरूप अथवा तत्त्वरूप असल्यामुळे ईश्वरप्रतीकाच्या ठिकाणीं समष्टिदेवतेची प्रतिष्ठापना करतांना यांचा विनियोग स्तुतिपूर्वक करणें यांत कांहीं विशेष रहस्य दिसतें. सृष्टीतील विविध भावरसांत मधुरसात्मक समता पाहाणें हेंच लाक्षणिक मधुपर्कस्नान होय. स्वस्वरूपाच्या ध्यानधारणेत जीवभावाचा ग्रास करणें हेंच आचमन होय. अशा ज्या भावना कोठें कोठें केलेल्या आढळतात, त्यांसच अनुसरून श्रुत्यनुकूल भावना आपणहि पंचामृतस्नानाच्या वेळीं कराव्या. तात्पर्य, शास्त्रविधीवर अविश्वास करून त्यांचा त्याग न करितां विचारपूर्वक त्यांचा योग्य विनियोग करणें हें सुज्ञांचें कर्तव्य होय.

१ शतपथब्राह्मण हिंदी विज्ञानभाष्य, खं. ३, पृ. २६० पहा.

२ दधि हैवास्य लोकस्य रूपम्, घृतमन्तरिक्षस्य, मध्वमुध्य । श. प. ७. कूर्मचिंति ब्राह्मण.

३ शीतोष्णं कटुतिक्तमम्लमधुरं क्षारं विचित्रं रसैर्यत्तस्यास्य समत्वभाव मधुना पर्कः कृतश्चेद्यदि । मुख्योयं मधुपर्क उत्तमरसस्तेनामुना सादरं पूज्या-  
नामपि पूज्य एष परमो देवः सदा पूज्यताम् ॥ ३ ॥ सर्वोगीण सुखावहं  
मुहुरहो यज्जन्मनो मज्जनं । शुद्धेबोधसुखाम्बुधौ शुचितरे स्नानं विशुद्धिप्रदम् ।  
आभानं स्फुरति द्वितीयमिव यत्तत्सर्वमाचम्यता- । मित्युक्तो गुरुभिस्तदेष  
विधृतश्चित्ते स एवाचमः ॥ ४ ॥ —हिंदी सार्थ बोधसार, २१०-२११.

आतां या पंचामृतस्नानाच्या वेळीं जे ऋग्वेदांतील मंत्र म्हटले जातात, ते ते त्या पदार्थाचे स्तावक अगर स्मारक मंत्र जाणावे. “ दधिक्रावन ” याचा अर्थ आक्षेपक समजत असतील, त्याप्रमाणें स्वर्गीय घोडा नव्हे. सायणांनीं त्याचा अर्थ जयशील, सामर्थ्यवान्, व्यापक, आवेशयुक्त असा केला आहे. ही या दधि अथवा दधिक्रानामक घन तत्त्वाची स्तुति आहे. अर्थात् अस्थि व अस्थींच्या अंतर्गत असलेला बलवान् दध्यङ् प्राण याची ती स्तुति आहे. आतां वेदांतील मंत्रभाग प्रायः देवतांच्या स्तुतिपरच असतो. त्यांत विधि नसतो. ब्राह्मण भागांत विधि असतो. पूजाविधानांत त्या विधीची व मंत्राची अशी जोड करण्यांत आलेली असते कीं, त्यांत मंत्रदेवतेची अथवा तत्त्वाची स्तुति व प्रार्थना असावी, व तो मंत्र म्हणतांना कोणता विधि करावा त्या अर्थाचा स्मारक शब्द पाहिलाच असावा, म्हणून त्यांस लैंगिक मंत्र म्हणतात. ( पूर्वमीमांसा ३।३।१४ ) याप्रमाणें पंचामृतस्नानविधीला सामर्थ्य-संपन्न करणारे असे हे मंत्र मानले पाहिजेत व त्या सामर्थ्यसंपन्न अशा विधीनें पाषाणलिंगाच्या ठिकाणीं शिवसायुज्य अथवा सशक्तिक शिवसामर्थ्य जागृत करावें, हा त्यांतील हेतु दिसत आहे.

आजकालच्या रूढ पूजापद्धतींत, पंचामृतस्नानाचे वेळीं वैदिक व पुराणोक्त असे दोन्ही प्रकारचे मंत्र म्हणण्याची वद्दिवाट आहे. ते दोन्ही प्रकारचे मंत्र अर्थासह पुढीलप्रमाणें आहेत.

वैदिक ( १ ) ॐ आ प्यायस्व समेतु ते विश्वतः सोम वृष्ण्यम् । भवा वाजस्य संगथे ॥ ऋ. ९।३।१४.

अर्थ :— हे सोमासारख्या दुधा, तुझी विपुलता असावी. तुझें सामर्थ्य तुला सर्व बाजूंनीं प्राप्त होवो, आणि सर्व सामर्थ्यानें युक्त असा तूं आम्हांला समर्थ करणारे अन्न देणारा हो.

१ म्हणजे अश्मा सोम या ईशसृष्ट तत्त्वाचा शोष लावणारे ऋषि ( प्राण ) ते दधीचि ऋषि होत. दधिसोममञ्च ते अपेक्षते । ते दध्यङ्.

२ उदाहरणार्थ—आप्यायस्व०, दधिक्राव्णो, घृतं मिमिक्षेः०, मधुवाता०, स्वादु पवस्व०.

३ विद्यानिधि सिद्धेश्वरशास्त्री चित्राव यांच्या पूजानामक पुस्तकावरून.

पुराणोक्तः—कामधेनोः समुद्भूतं देवर्षिपितृतृप्तिदम्, पयो ददामि देवेश स्नानार्थं प्रतिगृह्यताम् ॥ ( सुबोध आहे म्हणून अर्थ द्यावयास नको. )

वैदिक ( २ ) ॐ दक्षिकाणो अकारिषं जिष्णोरश्वस्य वाजिनः । सुरभि नो मुखा करत् प्रण आर्युषि तारिषत् ॥ ऋ. ४।३९।६.

अर्थः—जयशील, व्यापक आणि आवेशयुक्त अशा दक्षिप्रिय देवाची मी स्तुति करतो. तो देव आमचें मुख, नेत्र वगैरे इंद्रियें तेजस्वी करो आणि आम्हांला दीर्घायुष्य देवो.

पुराणोक्तः—चंद्रमंडलसंकाशं सर्वदेवप्रियंदधि । स्नानार्थं ते मयादत्तं प्रीत्यर्थं प्रतिगृह्यताम् ॥

वैदिकः—( ३ ) घृतं मिमिक्षे घृतमस्य योनिर्धृते श्रितो घृतम्वस्य घाम । अनुष्वधमा वह मादयस्व स्वाहाकृतं वृषभ वक्षि हव्यम् ॥ ऋग्वेद २।३।११

अर्थः—मी अग्नीमध्ये तुपाच्या आहुति देतो. कारण तो अग्नि तुपांतच उत्पन्न होतो; तुपांतच राहातो आणि तुपानेंच तेजस्वी होतो. म्हणून हे फल देणाऱ्या अग्ने, तुला स्वाहा म्हणून दिलेले हविर्द्रव्य देवाकडे नेऊन त्याला प्रसन्न कर. मी दिलेलें तूप तूं देवाकडे पोचीव.

पुराणोक्तः—आज्यं सुराणामाहारं आज्यं यज्ञे प्रतिष्ठितम् । आज्यं पवित्रं परमं स्नानार्थं प्रतिगृह्यताम् ॥

वैदिकमंत्र ( ४ ) :—मधु वाता ऋतायते मधु क्षरन्ति सिन्धवः । माध्वीर्नः सन्त्वोषधीः, ॥ ६ ॥ मधु नक्तमुतोषसो मधुमत् पार्थिवं रजः । मधु द्यौरस्तु नः पिता ॥ ७ ॥ मधुमान्नो वनस्पतिर्मधुमाँ अस्तु सूर्यः । माध्वीर्गावो भवन्तु नः ॥ ८ ॥ ऋ १।९।६,७,८.

अर्थः—नैसर्गिक माणसाला वायु चांगलीं फळें देतात. नद्या त्यांना चांगलें आरोग्यकारक जल देतात; त्याप्रमाणें औषधी आम्हांला माधुर्ययुक्त रस देवोत. रात्र, सकाळ, पृथ्वीवरचे लोक, पाऊस पाडून आम्हांस रक्षणांरें आकाश, वनस्पति, सूर्य आणि गाई आम्हांला त्यांच्याजवळ असणारे आरोग्यकारक आणि मधुर असे रस देवोत.

पुराणोक्तः—सर्वोषधि समुत्पन्नं पीयूषसदृशं मधु । स्नानार्थं ते प्रयच्छामि गृहाण परमेश्वर ॥

वैदिक (५) ॐ स्वादु पवस्व दिव्याय जन्मने स्वादुरिन्द्राय सुहवीतु नाम्ने। स्वादुर्मित्राय वरुणाय वायवे बृहस्पतये मधुमाँ अदाभ्यः ॥ ऋ. १।८५।६.

अर्थः— हे सोमासारखे शर्करे, गोड असणारी तू, देवांना खुष कर. थोर इंद्र, मित्र, वरुण, वायु, बृहस्पति यांना खुश कर आणि तुझी गोडी कधीहि नष्ट न होवो.

पुराणोक्तः— इक्षुरससमद्भूत दिव्य शर्करया हरिम्, स्नापयामि सदा भक्त्या प्रीतो भव सुरेश्वर ॥

याप्रमाणे वैदिक मंत्रांत स्तुति व पुराणोक्त मंत्रांत विधि सांगितला आहे. ऋग्वेदांतील सुप्रसिद्ध पुरुषसूक्तांत सोळा मंत्र आहेत. त्यांतील प्रत्येक मंत्राने एकेक पूजोपचार समर्पण करण्याची पद्धत सर्वत्र आहे. ईश्वराचे नाम व वैदिक मंत्र यांचा उच्चार पुण्यकारक व चित्तशुद्धिकारक असतो. म्हणून कर्मांतील निरनिराळ्या तंत्रांत शास्त्रकारांनी ते मंत्र गुंफले आहेत. आपल्या साऱ्या नित्यनैमित्तिक कर्मांत आधिभौतिक, आधिदैविक व आध्यात्मिक दृष्टि, अथवा भक्ति व ज्ञान यांची जोड साधली आहे. अध्यात्म रामायण व भावार्थ रामायण यांत ज्याप्रमाणे देवतांच्या स्तुतीचे भाग म्हणजे तत्त्वज्ञान सांगण्याच्या राखीव जागा मानल्या आहेत, त्याप्रमाणेच हे समजावे. मानव स्त्री-पुरुष ज्याप्रमाणे आपले देह-गेह भूषणांनी सुशोभित करतात, त्याप्रमाणे वैदिक कर्म पुण्यप्रद मंत्रांनी श्रृंगारलेले आहे. हे पूजाविधिरूप साखर-भातांतील चेदाणा, बदाम समजावे.

याप्रमाणे पंचामृतस्नानाचा विधि अत्यंत रहस्यपूर्ण असून त्यांत म्हटले जाणारे मंत्र त्या विधीचे सामर्थ्यप्रेरक असे प्रभावी प्राणच मानवेत. पंच अमृत हे शब्दहि इष्टार्थसूचकच आहेत. हे अलौकिक उपचार सर्वशक्तिमान शिवाच्या पूजेतच योग्य ठरतात. मानवाच्या आदरातिथ्यांत हे कसे योग्य ठरतील ? अशा रीतीने योग्य भावना व धारणापूर्वक तसेच निष्ठा-निर्धार-पूर्वक परंपरानुसार यथासांग पूजा झाल्यावर अखेर शिवाची स्तुति व प्रार्थना करण्यापूर्वी शिवलिंग म्हणजे केवळ पाषाण न राहता त्यांत शिवाचे तेज प्रादुर्भूत होत असले पाहिजे. असा या विधीत सद्धेतु पाहिला पाहिजे. “स्तुति करावी परमेश्वराची । करूं नये व्यर्थ कधी नराची । स्तुतीस की ईश्वर पात्र होतो । तसा तिला मानव काय हो तो ॥ १ ॥” हे पूर्वीच्या बालबोध क्रमिक

पुस्तकांतील सुमाषित सर्वांना सुपरिचित असेलच. जड यंत्रांतील शक्तीची प्राणप्रतिष्ठा करीत नाहीत. म्हणून यंत्रांचीहि प्रार्थना कोणी करीत नाहीत. भौतिकवाद्यांची यंत्रशक्ति जड असते. आपल्या उपासनंतील उपास्य शक्ति सचेतन म्हणजे शक्तिमानासह पूजली जाते. हा मूलग्राही भेद आहे.

**स्तुतिस्तोत्रे-प्रार्थना**— ही कांही ईश्वराला लांच नव्हे. ईश्वराचें शुद्धांतः-करणानें स्तवन करतांना आपण सहजच ईश्वराशीं सन्निध व सन्मुख होतो. अशा वेळीं आपलें अंतःकरण ज्या मानानें निर्मळ असेल, त्या मानानें भगवंताचें प्रतिबिम्ब किंवा ठसा प्रसन्न झालेल्या मृदु अंतःकरणांत पडतो. म्हणजे भगवत्कृपेचा अनुभव आपल्या अंतरांतच मिळतो व त्या योगानें मनाचा उल्हास वाढून मनाला धीर येतो, आणि ईश्वरावरील आपली निष्ठा बळावते. याप्रमाणें ईशस्तुतीच्या निमित्तानें ईश्वराशीं सन्मुख होऊन आत्मप्रसन्नता वाढवावी व तेणेंकरून आपणच आपलें हित करून ध्यावें असा त्यांत हेतु दिसतो. या ईशस्तवनानें व प्रार्थनेनें उपासक निरहंकार बनण्याचा फार महत्त्वाचा अभ्यास सहज घडतो. ईश्वर व आपण यांच्या दरम्यान आपला जीवअहंकार एवढाच काय तो प्रत्यवाय आहे. तो या वेळीं अंशतः तरी दूर होतो. याशिवाय स्तुतिस्तोत्रपाठानें व प्रार्थनांनीं आपल्या-सर्भोवारच्या आधिदैवत-अदृश्य-नियामक शक्तिकेंद्रांवर अनेक अपूर्व आकर्षक परिणाम घडत असतील व ते नकळत आपणांस उपकारक होत असतील ते वेगळेच. कर्तुमकर्तुम् अन्यथा कर्तुम्, अशा व्यापक ईश्वराची स्तुति व प्रार्थना सुपरिणामकारक होते. जड यंत्राचे किंवा अर्धजड मानवाचे दृष्टात यासंबंधी काय कामाचे ?

स्तुतिस्तोत्रे-प्रार्थना म्हणत बसण्यापेक्षां सत्कर्म करावें असें आक्षेपक म्हणतो, पण ईशस्तुति व प्रार्थना हेहि श्रेष्ठ प्रकारचें सत्कर्मच असल्याचें शास्त्र सांगतें. “तस्मात् शास्त्रं प्रमाणं ते कार्याकार्यं व्यवस्थितौ।” असें भगवानच सांगतात. ज्या पुरुषार्थाची कित्येक स्तुति करतात, तोच हा धर्म-पुरुषार्थ आहे. ज्या यत्नदेवाचा श्रीसमर्थ रामदास गौरव करतात, तोच हा ईशकृपेसाठीं सत्प्रयत्न होय. ज्याला कर्मविपाक म्हणतात त्यांतीलच कर्म-विपाकाचा जो नियंता त्या महादेवाचा स्तुति-स्तोत्रपाठ हे एक आवश्यक कर्म आहे. प्राक्कर्मविपाकाप्रमाणें जें घडायचें असेल तें घडेल, तें टळणार

नाहीं, असें म्हणून कोणीच स्वस्थ बसत नाही. अपायावर उपाय किंवा अपाय होऊं नये म्हणून प्रतिबंधक पूर्वोपाय आपण करीतच असतो. त्यांतीलच हा एक अचूक परिणामकारक उपाय आहे. आपल्या साऱ्या ज्ञान-इच्छा-क्रियांचा जो एक शिवशक्तिरूप समष्टि भगवान् प्रेरक आहे, त्याच्या इच्छेशीं समरस होण्यांत आपली कृतार्थता आहे. भगवान् भगवत्गीतेंत पुनः पुन्हां सांगतात :— “मन्मना भव मद्भक्तो मद्याजी मां नमस्कुरु । मामेवैष्यसि युक्तवैवमात्मानं मत्परायणः ॥ ३४ ॥ दैवी ह्येषा गुणमयी मम माया दुरत्यया । मामेव मे प्रपद्यन्ते मायामेतां तरन्ति ते ॥ ७।१४ ॥ सर्व धर्मान्परित्यज्य मामेकं शरणं व्रज । अहं त्वा सर्वपापेभ्यो मोक्षयिष्यामि मा शुचः ॥ भगवद्गीता ९।३४, ७।१४, १८।६६. शिवगीता १४।३७, ३८, ४३, ४४.

जर नामस्मरणांत नामनामीअभेदप्रत्यय येतो, तर अनन्यगतिकत्वांने केलेल्या प्रार्थनेंत तशा प्रकारचा अनुभव कां येणार नाही? प्रार्थनेच्या उपयुक्ततेबद्दल पुष्कळच लिहितां येण्यासारखें आहे. पण हा मुद्दा फारसा गूढ नसल्यामुळे लेखनविस्तार करीत नाही. सरकारनें स्थापन केलेल्या न्यायदानाच्या कोटींत जे आपले वाजवी हक्क असतील तेच सिद्ध होतील, असें असतां त्यासाठीं न्यायकचेरीकडे फिर्यादअर्ज दाखल करावा लागतो, तीच गोष्ट प्रार्थनेची आहे. द्रौपदीची भर दरबारांत विटंबना होत असतां तिचे इंद्रवायुयमदेवतुल्य पति व भीष्मद्रोणांसारखे आचार्य जें लज्जारक्षण देऊं शकले नाहीत तें एका भगवंताच्या धाव्यानें तात्काळ घडून आलें.

आपल्या प्रार्थनेचे पडसाद नियामक आधिदैवत जगांतून कसे मिळतात, तें आपणांस जरी न कळलें, तरी ज्या अर्थी कोणतेंहि कर्म निष्फल होत नाही त्या अर्थी शुद्ध व उत्कट भावनेनें केलेली प्रार्थना व्यर्थ कशी ठरेल ! पूजादि शास्त्रोक्त विधींच्या आरंभीं केलेला सत्संकल्प व अखेर सद्वादित अंतःकरणानें व अनन्यभावांनें केलेली आरती म्हणजे संसाराच्या दुर्गम संकटगिरीवरून आपली योगक्षेमाची गाडी सुरक्षित पैलपार नेणारीं घाटएंजिनेंच आहेत, अशी आपली दृढतर निष्ठा असावी, हेंच इष्ट आहे. ती व्यर्थ ठरणारच नाही, असा साऱ्या दिव्य अनुभवसंपन्न आससज्जनांचा निर्वाळा आहे.

निसर्गनियम, कर्मविपाकशास्त्र, लौकिक व्यवहार, यांतील कार्यकारणभाव शि. ... ३४

जरी अटळ वाटले, तरी त्या कार्यकारणभावांच्या मार्गे जाऊन त्यांच्या शिवशक्तिरूप प्रेरकांस गांठणें व आपण निश्चित होणें हें सामर्थ्य प्रार्थनेत आहे. प्रार्थनेत जी नम्रता, जी निरहंकारता, जें अनन्यगतिकत्व आहे, तेंच प्रार्थनेतील खरें पुण्य आहे. तेंच पर्यायानें सामर्थ्य होय. निदान ईशप्रार्थना हें सर्वोन्नति करून घेण्याचें आपल्या स्वाधीनचें सुलभ साधन आहे. असो. आतां संतांच्या प्रार्थनेचे तीन नमुने पुढें देत आहे.

(१) नरनारी बालें अवघा नारायण । ऐसें माझे मन करीं देवा ॥ १ ॥ नयो कामक्रोध द्वेष निंदा द्वंद्व । अवघा गोविंद निःसंदेह ॥ २ ॥ असावें म्यां सदा विषयीं विरक्त । काया वाचा चित्त तुझे पार्यीं ॥ ३ ॥ करोनियां साह्य पुरवीं मनोरथ । व्हावें कृपावंत तुका म्हणे ॥ ४ ॥

(२) आकल्प आयुष्य व्हावें तया कुळा । माझिया सकळा हरिच्या दासां ॥ १ ॥ कल्पनेची बाधा न हो कोणे काळीं । ही संत मंडळी सुखी असो ॥ २ ॥ अहंकाराचा वारा न लागो राजसा । माझ्या विष्णुदासां भाविकांसी ॥ ३ ॥ नामा म्हणे तयां असावें कल्याण । ज्या मुखीं विधान पांडुरंग ॥ ४ ॥

(३) आतां विश्वात्मकें देवें । येणें वाग्यज्ञें तोषावें । तोषैनि मज घावें । पसायदान हें ॥ १ ॥ जे खळांची व्यंकटी सांडो । तयां सत्कर्मीं रति वाढो । भूतां परस्परें पडो । मैत्र जीवाचे ॥ २ ॥ दुरिताचें तिमिर जावो । विश्व स्वधर्मसूर्य पाहो । जो जें वांछील तो तें लाहो । प्राणिजात ॥ ३ ॥ वर्षते सकळ मंगळीं । ईश्वरनिष्ठांची मांदियाळीं । अनवरत भूतळीं । भेटो तयां भूतां ॥ ४ ॥ चळां कल्पतरूचे आरव । चेतना चिंतामणीचें गांव । बोलते जे अर्णव । पीयूषाचे ॥ ५ ॥ चंद्रमे जे अलांछन । मार्तंड जे तापहीन । ते सर्वांही सदा सज्जन । सोयरे होतु । किंबहुना सर्व सुखी । पूर्ण होऊनि तिहीं लोकीं । भजिजो आदिपुरुखीं । अखंडित ॥ ७ ॥ येथ म्हणे विश्वेश रावो । हें होईल दान पसावो ॥ येणें वरें ज्ञान-देवो । सुखिया झाला ॥ ८ ॥

—ज्ञानेश्वरी १८।१७९३ ते १८०१



प्रकरण ८ वे

## लिंगपूजामाहात्म्य



जन्मज दुःखविनाशन लिङ्गम् ।  
तत्प्रणमामि सदाशिव लिङ्गम् ॥

— लिंगाष्टक

ब्रह्मा कृतयुगे देवखेतायां भगवान् रविः ।  
द्वापरे दैवतं विष्णुः कलौ देवो महेश्वरः ॥

— कूर्मपुराण, अ. १८

शिव एव स्वयं लिङ्गं लिङ्गं गमकमेव च ।  
शिवेन गम्यते सर्वं शिवो नान्येन गम्यते ॥  
शिवशक्त्याश्च चिह्नस्य मेलनं लिङ्गमुच्यते ।

— शि. पु., वि. स., अ. १०७

लिङ्गसंपूजनम् मुख्यमलाभे प्रतिमादिषु ।

— पद्मपु., १०१११४.

पूजयेद्विग्रहं यस्तु लिङ्गं चापि महात्मनः ।

लिङ्गं पूजयिता नित्यं महतीं श्रियमश्नुते ॥ १३६ ॥

— म. भा., द्रोणपर्व.

मूर्ति म्हणजे प्रतिमा आणि प्रतीक यांच्या पूजेसंबंधी कांहीं सामान्य विचार मागील चिकित्सा खंडाचें प्रकरण १३ यांत सांगितले. आतां शिव-लिंगोपासनेचें कर्मदृष्टीनें महत्त्व पाहूं. आणि तेंहि अगोदर शैवपुराणें किंवा आगमग्रंथ न पाहतां महाभारत व रामायण हे स्वतंत्र जगमान्य इतिहास-ग्रंथ यासंबंधी काय सांगतात तें प्रथम पाहूं.

महाभारतांत सभापर्व, उद्योगपर्व, वनपर्व, द्रोणपर्व, अनुशासनपर्व, सौप्तिकपर्व अशा अनेक पर्वांत केवळ शिवमहिमाच वर्णिला नसून शिवक्षेत्रें

अर्थात् शिवलिंगे यांचाहि अनन्यसाधारण महिमा वर्णिला आहे. पांडवांच्या दिग्विजयवर्णनांत व तर्कियात्रावर्णनांत अनेक शिवलिंगक्षेत्रांचा उल्लेख आला आहे. पुढें द्रोणपर्वीत (अ. २०१-२०२) व्यासांनीं शिवमहिमा वर्णन केल्यावर अश्वत्थाम्याला त्यानें पूर्वजन्मीं केलेल्या शिवप्रतिमापूजेपेक्षां नारायणानें केलेल्या शिवलिंगोपासनेचें अनन्यसाधारण महत्त्व कसें जास्त आहे तें सांगितलें आहे.

अनुशासनपर्वीत (अ. १४) उपमन्यु म्हणतो कीं, “मी शंकरास विश्वाचें आदिकारण मानतो. ++ हें शंकराचें भगलिंग म्हणजे पुरुषप्रकृतीचें संयुक्त लिंग आहे. ह्यावरून निर्गुणचैतन्य व माया ह्यांच्या संयोगानें सृष्टिरचना होते ह्याचें अनुमान करतां येईल. ब्रह्मा, विष्णु, इंद्रादि देव ज्या शिवलिंगाची पूजा करतात, त्याहून श्रेष्ठ इष्ट दैवत तें कोणतें ?”

वाल्मीकि रामायणाच्या उत्तरकांडांत (अ. ३१।४२, ४३.) म्हटलें आहे कीं, “शिवभक्त रावण जेथें जेथें जाई तेथें तेथें त्याच्याबरोबर शिवाचें स्वर्णलिंगादि असे. वाळूच्या वेदीवर तें ठेवून रावण त्या शिवलिंगाची विधिवत् पूजा करून त्यापुढें भक्तीच्या प्रेमानें नृत्य करीत असे.” रावण राक्षस असला, तरी त्याची शिवभक्ति कांहीं राक्षस नव्हे. शिवभक्ति कोणीहि केली तरी ती श्रेष्ठच होय.

याप्रमाणें रामायण आणि महाभारत या प्राचीन व सर्वमान्य असलेल्या इतिहासांतील हे पुरावे नमुन्यापुरतेच सांगितले.

“शिव सर्व ठिकाणीं, सर्व आधाराच्या ठिकाणीं नेहमीं आहे. तथापि शिवलिंगाच्या ठिकाणीं पूजा केली असतां ती शिव ग्रहण करतो. मंत्र, द्रव्य व क्रिया यांनीं युक्त इतर पूजेपेक्षां शिवलिंगाची पूजा हीच संपूर्ण पूजा होते.”  
(शिवरहस्य)

स्कंदपुराणांत म्हटलें आहे कीं, “शिवमूर्तीच्या शंभर वर्षे भक्तिपूर्ण केलेल्या पूजेंत जें फळ मिळेल, तें एक दिवस शिवलिंगपूजा केली असतां निःसंशय प्राप्त होतें.”

लिंगपुराणांत म्हटलें आहे कीं, “विद्वान् पुरुषांनीं नेहमीं शिवलिंगपूजा करावी. लिंगांत व्यंगपूजाहि सांग होते. म्हणून द्विजांनीं ती करावी. शंकर लिंगरूपांत रमतात. मूर्तीपेक्षां लिंग हें त्यांना जास्त प्रिय आहे.”

वायुपुराणांत म्हटलें आहे की, “ शंभूच्या लिंगपूजेने चारी पुरुषार्थ तत्काल प्राप्त होतात, याबद्दल शंकाच नको. शंभूच्या लिंगाची पूजा केली तर शंभर जन्मांतील पाप एका क्षणांत निश्चयाने नाहीसे होतें. शिवलिंग-पूजनानें मिळणार नाही असें काय असणार ? त्रैलोक्याचें ऐश्वर्य व संपत्ति हजारों मार्गांनी प्राप्त होते. ”

वायुपुराणांत आणखी सांगितलें आहे की, “ शिवलिंगपूजा हाच परम-धर्म. हेंच परमतप आणि हेंच परमज्ञान आहे. शंकराच्या लिंगाची एकदां पूजा केली तरी या दुःखसागरसंसारान्त जन्माचें भय राहात नाही. सर्वांचा त्याग करून जो शिवलिंगाला शरण गेला, त्याला मोठी पातकें सुद्धां बाधा करूं शकत नाहीत. या त्रैलोक्यांत लिंगाराधनाइतकें सुखकारक आणि पवित्र दुसरें कांहीं नाही. ”

कालिकापुराणांत सांगतात की, “ शिवलिंगाची पूजा केली कीं अखिल स्थावरजंगमाची पूजा केल्याप्रमाणें होतें. संसारसागरांत मग्न असणारांना दुसरें तारक साधन नाही. अज्ञानी आणि विषयासक्त यांना तरण्याला लिंगा-राधनेवांचूच दुसरी नौका नाही. ”

सौरसंहिता सांगते की, “ वेदमार्गानें रुद्रलिंगाची भक्तिपूर्वक पूजा केली असतां सर्वपातकयुक्त असलेला पूजकहि थोडक्याच कालांत पवित्र होतो. ”

पद्मपुराणांत म्हटलें आहे की, “ महेश्वरानें हें चराचर त्रैलोक्य उत्पन्न केलें आहे. तेव्हां जे महेश्वराची ( लिंग ) पूजा करीत नाहीत ते कृतघ्न जाणावे. ” स्कंदपुराणांत असें सांगतात की, “ शिवलिंगांत जठरांत ब्रह्मा लीन असतो. डावे बाजूस जनार्दन लीन असतो. हृदयाच्या ठिकाणीं गायत्री लीन असते, सर्व देव अंगाच्या ठिकाणीं लीन असतात. मस्तकाच्या ठिकाणीं षडंगपदक्रमासह वेद असतात. यास्तव प्रतिभेचा त्याग करून शिवलिंगाची पूजा करावी. ” “ जगद्गुरु शंकराची जो लिंगामध्यें पूजा करतो, त्याला अति उत्तम असे शुभलोक ईश्वर संतोषानें देतो. ” ( भविष्य पु. ) शिवराघव संवादांत असें आढळतें की, “ शिवलिंगाच्या ठिकाणीं साक्षात् महादेव लोकां-वर अनुग्रह करण्याकरतां राहिला आहे. म्हणून लिंगाची पूजा करावी. + + + लिंगार्चनासारखें भुवनत्रयांत दुसरें पुण्य नाही. लिंगाची पूजा केली असतां सर्व जगाची पूजा केल्यासारखें होतें यांत संशय नाही. पृथ्वीमधील जितकी

तीर्थे आणि पुण्यक्षेत्रें आहेत तीं सर्व शिवलिंगाच्या ठिकाणीं राहातात, म्हणून लिंगाच्या ठिकाणीं भक्तिभावानें पूजा करावी. जो शिवलिंगाची भक्तिभावानें पूजा करतो, त्यानें सर्व तीर्थांत स्नान केल्याप्रमाणें होतें व सर्व यज्ञांत दीक्षा घेतल्याप्रमाणें होतें. जो शिवलिंगपूजेत रत असतो त्याला महापातकापासून उत्पन्न होणारे दोष पाण्यांतील कमलपत्राप्रमाणें बाधूं शकत नाहीत. ज्याच्या पुनर्जन्माचा छेद करण्याची शंकर इच्छा करतात, त्यांना लिंगार्चन करण्याची बुद्धि उत्पन्न होते. त्रैलोक्यांत लिंगाराधनेसारखें दुसरें पुण्य नाही. शिवलिंगावर अभिषेक केल्यानें सर्व तीर्थांत अभिषेक केल्याप्रमाणें होईल. म्हणून जे कोणी महातेजाला वाढविणारी परमलक्ष्मी प्राप्त करून घेण्याची इच्छा करीत असतील त्यांनीं महेशाच्या लिंगाची पूजा करावी.”

सौरपुराणांत विष्णूला शिवानें असें म्हटलें आहे कीं, “शिवलिंगाच्या ठिकाणीं माझी पूजा कर. लिंगमूर्ति धारण करणारा मी आहे. सर्व देव लिंगाच्या पूजेनें अज्ञाननिवृत्त होतात आणि त्यांचें संसारभय राहात नाही.” त्याच पुराणांत नारदाला ब्रह्मदेव सांगतात कीं, “या भुवनत्रयांत लिंगार्चनापेक्षां श्रेष्ठ कांहीं नाही. हे देवर्षे ! तूं हें जाणून लिंगार्चनरत हो.”

भगवान शिव महादेव म्हणतात :— “हजारों जन्मांमध्ये यज्ञदानादि क्रिया करून ज्या मनुष्यांचीं पातकें क्षीण झालीं आहेत, त्यांनाच लिंगार्चनाविषयी श्रद्धा उत्पन्न होते. यज्ञ, तप, दान, तीर्थसेवा, जप, उत्सव हीं सर्व लिंगार्चनावांचून निष्फल आहेत. वर सांगितलेल्या धर्मापेक्षां माझ्या लिंगाची आराधना करणें श्रेष्ठ आहे. मुलें ज्या ठिकाणीं वाळूचें किंवा मातीचें लिंग करून खेळांत त्याची पूजा करतात ते राजे होतात.”

कूर्मपुराणांत मुनीनां सांगतात कीं, “लिंगार्चनासारखें भीतिनाशक दुसरें पुण्य नाही. म्हणून पूजकांच्या हिताकरतां लिंगाच्या ठिकाणीं शंकराची पूजा करावी. जो शंकराची लिंगामध्ये नेहमीं पूजा करतो, त्याला घोर नरक प्राप्त न होतां साक्षात् शिवाची प्राप्ति होते. ज्ञानयज्ञ, महातप, संन्यास-वृत्ति, जितेंद्रियत्व हीं सर्व शंकराच्या लिंगाची नित्यपूजा केली असतां त्या-बरोबर तुल्य होत नाहीत.”

शिवरहस्य सांगतें कीं, “लिंगार्चनावांचून ज्याचा नित्य काल जातो, तो दुष्ट, वाईट आचरणाचा समजावा. त्याची महा हानि होते. सर्व दानें, नाना

प्रकारचीं व्रतें, तीर्थनियम, यज्ञ हीं सर्व एका बाजूला आणि लिंगार्चन एका बाजूला केल्यास कलियुगांत लिंगार्चन श्रेष्ठ ठरतें. यासारखें दुसरें श्रेष्ठ नाहीं असा शास्त्राचा निश्चय आहे. चारही वेदांमध्ये लिंगाराधनेसारखें दुसरें पुण्य सांगितलें नाहीं असा सर्व शास्त्राचा निश्चय आहे. म्हणून सर्व कर्मजालाचा त्याग करून विद्वानांनीं मोठ्या भक्तीनें एक लिंगाचाच आश्रय करावा.”

काशीखंडांत वचन आहे कीं, “एक शंकराचें लिंग विधिपूर्वक उत्तम पूजलें असतां शंकर शेंकडों अपराधांची क्षमा करतो व मोक्ष देतो. जसें सात लिंगें उत्तम पूजलीं असतां शंकर संतुष्ट होतात, तसे यज्ञ, दान, तप व व्रत यांनीं संतुष्ट होत नाहींत. जो लिंगार्चनविधि जाणतो व नेहमीं लिंगार्चनरत असतो तो मनुष्य दोन नेत्रांचा असतांही त्याला व्यक्ष म्हणजे तीन नेत्रांचा शंकर समजावा. शेंकडों गाई दान दिल्यानें अथवा शेंकडों सुवर्णदानें केल्यानें जें फल प्राप्त होतें तें एकदां लिंगपूजा केली असतां प्राप्त होतें.”

सौरपुराण सांगतें कीं, “धर्म, अर्थ, काम व मोक्ष या पुरुषार्थसिद्धीला लिंगार्चन हें साधन होतें. त्यानें उपसर्ग शांत होतात. विघ्नांचा नाश होतो. मन प्रसन्न होतें. सर्व देवांचा ईश, सर्व देव ज्यास नमस्कार करतात, अशा शंकराची पूजा केली असतां हे लाभ होतात; व सर्व देवता पूजित होतात. कारण तो व्यापक आहे. जो नेहमीं लिंगार्चनरत असतो, त्याला उदकांतील कमलपत्रांप्रमाणें महापातकांचा दोष लागत नाहीं. जास्त शास्त्रें सांगून काय करायची आहेत ? थोडक्यांत सांगतो. सर्व व्यापार टाकून महेश्वराची पूजा करावी. वेदशास्त्र किंवा तीर्थ यांच्या सेवेनें काय होणार आहे ? नेहमीं शंकराचें पूजन करावें, हा उत्तम उपदेश होय. सत्यहितसार पुनः पुन्हां सांगतो—असार आणि दग्ध असा हा संसार आहे. यांत शिव (लिंग) पूजन हें सार आहे, म्हणून दग्धसंसारग्रंथी जो अत्यंत दुर्भेद्य आहे त्याला शंकरार्चन हें परनिर्मल असें छेदणारें आहे. जे कामदेवाची (लिंगमूर्ति) नित्य पूजा करतात, ज्यांचें वर्तन व शील चांगलें असतें, ते दोषरहित होऊन संसाररूपी समुद्राला तरतात. त्यांनीं नाना प्रकारच्या यज्ञांनीं देव-ऋषिपितर यांना तृप्त केलें असें समजावें. ज्यांनीं भगवान शंकराचें पूजन केलें, त्यांनीं सर्व यज्ञ केल्याप्रमाणें होतें. या कर्मभूमीमध्ये लाखों जन्मांमध्ये स्वर्ग-मोक्ष देणारा असा हा मनुष्यजन्म प्राप्त होतो. अशा तऱ्हेचा मनुष्यजन्म प्राप्त झाला असतांना

जे शंकराचें पूजन करीत नाहीत, ते अगदीं मूर्खांतले मूर्ख असल्यामुळें त्यांच्या ठिकाणीं विवेक राहात नाही. शंकराचें पूजन हाच उत्तम धर्म आहे. हेंच उत्तम तत्त्वज्ञान आहे, म्हणून सर्व त्याग करून कलीयुगांत सदाशिवाची पूजा करावी.”

पद्मपुराण म्हणतें कीं, “मुमुक्षूंनीं रात्रंदिवस लिंगपूजाच करावी. लिंगाच्या पूजेनें पुष्कळ मोक्ष पावले. म्हणून देव, मनुष्य, गंधर्व आणि मुक्त होण्याची इच्छा करणारे मुनि सर्वांनीं सावध रीतीनें लिंगपूजा करावी. शिवाचें लिंगाच्या ठिकाणीं सर्वकाळ सान्निध्य आहे. एवढ्याकरतां विद्वानांनीं सतत लिंगपूजा करावी. वेदोक्तलिंगपूजाच वेदमार्गरेत, शुद्ध आणि मोक्षरूप फलाची इच्छा करणारे, अशा द्विजांनीं सतत करावी. सर्व इच्छा पूर्ण करणारे नित्यलिंगपूजन सुलभ आहे. पण याचा त्याग करून लोक नरकांत पडतात हें आश्चर्य आहे. केवळ लिंगपूजेनेंच पुष्कळ ऋषि कैलासाला गेले. निर्मल लोकांना तो दुर्लभ नाही. लिंगपूजा करणाऱ्या शिवभक्ताला पाहून यमकिंकर दूर पळतात. त्यांना यमाच्या आज्ञेचें स्मरण होतें. लिंगपूजनावांचून दुसरा श्रेयस्कर मार्ग नाही ही गोष्ट सत्य आहे यांत शंका नाही. लिंगार्चनाचें माहात्म्य वेदांनासुद्धां समजणें कठीण आहे. ब्रह्मदेव, विष्णु व इतर देव यांना देखील तें समजत नाही.”

कूर्मपुराणांत म्हटलें आहे कीं, “लिंगापेक्षां दुसरें श्रेष्ठ नाही. लिंग हें मोक्ष देणारें आहे, म्हणून सर्व कामप्रद व विभु अशा ईश्वराची लिंगांत पूजा करावी. अति उत्तम स्थानांत असणारें शिवस्वरूप जें शिवलिंग याची (इतर आराधना न करतां) प्रयत्नानें पूजा करावी. सर्व लोक या शिवपूजेनें प्रयत्नानें शिवाप्रत जातात; म्हणून नाना प्रकारच्या उपायांनीं लिंगपूजन करावें. सर्वज्ञ श्रीमहादेव सर्वव्यापक असून आपल्या भक्तांवर अनुग्रह करण्याकरतां लिंगाकारानें राहातो. संसाररूपी वृक्षार्ची प्रबळ मुळेंहि लिंगार्चनरूपी वणव्यानें नष्ट होतात. प्ररूढमूल असलेला हा संसारवृक्ष लिंगार्चनरूपी कुऱ्हाडीनें तोडून उपासक शंकराकडे जातात. पूर्वीं संसाराच्या शांतीकरितां मोठमोठे ऋषि लिंगाची आराधना करून संसारबंधनांतून मुक्त झाले. हे कणा ! लिंगार्चनावांचून संसाराचा नाश होत नाही; म्हणून संसारशांतीकरितां शिव (लिंग) पूजन कर.”

शिवरहस्य सांगतें कीं, “मातेच्या गर्भापासून निघालेला पुत्र लिंगार्चनांत रत झाला असतां त्याच्या मातेचा गर्भधारणेपासून प्राप्त झालेला क्लेश सफल झाला असें समजावें. ज्या कुलामध्ये लिंगपूजा करणारा उत्पन्न होतो, तेंच कुल उत्कृष्ट व धन्य असें आम्ही समजतो. कलीयुगामध्ये लिंगार्चनापूजा हें एकच सार आहे. तेच घोरसंसाररूपी महासागरापासून तारणारें आहे. संसाररूपी अग्नीनें तप्त झालेल्या लोकांना शिवलिंगार्चन हें अमृत होय. हें संसारताप व पाप तत्काल दूर करतें. शिवलिंगाचें पूजन करून जो आनंदानें शिवाला पाहातो तोच सर्व भाग्याचा निश्चित आलय समजावा. जास्त काय सांगावें, जो नेहमीं लिंगपूजा करतो, तो मला अति प्रिय होतो यांत संशय नाही. कलीयुगांत मनुष्यजन्म अत्यंत दुर्लभ आहे. तो प्राप्त झाला असतां लिंगपूजा करावी. मनुष्यामध्ये सुद्धां ब्राह्मणापासून ब्राह्मण स्त्रीच्या ठिकाणीं जन्म झाला असेल तर अवश्य शिवलिंगपूजन करावें.”

“वर्णांना उत्तम धर्म शिवलिंगार्चन करणें हाच श्रेष्ठ आहे; म्हणून वर्णांचे इतर धर्म गौण मानले पाहिजेत. ब्राह्मणांना, विशेषकरून शिव-लिंगार्चन श्रेष्ठ आहे. शिवलिंगाच्या पूजेनें जें फल प्राप्त होतें, तें कोट्यवधि अश्वमेधांनीं प्राप्त होत नाही. लिंगार्चनानें प्राप्त होतें तें अन्य धर्मांनीं प्राप्त होत नाही. ही गोष्ट जाबालवाद्यांनीं सांगितली आहे.” (सनत्कुमार संहिता)

“ज्यांत भूतें लीन होतात व ज्यापासून तीं उत्पन्न होतात, असें जें परमव्योम तें लिंग होय. तो निष्कल परमशिव समजावा. ज्या भावानें शंकराचें योग्याकडून चिंतन केलें जातें तें लिंग तीन प्रकारचें आहे. व्यक्त, अव्यक्त, उभयात्मक. व्यक्त म्हणजे सकल, अव्यक्त म्हणजे निष्कल व शानज्योतिरूप हें व्यक्ताव्यक्त समजावें.” (महाकालोत्तर)

“हे ब्राह्मण हो, लिंगांचा यथावत् क्रम मी तुम्हांला सांगतो. शंकराचें पहिलें लिंग ओंकार होय. तें सर्व कामना पूर्ण करणारें आहे. शिवाचें सूक्ष्म लिंग प्रणवरूप आहे. तेंच निष्कल होय. शंकराचें स्थूल लिंग म्हणजे हें ब्रह्मांड होय. त्याचें नांव पंचाक्षर होय. या दोन्ही प्रकारच्या लिंगपूजेला तप म्हणतात. तें मोक्षप्रद आहे. पुरुषप्रकृति तसेंच आकाशादि पंचमहाभूतें इत्यादि शंकराचीं अनेक लिंगें आहेत. त्यांचें विस्तारानें वर्णन करण्याची शक्ति शिवाहून अन्य कोणाचीच नाही.” (शिवपुराण)

“ लिंगपदाचा अर्थ रूप आहे, अर्थात् ज्या ज्या रूपांत शिवाची भावना शास्त्रांत सांगितली आहे, तीं सारीं शिवाचीं कल्पित लिंगेच आहेत. ज्याप्रमाणें कल्पित अनित्य वर्णांच्या द्वारां मनुष्य विद्वान् व कृतार्थ होतो, त्याप्रमाणें या कल्पित शिवरूपांच्या उपासनाद्वारां मानवाचें कल्याण होतें असें सांगून सूतानें शिवरूपाचा क्रम सांगितला तो असा :— पहिल्या प्रथम प्रणव हें शिवरूप आहे. त्याची उपासना केली असतां सर्व कामना पुऱ्या होतात. या प्रणवप्रतीकांतहि एक सूक्ष्म ओम् हें रूप व दुसरें पंचाक्षर नाम व सर्व वर्णमाला हें स्थूलरूप आहे. या पंचवर्णात्मक स्थूलरूपाची प्रतिमा पंचमुखी महादेव ही आहे. या स्थूलसूक्ष्मरूपाची पूजा करणें यास तप म्हणतात. त्यानें मोक्ष प्राप्त होतो. ॐ च्या आकृतींत लौकिक, वैदिक व उपास्य शिवलिंग कसें तें दाखवितात. तसेंच ॐ या आकृतीच्या अनेक तुकड्यांत तेहतीस देवता दाखवितात. तसेंच ब्रह्म, माया, जीव, मन, बुद्धि, चित्त, अहंकार, आकाश, वायु, अग्नि, जल, पृथ्वी हीं तत्त्वे निरनिराळ्या विभागांत दाखवितात. अ = शुद्ध ब्रह्म, उ = विशुद्ध प्रकृति, म = दोहोंच्या संमेलनाचें परिचायक. अशा निरनिराळ्या प्रक्रियेनें ॐ हें अखिल ब्रह्मांडव्यापी शिवलिंग आहे असें निदर्शित करतात. सर्ववर्णमय शिवलिंग आहे असें म्हणण्यांत हाच सर्वव्यापकत्वाचा भाव असतो. ”

हें जें लिंगपूजामाहात्म्य येथवर सांगितलें त्याचें आस्थापूर्वक चिंतन करावें. यांत ग्राम्य आणि अश्लील भावाचा यत्किंचितहि गंध तरी आहे काय ? हा वाचकांनीं विचार करावा.

प्रतिमा आणि प्रतीक यांत महत्त्वाचा भेद हाच आहे कीं, प्रतिमा स्वरूपतः जशी परिच्छिन्न, रूपविशिष्ट, सावयव व व्यावर्तक असते तसें प्रतीक नसतें. प्रतीक हें स्वरूपतः अरूप व निरवयव असतें. अर्थात् त्या ठिकाणीं जघन्य इंद्रियांची कल्पना करणें हें अगर्दीच अयोग्य ठरतें. प्रतीक हें अत्यंत साधें असून तें एकच एका अद्वय परमात्म्याचें असतें. कोणत्याहि देवतेची कारणब्रह्मरूपांतच उपासना करावी हें आचार्यांच्या पंचप्रतीकोपासनेचें रहस्य दिसतें. शिवपंचायतनांत शिव हें कारणब्रह्म असून बाकीचीं चार कार्यब्रह्मे मानावीं असें त्यांतील रहस्य आहे.

प्रतिमोपासना ही वस्तुतंत्र म्हणजे प्रतिमातंत्र असते. प्रतीकोपासना



कर्तृतंत्रच असते. प्रतिमोपासनेत प्रतिमेच्या अवयवांच्या सौंदर्यादि गुणांवर मन लुब्ध होणे किंवा प्रतिमेचा कुरूपतेबद्दल मनाने तिरस्कार करणे संभवते. प्रतीकोपासनेत हे कोणतेच विकल्प संभवत नाहीत. याप्रमाणे भागवतांच्या प्रतिमोपासना, याज्ञिकांच्या अग्न्युपासना, तसेच सूर्यादि एकदेशी प्रतीकोपासना सोडून जगत्कारणाचे एकमेव प्रतीक या दृष्टीनेच शिवलिंगाचा महिमा वर्णिला आहे हे लक्षांत घ्यावे.

ज्याप्रमाणे एखाद्या शिलेची मूर्ति घडण्यापूर्वी त्या अनघड शिलेत असंख्य आणि विविध मूर्ति अव्यक्त दशेत असू शकतात, त्याप्रमाणे प्रतीकोपासना ही सकल-निष्कलाची अव्यक्तोपासना असते.

निर्गुण अधिष्ठानभूत ब्रह्म आणि अनिर्वचनीय माया या दोघांचे शिवलिंग हे प्रतीक आहे असे उपमन्यु सांगतो. अर्थात् या ब्रह्ममाया युग्मांत ग्राम्य आणि अश्लील भाव कसा संभवेल ? कारण वस्तुतः तेथे द्वैतच नाही. एक शिवलिंग पूजल्याने सर्व कांही पूजल्याप्रमाणे होते. याचाच अर्थ ते अभिन्न-निमित्तोपादानरूप असे व्यापक ईश्वराचेच प्रतीक आहे असा होतो. एरव्ही सयोनिशिश्व प्रतीकोपासनेने सर्व देवपूजा किंवा चारी पुरुषार्थ कसे सिद्ध होतील ? शिवलिंग हे जर अनार्यांचे प्रतीक असून ते आर्यांनी विरोध टाळण्याकरतां स्वीकारले असते, तर ते आर्यांच्या देवांत फार तर उपांगभूत होऊन राहिले असते. आद्यवनमानवांच्या अत्यंत ग्राम्य आणि अश्लील अशा सयोनिशिश्व प्रतीकाला आर्यांनी अनन्यसाधारण असे महत्त्व देणे अगदीच अशक्य दिसते. शिवाय शिवलिंग या प्रतीकाचे ठिकाणी ब्रह्माविष्णु इत्यादि सर्व देव लीन असतात व षडंगपदक्रमासह वेददि त्याच ठिकाणी अव्यक्त असतात असे स्कंदपुराणांत सांगितलेच आहे. शिवलिंग हे कांही शिवाचे स्मारक असे जड चिन्ह नव्हे. शिवलिंगाच्या ठिकाणी शिव आहे अशी भावना असते. विदेशांतील प्रतीके व आपल्याकडील ईश्वराची प्रतीके यांत फार मोठा भेद आहे. ज्याला इंग्रजीत सिम्बॉल म्हणतात तसे शिवलिंग नाही. तेथे शिवप्राण असतात.

वर सांगितलेल्या लिंगमाहात्म्यांत दुसरा एक असा फार महत्त्वाचा मुद्दा आहे की त्यांत शिवलिंगाचे अर्चन ब्राह्मणांनी वेदोक्तपद्धतीने करावे असे

सांगितलें आहे. अर्थात् तें अवैदिक अनायांचें किंवा शूद्रांचें दैवत आहे असें म्हणतांच येत नाही.

शिवलिंग हें जगत्कारणाचें प्रतीक आहे असें अनेक अनुभवसंपन्न ऋषि-वर्यांनी स्पष्टच सांगितलें आहे. तें एकदेशी सृजन कर्माचेंच प्रतीक नाही. कारण तें जन्मापासून उलट निवृत्त करणारें आहे. ब्रह्मचर्य (ब्रह्मानुसंधान) हा त्याचा विशेष आहे. तसेंच तें एकदेशी संहारकारी देवतेचें प्रतीक नाही. कारण तें मृत्यूचें निवारण करून अमृतत्व देणारें आहे. तें प्रतीक कोणत्याहि एकदेशी परिच्छिन्न भावनेचें नाहीच. कारण त्याहून अन्य आणि श्रेष्ठ असें परमात्म्याचें दुसरें प्रतीकच नाही, असेंच सर्व पुराणें व श्रुतिहि एकमतानें सांगत आहेत.

शिवलिंगोपासनेच्या सांगितलेल्या फलश्रुतींत कोणाला अतिशयोक्ति वाटत असेल, तर तें त्याचें शिवलिंगनिष्ठेसंबंधी दारिद्र्य किंवा अज्ञान समजावें. शिव-शक्तीला अशक्य असें कांहींच नाही. शिवाय मोक्ष पुरुषार्थाचें महत्त्व सामान्य अनधिकारी जीवांस जाणवत नाही. यामुळें रोचक अशी ही फलश्रुति न सांगितली तर लिंगार्चनाकडे प्रवृत्तीच होणार नाही असाहि यांतील एक परोक्ष गूढभाव असतो.

हा गुह्यार्थ करितां प्रकट । सांडोनि कर्ममार्गाची वाट ।

कर्मब्रह्म उभय भ्रष्ट । होतील नष्ट अनधिकारी ॥ ३६२ ॥

हें जाणोनि ज्ञाते ऋषीश्वरी । वेदार्थ निरूपण कुसरी ।

हा मुखार्थ ज्ञांकोनि निर्धारि । परोक्षावरी व्याख्यान केलें ॥ ३६३ ॥

( एकनाथी भागवत, ११।२१.)

कांहीं असो. सांप्रदायिक शैवपुराणें जरी आपण सोडून दिली तरी महाभारतांत अनुशासनपर्व व द्रोणपर्व यांत साक्षात् श्रीकृष्णानें व श्रीव्यासानें तसेंच उपमन्यु, तंडी, विश्वामित्र इत्यादि महान् ऋषिवर्यांनीं जो शिवमहिमा व शिवलिंगमहिमा विशेष विस्तारानें व अगत्यानें वर्णिला आहे, तो लक्षांत घेतां शैववाङ्मयांतील कांहीं विवक्षित भागांवरून आधुनिकांच्या ज्या विपरीत कल्पना झाल्या आहेत, याचें कारण त्या सांप्रदायिक वाङ्मयाचा गूढ रहस्यार्थ संप्रदाय शुद्ध परंपरेनेंच समजून घेतला पाहिजे तो त्यांना समजलाच नाही, हेंच मानणें भाग पडतें. बृहदारण्यकांत लिंगात्म्याचा विचार सुरू असतांनाच

परोक्षप्रिया इव हि देवाः प्रत्यक्षद्विषः । हे गूढवादाच्या गुरुकिळीचें सुप्रसिद्ध श्रुतिवचन आलें आहे. असो. महाभारतांतील ज्या अनुशासनपर्वीत भग-  
लिंगाची कल्पना स्पष्ट सांगितली आहे. त्याच पर्वीत अ. ६१ यांत महेश्वराचें  
माहात्म्य सांगतांना “ त्याचें लिंग नित्य स्थिर म्हणून त्यास स्थाणु म्हणतात.  
त्याचें लिंग नित्य ब्रह्मचर्य पाळतें. लोक त्या लिंगाची नेहमी पूजा करतात. ही  
पूजा त्या माहात्म्याला प्रिय आहे. लिंगपूजकांना महान् ऐश्वर्य मिळतें ” इत्यादि  
वर्णन आहे. त्यांत भगलिंगाचा ग्राम्य मैथुनभाव दिसत नाही. द्रोणपर्व,  
अ. २०२ यांत प्रत्येक परमगुह्य हे महेशाचें रूप असल्याचें सांगितलें आहे.

तदाप्रभृति लोकेषु लिंगार्चासुप्रतिष्ठिता । लिंगवेदी महादेवी  
लिङ्गं साक्षान्महेश्वरः ॥ — लिंगपुराण १।१७

### प्रकरण ९ वें

## सगुण-निर्गुण शिव

निर्गुणः सगुणश्चेति शिवो ज्ञेयः सनातनः ।

निर्गुणः प्रकृतेरन्यः सगुणः सकलः स्मृतः ॥

—शारदातिलक.

एवं ईक्षण आरंभी शेवटीं प्रवेश । इतुके निर्माण करीं मी ईश ॥  
परी हें मायिक रूप सविशेष । बोलिजे माझे ॥ ४५० ॥

एवं सृष्टि स्थिति संहार तिन्ही । याचा कर्ता मी एकला ॥ ४५१ ॥

तरी अवधारा सविशेषाविण । बोलतां नये निर्विशेष निर्गुण ॥  
तस्मात् सविशेषामार्जी ओळखून । निर्विशेष अंगे व्हावें ॥ ४५३ ॥

—वेदेश्वरी, ६.

निर्विघ्न स्वरूपः—शैववाङ्मय अद्भुतरम्य व गूढ आहे, त्याचा  
किंचित् नमुना या प्रकरणांत निदर्शित करीत आहे. शैवतत्त्वज्ञानांत शुद्ध

परब्रह्म व शबलब्रह्म या दोहोंसहि शिवच म्हणतात. शिवाचीं सगुण-निर्गुण, अथवा सक्रिय-निष्क्रिय अशीं उभयविध रूपें मानतात. शबलब्रह्मरूपांत प्रकाशतत्त्वाचें प्राधान्य असतें, तेव्हां त्यास शिव व विमर्शतत्त्वाचें प्राधान्य असतें, तेव्हां त्यास शक्ति असा भेद मानला आहे. तरी केवळ प्रकाशस्वरूप अथवा शिवस्वरूप किंवा एकमेवविमर्शरूप अथवा शक्तिस्वरूप कर्धीच नसतें. सगुण-निर्गुण शिव हीं अविनाभूत तत्त्वें आहेत.

**उपास्य अथवा ध्येय** — शिवलिंगार्चन किंवा शिवलिंगपूजा अशा साधनमार्गानें शिवाची जीवानें समरस होणें हा शिवलिंगोपासनेचा वस्तुतः अर्थ आहे. पण शिवलिंगद्वारां ज्या शिवाची उपासना करावयाची तो शिव अज्ञेय नसला तरी दुर्विशेय आहे खास. शिवमहिम्न पाठांत कोठें कोठें “तव तत्त्वं न जानामि कीदृशोऽसी महेश्वर । यादृशोऽसि महादेव तादृशाय नमो नमः ॥ ४१ ॥” असा श्लोक आढळतो. शिवलिंगोपासनेचें स्वरूप व्यवहारतः असेंच आहे. निर्गुण शिव निर्गुण म्हणून त्याला उपमा नाही व त्याची प्रतिमा नाही. सगुण शिवरूप अनंत असल्यामुळें त्यालाहि दुसरी उपमा नाही व त्याचीहि प्रतिमा संभवत नाही. म्हणून शिवाची लिंगपूजा सांगितली आहे. कारण प्रतिमा करतांच येणार नाही. पण शिवलिंगाची पूजा करतांना अज्ञात व अकल्पनीय अशा शिवाचें ध्यान कसें करावें हा प्रश्न उद्भवतोच. म्हणून शाखाचंद्रन्यायानें शिवाचें सगुण-निर्गुण रूप कळण्यासाठीं शास्त्रकारांनीं जो यत्न केला आहे त्याचाच थोडा अंश या प्रकरणांत सांगावयाचा आहे. शिवाचे सगुणसाक्षात्कार योगीरूपांत, किरातरूपांत, सौदागररूपांत, अतिथिरूपांत असें व्यक्तिपरत्वे भिन्न रूपांत होत आलेले आहेत. तसेंच उलट शिवाचीं कांहीं निश्चित ध्यानेंहि शास्त्रकारांनीं ठरविली आहेत. हीं दोन्ही प्रकारचीं रूपें वस्तुतंत्र म्हणजे शिवाचीं वास्तविक रूपें आहेत किंवा तीं कर्तृतंत्र म्हणजे तीं भक्तभावनांस अनुसरून तात्पुरतीं मानावयाचीं आहेत ? या क्लिष्ट विषयांत न शिरतां आध्यात्मिक व आधिदैविक जगांतील शिवाचीं वास्तविक नित्यरूपें कोणतीं त्याचेंच थोडें दिग्दर्शन या प्रकरणांत करावयाचें आहे. ध्यानाकरतां रचलेलीं किंवा यदृच्छेनें किंचित् काल साक्षात्कृत झालेलीं रूपें यांस किंवा शिवकथांत प्रसंगानुसार वर्णिलेल्या अशा शिवरूपांस अनुभवसिद्धवत् मानलें, तरी त्यांचा विचार

या प्रकरणांत केला नाही. कारण शिवाची अनेक मुखें, अनेक हात इत्यादि लक्षणांची रचलेली ध्यानस्वरूपे जरी ध्येयरूप असली, तसेंच शिवाची आख्यानकरूपे किंवा साक्षात्कृत रूपे जरी भूतार्थवादानें सत्य मानली तरी सृष्टीच्या सूक्ष्मस्वरूपांतील किंवा देवताविज्ञानांतील तीं पारमार्थिक किंवा व्यावहारिक रूपे असें म्हणतां येणार नाही. तसेंच, एकास साक्षात्कृत झालेले शिवरूप तसेंच दुसऱ्याला साक्षात्कृत होतें असें नाही; म्हणून हा एकांतिक विचार सोडून देवताविज्ञानाच्या सामान्य दृष्टीने या प्रकरणांत विचार केला आहे.

**पुरुषविध अपुरुषविध :—** आकाशांत विद्युत् चमकली की तिचें व्यापक प्रकाशरूपांत किंवा प्रकाशरेखारूपांत प्रत्यक्ष दर्शन होतें असें वाटतें. पण तें विद्युच्छक्तीचें वास्तविक स्वरूप नव्हे. तें सूक्ष्म व अव्यक्तच असतें. प्रकाश एवढेंच विद्युत्चें कार्य नाही. गति, आकर्षण, विकर्षण, ध्वनि-लहरीचें वाहन, रोगनिवारण, दाहकता इत्यादि अनेक ज्ञाताज्ञात कार्ये तिचीं असतात. त्या त्या कार्यानुमेय विद्युच्छक्तीचे प्रकार आणि विकार भिन्न असतील. शिवक्तीचें अथवा सशक्तिक शिवतत्त्वाचें असेंच म्हणतां येईल. हे सारे प्रकार पुरुषविध असतील असें वाटत नाही आणि जें पुरुषविध शिवतत्त्व असेल तेंहि आपल्याप्रमाणें देहाकार असलें पाहिजे असेहि म्हणवत नाही.

**सोपाधिक द्वाैत निरुपाधिक अद्वैत :—** ज्याप्रमाणें एकच व्यक्ति घरीं पुत्र, पिता, पति, बंधु, काका, इत्यादि भिन्न नात्यांनीं, बाहेर शिव-शेजारी, नागरिक, स्वयंसेवक, पंच इत्यादि प्रकारें, कचेरींत निरनिराळ्या अधिकारपरत्वे, याप्रमाणें विविध अभिनिवेशांनीं वावरत असते, एकच अमूर्त राजसत्ता महामंत्र्यापासून गांवमहारापर्यंत विविधरूपे धारण करते, त्या-प्रमाणें या त्रैलोक्यांत शिव विश्वात्मक, विश्वचर, विश्वातीत अथवा मायोपहित, मायाविशिष्ट, मायातीत अशा विविध सूक्ष्मसूक्ष्मतरतरमरूपांत विद्यमान असतो. एका रुद्राध्यायांत कितीतरी प्रकारच्या रुद्रांना नमस्कार केला आहे व रुद्र असंख्यात असल्याचें म्हटलें आहे. पण अनेक सोंगें घेणारा नट जसा त्या सर्व सोंगांहून वेगळाच असतो, असंख्य लाटालहरी, बुदबुद यांना धारण करणारा सागर वेगळाच असतो, किंवा सर्प, माला, काठी, पाण्याची रेवा, भूमीत पडलेली मेग असे अनेक भास उत्पन्न करणारी अधिष्ठानरूप दोरी त्या सर्वांहून वेगळीच न बदलणारी नित्य एकचस्वरूप असते,

त्याप्रमाणें एकेश्वर जो शिव त्याचें स्वरूप अविकारी असलें पाहिजे व तेंच वस्तुतः शिवलिङ्गोपासनेंत शोधावयाचें आहे. पण महदाश्चर्य असें आहे कीं, तें जाणण्यापूर्वी खरी शिवपूजा संभवत नाही. (“देवे परिचयो नास्ति वद पूजा कथं भवेत् ।”—बोधसार) आणि पुढें तें जाणल्यावर पूज्य-पूजक हा द्वैतभावच उरत नाही. “जाते परिचये देवः पूजामपि न कांक्षति”—बोधसार म्हणजे “शिवोभूत्वा शिवं यजेत् ।” असें झाल्यावरहि शिवपूजा संभवत नाही. पण श्रीनरहरस्वामी म्हणतात कीं, शिवासंबंधी अज्ञानरूपी सुतक आहे, तोवर पूजेचा अधिकारहि वास्तविक नसतो. (पूज्यपूजकता न ज्ञे मूर्खस्त्वज्ञान सूतकी, बो. सा.) त्या अज्ञाननिरसनासाठीं हें वाक्यप्रायश्चित्त आहे असें जाणावें.

**निर्गुण परमशिवः**—या जगांत असंख्य रूपांत नानात्व दिसत असूनहि “सर्वं खल्विदं ब्रह्म ।”, “ब्रह्मै वेदं सर्वं ।”, “एकमेवाद्वितीयम् ब्रह्म” असा वैदिकांचा अटल अद्वैत सिद्धान्त आहे. असें हें जें निर्विशेष, निरपेक्ष, निरंजन, निर्गुण, निष्क्रिय, निर्विकार, या प्रकारचें केवळ निषेध मुखानें निर्दिष्ट केलें जाणारें एकमेवाद्वितीय तत्त्व तेंच परम शिव-तत्त्व होय. (श्वे. उप. ६।११. १९; १।१०; ४।१८ अथर्वशिरस. उप. ५.)

सांख्यादर्शनकारांनीं या अखिल विश्वांतील पदार्थांचें वर्गीकरण करून चोवीस तत्त्वे ठरविली आहेत. (कपिलगीता, २।११.) त्या चोवीस तत्त्वांचा मूलाधार प्रकृति आणि पुरुष हें द्वंद्व होय. (क. गी. २।९) अद्वैत वेदांतानें या द्वैतापैकी प्रकृति ही मिथ्या मानून पुरुष हें एकच तत्त्व मानलें आहे. (ब्र. सू. २।१-९, २४, २५. श्वे. ६।८ छा. ६।२. बृ. उप. ४।४।१९) तो एकच एक पुरुष म्हणजे परमशिव होय. (तै. उप. श्वे. उप. महानारायण उप. १।१।५) या पुरुषाचेहि गीतेंत क्षरपुरुष, अक्षरपुरुष व अव्ययपुरुष अथवा पुरुषोत्तम असे तीन पुरुष मानले आहेत. (गीता १५।१८) त्यांतील पुरुषोत्तम तोच शिव होय. (श्वे. उप. ४।१४ पारमेश्वरागम)

**परात्परः**—यापुढें जाऊन विज्ञानवाद्यांनीं क्षरपुरुष म्हणजे अपरा प्रकृति, जगाचें उपादानकारण, अक्षरपुरुष म्हणजे पराप्रकृति जगाचें निमित्तकारण, व त्यांस आलंबनरूप मायावाच्छिन्न चेतन म्हणजे अव्यय-पुरुष, आणि त्याच्याहि पलीकडे मायानवच्छिन्न सर्वबलविशिष्ट रसरूपव्यापक

तो परात्पर असें मानलें आहे. हें जें विज्ञानवाद्यांचें सर्वश्रेष्ठ स्वरूप तो परमशिव होय. ( यांत बलविशिष्ट ही जी नित्योपाधि मानली आहे ती केवलाद्वैत्यांस मान्य नाही. )

**छत्तीस तत्त्वेः**— शैवशाक्तांच्या तत्त्वज्ञानांत सांख्याहून एका अर्थी जास्त सूक्ष्म विचार करून सांख्यांच्या, पंचमहाभूतें, पंचतन्मात्रा, दशेंद्रियें, मन, बुद्धि अहंकार, आणि प्रकृति या चोवीस तत्त्वांच्या पलीकडे जाऊन ( १ ) माया, ( २ ) कला, ( ३ ) काल, ( ४ ) निर्यति, ( ५ ) विद्या, ( ६ ) राग ( ७ ) पुरुष हीं सात शुद्धाशुद्ध तत्त्वे व त्यांच्याहिपेक्षां सूक्ष्म म्हणजे ( १ ) शुद्धविद्या, ( २ ) ईश्वर, ( ३ ) सदाशिव, ( ४ ) शक्ति, ( ५ ) शिव, अशीं पांच सूक्ष्मतरतम तत्त्वे मानली आहेत. त्यांच्या छत्तीस तत्त्वांतील जें शबल शिवतत्त्व त्यासहि आधार असें जें परसंविद्रूप परमशुद्ध व एकमेव तत्त्व तेंच परमशिवतत्त्व होय.

१. ईशविज्ञानभाष्य, हिंदी. खं. १, पृ. २१. परात्पर म्हणजे वैदिक ब्रह्म-वन व अव्यय म्हणजे त्यांतील ब्रह्मवृक्ष. [ ब्रह्म वनं ब्रह्म स वृक्ष आस यतो द्यावापृथिवी निष्ठतक्षुः । तै० ब्राह्मण. ] २. सर्वसंबंधवश्वेन संपूर्णः शिवसंज्ञितः । शिवपुराण. अचिन्त्यमव्यक्तमनन्तरूप शिवं प्रशान्तममृतं ब्रह्मयोनिम् ॥ कै. उ. १।६. अशक्तोऽहं गुणान् वक्तुं महादेवस्य धीमतः । यो हि सर्वगतो देवो न च सर्वत्र दृश्यते ॥ म. भा. अनु. १४।३. ३. चिञ्जडादि भेद करणारी शिवशक्ति. ४. सर्व कर्तृतेचा उपाधि सापेक्ष संकोच करणारी ती कला. ५. वस्तूच्या नित्यतेचा परिच्छेद करणारा तो काल कंचुक होय. ६. पूर्ण स्वातंत्र्याचें जें नियमन ती नियति. ७. आत्म्याच्या सर्वशक्तेचा संकोच करणारी ती विद्या. ८. भोगविषयक इच्छेचा प्रेरक तो राग. ९. भोक्ता आणि कर्ता तो पुरुष. १०. यांत अहं आणि इदं हे दोन्ही भाव तुल्य असतात. ११. यांत अहंपेक्षां इदंतेस प्राधान्य असतें. यासच बिंदु म्हणतात. १२. यांत इदंतेपेक्षां अहंभावाला ( शिवतत्त्वाला ) प्राधान्य असतें. यास नाद म्हणतात. १३. समन शिवतत्त्वास शक्ति म्हणतात. १४. उन्मन शिवतत्त्वास शिव म्हणतात. यांत अहंइदं हा भेद नसतो. १५. कल्याण-शक्तिअंक, पृ. ५८३ ते ५८७. Garland of letters by sir J. Woodroffe.

शि. ... ३५

**भुवनं**—याप्रमाणें शबल शिवतत्त्वापासून पृथ्वीतत्त्वापर्यंत जी ३६ तत्त्वांची उतरती श्रेणी शाक्तांनी मानली आहे, तीत खालून पृथ्वीतत्त्वापासून वर प्रकृतितत्त्वापर्यंत जी सांख्यांची चौवीस तत्त्वे आहेत, त्यांत सूक्ष्म भेद करून शैवशाक्तांनी एकशेंचौसष्ट भुवनं अथवा जगतें मानलीं आहेत. त्या सर्वांचा स्वामी ब्रह्मा होय. त्यावरील पुरुषापुढील व कलेपर्यंत माया कंचुकाच्या बारा भुवनांचा स्वामी विष्णु आहे. काल आणि मायेच्या दहा भुवनांचा स्वामी रुद्र महेश्वर आहे. यापुढे सदाशिवतत्त्वापर्यंतच्या १८ भुवनांचा स्वामी ईश्वर आहे. त्यापुढील समनी शक्ति तत्त्व व उन्मनी शिवतत्त्व यांच्या पंधरा भुवनांचा स्वामी शबल शिव होय. त्याहूनहि श्रेष्ठ म्हणजे दोनशें-चौवीस भुवनांच्या अतीत तो शुद्ध परम शिव होय. [ कल्याण शाक्त अङ्क, पृ. ५८३ पहा. ]

**शाम्भवदर्शन**—शाम्भवदर्शनांत याहून वेगळें वर्गीकरण आहे. त्यांत त्रिदशेशोपाच्या आठ अवस्था मानल्या आहेत. ( १ ) बिंदु अवस्था चित् ( २ ) व्यापक अवस्था चित् ( ३ ) आन्तरिक व बाह्य क्रियाशीलता-चित् ( ४ ) अंतर्मुख बोध-चेतन्य ( ५ ) या बोधाची धारणा-चेतना ( ६ ) इंद्रिय व्यापार-अनुभव ( ७ ) देह ( ८ ) चंद्र, सूर्य आणि अग्नि यांच्या शरिरांतर्गत सूक्ष्म शक्तिकला. याप्रमाणें सूक्ष्मापासून स्थूलापर्यंत परासंवित अथवा परम-शिवाच्या या अवस्था मानल्या आहेत.

**केवलाद्वैत**—या शैवशाक्तांच्या परमशिवतत्त्वांत शक्ति भेदाभेदरूपानें व समरसत्वानें मानलेली असते. असा हा स्वगत भेदाभासहि ज्यास स्वपत नाही असे जे केवलाद्वैती त्यांचें जें केवल तत्त्व त्यासच परमशिव म्हणावें.

जेथें सृष्टि नाही व सृष्टीची कल्पनाहि शिवली नाही, असें जें विश्वातीत स्वरूप तो ब्रह्मभाव होय. हा भाव शून्यरूप नाही; म्हणून त्यास सद्रूप म्हणतात. तो जडरूप नाही म्हणून त्यास चिद्रूप म्हणतात. त्यांत अपूर्णतेचा लेशहि नाही म्हणून त्यास आनंदरूप किंवा अनंतरूप म्हणतात. असें हें जें निःसंग, अद्वय रूप तोच निर्गुण परमशिव होय. तेंच शुद्ध ब्रह्मात्मरूप होय.

**ईश्वररूप**—या ब्रह्मभावांत ब्रह्मप्रकृति जगत्कल्पनारूपानें उदित होऊन ती कल्पनारूप प्रकृति जगाची उत्पत्ति, स्थिति व लय करीत आहे, असें जें ब्रह्मभावाचें साक्षीत्वानें ईक्षण त्या सगुणभावास ईश्वरभाव असें म्हणतात.



गीतेंतील क्षेत्रक्षेत्रज्ञविचारांतील जो क्षेत्रज्ञ अक्षरपुरुष\* तें शिवाचेंच सगुण-रूप होय.

**व्यापकरूप**—या ब्रह्मप्रकृतीच्या विलासांत म्हणजे सृष्टिरूपांत अनुस्यूत अथवा संबंधित असा जो ब्रह्मभाव तोच विराटभाव होय. या आपल्या विराट भावांचेंहि किंचित् दर्शन शिवानें श्रीरामाला दिल्याचें वर्णन पुराणांतरी आहे. रुद्राध्यायांत व शीवगीतेंतील विभूतिवर्णनांत हाच व्यापक भाव आहे. सारांश, हें सारें ज्ञाताज्ञात ब्रह्मांड अथवा अशीं असंख्य ब्रह्माण्डे, हें सगुण शिवाचें विराट स्वरूप होय.

१ स्रष्टा त्वं सर्वजगतां रक्षिता सर्वं देहिनाम् । हर्ता च सर्वभूतानां त्वा विनैवास्ति कोऽपरः ॥ ११ ॥ स्वर्गस्त्वमपवर्गस्त्वं ॥ त्वमोङ्कारस्त्वमध्वरः । त्वं योगस्त्वं परा संवित्किं त्वं न भवसीश्वरः ॥ १५ ॥ त्वमादिर्मध्यमन्तश्च तस्थुषां जग्मुषामपि ॥ कालस्वरूपतां प्राप्य कलयस्यखिलं जगत् ॥ १६ ॥ परेशः परतः शास्ता सर्वानुग्राहकः शिवः । स एष मे कथंकारं साक्षाद्भवति धूर्जटिः ॥ १७ ॥ स्कंद पु. १।३।२। १४ । एक एव तदा रुद्रो न द्वितीयोऽस्ति कश्चन । संसृज्य विश्वभुवनं गोप्तान्ते सञ्चुकोच यः ॥ १४ ॥ विश्वतश्चक्षुरे-वायमुतायं विश्वतो मुखः । तथैव विश्वतो बाहुर्विश्वतः पादसंयुतः ॥ १५ ॥ द्यावाभूमी च जनयन् देव एको महेश्वरः । स एव सर्वं देवानां प्रभवश्चोद्भव-स्तथा ॥ १६ ॥ मायी विश्वं सृजत्यस्मिन् निविष्टो मायया परं । मायां तु प्रकृतिं विद्वान्मायिनं तु महेश्वरम् ॥ ३३ ॥ तस्यास्त्ववयवैरेव व्याप्तं सर्वमिदं जगत् ॥ सूक्ष्मातिसूक्ष्ममीशानं कालस्यापि मध्यतः ॥ ३४ ॥ स्रष्टारमपि विश्वस्य वेष्टितारं च तस्य तु । शिवमेवेश्वरं ज्ञात्वा शान्तिमत्यन्तमृच्छति ॥ ३५ ॥ तमीश्वराणां परमं महेश्वरं तं देवतानां परमं च दैवतम् । पतिर्पतीनां परमं परस्तात् । विदाम देवं भुवनेश्वरेश्वरम् ॥ ५८ ॥ शि. पु. वा. सं. पू० खं० अ० ६

२ यत्सूक्ष्मं तत्सूक्ष्मं यत्सूक्ष्मं तद्वै द्युतम्, यद्वै द्युतं तत् परं ब्रह्म, यत्परं ब्रह्म स एकः । य एकः स रुद्रः, यो रुद्रः स ईशानः, य ईशानः स भगवान् महेश्वरः । अथर्वशिर० ३।३ द्यौर्मूर्धा हि विभोस्तस्य खं नामिः परमेष्ठिनः सोमसूर्याग्निर्मां नेत्रं दिशः श्रोत्रे महात्मनः ॥ वक्त्राद्वै ब्राह्मणा जाता ब्रह्मा च भगवान् विभुः इन्द्रविष्णु मुजाम्भ्यां तु क्षत्रियाश्च महोत्तमनः ॥ वैश्याश्चोर-

**महेश्वर**—याप्रमाणें या विश्वात्मक सगुण शिवाचें मन, वाणी, बुद्धीस अगोचर असें जें उत्पत्ति, स्थिति, लयकारी ( आणि याशिवाय तिरोभाव आणि अनुग्रहकारी ) आधिदैवतरूप तेच ब्रह्मा-विष्णु-महेश होत. ही त्रिमूर्ति शिवाचेंच रूप होय. त्यांतहि परमशिवतत्त्व हें निषेधावधि, सर्वलयसाक्षी असें ज्याप्रमाणें आहे, त्याचप्रमाणें संहारकारी महेशहि लयसाक्षी असल्यामुळें, महेशाच्या ठिकाणीं शिवतत्त्वाचें जणुं प्राधान्य मानतात.

असा जो अमूर्त महेश्वर शिव त्याचें जें भक्तांस गोचर होणारें सगुण साकार रूप तोहि सगुण शिवच होय. आणि त्याहिपुढें त्या अमूर्त सगुणेश्वराचें जें प्रतीक तेंहि सगुणशिवरूप शिवलिंग होय.

**ब्रह्मलिंग**—सूतानें लिंगपुराण सांगतांना आरंभीं जें मंगल केलें आहे त्यांत तो शिवाचें वर्णन करतांना म्हणतो कीं, “ शब्दब्रह्म हेंच ज्याचें शरीर, शब्दब्रह्म हेंच ज्याचें प्रकाशक, केवल वर्ण हेंच ज्याचे अवयव, अव्यक्त, अनेक स्वरूपांत असलेलें अकार, उकार, मकार, यांनीं युक्त, स्थूल, सूक्ष्म, अकाररूप, ऋग्वेद हेंच ज्याचें मुख, सामवेद हीच ज्याची जिह्वा, यजुर्वेद ही ज्याची मान, अथर्ववेद ज्याचें हृदय, विभु, प्रधान व पुरुष ह्यांहून पलीकडे असणारें, ज्याला उत्पत्ति व लय हीं दोन्ही नाहींत, तमो

[ पान नं. ५४७ वरून ]

प्रदेशान्तु शूद्राः पादात् पिनाकिनः ॥ लिंगपुराण. ईश्वरश्चतनः कर्ता पुरुषः कारणं शिवः । विष्णुर्ब्रह्मा शशी सूर्यः शक्रो देवाश्च सान्वयाः ॥ सृज्यते ग्रस्यते चैव तमो भूतमिदं जगत् । अप्रज्ञातं जगतात्सर्वं तदा ह्येको महेश्वरः ॥ म. भा. शांतिपर्व. त्वं वै ब्रह्मा च रुद्रश्च वरुणोऽग्निर्मनुर्भवः । धाता त्वष्टा विधाता च त्वं प्रभुः सर्वतोमुखः ॥ त्वत्तो जातानि भूतानि स्थावराणि चराणि च, सर्वतः पाणिपादस्त्वं सर्वतोऽक्षिशिरोमुखः । सर्वतः श्रुतिमाल्लोके सर्वमावृत्य तिष्ठसि ॥ म. भा. अनु. प. ४५।३९७-४०७.

१ यस्य ब्रह्मा च विष्णुश्च त्वं चापि सह दैवतैः । अर्चयेथाः सदा लिङ्गं तस्माच्छ्रेष्ठतमो हि सः ॥ म. भा. अनु. प. अ. १४।२३२; लिंगे संपूजनं मुख्यमलाम्बे प्रतिमादिषु ॥ (पद्म. पु. १०१।११४) पूजयेद्विग्रहं यस्तु लिंगं चापि महात्मनः । लिंगं पूजयिता नित्यं महतीं श्रियमश्नुते ॥ म. भा. द्रो. प. १३६

गुणामुळें ज्याला कालरुद्र म्हणतात, रजोगुणामुळें ज्यास ब्रह्मा हें नांव आहे, सत्त्वगुणास्तव जें विष्णु आहे, निर्गुण असल्यामुळें ज्यास महेश्वर म्हणतात, प्रधान व जीव यांस ज्यानें व्यापलें आहे, सव्वीस रूपे किंवा अवस्था यांमध्ये स्थित असणारें, ब्रह्मापासून उत्पन्न झालेलें आणि उत्पत्ति, स्थिति व संहार हे व्यापार लीलेनें चालवेत म्हणून लिंगरूप धारण करणारें जें ब्रह्म ( शिव ) त्यास प्रणाम करून मी लिंगपुराण सांगतां.”

**अर्धनारीश्वर** — कारणाधीश्वराच्या ठिकाणीं अर्धनारीश्वर ही भावना आहे. ती क्वचित् शिवाशिवाय हरीलाही लावलेली आढळली, तरी प्राधान्यानें तें हराचेंच रूप मानलें आहे. हराच्या व्यंबक या नांवाची व्याख्या सायणाचार्यांनीं “ स्त्री अंबा स्वसा यस्य, ” अशी करून स्त्री शब्दांतील सकाराचा लोप मानला आहे. अर्थात् बहीण-भावडांप्रमाणें पुरुष-प्रकृति हीं ( आद्य स्फूर्तीचीं ) सहोदर अपत्यें ज्याच्या ठिकाणीं आहेत, तो वैदिक व्यंबक शिव होय. यात अर्धनारीश्वराची कल्पना परशिव अधिष्ठानावर केली आहे. हें शिवशक्तिद्वंद्व अविनाभूत असतां भृंगी ऋषींची केवळ शिवाचीच उपासना करण्याची प्रतिज्ञा अव्यवहार्य ठरविण्याकरितां सशक्तिक शिवानें अर्धनारीश्वर हें रूप धारण केलें. मार्गे पृ. २६८।२६९ वर हा विषय संक्षेपतः आलाच आहे.

शिवगीतेवरील टीकेत म्हटलें आहे कीं :—

एक मी निर्विशेष असतां । मायिक स्फुरण झालें न होतां । तेचि माया चंचलरूपें जाणतां । मी असें सर्वज्ञ ॥ ४३८ ॥ चंचळ तेचि जडत्वे प्रकृति । जाणता पुरुष मी स्वयंज्योति । परी उभयांसी स्त्रीपुरुष आकृति । किमपि नसे ॥ ३९ ॥ तोचि अर्धनारी नटेश्वर । तोचि षड्गुणात्मक ईश्वर । शिवशक्ति आदिनाम प्रकार । तथा विकारासी ॥ ४४० ॥ वेदेश्वरी ६.

सृष्ट्युत्पत्तिपूर्वीची ब्रह्मावस्था वर्णन करतांना श्रुति म्हणते :— “ एकाकी न रमते तद्द्वितीयमैच्छत् पतिश्च पत्नी च । ” याज्ञिकांच्या पात्रासादनप्रक्रियेत पांच पात्रांचें युग्म ठेवण्यास सांगितलें आहे. कारण एकाच्या अपेक्षेनें द्वंद्वाच्या ठिकाणीं वीर्य जास्त असतें. द्यौ पति व पृथ्वी जाया यांच्या मिथुनभावांतून

१ अथ यद्वन्द्वं-द्वन्द्वं वै वीर्यम् । यदा वै द्वौ संरमेते-अथ तद्वीर्यं भवति । द्वन्द्वं वै मिथुनम्-प्रजननम् । मिथुनमेवैतत् प्रजनने क्रियते । श. प. ब्रा. १।१।२।१

प्राणिमात्र उत्पन्न होतात. द्यौपिता व अदिति माता असेंहि वर्णन आहे. परमेष्ठि वायुतत्त्वाला वैज्ञानिक साम्ब सदाशिव म्हणतात. वस्तुतः प्रत्येक पदार्थ शिवशक्तिरूप आहे. उपनिषदांत या रुद्रशक्तीचें अनेक प्रकारचें वर्णन आढळते. जगाच्या बुडाशी असलेलें पुरुषप्रकृति हें द्वंद्व किंवा मैथुनी सृष्टीच्या बुडाशी असलेलें लिङ्गयोनि हें द्वंद्व किंवा स्त्रीपुरुष हें द्वंद्व प्रथम अविनाभूतच मानावें लागतें.

अर्धनारीश्वर हें रुद्राचें किंवा शिवाचेंच रूप मानण्यांत येतें; पण जगत्कारण-वादांत जो तो आपापल्या उपास्याला जगत्कारण मानतो. याप्रमाणें “नर-नारीमयो हरिः” असेंहि म्हणतात. वस्तुतः शक्ति हेंच शिवाचें व्यक्त रूप आहे. असें असतां शक्तिविरहित शिवाची उपासना करण्याची भृंगी ऋषींची प्रतिज्ञा व्यर्थ ठरविण्याकरितां पार्वतीनें तप करून ती शिवाशी एकरूप झाली, अशीहि अर्धनारीश्वराची एक लाक्षणिक स्वरूपाची पौराणिक आख्यायिका आहे.

चैतन्य आणि अहंकार यांचें युगल म्हणजेच अर्धनारीश्वर होय. चैतन्य-युक्त अहंकार शिव व अहंकारयुक्त चैतन्य म्हणजे गौरी होय.

आत्मा त्वं गिरिजा मतिः । असें यांचें ध्यान आहे. प्रणवांतील अकार म्हणजे उमा व उकार म्हणजे शंकर होय. प्रजापतीच्या अग्निषोमात्मक यज्ञांतून सारें

१ तोत्तिरीय. ऐ. आ. ३।१।६

२ यस्य यस्य पदार्थस्य या या शक्तिरुदीरिता ॥ सा सा सर्वेश्वरी देवी सप्त सर्वो महेश्वरः ॥

३ रुद्रो नम उमा नारी तस्मै तस्यै नमो नमः ॥ रुद्रो ब्रह्मा उमा वाणी तस्मै तस्यै नमो नमः ॥ रुद्रो विष्णुर्मा लक्ष्मीस्तस्मै ॥ रुद्रः सूर्य उमा छाया तस्मै ॥ रुद्रः सोम उमा तारा तस्मै ॥ रुद्रो दिवा उमा रात्रीस्तस्मै ॥ रुद्रो यज्ञ उमा वेदीस्तस्मै ॥ रुद्रो वह्निर्मा स्वाहा तस्मै ॥ रुद्रो वेद उमा शास्तं तस्मै ॥ रुद्रो वृक्ष उमा वल्ली तस्मै ॥ रुद्रोगन्धउमापुष्पस्तस्मै ॥ रुद्रोऽर्थ अक्षरः सोमा तस्मै ॥ रुद्रो लिङ्गमुमापीठं तस्मै तस्यै नमो नमः ॥ रुद्रहृदयोपनिषत्.

४ Rudra's marriage with Uma even after his destroying cupid is his spiritual marriage with Brahma Vidya

[ Indo Aryan mythology II, 227 ]

विश्व उत्पन्न झाले आहे. विज्ञानवादी असे सांगतात की, अग्नि हे पुरुषतत्त्व असून ते स्त्रीच्या रजांत आहे. सोम स्त्रीस्वरूप असून ते तत्त्व पुरुषाच्या शुक्रांत आहे. प्रत्यक्ष पाहतां पुरुष स्त्रीचा संभोग घेतो. परंतु वस्तुतः प्राणदृष्ट्या अग्नि-प्राणमय पुरुषाच्या ठिकाणी सौम्य-प्राणमय स्त्रीच संयुक्त होत असते. म्हणजे एका अर्थी पुरुष स्त्री आहे व स्त्री पुरुष आहे. स्त्रीचे स्तनादि कांदीं अवयव पुरुषाचे ठिकाणी, तशीच कांदीं पुरुषचिन्ह स्त्रीचे ठिकाणी, अस्पष्ट आढळतात. स्त्रीचें वैशिष्ट्य सौम्य रेत हे पुरुषाचे ठिकाणी आहे आणि पुरुषाचें वैशिष्ट्य अग्नि ( रज ) हे स्त्रीचे ठिकाणी आहे व त्या अग्नीत रेताची आहुति असे हे यज्ञकर्म आहे. वेदीला दक्षकन्या म्हटले आहे. उलट निष्क्रिय शवरूप शिवावर शक्तीचें तांडव असे विपरीत मिथुनादि वर्णिलेले आढळते. ही सारीं वर्णने अर्थात् लाक्षणिक आहेत.

शिवपुराणाच्या वायवीय संहितेत एक कथा आहे की, ब्रह्मदेवाच्या मानसिक सृष्टीकडून प्रजावृद्धि होईना ; म्हणून ब्रह्मदेवानें तपश्चर्या केली. तेव्हां आद्य शक्ति त्याच्या मनांत उदित झाली. तिच्या आश्रयानें ब्रह्मदेवानें त्र्यंबकेश्वराचें ध्यान केलें. तेव्हां शिव प्रसन्न होऊन ते अर्धनारीश्वररूपांत प्रगट झाले. या अर्धनारीश्वरानें एक परमाशक्ति नामक देवी प्रगट केली. त्या देवीची ब्रह्मदेवानें प्रार्थना केली की, प्रजा-वृद्धि होण्यासाठीं नारीकुलाच्या उत्पत्तीची गरज आहे ; यासाठीं माझा पुत्र दक्ष याच्या येथें कन्यारूपां जन्म घे. तें तिने मान्य केलें. पुढें नारीकुल उत्पन्न झाल्यावर मैथुनी सृष्टि निर्माण झाली. तिला ह्या अर्धनारीश्वर महेश्वरामुळे माहेश्वरी प्रजा असे म्हणतात.

१ शतपथब्राह्मण विज्ञानभाष्य, (हिंदी) भाग १, पृ. ८६।२०४

२ धिया चक्रे वरेण्यो भूतानां गर्भमादधे । दक्षस्य पितरं तना ॥ ऋ. ३-२७।९ सायणभाष्य-दक्षस्य प्रजापतेः तना तनया वेदिरूपा भूमिः ॥ अदितिर्ह्यजनिष्ट दक्ष या दुहिता तव । ऋ. १०।७२।५. अग्ने...सां योनि-मिहासदः । तै. सं. ४।१।१० पहा.

३ पूर्वभाग, अ-१३।१४

४ शंकरः पुरुषाः सर्वे स्त्रियः सर्वा महेश्वरी ॥ वा. सं. पू. ४।५५ लिंगांका च मगांका च तस्मान्माहेश्वरी प्रजा । म. भा. अनु., प. १४।२३३

**शिवशक्ति** — देवी भागवतांत असा कथाभाग आहे की, एकदां शिवपार्वतीचें भांडण झालें. त्या भांडणाच्या भरांत शिव पार्वतीला अपशब्द बोलले. त्याचा त्यांस पश्चात्ताप होऊन पुन्हां असें भांडण होऊं नये म्हणून ते अर्धनारीश्वर बनले. शिव विश्वकुटुंबी बनण्यासाठी आपणच शिवशक्तिरूप झाले. आचार्य म्हणतात — “ शिवःशक्त्या युक्तो यदि भवति शक्तः प्रभवितुम् । ” शांकरवेदांतांतील अद्वैत द्वैताहून भिन्न आहे, पण शिवागमांतील अद्वैत म्हणजे द्वैताचें नित्य सामरस्य होय. शैवमतांतील अद्वैतांत मायेचा त्याग नाही, उलट ब्रह्मशक्ति म्हणून संग्रह आहे.

**द्वैताभास**—शांकरमतांतहि हा द्वैताभास सूक्ष्मरूपांत दिसतोच. श्वेताश्वतरांतील मायां तु प्रकृतिं विद्यान्मायिनं तु महेश्वरम् तस्यावयवभूतैस्तु व्यातं सर्वमिदं जगत् ॥ ४।१० ॥ तसेंच गीतेतील मम योनिर्महद्ब्रह्म तस्मिन् गर्भं दधाम्यहम् । सम्भवः सर्वभूतानां ततो भवति भारत ॥ १४।३ हें वचन व मनुचें “ द्विधा कृतात्मनो देहमर्द्धेन पुरुषोऽभवत् । अर्द्धेन नारी तस्यां स विराजमसृजत्प्रभुः ॥ ” हीं सारीं वचनें अर्धनारीश्वराचेंच तात्त्विक विवेचन करितात. देवीला शिवाचें वामांग असें वर्णिलेलें आढळतें. ( त्वया द्रुतं वाम-वपुः शरीरं त्वं शम्भो । ) व अर्धनारीश्वराच्या मूर्तीत बहुधा असेंच असतें.

**निर्गुण-सगुण शिव**—शिव निर्गुण असतां सगुण कसा ? असा प्रश्न ऋषींनी केल्यावरून सूत सांगतात, “ परमार्थज्ञानी लोक शिवास प्रणवरूप मानतात. कोणी त्यास विज्ञान, अज असें मानतात. कोणी तो प्रत्यक्ष ज्ञानच आहे, कोणी तो प्रमात्मक भ्रान्तिरहित ज्ञान आहे असें म्हणतात. कांहीं मुनींचें असें म्हणणें आहे की, शिव हा निर्मल, निर्विकल्प, निराश्रय, शुद्ध, गुरुप्रकाशित असें ज्ञान आहे. ज्ञानानें मुक्ति मिळते आणि ईशप्रसादानें

१ मनु आणि शतरूपा ही कथाहि अशीच लाक्षणिक आहे.

२ सत्यपि भेदागमे नाथ तवाहं न मामकी नरस्त्वम् ॥

सामुद्रो हि तरङ्गः क्वचन समुद्रो न तारङ्गः ॥

द्वैतं मोहाय बोधात्प्राक् प्राप्ते बोधे मनीषया ॥

भक्त्यर्थं कल्पितं द्वैतमद्वैतादपि सुन्दरम् ॥

जाते समरसावन्दे द्वैतमप्य मृतोपमम् ॥

मित्रयोरिव दम्पत्योर्जीवात्मपरमात्मनोः ॥

बोधसार

ज्ञान प्राप्त होतें. निर्गुण, निष्कल शिव सगुण सकल होतो तो त्याचे स्वतःचे इच्छेनेच होतो, त्याला वाटलें म्हणजे तो सगुण होतो'. शिवाच्या या सगुण विश्वरूपाचें आकाश हें शिर, अंतरिक्ष ही नाभी, सोम, सूर्य व अग्नि हे नेत्र, सर्व दिशा हे कान, पाताळ हे चरण, समुद्र हें पांघरावयाचें वस्त्र, देव हात, नक्षत्र हे अलंकार, याप्रमाणें त्याचें स्वरूप आहे. ब्रह्मा व ब्राह्मण त्याच्या मुखापासून झाले, विष्णु, इंद्र आणि क्षत्रिय त्याच्या हातांतून निघाले. मांड्यांपासून वैश्य झाले व पायांपासून शूद्र झाले. अशा प्रकारे हा कर्मात्मा प्रकृतीस काम करावयास लावतो. ++ वस्तुतः सकल किंवा निष्कल असा भेद नाहीच. हें सर्व शिवमय आहे. ( लि. पु., पू. अ. ७५ )

**शिवमहेश्वर**—अव्यय ( आलंबन ), अक्षर ( निमित्तकारण ) आणि क्षर ( उपादानकारण ) या तीन पुरुषांपैकी अक्षरपुरुष हा सृष्टिकर्ता ईश्वर होय. हा अक्षरपुरुष बलप्रधान आहे. हें बल सुप्तावस्थेत असतें तेव्हां त्यास शक्ति म्हणतात. कार्याभिमुख बलाला प्राण म्हणतात व कार्यरूप बलाला क्रिया म्हणतात. प्रत्येक पदार्थांत शक्तीचें बल, गति म्हणजे उत्क्रांति, आगति व प्रतिष्ठा किंवा स्थिति या तीन लक्षणेनं लक्षित होतें. पदार्थांची सतत गति अगर उत्क्रांति ही परिणामी नाशकारकच होते. यासाठीं व्ययाबरोबर आय असावा, याप्रमाणें आगति अथवा आदान हें शक्तिस्वरूप लक्षित होतें. या-प्रमाणें प्रत्येक पदार्थांची स्थिति अथवा प्रतिष्ठा गति-आगति अथवा आदान-विसर्गरूप असते. गति, आगति आणि प्रतिष्ठा किंवा स्थिति या तीन बलांचा संबंध आला असतां तेथें संकोच ( सोम ) आणि विकास ( अग्नि ) हे दोन कलात्मक प्रकार उद्भूत होतात.

हे जे क्रियात्मक प्राणशक्तिविशेष यांतील उत्क्रांतितत्त्वाला इंद्र, आगति अथवा यज्ञतत्त्वाला विष्णु, प्रतिष्ठा तत्त्वाला ब्रह्मा, बाह्यगतिशील प्राणाला

१ आसं प्रथममेवाहं वर्तामि च सुरेश्वराः ।

भविष्यामि च लोकेऽस्मिन्मत्तो नान्योऽस्ति कश्चन ॥११॥

व्यतिरिक्तं च मत्तोऽस्ति नान्यकिञ्चित्सुरेश्वराः ।

नित्योऽनित्योऽहमनघो ब्रह्मणां ब्रह्मणस्पतिः ॥१२॥

मय्येव सकलं जातं मयि सर्वं प्रतिष्ठितम् ।

मयि सर्वं लयं याति तद्ब्रह्मादयमस्म्यहम् ॥१४॥ शिवगीता, अ. ६.

अग्नि व अंतर्गतिशील प्राणशक्तीला सोम अशा संज्ञा आहेत. यांतील पहिले तीन पदार्थमात्राचे हृद्य किंवा अंतर्गामी असून शेवटचे दोन बहिश्वर पिंडांस व्यापून राहाणारे सूत्रात्मारूप मानतात. वस्तुतः अग्नि आणि सोम, विकास आणि संकोच, केन्द्रत्यागी व केन्द्रगामी हे शक्तिविशेष उत्क्रांति-तत्त्वाचेच अंगभूत आहेत. या तिहींमिळून महेश्वरशिवाचें किंवा त्र्यंबकाचें रूप सिद्ध होतें. हे प्राणशक्तिविशेष सापेक्ष आहेत. एकाचा विसर्ग तो दुसऱ्याचा आदान असतो. आपण अन्न खातो, यांत अन्नाची गति व आपल्या ठिकाणी त्याची आगति होते. व त्यामुळेच संकोच-विकासात्मक प्राणस्पंदरूप आपली स्थिति असते. वरील विवेचनांतील प्राण, अग्नि, सोम हे शक्ति-वाचक शब्द आहेत. द्रव्यवाचक नाहीत. या सर्व शक्तींनी युक्त शक्तिमान् तोच शिव होय.

**सशक्तिक शिवाचें यथार्थ स्वरूप :—**वर केलेल्या एकंदर विवेचना-वरून वाचकांच्या लक्षांत येईल की, शिव शब्दानें शाल्त्रानें वस्तुतः परब्रह्माचाच निर्देश केला आहे. शिव हीच जिवाची परमगति होय. सदानंद हे शिवाचेंच स्वरूप होय. मायोपहित शिवस्वरूपाला सगुण व मायोपाधिशून्य रूपाला निर्गुण म्हणतात. शिवप्रकृतीचा स्वीकार करतो, तेव्हां त्याच्यापासून एक अनिर्वचनीय महाशक्ति निर्माण होते, तीच सृष्टीचें उपादानकारण होय. या शक्तियुक्त शिवापासूनच नाद अथवा महत्तत्त्व व त्यापासून अहंकार किंवा बिंदूची उत्पत्ति होते. या अविनाभूत युगलापासूनच जगाची उत्पत्ति होते. वर जो बिंदु सांगितला त्याच्या गुणभेदानें तीन अवस्था होतात. त्या तीन अवस्था पुन्हां एकत्र होतात. तेव्हां त्यास परमबिंदु म्हणतात. हाच परमशिव सत्त्वगुणाचे उपाधीनं चिन्मय पुरुष, तमोगुणामुळे प्रकृति, व रजोगुणामुळे शिवशक्तियुक्त प्रतीत होतो. या तीन भावांसच ज्ञान, इच्छा क्रिया, या संज्ञा आहेत. यांस गौरी, ब्राह्मी व वैष्णवी शक्ति म्हणतात.

**शिवयोग—**या तीन शक्तींच्या अधीश्वरांचे अभेदरूपास महेश्वर ही संज्ञा आहे. याचाच प्रणव हा दुसरा संकेत आहे. प्रणवाची अकार, उकार, मकार,

१ मूलतो ब्रह्मरूपाय मध्यतो विष्णुरुपिणे । अग्रतः शिवरूपाय अश्वत्थाय नमो नमः ॥

२ कल्याण शिवांक पृ. २८५



नाद, बिंदु, कला व कलातीत अशीं सात अंगे आहेत. हींच शिवाचीं अनुक्रमें तत्पुरुष, अधोर, सद्योजात, वामदेव, ईश्वर, नीलकंठ, कलातीत चैतन्य याप्रमाणें सात मुखें होत. या सात मुखांस ब्रह्मा, विष्णु, रुद्र, ईश्वर, महेश्वर, परशिव व महामहेश्वर अशीं नांवें आहेत. शिवाचें प्राणस्वरूप सूर्य, मनःस्वरूप चंद्र व बुद्धिस्वरूप अग्नि आहे. हा सप्तमुखी शिवच जगद्गुरुरूप धारण करून मुक्तिप्रद योगमार्गाचा व सत्तामार्गाचा प्रकाश करतो. या सात आग्रायांचें ज्ञेय = ( १ ) प्रकृति = ( कुंडलिनी योग्य मंत्रयोग व हटयोग ) ( २ ) परमात्मा = ( भक्तियोग किंवा लय योग ) ( ३ ) काल = ( क्रियायोग किंवा लक्ष्य योग ) ( ४ ) विज्ञान = ( ज्ञानयोग ) ( ५ ) शून्य = ( परायोग किंवा संन्यास ) ( ६ ) ब्रह्म = ( शांभवी विद्या किंवा अमनस्कयोग, ) ( ७ ) परमब्रह्म = ( सहज, किंवा मोक्षयोग ) याप्रमाणें आहे.

**अष्टमूर्ति**—हाच शिव पृथ्वी, आप, तेज, वायु, आकाश, मन, बुद्धि, अहंकार या अष्टमूर्तींना धारण करून जीवाचें प्रतिपालन करतो. पिंडांतर्गत अस्थि याच त्याच्या माला होत. ब्रह्माग्नीनें जळून गेलेल्या वासनानांचें भस्म हेंच त्याचें भूषण होय. तीन शरीरांची अभिमानशून्यता हेंच स्वरूप त्रिपुरारीचें होय. ज्या महाशून्यांत आत्मा प्रतिष्ठित आहे, तेंच त्याचें महास्मशान होय. पृथ्वीतत्त्वापासून आकाशतत्त्वापर्यंत जीवभाव आणि देवभाव आहे. पुढें अलिंगरूप महास्मशान आहे.

**जगत् जगदीशसंबंध** :—वैज्ञानिक दृष्टीनें ईश्वराचा म्हणजे सगुण किंवा सशक्तिक शिवाचा जगताशीं सहा प्रकारचा संबंध आहे : ( १ ) जगतांत ईश्वर आहे. ( २ ) ईश्वराच्या ठिकाणीं जगत् आहे. ( ३ ) जगत् ईश्वरच आहे. ( ४ ) जगत् आणि ईश्वर भिन्न भिन्न आहेत. ईश्वर जगताहून वेगळा आहे. ( ५ ) ईश्वर जगतातीत असला तरी जगत् ईश्वरातीत नाही. ( ६ ) जगत् अनिर्वचनीय म्हणजे ईश्वराशीं भिन्नतेहून व अभिन्नतेहून अथवा सत्ताहून आणि असत्ताहून वेगळे आहे. ( भ. गीता. ६।३०, ७।७, २५, ८।२०, ९।४, ५. )

**पाश, पशु आणि पशुपति** :—या वैज्ञानिक शिवरूपाचे आत्मा, प्राण आणि पशु, किंवा अव्यय, अक्षर आणि क्षर, किंवा पशुपति, पाश व

पशु हे अंश आहेत. सर्व चराचर संसारवश असल्यामुळे त्यास पशु म्हणतात. भगवान् रुद्र हा त्यांचा पशुपति होय. पति याचा अर्थ स्वामी, नियामक किंवा पतितपावन असा होतो. रुद्राध्यायांतील स्तेनांचा पति अशा शब्दप्रयोगांत पतितपावन हा अर्थ अभिप्रेत दिसतो. तसेंच क्षर = ( जीव जगत् ); अक्षर = ( ईश्वर किंवा प्रकृति ) अव्यय = ( जन्यजनकभावात्मक परमेश्वर ) या तिन्ही पुरुषांच्या जो अतीत त्यास परमशिव म्हणतात. अव्ययाच्या पांच कलानुरूप आनंदमय शिवाला मृत्युंजय, विज्ञानमयाला दक्षिणामूर्ति, मनोमयाला कामेश्वर, प्राणमयाला नीललोहित पशुपति, आणि वाङ्मय-शिवाला भूतेश अष्टमूर्ति म्हणतात. पशुपति, पाश आणि पशु ही शैवतत्त्व-ज्ञानांतील ज्ञानाची एक प्रक्रिया किंवा श्रेणी आहे. याप्रमाणे सूर्याच्या ठिकाणीच पशुपतीची धारणा केल्यास सूर्यरश्मि हे पाश आणि पृथ्वी, चंद्रमादि पशु समजावे. तात्पर्य, नियामक म्हणजे पशुपति, नियम्य ते विकार किंवा पशु व नियमनाचे साधन तो पाश समजावा. ही त्रिविधता समजुतीकरता आहे. मुळांत एकच तत्त्व आहे. त्यासच परमशिव म्हणावे.

मूर्तिमय शिवाला अक्षर अथवा ईश्वर मानले की, त्याच्या ठिकाणी गति, ( इंद्र म्हणजेच महेश ) आगति, ( विष्णु ), प्रतिष्ठा ( ब्रह्मा ) या तीन शक्तिक देवता अंतर्निहित मानाव्या लागतात. अथवा अग्निरूप शिव यांतील अग्नि आणि सोम ही बहिश्वर तत्त्वे ; बाकीची तीन अंतःश्वर होत.

वैदिक इंद्रालाच पुराणोक्त शिव हें नांव वैज्ञानिक देतात. महेश्वर या तत्त्वात गति ( इंद्र ), संकोच ( सोम ) आणि विकास ( अग्नि ) ही तीन तत्त्वे येतात. कोणी यांसच श्र्यंबक म्हणतात. हे तत्त्वभेद किंवा शक्तिभेद समजुतीकरता केले जातात. अशितत्त्व व प्राणतत्त्व हे रुद्रतत्त्वाचेच पर्याय आहेत. तसेंच “ एका मूर्तिस्त्रयो देवा ब्रह्माविष्णुमहेश्वराः । ” हेंहि सत्यच आहे. शिवतत्त्व सर्वसमावेशक आहे.

**शिव घोररूपे**—पृथ्वी व सूर्य यांच्यामधील अंतरिक्षांत आग्नेय वायु असतो. तो बहुधा उपद्रावक असतो. त्याला रुद्र म्हणतात. तोच भौतिक वायु म्हणजे मरुत् व भौतिक अग्नि यांचा उत्पादक आहे. सूर्याच्यावर परभेष्टि मंडळापर्यंत सौम्य वायु असतो. त्याला सांबसदाशिव म्हणतात. “ आग्निर्वा रुद्रः तस्यैते द्वे तन्वो घोरान्या च शिवान्या च । ” घोररुद्रापासून बचाव व्हावा

म्हणून रुद्राध्यायांत प्रार्थना करतात व शिवरुद्राची पूजा-उपासना करतात. तारामंडळार्शी संबंध असणाऱ्या रुद्राच्या कथा आधिदैविक समजाव्या. दक्षयज्ञाची कथा, नक्षत्रांची गणना कृत्तिकेपासून होती ती अश्विनी ( मेष ) पासून करू लागले यावर आधारलेली मानतात. आश्लेषा नक्षत्रावर सूर्य असतां रोगोत्पात्ति होते. मघा नक्षत्रावर सूर्य असतां रोगनाश होतो. सूर्य हे रुद्राचेंच स्वरूप आहे. सविताहरः। ऋ. १०।१५८।२. रुद्रप्राण असंख्य मानले आहेत. त्यांचेंच वर्णन रुद्राध्यायांत आलें आहे. ज्याला पाश्चात्य वैद्यक रोगजंतु म्हणतात, ते विकृत वायुप्रविष्ट रुद्रप्राण होत.

पृथ्वीपासून सूर्यापर्यंत पार्थिवशक्तिरूप रुद्रसत्ता आहे. त्यापुढें परमेष्ठि मंडळांत सोमसत्ता आहे. सोम ( स + उमा ) तीच शक्ति. दोहोंमिळून अग्निषोमात्मक जगत् निर्माण होतें. ( कालाशक्तिरूप रुद्र खाली व सोमशक्ति त्याच्यावर विराजमान आहे. ( कालीदेवीची मूर्ति अशीच असते. ) ज्ञानरूप शिव निष्क्रिय आहे. क्रियात्मक शक्ति त्याच्या वक्षस्थळावर तांडवनृत्य ( सृष्ट्युत्पादकरूप ) करीत आहे. ईश्वराचें म्हणजे शिवरुद्राचें जें विश्वात्मकरूप त्यास विश्वेश्वर म्हणतात. ( “एको देवः सर्वभूतेषु गूढः सर्व व्यापी सर्वभूतांतरात्मा. श्वे० ६।११” ) तृतीय नेत्ररूप अग्नि ज्याचें मस्तक, चंद्रसूर्य नेत्र, दिशा श्रोत्र, वेद वाणी, विश्वव्यापी वायु, हृदयांतील प्राण, पृथिवी पादरूप असा हा भूतांतरात्मा शिव आहे. ( मुं. २।१।४. ) परमेष्ठि मंडळाच्या वरचें व खालचें दोन्ही मंडळें श्वेत आहेत. श्वेत हा वर्ण स्वाभाविक आहे. यांत सर्व वर्ण अंतर्निहित असतात. तो प्रकाशरूप-ज्ञानरूप आहे. यास्तव शिवाचा श्वेतवर्ण किंवा गौरवर्ण मानला आहे. विभूतिवर्ण श्वेत आहे.

**दुर्विज्ञेय सगुणता**—सशक्तिक शिवतत्त्व म्हणजे शबल अथवा सक्रिय ब्रह्म होय. या सक्रिय ब्रह्माचे निर्गुण निराकार, सगुण निराकार, सगुण साकार सगुण मानवेदहसदृशस्वरूप, पुरुषविध, अपुरुषविध, मन्त्रमहेश्वर, मंत्रेश्वर, विद्येश्वर, रुद्रस्वरूप असे किती तरी दुर्विज्ञेय प्रकार आहेत. सरूप देहाकार शिवपार्वतीच्या लीला पुराणांत पुष्कळच वर्णन केल्या आहेत. श्री. भट्ट भास्कर यांनी आपल्या रुद्र भाष्यांत शिवाच्या विचित्र चरित्रांतील काहीं विचित्र नमुने दिले आहेत. ते मी मागील खंडाच्या १४ व्या प्रकरणांत सांगितलेच आहेत. तसेंच भट्ट भास्करांनी त्याच भाष्यांत जीं अनेक कामनिक अनुष्ठाने

सांगितली आहेत, त्यांत शिवाची निरनिराळीं ध्यानें सांगितली आहेत. बर्फ आणि वाफ हे जसे जलतत्त्वाचेच दोन पर्याय अत्यंत भिन्न वाटतात, त्याप्रमाणेच शिवाची अत्यंत भिन्न तात्त्विक व व्यावहारिक स्वरूपे असावीत असें दिसते. शिवाच्या सगुणलीलाच्या वर्णनांत भूतार्थवाद कोणता व लाक्षणिक वर्णन कोणतें, हे निश्चयानें ठरविण्यास खास पुराणांत किंवा त्यावरील टीकांत जरूर ते निर्देश आढळत नाहीत. यामुळे साऱ्याच शिवलीला लाक्षणिक मानणें हें कोणास जास्त सुसंगत व सयुक्तिक वाटेल. कोणी असें मानतात कीं, श्रीमद्भागवतांत पुरंजन कथा हें रूपक असल्याचें सांगितलें आहे. त्याप्रमाणें रासक्रीडा हें आध्यात्मिक रूपक असल्याचें सांगितलें नाही. त्या अर्थी तो भूतार्थवादच मानावा लागतो. त्याप्रमाणें शिवलीलांना भूतार्थवाद मानणेंच भाग आहे. पण शिवाच्या दिव्य लीलांचें आपण आजच्या लौकिक दृष्टीनें निरीक्षण व परीक्षण करूं पाहणें योग्य नाही. या शिवलिंगोपासना ग्रंथांत ज्या शिवकथाप्रसंगांचें जास्त महत्त्व आहे, त्या शिवलिंगपूजारभकथा भूतार्थवाद मानणें म्हणजे त्यांतील उक्तानार्थाप्रमाणेंच सत्य घटना झाल्या असें मानणें हें मला तरी फार अयुक्तिक वाटतें. याचीं कांहीं उदाहरणें मागील चिकित्साखंडांत ७-८ प्रकरणांत दिलीच आहेत. त्याच संबंधीं आणखी एक संदर्भग्रंथ सांगावयाचा तर तो त्रिपुरारहस्य माहात्म्य खंड, अ० ४४-४५ हा सांगतां येईल. यांत महादेवाला व पार्वतीला संतान होणें शक्य नाही. कारण त्या उभयतांस तसे शाप आहेत, असें पार्वती इंद्राला लौकिक अथवा स्थूल व्यावहारिक भाषेत सांगत आहे व त्यांतच दारूक वनांतील महान् तापसी ऋषींनीं, त्यांच्या स्त्रियांना शिवानें भ्रष्ट केलें म्हणून, शिवास, “तुझें लिंग गळून पडो !” असा शाप दिल्याचें आख्यान इतर पुराणांहून बरेंच वेगळ्या प्रकारचें सांगितलें आहे. ती सारी हकीकत अक्षरशः तशीच घडलेली सावत सत्यकथा मानणें मला तरी कठिणच वाटतें. पण आश्चर्य हें कीं, ती कथा लाक्षणिक समजावी, असें त्या ग्रंथाची भूमिका लिहिणारे विद्वान् पंडित आपल्या भूमिकेत म्हणत नाहीत. तसेंच महाभारताच्या सौप्तिक पर्वातील पूर्वी (खंड २, प्रकरण ८ यांत) दिलेल्या आख्यानांतहि टीकाकार नीळकंठ ती कथा लाक्षणिक आहे, असें सांगत नाहीत.

**परोक्ष वर्णन**—“परोक्षप्रिय हि देवाः प्रत्यक्षद्विषः ।” हे वचन बृहदारण्यकांत प्र. ४।२।२ व ऐतरेय उपनिषदांत ३।१४ यांत इंद्रासंबंधी प्रासंगिक आले आहे. पण ते वचन आपल्या वैदिक व पौराणिक सर्व वाङ्मयास लावावे असे तेथे कोठे सांगितले नाही. पण इंडो-आर्यन मॉथथॉलजीचे विद्वान्, मार्मिक लेखक त्या वचनाचा आधार घेऊन बहुतेक सारे वैदिक व पौराणिक वाङ्मय अध्यात्मपर लाक्षणिक आहे असे सिद्ध करू पाहतात. त्याचप्रमाणे प्रिन्सिपॉल थडाणी यांचे मिस्टरीज ऑफ महाभारत या बृहद् ग्रंथांत, तसेंच दी परमनंट हिस्टरी ऑफ भारतवर्ष या तिसऱ्या ग्रंथांत ही वैदिक व पौराणिक वर्णने भूतार्थवाद मानणे असंबद्ध आहे, तीं तशीं नसून तत्त्वज्ञानाचे पंथभेद, मतभेद व यौगिक विविध अनुभव यांचीं लाक्षणिक वर्णने आहेत, असे सिद्ध केले आहे. माझा स्वतःचा कल विशेषेकरून शिवलिंगपूजारंभकथा भूतार्थवाद मानण्याकडे नसल्यामुळे व हा ग्रंथ शिवलिंगोपासनेचा असल्यामुळे सगुण शिवाच्या इतर विलक्षण सगुण कथांचा विचार मी या ग्रंथांत फारसा केला नाही व त्याच कारणास्तव या अगोदरच अति क्लिष्ट झालेल्या प्रकरणाचा अधिक विस्तार करणे मला अप्रस्तुत वाटते.

**स्वरूप व तटस्थ लक्षण**—परसंवित् हे परमशिव तत्त्व आहे. या संविदेचे ठिकाणी एकोऽहम् बहुस्याम् ही जी आद्य स्फूर्ति झाल्याचे सृष्टि-चित्कांनी मानले आहे, त्या आद्य स्फूर्तीतून नामरूपकर्मात्मक उगार्धी क्षाणिक टिकणारी व दीर्घ काळ टिकणारी अशीं अनेक स्थूल सूक्ष्मरूपे उद्भूत झाल्याचे शास्त्रकारांनी मानले आहे. हीं सारीं सशक्तिक म्हणजे आद्य स्फूर्तियुक्त शिवार्चीच अनेक रूपे आहेत. याप्रमाणे शिवाचे सगुणरूप ब्रह्मांडव्यापी आहे. त्याचे यथार्थ व समग्र वर्णन अगर आकलन कोणी करू शकणार नाही. भक्ताला आपले उपास्य आपणाप्रमाणे सावयव देहाकार असावे असे वाटते व त्याप्रमाणे ईश्वर आपण देहाकार असल्याचे भक्तास दाखवितो हे स्वरेच आहे. यासच सगुण साक्षात्कार म्हणतात. पण यावर निर्गुणोपासकांचे असे म्हणणे दिसते की, भाविक भक्तांच्या भावराज्यांतील हा शिवभक्तविलास दिव्य असला तरी त्यास सत्य व शाश्वतरूप नसते. नटाने अंगीकारलेली भूमिका हे कांही त्याचे नित्याचे स्वाभाविक स्वरूप नसते. हात होरपळून काढणारी अत्युष्ण वाफ व हात बधिर करणारे बर्फाचे काठिण तुकडे हीं कांही जलाचीं

नित्याची स्वरूपलक्षणे नव्हत. ती आगंतुक लक्षणे आहेत. ईश्वराच्या अवतार मूर्ति, विभूति व अन्य सावयव देहाकार आविर्भाव यांची भक्ति अथवा उपासना आणि शिवलिंगोपासना यांत जर भेद मानावयाचा असेल तर तो असा मानतां येईल कीं, शिवलिंगोपासकानें ब्रह्माच्या तटस्थ अथवा आगंतुक लक्षणांची धारणा शिवलिंगाच्या ठिकाणीं न करतां शक्यतो ब्रह्माच्या स्वरूप लक्षणाची किंवा तत्सदृश तात्त्विक धारणा करावी. शिवाची प्रतिमापूजा करूं नये, लिंगप्रतीकांतच पूजा करावी, असा निर्बंध घालणाऱ्या शास्त्रकारांचा असाच हेतु दिसतो. परंतु केवळ सच्चिदानंद या स्वरूप-लक्षणांची भावना शिवलिंगाच्या ठिकाणीं करणे ज्यांस अवघड वाटेल त्यांनीं “सगुणाचेनि आधारें निर्गुण पाविजे निर्धारें।” या धोरणानें शास्त्रकारांनीं जीं अनेक शिवध्यानं सांगितलीं आहेत, त्याप्रमाणें भावना करावी. शिवलिंगोपासना कर्तृतंत्र आहे. शास्त्रकारांच्या या अनेक सगुणध्यानांत काय रहस्य असेल तें निश्चित सांगतां येणार नाही; पण पुढील सद्भावशक्त या प्रकरणांत वाचकांस शिवलिंगासंबंधी ज्या भावना आढळतील त्याप्रमाणें कांहीं युक्तिवाद त्या सगुणध्यानांत पण असेल.

मार्गे या ग्रंथाच्या पृ. ५६ ते ५९ यांवर शिवाच्या सगुण देहाकारमूर्तीचा सविस्तर विचार केलाच आहे. “सगुणाचे नि आधारें। निर्गुण पाविजे निर्धारें ॥” हेंच उपासनेचें रहस्य दिसतें. सगुणाचें स्वतंत्र अगत्य मानावयास नको. शुद्ध काय व शबल काय तें जाणलें पाहिजे. तुकोबारायांसारख्या सगुण-साकार विठ्ठलाच्या भक्तांस “विठोबा भेटला निराकार।” असा साक्षात्कार झाला.

मूल जन्माला येतें तें शुद्ध नागवें, उघडें व निरावरणच असतें. त्याला मग सावकाश अनेक वस्त्राभरणें घालून नटवण्याची आपली हौस आई पुरविते. याप्रमाणें महामायेच्या पोटी ब्रह्मप्रतिबिम्बरूप ईश्वरस्वरूप प्रगट झालें तें असेंच निर्गुण, निराकार व निरावरण असेल. पण पुढें गुणमायेनें त्याला असंख्य गुणोपाधीत घालून विविधतेनें जीवांच्या प्रत्ययाला आणलें. समुद्रा-वरील लाटांना जशी मोजदाद नाही, त्याप्रमाणें मायेनें शिवावर याप्रमाणें आवरण घातलेल्या नामरूपकर्माची गणतिच नाही. हें पाहून प्राचीन वाङ्मय आधिभौतिक, आधिदैविक, आधियाज्ञिक व आध्यात्मिक दृष्टींनीं लिहिलें गेलें.

पण प्राचीन ग्रंथांतील प्रत्येक वर्णन या चारी दृष्टींनी लिहिले असेल असे वाटत नाही. टीकाकारांनी तसा खुलासा कोठेच केला नाही. तरीपण प्राचीन शिवलीलांचा आध्यात्मिक अर्थ लावण्याच्या प्रयत्नांत, त्या लीलांची आधिदैविक व आधिभौतिक सत्यता नाकारलीच पाहिजे असे वाटत नाही. उदाहरणार्थ, महाकारणशरीराची आध्यात्मिक सत्यता स्थूल शरीराच्या व्यावहारिक सत्यतेला बाध आणीत नाही. दृष्टा आणि दृश्य यांच्यासंबंधी जाणिवेच्या निरनिराळ्या पातळ्या मानल्या, म्हणजे शिवलीलांच्या आधिभौतिक व आधिदैविक वास्तविकतेला त्यांचे आध्यात्मिक रहस्य काढल्याने बाध येणार नाही. पण जेथे बुद्धिपुरस्सरच लाक्षणिक भाषा वापरलेली दिसते तेथे त्या लीलांचा उत्तानार्थ खरा मानावा असा ग्रंथकर्त्यांचा हेतु दिसत नाही. इतकेच नव्हे तर शिवलीलांच्या उत्तानार्थ अत्यंत अयुक्तिक व असंबद्ध असा असतो, तेव्हांच जहदजहलक्षणेप्रमाणे तो वाच्यार्थ टाकावा अशीच ग्रंथकर्त्यांची गर्भित सूचना मानणे रास्त होईल. शिवाय वरील दृष्टांतांतील बालकाचे निरावरणरूप हेच खरे स्वरूप असते. त्याचप्रमाणे अध्यात्म हेच खरे स्वरूप मानावे लागते.

**अध्यात्मदृष्टि**—सारांश, सारी पुराणे अध्यात्माचेच उपबृंहण करण्याकरितांच ज्या अर्थी लिहिली आहेत त्या अर्थी पुराणोक्त शिवलिगांतहि अध्यात्मिक रहस्यच शोधले पाहिजे. अध्यात्मिक रहस्य शोधण्याचे आरंभस्थान पिंडातर्गत आत्मलिंग हे आहे. त्याचप्रमाणे बाह्य ब्रह्मांडांतील शिवलिंगे मानली पाहिजेत. मग त्यांच्या माहात्म्यकथा आधिदैविक, आधियाज्ञिक किंवा आधिभौतिक जगाशी कशाहि निगडित असोत. त्या जीव-शिवैक्याच्या अथवा ब्रह्मात्मैक्याच्याच सेतुरूप मानणे योग्य वाटते. बहिरंगसाधनांत त्यांचे महत्त्व असो, अंतरंगसाधनांत त्यांचे तितकेसे महत्त्व उरत नाही. याहि कारणास्तव मी या प्रकरणांत शिवाच्या निर्गुणरूपापेक्षांहि अधिक दुर्विज्ञेय अशा सगुणरूपांचा व लीलांचा विचार अधिक करीत नाही.

**चरितानि विचित्राणि गुह्यानि गहनानि च ।**

**ब्रह्मादीनां च सर्वेषां दुर्विज्ञेयोऽसि शंकर ॥**

## प्रकरण १०

### — योग —



“ योगश्चित्तवृत्तिनिरोधः ॥ १।२

तदा द्रष्टुः स्वरूपेऽवस्थानम् । १।३

योगसूत्रे

परजीवात्मनोरेव मेलनं योग उच्यते ॥

मानवः शिवयोगेन शिवो भवति केवलम् ॥

शैवधर्माच्च योग हे वैशिष्ट्य आहे. “तू सांख्य व योगीहि आहेस” असें उपमन्यु शिवस्तुर्तीत म्हणतो. (म. भा. अनु. १४) उपासनेचा प्राण भक्ति व शरीर योग असें म्हणतात. भगवद्गीतेत प्रत्येक अध्यायाला योग म्हटलें आहे. सर्व साधनांचें सार मनोनिग्रह हे आहे. म्हणजे वृत्तिनिरोधात्मक आहे. आचाररूप कर्मयोग मनोनिग्रहाकरतांच सांगितला आहे. सूक्ष्म विषयांच्या निग्रहाकरितां भक्तियोग सांगितला आहे व अतिसूक्ष्म अशा वासनात्मक विषयांच्या निरोधाकरतां ज्ञानयोग सांगितला आहे. व्यतिरेक पद्धतीनें व अंतर्मुखवृत्तीनें आत्मतत्त्व जाणावें हा राजयोगाचा विषय दिसतो. जीव-शिवैक्य म्हणजे ब्रह्मात्मैक्य सिद्धान्त सांगणाऱ्या तत्त्वमसि या महावाक्यांतील तत्पदवाच्य ईश्वराचा अनुभव भक्तियोगांत आहे. त्वम्पदवाच्य जीवात्म्याचा अनुभव राजयोगांत आहे व असि पदाचा अनुभव ज्ञानयोगांत आहे. तो अन्य वृत्तिनिरोधानेंच आहे.

सुख हे जीवाचें परम ध्येय आहे. ज्याच्याकरितां सर्व कांहीं, पण जें कोणाकरितां नाही, त्याला सुख म्हणावें. आत्मा हा सुखरूप आहे. कायमचें सुखी व्हावयाचें असेल तर प्रथम मनाचाच विचार करावा लागेल. “मन करारे प्रसन्न । सर्व सिद्धींचें कारण । मोक्ष अथवा बंधन । सुख समाधान इच्छा ते ॥ १ ॥ + + + साधक वाचक पंडित । श्रोते वक्ते ऐका मात ॥ नाही नाही आन दैवत । तुका म्हणे दुसरे” ॥ ४ ॥ मनाचें मूळस्वरूप चित्त आहे. तें मूळचें स्वभावतः स्वच्छ आहे. पण जन्मांतरीय कर्मवासनांनीं व रजस्तमाच्या मिश्रणानें तें मलिन होतें ; तेव्हां बाह्य पदार्थांचेहि स्वरूप आपल्या-



सारखेंच अथार्थ पाहते व त्यातच ते गुंतते. अन्तर्यामी प्रत्यगात्म्याच्या स्वरूपतेच्या प्रत्ययाला ते अशा रीतीने प्रत्यवायभूत होत असते. म्हणून सात्त्विक वृत्तींनी रजस्तमात्मक वृत्तींचा निरोध करणे हा चित्ताला मूलचें शुद्ध स्वरूप प्राप्त करून देण्याचा योगमार्ग भगवान् पतंजलींनी सांगितला आहे. सांख्य आणि योग ही जीवाच्या मनोमय व विज्ञानमय कोषाची शुद्धि करतात. अथवा त्या कोषाच्या बंधनांतून जीवाला मुक्त करितात व ज्ञानयोग आनंदमय कोषरूपकारणदेहांतूनहि जीवाला मोकळे करून त्याला त्याची परमशिवरूपता म्हणजे ब्रह्मरूपता प्रत्ययास आणून देतो.

मंत्रयोग, हठयोग, लययोग, राजयोग व शिवयोग असे योगाचे अनेक प्रकार आहेत. त्यांत “ राजत्वात्सर्वयोगानां राजयोग इति स्मृतः ॥ ” म्हणजे राजयोग सर्वांत श्रेष्ठ आहे. मंत्रयोग, हठयोग व लययोग हे त्यास साधनरूप होतात. शिवयोग आणि राजयोग यांत म्हणण्यासारखें अंतर नाही. “ न भेदः शिवयोगस्य राजयोगस्य तत्त्वतः ॥ ” या शिवयोगाचे विशेष प्रकार शिवज्ञान, शिवभक्ति, शिवध्यान, शिवव्रत व शिवपूजा असे आहेत. यांतील शिवपूजेत बाकीच्या प्रकारांचा अंतर्भाव होतो, म्हणून शिवपूजेलाच शिवयोग म्हणतात. अशा राजयोगात्मक शिवपूजेचा उत्कृष्ट नमुना म्हणजे श्रीनरहरीस्वामींचा बोधसार हा ग्रंथ होय. शिवगीतेंत अ. १३ हा कळसाध्याय मानतात. ह्यांत सांगितलेला मोक्षयोग तसाच आहे. म्हणून राजयोग, शिवयोग व मोक्षयोग यांची त्रोटक माहिती पुढें देत आहे.

योगाची सामान्यतः आठ अंगें मानतात. ( १ ) **यम**—बहिरिन्द्रियांचा संयम. ( २ ) **नियम**—अंतर्इन्द्रियांचा संयम. ( ३ ) **आसन**—शरिराला धैर्य-युक्त करणे. ( ४ ) **प्राणायाम**—प्राणांचा संयम. हीं बहिरंग साधनें होत. ( ५ ) **प्रत्याहार** म्हणजे बहिर्जगांतून वृत्तीला अंतर्जगताकडे खेचणे. ( ६ ) अंतर्जगताच्या एखाद्या अंशावर वृत्ति स्थिरावणे ती **धारणा**. ( ७ ) **ध्यान** म्हणजे परमात्म्याच्या सगुणनिर्गुणरूपाची धाता-ध्यान-ध्येय ही त्रिपुटी ( ८ ) **समाधि** म्हणजे ध्याताध्यानांत समरस होऊन दोहोंचा लय ध्येयांत होणे. ह्या द्वैतभावरहित वृत्तिनिरोधाच्या अंतिम अवस्थेला **समाधि** म्हणतात.

जाबाल दर्शनाप्रमाणें ( १ ) **यम** = अहिंसा, सत्य, अस्तेय, ब्रह्मचर्य,

दया, आर्जव, क्षमा, धृति, मिताहार आणि शौच हे दहा यम (२) नियम = तप, संतोष, आस्तिक्य, दान, ईश्वरपूजन, सिद्धान्तश्रवण, लज्जा, माति, जप, व्रत हे नियम (३) आसन (४) प्राणायाम (५) प्रत्याहार (६) धारणा (७) ध्यान (८) समाधि. या अष्टांगांच्या व्याख्यासंबंधी अनेक सूक्ष्म मतभेद आहेत. त्यांतील कांहीं माझे श्रीदत्तभक्तरहस्य, उत्तरार्ध, पृष्ठ ३७३-७६ यांत दिले आहेत ते पाहावे. विस्तारभयास्तव ते येथे देतां येत नाहीत.

दृढयोगांत प्राणनिरोध मुख्य आहे. राजयोगांत चित्तवृत्तिनिरोध मुख्य आहे. इतर योगापेक्षां राजयोग सूक्ष्म आहे. राजयोगापेक्षां वेदान्तदर्शन अधिक सूक्ष्म आहे. शांकर वेदान्तदर्शन हाच या ग्रंथाचा मुख्य आधार आहे. तथापि योगदर्शन हे परमार्थसाधक पुरुषाचें एक महत्त्वाचें साधन आहे. म्हणून त्या साधनाचें सार या खंडांतून अगदीच वगळतां येत नाही. सामान्यतः विचार करतां अहं स्वरूपांत अंतर्मुख वृत्तीनें शुद्ध आत्मप्रत्यय घेणें हे योगमार्गाचें स्वरूप असतें. याउलट इदंतेच्या प्रत्ययांत शिवप्रत्यय घेणें हे भक्तियोगाचें रहस्य आहे.

सृष्टि, स्थिति, लयाचें कारण अंतःकरणच आहे. अंतःकरण दृश्य व आत्मा द्रष्टा आहे. अंतःकरणरूपी कारणदृश्याशीं जगत्‌रूपी कार्यदृश्याचा कार्यकारण-संबंध आहे. दृश्याशीं द्रष्ट्याचा संबंध घडल्यामुळें सृष्टि प्रकाशित होते. पण अंतःकरणाच्या वृत्तीचा जयपूर्वक केवळ द्रष्ट्याचाच प्रत्यय घेणें याला राजयोग म्हणतात. इतर योगापेक्षां राजयोगांत विचारांना प्राधान्य आहे.

या राजयोगाचीं पंधरा अंगें थोडक्यांत पुढीलप्रमाणें आहेत :—

(१) यम-सर्व जगत् ब्रह्म आहे हे जाणून इंद्रियांचा संयम करणें.

(२) नियम - चेतनरूपी सद्भावाचें ग्रहण व जडरूपी असद्भावाचा त्याग करणें हा विचार.

(३) त्याग - चिदात्मभावाच्या अवलोकनानें प्रपंचस्वरूपाचा तिरस्कार.

(४) मौन - परब्रह्मपदाला मौन म्हणतात.

(५) देश - परमात्मभावानें व्याप्त व संसारसंबंधशून्य विजन देश.

(६) काल - अखंडानंदरूप अद्वितीय भाव.

- ( ७ ) आसन - ज्या अवस्थेत सुखानें ब्रह्मचिंतन होतें ती अवस्था.  
 ( ८ ) देहसाम्य - समभावापन्न ब्रह्मांत लीन होणें.  
 ( ९ ) दृक्स्थिति - दृष्टीला ज्ञानमयी करून समस्त प्रपंच ब्रह्ममय पाहणें.  
 ( १० ) मूलबन्ध - सर्व भूतांचे मूल व चित्तवृत्तिनिरोधास कारण याचें चिंतन.

( ११ ) प्राणसंयमन - सर्व प्रपंचाचा बाध करणारी वृत्ति हा रेचक प्राणायाम, मी ब्रह्मरूप आहे हा भाव पूरक प्राणायाम, व निश्चल ब्रह्मभाव हा कुंभक प्राणायाम जाणावा.

( १२ ) प्रत्याहार - अनेक विषयांच्या ज्ञानांच्या संघात आत्मतत्त्व पाहणें.

( १३ ) धारणा - जेथें जेथें मन जाईल तेथें तेथें ब्रह्मस्वरूप पाहणें.

( १४ ) आत्मध्यान - मी ब्रह्म आहे या सद्बृत्तीची निरालंब स्थिति.

( १५ ) समाधि - आपण ब्रह्मरूप आहो हें जाणून संपूर्ण वृत्तिसहित सृष्टिभावाचा त्याग. ( तेजोबिंदूनिषत् )

**तत्त्वलय**—पृथ्वी जलांत, जल अग्नींत, अग्नि वायूंत, वायु आकाशांत, अशा स्थूलभूत लयानंतर मन बुद्धींत, बुद्धि अहंकारांत, अहंकार चित्तांत, चित्त क्षेत्रज्ञांत व क्षेत्रज्ञाचा परमात्म्यांत लय करणें.

**सप्तज्ञानभूमिका**—( १ ) षोडश पदार्थांच्या ज्ञानद्वारां परमतत्त्वाची प्राप्ति व मला जें जाणावयाचें आहे तें मी जाणलें हा अनुभव.

( २ ) धर्माधर्मनिर्णय आणि षट्पदार्थज्ञानद्वारां परमतत्त्वाचा ज्ञानलाभ. व मला ज्याचा त्याग करणें होतें त्याचा मी त्याग केला हा अनुभव.

( ३ ) चित्तवृत्तिनिरोधद्वारां परमतत्त्वाचा लाभ. व जी शक्ति प्राप्त करावयाची ती केली हा अनुभव.

( ४ ) प्रकृतीच्या सम्यक् ज्ञानानें परमतत्त्वाचा साक्षात्कार व मायामोह मला नाही हा अनुभव.

( ५ ) कर्माच्या प्राधान्यानें जगत् ब्रह्म आहे हें दर्शन. व जगत् ब्रह्म हा अनुभव.

( ६ ) भक्तीच्या प्राधान्यानें ब्रह्म जगत् आहे. हें जगत् दर्शन व अनुभव.

( ७ ) ज्ञानाच्या प्राधान्यानें मी ब्रह्मरूप आहे हें दर्शन व अनुभव.

**राजयोगांतील ध्याने—**(१) मी सच्चिदानंद ब्रह्म आहे. (२) मीच दृश्याचा द्रष्टा आहे. (३) मीच संपूर्ण ब्रह्मांड आहे. या साधनाचा आरंभ धारणा-ध्यान या भूमिकेत होऊन अखेर पर्यवसान निर्विचारसमाधीत होतें. पुढें मी ब्रह्म आहे हाहि भाव निर्विकल्प समाधीत राहात नाहीं. वितर्कानुगत, विचारानुगत हे सविचार समाधीचे व आनंदानुगत आणि आस्मिदानुगत हे दोन निर्विचारसमाधीचे असे आत्मज्ञानयुक्त समाधिप्रकार आहेत. सर्वोच्च पर्यवसान जीवन्मुक्तीत आहे.

मंत्रयोग, हठयोग, लययोग या इतर योगांत चित्तवृत्तीचा निरोध होऊन महाभाव, महाबोध व महालय अशा समाधि प्राप्त होतात. पण त्या ज्ञान-राहित असल्यामुळें चित्तवृत्तीचा मूलोच्छेद करूं शकत नाहींत. यामुळें या तिन्ही समाधिभावांत चित्तवृत्तीचें पुनरुत्थान होण्याचा संभव असतो. पण त्या वेळीं राजयोगाचा अभ्यास करण्याचा अधिकार प्राप्त होतो. वर राजयोगाच्या सप्तांगांचें स्वरूप सांगितलें. पुढें पुढें राजयोगी सत् आणि चित् या भावपूर्ण प्रकृतिपुरुषात्मक दोन राज्यांचा अनुभव घेऊन अनंतरूपमय प्रपंचाच्या विस्मृतीला संपादन करतात. नंतर प्रकृतीचें स्वरूप परिपूर्ण जाणल्यावर ब्रह्म, ईश आणि विराट या रूपांत अद्वितीय ब्रह्मसत्तादर्शनानें ध्यान-भूमीच्या पराकाष्ठेला जाऊन पोहोचतात. हाच उपासनेचा व वेदान्तदर्शनाचा परमसिद्धान्त होय. हे राजयोगी प्रारब्धक्षयापर्यंत जीवन्मुक्त स्थितीत राहून नंतर विदेहमुक्तीला प्राप्त होतात.

आजकाल छापखान्याच्या सोयीमुळें वेदान्त ग्रंथांचा सुकाळ झाला आहे. कांहीं वेदान्तग्रंथ कॉलेजांत शिकवलेहि जातात. पण नुसत्या वेदान्तग्रंथांच्या वाचनानें शिवबोध होणें सामान्यतः शक्य वाटत नाहीं. त्याला तीव्र प्रज्ञा किंवा श्रीसद्गुरुकृपा पाहिजे. सामान्यतः शिवबोधास योगाभ्यासाची अगदी जरूरीच न वाटली तरी उपयुक्तता वाटतेच. योग हा शैवधर्मातील विशेष आहे. कायाशुद्धीकरतां चरक, भाषाशुद्धीकरतां व्याकरण, व चित्तशुद्धीकरतां योग, अशीं तीन शास्त्रें मगवान् पतंजलींनीं सांगितलीं आहेत. व तीं सर्वमान्य झालीं आहेत. तथापि योगाचें तत्त्वज्ञान व शांकर वेदान्त यांत अनेक मतभेद आहेत. हा ग्रंथ ज्या नवयुगधर्ममालेंतील आहे त्या मालेंत शांकर वेदान्त प्रमाणभूत मानलेला आहे. म्हणून योग आणि शांकर वेदान्तांत यांतील कांहीं

मतभेद येथें दिव्दर्शित करतो. (१) वेदान्तांत उपमान, अर्थापत्ति व अनु-  
पलब्धि हीं प्रमाणें मानलीं आहेत. तीं योगास मान्य नाहीत. वे० = वेद  
अपौरुषेय. यो० = ईश्वरकृत. यो० = ईश्वर, जीव, प्रकृतिभेद. वे० = एक ब्रह्म  
सत्य बाकी सर्व मिथ्या. यो० = सत्कार्यवादी. वे० = विवर्तवादी. योगी =  
प्रकृति उपादान कारण, ईश्वर निमित्तकारण. वे० = शुचल ब्रह्म निमित्तोपादान.  
यो० = लयवादी. वे० = अजातिवादी. योग = दुःखनिवृत्ति. वे० = दुःख-  
निवृत्ति व परमानंदप्राप्ति. योग = क्रियायोग, ईश्वरप्राणिधान, प्रसंख्यान  
वे० = कर्मयोग, भक्तियोग, ज्ञानयोग. योग = त्रिगुणात्मक प्रकृतीपलीकडे  
काहीं नाही. वे० = त्यापलीकडे निर्गुण माया असद्रूप मानतात. यो० =  
महत्तत्त्वांत रजतमप्राधान्य = चित्त. वे० = चित्त = अविद्या = एकोऽहं अहंकार.  
योगी = शुद्ध सत्त्वाचा स्वीकार करून जगाचा चालक ईश्वर. वे० = शुद्धसत्त्व-  
प्रधान मायेंत प्रतिबिंबित ब्रह्म तो ईश्वर. यो० = चित्त प्रतिबिंबित चेतन = जीव.  
वे० = अविद्या प्रतिबिंबित ब्रह्म जीव. यो० = जाग्रत्स्वप्नसुषुप्ति चित्ताच्या  
अवस्था. वे० = अविद्येच्या अवस्था. योग० = संप्रज्ञात समाधि व असंप्रज्ञात  
समाधि. वे० = तुर्या व उन्मनी. सारांश-योगानें तत्पद व त्वंपद शुद्धि होऊन  
जीव, शिव हीं तत्त्वे वेदान्ताच्या स्वाधीन होतात, असें श्री. भाऊशास्त्री वक्षे  
म्हणतात. परंतु योगाच्या समार्धीत आत्मप्रत्यय येईल. त्यांत भक्तियोगांतील  
शिवसाक्षात्कार, जीवशिवैक्य, किंवा ब्रह्मात्मैक्यज्ञान साधणार नाही.  
वेदान्तांतील चित्ताचें एकाग्र्य वेगळें व योगाचा चित्तवृत्तिनिरोध  
वेगळा असें वाटतें. भक्ताचा ईश्वरासंबंधी निदिध्यास वेगळा व योगाचा  
समाधि वेगळा. पहिला दुसऱ्यापेक्षां जास्त श्रेष्ठ वाटतो. योगी समाधि उतरून  
देहमानावर आल्यावर पुन्हा नामरूपात्मक मायेच्या मोहांत पडणें शक्य आहे.

शिवगीतेंत मोक्षयोगनामक अध्यायांत—

प्रभु रामचंद्रानें श्रीशिवगुरुंना ईश्वराच्या ब्रह्मरूपाच्या शुद्ध ज्ञानाचा  
उपाय विचारला असतां श्रीशंकर म्हणाले, “सर्व भूतांचे ठायीं विरक्ति  
पावून ब्रह्मलोकापर्यंत सर्व दिव्य लोक हे नश्वर आहेत, म्हणून त्यांच्या सर्वां-  
विषयी निरिच्छ व्हावें; पुत्र, मित्र इत्यादिकांविषयी अनासक्ति घरावी.  
सर्व वेदान्तवाक्याचें तात्पर्य मत्परच आहे, असा (सद्गुरुबोधानें) निश्चय  
करावा. त्याचेंच मनन करावें. अखेर सर्वसंगपरित्याग करून अहंता व

ममता सोडून, सर्वत्र समान बुद्धि करून, शांत्यादि साधनसंपन्न होऊन निरंतर ध्यानयोगाने आत्मस्वरूपाचे ध्यान करावे. या निदिध्यासाने आत्म-साक्षात्कार होतो.”

वेदेश्वरीतील साक्षात्काराचे वर्णन— “ दृढ साक्षात्काराची लक्षणे ऐशीं । कदापि उत्थान न व्हावे वृत्तीशीं । निदिध्यासयोगे दृढता ये तयासी । अन्यत्रा व्यापारतां ॥ ५१५ ॥ कधीच मी माझे नुपजे । कोणही रीती देह असतां सहजे । तैशीच सर्व क्रिया होतां नुठिजे । अहंकर्तृत्व कीं भोक्तृत्व ॥ १६ ॥ ध्यान करतां हि ध्यातेपणें । वेगळा न पडेचि अभिमानें । एवं त्रिविध मीपण गळतां तेणें । पुढें असंगत्व मात्र उरे ॥ १७ ॥ संशयरहित समाधान । याचि नांवें साक्षात्कार पूर्ण ॥ कोणतेही अवस्थेत आपण । आपुलेपणें असे ॥ ५१८ ॥ ” इ. वेदेश्वरी, अ. १३.

लिंगपुराणाच्या उत्तरार्धात शेवटच्या पंचावनाच्या अध्यायांत योगमार्गाने महादेव ग्रंथकाचे उपासन कसे करावे ते संक्षेपाने सांगितले आहे. (१) मंत्रयोग, (२) स्पर्शयोग, (३) भावयोग, (४) अभावयोग आणि सर्वांत उत्तम असा (५) वा महायोग होय. (१) ध्यानस्थ होऊन मंत्रजप करणे याला मंत्रयोग म्हणतात. (२) प्राणायामाच्या योगाने शरीरांतील वायु जिंकून सुषुम्नादि नाड्यांची विशुद्धि होऊन रेत स्थिर झाले म्हणजे चित्ताची एकाग्रता करणाऱ्यास धारणात्रयाचा प्रकाश अंतःकरणांत होतो. पुढे भेदत्रयाचा विशोधक असा कुंभकद्वारां जो अभ्यास त्याला स्पर्शयोग म्हणतात. (३) मंत्रयोग व स्पर्शयोग यांच्या अतीत, बाह्य व आंतर वस्तूंवर असणारे जे स्फुरत मन त्याचा संकोच करून केवळ महादेवाचा आश्रय करून राहणारा जो योग त्यास भावयोग म्हणतात. (४) सर्व स्थावरजंगम जगत् निरवयव झालेसे वाटते, सर्व निराभास व शून्य असून स्वरूपाचे चिंतन मात्र चाललेले असते, अशा स्थितीस अभावयोग म्हणतात. याने चित्ताचा लय होतो. (५) निरूप, केवळ, शुद्ध, अनिर्देश्य, स्वप्रकाशक, स्वयंवेद्य, सर्वव्यापी असा स्वतःचा (आत्म्याचा) भाव ज्या स्थितीत भासमान होतो, तीच स्थिति महायोग आहे, असे समजावे. नित्योदित, स्वयंज्योति, शुद्ध, निर्मल, केवल, असा जो शिवात्मा तोच महायोग होय. अहंबुद्धीपासून मुक्त, आकाशसदृश, आवरणरहित, अचित्य, प्रविलीन, स्वयंवेद्य, स्वसाक्षिक, आनंदमय असे

जे कांहीं आहे, तेच ज्ञेय किंवा ध्येय आहे असें समजावें. धार्मिकपणा, कृतज्ञता, गुरुभक्ति, योगाची प्रीति इत्यादि गुण साधकाचे ठिकाणी अवश्य असले पाहिजेत.”

श्री नरहरिस्वामींचा राजयोगात्मक शिवपूजेचा किंचित् नमुना असा आहे:-  
 “ शिवपूजात्मकं कर्म कर्मनिर्मूलनक्षमम् । संकल्पःशिवपूजायाः सर्वसंकल्पदुःख-  
 हृत् ” ॥१॥ सर्ववृत्तिरूप पुष्पांनीं सदाशिवरूप आत्मदेवाची पूजा म्हणजे ब्रह्मा-  
 कारवृत्ति होय. उदाहरणार्थ, यांत अखेर जी अकरा बिल्वपत्रे वाहिलीं आहेत  
 तीं अशीं आहेत : “ द्रष्टा च दर्शनं दृश्यामिति पत्रत्रयान्विता । शिवे समर्प्या  
 चिद्रूपे प्रथमा बिल्वपत्रिका ॥ १ ॥ म्हणजे या तिहींत अनुगत असणाऱ्या  
 साक्षीचैतन्याला अर्पण असो. कर्ता कार्यं च करणमिति पत्रत्रयात्मिका । शिवे ० ॥२॥  
 भोक्ता च भोजनं भोज्यमिति पत्रत्रयात्मिका । शिवे ० ॥३॥ याप्रमाणें भूर्भुवःस्वः  
 ॥ ४ ॥ जाग्रत्स्वप्नसुषुप्ति ( ५ ) स्थूलसूक्ष्मकारण ( ६ ) अविद्या, संसार व  
 जीव ( ७ ) उत्पत्तिस्थितिनाश ( ८ ) ब्रह्माविष्णुरुद्र ( ९ ) तमरजसत्त्व  
 ( १० ) त्वन्ता, अहंता, इदंता ( ११ ) हीं सारीं त्रिकें त्यांतील अनुगत  
 शिवात्म्याला समर्पण करणें. म्हणजे शिवात्म्याहून त्या त्रिकांस सत्ताच  
 नाही, अशी दृढ बुद्धि धारण करणें, हीच रोजयोगात्मक शिवपूजा होय.

वीरशैवांचा शिवपूजारूप योग याचा अंशतः नमुना असा—

शांति हेंच अभिषेकजल, विश्वव्यापकताभाव हें वस्त्र, इच्छा, ज्ञान,  
 क्रियात्मक शक्तित्रय हें यज्ञोपवीत, स्वस्वरूपज्ञान हें गंधानुलेपन, अत्यधिक  
 दया ही अक्षता, परिशुद्धभक्ति हें पुष्प, मनोबुद्धिअहंकारपरमान्तःकरण-  
 चतुष्टय हा धूप, इंद्रियगुणोत्कर्ष हा दीप, सुखदुःखराहित आत्मस्वरूप हा  
 नैवेद्य, सत्त्वरजस्तमोगुणत्रय हा तांधूल, व प्राण हा नमस्कार, “ इत्येव-  
 माभ्यन्तर मुख्यपूजाद्रव्याणि सम्पादय शंकराय ॥ ” ( कल्याण शिवांक ).

**न भेदः शिवयोग यस्य राजयोगस्य तत्त्वतः ।**

**शिवार्थिनां तथार्येव मुक्तो बुद्धेः प्रवृद्धये ॥**

## प्रकरण ११ वे

### पापयोनींतील भक्त<sup>१</sup>

मां हि पार्थ व्यपाश्रित्य येऽपि स्युः पापयोनयः ।  
स्त्रियो वैश्यास्तथा शूद्रास्तेऽपि यान्ति परां गतिम् ॥

—गीता, ९।३२.

मन-वाचातीत तुझे हें स्वरूप ।  
म्हणोनियां माप भक्ति केलें ॥ १ ॥  
भक्तीचिया मापें मोजितों अनंता ।  
इतरानें तत्त्वतां न मोजवे ॥ २ ॥  
योग याग तपें देहाचिया योगें ।  
ज्ञानाचिया लागें न सांपडसी ॥ ३ ॥  
तुका म्हणे आम्ही भोळ्या भावें सेवा ।  
ध्यावी जी केशवा करितों ऐशी ॥ ४ ॥

वरीलसारख्या भक्तिपोषक वचनांवरून भक्ति आणि तीहि आशुतोष शिवाची भक्ति, ही अगदींच अल्प व सोपी आहे असें वाटतें. पण वस्तुतः तशी ती असणें शक्यच नाहीं. स्वार्थ आणि परमार्थ यांचें गणित अत्यंत प्रमाणबद्ध आहे. फलश्रुतीच्या गुणाकारांत अथवा बेरजेंत एक रक्कम कमी दिसली तर दुसरी त्या मानानें मोठी असावीच लागते.

स्वानुभवी संत भक्त एकनाथ म्हणतात— तें हें राया भागवत जाण ! मुख्यत्वे भक्तिप्रमाण । भावें करितां भगवद्भजन । अज्ञान जन उद्धरती ॥ १ ॥ स्त्रीशूद्रादि अवघे । घालूनियां ये नावें । एकेच खेपें स्वयें न्यावे । भजन भावें परतीरा ॥ २ ॥ येथें पोहणें याविण उतरणें । प्रयासें विण प्राप्ति घेणें । सुखोपायें ब्रह्म पावणें । या लागीं नारायणें प्रकाशिली भक्ति ॥ ३ ॥ अशीं

१ या प्रकरणाच्या मूळ हस्तलिखितांत कण्णप, शबर, शबरी, महानंदा, अशा अनेक शिवभक्तांचीं चरित्रें आहेत. तीं विस्तारभयास्तव गाळावीं लागलीं.



वचनें केवळ भक्तिरोचक मानून चालणार नाही. तसेंच उलट यांचा वर वर दिसणारा अर्थ अक्षरशः खरा मानल्यानेंहि भलताच गैरसमज होईल. वरील संतवचनांत कर्म, ज्ञान आणि भक्ति अशा तीन रकमांचा उल्लेख आहे. अर्थात् भक्ति या परमार्थसाधनांतील कर्मज्ञानाची उणीव भरून निघेल इतका भक्तीचा भाव असलाच पाहिजे, तरच फलश्रुतीचें गणित जमेल. शिवभक्तांच्या कथा सूक्ष्म दृष्टीनें पाहिल्या म्हणजे असें दिसून येतें कीं, संपूर्ण जीवभाव हें शिवभक्तीचें माप आहे. हें माप अल्प नाही, सूक्ष्म आहे, खोल आहे. तत्त्वतः त्याला आकारमान नाही. खंडोगणती कर्मरूप धान्याची बरोबरी एक तन्मय भक्तीची द्विरकणी करील. डोंगराएवढा अज्ञानाचा कापूस एक आत्यंतिक भक्तीचा स्फुल्लिंग केव्हांच जाळून टाकील. पापयोनींना मार्गदर्शन करण्याकरितां, तसेंच कर्मठ, योगी व पंडित यांचा गर्व हरण करण्याकरितां, ईश्वर पापयोनींतहि भगवद्भक्तरत्नांना कधीं कधीं जन्मास घालतो. दक्षिणेंतील नयनार हे शिवभक्त याच कोर्टांतील होत. त्यांच्या विक्षिप्त चरित्रांकडे वर वर पाहणारांस त्यांच्या शिवभक्तीची खोली व प्राणार्पणापर्यंतची निस्सीम त्यागाची तयारी यांचें यथार्थ मूल्यमापन करतां येत नाही. वर वर पाहणारास नयनारांच्या चरित्रांत अडाणीपणा, आचरटपणा किंवा आततायीपणा दिसतो. पण त्यांत एक त्रिकालाबाधित तत्त्वज्ञानाचा सिद्धांत लपलेला आहे. तो असा कीं, माणसाच्या ठिकाणचा स्थूलसूक्ष्म संपूर्ण देहभाव सुटला कीं त्याचें शिवसायुज्य अथवा ब्रह्मात्मैक्य स्वयंसिद्धच आहे. या महान् सत्याच्या दिग्दर्शनार्थं नमुन्याकरतां एकाच शिवभक्ताचें त्रोटक चरित्र पुढें देत आहें.

**महाशिवभक्त नंदः—**प्राचीन काळ असा होता कीं, ज्या वेळीं धर्म हेंच राज्यकर्त्यांना आपलें सर्वस्व वाटे. दक्षिणेंतील अत्यंत प्रेक्षणीय देवळें हें त्याचेंच द्योतक आहे. प्राचीन देवळें हीं रावरंकांचीं, आबालवृद्धांचीं, स्त्री-पुरुषांचीं भव्य धर्मपीठें होत. या देवालयांच्या गगनचुंबित शिखरांनीं जनतेत पापभीरुता राखली. लोकांत धर्मप्रवणतेस उत्तेजन दिलें. स्वर्गीय शिवलोक, गोलोक, ब्रह्मलोक या दिव्य लोकांचीं तीं ऐहिक स्मारकें बनलीं. निर्गुण-सगुण जगदीश्वराला त्याचे अजाण भक्त प्रथम तेथें पाहत असत व भक्ति-प्रेमानें नाचत असत. शिवालयांतील सर्वत्र गाजणारा तो घंटानाद आणि शंखनाद ऐहिक अज्ञानांत घोरत पडलेल्या लोकांत धर्मजागृति करीत असे. शील-

संवर्धन करणारें या जगांत धर्मावांचून दुसरें काय आहे ? पण आज तो काळ पालटला आहे. आज समाजधारक अशा देवांच्या देवळांच्या ऐवजी जनतेचा व्यर्थ जांच करणाऱ्या व त्यांस परिणामी अनीतिमान करणाऱ्या मानवी कायद्यांची कायदेमंडळें चोहोंकडे उभारलेलीं दिसतात. सात्त्विक धर्मनीति आणि तामसी दंडनीति हीं ईशानियतीच्या आंदोलनाचीं दोन टोके आहेत. दक्षिणेंत देवभक्तांनीं आपलीं मंदिरे निर्माण केलीं, हें जसें खरें आहे, तसेंच देवळांनीं अनेक देवभक्त निर्माण केले, हेंहि त्रिवार सत्य आहे. महाभक्त नंद याची कथा अशाच प्रकारची आहे. हें थोड्या विचारांतीं कळून येईल.

नंद हा तंजावर प्रांतांत अधनूर नामक एका खेड्यांत जन्मला. तो जन्मजात अतिशूद्र होता. मेलेलीं दोरें ओढून न्यावीं व जळणाऱ्या माणसांच्या शवांची राखण करावी, हीं त्याचीं जन्मजात कामें होती. तसेंच जमीन-दारांची गुलामगिरी पत्करून त्याची शेती करावी, हाहि त्याच्या जातीचा व्यवसाय होता. खेड्यापासून दूर घाणेरड्या, दलदलीच्या जागेंत गवतानें शाकारलेल्या व कुडामेडीच्या अशा चंद्रमौळी श्लोपड्यांत तो परमशिवभक्त राहात होता. सभोवार ओढून आणलेल्या दोरांचीं कातडीं व हाडें पडलेलीं असत व तेथें येणारीं गिधाडें व कोंबडीं-कुत्रीं हीं त्याची सोबत करीत असत. बाहेर जिकडे तिकडे पाणथळ जमीन व त्यांतील नासकीं डबकीं व घरांत नागवीं उघडीं, शेंबडीं-लेंबडीं पोरें व जखिणीसारख्या कच्चा कच्चा भांडणाऱ्या अर्धनग्न बाया व अठरा विश्वें दारिद्र्य, अशी त्यांची परिस्थिति होती. पुनर्जन्म न मानणारे आधुनिक, प्रत्येक मनुष्य मनाची कौरी पाटी घेऊन जन्मास येतो व जन्मानंतरच्या परिस्थितीनें त्यावर बरेवाईट संस्कार होतात, असें म्हणतात. त्यांतील साधकबाधक अंशांचें परीक्षण करण्यास कण्णप व नंद यांचीं चरित्रें फार उपयोगी पडतील. असो. अशा खतावलेल्या परिसरांत नंदाच्या अंतःकरणांत शिवभक्तीचा जोरदार अंकुर उद्भवला, हें ईश्वरी मायेचें आश्चर्य होय. पंत म्हणतात, “जरि उकिरड्यांत पडला, मळला, न हिरा तथापि सामान्य ॥” सोनखतानें उत्तम अन्न पिकावें ही निसर्गाची क्रिया-प्रतिक्रिया पण चिंतनीय आहे.

नंदाचा लहानपणचा खेळ, म्हणजे मातीचा भला मोठा दाढीमिशांचा सदाशिव करावा. त्याच्या हातांत परशु किंवा विळा द्यावा. त्याच्या मस्तकावर

मलें मोठें मुंडासैं घालावें, आपण व आपले संवगडी यांनीं अंगाला राख लावून त्याच्या समोवर भजन करीत नाचावें, त्याची मिरवणूक काढावी, असा असे. त्याचे अकरा-बारा बालभित्र होते. त्यांस घेऊन अनेक शिवालयांचें दर्शन घेण्यास नाचत व भजन करीत जावें व दुरुनच देवाला नमस्कार करून मोठ्या उत्साहभरानें “हर हर महादेव !” असा शिवनामाचा जयजयकार करावा, हा त्याचा आवडीचा छंद होता.

एक दिवस शेतांत कांहीं काम नाहीं असें पाहून तो आपल्या बालभित्रांसह कांहीं मैलांवर असलेल्या वैथीश्वर नामक प्रसिद्ध शिवालयाच्या दर्शनाला गेला. ते सारे अतिशूद्र व पूर्वास्पृश्य असल्यामुळें त्यांना देवळाजवळ जाण्याला बंदीच होती. तरी त्या सर्वांनीं अंगाला राख लावून मोठमोठ्यानें शिवनामाचा जयजयकार करीत तीन वेळां मोठ्या आनंदभरानें गांवप्रदक्षिणा करण्यांतच कृतार्थता मानली. सायंकाळीं देवळाचे दरवाजे उघडले, तेव्हां त्यांनीं बरोबर आणलेले नारळ, केळीं, व देवाच्या नगाऱ्यासाठीं उत्तम कमावलेल्या कातड्यांचा गट्टा असैं सारें भावभक्तीनें पुजाऱ्याच्या स्वाधीन केलें व आपण देवाच्या निशाणकाठीपासून दूर अंतरावरून आंतलें जें कांहीं अल्प स्वरूप दिसेल तें पाहून धन्यता मानली. नंदाच्या आनंदाला पारावार राहिला नाहीं. आंत घंटानाद, स्तोत्रपाठ व कर्पूरारती सुरू झाली. ती दुरुनच पाहून व ऐकून नंद आनंदानें नाचूं लागला ! त्याच्या नेत्रावाटें प्रेमाश्रू वाहूं लागले ! त्याचें मन तर शिवार्शी संलग्नच होतें. पण आपल्या चर्मचक्षूंना शिवलिंग दिसेल तर केवढा आनंद होईल असैं त्यास वाटे. त्यासाठीं त्यानें आंतील शिवाला रस्त्यावरून अनेक साष्टांग दंडवत घातले. तो जमिनीवर गडबडां लोळूं लागला व रडूं लागला ! शिवालयापुढील भला मोठा नंदी आड आल्यामुळें त्याला दुरुन शिवलिंग दिसेना. तो म्हणाला, “हे भोला नाथ ! तुझ्या दर्शनासाठीं मोठ्या उत्कंठेनें मैलचे मैल चालत आलों आणि आतां तुझें दर्शन न होतांच परत जाऊं काय ? हायरे दैवा ! माझें अनेक जन्मांचें पापच या नंदीच्या रूपानें आड आलें ! याला काय करावें !” असैं म्हणून तो स्फुंदस्फुंदून रडूं लागला. देव हा भक्ताचा अभिमानी आहे. तो भक्तीसाठींच भुकेला आहे. नामदेवाच्या भक्तीसाठीं ओढ्या नागनाथाचें सारें देऊळ फिरलें. मग नंदाची दशर्नाची आतुरता कशी फुकट जाईल !

असें सांगतात कीं, श्रीशिवाच्या प्रेरणेनें क्षणाधीत तो पाषाणमय नंदी बाजूला सरला आणि नंदाळा शिवलिंग दुरून स्पष्ट दिसू लागलें. आंत आरतीचा झगझगीत प्रकाश पडलाच होता. त्या प्रकाशांत तळपणारें तें शिवलिंग पाहून नंद नाचू लागला ! त्याचें देहमान हारपलें ! डोळ्यांतून प्रेमाश्रूंचा अभिषेक पृथ्वीलिंगाला होत राहिला ! तो देहमानावर आल्यावर त्यानें आपल्या संवगड्यांसह पुन्हा गांवप्रदक्षिणा घातली. ती प्रदक्षिणा घालीत असतां त्यानें पाहिलें कीं, एका घरीं पुराण सुरू होतें. तें दुरूनच तो ऐकत उभा राहिला. पुराणिकबोवा चिदंबर पुराण वाचीत होते. ते वाचतांना पुराणिकबोवा म्हणाले कीं, “ चिदंबरासारखें पवित्र स्थान त्रिभुवनांत कोठेंहि नाहीं. ज्यानें एकदां चिदंबराचें दर्शन घेतलें, तो चांडाळ का असेना, तो जन्ममरणाच्या फेऱ्यांतून कायमचा सुटतो.” नंतर पुराणिकबोवा चिदंबर देवस्थानाचा व तेथील चित्समंतील नटराजाच्या दिव्यमूर्तीचा अधिकाधिक महिमा सांगू लागले. तें ऐकून नंदाच्या मनाला चटका लागला ! तो आपल्या संवगड्यांना म्हणाला, “ गडे हो, चिदंबरमूर्चें व नटराजाचें असें माहात्म्य आहे, तर चला आपण आतांच तिकडे जाऊं या.” असें म्हणून तो नटराजाच्या दर्शनाला जाण्यासाठीं नाचू लागला ! पण त्याचे बाळगडी त्यास म्हणाले, “ अरे, तूं आपल्या जमीनदाराचा ताबेदार नोकर आहेस. तुला तुझ्या मालकाच्या परवानगीवांचून बुर कसें जातां येईल ? ” तें म्हणणें त्यास पटलें व आपण मालकास विचारून चिदंबरास जाऊं असा त्यानें विचार केला. यानंतर ते सारे परत येण्यास निघाले असतां त्यांस देवळाजवळ एक डबकें दिसलें. तेव्हां नंदाच्या मनांत आलें कीं, हें खणून याचें आपण चांगलें तळें करूं या. म्हणजे देवळांत येणाऱ्यांना स्नानाची व पशुपक्ष्यांना चांगलें पाणी पिण्याची सोय होईल. टिटवीनें समुद्र आटवण्याचा बेत केला तसाच कांहींसा हा विचार होता. कारण ते दहाबारा जण अल्पवयी मुलगे. ताबडतोब तळें तें काय खणणार ! शिवाय त्यांना परत वेळेवर जाण्याची उतावळी होती. पण ‘देहबुद्ध्या तु दासोऽहम् ।’ अथवा ‘स्वकर्मणा तमभ्यर्च्य सिद्धिं विन्दति मानवः ॥ १८।४६ गीता. हें सद्गुरूंचें शील त्यांस स्वस्थ बसूं देत नाहीं. शुभस्य शीघ्रम् या न्यायानें त्यांनीं मनांत आणलेल्या कार्यास, तें आपल्या हातून तडीस कसें जाईल याचा विचार न करतां, लगेच आरंभ

केला. तो त्या शिवभक्तांचा निर्धार पाहून श्रीगणपतीने अनेक शिवगणांस मजूरकरांच्या रूपांत त्यांच्या मदतीला पाठविले व आश्चर्य असे की, कांहीं तासांत ते तळें खणून तयार झाले ! ते पाहून नंदाला फार आनंद झाला. त्याने आपल्याबरोबर आणलेले सारे धान्य आयत्या वेळीं मदतीस धावून आलेल्या त्या अनोळखी गड्यांस दिले व देवालयान्या महाद्वाराचे पुन्हां एकदां प्रार्थनापूर्वक दर्शन करून तो आपल्या मित्रांसह परतला.

नंद घरी परत आला. पण त्याला एकसारखा चिदंबरच्या नटराजाचा ध्यास लागला होता. त्याच्या अंतर्मनाला वाटे की, हा सारा विश्वपसारा एक नटराजाच्याच चरणाचा प्रताप आहे. तो देवाला मनोमय म्हणे, “हे शंकरा, तूं दिसतोस तसा नव्हे, तर खरोखर आहेस तसा मला पाहूं दे.” त्या शिवध्यासामुळे मी एकदां चिदंबरला केव्हां जाईन असे त्याला झाले होते ! तेच त्याला वेड लागले ! त्याला चिंचेच्या झाडावरील पेदारि, विर, इकला इत्यादि भूतांनीं पछाडले आहे असे गांवकऱ्यांना वाटले. मग त्यांनीं त्यांस कोंबडी, बकरीं बळी देण्याचे ठरविले. पण नंद एका महादेवाशिवाय कोणालाच जाणत नव्हता. त्याने “माझ्यासाठीं गरीब प्राण्यांना बळी देऊं नका हो !” अशी गांवकऱ्यांना पुष्कळ विनवणी केली. पण ते ऐकतना. तो त्यांस म्हणे, “अरे, हे आयुष्य भराभर चालले. ते कोणाकरतां थांबत नाही. तर आतां त्वरा करून आपण चिदंबर देवाकडे जाऊं या !” त्याचे नांगरकीकडे लक्ष लागेना. तो शिवाच्या नामघोषांत नाचत राही ! अखेर त्याने विचार केला की, आपण धन्याची परवानगी घेऊन लवकर गेलेंच पाहिजे. असे मनांत आणून तो त्याच्या कसणुकींतील जमिनीच्या धन्याकडे गेला व त्याच्यापुढे त्याने दंडवत घालून हात जोडून चिदंबरला जाण्यासाठीं रजा मागितली. पण त्याचा धनी त्याच्यावर चवताळला व रागाने अधिक-उणें बोलून त्याने त्यास जाण्यास साफ मनाई केली. नंदाने पुष्कळ आर्जवे केली. पण धन्याला स्वार्थापलीकडे त्याचे काय महत्त्व ! नंदाला मरणप्राय दुःख झाले. पण त्याने आपल्या मालकाला दोष दिला नाही. तो देवाला म्हणे, “मी माझ्या धन्याला दोष देत नाही. कारण त्याला प्रेरणा देणारा तूंच आहेस. तुझ्या आज्ञेवांचून झाडाचे पानहि हालत नाही. मी तुझ्या इच्छेला शरण असले पाहिजे. धन्याची प्रसन्नता मला जोडतां आली

नाहीं, तर माझीच बंडखोरी तुझ्या व माझ्या आड येईल. मी आज्ञाधारक व शरणागत झालों कीं माझ्या घन्याला द्रव येईल व तूं हि प्रसन्न होशील.” असा तो पुष्कळ विचार करी व मनाचा संयम करी. पण त्याची देवाकडील ओढ थांबेना. “बरवी निरयगति परी परवशता शतगुणें करी जाच।” याचा अनुभव त्याला आला. तो एकांती ओक्साबोकर्शी रडत रडत देवाला म्हणे, “हे नटराज शंकरा ! तुझें दुरुन तरी दर्शन घ्यावें व जन्ममरणांतून सुटावें यासाठीं अंतःकरण व्याकुळ झालें आहे ! पण तें भाग्य या बेमुदतबंदी गुलामगिरीच्या दीन महारज्याला कोठचें ? हे दयाळा ! आम्हां दीनांना तुझ्या दर्शनाची बंदी आणि पुनः पुन्हा शूद्रातिशूद्र जातीत जन्मास यावें ही सक्ती ! हे देवा, तुला हें कसें आवडतें ? तो आणखी म्हणाला कीं, “हे माझ्या मायबापा दयाळा ! तूं जाणतोसच कीं माझा जीर्वाचा जिवलग तूं आहेस. तर तुझें मला एकदां दर्शन होऊं दे. अरे, तूं दीनाचा दयाळू ना ! मग या दीन, परतंत्र दासाच्या बाबतीत तुझें हृदय असें पाषाणासारखें कठोर करूं नकोस.” नंदाला नटराजाचा विरह असह्य झाला. त्यानें अन्नपाणी सोडलें व तो शिवाच्या भेटीसाठीं धाय मोकळून एकसारखा रडूं लागला ! त्याचें घन्याच्या शेतीकडे मुळीच लक्ष लागेना.

नंदाच्या अंतःकरणाची चाललेली ही कालवाकालव त्याच्या घन्याच्या लक्षांत आली व त्याच्या मनाला एकाएकी ईश्वरी इच्छेनें पालट पडला. तो नंदावर नेहमीप्रमाणें न रागावतां त्याला समजुतीनें म्हणाला, “नंदा, तूं शहाणा असून असें वेड्यासारखें काय करतोस ? अरे, तूं जायचें म्हणतोस, मग या पिकाची वाट काय ? तिकडे कोण पाहील ?”

इकडे नंदाला शिवाचा दृष्टांत झाला कीं, तूं घन्याला सांग कीं, “पीक तयार आहे. पाहावयाला चला. म्हणजे तें पाहून तो तुला मजकडे येण्यास परवानगी देईल.” नंद आनंदाश्चर्यानें नाचूं लागला ! तो तडक घन्याकडे गेला व त्याला देवानें सांगितल्याप्रमाणें सांगितलें. इतक्या लवकर पीक हातीं येईल हें त्याच्या घन्याला खरें वाटणें शक्यच नव्हतें. पण नंदाचा त्या वेळचा उत्साह व रागरंग कांहीं अपूर्वच दिसला. म्हणून तो नंदाबरोबर शेतावर गेला व तेथें पाहातो तो पीक कापून, शोडून, मळणी होऊन पिकाची सोन्यासारखी रास त्याला खळ्यावर दिसली. हें मानवी कर्तृत्व

नव्हे, हें त्याच्या तेव्हांच लक्षांत आलें. तो आश्चर्याने थक्क होऊन म्हणाला, “नंदा ! हें आज मी काय पहात आहे ? अनेक माणसें लावून जें काम दोन आठवड्यांत पुरें झालें नसतें, तें अवघ्या दोन प्रहरांत पुरें झालें कसे ? नंदा ! हा सारा तुझा पुण्यप्रताप आहे खास ! अरे ! तुला निष्ठुरपणें गुलाम म्हणून वागविण्यांत माझ्या हातून केवढें घोर पाप घडलें ! या क्षणापासून हे साधो ! नंदा, तूं माझा घनी व मी तुझा नोकर असें समज. माझी सारी संपत्ति व जमीनजुमला इतःपर तुझी आहे. हे भक्तश्रेष्ठा, तुझ्या प्रिय शंकराजवळ माझ्याबद्दल विनवणी कर व मला माझ्या पापक्षालनाचा व उद्धाराचा मार्ग दाखव.” असें सद्गदित अंतःकरणानें म्हणून त्या धन्यानें नंदापुढें साष्टांग दंडवत घातलें. “अहो मालक, हें भलतेंच काय करतां ? मी अतिशूद्र आहे,” असें म्हणत नंदानें चटकन् त्याला उठवलें. त्यापूर्वीच्या त्या निष्ठुर धन्यानें नंदाच्या गळ्याला मिठी मारली व स्फुंदत स्फुंदत तो म्हणाला, “नव्हे, नव्हे, तसें नव्हे, उलट तूं माझा गुरु आणि देव आहेस. या पातक्याला क्षमा कर ! हे साधो ! तुला चिदंबरमूला जाण्याला अडथळा करणारा मी कोण ? तो माझा अहंकार ठार झाला ! तूं तुझ्या इच्छेप्रमाणें चिदंबरमूला खुशाल जा. पण माझे स्मरण ठेव व नटराजाच्या पायी या पाण्याची दाद लाव ; आणि हे साधो ! मला जातांना दोन उपदेशाच्या गोष्टी सांग. कारण तूं आतां माझा गुरु आहेस.” तेव्हां गांभीर्यानें पण विनयपूर्वक नंद त्यास एवढेंच म्हणाला, “हें पहा मालक, आपण बायकांपोरांवर घरदारांवर व संपत्तीवर जेवढें प्रेम करतां तेवढेंच देवावर करा. यापेक्षां मी आपला दास आपल्याला अधिक तें काय सांगणार !” असें सांगून नंद आनंदभरानें चार पावले गेला नसेल, तोंच त्या धन्यानें कळवळून पुन्हां त्यास हांक मारली व त्याच्या होणाऱ्या वियोगाच्या दुःखानें विव्दल होऊन रडत रडतच तो म्हणाला, “अहो दयाळा, माझ्या सद्गुरो ! आपण परत केव्हां याल ? आपलें पुन्हां दर्शन केव्हां होईल ही माझ्या मनाला चिंता लागली आहे.” त्यावर निश्चयाच्या स्वरानें नंद म्हणाला, “अहो मालक, चिदंबरमूला पोचल्यावर परत यायचें नसतें ! हा आतां माझा शेवटचा राम राम ध्या ! “यद्गत्वा न निवर्तन्ते तद्धाम परमं मम ।” हाच त्याच्या म्हणण्यांतील महाभाव होता.

नंद याप्रमाणें तन्मय होऊन आपल्या निधानरूप चिदंबरम् क्षेत्राकडे अत्यानंदानें नाचत बागडत चालला असतां स्वर्गाच्या देवांनी आपल्या सदित्तेची त्याच्यावर पुष्पवृष्टि केली ! पृथ्वीवर हर्षभराने रोमांच उभे राहिले. तेच नंदाच्या पायास गालीच्याच्या पायघड्यांप्रमाणें झाले. आजूबाजूचीं अद्याप न कापलेलीं शेते या नंद शेतकऱ्याचें भक्तिप्रेम पाहून आनंदानें डोळं लागली !

त्या वेळीं कोलॅंडम् नदी या शिवभक्ताला आडवी सामोरी आली. तिला आनंदाचा पूर लोटला होता. नंद व त्याच्याबरोबरचे अनेक लोक त्या नदीतील नार्वेत चढले. मी ही संसरणा नदीच ओलांडून जात आहे, असें नंदास वाटलें. त्यानें शिवनामाचा जयघोष चालविला व तो आनंदानें बेभान होऊन नाचूं लागला ! तसे सारेच उतारू नाचूं लागले ! नावाडीहि वल्हीं टाकून नाचूं लागले ! बाव मौजा करीत परतीराला लागली. नटराजाच्या पवित्र क्षेत्रांत पाऊल पडतांच नंदाचा भजनाचा उत्साह अति वाढला. सारे लोक त्याच्याबरोबर शिवनामाचा जयघोष करीत नाचत व भजन करीत नटराजाकडे चालले ! बाजारपेठेंतील व्यापारी, व दुकानदार आपआपल्या पेढ्या व दुकानें तशींच टाकून या अभूतपूर्व मिरवणुकींत सामील झाले ! “बोला हरहर महादेव ! बोला नटराजकी जय !” अशा जयघोषांनीं आकाश दुमदुमून गेलें ! नंदाला दुरून देवळाच्या आवाराचें महाद्वार दिसलें. तो म्हणाला, “अहो हें पहा, हेंच कैलासाचें द्वार होय. यांतून पलीकडे गेलेले कोणी परत येत नाहींत. यांतूनच संबंदर, माणिक्य, अप्पर आणि सुंदर मूर्ति हे देवाकडे गेले व शिवसायुज्य पावले. जातां जातां ह्या सर्व भिर्तींना व वृद्ध पाषाणांना त्यांनीं देवरूप केलें. मित्रांनो, देव सर्वरूपांत आहे व तो अरूपहि आहे. तो आंत आहे आणि बाहेर आहे. येथें अज्ञानी ज्ञानस्वरूप होतात व ज्ञानी इंद्रियें विसरतात. येथें देव उघडा प्रकाशमय आहे. माझा नटराज सर्व कांहीं आहे. हे देवा ! मी कोणत्या शब्दांनीं तुला आळवूं ? तुझें स्तवन कसें करूं ? देवा, आपल्या पायापासून मला क्षणभरहि दूर करूं नकोस. देवा, मी निष्पाप व शुद्ध आहे ना ? तर मग आतां मला अगदीं आपल्याजवळ घे.”

देहभान-विवर्जित होऊन नंद व त्याचे संवगडी तीन अहोरात्र गांवाभोंवतीं प्रदक्षिणा करीत व एकीकडे भजन करीत फिरत होते. त्या आवाराच्या आंत प्याला त्यांना मनाई होती. नंद देवाजवळ जाण्यास अति उत्कंठित झाला



होता. त्यानें आवाराच्या कुसावरून पाहिलें. तों थोडे थोडे के नाहींत-नटराजाचें वैभव फार मोठें-त्याचे दोन हजार नऊशें नव्याणव दीक्षित पुजारी शुचिर्भूत होत्साते शुभ्र वस्त्रें परिधान करून नटराजाकडे चालले होते. तो त्यास साक्षात् भूकैलासच वाटला ! उडून नटराजाच्या पायाशीं जावें असें त्यास वाटूं लागलें ! त्याचें चित्त अत्यंत अधिर झालें ! पण काय करावें ? मी अतिशूद्र. मला आंत कसें जातां येईल ? मीं तेवढी पुण्याई कोठें केली आहे ? या न्यूनगंडानें त्याचें अंतःकरण पोलून निघालें. तो अति कळवळून म्हणाला, “देवा ! तूं माझ्या धन्यास प्रेरणा देऊन मला येथपर्यंत आणलेंस. आतां मला तुला कडकडून भेटूं दे ! मला अंतर देऊं नकोस. मी सर्वस्वाचा त्याग करून तुझ्या महाद्वारीं, तुझ्या भेटीच्या उत्कंठेनें उभा आहे, हे नटराज ! तूं मला आपल्या चरणाचा आश्रय देच.” याप्रमाणें नंदाची निस्सीम उत्कटतेनें प्रार्थना सुरू असतां शिवानें तेथील सर्व दीक्षित पुजाऱ्यांना दृष्टांत दिला कीं, “त्या माझ्या प्रिय भक्ताला अग्निदिव्य करून आंत घ्या.” असा सर्वांना एकच दृष्टांत झाला. तेव्हां ते सारे भूदेव नंदाकडे आले. ते जवळ येत आहेत असें पाहून नंद त्यांस हात जोडून म्हणाला, “महाराज ! आपण मजजवळ येऊं नका. मी अतिशूद्र आहे. मी महार आहे, डोंब आहे.” त्याच्या या म्हणण्याकडे दुर्लक्ष करून ते सच्छील ब्राह्मण पुढें आले व म्हणाले, “अरे, तुझी जन्मजात निकृष्ट का असेना, तूं शिवकृपेनें फार उंचावला आहेस. यासाठीं तूं अग्निदिव्य कर व भग आमच्याबरोबर मंदिरांत चळ.”

नटराजाच्या भेटीसाठीं कोणतेंहि दिव्य करण्यास नंद तयारच होता. देवळाच्या आवाराबाहेर त्या ब्राह्मणांनीं अग्नि पेटविला होता. त्यांत निःशंक मनानें नंदानें उडी घेऊन शिवस्मरणपूर्वक दिव्य केलें ! ! असें सांगतात कीं, यशोपवीतधारी पवित्र ब्राह्मणाच्या रूपांत तो अशीतून बाहेर आला. भग त्याला हजारों ब्राह्मणांनीं वाजत-गाजत मंदिरांत नेलें. फार वेळ चुकलेलें तान्हें मूल आपल्या आईपुढें जातें त्याप्रमाणें तो भक्तश्रेष्ठ नंद आपल्या ध्येयसर्वस्वरूप चिदंबरम् देवळांतील नटराजापुढें हात जोडून उभा राहिला ! त्याच्या चरणांवर त्यानें मस्तक ठेवलें व सद्गदित अंतःकरणानें तो म्हणाला, “नटराज ! माझ्या जीवाच्या जिवलग ! तुझ्या अंगसंगा लाभलों जी ॥ १ ॥ आम्हां तुम्हां आतां भेद नाहीं देवा ! अभिन्नत्वे सेवा घ्यावी माझी ॥ २ ॥”

इतकी शेवटची अत्युत्कट विनवणी करून नंद नटराजांत समरस झाला ! नंद देहासकट गुप्त झाला ! परम शिवभक्तीचा हा लोकोत्तर चमत्कार पाहून सारं देऊळ थरारलं ! सारा पुजारीवर्ग थक्क झाला ! घंटा व नौबती झड्डं लागल्या ! तामीळ देशांत अद्यापि त्या मार्गशीर्ष महिन्यांत हजारों तरुणी अंगावर नूतन वस्त्रालंकार घालून नंदाची गाणी गात नाचत असतात. त्या गाण्यांचे थोडे नमुने अन्यत्र दिले आहेत.

कै. पांगारकर यांच्या अनुवादावरून नंदाच्या विचारांचा थोडा मासला पुढे देत आहे. निरक्षर संतांची शिवासंबंधी सहजस्फूर्ति कशी काव्यमय व दिव्य असते ते यावरून दिसून येईल. नंद म्हणतो, नटराजाचें नृत्य किती गोड ! आपण सर्व जण त्याच्याचसारखे नृत्य करूं. म्हणजे तो आपणांस नृत्यांतच सांपडेल. गावें आणि नाचावें, पुन्हा गावें आणि नाचावें हेंच काम ! वर्तुळ किंवा फेर धरून त्या राजराजाचें नाम गावें. तो निर्विकल्प व निर्मळ आहे.

नृत्य आणि प्रेम यांचा स्वामी, मद्वासमर्थ, प्रेमळांची कामधेनु, प्रेमसागर, दीनांचा कल्पवृक्ष, शुद्ध प्रकाश — अशा नटराजाला आपल्या चित्तांत शोधा.

हे सौम्य, आल्हादकारक, शुभ्र चंद्रा ! शिवाला प्रिय होण्याला मला मार्ग दाखव. माझा प्राणविसावा जो नटराज त्याच्या मस्तकावर तूं विराजत आहेस ! तूं कोणतें पुण्य केलें आहेस ? रात्र नाही, दिवस नाही असा तूं “अहोरात्रीच्या पैलीकडे” आहेस. मला असें होतां येईल काय ?

शुभ्र चंद्रा ! त्याच्याशी मला एकांत कसा करतां येईल ? गड्या सांग ना ! हें किती कठिण आहे ! तो महामानी आहे ! तो आणि मी, मी आणि तो, अगदी एक — अहाहा ! या भावनेनें मी किती सुखी आहे. पण काय करूं रे. हा पांचतोंड्या (पंचज्ञानेंद्रिये) सर्प (अहंकार) आड येतो रे. तूं त्याला अमृत पाजून निर्विष कर, म्हणजे तो मला छळणार नाही !

महाराष्ट्रांतील चोखामेळा, रोहिदास हीं अशीच उदाहरणे आहेत.

चोख्या महाराची बायको संतीण सोयराबाई म्हणते —

नाहीं उरली वासना । तुम्हां नारायणा पाहातां ॥ १ ॥

उरला नाही भेदाभेद । झाले शुद्ध अंतर ॥ २ ॥

विटाळाचे होते जाळे । तुटलें बळें नामाच्या ॥ ३ ॥

चौदेहाची तुटली दोरी । म्हणे चोख्याची महारी ॥ ४ ॥

ती आणखी पुढें म्हणते —

अवघा रंग एक झाला । रंगीं रंगला श्रीरंग ॥ १ ॥

मी तूं पण गेलें वायां । पाहतां पंढरीच्या राया ॥ २ ॥

नाहीं भेदाचें तें काम । पळोनि गेले क्रोध काम ॥ ३ ॥

देही असूनि विदेही । सदा समाधिस्थ पाहीं ॥ ४ ॥

पाहते पाहणें गलें दुरी । म्हणे चोख्याची महारी ॥ ५ ॥

### प्रकरण १२ वें

## भवतारिणी कालीचा साक्षात्कार

शवारूढां महाभीमां घोरदंष्ट्रां वरप्रदाम् ।

हास्ययुक्तां त्रिनेत्रां च कपाल कर्त्रिकाकराम् ।

मुक्तकेशीं ललज्जिह्वां पिबन्तीं रुधिरं मुहुः ।

चतुर्बाहुयुतः देवीं वराभयकरां स्मरेत् ॥ १ ॥

श्रीराम आणि श्रीकृष्ण यांच्याप्रमाणें श्रीरामकृष्ण परमहंस यांचें नांव आज बहुतांच्या मुखी आहे. श्रीराम आणि श्रीकृष्ण यांच्याहूनहि श्रीसद्गुरु रामकृष्ण परमहंस यांची थोरवी अधिक होती, असें त्यांचे जगविख्यात शिष्यश्रेष्ठ स्वामी विवेकानंद म्हणत. मी त्यांना उपासनेची सर्वोत्कृष्ट आदर्श-मूर्तिच मानतां. श्रीरामकृष्ण परमहंस यांच्या सर्वांगीण उपासनेतील दिव्य आणि विविध अनुभव आणि आधुनिक परलोकविद्येतील कित्येक आश्चर्य-कारक प्रयोग हा बुद्धिवादी नवयुगाच्या जडवादावर चिनतोड उतारा आहे.

श्रीरामकृष्ण परमहंस हे अवतारी पुरुष तर खरेच; पण त्यांनी आपल्या चरित्रांत मानवोपासकाचा आदर्श जगापुढे जितका उघड करून ठेविला, तसा इतर थोर पुरुषांच्या चरित्रांत क्वचितच आढळेल. ते मूळचे कर्मठ ब्राह्मणधर्मी होते. नंतर त्यांनी तंत्रादि सर्व साधनांचा स्वतः अभ्यास केला व अनेक अलौकिक अनुभव घेतले. हिंदुधर्मातील निरनिराळ्या पंथांतील साधुसंतांच्या भेटी घेतल्या. ईश्वरचंद्र विद्यासागर आणि देवेन्द्रनाथ ठाकूर, केशवचंद्र सेन आणि विजयकृष्ण गोस्वामी अशी आधुनिक थोर थोर मंडळी त्यांनी फार जवळून न्याहाळली. समग्र तंत्रशास्त्र आणि देवताविज्ञान त्यांनी पूर्णपणे आत्मसात् केलें. हिंदूंच्या सर्व देवतांची त्यांनी साक्षात् दर्शन घेतली. इतकेंच नव्हे तर आपण स्वतः श्रीगोपाळकृष्ण, श्रीराधा, भगवान् शंकर इत्यादि रूपे धारण करून इतरांस दर्शन दिलें. निर्विकल्प समाधीत ते कित्येक महिने राहिले आणि इतकें सर्व अनुभविल्यानंतरहि केवळ लोक-संग्रहबुद्धीने त्यांनी ख्रिस्ती व इस्लामी धर्मांची दीक्षापूर्वक उपासना पूर्ण केली व सर्व धर्मांचे उपास्य एक दाक्षिणेश्वर हेंच आहे, नामरूपे वेगळीं इतकेंच; हें सप्रयोग सिद्ध केलें. असा हा जो दिव्य नवयुगधारी अवतारी महाउपासक पुरुषाचा प्रत्यक्ष प्रयोगसिद्ध अनुभव, यांत या नवयुगाचा ईश्वरी संकेत सांठविला आहे; असेंच मानावे लागतें. पर्यायाने त्याच विश्वधर्मात्मक संकेताचा विचार आपणांस या ग्रंथांतहि करावयाचा आहे. असो. या प्रकरणांत या अवतारी उपासकाच्या चरित्रातील एका महात्त्वाच्या अंशाचें थोडक्यांत वर्णन करित आहे. ह्या शिवशक्तिस्वरूप शिवलिंगोपासना ग्रंथाचा हा कळसाध्याय समजावा.

बंगाल्यांत हुगळी प्रांतांत शहरी वस्तीपासून दूर अगदी एकीकडे कमर-पुरकर नामक खेड्यांत एका कुड्यार झोंपडीत ता. १८ फेब्रुवारी सन १८३६ रोजी सुप्रभातीं एका गरीब ब्राह्मण पुरोहिताच्या घरी श्रीरामकृष्णांचा जन्म झाला. त्यांच्या जन्मापूर्वी असा दिव्य पुत्र जन्मास येणार असा त्यांच्या सच्छील आईबापांस ईश्वरी साक्षात्कार झाला होता. म्हणून गयेच्या गदाधराचें नांव त्याला ठेवलें होतें. अगदीच निरक्षर म्हणतां येणार नाहीं इतकाच शालेय शिक्षणाचा संस्कार गदाधराला मिळाला. श्रीरामकृष्णांना अखेरपर्यंत जे निमित्तमात्र विद्यागुरु लाभले, त्यांनाच या असामान्य शिष्यापुढे

अखेर हात जोडण्याची वेळ आली. मनाची धार्मिक प्रवृत्ति, उत्कट भाव व चित्ताची एकतानता हे या गदाधराचे उपजत गुण होते. त्याच्या ठिकाणी स्त्रीसुलभ अशी नाजूक मार्दवता दिसे. पुढेहि मी स्त्री आहे व विवेकानंद पुरुष आहे असे कांहीं गूढार्थाने श्रीरामकृष्ण म्हणत. हा गदाधर लहानपणी सहा-सात वर्षांचा असतांना एक दिवस सहज शेताच्या बांधावरून एकीकडे तोंडांत पोहे चघळीत एकटाच भटकत होता. इतक्यांत आकाशांत एकाएकी काळे ढग येऊन त्यांनीं सारे आकाश व्याप्त केले. तिकडे त्याचे लक्ष वेधले. एवढ्यांत त्या काळ्या ढगांच्या पृष्ठभागावरून स्वच्छ पांढऱ्या बगळ्यांची एक रांगच्या रांग उडत गेलेली त्याने पाहिली. त्या निसर्गाच्या विलक्षण विरोधाभासाच्या आनंदांत त्यांचा उत्कट बालभाव तन्मय झाला व देहमान सुटून गदाधर खाली बेशुद्ध होऊन पडला ! तेव्हां तेथून त्यास उचलून न्यावे लागले. गदाधर नऊ वर्षांचा असतांना त्याच्या खेड्यांतील ग्रामस्थांच्या एका पौराणिक नाटकांत त्या गौरवर्ण गदाधराकडे शिवाची भूमिका दिली होती. त्यासाठी त्याच्या अंगाला भस्म लावले. मस्तकावर जटा बांधल्या. कमरेस व्याघ्रांबर नेसविले. गळ्यांत रुद्राक्षमाळा घातल्या व अशा थाटांत हातांत एक लहानसा त्रिशूल घेऊन तो मोठ्या गंभीरपणे पावले टाकीत रंगभूमीवर आला. पण हे होत असतांच तो शिवभूमिकेशी पूर्ण तन्मय झाला. त्याच्या नेत्रांतून शिवानंदलहरी वाहू लागल्या, चेहऱ्यावर दैवी तेज चमकू लागले, व या अवस्थेत त्याच्या ठिकाणी एका-एकी भावसमाधीचे ताटस्थ्य आले ! त्या निश्चेष्ट स्थितीतच त्यास रंगभूमीवरून उचलून न्यावे लागले. पुढे त्याच्या ठिकाणचा हा शिवभाव मावळण्यास तीन दिवस लागले ! त्यानंतर एकदां बालपणींच विशालाक्षी देवीच्या दर्शनास बायकांबरोबर जात असतां वाटेत तो असाच एकाएकी भावमग्न होऊन त्यास ताटस्थ्य आले. ते कशानेहि जाईना. शेवटी त्याच्या कानाशी देवीच्या नांवाचा घोष केला. तेव्हां तो देहमानावर आला. पुढे नवव्या वर्षी त्याची मुंज झाल्यावर त्याला घरच्या रघुवीर देवाची पूजा करण्याची संधि वरचेवर मिळू लागली. त्या पूजेत तो रंगलेला असे. त्याला सगुण साक्षात्कार होत. कोठेहि शेजारीपाजारी देवाची अर्चा व धार्मिक उत्सव असला की गदाधर तिकडे असायचाच. असे होतां होतां तो सतरा वर्षांचा झाला. तेव्हां

कलकत्त्यास त्याच्या वडील भावाची वेदशास्त्रशाळा होती, तिकडे त्यास विद्यार्जनासाठी नेले. पण पोटभरू विद्या मला नको, असे तो म्हणे. शाळेत जाऊन शिकण्याकडे त्याचे कधीच लक्ष नसे. साधु-बैराग्यांच्या मेळायांत जावे व त्यांच्या गोष्टी मन लावून ऐकाव्या हा त्याला विशेष छंद होता. इ. स. १८५५ साली, कलकत्त्याजवळ राणीरासमणी नामक एका श्रीमान कोळीण बाईचे श्रीदाक्षिणेश्वर कालीचे एक फार मोठे देवस्थान आहे, तेथे गदाधराच्या वडील भावास पुजारीपण मिळाले; म्हणून तो तेथे गेला. त्याने बरोबर गदाधराला पण नेले. पण एका शूद्र जातीच्या बाईच्या देवळांत राहणे व जेवणे गदाधराच्या कट्ट्या धर्मनिष्ठेस पत्करले नाही. तो आपले जेवण हातानेच करी. तेथील देवीचा प्रसादहि तो ग्रहण करीत नसे. ही पावित्र्याची भावना श्रीरामकृष्णांच्या रक्तांतच पुरी भिनलेली होती. पण श्रीदाक्षिणेश्वर कालीमंदिर जणुं श्रीरामकृष्णाकरतांच निर्माण झाले होते. त्यामुळे तेथील श्रीभवतारिणी काली देवीने गदाधरास लवकरच आपले पुजारी केले. गदाधर वीस वर्षांचा झाला असता त्याचा वडील भाऊ मरण पावला. तेव्हां साहजिकच देवीची पूजाअर्चा करण्याचे सारे काम गदाधराकडे आले. ज्या काली देवीची पूजा करण्याचे काम गदाधराकडे आले, तिचे ध्यान या प्रकरणाच्या आरंभीच्या श्रीकालीदेवीच्या ध्यानाच्या श्लोकांत दिले आहे, तसेच नाही. त्यांत थोडा फरक आहे. तिच्या हातांत कपाल व कातरी नाही. उजव्या हातांपैकी एक वरदकर व दुसरा अभयकर आहे. अर्थात् सौम्य आणि उग्र असे दोन्ही भाव तिच्या ठायी आहेत.

**भाविक गदाधराची एकनिष्ठ शिवशक्तिपूजा :-** अगदी पहांटेपासून तो रात्री नऊ वाजेपर्यंत गदाधर देवीच्या सेवेतच गुंतलेला असे. पहांटेची प्रभाती काकड आरती, देवीचे स्नान, तिच्या अंगावर सारी बहुमोल रत्नजडित वस्त्राभरणे घालणे, तिची सर्वोपचारपूजा, महानैवेद्य, स्तोत्रपाठ, रात्रीची शेज-आरती व नंतर चांदीच्या पलंगावर तिला निजविणे, असे हे सारे पूजाअर्चेचे शास्त्रोक्त व लौकिक विधि गदाधर रोज नेमाने, अत्यंत मनोभावाने व कसोशीने करीत असे. हाताने कर्म व तोंडाने अत्यंत मधुर आवाजांत मंत्रपाठ व स्तुति-स्तोत्रे व गीते अशा रीतीने कायावाचामनाने देवीच्या उपासनेत अगदी पहांटेपासून निजेपर्यंत तो सतत गढलेला असे. रोज

सकाळ-संध्याकाळ परोपरीच्या उत्कृष्ट सुवासिक फुलांच्या देवीला घातलेल्या हारांच्या सुगंधानें व मधूनमधून प्रसंगानुसार होणाऱ्या घंटानाद व शंखनाद यांनीं देवळाचें सारें आवार दरवळलेलें व दुमदुमलेलें असे. गदाधराच्या स्वाभाविक कोमल सौंदर्याला त्याच्या अंतरीच्या पावित्र्यानें ओज चढे, त्याच्या गोड आवाजाला त्याच्या उत्कृष्ट भक्तिभावनेनें दिव्य माधुरी येई, त्याच्या कलावंत हातांना त्याच्या प्राणप्रिय मातेची पूजा रचतांना धन्यता वाटे. या त्याच्या नित्याच्या मंगलकार्यास देवीच्या नौबतखान्यावरील कलावंत वाजंत्री उत्तम साथ देत. या सर्व मांगल्याला स्वर्गाय शोभा आणणारी अधिष्ठात्री चिच्छक्ति भवतारिणी कालीदेवी गदाधरास सदा प्रसन्न व हास्यवदन दिसे. त्या विश्वमोहिनीच्या आकर्षक स्मित हास्याच्या जाडूत गदाधराचें आति भाविक मन आपला जीवभाव विसरून जाई. त्याच्या साऱ्या श्रमांचा शीण त्यानें हरपून जाई. तहानभूकहि हारपे. याचें नांव वैधी भक्ति व याचेंच नांव एकनिष्ठ शिवशक्त्युपासना.

**अज्ञानाच्या अथांग सागरावरून चिद्रूपिणीच्या शोधाचा अट्टाहासः—** याप्रमाणें गदाधराचें सारें विचारसूत्र जगन्मातेच्या सेवेत सर्वस्वी गुंतलें. गदाधराचें भाविक मन कालीमातेच्या चटकालावणाऱ्या मातृहास्यांत दंग होऊन जाई ! तो रात्री त्या प्राणप्रिय जगन्मातेपुढें तासन्तास उभा राही. रात्र किती झाली याचेंहि त्यास भान नसे. पुढें पुढें त्या विश्वमोहिनीच्या दिव्य स्वरूपाचा साक्षात्कार आपणांस केव्हां होईल, या तीव्र उत्कंठेनें त्याचें मस्तक भणाणून जाई. त्याच्या जीवाला लागलेली ही तळमळ दुसऱ्या कशांनेंहि शांत होईना. सामान्य पुजाऱ्याप्रमाणें नित्याचें पूजाकर्म यथासांग उरकून मोकळें व्हावें, एवढ्यांतच त्याला संतोष वाटेना. तसेंच द्रव्येषणा, लोकेषणा, इत्यादि लौकिक एषणापूर्तीसाठीं सामान्य पूजक नेहटून प्रार्थना करतो, तसेंहि कांहीं त्याच्या मनांत कधींच येईना. असल्या ऐहिक क्षुद्र कामनांच्या मोहांत कधींच न गुंतण्याइतकें त्याचें मन उंचावले होतें. उपास्य देवतेला समक्ष पाहवें, हीच एक काय ती त्याची उत्कंठा होती. ज्या अंतरायभूत होणाऱ्या मायेच्या पडद्यामुळे या चिद्रूपिणी जगन्मातेच्या हृदयाचे पडसाद कळत नाहींत, तो पडदा मी केव्हां दूर करीन अशा प्रज्वलित आकांक्षेनें त्याच्या अंतरांत पेट घेतला होता ! या पाषाणमय मूर्तीत

मला चैतन्याचें ज्योतिर्लिंग कसें दिसेल, यासाठीं तो अति अधिर झाला होता. “धर्म हा एक केवळ अध्यास तर नाहीना ? जगन्माता ही केवळ माझी एक मोळी भावना तर नसेल ना ? अथवा मानवाच्या कल्पनेनं रचलेलें तें एक खूळ तर नाही ना ?” असे विकल्प त्याच्या अत्यंत श्रद्धामय भाविक मनांत येणें कधीच शक्य नव्हतें. उलट रामप्रसाद व अन्य देवीचे भक्त यांना देवीच्या दिव्य सगुणसाक्षात्काराचें भाग्य खरोखरीच लाभलेलें आहे, असा त्याचा निःशंक बालभाव होता. अर्थात् तसें दिव्यदर्शन आपणांसहि कां होऊं नये, यास त्याला कांहीं सयुक्तिक कारण दिसेना. त्यामुळें हें वैषम्य त्याच्या मनाला दुःसह होई. त्याला असें भासे कीं, ती अनंत चिदानंदमयी माता आपल्या अगदीं सन्निकट आहे. असें असून ती आपणांस दिसत कशी नाही, याचा त्याला अत्यंत विषाद वाटे. तिनें आपला व्यर्थ छळ चालविला आहे, हें पाहून नैराश्यानें त्याला अति दुःख होई.

त्या वेळीं ऐहिक विषयाची गदाधराला मुळीच अभिरुचि राहिली नव्हती. अमृतत्व व निरतिशयानंद यांचें नित्य उगमस्थान कोणतें त्याचा शोध लावल्यावांचून चालणारें दैन्यवाणें जीवन हा एक उपहासाचाच विषय त्यास वाटे. जगन्मातेच्या कृपेवर त्याची नितांत श्रद्धा असे. तिनें आपल्या सगुण ऐश्वर्यांत आपल्याला दर्शन द्यावें, म्हणून तो अनन्यगतिक होऊन कालीमातेपुढें एखाद्या अनाथ मुलाप्रमाणें आक्रोश करी व तिच्या खणपटीस बसे. तो देवीपुढें तासन् तास ध्यानस्थ बसे. आणि मधेंच हृदयस्पर्शी करुणाष्टकें व प्रार्थनागीतें म्हणून तिला आपला कनवाळा यावा यासाठीं आपलें हृदय उकळून आर्जवें करी. अखेर प्रत्येक दिवस मावळला, म्हणजे हायरे दैवा ! हा एक दिवस आई भेटण्यावांचून तसाच फुकट गेला ! म्हणून आंसवें ढाळीत व आक्रोश करीत तो जमिनीवर अंग टाकून देई व दुःखानें गडबडां लोळे ! ! या वरचेवर उसळणाऱ्या दुःसह दुःखाच्या आवेगानें तो जणुं भूमीवरून शोकसागरांत फेंकला जाई. अंतःकरण पिळून काढणारें तें विरहदुःख असह्य झालें कीं त्या वैतागानें तो अंतरायभूत झालेला अशेनाचा पडदा जणुं फाडण्यास धांवें ! त्या वेळीं त्याला आजूबाजूच्या जगाचें मान राहात नसे. मग त्या दुःखोन्मादांत तो आपलीं वस्त्रें फेंकून देई. जानवेंहि काढून टाकी व एका जुन्या स्मशानभूमीतील भयाण, दुर्गम कांटेरी



जाळीत असलेल्या एका आंवळीच्या झाडाखाली रात्रीच्या रात्री ध्यानस्थ बसे. याप्रमाणे ध्यानमग्न होण्यास जात असतां भय, जात्याभिमान, लज्जा इत्यादि दुर्बल विचारांना तो पायांखाली निपुडरणे तुडवून जाई. देवळांतील इतर लोक मला काय म्हणतील, याची तो काडीमात्र पर्वा करित नसे.

मन एकाम्न करावयाच्या योगशास्त्राची गदाधराला मुळीच माहिती नव्हती. अशा स्थितीत त्याचे निर्मळ अंतःकरण मातृदर्शनासंबंधी भावनेच्या तीव्र आवेगांत त्यास उपासनेचा जो मार्ग दाखवील, त्या मार्गाने तो निर्भयतेने जात होता. पण अशा रीतीने दिवसांमागून दिवस चालले तसतसे त्याच्या तीव्र सर्वेक्षणभावाने शरीरयातनांची सीमा गांठली ! चेहरा व ऊर भावनावेशाने लाल झालेले, गालांवरून अश्रुधारांचे सदा पाट चाललेले, सारे शरीर झटक्यांनी थरारलेले, चेहरा अति केविलवाणा झालेला, व अंतःकरण कळवळून होणारा हृदयद्रावक आक्रोश चाललेला, अशी ही गदाधराची विरहव्याकुळ असह्य अवस्था पाहून पाहणाराची छाती फाटून जाई ! अखेर एक दिवस हे विरहाचे क्लेश असह्य झाले, तेव्हां एका भयंकर विचाराने त्याला घेरले, व तो वेडापिसा होऊन देहाचा अंत करण्याकरतां पुढे सरसावला.

साऱ्याच उपासकांना या दिव्यांतून जावे लागते असे दिसते. नामदेव म्हणतात — “ काय माझा आतां पाहतोसि अंत । येई बा धावत देवराया ॥ तुजवीण होईल जीवासी आकांत । येई बा धावत देवराया ॥ २ ॥ ” तुकाराम यापुढे जाऊन म्हणतात — “ काय देह घालूं करवतीं कर्मरी । टाकूं भीतरीं अग्निमार्जी । तुका म्हणे काय करावा उपाय । ऐसा देई भाव पांडुरंगा ॥ ” पुढे ते म्हणतात — “ कळलें माझा तुज नव्हे रे आठव । काय काज जीव ठेवूं आतां ॥ तूं काय करिसी माझिया संचित ! धिक् हें अनंता झालें जिणें । तुका म्हणे माझी मांडिली निरास । करितों जीवा नाश तुजसाठी ॥ ”

श्रीरामकृष्णानांचे पुढे या साधकावस्थेतील दारुण अनुभवांबद्दल अंतरंगांतील शिष्यांजवळ अत्यंत हृदयस्पर्शी वर्णन केले तें असे — “ एक दिवस या विरहाच्या असह्य वेदनांनीं माझ्या हृदयाच्या जणुं चिषड्या झाल्या ! एखादा भिजलेला रुमाल पिळावा तसें माझे अंतःकरण पिळून निघालें. तो दुःखावेगाचा ताण असह्य झाला. सगुण साक्षात्काराचे भाग्य मला कधींच लाभणार नाही, अशा नैराश्यानें माझ्या अंगीं भयंकर उन्माद चढला !

असेंच जर असेल तर पुरे झाले हें जीवन, असें माझ्या मनानें घेतलें. देवीच्या देवळाच्या गामाऱ्यांत एक तलवार टांगलेली होती. माझी दृष्टि तिकडे गेली. माझ्या डोक्यांत एक कल्पना चमकली. ही तलवार माझ्या जीवनाचा अंत करण्यास उपयोगी ठरेल. मी झट्टदिशीं पुढे झेप घालून एखाद्या उन्मत्ताप्रमाणें माझा दुःखान्त करण्यासाठीं ती तलवार हातीं पकडली. पण इतक्यांत ओहो हो !! माझा अंत न होतां माझ्या पुढील जगाचाच अंत झाला ! दारें, खिडक्या, देऊळ, सारें दृश्य माझ्या पुढून साफ मावळलें ! क्षणाधीत सारें नामरूपशून्य झालें ! पण, त्या ठिकाणीं मीं दिव्य, अथांग चित्सागर पसरलेला पाहिला. मीं इकडे तिकडे वळून पाहिलें, तों चोहोंकडे प्रचंड तेजोराशी उसळत होत्या. त्या तेजोमय लाटा जणुं माझा ग्रास करण्याकरतां मोठमोठ्या गर्जना करीत माझ्याकडे धांवून येत होत्या. क्षणाधीत त्यांनीं मला गांठलेंच. त्या मजवर येऊन आदळल्या, त्यांनीं मला आपल्या पोटांत गडप केलें. माझा जीव कासावीस झाला. माझें भान सुटलें आणि मी खालीं पडलों. तो व त्यानंतरचा दिवस कसा गेला तें मला कळलेंच नाही. माझ्या सभोंवार अवर्णनीय असा आनंदसागर उसळला होता. आणि अति खोल अशा माझ्या आत्मसत्तेत प्रियतम दिव्य जगन्मातेचा गोड साक्षात्कार मला होत होता.”

यानंतर दोन दिवसांनीं भावनोत्कट कापऱ्या कापऱ्या आवाजांत “आई ! आई ! !” असें गोड नामोच्चारण करीत श्रीरामकृष्ण आपल्या दिव्य आनंद-समाधीतून पुन्हां देहभानावर आले. याप्रमाणें दिव्यदर्शनोत्सुकतेच्या जणुं झंझावातानें त्या तरुण पुजाऱ्याचे मनाला धक्के देत अज्ञानाच्या मार्ग-शून्य समुद्रावरून बेगुमानपणें लोटीत ढकलीत सगुण साक्षात्काराच्या सुरक्षित त्रिपुटी बंदरावर आणून सोडलें, आणि त्या अपूर्व विश्रांतिस्थानीं दोन दिवस त्यांस राहूं दिलें. पण तो अल्पकाळ संपतांच तो दिव्यानुभव मावळला व त्याच प्रारब्धगतीच्या जणुं संवर्तवायूनें त्यांस पुन्हां यातनांच्या खवळलेल्या घोर समुद्रावर ओढून आणले.

जगन्मातेच्या पुनर्दर्शनासाठीं टाहो फोडण्यांत गदाधराचे पुन्हां दिवसा-मागून दिवस जाऊं लागले ! एकदां झालेल्या दिव्य दर्शनानें गदाधराच्या मनाला चटका लागून राहिला व वेढ्यापिशासारखी त्याची अवस्था झाली !

त्या दिव्य साक्षात्काराच्या आनंदसरोवरांत पुन्हा बुडी मारावी म्हणून त्याचें चित्त पाण्याबाहेरील माशाप्रमाणें तडफडूं लागलें ! कधीं कधीं विरहव्यथा दुःसह झाली कीं वैतागानें तो आपलें तोंड रक्तमंबाळ होईपर्यंत जमिनीवर घाशी ! त्याच्या हृदयद्रावक आक्रोशानें त्याच्याभोंवतीं आजूबाजूंची मंडळी जमा होई. पण गदाधराच्या मनांत आतां जगाची आस्था राहिली नव्हती. सभोंवारचे लोक त्याला छायांप्रमाणें वाटत आणि म्हणून तो आईसाठीं कंठ शोष करीत असतां त्याच्या सभोंवार इतरांच्या अस्तित्वाचें भानहि त्यास राहात नसे.

गदाधराला झालेल्या पहिल्या दिव्य दर्शनाचा तात्कालिक परिणाम पुनर्दर्शनाची उत्कंठा तीव्रतर होणें व म्हणून विरहाग्नीचा दाह दुःसह होत जाणें असाच जरी झाला, तरी तो हळूहळू नकळत आध्यात्मिक अनुभवाच्या अगदीं नवीनच पातळीवर आरूढ झाला होता. जेव्हां जेव्हां त्याच्या विरहाकुलतेचा झटका त्याला दुःसह होई, तेव्हां त्याचें बाह्यभान सुटून जाई. आणि त्या भावावस्थेंत त्याची उपास्य जगन्माता आपल्या निरुपम ऐश्वर्यांत असून ती आपल्या त्या एकनिष्ठ भक्तास वरदान देत आहे व त्यास “ धीर धर ! ” असें सांगत आहे असें दिसे. याप्रमाणें वरचेवर भावनावेगानें येणाऱ्या झटक्यांत आपली प्रियतम माता कधीं स्मितहास्य करीत आहे, कधीं चार गोड शब्द बोलून आपलें समाधान करीत आहे, तर कधीं परोपरीचा उपदेश करीत आहे, असा त्याला अनुभव येई. कधीं कधीं त्याच्या नजरेसमोर काजव्यांच्या थव्यांप्रमाणें तेजाच्या स्फुल्लिंगाचे पुंज दिसत. तर कधीं कधीं धुकट प्रकाशाच्या पडद्यांतच तो लपेटला जाई. आणखी कधीं कधीं डोळे मिटलेले अगर उघडेहि असतां चांदीच्या चकचकीत रसाप्रमाणें प्रकाशाच्या लाटा त्याच्या सभोंवार पसरल्या आहेत असें त्यास भासे !

यापुढें मनाच्या सामान्य मर्यादा ओलांडून जाण्यांत त्याची फार जलद प्रगति झाली आणि त्याच्या प्रज्ज्वलित उत्कंठेचा दिव्य विषय त्याच्या खास आटोक्यांत आल्यासारखा वाटूं लागला. त्याची दिव्य माता त्याच्या ध्यानावस्थेंत येऊन त्याला त्याच्या दिनक्रमाबद्दल मार्गदर्शन करूं लागली. या कालखंडांत तो ध्यानावस्थेंत जात असतां त्यास एक विलक्षण अनुभव येऊं लागला. त्याचें शरीर अत्यंत स्थिर व निश्चल राहण्यासाठीं त्याच्या

शरीराच्या सांध्यासांध्याला कोणी अनुक्रमानें खडाखडा कुलपें लावीत आहे असें त्यास स्पष्ट ऐकूं येई, मग तासन् तास त्याचें शरीर एखाद्या पाषाणाप्रमाणें भूमीला जखडून गेलेलें असे. पुन्हां तीं सांध्यासांध्याचीं कुलपें उघडलीं जाईपर्यंत त्याला एक तसूभरहि हालचाल करणें अशक्य होत असे !

पुढें लवकरच सामान्य उपासकांचा कर्तृतंत्र उपासनेचा चष्मा त्याच्या डोळ्यांवरून गळून पडला. आणि त्याला त्याच्या कालीमातेच्या दर्शनासाठीं समाधि अवस्थेची अगर ध्यानधारणेची गरज उरली नाहीं. कालीमातेची पाषाणमूर्ति त्याच्या दृष्टीसमोरून कायमची विरून गेली. ती पूर्णपणें मूळच्या चैतन्यरूपांत रूपांतर पावली. त्या जडमूर्तीच्या ठिकाणीं त्याला नेहमींच साफ उघड्या डोळ्यांनीं कालीमातेची सचेतन व्यक्ति दिसते. इतकेंच नव्हे तर तिच्या स्मित हास्याच्या दिव्य लहरी आपणांकडे येत आहेत व तिच्या वरदानांचा वर्षाव आपणांवर होत आहे, असा दिव्य आनंदाचा अनुभव तो घेई. तिच्या साक्षात् श्वासोच्छ्वासाचा स्पर्श त्याच्या हाताला जाणवे. पण रात्री दिव्याच्या प्रकाशांत तिच्या दिव्य शरीराची सांवली निक्षून पाहिलें असतां हि कोठें दिसत नसे. साऱ्या दिवसाचा दिनक्रम आटोपून गदाधर जेव्हां आपल्या खोलींत निजण्यास जाई, तेव्हां त्यास पायांतील तोरड्यांचा मंजुळ ध्वनि ऐकूं येई. तेव्हां त्याला वाटे कीं, माझी प्रिय कालीमाता एखाद्या लहान मुलीसारखी जिना चढून देवळाच्या माडीवर गेली असावी. मग तिला त्या थाटांत पाहण्याच्या उत्कंठेनें छाती धडधडत असतां तो बाहेर चौकांत जाऊन वर पाही, तेव्हां खरोखरीच माडीवरच्या सज्जावर आपली प्रियतम कालीमाता उभी आहे, तिचा कृष्ण केशकलाप मोकळा सुटलेला आहे, आणि ती गंगेकडे निरखून टक लावून पाहत आहे असें त्याला दिसते.

या अशा नित्य दर्शनानें गदाधरानें कालीमातेशीं नित्य सामीप्य जोडलें आणि तो एखाद्या तान्हुल्याप्रमाणें बालभावानें तिला चिकटला. त्याच्या या अलौकिक घनिष्ठ संबंधांत पुजाऱ्याची शिस्त व विधिनिषेध राहिले नाहींत. पूजेच्या तंत्राचीं बंधनें मुळींच उरलीं नाहींत. त्याचें अंतःकरण दिव्य प्रेमानें भरून गेलें व त्यांत औपचारिक रीतिरिवाज व शिष्टाचार यांस अवकाश राहिला नाहीं. दुसऱ्या कोणत्याहि पार्थिव पदार्थांपेक्षां त्याची प्रियतम सचेतन कालीमाता तो जास्त स्पष्टपणें व एकतानतेनें साक्षात् पाहत असे, म्हणून तो

स्वामाविक रीत्या एखाद्या लाडक्या बालकाच्या बालभावानें व लडिवाळपणें तिला बिलगण्यास व गोंजारण्यास तिच्याजवळ जाई.

कालीमातेला नैवेद्य यथाविधि दाखविण्याचाहि धीर नसे असें त्याला आढळे. ती अगोदरच नैवेद्याच्या पात्रांतील कांहीं खाऊं लागे. उलट एखाद वेळीं गदाधर नैवेद्यांतील घांस आपल्या हातांत घेऊन तिच्याजवळ जाई व तिच्या ओठाजवळ तो धरून “हं, हा घे बरं” अशी तिची विनवणी करी. कधी कधी तो स्वतां अगोदर खाई व मग दुसरा घांस देवीच्या मुखाशीं नेऊन “हं, आतां तुझी पाळी आली. आतां तूं खा गडे,” असें अगदीं खेळीमेळीत म्हणे. पुष्कळ वेळां भावनोद्रेकानें त्याचे डोळे व छाती फुलून गेली असतां तो तिच्याजवळ लटपटणाऱ्या पायांनीं जाई, लाडिकपणें तिच्या हनुवटीस हात लावी, आणि मग तिच्यापुढें कांहीं गाणें म्हणावें, बोलवें, थड्या करावी, हंसावें, किंवा नाचावें अशा बालचेष्टा तो करी. कधी कधी शेजारती झाली कीं देवीला अंथरुणावर निजविण्यास घेऊन गेल्यावर तो म्हणे, “काय म्हणतेस ? मी तुझ्या बिछान्यावर निजूं ? बरं तर मी निजतो.” असें म्हणून गदाधर तिच्या पलंगावर थोडा वेळ निजत असे. रोज सकाळीं देवळाच्या फुलबागेंतील फुलें देवीच्या हाराकरतां काढतांना गदाधर कोणाशीं तरी बोलत आहे, कोणास लडिवाळपणें गोंजारीत आहे, हंसत आहे, किंवा थड्या विनोद करीत आहे असें आढळे. त्या वेळीं कालीमातेची सगुण मूर्ति इतरास दिसत नसे. साऱ्या रात्रीत त्याचे डोळे कधीच मिटत नसत. तो सारी रात्र दिव्य भावांत घालवी किंवा तो कोणाशीं बोलत आहे, किंवा गात आहे, किंवा दूरच्या आवळीच्या खालच्या तपोभूमीत ध्यानमग्न आहे, असें आढळे. कधी कधी त्याचें त्याच्या उपास्य देवतेशीं इतकें प्रेमाद्वैत होई कीं, त्या वेळीं देवी व आपण यांत यत्किंचितहि भेद किंवा अंतर हा भाव सर्वस्वी लोपून जाई. अशा वेळीं त्याचें वर्तन जास्त गंभीर व देवस्वापहाराचें दिसे. अशा प्रसंगां तो आपल्या हातांतील फुलें व बिल्वपत्रें आपल्या पायापासून सर्व अवयवांना लावी आणि मग तीं कालीमातेच्या पायांवर वाही.

श्रीरामकृष्ण परमहंसांचा हा भक्तिविलास आणखीहि पुष्कळ वर्णन

१ हें प्रकरण मुख्यतः कल्चरल हेरिटेज ऑफ इंडिया या श्रीरामकृष्ण संघाच्या ग्रंथाभारेंच लिहिलें आहे.

करण्यासारखा आहे. तो जसा अति दिव्य व अलौकिक आहे, तसाच तो अक्षरशः खरा आहे. त्यांत कल्पनेचा किंवा दंतकथेचा लवलेश नाही. हा भक्तीचा लोकविलक्षण प्रकार सामान्य दृष्टीस भ्रमासारखा वाटणें स्वामाविक आहे. पण श्रीरामकृष्णांचें समग्र चरित्र तत्कालीन अत्यंत चिकित्सक लेखकांनी लिहिलेलें वाचलें म्हणजे श्रीरामकृष्णांच्या दिव्य अनुभवांत भ्रमाचा संपर्कच नाही अशी खात्री होते. फार मोठमोठ्या तज्ज्ञांनी श्रीरामकृष्णांना अवतारी पुरुष असेंच ठरविलें व त्यांच्या अवस्थेला महाभाव हें नांव दिलें. श्रीरामकृष्णांनी कालीमातेचेच काय, तर राम, सीता, मारुति, कृष्ण, राधा, शिव अशा सर्व देवतांचे साक्षात्कार अनुभाविले, इतकेंच नव्हे तर मुसलमानांचा पैगंबर व ख्रिस्ती लोकांचा ख्राइस्ट यांचाहि साक्षात्कार त्यांनी घडवून आणला व अखेर निर्विकल्प समाधीचीहि त्यांनी अपरोक्षानुभूति घेतली हें आरंभी सांगितलेंच आहे. त्यांच्या साधकावस्थेंतील प्राणांतिक भयंकर क्लेश पाहिले कीं अंगावर कांटा उभा राहतो ! कित्येक दिवस त्यांच्या पापण्याच मिटत नसत. डोळ्यांत बोट घातलें तरी पापण्या हालत नसत. झोंप नाही, खाणें-पिणें नाही, अशा घोर साधनानुष्ठानानें त्यांची अनेक वेळां प्राणांतिक अवस्था झाली होती. त्यांनीं सर्व साधनांचे अभ्यास केले व अनेक सिद्धि प्राप्त करून घेतल्या. श्रीरामकृष्ण म्हणजे मूर्तिमान् वैराग्यपूर्ण पावित्र्यच. त्यांच्या अंथरुणाखाली कोणी पैसा ठेवला तर त्यांच्या शरीराला असह्य आंचके येत ! अमंगल आचारविचाराच्या मनुष्याचा स्पर्शहि त्यांना सहन होत नसे. अशानें दिलेला कोणताहि पदार्थ ते घेत नसत. त्यांनीं विवेकानंदांसारख्या उच्च कोटीच्या पुरुषापासून गिरीशबाबूसारख्या पाध्यापर्यंत सर्वांचा उद्धार केला. हें त्यांच्या उपासनेचें सामर्थ्य होय. त्यांनीं स्वतःच्या विविध साधनानुष्ठानानें उपासकांस आदर्श दाखविला. उपासकांच्या शेवटच्या सर्वश्रेष्ठ महाभावापर्यंत ते स्वावलंबनानेंच गेले. सारीं उपास्ये एकच. तरी पण ईशसत्तेची मातृभावनें उपासना हें त्यांच्या संप्रदायाचें रहस्य दिसतें. तें इतकें कीं, जवळजवळ त्यांचीच योग्यता पावलेली त्यांची महासाध्वी पत्नी श्रीरामकृष्णांना माउली मानूनच त्यांच्यावर एकनिष्ठेनें प्रेम करी. श्रीरामकृष्णांच्या निर्याणानंतर शुद्ध मातृभावानेंच त्यांच्या महापतिव्रता पत्नीनें त्यांच्यासंबंधी शोक केला ! या भक्ताच्या मातृभावाबद्दल स्वतंत्र प्रकरण लिहावें असें योजलें होतें ; पण

विस्तारभयास्तव शक्ति हा विषय गाळल्यामुळें तें येथें देत नाही. अनेक संतभक्तांनीं देवगुरूंच्या ठिकाणीं माउलीचीच भावना केलेली आढळते. शिवलिंगोपासना ही शिवशक्त्युपासनाच आहे. काली म्हणजे शिवाई. म्हणजेच शिवाची आनंदप्रकृति. म्हणजेच शिवलिंग. हीच भक्तांची निरतिशयानंद लिंगोपासना होय. अखंडानंद हा भक्तिमाउलीचा विषय आहे. म्हणूनच शिवलिंगोपासनेचा हा कळसाध्याय म्हटला.

कां वो रामरायें दुरी भोकलिलें । कठिण कैसें जालें चित्त तुझें ॥ १ ॥  
 देउनि आलिंगन प्रीतिपडिभरें । कैं मुखें पीतांबरें पुसशील ॥ २ ॥  
 घेउनि कडिये धरुनी हनुवटी । कैं गुजगोष्टी सांगशील ॥ ३ ॥  
 रामदास म्हणे केव्हां संबोविसी । प्रेमपान्हा देशी जननीये ॥ ४ ॥

\* \* \*

अवघाचि संसार सुखाचा करीन । आनंदें भरीन तिन्ही लोक ॥ १ ॥  
 जाईन गे माये तया पंढरपुरा । भेटेन माहेरा आपुलिया ॥ २ ॥  
 सर्व सुकृताचें फळ मी लाहीन । क्षेम मी देईन पांडुरंगी ॥ ३ ॥  
 बापरखुमादेवीवरु विठ्ठलेंसी भेटी ।

आपुलें संवसाटी करुनि ठेला ॥ ४ ॥

प्रकरण १३ वें

सद्भावदर्शन

यस्य ब्रह्मा च विष्णुश्च त्वं चापि सह दैवतैः ।  
 अर्चयेथाः सदा लिंगं तस्माच्छ्रेष्ठतमो हि सः ॥

— म. भा. अनु. अ. १४

लिंगार्चनंविना निष्ठा नास्ति तस्माज्जनार्दनः ।  
 आत्मनो यजते नित्यं शुद्धया भगवान्प्रभुः ॥ १४८ ॥

— लि. पु. पू. अ. २४

भावे हि विद्यते देवस्तस्माद्भावो हि कारणम् ।

\*

\*

\*

भाव तोचि देव भाव तोचि देव ।

ये अर्थी संदेह धरुं नका ॥ १ ॥

भावे भक्ति फळे भावे देव मिळे ।

निजभावे सोहळे स्वानंदाचे ॥ २ ॥

भावचि कारण भावचि कारण ।

यापरते साधन नाहीं नाहीं ॥ ३ ॥

एका जनार्दनी भावाच्या आवडी ।

मनोरथ कोडी पुरती तेणे ॥ ४ ॥

श्रीतुकारामबुवा म्हणतात, ‘भाव देवाचें उचित । भाव तोचि भगवंत ॥’ शिवलिंगाच्या ठिकाणी शिवभावाचीच प्राणप्रतिष्ठा करावयाची असते. अशिवभाव तेथें मनांतहि आणूं नयेत. आधुनिकांना शिवलिंगाच्या ठिकाणी अश्लील लैंगिक हा एकच भाव दिसतो. त्याची सविस्तर चिकित्सा मागील खंडांत केली. आतां या साधनसार खंडांत भाविक उपासकास शिवलिंगाचे ठिकाणी अनेक सद्भाव कसे भावित करतां येतील, त्याचें यथामति दिग्दर्शन या प्रकरणांत करावयाचें आहे. तें लेखनविस्तारभयास्तव अति त्रोटक रूपांतच करावें लागेल. त्यांत कांहीं भावना पूर्वीच केलेल्या दिल्या आहेत, व दुसऱ्या अनेक नवीन सुचविल्या आहेत. सुज्ञ वाचकांनीं त्यांची पूर्तता करून घ्यावी अशी विनंती आहे. पूर्तता शंभर अगर अधिक भावांची नव्हे, तर आपल्या सदभिरुचीप्रमाणें व प्रज्ञासामर्थ्याप्रमाणें सच्चिदानंदलक्षण भगवंतासंबंधी आपल्या मनाचें उन्मन करतील अशा भावना कराव्या.

येथे एक महत्त्वाची गोष्ट सांगणें भाग आहे. सर्व पुराणांतून विविध शिवलीला वर्णिल्या आहेत, त्यांत अर्थात् शिव देहाकारच वर्णिला आहे. ज्याप्रमाणें शिवाच्या सर्व आख्यायिकांत शिव देहाकार मानला आहे, त्याच-प्रमाणें आगम-निगम, तंत्रशास्त्रें, छूतविनोद व नाथसंप्रदायाचें मूळचें तत्त्व-ज्ञान इत्यादींतील, शिवपार्वतींचे संवाद, तसेंच शिवगीतेंतील शिव आणि



राम, योगवासिष्ठ (६।१।३०-५१ शिवपूजोपाख्यान) यांतील शिव आणि वसिष्ठ, शंभुगीर्तेतील शिव आणि पितर यांचे जे विस्तृत संवाद आहेत, त्या सर्व ठिकाणी शिव देहाकारच मानावे लागतात हे उघड आहे. मग ते सगुण शिवाचे देह दिव्य असोत. पण त्या सर्व संवादांत शिव जे आपले वास्तविक स्वरूप सांगतात, ते देहाकार नसून ब्रह्मात्मरूप, तात्त्विक, एक-मेवाद्वितीय असेच आहे यांतहि शंका नाही.

शास्त्रांत शिवाची ध्याने पण अनेक सांगितली आहेत. शालिग्रामावर चतुर्भुज विष्णूची भावना करावी, त्याप्रमाणे शिवलिंगावर निरानिराळे देहाकार धारण केलेले, अनेक मुखे, अनेक हस्त व आयुधे आहेत, असे शिवाचे देहभाव किंवा महायोगी, जोगी, तापसी, भैरवमूर्ति, भिक्षाटणमूर्ति, कंकाळ-मूर्ति, नटराज किंवा अर्धनारीश्वरमूर्ति अशा ध्यानधारणा करता येतील. त्यांचा विचार या प्रकरणांत न करता केवळ तात्त्विक भावविचार मात्र केला आहे. कारण शिवलिंगासारख्या प्रतीकाच्या उपासनेत प्रतिमापूजेतील देहदृष्टि किंवा देहावयवदृष्टि इष्ट नाही असे मी समजतो. उपासना कर्तृत्व असते. यामुळे उपासकास उपास्यासंबंधी श्रुतिशास्त्राला अविरोधी अशा सद्भावना करण्यास स्वातंत्र्य असते. ज्या सगुण भावनेत आपली वृत्ति सूक्ष्म, स्थिर, अपरिच्छिन्न, व्यापक व निर्गुण भावाकडे वळेल अशा भावना मला इष्ट वाटतात.

लिंगपुराण, शिवमहापुराण, स्कंदपुराण, लिंगार्चनचंद्रिका, रुद्रभाष्य इत्यादि ग्रंथांत शिवलिंगाच्या उपासनेसंबंधी त्याची प्रतिष्ठा, आराधना, अर्चना, पूजा, उपासना, प्रार्थना, योग, याग अथवा होमहवन यांसंबंधी पद्धति अंतर्भाव दृष्टींनी विस्तारपूर्वक सांगितली आहे. लिंगार्चनचंद्रिकेत प्रथम सारे वेद, उपनिषदे, पुराणे, इत्यादि प्राचीन ग्रंथ शिवाचा असाधारण महिमा कसा सांगतात ते साधार सांगितले आहे. शिवाची प्रतिमा ही लोकसंमत असली तरी लिंगपूजा देवांना संमत आहे, असे विश्वेश्वरसंहितेत म्हटले आहे. इतर देव शुद्ध ब्रह्मरूप नाहीत, म्हणून त्यांच्या प्रतिमा करतात. शिव हा शुद्ध ब्रह्मरूप असल्यामुळे त्याची लिंगपूजाच म्हणजे प्रतीकपूजाच शास्त्राने सांगितली आहे. ती मुक्तिप्रद व प्रतिमापूजा भुक्तिप्रद मानली आहे. यथासांग प्रतिमापूजेत जे फळ मिळते, ते लिंगाच्या व्यंगपूजेनेहि मिळते. तसेच

प्रतिमापूजा एक वर्ष करून जें फळ मिळतें, तें एक दिवसाच्या लिंगपूजेंत मिळतें. ( स्कंद, वायु, लिंग पु. ) आणखी लिंगपूजेचें महत्त्व असें आहे की, त्यांत इतर देवता व वेद-श्रुति लीन झालेल्या आहेत अशी भावना आहे ( स्कंद ). लिंगपूजेपेक्षा अधिक पुण्यप्रद दुसरें कर्म नाही. शिवाय “ कलौ लिंगार्चनं श्रेष्ठम् । ” असें शिवरहस्य वैष्णवांच्याहि पद्मपुराणांत सांगितलें आहे. विशेषकरून द्विजांनी वेदोक्त शिवलिंगपूजा करावी असें म्हटलें आहे. देवाधिदेव शिव यास लाक्षणिक दृष्ट्या ब्राह्मण म्हणतात. ( सामश्रुति, पाराशर-पुराण ) रसलिंगाचें आवाहन - विसर्जन करावें लागत नाही. याप्रमाणें पुष्कळ माहिती लिंगार्चनचंद्रिकेंत आहे.

शिवतत्त्वासंबंधी आणि शिवलिंगासंबंधी पुढें जरी अनेक भावना सांगितल्या असल्या, तरी तत्संबंधी मुख्य भावना ब्रह्मात्मज्ञान, प्रकाश, अग्नि, ज्योति याच आहेत. सति दाक्षायणीला ब्रह्मविद्या, ( केन, उप. ) चिच्छक्ति, माया, अग्नीची योनि, वेदि असें मानलेलें आढळतें. ( ऋ. ३।२७।९; १०।७।१।५; १।१४।३।२; २।३।७; ३।५।९, सूत संहिता १०।२८; ईशान संहिता, तै. संहिता, ब्रह्मपुराण, अ. १३५; वायुपुराण, अ. ५५; लिंग पु. पू. १७-१९, उ. अ. २५; रामायण उ. कां. अ. ३१ ) ऋग्वेदांतील महादेव अग्नि ( ४।५।८।३ ) तोच महादेव होय. अग्नि अष्टमूर्ति व वृषभवाहन वर्णिला आहे. भट्टभास्करांच्या रुद्रभाष्यांत रुद्राची सकाम उपासना होमहवनानें अग्निद्वारांच सांगितली आहे. इंद्र, वायु, ब्रह्मा, विष्णु या देवप्रमुखांस प्रथम शिवसाक्षात्कार झाला तो दिव्य प्रकाशज्योतिस्वरूपांतच झाला. ( केन उपनिषद्, लिंगपुराण, शिवपुराण स्कंद. मा. खं. अ. ८ पद्दा. ) मागील २ प्रकरणांत जें साक्षात्काराचें वर्णन आहे तें दिव्य तेजाचेंच आहे. छांदोग्याप्रमाणें तेज हेंच जगत्कारणाचें पहिलें दृश्य स्वरूप होय. ( ६।२।३ ). तेजस्वरूप जगत्कारणाचेंच शिवलिंग प्रतीक आहे. बसु, रुद्र, आदित्य हीं सारीं तेजाचींच रूपें होत.

( १ ) लिंगपुराण, पूर्वार्ध, अध्याय २७ यांत लिंगार्चनपद्धति सांगितली आहे, ती थोडक्यांत सांगतो. प्रथम देहशुद्धि आणि चित्तशुद्धि यासाठी जल-स्नान, भस्मस्नान व मंत्रस्नान केल्यावर पूजास्थानी बसून प्राणायाम करून, शिवाचें ध्यान करावें आणि “ ॐ नमः शिवाय । ” ह्या मूल मंत्राचा न्यास करावा. पूजाद्रव्याचें समंत्रक शोधन करावें. मग महादेवाची सपरिवार स्थापना

करून गंध, पुष्प, धूप यांनी पूजा करावी. प्रणवादि सर्व मंत्रांचा जप करावा, प्रणव मंत्र म्हणून शंकराकरितां अष्टदल कमलाचें आसन कल्पावें. अणिमा, लघिमा, महिमा व प्राप्ति हीं त्या कमलाचीं पूर्व, दक्षिण, पश्चिम व उत्तर या चार दिशांकडील पानें आहेत असें मानावें. याप्रमाणें उपदिशांकडे प्रकाम्यादि बाकीच्या चार सिद्धि कल्पाव्या. मध्यभागीं सोम कल्पावा. त्याच्याखालीं सूर्य व त्याच्याखालीं अग्नि. चार उपदिशांस धर्म, ज्ञान, वैराग्य व ऐश्वर्य आहेत असें योजावें. मुख्य दिशांकडे अव्यक्त, महत्तत्त्व, अहंकार व चित्त आहेत अशी कल्पना करावी. सत्त्व, रज, तम हे गुण सोमाच्या जवळ ठेवावेत व त्यांच्यावर विश्वात्मा, तैजसात्मा आणि प्राणात्मा या आत्मत्रयाची स्थापना करावी आणि त्यावर शिवाचें पीठ ठेवावें. 'सद्यो जातं' या मंत्रानें शिवाचें आवाहन करावें. "नामदेवाय नमो०" या मंत्रानें स्थापना करावी. रुद्र व गायत्री यांस "अचोरेभ्यो०" या मंत्रानें शंकराचे सन्निध आणून ठेवावें. "ईशानः सर्वं विद्यानां०" हा मंत्र म्हणून सर्व पूजा करावी. पाद्यार्घ्यादि देऊन रुद्र, श्री-सूक्त, रजनीसूक्त, चमक, होतार, अयशिरः, शांतिद्वय इत्यादि मंत्रांनीं अभिषेक करावा. पुढें धूप, दीप, नैवेद्य दाखवून सर्वलोककारण अक्षर, पर, अगोचर, असें जें शिवत्व त्याचें प्रणवमंत्रानें लिंगाचे ठायीं पूजन करावें, स्तोत्रांचा जप करावा, आणि प्रदक्षिणा करून नमस्कार करावा. अर्घ्य देऊन पूजा संपवावी आणि स्वतःच्या आत्म्याच्या ठिकाणीं या शिवास स्थान द्यावें. आपल्या आत्म्यावरच त्याचें आरोपण करावें.

(२) पुढें लिंगपुराणाच्या पूर्वार्धातील अष्टाविस्ताव्या अध्यायांत शिवाची मानसपूजा सांगितली आहे ती थोडक्यांत अशीः— आपल्या हृत्कमलांत अग्नि, सूर्य व सोम यांच्या मंडलांची स्थापना करावी. त्यांवर गुणत्रय व आत्मत्रय यांस बसवावें, मग निष्कल व सकलाकृति व कांतासहित अशा महेश्वराचें ध्यानविधीनें पूजन करावें. हेच ध्येय होय. 'सर्वे तु खल्विदं ब्रह्म' इत्यादि मंत्रांनीं शिवाचा गौरव करावा व त्यास नमस्कार करून ध्यान करीत बसावें. चतुर्व्यूहमार्गानें ईश्वराचें ध्यान करावें. अन्नमय, प्राणमय, मनोमय आणि विज्ञानमय असे चार कोश हेच मार्ग असावेत. संसारहेतु, संसार, मोक्षहेतु व निवृत्ति असे चार व्यूह आहेत. श्रद्धा, भक्ति आणि ध्यान यांच्या योगानें मोक्ष मिलतो. भक्त शिवाहून भिन्न नाही अशी भावना करावी.

(३) लिंगपुराण पूर्वार्धाच्या पंचाहत्तराव्या अध्यायांत असें सांगितलें आहे कीं, हजारों कर्मयज्ञापेक्षां तपोयज्ञ चांगला. तपोयज्ञसहस्रांहून जपयज्ञ चांगला. जपयज्ञसहस्रांहून ध्यानयज्ञ विशेष आहे. ध्यानानेंच ज्ञान होतें. मनाची समता करून ध्यान लावून जो योगी पहातो, त्याचेजवळच शिव असतो. परानंदात्मक शुद्ध, निष्कल, अक्षर, सर्वग, असें शिवलिंग योग्याच्या हृदयांत असतें.

(४) शिवलिंग दोन प्रकारचें असतें—(१) बाह्य व (२) आभ्यंतर. बाह्य लिंग हें स्थूल आहे. कर्ममार्गी व अज्ञानी, ज्यास आभ्यन्तरीचें सूक्ष्म लिंग उपजत नाहीं, अशा लोकांचे मनांत भावना उत्पन्न करण्यास स्थूल लिंगाची आवश्यकता असते. ज्ञानी जनांस आभ्यन्तरीचें आध्यात्मिक सूक्ष्म लिंग नेहमीं प्रत्यक्ष दिसत असतें. वस्तुतः सकल-निष्कल असा भेद नाहींच. हें सर्व शिवमय आहे.

(५) लिंगपुराणाच्या पूर्वार्धातील त्र्याहत्तराव्या अध्यायांत पाशुपतव्रत सांगितलें आहे. त्यांतहि हें सर्व जगत् शिवलिंगमय आहे. यास्तव पिंडांतर्गत तत्त्वांचें शोधन करून हें सर्व शरीर चिदात्म्यानें म्हणजे शिवभावानें भरून काढावें, असेंच सांगितलें आहे.

(६) शैवपंथांत पशु, पाश आणि पशुपति अशीं तीन तत्त्वे मानतात. त्यांत संसारवश जीव हे पशु, माया किंवा अविद्या हे पाश, आणि भगवान् रुद्र हे पशुपति असें सांगितलें आहे व अखेर (उत्तरार्ध, अ. ९) मुमुक्षूला असा उपदेश केला आहे कीं, 'वाग्जालांनीं उगाच बडबड कां करतोस ? शास्त्ररूपी अन्धकारांत भ्रमण करूं नकोस. भय कोठेंहि दिसत नाहीं. वायू-हूनहि चपळ असा जो दारांत बसणारा इंद्रियांचा नायक (म्हणजे मन) त्याचें संयमन कर आणि ॐ काररूपी दिवा पाजवून त्या घराच्या म्हणजे शरीराच्या मालकास शोधून काढ. सूक्ष्म, अन्तस्थ, शिव हा आपल्या अंतर्गामी आहे. तोच या घराचा मालक आहे. त्याची ओळख करून घेतली पाहिजे. याप्रमाणें ज्ञान्यांनीं आनंदमय कोशांत राहून आपणां स्वतःमध्येच मोक्ष (अभयपद) प्राप्त करून घ्यावा.

(७) पुढें शिवलिंगपुराण, उत्तरार्ध, अध्याय अकरा यांत नंदिकेश्वर सनत्कुमारांस सांगतात कीं, शिव हा एकच परंतु तो जीवरूपानें प्रत्येक शरीरांत

असतो. उभा देहक्षेत्र आहे तेंच पीठ होय आणि शिव हा क्षेत्रज्ञ समजावा. तोच लिंग समजावा. श्रेयार्थी लोकांनी अशा या शिवलिंगाचें मानसपूजन व मनन करावें.

(८) नाथसंप्रदाय हा शिवलिंगोपासकच आहे. या संप्रदायांत श्रीगोरक्ष-नाथ हे सर्वांत जास्त प्रसिद्ध आहेत. त्यांच्या कवितांच्या बाडांत पुढील पद्य आहे. “पाषाणाचीं देऊळें । पाषाणाचा देवो । पाषाणाची पाउळी । तेथ न फिटे संदेहो । कसें बोलों पंडितो । देवो कळणें ठाई । निजालिंग न्याहाळितां । आम्ही तुम्ही नाही ॥” (महाराष्ट्र सारस्वत, पा. ३७) अशी आत्मपरच शिवलिंगोपासना सांगितली आहे.

(९) शिवगीतेंत (अ० १६) भगवान् श्रीरामाला सांगतात कीं, “संसारा-न्मुच्यतेजन्तुः शिवतादात्म्यभावनात् । तथा दानं तपो वेदाध्ययनं चान्यकर्म वा । सहस्रांशं तु नार्हन्ति सर्वदा ध्यानकर्मणः ॥ १३ ॥ याप्रमाणें आत्मलिंगाचे ठिकाणींच शिवलिंगाची धारणा सर्वांत श्रेयस्कर सांगितली आहे.

(१०) शिवानें वसिष्ठाला हेंच पुनः पुन्हा सांगितलें आहे. शिवलिंग हें आत्मलिंगाचेंच प्रतीक मानावें. (यो. वा. ६।१।२९ पद्मा.)

(११) काश्मिरीय शैवदर्शनांत ईश्वराद्वयवादच सांगितला आहे आणि श्रीकंठ, श्रीअप्पय दीक्षित इत्यादींच्या इतर शैवपंथांचें अंतिम पर्यवसान जीवशिवैक्य हेंच आहे.

(१२) शिवपुराणाच्या सनत्कुमारसंहितेच्या अ. ३८ मध्ये लिहिलें आहे कीं, “पुरुषं शाश्वतं सूक्ष्मं दृष्टव्यं ध्यानचक्षुषा । यतते ध्यान योगेन यदि पश्येत पश्यति ॥ + + + परमात्मा हृदिस्थो हि स च सर्वं प्रकाशते । म्हणजे शाश्वत आणि दिव्य असा पुरुष कोण तें ध्यानरूपी नेत्रानें पाहावें. जो हें पाहील तोच डोळस समजावा. परमात्मा हृदयांत असून सर्व प्रकाशित करतो.

(१३) शिव हें योगतत्त्व आहे. कालिदास कुमारसंभवांत (३-५०) म्हणतात —

“मनो नवद्वार निषिद्धवृत्ति । हृदि व्यवस्थाप्य समाधिवश्यम् । यमक्षरं क्षेत्रविदो विदुस्तमात्मानमात्मन्यवलोकयन्तम् ॥ म्हणजे नव इंद्रियद्वारांतून संचार करणारी मनोवृत्ति समाधिद्वारां वृशीभूत करून ती कूटस्थ आत्म्याच्या ठिकाणीं लावणें हेंच शिवरहस्य आहे.

(१४) शिवलिंगासंबंधी आधियाज्ञिक दृष्टीने विचार करतां दाक्षायणी, योनि, शालुंका हीं सर्व नामें वेदीलाच लावलीं आहेत. (ऋग्वेद ३।२७।९; १०।७२।५; १।१४३।२; २।३।७; ३।५।९; निरुक्त १।१२३; तै. सं. ४।१।१०) लिंग ठेवण्याच्या जागेस रामायणांत वेदीच म्हटलें आहे (उत्तरकांड ३।१।४२). महाभारत, सौप्तिक पर्व, अ० ७ यांत अश्वत्थाम्यानें वेदीवरून अर्घीत उडी टाकली, त्यांतून शंकर प्रगट झाले असें म्हटलें आहे. उत्तरायणीला पुरुरवा हें शंकराचें नांव आहे व त्यास गुंडाळण्याच्या दोरीला सर्प म्हणतात. यज्ञांतील युपाच्या स्तुतीशीं विराट ज्योतिर्लिंगाचें कांहीं साम्य दिसतें. (श. ब्रा. बृहत्संहिता, अ. ५८, ५३, ५४; अथर्ववेद १०।७)

(१५) पद्मपुराणांत पाताळ खंड (अ० १०५) यांत श्रीराम शिवाला विचारतात कीं, 'ज्या शिवपूजेनें पापाचा नाश होऊन मोक्ष प्राप्त होतो, ती शिवपूजा कशी करावी?' त्यावर शंभु म्हणाले कीं, 'लिंगपूजेचा विधि गहन आहे. तो मोठमोठ्या ऋषींसहि माहीत नाही. कोणी त्याची हृदयांत स्थापना करून पूजा करतात; तर कोणी अग्नि हेंच त्याचें स्वरूप मानून त्याची पूजा करतात. सगळ्यांत पारदाचें लिंग श्रेष्ठ. पूजेनंतर आपल्या शरीरावर लिंगाचें धारण करावें. ब्रह्मदेवानें मस्तकावर लिंग धारण केलें. (पंढरीच्या विठोबानेंहि मस्तकीं लिंग धारण केलें आहे.) लक्ष्मीनें ललाटावर, बाणानें मूर्धास्थानीं, हरकर्णानें कानांत व इतर पुष्कळ माणसांनीं व राक्षसांनीं तें शरीराच्या निरनिराळ्या भागांचे ठिकाणीं धारण केलें. कमरेच्या खालीं लिंग धारण करणें हा अगदीं गौण पक्ष आहे. याप्रमाणें पद्मपुराणांतहि शिवलिंगमहिमा सांगितलाच आहे. [लिंगसंपूजनं मुख्यमल्लामे प्रतिमादिषु। पद्म. पु. १०१।११४]

(१६) शिवलिंगार्चनाची ही आणखी भावना पहा.

“चित्सागरीं मिळे जाऊनी। न्यायाचे युक्तीनें वृत्ति उद्भवुनी। एवं वृत्ति जळें लिंगरूप निर्गुणीं। अभिन्नत्वे शिंचिलें ॥ ४६ ॥ दृश्य पुष्टें स्वतां निर्माण। येणें शिवलिंगाचें केलें पूजन। इकडे चंचल तरवें तीं दिव्य सुमनें। निश्चलीं समर्पिलीं ॥ ४७ ॥ वनामार्जी फळें जीं निर्मित। हें प्रवृत्तिरूप पूजन होत। निवृत्तिरूपयें सहज कर्मफळें समस्त। निष्कर्मत्वे वाहिलीं ॥ ४८ ॥ एवं प्रवृत्ति समसमानें। शिवलिंग पूजिलें रामानें। याच रीतीं जीवानें करणें। जया चाड मोक्षाची ॥ ४९ ॥ (वेदेश्वरी अ० ४)

( १७ ) शिवाद्वैतदर्पणांत शिवलिंग ही योगाकृति असल्याचें दर्शविल्लें आहे. म्हणजे आसनावर मांडी घालून बसलेल्या योग्यानें दोन्ही हात पुढें करून त्यावर धरलेल्या इष्ट लिंगाचें ध्यान करीत असावें, अशी शिवलिंगाकृति आहे. योग्याचें मुंडण केलेलें मस्तक हाच शिवलिंगाचा माथा, त्यानें दोन्ही हात पुढें करणें हीच जलहारीची लांबट पन्हळी किंवा सालुंका ( अर्थात् एक हात उंच अशा बैठकीच्या स्थावरलिंगाची ) समजावी. सालुंकेचा खालचा भाग हेंच शिवयोग्याचें खालचें अंग व मांडी समजावें. अशी एका मंत्रपिंडाची शिवयोगाकृति होय. तो मंत्र असा :—

ॐकारो वदनं देवि नमःकारो भुजद्वयं । शिकारो देशमध्यस्तु वायकारो पदद्वयं । पीठं पादादि जान्वन्तमानामे मध्यमीरितिम् । हृदयन्तं वर्तुलं स्यात् कंठात् गोमुखं स्मृतम् भ्रूमध्यान्तं लिंगकंठो मस्तको लिंगमस्तकः ॥ शिवाद्वैत-दर्पण, पृ. ४९.

( १८ ) मूळ पीठ, ऊर्ध्व पीठ व पिंडी मिळून महालिंग होतें. असें शिव-संप्रदायांत मानतात. मूळपीठ ब्रह्मा किंवा रजोगुणाचें चिन्ह, ऊर्ध्व पीठ विष्णु किंवा सत्त्वगुणाचें चिन्ह व पिंडी हें शिव किंवा तमोगुणाचें चिन्ह व एकंदर महालिंग म्हणजे ब्रह्मा-विष्णु-महेशात्मक त्रिमूर्तिरूप परब्रह्म प्रतीक होय. असें तीन मुखांचें लिंग धारापुरीच्या कोरीव लेण्यांत आहे.

( १९ ) कै. लक्ष्मणराव पागारकर मराठी वाङ्मयाच्या इतिहासांत ( खं. १, पृ. १७७ ) लिहितात कीं, समाधिस्थितींत योग्याचें शरीर महालिंगाच्या आकाराचे होतें व स्वयंभू शिवलिंगें हीं महायोग्याचीं समाधिस्थ मृत शरीरें होत.

( २० ) पंचमुखी शिवलिंग म्हणजे पंचज्ञानेंद्रियें व पार्वती म्हणजे अंगभूत प्रकृति जाणावी.

( २१ ) मोहन जो दारो येथील उत्खननांत एक शिवलिंगाचें चिन्ह सांपडलें तें एका समभुजऊर्ध्वशिर त्रिकोणाच्या ऊर्ध्व कोनावर दुसऱ्या समभुज त्रिकोणाचा अधःकोन ( त्रिकोण उलट करून ) ठेवलेला असून यावरच्या त्रिकोणाच्या ऊर्ध्व पायावर एक सरळ रेषा काढून त्यावर एक अण्डाकार काढलेला आहे. म्हणजे इंग्रजी एकस, रोमन दहा, किंवा गुणिल्लें चिन्ह, त्यावर रेष आणि त्या रेषेवर लंबवर्तुळ  $\times$  असा त्याचा आकार शिवलिंगासारखा होतो. ही

आकृति कर्नाटकांतील लिंगायतांच्या घरांच्या भिंतीवर आढळते. ह्याला कुड म्हणतात. या आकृतीत जो तार्विक पुरुषप्रकृतिसंयोग दाखविला आहे, त्याचा खुलासा असा करतात की, प्राचीन द्रविडांची, “आन” = शिव, “आनील” = “शरण” = “अंग” = साक्षी, किंवा अक्षर पुरुष, “अम्मा” = चिच्छक्ति = पराप्रकृति, “अलम्” = अपराप्रकृति = सृष्टि, अशी परिभाषा आहे. त्याप्रमाणे वरील शिवलिंगाच्या आकृतीचा खालचा सत्त्व-रज-तमाचा त्रिकोण म्हणजे अपराप्रकृति किंवा सृष्टि तीवरील उलटा त्रिकोण म्हणजे “अम्मा” अथवा सच्चिदानंदमयी चिच्छक्ति, व तीवरील सरळ आडवी रेषा म्हणजे अक्षरपुरुष किंवा साक्षी म्हणजे “आनील” आणि त्यावरील शून्य म्हणजे “आन” अथवा केवळ शिवतत्त्व होय.<sup>१</sup>

( २२ ) स्वामी विवेकानंद यांचे म्हणणे असे दिसते की, यज्ञांतील यूपस्तंभाची अथर्ववेदांत ( १०।७ ) जी स्तुति आहे, त्यांतूनच शिवलिंगपूजा उगम पावली आहे. यज्ञांतील ह्या स्तंभ किंवा स्कंमाला अनंतब्रह्माचे अनाद्यनंत प्रतीक असे मानले जात असे. पुढे यज्ञाचा अग्नि, धूर, भस्म, ज्वाला, सोम, सोमवाहक वृषभ, आणि वैदिक यज्ञसंज्ञा यांच्या ठिकाणी, भस्माच्छादित शिवाचे शरीर, त्याच्या पिवळट जटा, नीळकंठ, वृषभवाहन, असे मूर्तिकरण होऊन यूपस्तंभाचे ठिकाणी ( वेदीसह ) शिवलिंग आले व तेच शिवस्वरूप मानू लागले. अथर्ववेदांतील ( १०।७ ) स्कंमाच्या स्तुतीचा विस्तार लिंगपुराणात आख्यानकस्वरूपांत होऊन ह्याच स्तंभाचे व महादेवाचे ( याज्ञिकांचा आग्ने-महा देव ) माहात्म्य वाढले. तात्पर्य, अल्पसंख्य वैदिकांच्या कर्मकांडांतील अग्निपूजेच्या ठिकाणी बहुसंख्य शिवभक्तांची सुलभ साधी अशी लिंगपूजा सार्वत्रिक सुरू झाली.<sup>२</sup>

१ साखरेकृत लिंगायतांचा इतिहास व तत्त्वज्ञान, पृ. ८४ व प्रबुद्धभारत, एप्रिल १९४२, पृ. १८१ पहा.

२ बृहत्संहिता, अ. ५३, ५४, ५८, अथर्ववेद, १०।७; श. ब्रा. ३।७।१।१४; स्वामी विवेकानंद यांचे संपूर्ण ग्रंथ, मायावती प्रत, खंड ४ पृ. ९४२.



अथर्ववेदांतील स्कंभवर्णनांतील कांहीं मंत्र पुढें दिले आहेत.

( ७ ) सर्वाधारवर्णनम्

कस्मिन्नङ्गे तपो अस्याधितिष्ठति कस्मिन्नङ्गे ऋतमस्याध्याहितम् ।

क व्रतं क श्रद्धास्य तिष्ठति कस्मिन्नङ्गे सत्यमस्य प्रतिष्ठितम् ॥ १ ॥

कस्मादङ्गाद्दीप्यते अग्निरस्य कस्मादङ्गात्पवते मातरिश्वा ।

कस्माङ्गादि मिमितेऽधि चन्द्रमा मह स्कम्भस्य भिमानी अङ्गम् ॥ २ ॥

+

+

+

यस्मिन्स्तब्ध्वा प्रजापतिर्लोकान्स्वा<sup>२५</sup> आधारयत् ।

स्कम्भं तं ब्रूहि कतयः स्वदेव सः ॥ ७ ॥

+

+

+

यत्र तपः पराक्रम्य व्रतं धारयत्युत्तरम् ।

ऋतं च यत्र श्रद्धा चापो ब्रह्मसमाहिताः स्कम्भं तं ब्रूहि कतयः

स्वदेव सः ॥ ११ ॥

यस्मिन्भूमिरन्तरिक्षं द्यौर्यस्मिन्नध्याहिता ।

यत्राग्निश्चन्द्रमाः सूर्यो वातस्तिष्ठन्त्यार्पिताः स्कम्भं तं ब्रूहि कतयः

स्वदेव सः ॥ १२ ॥

यस्य त्रयस्त्रिंशदेवा अङ्गे सर्वे समाहिताः ।

स्कम्भं तं ब्रूहि कतयः स्वदेव सः ॥ १३ ॥

+

+

+

यत्रादित्याश्च रुद्राश्च वसवश्च समाहिताः

भूतं च यत्र भव्यं च सर्वे लोकाः प्रतिष्ठिताः स्कम्भं तं ब्रूहि कतयः

स्वदेव सः ॥ २२ ॥

+

+

+

स्कम्भो दाधार द्यावापृथिवी उभे इमे स्कम्भो दाधारोर्वन्तरिक्षम् ।

स्कम्भोदाधार प्रदिशः षड्विंशः स्कम्भ इदं विश्वं भुवनमाविवेश ॥ ३५ ॥

[ अपूर्ण ]

( २३ ) थिऑसोफिस्ट यांची कल्पना अशी आहे की, कुलकुंडालिनीयोगांत जे धनऋण प्राणसंचार पृष्ठरज्जूंत होतात, त्या वेळीं प्राण खाली येतो व अपान

वरती येतो. या अपानाला षड्चक्रनिरूपणांत आरक्त वर्णाचा कंदर्प नांवाचा जीवेश असें म्हटलें आहे. या प्राणद्वयाच्या तीव्र संघर्षास दिव्यलग्न म्हणतात. यावरून खाली आणि खालून वर येणाऱ्या उभ्या लंबरूप प्राणगतीच्या संघर्षणामुळें प्राणापानाच्या संघर्षाच्या जागीं वर्तुळाकार काटकोनांत आडवें चक्र बनतें. या चक्रांतील मध्य गिरणीतील धोव्याप्रमाणें जोरानें वर-खालीं येत राहिल्यामुळें एक बरेंच लंब असें तोंडल्यासारखें, किंवा सरळ काकडीसारखें उभें लंबवर्तुळ बनतें. या उभ्या वर्तुळाचा निम्मा भाग काटकोनांतील आडव्या वाटोळ्या चक्राच्या खाली व निम्मा भाग वर ( कांहींसा शनिग्रहाप्रमाणें ) थिओसोफिस्टांच्या उपपत्तीप्रमाणें येतो. आडवी विस्तार पावणारी गति ही विष्णूची, अर्थात् ती विश्वयोनि आहे व उभी वरखालीं अधोर्ध्व होणारी लंबरूप गति ही शिवाची म्हणजे निमित्तरूप जगत्कारणाची आहे. या प्राणापानांच्या गतीच्या आकृतींत आडव्या-वाटोळ्या शाळुकेंत उभें अर्धें लिंग खालीं बुडालेलें व अर्धें वर असलेलें अशीच शिवलिंगाची आकृति तयार होते. या पिण्डब्रह्माण्डांतील नैसर्गिक धनऋणात्मक प्राणसंचारांच्या आकृतीवरून शिवलिंगप्रतीक हिंदूंच्या पूर्वजांनीं बनविलें असावें, असा बिशप लेडबिटर यांचा तर्क आहे.<sup>१</sup>

( २४ ) ज्याप्रमाणें वटबीजांत वटवृक्ष अव्यक्त असतो, त्याप्रमाणें आकाशासारख्या दिसणाऱ्या घुमटाखालीं असणाऱ्या बीजरूप शिवलिंगांत पुढीलप्रमाणें अव्यक्त रुद्र पाहतात. रुद्र या शब्दाच्या घात्वर्थावरून व इतर वर्णनावरून विद्युत्शाली मेघ हेंच कोणी रुद्राचें प्रतीक मानतात. या रुद्राचा वर्षा करणारा वृषभ वाहन आहे. चोहों बाजूंनीं चमकणाऱ्या विजाच या धूर्जटीच्या जटा होत. इंद्रघनुष्य हेंच या पिनाकपाणीचें धनुष्य असून विद्युत्पातरूप त्याचे बाण आहेत. मेघधारांमुळेंच त्यास गंगाधर म्हणतात. मेघाच्या कृष्णवर्णामुळें त्यास कृत्तिवास हें नांव जुळतें. जवळच चंद्र असल्यामुळें त्याचें चंद्रशेखर हें नांव शोभतें. अहि हा जलाचा पर्याय असल्यामुळें तो अहिभूषण आहे. तो सर्वव्यापक असल्यामुळें महादेव आहे. औषधिद्वारां सर्व पशूंना पुष्ट करीत असल्या-

१ बिशप लेडबिटर यांचें 'चक्र' या पुस्तकाचें प्रकरण २ व प्रो. अरंडेल यांच्या 'लोटस फायर' या पुस्तकाचें पृ. २२२ पहा.

मुळें त्यास पशुपति म्हणतात. पृथ्वी, अंतरिक्ष आणि ध्वी येथील तीन अर्गांच्या-मुळें तो त्रिनेत्र आहे. अशी ही शिवलिंगाच्या ठिकाणी करावयाची व्यापक भावना आहे.

(२५) कोणी पिण्डांतर्गत (आत्म) लिंगावर मस्तिष्करूप घटांतून पड-जीमेच्या द्वारां स्तवणाऱ्या अमृताचा होणारा अभिषेक हेंच एक प्रकारचें लिंगार्चन अशी भावना करतात.

(२६) खिस्ती तत्त्वज्ञानाप्रमाणें पूर्व-पश्चिम आडवी पसरणारी रेषा (साळुंकी) ती मातृशक्ति व उभी लंबरेषेत उत्तर-दक्षिण अधोर्ध्व जाणारी रेषा (पिंडी) ती कारणरूप × पुरुषशक्ति होय. याप्रमाणें दोन रेषांच्या छेदनांत त्यांचें '†' क्रॉस हें चिन्ह बनतें. Phallus ही याचीच विकृत कल्पना होय.

(२७) तैत्तिरीय उपनिषदाप्रमाणें आकाश आणि वायु हीं मूळ अदृश्य तत्त्वे होत. आकाश हीच महद्योनि साळुंका व पिंडी हाच त्यांतील वात-स्तंभ होय.

(२८) छांदोग्याप्रमाणें सृष्टीचें पहिलें दृश्यकारण तेज होय. (तत्तेजोऽसृजत । ६।२।३) त्यांतून पुढें जलादि भूतसृष्टीचें अवतरण होतें. याचेंच ज्योतिर्लिंग आणि जलहारी हीं प्रतीकें आहेत.

(२९) तेज हें ऊर्ध्वगामी आहे व जल अधोगामी आहे. याचप्रमाणें गति-अगति, संकोच-विकास या विरोधी धर्मांचा आश्रय ईश्वर होय. त्याचें हें प्रतीक आहे.

(३०) सृष्टीचें आद्यंत स्वरूप शास्त्राप्रमाणें अण्डाकारच मानावें लागतें. त्याचें पिंडी हें प्रतीक होय. मयूरांडांतून जसा मोराचा चित्र-विचित्र पिसारा व्यक्त होतो, त्याप्रमाणें या आपातरमणीय विश्वाचें हें अव्यक्त अंड आहे.

(३१) ब्रह्म हें अरूप आहे. त्याची प्रतिमा संभवत नाही. म्हणून अरूप शिवलिंग हें त्याचें प्रतीक आहे.

(३२) शिवशक्ति अविनाभूत कशी तें बाणलिंगांत दिसतें.

(३३) “आत्मासाक्षी शिवमूर्ति । आणि बुद्धि होचि पार्वती । सेवाधारक प्राण असती । शरीर हें देऊळ ॥” याप्रमाणें शिवलिंग व शिवालय यांसंबंधी भावना करावी.

(३४) सच्चिदानंदलक्षणपरमात्म्याचा आनंद हा भाव शिवभक्तांचें उपास्य असतें. त्या निरतिशयानंदाचें जें ताटस्थ तेंच या लिंगांत दाखविलें आहे.

(३५) ईशान म्हणजे आकाश, तत्पुरुष म्हणजे वायु, अघोर म्हणजे अग्नि, वामदेव म्हणजे जल आणि सद्योजात म्हणजे पृथ्वी हीं शिवाचीं पांची तात्त्विक रूपें या पाषाणलिंगांत अनुप्रविष्ट व अव्यक्त आहेत.

(३६) सृष्ट्युपासक व आधुनिक सृष्टिविज्ञानवादी असें सांगतात कीं, सृष्टि उत्पन्न होण्यापूर्वीचा अंतराळांतील तेजोमेघ प्रथमतः सृष्टिक्रमांत थंड होत चापट झाला व त्याची एक प्रचंड दीर्घ वर्तुळ तबकडी बनली. त्या तबकडीच्या मध्यभागी शनीच्या गोलाप्रमाणें पिंडी उत्पन्न झाली. तोच सूर्य-मालेंतील सूर्य व त्यासमोवतालच्या कडेपासून पुढें ग्रहगोल व लोक बनले. त्याच जगत्कारणरूपाची शिवलिंग ही प्रतिमा मानावी. मधली पिंडी हें ज्योति-स्वरूप सूर्याचें लिंग व समोवतालची शाळुंका हीच प्रकृतिपीठाचीं वलयें होत.

(३७) अथवा ज्याप्रमाणें बीजांतूनच वृक्ष उत्पन्न होतो व त्या रूपांतच पुन्हां परिणाम पावतो, त्याप्रमाणें हें ब्रह्मवन ज्यांतून व्यक्त झालें व ज्यांत लय पावेल, तें आद्यन्त अधिष्ठान शिवरूप होय. यास्तव शिवतत्त्वाला नाशक न मानतां पुनरुत्पादक असें मानतात. सृष्ट्युन्मुख चिज्ज्योतीचें भौतिकदृष्ट्या पाषाणलिंग हें सृष्टिक्रमांतलें अखेरचें खनिज पर्यवसान तसेंच प्रथमचें पुनरुत्थान होय.

(३८) जी शिवरात्र मूर्तिपूजाविरोधाची स्मारक रात्र असें आर्यसमाजी मानतात, त्याच शिवरात्री प्रथम अतिप्राचीन श्रद्धावान् अशा भाग्यवानांना शिवलिंग ज्योतिस्वरूप दिव्य दिसलें.

माघ कृष्ण चतुर्दश्यामादिदेवो महानिशि ।

शिवलिङ्गतयोद्भूतः कोटि सूर्य समप्रभः ॥

दृढश्रद्धेचे डोळे किंवा डोळस श्रद्धा पाहिजे म्हणतात ती याचसाठी. जीवाच्या मनश्चंद्रम्याची-निस्सीम त्यागाची पूर्वतयारी ती शिवरात्र होय. जीवभावाचा अस्त तोच शिवाचा महोदय होय.

(३९) यज्ञीय पशुबळी ज्याला बांधतात त्याला यूप किंवा स्कंभ म्हणतात. त्याप्रमाणें साधकाचा परिच्छिन्न जीवभाव ज्ञानार्थीत बलि द्यावयाचा असतां

आत्मनिवेदनरूप भक्तिरञ्जूनें उपासक जेथें विलीन होतो असा हा शिवलिंग-  
रूप स्थाणु जाणावा.

(४०) अतिदीप्तिमान वस्तु कृष्णवर्ण भासते, अतिदूरची वस्तु तशीच  
दिसते, अतिगतिमान वस्तु स्थिरशी भासते, ज्ञात्याचें मौन ताटस्थ्यरूप असतें,  
तसें हें दिव्यानुभूतीचें जड भासणारें प्रतीक शिवलिंग होय.

(४१) व्यवहारांत रात्री काळोखांतील स्थाणूवर चोराचा भ्रम होतो, तसा  
उलट चोराच्या ठिकाणी झाडाचे खुंठ असाहि भ्रम संभवतो. त्याप्रमाणें वस्तुतः  
भावनाप्रधान उपासकाचें मन हरण करणाऱ्या व्यापक हाराच्या ठिकाणी शिवा-  
लयांतील गर्भागारांत कोणास पाषाणरूप शिवलिंगाचा जणूं भास होतो. तो  
पाषाण नव्हे भक्तमनोहर शिवच तो, असें जाणावें.

(४२) शिवाची पिंडी म्हणजे जणूं आकाशाचा धुमट अथवा अंतराळांतील  
वातस्तंभ किंवा स्थंडिलांतील भस्माच्छादित अग्नि, नाही तर समष्टि कर्म-  
सलिलावरील एक दिव्य लाट, अथवा भूपृष्ठावरील क्षुद्र जीवांचें निर्भय आश्रय-  
स्थानरूप वारूळ मानावें.

(४३) आदि-अंती असणारें जें शून्य त्या पूज्याची अथवा शून्याची  
आकृति आपण अंडाकृति काढतो. विश्व हें अंडाकृति आहे असेंच भौतिक  
शास्त्रज्ञ म्हणतात. आकाश आणि सारे खगोल अंडाकृति अथवा गोलाकृतीच  
दिसतात. ‘अणोरणियान् महतो महीयान्’ असे जें तें अंडाकृतीच असलें पाहिजे.  
असें सद्रूप, अव्यक्त, शून्य, चिद्रूप, प्रकाशरूप किंवा स्थूल व्यक्त ब्रह्मांड या  
सर्वांची गोलाकृति दाखविणारी जी पिंडी तेंच शिवलिंग होय.

(४४) प्रत्यक्षः—शिवलिंग हें शिवाचें लक्षणें ज्ञानगत व निर्विकल्प  
असें प्रत्यक्षच आहे. “अवर्धे ब्रह्मरूप । रिता नाही ठाव । प्रतिमा तो देव । कैसा  
नव्हे ॥” असें संत तुकाराम म्हणतात. संत श्रीविठ्ठल या आपल्या उपास्य  
मूर्तीकडे पाहून म्हणतात की, “आजि म्यां ब्रह्म पाहिलें, समचरण विटेवरी  
उभें राहिलें,” कमलमुख म्हणजे मुखच. अलंकार तें सुवर्णच. आतां श्रीसमर्थ  
म्हणतात की, “उपासना हाहि भ्रम निश्चयेसी,” पण हा संवादि भ्रम आहे.  
शिवाय भ्रमहि निरधिष्ठान नसतो. रज्जूसर्पभ्रमांत जाणते डोळस रज्जूच  
पाहतात. उपासना म्हणजे जवळ जाणें. तेथें भ्रम उरत नाही. रज्जूसर्पाचें

छायाचित्र (यथार्थ दर्शन) घेतलें तर तें रज्जूचेंच येतें. वीरशैव व लिंगायत शिवलिंगाला शिवच मानतात. शिवलिंग या नामरूपाला परमशिव या अधिष्ठानोपादानाहून पृथक् सत्ताच नाही. याप्रमाणें शिवलिंगोपासना ही लक्षणेन प्रत्यक्ष शिवाचीच उपासना आहे. सराफाची नजर अलंकाराच्या सुवर्णावर विळते. त्याप्रमाणें श्रेष्ठ शिवलिंगोपासक शिवलिंगाचे ठिकाणी परमशिवाची धारणा करतात. हेंच रहस्य तिस्रोबा खेचर यांनी नामदेवात पटविलें. “वाचाऽऽरम्भणं विकारो नामधेयं, मृत्तिकेत्येव सत्यम्” छां. ६।१।४

(४५) अनुमान :—कार्यावरून कारणाचें अस्तित्व अनुमानित होतें. संपूर्ण कारण आणि संपूर्ण कार्य हीं एकरूपच असतात. त्यांच्यांत अभेद असतो. प्रत्येक पदार्थ नामरूपकर्मात्मक असतो. एका शिवसंकल्पांत नामरूपकर्म या तिघांचा अंतर्भाव होतो. अर्थात् प्रत्येक पदार्थ शिवसंकल्परूपच आहे. गाण्यावरून गायकाचें, चित्रावरून चित्रकाराचें अस्तित्व सिद्ध होतें. कल्पक आणि कल्पना यांचा अभेदसंबंध आहे. सोंगामार्गे नट असतो. शिवसृष्टीच्या उपलक्षणात्मक शिवलिंग या नामरूपकर्मात्मक चिन्हाच्या मार्गे अभिन्नोनिमित्तोपादानकारणरूप चेतन शिव हा अनुमानप्रमाणानें सिद्ध होतो. अखिल नामरूपकर्मात्मक विश्वरूप कार्याची कारणता अनुमानानें सिद्ध आहे. त्या कारणतेचें शिवलिंग प्रतीक आहे. अथवा जगत्कार्याच्या कारणाचें जें सूचक प्रश्नचिन्ह तेंच शिवलिंग होय.

(४६) ज्या ठिकाणी सर्व लय पावतें, तें एक अज्ञात, तमप्रधान कारण-ब्रह्मच असल्यामुळें शिवालयाच्या गर्भागाराच्या अंधारांत गडदलेलें अरूप किंवा तमोरूप शिवलिंग हें कारणब्रह्म किंवा सबीजसद्ब्रह्म यांचें बोधक प्रतीक जाणावें.

(४७) या ब्रह्माण्डाचें कारण कसें असेल या उपमीचें उपमान अंडज प्राण्यांच्या अंड्याप्रमाणें अंडाकार, तसें शिवलिंग आहे असें दृष्टांतानें मानतां येईल.

(४८) शिवलिंगाचें लिंगपुराणाप्रमाणें शब्दप्रमाणरूपांत वर्णन मार्गे दिलेंच आहे.

(४९) पाषाणाचें शिवलिंग जगत्कारण कसें असूं शकेल ! अर्थात् त्यांत अंतर्निहित असलेलें शक्तिविशिष्ट शिवचैतन्य तेंच तत्त्वतः शिवलिंग होय. तेंच जगत्कारण समजावें. अनेक मूर्ति अनघड पाषाणांत अभ्यक्त असतात.

त्याप्रमाणें अखिल नामरूपात्मक विश्वकार्य ज्या जगत्कारणांत अव्यक्त आहे त्याचें हें प्रतीक आहे.

(५०) ज्याच्या ध्यानप्रकर्षांत उपास्य प्रतीक, उपासक जीव व उपासना या त्रिपुटीसह अखिल जगाची अनुपलब्धि होते तेंच शून्याचें निष्कर्षरूप वस्तु-माहात्म्यपूर्ण शिवलिंग होय.

(५१) अनेक शिवकथांवरून असेंहि म्हणतां येईल कीं, शिवसत्ता व शिव-कृपा यांच्या साक्षात्काररूप जागृत प्रत्ययाचें शिवलिंग हें कित्येक स्थळीं ऐतिह्य प्रमाण आहे.

याप्रमाणें शिवलिंगाची प्रमाणभूत भावना करावी.

(५२) जड घटाहून कल्पक कुंभार वेगळा असतो, तसा सर्वज्ञ शिव जर जड शिवलिंगाहून वेगळा असता तर शिवलिंगाची पूजा अडाणीपणाची ठरली असती. पण अभिन्ननिमित्तोपादानरूप शिवच शिवलिंगांत आहे. अन्य कांहीं नाही. अलंकारांत सुवर्णाशिवाय कांहींच नसतें. अलंकाराच्या केवळ नाम-रूपाला मूल्य नाही. वजन नाही. शाश्वती नाही, इतकेंच काय त्याच्या सुवर्णोपादानाहून त्यास पृथक् सत्ताहि नाही. पाषाणाहून जर शिव वेगळा असेल तर तो परिच्छिन्न होईल. त्याला व्यापक व अनंत कोण म्हणेल? ज्या शिवभक्तांना शिवलिंगांत शिवानंद प्रतीत झाला, त्यांच्या आनंदाला जगांत कोठेंच वाण नाही व कोठेंच प्रत्यवाय नाही. तेच खरे जीवन्मुक्त होत.

(५३) स्वप्नांतील जड सृष्टि म्हणजे निद्रित मन. मनाहून अन्य कांहींच नाही. हें जसें सुज्ञ जाणतो, त्याचप्रमाणें जड पाषाणरूप शिवलिंग म्हणजे ईश्वराचें मन. दुसरे कांहींच नाही, हें शानी शिवभक्त जाणतो.

(५४) हें ईश्वराचें गूढ रहस्य जें शिकवतें, तेंच जगद्गुरु जे आदिनाथ शिव त्या अनंतरूपाचें शिवलिंगनामक प्रतीक होय.

(५५) योग्यांच्या निर्विकल्प समाधीत योगी जोंवर देहभान व जगभान विसरतो, तोंवर सुखी असतो. तसें सुषुप्तावस्थेंतील पुरुष जोंवर बाह्यजगा-संबंधी पूर्ण विस्मृतिरूप अज्ञानांत असतो तोंवरच विश्रांतिसुख भोगतो. दोघेहि या अनात्मसृष्टींत जागे होतांच पुन्हां क्लेशांत पडतात. यास्तव शिव-  
शि. ... ३९

लिंगोपासना हेंच शिकविते कीं, पाषाणाप्रमाणें या देहाच्या जडोपाधीत अस-  
तांनाहि शिवोऽहम् ही अखंड आंतरविश्रांतिस्वरूप अनुभूति असावी. ह्यालाच  
उत्तमा सहजावस्था म्हणतात.

(५६) “यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छ त्वं मम  
तेजोऽशसंभवम् ॥ गी० १०।४१.” अर्थात् जगांत जें जें तेजस्वी दिसेल, तेथें  
ईश्वराचा अंश पाहणें, हा विभूतिपूजेचा एक मार्ग झाला. पण जगाच्या आदिकालीं  
जिकडे तिकडे पाषाण आणि खडकच दिसत होते. तेव्हां या आदिनाथानें  
जगाला सांगितलें कीं, हें जें तुम्हांला जड आणि अनात्म दिसत आहे, तेंहि माझेंच  
लिंग आहे. माझ्यावांचून त्या नामरूपांत अन्य कांहीं नाहीं अशी उपासना करा.

(५७) या पाषाणलिंगरूप उपास्यानें शिवलिंगोपासनेचें प्राचीनत्व सहज  
सिद्ध होतें.

(५८) पृथ्वीचें भूषण जसा मेरू त्याप्रमाणें प्रकृतिरूप साळुंकेचें भूषण  
स्थाणु (अगर पुरुषरूप) पिंडी होय. पृथ्वी ही साळुंका व मेरू हें लिंग. मेरू  
पर्वताजवळील शारदीय दीर्घरात्र ही साळुंका हैमवती पार्वती व दिवस हें शिव-  
लिंग अशा कल्पना प्राचीन वैदिक वाङ्मयांत आढळतात.

(५९) ज्याप्रमाणें बुध-शुक्रादि ग्रह सूर्यगोलाभोंवतीं सतत परिभ्रमण करीत  
असतात, त्याप्रमाणें माझ्या मनोवृत्ति या शिवलिंगासभोंवार सदा परिभ्रमण करोत!

(६०) रात्रीच्या समर्थी पक्षी ज्याप्रमाणें घटव्यांत जाऊन विश्राम पावतात  
त्याप्रमाणें माझ्या हंसात्म्याचें एकमेव विश्रामस्थान असें हें शिवलिंग होवो !

(६१) मघाचें पोवळें ज्याप्रमाणें मघानें भरलेलें असतें, त्याप्रमाणें असंख्य  
शिवभक्तांच्या प्रेममधून भरलेलें भक्तिमधुमक्षिकांचें शिवलिंग हें एक  
पोवळेंच आहे.

(६२) त्या महान् जगत्कारणाधीश्वरानेंही असंख्य भुवनांचें भुवनरूप,  
गगनाचा भेद करून वर जाणारी विश्वाची इमारत रचण्यास मूळारंभ करतांना  
जी प्रथम मंगलकारण पायाची शिला बसविली तेंच हें शिवलिंग होय.  
“ओंकारो लिंगमाख्यातम्” (आगम)

(६३) सृष्टीपूर्वी एकट्या एकच असलेल्या परमात्म्यानें “एकोऽहम्”  
या आरंभक स्फूर्तिबरोबर अहं-इदं हें शिवशक्तीचें द्वैत निर्माण केलें व त्या



द्वैतानें आपला तिसरा साक्षी गृहीत केला. अशा या सर्वाधार त्रिकूचें शिवलिंग हें प्रतीक आहे.

( ६४ ) या भेदात्मक मायेचे तीन हें लघुतम रूप आहे. सत्-चित्-आनंद ; सत्त्व-रज-तम ; आदि-अंत-मध्य ; उत्पत्ति-स्थिति-लय ; भूत-भविष्य-वर्तमान इत्यादि. अशा त्रिविध मायेला धारण करणाऱ्या शिवाचें हें प्रतीक आहे. “तत्र देवास्त्रयः प्रोक्ताः लोकावेदास्त्रयोऽग्नयः । तिस्रोमात्रार्थं मात्रा च प्रत्यक्षस्य शिवस्य तत् । ” ( - प्रणवोपनिषत् ).

( ज्येष्ठा-वामा-गौरी इत्यादि ) तीन रेषांचा त्रिकोण ही लघुतम रेषाकृति. हीच प्राकृतिक साळुंका, मध्यव्यासपरिघ हें त्रिकू अण्वत् असलेला बिंदु तीच पिंडी. असें हें सूक्ष्म शिवप्रतीक आहे.

( ६५ ) खनिज, उद्भिज, खेदज, अंडज, जरायुज यांचें हें आरंभक खनिज कोटिलिंग आहे.

( ६६ ) पाषाणालाहि दयेचा पाझर फोडणाऱ्या निस्सीम त्यागस्वरूप शिव-भक्ताच्या प्रपन्नावस्थेचें कसोटीरूप हें लिंग आहे.

( ६७ ) गुणसाम्यावस्थेच्या साळुंकेंतून उद्भूत होणारें हें सबीज सद्ब्रह्माचें प्रतीक आहे.

( ६८ ) निष्कल परमशिवाच्या भावनेला आलंबनरूप शून्याचें निष्कर्ष-रूप हें प्रतीक आहे.

( ६९ ) सकल सगुण ज्यांत धनीभूत झालें आहे असें वाटतें, अशा महान् चित्शिलेचें हें लिंग आहे. एकरसत्व, घनत्व, एकात्मत्व, अभेद्यत्व, कूटस्थत्व इत्यादि गुणांमुळें जिच्यामध्ये हें जगज्जाल आहे अशी ही चित्शिलाच आहे. ( यो. वा. ६।१।४६ )

( ७० ) संतत जलधारेच्या वर्षावांतहि कोरडें राहणारें हें परम अलिसत्तेचें वैराग्यसूचक लिंग आहे.

( ७१ ) असंख्य मोहक विषयांच्या मात्रास्पर्शांनीं अविचल राहण्यासाठीं उपासकानें आपलें हृदय किती कठिण केलें पाहिजे त्याचें आदर्शरूप हें लिंग आहे.

( ७२ ) अग्निषोमात्मक विश्वयज्ञांतील विश्वेष्टरूप वेदींतील आवरणरूप विभू-तीनें आच्छादित ज्ञानाग्नीचें हें स्फुल्लिंग आहे.

( ७३ ) अपातरमणीय जगाला नाहीसैं करणाऱ्या कालाग्नीच्या स्मशान-भूमीवरील कालाच्याहि कालरूप मृत्युंजयाचें हें स्थिर अनग्निदग्ध लिंग आहे.

( ७४ ) असंख्य शिवभक्तांना विश्रांतिरूप छाया देणाऱ्या गगनभेदी ज्ञान-वृक्षाचें वटबीजाप्रमाणें हें बीजलिंग आहे.

( ७५ ) स्वस्वरूप विस्मृतिरूप मृत्यूपासून मार्कंडेयरूप उपासकाला संजीवित करणारे निजबोधरूप महादेव ज्यांतून प्रगट झाले त्याचें स्मारक हें शिवलिंग होय.

( ७६ ) बालभक्ताचें आपल्या प्रेमामृतरसानें सदैव पोषण करणारें असें जगजननीरूप भूमातेचें जें हें जणुं स्तनाग्र तेंच मायामहेश्वराचें लिंग होय.

( ७७ ) या शिवलिंगावरील अक्षता खाण्यासाठीं उंदीर वर चढो किंवा त्यांच्यापुढें शिवामूठ वाहण्यासाठीं तरुण सौभाग्यवती स्त्रियांचे कोमल कर पुढें होवोत; तें अविचल व केवळ साक्षीभूत असतें; तसेंच आपलें ब्रह्मात्मलिंग असल्याचें जाणवें.

( ७८ ) साधकाच्या “ मी ” नामक देहधारक देहावच्छिन्न चैतन्याप्रमाणेंच हें शिवलिंग नामक पाषाणरूपधारक विषयावच्छिन्न चैतन्य आहे. ज्याप्रमाणें ‘ मी ’ ही धारणा करणारें उपासकाचें मन त्याच्या देहाच्या ठिकाणीं असतें, त्याचप्रमाणें शिवसंकल्परूप समष्टि मनाची शिवलिंग या प्रतीकाच्या ठिकाणीं भावना करावी.

व्यष्टि-समष्टि हीं दोन्ही मनें उपास्य-उपासकभावानें जवळ आणणें व पुढ त्यांचें तादात्म्य होणें हें या शिवलिंगोपासनेचें रहस्य आहे.

( ७९ ) ज्या अर्थी उपासकाच्या ठिकाणीं असणारें चैतन्य शिवलिंगरूप जड पाषाणाच्या ठिकाणींहि आहे, त्या अर्थी तें सर्वोभूती तसेंच आहे; या विश्वासानें उपासकानें वागलें पाहिजे.

तुका म्हणे जें जें भेटे, तें तें वाटे मी ऐतें ॥

( ८० ) ज्या अर्थी शिवलिंग हें समष्टि मनाचें मनोमयरूप आहे, त्या अर्थी शिवलिंगदर्शन म्हणजे शिवनामक समष्टि मनाचें अथवा ईश्वराचेंच दर्शन होय.

( ८१ ) ज्याप्रमाणें चाणाक्ष दृष्टीस चित्रांत चित्रकार व कादंबरीत कादंबरीकार लपलेला दिसतो, त्याचप्रमाणें शिवसंकल्परूप पाषाणलिंगांत सद्ब्रह्मरूप शिव ज्ञानी भक्तांनै पहावा.

( ८२ ) टेलिफोनच्या जड यंत्राशी बोलणारा वस्तुतः त्या तारेच्या लांबच्या टोंकाला असणाऱ्या आपल्या अदृश्य मित्राशी बोलत असतो, त्याप्रमाणें शिवलिंगापुढें रुद्रपाठ व प्रार्थना अज्ञात शिवास उद्देशूनच असते, असें ध्यानीं ध्यावें.

( ८३ ) शिवाय ज्यास सर्वत्र कान आहेत, असें सामान्य शिवचैतन्य शिवलिंगांतहि असल्यामुळें ( सर्वतः श्रुतिमल्लोके, ) उपासकाचा सखा शिव त्याची प्रार्थना ऐकण्यास सन्निकटच असतो, असा सहृदय भक्तांचा अनुभव आहे.

( ८४ ) ज्या अर्थी तुच्छ व तिरस्करणीय अशा जडपाषाणांतहि ओतप्रोत शिवनामक समष्टि मन असतेंच, अथवा मायामहेश्वरनामक निमित्तोपादानकारण असतेंच, त्या अर्थी हेयोपादेय सर्व सुखदुःखात्मक विषयांत तें शिवमन असलेंच पाहिजे, मग तेथें विषमभाव तो कसा मानावा ?

( ८५ ) आपल्याला कारणपरत्वे मारणारे हात हे आपणांस गोंजारून आपल्यावर ममता करणाऱ्या आईचे आहेत, हा लहान बालकासहि धीर वाटतो, टणक बर्फ व मृदु पाणी काय वेगळीं आहेत ? ज्या बर्फाच्या खडकानें मार्गे टिटानिक बोट फोडून बुडविली, त्याच बर्फाच्या रूपांतरित वाफेनें ती पूर्वी जलावरूनच वेगानें वाहत नेली होती. यावरून भक्तास प्रारब्धवशात् सहन कराव्या लागणाऱ्या आघातांत शिवलिंगांतील निमित्तकारणरूपव्यापक शिवाच्या कृपाळू वरदहस्ताची जाणीव कां राहणार नाही ? वज्राहूनहि कठिण अशा शिवलिंगाचा अंतर्दामी लोण्याहूनहि मृदु आहे हा शिवभक्तांचा अनुभव आहे. त्यास मूर्तिपूजक म्हणून अधमाधम कां मानावें ?

( ८६ ) शिवलिंगास जडपाषाण म्हणणें म्हणजे तत्त्वतः ज्योतिर्लिंगाचा दिव्य दिपाविणारा प्रकाश आपले दुष्ट अविद्येचे हात डोळ्यावर ठेवून टाळण्याप्रमाणें आहे. अनंतकोटि सूर्यप्रकाश हेंच शिवसाक्षात्काराचें स्वरूप नव्हे काय ?

( ८७ ) एखाद्या पांथस्थाला ठेंच लागली म्हणून चिंतामणी कांहीं दगड ठरत नाही. तसें हें पाषाणलिंग चिंतामणीरूप आहे.

( ८८ ) परिस दगडाप्रमाणें दिसतो. सोनें उज्ज्वल भासतें. पण सोन्याचा जनक परिस आहे हें विसरतां येत नाहीं. “अमङ्गल्यं शीलं तव भवतु नाभैव-मखिलं । तथापि स्मर्तॄणां वरद परमं मङ्गलमसि ” ॥ २४ ॥ ( महिम्न ) हा शिव-लिंगाचा महिमा आहे.

( ८९ ) निकृष्टावर सर्वोत्कृष्ट भावना करणें हें श्रेष्ठ उपासनेचें मर्म आहे. निकृष्ट आणि उत्कृष्ट, पशु आणि पति या दोन टोंकांचें सामंजस्य शिव-लिंगांत आहे.

( ९० ) जो अंतर्यामी अर्धजाग्रत ( स्वप्न ) आणि जाग्रत अवस्थेंत असतो तोच सुषुप्तीय अवस्थेंतहि असतोच ही व्यापक दृष्टि जड शिवलिंगोपासनेंत आहे.

( ९१ ) घटाखाली दीप असावा, त्याप्रमाणें या पाषाणलिंगांत चिद्रूप स्फुल्लिंग तिरोहित आहे.

( ९२ ) आपल्या पिण्डातील आत्मज्योतीच्या भेदक किरणांनीं या शिव-लिंगाच्या तमावरणाचा भेद करून आंतील प्रकाशज्योति पाहिली पाहिजे.

नारळाच्या सुगर्डीच्या पोटांत जसें खोबरें असतें, तसें या शिवलिंगांचे पोटांत प्रेमरहस्य आहे. हत्ती ज्याप्रमाणें कवठ न फोडतां कवठांतील रस चाखतो, तशी प्रज्ञावंत भक्तांची भेदक दृष्टि ‘रसो वै सः’ हें शिवलिंगांतील रहस्य जाणते.

( ९३ ) ज्याप्रमाणें प्रेमळ आईचें व्यंग असलेल्या मुलावरच अधिक प्रेम असतें, त्याप्रमाणें भक्ति माउलीचें वात्सल्य प्रेम या जड गणलेल्या शिवलिंगा-वर सर्वांत अधिक आहे. “ जो या लिंगास म्हणे धोंडा । आग लागो त्याच्या तोंडा ॥ ” असें तुकोब्वारायाप्रमाणें कट्टी शिवभक्ति म्हणते.

( ९४ ) ज्याप्रमाणें प्रज्ञावंत आणि अनन्य शिष्याला त्याच्या सद्गुरुचें मौन हेंच संशयोच्छेद करणारें व्याख्यान होतें, त्याप्रमाणें सद्बुद्ध व ज्ञानी भक्तांचें शिवलिंगदर्शन हें त्यांच्या उद्धाराला पुरेसें होतें. परावाणीचा जप मौनरूपच असणार.

( ९५ ) जड पाषाणापासून दिव्य ज्योतिःस्वरूपापर्यंत साच्या मूर्तामूर्त उत्क्रांतीचा इतिहास शिवलिंगांत अव्यक्त आहे.

(९६) साखरेचें रमकडें (चित्र) काल्याचें असलें तरी तें गोडच असतें. त्याप्रमाणें समष्टि मनांतील हा लिंगरूप पाषाणहि दिव्य समष्टिमनरूपच आहे. अन्य कांहीं नाही.

अशी श्रद्धा जो धर्म शिकवितो त्यानेंच हें शिवलिंग उपासनीय म्हणून रूढ केलें आहे.

(९७) पृथ्वी ही सालुंका व आकाशाचा घुमट हीच पिंडी अशा व्यापक ब्रह्मांडलिंगाचें शिवलिंग हें प्रतीक आहे.

(९८) द्यावा-पृथ्वी या जगाच्या आईबापांचें द्योतक असें हें प्रतीक आहे. भूकैलास या इहपर लोकांचें हें लिंग आहे.

(९९) जलहारी हें प्रतीक प्रवृत्तीचा प्रवाह दर्शवितें. पिंडी हें नैष्कर्म्य अथवा निवृत्तिसूचक स्थिर चिन्ह आहे. उभयतांचें सांमजस्य ज्यांत आहे, अशा अभ्युदयनिःश्रेयसकारी धर्माचें शिवलिंग हें प्रतीक जाणावें.

(१००) जगाची उभारणी व संहारणी करणाऱ्या कुलकुंडलिनीरूप सालुंकेच्या वेढ्यांत हा उत्पत्ति, स्थिति, लय, निग्रह, अनुग्रह या पंचप्रेरणामुख बाण पिंडीरूपांत स्थित आहे.

मायेनें अनावृत अशा दशांगुळें उरलेल्या परब्रह्माचें हें लिंग आहे.

(१०१) उपादानकारणांत निमित्तकारण अनुप्रविष्ट झाल्याचें हें द्योतक-लिंग आहे.

(१०२) प्राण्यांच्या प्राक्कर्मसलिलांत तप करण्यास शिरलेले शिव आपली शिवसृष्टि निर्माण करण्यास बाहेर आलेले पिंडीच्या रूपांत दिसत आहेत.

(१०३) पुरुषप्रकृति, प्रकाशविमर्श, शिवशक्ति, अथवा पार्वतीपरमेश्वर हीं जगाची आईबापे खरीं. विस्मृतिरूप मृत्यूनें दूरावल्यासारख्या झालेल्या त्या आईबापांचें हें समाधि लिंग आहे. आपल्या जनक-जननीबद्दल कोणाहि सुपुत्रास व सुकन्येस उत्कट प्रेमादर वाटणें योग्यच आहे; पण त्यांच्या निदिध्यासांत, त्या जनक-जननीच्या जननेंद्रियांचें चिंतन करण्याचा बाष्कळपणा त्यांच्या प्रिय मुलामुलींच्या ठिकाणी आढळणें अशक्यप्राय आहे. आईबापांच्या छाया चित्रांत त्यांची उपस्थेंद्रियें शोधणें याहून आचरत कल्पना दुसरी कोणती असणार ?

(१०४) जगाच्या अजातिरूप पसरलेल्या घुमटांत नित्य असणारें असें हें स्वयंभू ब्रह्मात्मलिंग आहे.

(१०५) भूमींत पुरुन ठेवलेल्या गुप्त घनाची स्थलनिदर्शक कांहीं दृश्य पण गूढ अशी खूण ठेवतात. त्याप्रमाणें भौतिक सृष्टींत गडदलेलें ब्रह्मात्मधन शोधण्याचें साधनक्षेत्रदर्शक हें लिंग आहे.

(१०६) लोखंडाला सुवर्णाच्या योग्यतेस चढविणारा परिस हा सामान्य दगडासारखाच दिसतो. बद्धाचा मुक्त, नराचा नारायण करणारा शिवलिंग हा एक दिव्य परिस आहे. याला साक्ष नरहरी सोनारासारखे तज्ज्ञ भक्त आहेत. चिंतामणींत ज्याप्रमाणें चितकाच्या सर्व मनोरथांचीं फळें अव्यक्त असतात, त्याप्रमाणें या शिवलिंगांत भक्तांना अपेक्षित पांची मुक्तींचीं फळें अव्यक्त आहेत.

(१०७) साऱ्या जड भौतिकांत अज्ञात अशा अभौतिक दिव्याची स्मृति जागृत ठेवणारें हें चिन्ह आहे.

(१०८) हें ज्ञानप्रकाशाचें ऊर्ध्वशिख ज्योतिर्लिंग आहे.

(१०९) हें लयसाक्षीरूप अथवा शून्याचा निष्कर्षरूप महाशून्याचें लिंग आहे.

(११०) वर्षाकाळांत श्रावणांतल्या अमावास्येच्या मध्यरात्रीं अरण्यांत स्वतांच काळोखांत दिसेनासा झालेल्या पुरुषाच्या अंतरांत आत्मभान स्पष्ट भासतें ; तसें हें शिवरात्रीं ब्रह्मवनांत अंतर्मुख वृत्तीला प्रकाशरूप भासणारें लिंग आहे.

(१११) या चिद्रूपलतेचें मायाकाशरूप आळ्यांत कलिंगडाप्रमाणें धरलेलें जें ब्रह्माण्ड फळ त्याचें शिवलिंग हें प्रतीक आहे.

(११२) शशीशेखराच्या चिच्चंद्रम्यांतील सशांकाप्रमाणें हें एक चित्-चंद्रिकेंतील आभासमात्र लिंग आहे.

(११३) लौकिक राजसत्ता लोकांचें संदेश घेण्याकरतां ठिकठिकाणीं टपा-लाच्या पेट्या ठेवण्याची व्यवस्था करते, त्याप्रमाणें हिंदुधर्मसंस्कृतीनें भक्तांचे संदेश घेण्याकरतां ठिकठिकाणीं शिवलिंगें स्थापन केलेलीं असतात. येथें दिलेला संदेश ईश्वरास पोचतो, अशी खात्री असावी.

(११४) हें जड पाषाणलिंग निःसंकल्प शुद्धब्रह्मात्म्याचेंच बोधकचिन्ह

आहे. न झालेल्या जगाचें भवितव्य जाणणारें हें अष्टमूर्ति भगवंताचें पुर्यष्टक लिंग आहे.

(११५) सच्छास्त्रादि सात्त्विक अविद्यांशानें यदृच्छेन अविद्येचा क्षय झाला असतां या विश्वरूप महान् शिवालयांत स्वतः शिवात्मा आपल्यालाच जणुं पाहतो हाच त्याचा साक्षात्कार होय. बुद्धिवृत्तींत अभिव्यक्त झालेल्या चिदाभासानें शिवात्म्याला व्यापणें हा साक्षात्कार नव्हे. कारण तो चिदाभास जड पदार्थानाच व्यापूं शकतो. चेतन शिवात्म्याला तो व्यापूं शकत नाही.

(११६) हें जें कैलासगिरीचें सत्त्वन प्रतीकरूप पाषाणलिंग आपल्यापुढें दिसत आहे, त्याच्या मस्तकीं आपला मनश्चंद्रमा संलग्न करा आणि मग त्या शशिशेखराची उपासना करा !

(११७) हें जें उपासनेकरितां शिवलिंग आपल्यापुढें आहे तें केवळ चिन्मय आहे. कारण युक्ति दृष्ट्या दृश्य विषयाचा अत्यंत असंभव आहे. जडाला स्वतां सत्ता व स्फूर्ति आहे असें म्हटलें तर हेंच अजड ठरणार नाही तर मिथ्या ठरणार. यास्तव अज्ञानावृत चित्स्वभावामुळें अन्यथा प्रतीत होणारें हें शिवलिंग स्वाग्रिक पदार्थाप्रमाणें केवळ चिदाकाशच आहे.

(११८) हें सत् व असत् याचा मध्यरूप जें ब्रह्म त्याचेंच प्रतीक आहे.

(११९) हें तुमचें चित्तत्त्व, हें माझें चित्तत्त्व, हें अन्य असंख्य लोकांचें चंचल चित्तत्त्व असें हें चंचल चित्तत्त्व चंचल वाफेच्या घनीभूत बर्फाप्रमाणें गर्भिणी गर्भाला धारण करते तसें या शिवलिंगानें धारण केलें आहे, तेंच वस्तुतः उपास्य आहे. त्याचें चिंतन करावें.

(१२०) वस्तुतः या शिवात्मलिंगाचें स्वरूप शास्त्रार्थींनीं जाणलें जात नाही व गुरूच्या वचनानेंहि जाणलें जात नाही. तर तें स्वतांच आपल्या बोधाच्या बळानें जाणलें जातें. पण गुरूपदेश व शास्त्रार्थ यांच्यावांचून शिवात्म्याचा परोक्ष बोध होत नाही. कारण त्यांचा संयोगच शिवात्मबोधाला नंदादीपाप्रमाणें प्रकाशित करणारा आहे.

(१२१) सर्व पदार्थींनीं संपन्न व निराकार देशसत्ता, कालसत्ता इत्यादि सर्व पदार्थसत्ता प्रथम चित्तांत उदय पावून मागाहून बाहेर असल्यासारख्या भासतात, मग हें शिवलिंग आत्मलिंगाहून भिन्न कोटून असणार !

(१२२) शिवलिंग आणि आत्मलिंग हीं दोन्ही ब्रह्मलिंगाचींच नांवें आहेत. तेंच ब्रह्मलिंग माझ्या दहराकाशांत आहे आणि तेंच माझ्यापुढील साळुंकेंत आहे असें उपासकांनं जाणावें.

(१२३) नाना प्रकारच्या वैभवानें शोभणाऱ्या यथाप्राप्त शयन, आसन, यान, इत्यादिकांच्या योगानें शिवाचें पूजन करावें. कान्ता, अन्नपान, इतर संभोगांचा संभार इत्यादिकांपासून होणाऱ्या सर्वरूप सुखानें आत्म्याला तत्त्वतः जाणून पुजावें. आधि व व्याधि यांनीं व्याप्त, मोह व क्षोभ यांनीं शोभणाऱ्या अशा प्राप्त झालेल्या सर्व उपद्रव दुःखानें या शिवात्म्याला पूजावें. निषिद्ध व अनिषिद्ध अशा दोन्ही प्रकारच्या विषयांच्या त्यागानें पूजन करावें.

(१२४) नुकत्याच प्रसूत झालेल्या बालकाच्या विज्ञानाप्रमाणें विकल्प विस्तारशून्य होऊन, चिदाभास व चित्त यांच्या मूलभूत स्वात्मशिवाला अत्यंत शांत मनानें पहात जीवन्मुक्त पदांतच स्थित होणें हीच शिवात्म-लिंगाची महापूजा होय.

(१२५) संपत्ति, दारिद्र्य, सुख, दुःख, भूक, तहान इत्यादिकांचा आपल्या ठिकाणीं किंवा दुसऱ्याच्या ठिकाणीं आरोप करणें हें शिवात्मलिंगाचें पूजन आहे. स्वात्माच आंतल्या आंत विस्मृतिमानससा होऊन जीवादिस्वरूप व धरादि इतर जगद्रूप होऊन राहिला आहे. त्यांतलेंच हें एक प्रतीकरूप आहे.

(१२६) ज्यांत असंख्य कल्पांचा त्रैकालिक इतिहास लिहिला आहे व ज्यांत अगणित ब्रह्मांडाचीं चित्रें कोरलेलीं अव्यक्त आहेत असा मिटलेला हा विश्वकोश आहे.

(१२७) असंख्य ब्रह्मांडें पाचोऱ्याप्रमाणें दूर फेंकून देणारा संवर्त वायु व अगणित लोक क्षणाधीत जाळून टाकणारी विद्युत् अशा अनेक प्रचंड शक्ति ज्यांत अव्यक्त आहेत अशा या दिव्य शक्तिपिंडास शिवलिंग म्हणतात.

(१२८) ब्रह्मा, विष्णु, रुद्र, ईश्वर, सदाशिव, अशा कोट्यवधि देवांच्या मूर्ति ज्यांत अप्रकट आहेत असें हें महालिंग आहे.

(१२९) एक अखंड साक्षात्कारवृत्तीवर आरूढ झालेल्या अमृत आत्मरूप बोधानेंच हा महादेव पुजला जातो. ज्याच्या योगानें या परमात्म्याच्या उपाधीचा बाध होतो व निरतिशय आनंदाची अभिव्यक्ति होते, अशा अखंड



एकरस आत्मानुभवानें प्रत्यगात्म्याला आनंदसागरांत बुडवून सोडणें हें त्याचें अत्यंत श्रेष्ठ पूजन मानलें आहे. स्वदेह याच लिंगामध्ये निर्विक्षेप स्वभाव आत्म्यांत स्थित असलेल्या बोधलिंगाची यथाप्राप्त अर्थसंवेदनानें चांगली पूजा करावी. ( यो. वा. ६।१।३८-३९ )

(१३०) प्रतीकांत प्रस्थापित होणारी दैवी व आध्यात्मिक कला कमजास्त मानानें अनुभवास येण्याचीं कारणें—( १ ) दैवी जगतावर दृढ विश्वास, ( २ ) प्रतीकाचे ठिकाणीं पूर्ण श्रद्धा, ( ३ ) उपासनेंतील मन्त्रशुद्धि, ( ४ ) पूजा-द्रव्यशुद्धि, ( ५ ) स्थलकालमाहात्म्य, ( ६ ) प्रतीकाचें मृत्तिकापारदादि उपादानवैशिष्ट्य, ( ७ ) पुजाऱ्याची योग्यता, ( ८ ) उपासकांचा अधिकार, ( ९ ) आचारशुद्धि, ( १० ) विचारशुद्धि आणि ( ११ ) उपासकाची अंतर्मुख वृत्ति अशीं अनेक संभवतात.

(१३१) शिवलिंगाचे ठिकाणीं अविनाभूत शिवशक्तीची भावना करावयाची असते. आधिदैवत जगाशीं उपासकाचा संबंध जोडणारा पहिलाच कोश म्हणजे प्राणमयकोश होय. शिवलिंगाच्या पार्थिव कोशाचीं कोणीं मूर्तिभंजकानें विटंबना केली तरी आंतील प्राणमयकोश व त्याच्याहि आंतील सूक्ष्म कोश निरुपाधिकच राहतात असा विश्वास ठेवावा. आपल्या आंतरकोशांचा देवतेच्या आंतरकोशांशीं सूक्ष्मसूक्ष्मतर पातळीवर संवाद जोडण्याचा प्रयत्न करावा.

शिवलिंगावर नुसत्या श्रद्धेनें आमंत्रक पाणी घालण्यापासून निर्गुण शिव-तत्त्वाच्या परापूजेपर्यंत अथवा मानसपूजेपर्यंत उपासनेच्या अनेक श्रेष्ठश्रेष्ठतर पायऱ्या आहेत. त्यांचें ज्ञान शास्त्रग्रंथावरून व सद्गुरूपासून करून घ्यावें. शिव या सगुण-निर्गुण उपास्याचें उपासनाशास्त्र समग्र समजावून देण्याचा माझा अधिकार व यत्न नसून त्या विषयाकडे प्रवृत्ति व्हावी, एवढेंच माझें या ग्रंथाचें आजचें उद्दिष्ट आहे.

**शिव आणि सेवा :—**( Last but not the least ) शेवटला पण सर्वांत महत्त्वाचा असा भाव स्वामी विवेकानंदांच्या “ शिव आणि सेवा ” या प्रसिद्ध दंडकांत आहे. “ विष्णुमय जग वैष्णवांचा धर्म ”, त्याचप्रमाणें “ शिवमय जग हाच शैवधर्म ”, “ अवर्धी रूपें तुझी देवा । वंदूं भावें करूं सेवा । ”, “ नारायण असे विश्वी । त्याची पूजा करीत जावी । याकारणें

तोषवावी । कोणी तरी काया ॥ २५।१।२५ ॥ ” “ ज्यास आपंगिता नाही । त्यास धरी जो हृदयी ॥ ” ही सर्वांत श्रेष्ठ शिवलिंगोपासना आहे. “ विरळा परकार्यरता । परदुःखेनापि दुःखिता विरळा ॥ ” गरीब याचकांचा तिरस्कार करणारेच अधिक. लज्जास्पद गोष्ट आहे की, सुशिक्षितांत व सधनांतच हे प्रमाण अधिक असावे. “ कांहीं नाही पुढें जा । ” असे म्हणण्याचें जणुं बाळकडूच कित्येक घराण्यांतून अगदी बाळपणापासून दिलें जातें. मोठमोठे ग्रंथ लिहून बाह्यमयसेवेचें ढोंग माजवणारे व जनताजनार्दन सेवेवर मोठमोठी व्याख्याने देऊन आपलें स्तोम वाढवणारे, “ उदार कर कधीं नाही केला पैसा एक द्याया ॥ ” या वर्गांतले असू शकतात ! “ परोपकारः पुण्याय । ” अशी जी पुण्याची व्याख्या केली आहे त्यांत अहंकाराचें विष आहे. परोपकार नव्हे परसेवा हेंच पुण्य स्वरे. “ तुका म्हणे रूपें । अवधी देवाचीं स्वरूपें ॥ ” म्हणून मी स्वपरबोधार्थ म्हणतो की, परसेवा ही श्रेष्ठ शिवलिंगोपासना होय. ( ते प्राप्नुवन्ति मामेव सर्वभूतहिते रताः ॥ गीता १२।४ )

**शिवलिंगमाहात्म्य कथा :**—प्रत्येक भूतमात्र व वस्तुमात्र हें शिव-लिंगच आहे, म्हणजे शिवाचेंच चिन्ह आहे. कारण हें अखिल ब्रह्मांड शिवमय व शिवरूप आहे अशा शिवानुभवाचा अभ्यास वेगळा अथवा सारें स्थितिगतिरूप हा सशक्तिक शिवासंबंधी शुद्ध अनुभव वेगळा, आणि असाधारण व अद्भूत-रम्य अशा शिवलीलामृताचें सेवन वेगळें, शुद्ध अनुभव हा ज्ञानाचा व तत्त्व-चिकित्सेचा विषय आहे आणि शिवाचीं विविध सगुण चरित्रें हा विशेषेकरून भक्तिप्रेमाचा व श्रद्धेचा विषय आहे. मीं हा ग्रंथ फारकरून विश्वधर्माच्या पहिल्या व्यापक दृष्टीनें लिहिला आहे. देवताविज्ञानांतील सगुणलीला या प्रांतांत मी शिरलों नाही. याचें कारण शिवलीला या विश्वास बसण्यास कठिण व चिकित्सेस अयोग्य अशा कथा असतात म्हणून नव्हे. “ विशेषतः प्राचीन पुराणांतील आख्यायिका स्वयंदृष्ट व सत्यार्थ असतात. उपाख्यानें अन्यत्रश्रुत कल्पितार्थ पण उपोद्बलक असतात. गाथा प्राचीन परंपरेनें चालत आलेल्या बहिवाटीच्या निदर्शक अशा प्रमाणभूत असतात. कथांत एका संपूर्ण विष-याचें निरूपण असतें ” इत्यादि जें प्राचीन मत आहे, तें मला अमान्य नाही. कोणत्याहि श्रुत आख्यायिकेला मूळांत थोडा तरी सत्यांश असल्यावांचून प्रसिद्धि मिळत नाही. असा जरी प्रामाण्यविचार असला, तरी धर्म आणि

तत्त्वज्ञान, पुराणें आणि उपनिषदे, यांपैकीं दुसरें तत्त्वज्ञान हें बुद्धिगम्य असल्यामुळें सर्वांस मान्य करावें लागतें. यास्तव मीं शक्य तों सोपपत्तिक लिहिण्याची दृष्टि ठेवली आहे, म्हणून निरनिराळ्या शिवलिंगांसंबंधी ज्या माहात्म्यकथा आहेत, त्यांतील शिवाचीं सगुणरूपें शिवलिंगाच्या ठिकाणीं धारण करण्यासाठीं या प्रकरणांत उपयोगांत आणलीं नाहींत.

सारांश, शिवार्चन हा विषय फार मोठा गहन आहे. मीं या ग्रंथांत हिंदु-धर्मातील आख्यानविशिष्ट देवताविज्ञानाची पुरुषविध देहाकार दृष्टि न ठेवतां शक्य तों विश्वधर्मरचनेंत साजेल अशी तात्त्विक दृष्टिच ठेवली आहे व त्याचेच कांहीं नमुने वर दिले आहेत. हें सुज्ञ वाचकांच्या लक्षांत येईल. यापुढील दोन प्रकरणांत अशा आध्यात्मिक दृष्टीनें उपासनेच्या अंतिम फलश्रुतीचा विचार सांगण्याची माझा यत्न आहे. या उपासनायोग्य श्रेष्ठ भावनांची मनाला गोडी लागल्यावर ग्राम्य व अश्लील कुकल्पना मनास शिवणारहि नाहींत.

ॐ पीठं स्याद्भरित्री जलधरकलशं लिङ्गमाकाश मूर्तिः ।

नक्षत्रं पुष्पमालयं ग्रहगणकुसुमं नेत्रचंद्रार्कवह्निम् ।

कुक्षिः सप्तासमुद्रं भुजगिरिशिखरं सप्तपाताल पादं ।

वक्त्रं वेदं षडङ्गं दशदिशवसनं दिव्यलिंगं नमामि ॥ १ ॥

( क. शि. )

आकाराः कल्पिता यस्यां ब्रह्माद्याः स्थिरजङ्गमाः ।

तन्मृत्तिकामयं शैवैः शिवलिंगं प्रपूज्यते ॥ ५ ॥

— शिवपूजाशतकम्.

## प्रकरण १४ वें

### पूर्णानुभव

यो वै भूमा तत्सुखम् ।

— छां. ७।२३।१

यन्ननान्यत्पश्यति नान्यच्छृणोति नान्यद्विजानाति स भूमा ।

— छां. ७।२४।१

मागील प्रकरणांत कर्तृतंत्र शिवलिंगोपासनेंत शिवलिंग या प्रतीकाच्या ठिकाणीं अनेकांनीं पूर्वीच केलेल्या व पुढें करतां येण्यासारख्या पुष्कळ इष्ट भावना सांगितल्या आहेत. पण केवळ सद्भावनांतच कृतार्थता नसते. पूर्णतेंत कृतार्थता असते. पूर्णता तें सुख व अपूर्णता तेंच दुःख असें म्हणतां येईल. भूमा हा पूर्णतावाचक शब्द आहे. म्हणून छांदोग्यांत “ यो वै भूमा तत्सुखम् । ” असें सनत्कुमारांनीं नारदांना सांगितलें आहे. नित्य निरतिशय आनंदानुभव, शिवानुभव, पूर्णानुभव, दृढापरोक्षानुभूति व कैवल्यमुक्ति हे परमार्थसाधनांतील कृतार्थतावाचक पारिभाषिक शब्द आहेत. नद्या अनेक असल्या तरी त्या सर्व एका सागरलाच मिळतात, सर्व देवतांस केलेले नमस्कार एकाच ईश्वराला होतात, त्याप्रमाणें परमार्थसाधनें अनेक असलीं तरी सर्वांचें साध्य एक मोक्ष पुरुषार्थ हेंच मानलें जातें. पण हें फार ढोबळ म्हणणें आहे. निरनिराळ्या अधिकाराच्या व पंथांच्या साधकांचा मोक्ष पुरुषार्थ सारखाच नसतो. मुक्तींत सालोक्य म्हणजे उपास्य देवतेच्या लोकाची अर्थात् शिवलोक प्राप्ति, सामिप्य म्हणजे शिवाच्या अगर अन्य उपास्य देवाच्या अधिदैवत जगांत सहवास, सारूप्य म्हणजे रूप हीं शिवाचें अगर अन्य उपास्याचे प्राप्त होणें, सार्ष्ट्री म्हणजे शिवाचे अगर अन्य इष्ट देवतेचे भोग भोगणें, सायुज्य म्हणजे हिरण्यगर्भांत मिळून जाणें आणि कैवल्यमुक्ति म्हणजे केवळ अद्वैतस्थिति, असे मुक्तीचे एकापेक्षां एक श्रेष्ठ असे अनुभवांचे प्रकार आहेत.

द्वैती, विशिष्टाद्वैती, द्वैताद्वैती, शुद्धाद्वैती व केवलाद्वैती अशा निरनिराळ्या पंथभेदांनुसार अंतिम अपरोक्षानुभूतींत थोडाफार भेद असतो. शिवलिंगोपासना करणारे शैव, शाक्त व लिंगायतादि पंथ आपणांस अद्वैतीच म्हणवितात.

या उलट केवलाद्वैतवादी श्रीमच्छंकराचार्यासच अनुसरणारे महाराष्ट्रीय संत अद्वैती असूनहि, “अद्वैती तों नाही । माझे समाधान । गोड हे चरणसेवा तुझी ॥”, “नको ब्रह्मज्ञान । आत्मस्थिति भाव । मी भक्त तूं देव ऐसें करी ॥”, “मोक्ष तुमचा देवा । तुम्ही दुर्लभ तो ठेवा ॥ १ ॥ मज भक्तीची आवडी । नाही अंतरी ते गोडी ॥ २ ॥ ” असा ज्ञानोत्तर साध्य भक्तीचा महिमा अनेक संत गातात. शैवसिद्धांताप्रमाणें निर्गुण विद्या ही सगुण विद्येची पूर्व तयारी मानली आहे. दुसरें असें कीं, जीव, जगत् व ईश्वर हे भेद कोणी अपरिहार्य मानतात. सगुण-निर्गुण आणि उभयातीत असे जरी अनुभवांचे तीन पर्याय मानले, तरी उभयातीत याहि सापेक्ष अवस्थेत अनुभव आणि अनुभविता हे द्वैत न मानावें तर त्या अवस्थेचा पुरावा काय हा प्रश्न राहातोच. तसेंच, मूळ अभावांतून हे जग भावरूपतेस कसे प्राप्त होईल ? त्या अर्थी तें ब्रह्माचे ठिकाणी शक्तिरूपांत अव्यक्त असल्याचें मानणें भाग पडतें. तात्पर्य, सूक्ष्म स्वगतभेद मानावा लागतो. ही व्यावहारिक अडचण आहे.

शिवाद्वैतनिर्णयांत अप्पय्या दीक्षित यांनी श्रीकंठ शिवाचार्य यांचें शिवाद्वैत तत्त्वज्ञान प्रस्थापित करण्याचा यत्न केला आहे. पण आगमांत तत्त्वज्ञानांत वेदान्त तत्त्वज्ञानांतील अद्वैत नाही असेंच त्या ग्रंथाचे संपादक श्रीसूर्यनारायणशास्त्री स्पष्टच म्हणतात. या शैवशाक्तांचा शिवानुभव, ज्ञानानुभव अथवा पूर्णानुभव यांची थोडी कल्पना या प्रकरणांत करून देत आहे. मग या पुढील प्रकरणांत श्रीमच्छंकराचार्यांच्या मतानुसार शिवलिंगोपासनेचें अंतिम पर्यवसानरूप शिवात्मानुभव म्हणजे काय तें विशद करून हा आरंभिलेला ग्रंथ समाप्त करूं.

**शुद्ध अनुभव**—शाक्ताद्वैताप्रमाणें शिवानुभव अथवा चिदानुभव हा सक्रिय, निष्क्रिय, स्थिर व चल उभयविध संभवतो. स्थिर राहाणें यांतसुद्धां प्रतिकारशक्ति असतेच. स्थितीवांचून गति नाही व गतिविरहित स्थिति

१ Agamanta, thus presented, would seem to fall short of the Advaita Vedanta, which appears to have legitimate claim to be the fulfilment of the former. (Sivadvaita Nirnaya by Appayya Dikshit edited by Pro. S. S. Suryanarayan Sastri, p. 44.)

नाही असें हें शिवरूप चिदाकाश सक्रिय-निष्क्रिय उभयविध आहे. असें हें स्थिति-गतिरूप शक्तिज्ञान हाहि शक्तिवाद्यांचे दृष्टीनें शुद्ध अनुभव आहे. शक्तिवादाप्रमाणें चिदाकाशांत गति-स्थिति दोन्ही असतात. त्यांत विरोध नाही. त्या दोन अवस्था आहेत. स्थिर चित् व अस्थिर चिच्छक्ति यांत द्वैत नाही, दोन्ही मिळून पूर्ण ब्रह्म असतें. सांख्यांचें पुरुषप्रकृति हें द्वंद्व स्वतंत्र असतें. शाक्त त्यांस अविनाभूत अशा शिवशक्ति तत्त्वाची विकसित रूपे मानतात.

**पूर्णानुभव**—चिदाकाशाचा (चित् = केवळ, निरुपाधिक व भेदरहित ज्ञान अथवा प्रकाश) आवरणरहित जो अनुभव तो पूर्णानुभव. पूर्णानुभवांत निरनिराळे परिच्छिन्न जीवभाव व त्या भावांचीं निरनिराळीं जणें नसतात. त्यांत निरनिराळ्या सक्रियनिष्क्रिय व्यक्ताव्यक्त सूक्ष्मस्थूल अवस्था, भूमिका, अथवा पातळी, निरनिराळे परिच्छेद, अंश व गुणधर्म किंवा आकृति, निरनिराळ्या दिकाल कार्यकारणभावना, ज्ञाताज्ञात, उद्धत अनुद्धत इ० असे कोणतेच भेद व विशेष नसतात. परासंविद्रूप पूर्णानुभव हा अनेक विशेषांचा समुच्चय नव्हे. तो तत्त्वातीत असतो. तो अनिर्वचनीय व तर्कातीत असतो. पण याप्रमाणें पूर्ण चित् हें विश्वातीत असलें तरी विश्वातील सारे आकार आणि प्रकार, गुण, धर्म आणि संबंध हे चिच्छक्तीतूनच उद्भूत होत असल्यामुळें ते चिताचे ठिकाणीं किंवा चिताचे अंतर्गत अंतर्निहित असतातच, असें शक्तिवादांतील चित्य रहस्य आहे. चिद्रूप हें स्वरूपतः तर्कातीत असलें तरी शाखाचंद्रन्यायानें, तटस्थ लक्षणानें, निषेधमुखानें (नेति नेति असें), विरोधी गुणधर्मानें किंवा सत्-चित्-आनंद अशा अबाधित लक्षणानें, त्याचे निर्देश केले जातात. चलाचल अशा विरोधी धर्मानें जेव्हां शास्त्र ब्रह्मवर्णन करतें, तेव्हां तो विरोध मायेमुळें अथवा बुद्धीच्या परिच्छिन्नतेमुळें भासतो. तो भ्रम आहे असें मायावादी म्हणतात व तो चिच्छक्तीमुळें भासतो व तो खरा आहे, असें शक्तिवादी सांगतात. मायावादी नामरूप कर्मात्मक जगदानुभवांतील भेद आणि विसंगति मायाभ्रम म्हणून तुच्छ लेखतात. पण यावर शक्तिवाद्यांचें म्हणणें असें आहे की, तो टाळल्यावरहि जगदानुभवाला सताहून विलक्षण व असताहून विलक्षण असे विरोधाभास असलेलें लक्षण त्यांस सांगावेंच लागतें. शिवाय मायावी

जगताचा केवलाद्वैतांत समावेश न केल्यानें केवलाद्वैत द्वैतच उत्पन्न करतें. उलटपक्षीं गत्यामक जगताला त्रैकालाबाधितत्व नसलें तरी तें विद्यमान असतांना ते चिच्छक्तिरूपच असतें, असें अद्वैत जरी शक्तिवादी सांगत असले तरी एकाच मूळ आविकारी तत्त्वाचें पूर्ण स्वरूप सगुण-निर्गुण, सक्रिय-निष्क्रिय असें उभयाविध कसें असतें हें कोडें शक्तिवादालाहि सोडवितां येत नाही. कारण, ज्यांत बदल संभवतो तें पूर्ण म्हणतां येत नाही. एकंदरीत चिदानुभवाची (ज्ञानानुभवाची) जाग्रत-स्वप्न-सुषुप्ति या अवस्थेंतील सोपाधिक अनुस्यूतया तुरीय (समाधि) अवस्थेंतील निरुपाधिक अतीतता या दोन अनुभवांचे प्रकारांतून जगासंबंधी वंध्यासुताप्रमाणें अत्यंताभाव, “जें झालेंच नाही” तो अजातिभाव, मृगजळाप्रमाणें दृक्प्रतीतिमात्र भाव, रज्जुसर्पभ्रमाप्रमाणें विवर्तभाव, अलंकाराप्रमाणें अविकृत परिणामभाव, केवळ व्यावहारिक सत्ताभाव आणि त्रिकालाबाधित नित्य आविकारी असा पारमार्थिक अपरिच्छिन्न केवलपूर्ण, भेदशून्य सद्भाव असे विकल्प संभवतात.

१ The Crux of the whole problem is this : Though of course the changing world is not real in the sense of being persistent in the three tenses of time, yet it is there in a way ; and it can never be said that it does not exist. And this changing existence ( call it unreal if to change is to be unreal ) of the world experience side by side with unchanging existence of Pure Experience is a Gordian knot which ( some may say ) we do not either untie by any theory of cosmic hypnosis, or cut by any logical or dialectic weapon. It is best to frankly recognise that Reality ( though consciousness itself ) in its wholeness is alogical, and that, therefore, any attempt, direct or indirect, to clothe it in logical concepts must involve us in contradiction.

[ Mahamaya, p. 55 ].

आतां हे निरनिराळे दृष्टिभेद चिद्वस्तूच्या ज्या अनुस्यूत व अतीत या दोन अवस्थाभेदांमुळे संभवतात, ते अवस्थाभेद जगदृष्टीनेच मानावे लागतात. त्रिकालाबाधित, शुद्ध आवेकारी, एकमेवाद्वितीय अशा पारमार्थिक दृष्टीने ते संभवत नाहीत. पारमार्थिकसत्ता सगुण-निर्गुणातीत, सक्रिय-निष्क्रियातीत, अनुस्यूत-अतीतातीत इत्यादि सर्व सापेक्षभावातीत आहे, हे

२ मागील पानावरून चालू.

जगाच्या सत्यमिथ्यत्वासंबंधी विचार करतां—

१. ज्या पदार्थाची कल्पना संभवली तरी जगांत त्रैकालिक अत्यंताभाव असतो, त्यास बंध्यासुत किंवा शशशृंग हे दृष्टांत देतात.

२. जो पदार्थ वस्तुतः नसून व तें माहीत असून तसाच भासत राहातो, त्या दृग्भासास मृगंजळाचा दृष्टांत देतात. हे उन्हाच्या कडक किरणांत उखार भूमीवर नसून प्रत्यक्ष भासतें.

३. पदार्थाचें यथार्थ ज्ञान न होतां त्या ठिकाणीं अन्यथा भास होतो त्यास रज्जुसर्प किंवा शुक्तिरजत हे दृष्टांत देतात. मंदप्रकाशांत पडलेल्या दोरखंडावर सर्पाचा भास होतो किंवा उन्हांत पडलेल्या शिंपल्याच्या ठिकाणीं चांदीचा भ्रम होतो यास विवर्त म्हणतात.

४. पंचवीस तोळ्यांच्या सोन्याच्या सरीतून फक्त पंचवीस तोळे सोनेच काढून घेतलें तर सरी हें नामरूप उरत नाही; अर्थात् सरी या नामरूपाला सुवर्णाहून पृथक् सत्ता मुळीच नसते. याला अविकृत परिणाम म्हणतात.

५. जें एकमेवाद्वितीय तत्त्व तिन्ही काळीं नित्य शुद्ध एकच रूपांत आवेकारी असतें तें पारमार्थिक सत्य होय. या ब्रह्मास अन्य दृष्टांत नाही. हा एकच सत्यानुभव, पूर्णानुभव, शिवानुभव, अथवा ब्रह्मात्मानुभव होय. बाकीचे सारे अनुभव मिथ्यानुभव होत. या परब्रह्मासारखें दुसरें सजातीय कांहीं नाही, त्याहून वेगळें विजातीय कांहीं नाही, व त्याच्या पोटांतहि स्वगतभेद नाही, असें वेदान्ती मानतात. उलट, ज्यांत सर्व जगत् व्यक्ता-व्यक्त असतें अशी चिच्छक्ति शिवब्रह्मांत शैवशाक्त अविनाभूत नित्य सत्य मानतात, हाच मतभेदाचा मुद्दा आहे. शैवशाक्त मायेला सत्य मानतात, वेदान्ती तिला सताहून विलक्षण, असताहून विलक्षण, सता-सताहून विलक्षण म्हणून अनिर्वचनीय म्हणतात.



म्हणणहि पुन्हां सापेक्षच आहे. पण त्यास निरुपाय आहे. केवलावस्था म्हणजे विरोधी धर्मीची बेरीज नव्हे ती निर्विशेषावस्था होय. त्यांत सजातीय, विजातीय व स्वगत कोणतेच भेद संभवत नाहीत. पण शक्तिवादाप्रमाणे पराहंतारूप समष्टि ईश्वर आणि अपराहंतारूप व्यष्टिजीव हे चिच्छक्तीचेच सविशेषभाव आहेत. सकल-निष्कलादि द्वैतभावना किंवा अनुभव द्विदलात्मक आशाचक्राच्या वर नाहीत. सहस्रारांत (मस्तकांतील चक्र) ज्या पराकोटीचा (परशिव, पराशक्ति, परव्योम, परावाक् इत्यादि) अनुभव आहे, त्यांत शक्तिवादाप्रमाणे सकल भेदांचा अभेदांत म्हणजे अविनाभूत अशा अद्वैत स्थितीत अव्यक्तरूपांत अंतर्भाव होतो. पण केवलाद्वैती ब्रह्मवादी यास स्वगतभेद म्हणतात व तो त्यांस मान्य नाही. पण त्यावर शक्तिवाद्यांचे असे म्हणणे आहे की, सत्-चित्-आनंद इत्यादि स्वगतभेद जर ब्रह्माचे ठिकाणी प्रत्यक्ष आहेत, तर त्यांस पूर्णानुभवांतून वगळतां कसे येईल ? सारांश, पूर्ण हे तर्कातीत असल्यामुळे त्यासंबंधी कांहीच म्हणतां येत नाही. तार्किक चिकित्सा करू जावे तर सक्रिय-निष्क्रिय यांचा एकत्र मेळ, तसेंच सशक्तिक ब्रह्माच्या क्रियेतील हेतु व अपूर्णता यांचा पूर्णांशी मेळ बसत नाही. म्हणजे एकाच शुद्ध तत्त्वास सक्रिय आणि त्यासच उलट निष्क्रिय असे म्हणतां येत नाही. तसेंच क्रियेत हेतु लागतो तो पूर्णतत्त्वासंबंधी संभवत नाही. त्याने ते मूळ तत्त्व अपूर्ण ठरू जाते, जेथे बदल आहे तेथे पूर्णता नाही. पूर्णांतून पूर्ण काढले तरी पूर्णच उरते असे हे विलक्षण पूर्ण आहे.

१ The dilemma is this : to say that Perfect Experience changes and evolves is to deny that it is Perfect ; and to say that Experience is unchanging and statical is to deny that it is the whole Experience as it actually is. But as a whole it must be either moving or unmoving. There is no logical escape from the dilemma. In spiritual intuition the whole is alogical, and to the analytic understanding, it presents the two aspects of statical and dynamical. [ Mahamaya, p. 60 ]. ब्र. सू. २।१।११.

२ बृ. उप. ईश. पद्म.

चिदाकाश हे अहंनिष्ठ, कर्तृवाच्य किंवा विषयीगत आहे की नाही, हाहि एक कूट प्रश्न आहे. तें विषयीगत मानावयाचें म्हणजे त्याच्याच ठिकाणी विषयी आणि विषय, प्रकाश आणि विमर्श असे दोन भेद कल्पावे लागतात. असें झालें असतां विषयरूप होणारें चिदाकाश विषयविषयी या भावातीत चिदाकाशाहून भिन्नच ठरेल. अर्थात् तेथें द्वैत उत्पन्न होतें व द्वैत म्हणजे अपूर्णता होय.

अपराहंतारूप जीवाला पराहंतारूप ईश्वर मानणे ओघासच येतें. म्हणजे ईशशक्तीनें निर्माण केलेलें मन त्या ईश्वरासहि विषय करूं शकतें. श्रेष्ठता, कारणता, व्यापकता, सर्वज्ञता, नित्यता इत्यादि मूळ बौद्धिक भावनांची परमावधि म्हणजे ईश्वर होय. पण अपराहंताचा विषय जसा बुद्धिगम्य आणि बुद्ध्यातीत किंवा विश्वात्मक आणि भेदाभेदातीत असा असतो, त्याप्रमाणें पराहंतेचा विषय पराहंतेच्या स्वरूपाच्याहि अतीत, पण तिला आपल्या पोटांत घेणारा असा असला पाहिजे. 'स्थिरचरव्यापुनी अवघा तो जगदात्मा दशांगुलें उरला', हें पंताचें वचन हेंच दर्शवितें.

शक्तिवादाचे पूर्णानुभवांत निष्कलाबरोबर सकलहि येतें. त्याप्रमाणें सुख-सौंदर्याबरोबर दुःख-विरूपताहि त्यांतच येते. सकल-निष्कल दोन्ही चिद्रूपें असलीं तरी निष्कल हें शुद्ध व सकल हें शबल मानतात. त्याचप्रमाणें धर्मातीत अशा पूर्णाचे ठिकाणीं धर्म आणि अधर्म दोन्ही असले तरी धर्म हा त्याला भिळण्याचा शुद्धमार्ग मानतात. ईश्वर हा द्वंद्वातीत असला तरी सत्त्व-प्रधान दया त्याच्या ठिकाणीं आहेच. शेवटीं त्यांस असेंहि म्हणावें लागतें की, द्वंद्वातीत असें हें पूर्ण ब्रह्म सर्व द्वंद्वांचा आश्रय आहे.'

१ Summing up we find that Perfect Experience is not in time and in space and yet it manifests itself as a 'beginningless and endless cosmic flux and cosmic configuration. It is not cause, and yet it is ultimate Basis of causation, it is not a centre and yet countless subjects and objects are in varied stress on its bosom, it is not Cosmos, and yet myriads of worlds appear and disappear in it like bubbles on water, it is unthinkable and yet all thought and speech proceed from it, it is the whole and yet all aspects are its aspects. [ Mahamaya by J. Woddroffe and Mukhyopadhyaya, p. 65 ].

तात्पर्यं, शैवशाक्तांचा सक्रिय-निष्क्रिय असा सशक्तिक शिवाचा पूर्णानुभव अयुक्तिक किंवा तर्कातीत ठरतो. वेदान्तांतील भूमा हे ब्रह्मात्मतत्त्व निर्गुण, निष्क्रिय व त्रिविध भेदरहित आहे. ज्याच्याहून मोठे सामान्य संभवतच नाही असें तें एकमेव एकरस महासामान्य आहे. त्याहून अन्य कांहीं नाही. तें नित्य अविकारी आहे. त्यास पाहणारे, जाणणारे दुसरे कोणी नाही. त्या ठिकाणी विषयविषयी भावच नाही. तें एकच एक, अद्वितीय असें नित्य, निरतिशय सुखरूप भूमातत्त्व म्हणजे आपला शिवात्माच अथवा ब्रह्मात्माच होय असें छांदोग्यात (छां.७।२५।२) अखेर सांगितलें आहे. “तरी सुख तें गा किरीटी । दाविजेल तुज दिठी । जें आत्मयाचिये भेटी । जीवासी होय ॥” ज्ञानेश्वरी, १८।७७३.

याचाच स्पष्ट खुलासा पुढील प्रकरणांत करून त्यांतच शिवलिङ्गोपासनेची अंतिम परिणति कशी होते तें पाहूं.

प्राप्यं कृत्वैव तस्य प्रपदनममृतस्याद्यमानन्दमूर्तिस्थानं भग्नस्य  
जुष्टं तदमृततनवैर्देवदेवैः पुराणैः ॥ — रत्नत्रयपरीक्षा.

### प्रकरण १५ वें

## शिवात्मलिङ्गोपासना

एष सर्वेश्वर एष सर्वज्ञ एषोऽन्तर्याम्येष योनिः सर्वस्य  
प्रभवाच्ययौ हि भूतानाम् ॥ ६ ॥ नान्तः प्रज्ञं न वहिष्प्रज्ञं नोभयतः  
प्रज्ञं न प्रज्ञानघनं न प्रज्ञं नाप्रज्ञम् । अदृष्टमव्यवहार्यमग्राह्यमल-  
क्षणमचिन्त्यमव्यपदेश्यमेकात्मप्रत्ययसारं प्रपञ्चोशमं शान्तं  
शिवमद्वैतं चतुर्थं मन्यन्ते स आत्मा स विज्ञेयः ॥ ७ ॥ सोऽयमात्मा-  
ऽध्यक्षरमोकारोऽधिमात्रं पादा मात्रा मात्राश्च पादा अकार उकारो  
मकार इति ॥ ८ ॥ अमात्रश्चतुर्थोऽव्यवहार्यः प्रपञ्चोशमः शिवोऽद्वैत  
एवमोकार आत्मैव सविशत्यात्मनाऽऽत्मानं य एवं वेद ॥ १२ ॥

—मांडूक्य उपनिषद्.

एको देवः सर्वभूतेषु गूढः सर्वव्यापी सर्वभूतान्तरात्मा ।  
कर्माध्यक्षः सर्वभूताधिवासः साक्षी चेता केवलो निर्गुणश्च ॥

—श्वे० ६।११.

ओं मनोबुद्धयहङ्कारचित्तानिनाहं । न च श्रोत्र जिह्वे न च घ्राणनेत्रे ।  
न च व्योम भूमिर्न तेजो न वायुश्चिदानन्दरूपः शिवोऽहं शिवोऽहम् ॥  
॥ १ ॥ —निर्वाणषट्कम्.

अखण्डाकारवृत्तिस्तु वेदान्ते या निरूपिता ।

नमो महेश्वरायेति लिंगसंघट्टनं हि तत् ॥ ७ ॥

—नरहरिस्वामीकृत शिवपूजाशतक.

मांडूक्य उपनिषद् हे साच्या वेदांताचे सार आहे. त्याच्याशी श्रीशिव-  
लिंगोपासनेचा समन्वय करण्याचा यत्न या प्रकरणांत करण्यांत येत आहे.  
“केतकीवर पत्रेषु लघुपत्रस्य गौरवम् ।” या सुभाषिताप्रमाणे मांडूक्य हे  
जसे अत्यंत लहान (अवघे १२ मंत्र) तसेच तत्त्वज्ञानाचे अत्यंत सारभूत  
असे उपनिषद् आहे. ज्यांना अधिक वाचण्याला सवड नाही, त्यांनी हे एकच  
आत्मसात् केले म्हणजे पुरे, असे मुक्तिकोपनिषदांत म्हटले आहे व त्याचा  
अनुवाद श्रीमच्छंकराचार्यांनी व आधुनिक वैदिक विज्ञानवाद्यांनी केला  
आहे. या उपनिषदाला वैदिक विज्ञानवादी “सर्वोपनिषत्” म्हणतात.  
कारण भोक्तात्म्या जीवापासून तो अमृतात्म्यापर्यंत विचार यांत साररूपाने  
आहे. यांत ज्ञान आणि विज्ञान दोन्ही आहेत. “हे जीवा ! तू आत्मयाजी  
बन. विश्वयाजी होऊ नकोस.” हा या उपनिषदाचा लक्ष्यार्थ आहे. ओंकार-  
द्वारां प्रज्ञान ब्रह्माचे निरूपण यांत आहे. तसेच अथर्वणवेदाचे ‘अयं आत्मा  
ब्रह्म ।’ हे महावाक्य याच उपनिषदांतील आहे. जीव हे कार्यब्रह्म, ईश्वर हे  
कारणब्रह्म व उभयातीत परब्रह्म, या तिघांचा विचार यांत केला आहे.

आत्मयाजी आणि ज्ञानयोगी एकच. याग आणि योग हे साधनमार्ग जरी  
दिसण्यांत वेगळे दिसले, तरी त्यांच्या अंतिम पर्यवसानांत भेद नाही. योग हे  
शिवधर्माचे मर्म आहे. तसेच “शिव हा वस्तुतः यज्ञसाधक आहे,” हे  
यागांतील मर्म आहे. विष्णु हाच यज्ञनारायण होय. पण भागवतांतील  
गोवर्धनमाहात्म्य व ऋषिपत्न्यामाहात्म्य या कथानकांत श्रीकृष्ण यज्ञ-

विरोधी भासतो. त्याचप्रमाणे दक्षाख्यानान्त शिव यज्ञबाधक भासतो. पण शिवलिङ्गोपासनेवरील अयथार्थ विपरीत भावनांप्रमाणे हे आभासमात्र आहेत. अग्निषोमात्मक यज्ञ हे विश्वाचे स्वरूप आहे. अग्नि हे स्त्रीचे योनिस्वरूप आहे व सोम हे पुरुषाचे वीर्य आहे. प्राकृत विश्वयोनीत अनुप्रविष्ट होणारे ब्रह्म दोन प्रकारचे असते. एकाचे नांव विश्वशरीरावच्छिन्न ईश्वर व दुसऱ्याचे नांव शरीरविश्वावच्छिन्न जीव म्हणजे भूतात्मा होय. या “द्रासुपर्णा सयुजा सखाया।” अशा जीवशिवात्म्याचे निरूपण या उपनिषदांत आहे.

उपासना हा एक यज्ञ आहे अथवा योगहि आहे. या उभयतांतील भाव संगतिकरण, हा एकच आहे. आत्मा आणि परमात्मा, जीव आणि ईश्वर या दोन अज्ञात वस्तूंचे संगतिकरण करण्याकरतां मध्यस्थ प्रतीक लागते. जीवाची जिज्ञासा व ब्रह्मविद्या यांचे संगतिकरण करण्याकरितां शब्द किंवा पुस्तक या मध्यस्थाची गरज असते. वस्तुतः “यदेवेह तदमुत्र यदमुत्र तदन्विह।” क. ४।१०. ‘जें पिंडी तें ब्रह्मांडी’ असा सिद्धान्त खरा. पण तो पटवण्याकरितां “नामरूपकर्मात्मक” एक छंदस्वरूप प्रतीक लागते.

आधिभौतिक, आधिदैविक आणि आध्यात्मिक हे जे तीन विषय अथवा दृष्टि यांपैकी कोणतीहि एक दुसऱ्या दोहीचा योग म्हणजे संबंध जोडते. या-प्रमाणे कर्मठांच्या यज्ञासंबंधी भौतिक, वेदि, अग्नि, हवनद्रव्य, यज्ञपात्रे इत्यादि-विषयक प्राक्रिया ह्या आधिदैविक अग्नि व आध्यात्मिक प्राण अथवा ज्ञान यांचा संबंध जोडण्यासाठीच असतात. तसेंच उपासकांची भौतिक उपास्य-मूर्ति अथवा भौतिक शिवलिङ्गाचे प्रतीक हे आधिदैविक शिव व आध्यात्मिक जीव यांचे सांमजस्य साधण्याचे साधन असते. उपासकाच्या पुढे असलेले शिवलिङ्गाचे पाषाणमय भौतिक प्रतीक हे कांहीं जड उपास्य नव्हे, तर त्यांतील जें ईशतत्त्व अथवा देवतातत्त्व तें उपास्य मानावयाचे असते. त्याचप्रमाणे पूजा-जप-ध्यान इत्यादि करणारे उपासकाचे जड शरीर हे खरे उपासक नव्हे, तर त्या शरीरांतील “मी” नामक गूढ जीवतत्त्व हेच उपासक होय. या उपास्य-उपासकांच्या नामरूपादि भिन्न उपाधींचा बाध करून आत्मलिङ्गाच्या ठिकाणी ऐक्य जोडणे हे उपासनेचे रहस्य असते. आधिभौतिक, आधियाज्ञिक, आधिदैविक व आध्यात्मिक या भिन्न विषयांचे अधिष्ठान एकच चेतन असते. विषयावच्छिन्न, शब्दावच्छिन्न, संस्कारावच्छिन्न या भिन्न चेतनप्रकारांतील

चेतन स्वरूपतः एकच असतें व तें आपल्या ठिकाणीहि असतेंच. बेरजेचें गणित शिक्षकानें शिशूला शिकविण्यासाठीं अंक किंवा खडे अशा मध्यस्थाची गरज असते, त्याप्रमाणें आत्मचैतन्य व ब्रह्मचैतन्य यांचें ऐक्य जोडण्याचें शिवलिंग हें एक सुलभ आलंबन आहे.

श्वेताश्वतरोपनिषदांत ( १।१४ ) सांगितलें आहे कीं, “ स्वदेहमराणि कृत्वा प्रणवं चोत्तरारणिम् । ध्याननिर्मथनाभ्यासाद्देवं पश्येन्नगूढवत् । ” म्हणजे स्वतःचा देह ही खालची अरणि व ॐ ही वरची अरणि करून ध्यानरूपी सतत मंथनानें, गूढरूपानें असलेला देव प्रत्यक्ष पहावा. ॐ हें शिवात्म्याचें लिंग व अहम् हें जीवात्म्याचें लिंग यांतील वैषम्याचा बाध करून शिवसायुज्य जोडावें. हाच विचार सुसाध्य करण्याकरितां शिवलिंग हें प्रणवलिंग आहे, अशीहि कल्पना करतात. ( लि. पु. पू. अ. १७-१९ ) हें जें सारें त्रैकालिक जग आहे, तसेंच जें त्याहून निरालें कालातीत ब्रह्मात्मतत्त्व आहे, तें ओंकारच होय, अशी ही उपासनेसाठीं स्वीकारलेली भावना आहे. ‘ ओमित्येत-दक्षरमिदं\* सर्वं तस्योपाख्यानं भूतं भवद्भविष्यदिति सर्वमोंकार एव । यन्न्यान्यात्त्रिकालातीतं तदप्योंकार एव ॥ ’ मांडुक्य १. त्याचप्रमाणें हा जो सशक्तिक स्रष्टा ईश्वर ह्याचें प्रतीक शिवलिंग आहे. उपासना ही कर्तृतंत्र म्हणजे आपणच करावयाची ध्यानधारणा-प्रक्रिया आहे हें पुनः पुन्हा सांगावयास नकोच. आतां हें प्रणवोपासनेंतील साम्य सयुक्तिक रीतीनें पटवून घेण्यासाठीं प्रणव, जीवात्मा आणि देवात्मा यांच्या ठिकाणीं अवयवांची कल्पना करून तिन्ही चतुष्पाद अशी धारणा सांगितली आहे. म्हणजे व्यष्टि-समष्टि विश्व-जागिरताचा अभिमानी विश्व आणि वैश्वानर, ( व्यष्टि-समष्टि ) स्वप्न अवस्थेचा अभिमानी तैजस आणि हिरण्यगर्भ, ( व्यष्टिसमष्टि ) सुषुप्तीचा अभिमानी प्राज्ञ ईश्वर, आणि या तिन्ही अवस्थांपलीकडील जें साध्यपद तें तुरीय ब्रह्म, असे चार पाद मानले आहेत. तसेंच प्रणव ह्या प्रतीकाचे ठिकाणीं अ + उ + म या ओम्च्या तीन मात्रा व चवथें अमात्र तत्त्व असे चार पाद सांगितले आहेत. ‘ सर्वं\* ह्येतद्ब्रह्मायमात्रा ब्रह्म सोऽयमात्मा चतुष्पात् ॥२॥ सोऽयमात्मा ऽध्यक्षरमोंकारोऽधिमात्रं पादा मात्रा मात्राश्च पादा अकार उकारो मकार इति ॥ ८ ॥ ( मांडुक्य ) ’ आतां याचप्रमाणें आपण जगाचा क्षणभर लैंगिक दृष्टीनें विचार करूं. या सृजन क्रियात्मक साक्षात् स्थूल इंद्रियांचा जाग्रतावस्थेतील

अभिमानाची तो विश्व व त्याची इंद्रिये हे स्थूल शरीर, त्या सृजनक्रियेची इंदियातीत जी भोक्त्याची किंवा शिल्पकाराची स्वप्नाप्रमाणे केवळ मनाची प्रेरणा किंवा कल्पना यांचा अभिमानाची तो तैजस व त्याचे शरीर ते लिंग शरीर. आतां हे स्थूल म्हणजे प्रत्यक्ष साक्षात् व सूक्ष्म म्हणजे मानसिक हे दोन्ही भाव ज्यांत लीन होतात, म्हणजे तिरोधान पावतात, अर्थात् प्रतीत होत नाहीत, अशी जी सुषुप्त म्हणजे गाढनिद्रेची निश्चल निर्विकार अवस्था त्या अवस्थेच्या अभिमान्याला प्राप्त म्हणतात. त्याचे शरीर ते कारणशरीर असे म्हणतात. या व्यष्टि अभिमान्यांप्रमाणे जाग्रत अखिल सृष्टीचा अभिमानाची वैश्वानर, सूक्ष्म संकल्पात्मक सृष्टीचा अभिमानाची सूत्रात्मा हिरण्यगर्भ व दोहोंचा ज्यांत लय होतो त्या प्रलयावस्थेचा अभिमानाची ईश्वर असे मानतात.

हा व्यष्टि अभिमानाची प्राप्त किंवा समष्टि अभिमानाची ईश्वर व त्यांचे कारण-शरीर यांच्याशीच आपल्याला मुख्य कर्तव्य आहे. कारण त्यांचेच शिवलिंग हे प्रतीक आहे. हे जे तीन अभिमानाची पुरुष, त्यांपैकी विश्वाभिमानाची याचे स्थूल शरीर, तैजसाभिमानाचे लिंगशरीर आणि प्राप्त अभिमानाची याचे कारण-शरीर मानले आहे. शिवलिंग हे कारणशरीराचे प्रतीक आहे. आतां प्रणव-लिंगाचा विचार करतां प्रणवाच्या अ-उ-म् या तीन मात्रा मिळून ओम् असा शब्द होतो. यांपैकी आद्य 'अ' ही मात्रा जाग्रत स्थूलाची मानतात, 'उ' ही मात्रा स्वप्नस्थानीय सूक्ष्म तैजसाची मानतात व 'म्' ही सुषुप्तस्थानीय प्राप्त याची मात्रा मानतात. 'अ' हा उच्चार व स्वर आदि आहे. 'उ' हा पुढील उत्कर्ष पावलेला स्वर आणि उच्चार आहे. तो 'अ' आणि 'म्' यांच्या-मधील उभयविध स्वर आहे व 'म्' या अन्त्य व्यंजनाने अ आणि उ यांचा उच्चार मापला जातो म्हणजे पुरा होतो. म् च्या उच्चारांत ओठ मिटतात व उच्चार पुरा होतो. याप्रमाणे एक ओम् या ध्वनीचा कंठ, ताल व ओंठ असा रेषात्मक त्रिकोण होतो. अर्थात् कर्मांत कर्मा तीन रेषांची एक आकृति सिद्ध होते. हा जो ओम्चा त्रिकोण अथवा चिन्ह ही अखिल नामरूपात्मक ब्रह्मांडाची मूल प्रकृति (योनि) होय. आदि-मध्य-अंत, जाग्रत-स्वप्न-सुषुप्ति, स्थूल-सूक्ष्म-कारण, सत्त्व-रज-तम, ब्रह्मा-विष्णु-महेश, सूर्य-चंद्र-अग्नि, गति-आगति-स्थिति अशी या त्रिकोणाची असंख्य त्रिके सांगण्यांत येतात. त्यांच्याशी आपल्याला फारसे कर्तव्य नाही. पण अ+उ+म् यांपैकी तिसऱ्या 'म्' ने

ओठ मिटतात व अ-स्थान आणि उ-स्थान हीं तिरोधान पावतात, अदृश्य होतात. अ+उ म्हणजे अ हा ऊंत मिळतो व पुढें अ+उ=ओ हें म् मधें अवसान पावतें म्हणजे लय पावतें. आणि त्या ओम्ची पुन्हां द्रिष्टि करतांना त्या अंत्य 'म्' मधूनच पुन्हां अ आणि उ हे उदय पावतात. म्हणजे 'म्' मधें 'अ' आणि 'उ' लय पावतात व तेथूनच ते पुन्हां उद्भवतात. जसें ओमोमोम उत्पत्ति, स्थिति आणि लय यांपैकी लयाची मात्रा म् ही आहे. अ ही मात्रा जाग्रताची. तो जाग्रत 'अ' कार स्वप्नस्थानीय उकारांत लय पावतो व अखेर जाग्रत आणि स्वप्न या दोन्ही अवस्था व त्यांच्या मात्रा सुषुप्तस्थानीय 'म्' कारांत लय पावतात. अर्थात् जाग्रत अवस्था स्वप्नांत लय पावते व दोन्ही अवस्था सुषुप्तीत म्हणजे गाढ झोंपेंत लय पावतात. त्यांतच उत्पत्ति-स्थिति-लय-तिरोधान-अनुग्रह या शैवांच्या पंचकृत्यांतील तिरोधान व अनुग्रह या अवस्था अव्यक्त असतात.

याप्रमाणें जाग्रत आणि स्वप्न या दोन अवस्था व त्यांच्या मात्रा तिसऱ्या लयस्थानीं जरी लय पावल्या, तरी त्या नाश पावत नाहीत. सुषुप्तांतूनच पुन्हा स्वप्न आणि जाग्रत या अवस्था उद्भूत होतात. अर्थात् उत्पत्ति, स्थिति आणि लय यांपैकी तिसऱ्या लयस्थानांत उत्पत्ति आणि स्थिति नाश न पावतां बीजरूपांत अव्यक्त राहतात. सुषुप्तीनंतरचा जाग्रत व्यवहार किंवा प्रलयानंतरचा पुनर्सृष्ट्युद्भव, हे त्यांचें सुषुप्ति किंवा प्रलय या अवस्थेंत सूक्ष्म अव्यक्त बीजरूपानें अवस्थान असल्याचेंच सिद्ध करतात. कारण, जें असतें तेंच व्यक्त होतें. अभावांतून भावरूपता कशी संभवेल? (नासतो विद्यते भावो नाभावो विद्यते सतः। २।१६ गीता) म्हणून प्रलयावस्थेंत अनुग्रहरूप पुढील सृष्टीचीं कर्मबीजें अव्यक्त असतात, असेंच मानावें लागतें. तात्पर्य, अ+उ+म्, जाग्रत्-स्वप्न-सुषुप्ति, उत्पत्ति-स्थिति-लय, ब्रह्मा-विष्णु-महेश, यांचा जो त्रिकोण तो (अव्याकृत व) सबीज (अव्यक्त सानुग्रह) मानावा लागतो.

हा जो मूलप्रकृतीचा त्रिकोण तीच शिवलिंगाची स्थूलमानानें शाळुंका होय. त्या त्रिकोणांतील अव्यक्त कर्मबीज-अनुग्रह (थिऑसोफिस्ट यांचा शाश्वत अणु) तीच पिंडी होय. सर्व मिळून जीवेश्वरांचें कारणशरीर होय. या कारणशरीरांत स्थूलसूक्ष्म शरीरें तिरोधान पावलेलीं असतात, लय पावलेलीं असतात. नाश पावत नाहीत. सुषुप्त अवस्थेंत म्हणजे गाढ झोंपेंत स्थूल शरीर



व सूक्ष्म शरीर अथवा मन यांचा नाश होत नाही, त्यांचे अमान होतें. त्या कारणशरीरांतूनच पुन्हां जाग्रत् व स्वप्न या अवस्था उदित होतात, म्हणून त्यास सबीजकारणशरीर म्हणतात. आतां पदार्थांचे कारणशरीर कितीहि सूक्ष्म मानलें, तरी त्यांत उत्पत्ति-स्थिति-लय हें त्रिक मानावेंच लागतें. तसेंच कोणत्याहि सृष्ट पदार्थास व्यक्त होतांना किमानपक्ष तीन रेषा लागतातच. तीन रेषांहून कमी रेषांनीं आकृति व्यक्त होऊंच शकत नाही. अशी ही मूळ प्रकृतीची त्रिकोणात्मक योनि अनिर्वाह पक्ष म्हणून स्वीकारावी लागते. स्त्रीच्या जननेंद्रियाची एक मानलेली आकृति म्हणून त्रिकोणाची कल्पना केलेली नसते.

आतां असें पहा कीं, 'अ' स्थानीय ब्रह्मा व 'उ' स्थानीय विष्णु या दोघांनीं 'म्' स्थानीय महेश्वराचें रूप मापलें जात नाही. उलट 'म्' स्थानीय महेश्वराच्या पोटांत दोघे सामावतात हें मार्गे सांगितलेल्या (पृ. १२) ब्रह्मा-विष्णूस आदिअंत न लागलेल्या अरुणाचल ज्योतिर्लिंगाच्या कथेचें एक रहस्य दिसतें. या मापणाच्या तत्त्वास थिऑसोफींत रॉड म्हटलें आहे. तात्पर्य, सुषुप्तीचा अभिमानी जो प्राज्ञ अथवा ईश्वर त्याचें त्रिकोणात्मक जें प्रकृति-चिन्ह तें केवळ उत्पत्तिवाचक नसून उत्पत्ति-स्थिति-लयवाचक आहे. अर्थात् ज्यांतून जग उत्पन्न होतें, ज्यांत तें स्थित असतें व अखेर ज्यांत तें लय पावतें, तें प्राज्ञाचें कारणशरीर आहे, तीच ईश्वराची योनि होय. अर्थात् ही योनि म्हणजे, केवळ उत्पादन करणारें जननेंद्रिय नाही. तर जगाचें स्थिति-स्थान व लयस्थानहि आहे. म्हणून शिवलिंगाची जी योनि अथवा शाळुंका तें जननेंद्रियाचें प्रतीक नसून व्यापक अशा अव्यक्त मायेचें अथवा मूळ प्रकृतीचें प्रतीक आहे हें निर्विवाद सिद्ध होतें. 'पृथ्वी अवघी लिंगाकार । अवघा लिंगाचा विस्तार ॥' वेदेश्वरी १।५४. येथें लिंग म्हणजे प्रकृति असेंच समजावें. (लिंग पु. पू. अ. ३).

याप्रमाणें शिवलिंगापैकीं योनिभागाचा विचार झाल्यावर आता पिंडीचा विचार करूं. सुषुप्तिस्थानीय म्कारमात्रावाच्य जें महेश्वरनामक लयतत्त्व तें नुसतें अभावरूप नसून भावरूप सबीज आहे. हा जो विशेष तो या मूळ प्रकृतीच्या योनि त्रिकोणांत बिंदुरूपांत अर्थात् वाटोळ्या पिंडीनें दर्शविला जातो. तें बीज अव्याकृत आहे. अर्थात् शुक्रबीजाप्रमाणें व्यक्त नाही. आणि शिवाय

मानवाच्या सृजनशक्तीचें शुक्र हें बीज कांहीं शिश्रांत नसते. तात्पर्य, ते बीज म्हणजे शुक्र नव्हे किंवा शिश्राहि नव्हे. म्हणून योनि त्रिकोणांतील बीजबिंदु अथवा शालुंकेवरील पिंडी हें शिश्रप्रतीक मानणें अत्यंत असंबद्ध आहे. सुषुप्तावस्थेंत अथवा प्रलयावस्थेंत जें अव्यक्त, अविद्याकामकर्मबीज असतें त्याचें शिश्र या अवयवाशीं कांहींच सादृश नसतें. ज्याप्रमाणें लिंग-शरीर या शब्दांतील लिंग (म्हणजे मन) या संज्ञेचा स्थूलशरीराच्या शिश्राशीं कांहींच संबंध नसतो, त्याचप्रमाणें कारणशरीर यांतील कारण शब्दाचा स्थूल जननेंद्रियाशीं कांहींच संबंध नसतो.

सारांश, सृजनक्रियेचें साधन म्हणून स्थूल जननेंद्रियांना कारणत्व देऊन कोणी आपल्याकडील तांत्रिक वामाचारी अथवा पाश्चात्य शिश्रयोन्योपासक त्या जघन्य इंद्रियांचे आणि त्यांच्या अभिमानी विश्वाचे देव्हारे माजवोत, ते केवळ मैथुनादिकामांस प्राप्त होतील (मांडुक्य १), किंवा स्वप्नावस्थेंतील सृजनात्मक मैथुनक्रियेच्या कल्पनेंत भगलिंगसंयोगाची नुसती कल्पनाच असते. वस्तुतः स्थूल शरीराचें भगलिंगमैथुन तेथें नसतेंच. त्याप्रमाणें भग-लिंगाच्या अथवा त्यांच्या मैथुनाच्या शिल्पकारानें केलेल्या लिंगाकृतीची व त्यांच्या अभिमानी कल्पक तैजसाची कोणी धारणा करोत, ते फार तर विज्ञानाच्या संततीचा उत्कर्ष करतील. पण त्यापुढील सुषुप्तावस्थेंत स्थूल जननेंद्रियें किंवा तत्संबंधी कल्पना यांचें पूर्ण अभान असतें. त्या अवस्थेंतील व्यष्टि-अभिमान्यास प्राज्ञ म्हणतात व समष्टि अभिमान्यास ईश्वर म्हणतात, आणि त्या ईश्वरनामक शिवाचीच उपासना करण्याकरतां शिवलिंग हें प्रतीक असल्यामुळें तेथें जघन्य इंद्रियांचे अथवा त्यांच्या कल्पनेचेंहि अभानच अभिप्रेत आहे. याहून अधिक स्पष्ट म्हणावयाचें तर स्थूल जननेंद्रियें ही व्यष्टि-समष्टि जाग्रतावस्थेचे अभिमानी विश्व किंवा वैश्वानर यांचीं चिन्हें म्हणतां येतील. जननेंद्रियांचे शिल्पांतील आभास ही व्यष्टि-समष्टि तैजस-हिरण्यगर्भाचीं चिन्हें म्हणल्यास कदाचित् चालेल; परंतु व्यष्टि-समष्टि सुषुप्त अथवा प्रलय या अवस्थेचें अभिमानी जें प्राज्ञ किंवा ईश्वर यांचें प्रतीक हें अव्याकृताचें प्रतीक होय. तें निरवयव व अरूपच असावयास पाहिजे. तें केवळ (सबीज) सद्ब्रह्म होय, अथवा शबलब्रह्म होय. तेथें अव्यक्त अविद्या-काम-कर्म-बीजाची म्हणजे केवळ “अनुग्रहाची” सत्तामात्र दिग्दर्शित करावयाची असते. तीच पिंडीनें दिग्दर्शित होते.

आतां जाग्रत्-स्वप्नसुषुप्ति यांचे अनुक्रमें विश्व, तैजस व प्राज्ञ (अथवा समष्टीच्या म्हणजे अखिल विश्वाच्या दृष्टीने वैश्वानर, हिरण्यगर्भ व ईश्वर) हे जे अभिमानी ते निरनिराळे तीन पुरुष नसून एकाच पुरुषाच्या त्या व्यावर्तक अशा तीन अवस्था मात्र असतात. त्याचप्रमाणें उत्पत्ति, स्थिति आणि लय या तीन अवस्था एकाच वस्तूच्या ठिकाणीं संभवतात. याप्रमाणें तीन अवस्थांचा अथवा तीन गुणांचा जो हा पुरुष त्यालाच मांडूक्यांत प्राज्ञ, सर्वेश्वर, सर्वज्ञ, अंतर्यामी, सर्वांची योनि, व भूतांचा प्रभव व प्रलय असें म्हटलें आहे. [ एष सर्वेश्वर एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि भूतानाम् ॥ मांडुक्य ६ ] हाच उत्पत्ति-स्थिति-लय-तिरोधान-अनुग्रह असा पंचमुखी परमेश्वर होय.

या अखिल ब्रह्मांडांतील असंख्य अशा नामरूपात्मक पदार्थांचा जो समुदाय त्यापैकींच प्राण्याचें शरीर व त्याचीं जननेंद्रियें हा अल्पांश आहे. त्याचप्रमाणें या जगन्नाटकाच्या जगत्सूत्रधाराचे जे असंख्य संकल्प किंवा कामना-कल्पना त्यापैकींच व्यष्टिजीवरूप नटानें कांहीं ग्रहण केलेल्या असतात. याप्रमाणें प्रत्येक व्यक्तीचे स्थूल-सूक्ष्म भाव हे समष्टीहून पृथक् नसतात, त्याचेच अंश असतात. त्याचप्रमाणें प्राण्याच्या गाढ निद्रेचा अभिमानी जो प्राज्ञ त्याच्या ठिकाणीं जाग्रताची, स्थूल विषयाची (साक्षात् मैथुनाची) वृत्ति नसते. तसेंच स्वप्नावस्थेतील किंवा मनोराज्यांतील मैथुनविषयक केवळ मानसिक अशी सूक्ष्म वासनावृत्तिपण नसते. स्वस्वरूपाची (आत्मस्वरूपाची) विस्मृति अथवा अमान हें तिन्ही अवस्थेत सारखेंच असतें. कारणशरीर हें मंगलमय, तमप्रधान शिवच असतें. तात्पर्य, स्वतत्त्वाचा अप्रबोध, कामसंस्पर्शरहितत्व व अन्यथाग्रहणशून्यत्व या प्राज्ञेश्वरांच्या विशेषणांचें जड शिवलिङ्ग हें प्रतीक आहे, हें सुज्ञांस सहज पटेल. त्याचप्रमाणें प्राज्ञाची म्हणजे गाढ झोंपेतील जीवभावाची जी दुसरी लक्षणे तींही या प्रतीकाचे ठिकाणीं कशी आहेत तीं पहा. “यत्र सुप्तो न कंचन कामं कामयते न कंचन स्वप्नं पश्यति तत्सुषुप्तम् । सुषुप्तस्थान एकीभूतः प्रज्ञानघन एवाऽऽनन्दमयो ह्यानन्द-मुक्चेतोमुखः प्राज्ञस्तृतीयः पादः ॥ ५ ॥”

रात्रीच्या अंधारांत ज्याप्रमाणें खोलींतील सर्व वस्तु अदृश्य होऊन सारें अंधारमय एकीभूत झाल्याप्रमाणें दिसतें, त्याप्रमाणें अरूप अशा शिव-

लिंगाच्या ठिकाणी ब्रह्मा, विष्णु, महेश, ( ईश्वर, सदाशिव ) सूर्य, सद्योजातादि असंख्य मूर्ति अव्यक्तावस्थेत जणू एकीभूत झालेल्या असतात. त्वष्ट्या मूर्तिकाराने अथवा कुंभाराने मूर्ति किंवा घट घडण्याच्या पूर्वी, साऱ्या मूर्ति किंवा घट यांची संभाव्यता ओल्या मातीच्या गोळ्यांत किंवा ऐवट पाषाणांत अव्यक्त रूपांत असते, त्याचप्रमाणे गाढ निजलेल्या पुरुषाच्या प्राज्ञभावांत सारा स्वप्नजाग्रत् व्यवहार मिटलेल्या ग्रंथाप्रमाणे एकीभूत झालेला असतो. असें जे अव्याकृत संज्ञक कारण त्याचें हें अरूप ( अथवा अव्यक्त नानारूप ) शिवलिंग प्रतीक आहे. गाढ निजलेला जीव मृतवत् जड अजाणसा भासतो, त्याप्रमाणे प्रज्ञानघनानें शिवलिंग हें जड भासणारें प्रतीक आहे व शिवालयाच्या गर्भागारांत बहुधा असणारा अंधार हें सुषुप्तीचें अथवा अभानाचें व तमाचें प्रतीक जाणावे. त्याचप्रमाणे गाढ निजलेल्या प्राज्ञाचे ठिकाणी विषयीकाराने किंवा विषयाकाराने स्वप्नजाग्रतावस्थेत होणारें स्वप्न नसल्यामुळे तो निरायास व अनुपम असें परमावधीचें विश्रांति सुख भोगतो, असें जे त्याचें शववत् भासणारें पण आनंदमय व आनंदभुक् असें अवस्थान तेंच या शिवलिंगाच्या ठिकाणच्या विश्रांतिरूप शिवभावांत मानतां येतें. तसेंच गाढ झोंपीं गेलेला प्राणी चेतो मुख असतो, म्हणूनच तो जागा होऊं शकतो. गाढ झोंपीं गेलेला प्राणी मृतवत् निश्चेष्ट भासला, तरी त्याला प्राणरूप सबीज सद्ब्रह्माचें अधिष्ठान असतें. म्हणून प्राक्कर्मबीजाच्या भूतपूर्वगतीने तो जागा होऊन पुढें व्यवहारक्षम होतो. त्याचप्रमाणे या शिवलिंगाचे ठिकाणी प्राक्कर्मबीजाचें प्रतीक अशी त्या मूळ प्रकृतिरूप योनि-त्रिकोणांत अधिष्ठित अशी बिंदुरूप पिंडी आहे. तेंच अनुग्रहरूप तेजोमुखत्व असल्यामुळे त्याला ज्योतिर्लिंग, स्वयंभूलिंग, किंवा मनुष्याच्या कर्मकृतीचें संसाररामक अथवा बीजात्मक कृत्रिम पण दिव्य लिंग असें मानतात.

याप्रमाणे मांडूक्याच्या पांचव्या श्रुतींत सुषुप्तावस्थेचा व कारणशरीराचा अभिमानी जो प्राज्ञ त्याचें जें लक्षण सांगितलें, त्याचें शिवलिंग हें प्रतीक कसें तें सांगितलें. याप्रमाणे जीवभावाचें जें प्रतीक तेंच शिवभावाचें होय. कारण जें पिंडी तेंच ब्रह्मांडी. जीवात्मा हा शिवात्म्याहून पृथक् नाहीं. त्याचाच तो जणू अंश असल्यामुळे जीवप्रतीक व शिवप्रतीक एकच संभवतें.

जीवाचें पर्यवसान शिवाला सोडून नाहीं. अलंकाराचें नामरूप सुवर्णाहून

पृथक् नसतें. सुवर्णाचा अलंकार तो सुवर्णच. म्हणून जीवाचें जें प्रतीक तेंच सर्वेश्वराचें प्रतीक होय. उलटपक्षीं आधिदैविकासह सर्व भेदजाताची ईशिता जीवात्माच आहे. म्हणूनच संत आध्यात्मिक दृष्टीनं म्हणतात की, ईश्वर आमच्याहून वेगळा नव्हे. आमचा ईश्वरभाव तोच देव. आम्हीच देवाचे द्रष्टे आणि निर्माते आहोंत. याप्रमाणें ब्रह्मात्मरूप जीवलिंगाचे ठिकाणी ईशस्वरूप शिवलिंगाहि सामावतें. श्वेताश्वतर म्हणतें, ‘ बालाग्रशतभागस्य शतधा कल्पितस्य च, भागो जीवः स विज्ञेयः सचाऽऽनंत्याय कल्पते ॥ श्वे० ५।९ ’ केसाग्राच्या शंभराव्या अंशापेक्षांहि सूक्ष्म असा जीव असतां तो अनंतालाहि आपल्या हृदयांत धारण करतो. संत म्हणतात, “ नम्र जाला भूतां । तेणें कोंडिलें अनंता ॥ ” शरणागतीचा असा अद्भुत महिमा आहे. वस्तुतः विश्व, तैजस आणि प्राज्ञ हे एकाच जीवात्म्याचे विशेषणभेद अथवा अवस्थाभेद असतात, त्याचप्रमाणें किंचिज्ञ व सर्वज्ञ हे जीवशिवाच्या बुद्धि या उपाधीचे भेद आहेत. मूळ आत्मरूप एकच आहे. ज्याप्रमाणें एक जाग्रत जीव मनोराज्यांत स्वप्नदशा व शांत व शून्य दृष्टीत सुषुप्तदशा याचा अनुभव घेऊं शकतो, अथवा व्यष्टीजीवाच्या गाढ झोंपेंत प्राणाच्या ठिकाणी ज्याप्रमाणें त्याचें स्थूल-सूक्ष्म अनुभव लय पावतात, त्याचप्रमाणें या जीवाच्या गाढनिद्रारूप दैनंदिन प्रलयाप्रमाणें जगाच्या प्रलयरूप ईश्वराच्या गाढ निद्रेच्या वेळीं संवर्तनामक महाप्राणाच्या (वायूच्या) ठिकाणीं सारें जग उपसंहृत होतें. याप्रमाणें अध्यात्म व अधिदेव यांचें प्राणाख्य बीज एकच आहे. त्याचप्रमाणें उभय पक्षी (व्यष्टि-समष्टि) कार्याचा अधिष्ठाता चिद्धातु एकच आहे. तेंच शिवलिंग या उपाधीचे ठिकाणी उपहित चेतन आहे. याप्रमाणें या आधिभौतिक प्रतीकाच्या उपासनेंत अध्यात्म जीव व आधिदैविक ईश्वर यांचें ऐक्य साधावें. तेंच सबीज सद्ब्रह्म अथवा शबल ब्रह्म होय. जाग्रतावस्थेंतील स्थूल विषयानंद, स्वप्नांतील किंवा मनोराज्यांतील सूक्ष्म वासनानंद, सुषुप्तीतील निर्विषयानंद हें सारें भोज्य व त्यांचा भोक्ता हे दोन्ही या एकाच मायाशबलब्रह्माचे ठिकाणी आहेत. सत्त्व, रज, तम आणि सत्-चित्-आनंद असा षड्गुणैश्वर्यसंपन्न भगवान् अथवा शक्तिमान् याचें हें प्रतीक आहे. या प्राज्ञापासून उद्भूत होतेशी वाटणारी भोज्य-भोक्त्यांची जाग्रतस्वप्नसृष्टि स्वस्वरूपविस्मरण व अन्यथा दर्शन अशी मायामयी आहे. शिवलिंगाच्यासंबंधीं अविद्याकल्पित भाव हें शिवलिंगाचें यथार्थ दर्शन नव्हे.

व्यष्टिजीवाच्या स्थूल जननेंद्रियाच्या भोग्यभोक्तृभावाची समष्टीच्या ठिकाणी घारणा केल्यास फार तर मैथुनादिकामांची व वैश्वानराची प्राप्ति संभवेल. शिवलिंग हे शिश्रयोनि मैथुनप्रतीक आहे असे मानून तदनुरूप समष्टिभावना करण्याचा प्रयत्न सफल झाल्यास त्या कल्पनारूप सूक्ष्म लिंगशरीराभिमानाी तैजसास हिरण्यगर्भाची व विज्ञानसंततीच्या उत्कर्षाची प्राप्ति होईल. पण या लिंगशरीराचाहि जो अधिष्ठाता ज्याने हिरण्यगर्भास जन्म दिला, जो हिरण्यगर्भाचाहि साक्षी 'यो देवानां प्रश्रवश्चोद्भवश्च विश्वाधिपो रुद्रो महर्षिः । हिरण्यगर्भ जनयामास पूर्वं स नो बुद्ध्या शुभया संयनक्तु ॥ श्वे. ३।४,४।१२ ' तो सर्वाधिष्ठाता अंतर्यामी शिवच शिवलिंगोपासनेच्या द्वारां खरा उपास्य आहे. श्वेताश्वतर सांगतें कीं, 'भावग्राह्यमनीडाख्यं भावाभावकरं शिवम् । कलासर्गकरं देवं ये विदुस्ते जहुस्तनुम् ॥ ५।१४ ॥ ' जे त्या परमशिवाला जाणतात, ते देहापासून मुक्त होतात. सारांश, भौतिक पिंडीची प्रत्यक्ष भौतिक पूजा-अर्चा करावी. त्यांतील आधिदैविक ईश्वराची प्रार्थना करून त्याची कृपा संपादावी व त्यांतीलच आध्यात्मिक शिवात्मा अपरोक्ष करून ध्यावा, हें शिवलिंगोपासनेचें रहस्य आहे.

शिश्रयोनि किंवा भोक्ताभोग्य यांच्या प्रतीकाच्या ध्यानानें कामशक्ति व जन्ममरणपरंपराच वाढेल. भोग्यभोक्त्यांचें मैथुन हें जन्मदातें आहे. पण शिवलिंगरहस्य त्याहून गूढ आहे. वरील द्वंद्वांचें जें केवलाधिष्ठान त्या अंतर्यामीचें ध्यान हें योनिमुक्त करणारें आहे. "अत्रांतरं ब्रह्मविदो विदित्वा लीना ब्रह्मणि तत्परा योनिमुक्ताः ॥" श्वे. १।७. भोग्यभोक्ता हे भाव ज्याच्या सत्तेवर नांदतात त्याला प्रेरिता असें जरी म्हटलें असलें, (श्वे. १।१२) तरी वस्तुतः तो प्रेरिता नव्हेच. "न तस्य कार्यं करणं च विद्यते ॥" श्वे. ६।८. तो आसकामनिर्गुणानिष्क्रिय आहे.

शिवलिंगाच्या ठिकाणचे सयोनिलिंगादि भोग्यभोक्तेभाव हा निव्वळ भ्रम आहे. पण कोणताहि भ्रम निरधिष्ठान संभवत नाही. सर्पभ्रमाला रज्जू, मृगजळाचे भ्रमाला उत्तार भूमी असें कांहीं तरी अधिष्ठान लागतेंच. निरनिराळ्या अलंकारांच्या नामरूपांना सुवर्ण हें अधिष्ठान लागतेंच. इतकेंच नव्हे तर तें अधिष्ठानमात्र सत्य असतें. नामरूपात्मक भ्रम मिथ्याच असतो. त्याला वस्तुतः अस्तित्वच नसतें. त्याप्रमाणें प्राज्ञस्वरूप म्हणजे अरूप शिव-

लिगाच्या ठिकाणी अविद्याकल्पित भगलिगाला किंवा भोज्यभोक्तेपणाला वस्तुतः अस्तित्वच नसतें. प्राज्ञप्रतीक शिवलिगाचे ठिकाणी जें असतें, तें उपाधिरहित जातिमत्त्वरहित व क्रियारहित अशा केवळ शिवात्म्याचें प्रतीक होय. गाढ झोंपेंत असणारा जो प्राज्ञ त्याच्या जडतेचें अधिष्ठान जसा जीवात्मा तसेंच या पाषाणाच्या जड प्रतीकाचें अधिष्ठान शिवात्मा होय. या जीवात्म्याच्या जशा स्थूलसूक्ष्मकारण या तिन्ही जड देहोपाधि तशाच या शिवात्म्याच्या विराट, हिरण्यगर्भ व ईश्वर या स्थूलसूक्ष्मकारणोपाधि यांचा बाध करणाऱ्या उपासनेची जी जड प्रतीकोपाधि तिचा बाध करून 'शिवोऽहम्, शिवोऽहम्, शिवः केवलोऽहम्' असें शिवलिंग व आत्मलिंग यांचें ऐक्यज्ञान अनुभविणें द्वीच शिवलिङ्गोपासनेची दिव्य फलश्रुति आहे.

सारांश, सर्व अंतर्बाह्य गुणोपाधींची अथवा नामरूपांची अत्यंत निवृत्ति, हेंच चवथें शुद्ध तुरीय पद अथवा परमशिवपद याच्या दिव्य उपलब्धीचें तें साधन असतें. सुषुप्तीत सर्व निरास होतो, पण निद्रा दोषरूप स्वस्वरूपाचें अज्ञान हा दोष राहतोच. म्हणून निद्रेचें अवलंबन न करतां जागेपणीं अंतर्मुखवृत्तीनें अविद्याकल्पित सर्व विषयजाताचा निरास हेंच शिवलिङ्गोपासनेचें अंतिम रहस्य आहे. हेंच मांडूक्योपनिषदाचा पुढील सातवा मंत्र सांगत आहे. तें असें "नान्तःप्रज्ञं न बहिःप्रज्ञं नोभयतःप्रज्ञं न प्रज्ञानघनं न प्रज्ञं नाप्रज्ञम् । अदृष्टमव्यवहार्यमग्राह्यमलक्षणमचिन्त्यमव्यपदेश्यमेकात्मप्रत्ययसारं प्रपञ्चोपशमं शान्तं शिवमद्वैतं चतुर्थं मन्यन्ते स आत्मा स विज्ञेयः ॥ ७ ॥" म्हणजे हें तुरीय शिवात्म तत्त्व अन्तःप्रज्ञ नाही. अर्थात् त्याचे ठिकाणीं भगलिगात्मक मैथुनकाम नाही. (काम त्यानें जाळला आहे) त्या आसकामाचे ठिकाणीं वासनात्मक तैजस अवस्था नाही. तें बहिःप्रज्ञ नाही. म्हणजे त्या निरवयवाच्या ठिकाणीं बहिर्भोग घेणारी भगलिङ्ग ही इंद्रियेच नाहीत. तें उभयतः प्रज्ञ नाही. अर्थात् जाग्रत् व स्वप्न यांच्यामधील अन्तरालावस्थेचा निषेधच आहे. 'न प्रज्ञानघनं' तिसऱ्या सुषुप्त अवस्थेत निद्रादोषामुळे स्वस्वरूपाचें अज्ञान असतें. तुरीयांत त्या अज्ञानाचेंहि निराकरण केल्यामुळे म्हणजे सुषुप्तीतील अज्ञानाचा अनुभव सांगणारा जीवात्मा ज्ञानीच ठरतो. अशा त्या स्वयंप्रकाश शिवात्मतत्त्वाचे ठिकाणीं अज्ञान नाही, म्हणून वासनाबीजहि

नाहीं. त्याच्या ठिकाणी विषयच नाही. अर्थात् विषयीहि भावपण नाही. तसेंच त्या शक्ति मात्राच्या ठिकाणी जडताहि नाही. कारण जाग्रत्, स्वप्न, सुषुप्ति, हे अनुभव व्यभिचरित आहेत. एक अनुभव दुसऱ्या अनुभवाचा निषेध करतो. पण त्यांची शक्ति अव्यभिचरित आहे. सातत्याने आहे. असें तें शिवात्मतत्त्व अदृष्ट म्हणजे ज्ञानेंद्रियांचा विषय नाही ( तें ज्ञानेंद्रियांचें प्रेरक आहे ) म्हणून तें व्यवहारोपयोगी नाही. तें घेतां-देतां येण्यासारखें नाही. अर्थात् तें अग्राह्य आहे. तें अलक्षण म्हणजे अलिङ्ग आहे. तें प्रत्यक्ष किंवा अनुमानाचा विषय नाही, म्हणून अचिंत्य आहे. तें अनिर्देश्य असलें तरी ( जाग्रत्-स्वप्न-सुषुप्ति ) सर्व अवस्थांतील एकात्मप्रत्ययसार आहे. म्हणजे सर्व अवस्थांचा साक्षी तो एकच असा प्रत्यय आहे. असा प्रत्यगात्मरूप तो परमात्मा, तोच परमशिव होय. याप्रमाणें अगोदर भौतिक शिवलिंगप्रतीकाच्या ठिकाणी अविद्याकल्पित जीव व मायाशबल ईश्वर यांचें सबीज कारणार्थें ऐक्य साधून पुढें त्या बीजाचा ज्ञानाग्नीत प्रविलाप करून शिवात्मतेच्या अद्वयानंदास प्राप्त होणें हें शिवलिंगोपासनेचें अखेरचें सार आहे. ( ‘ एतज्ज्ञेयं नित्यमेवात्मसंस्थं नातः परं वेदितव्यं हि किञ्चित् । श्वे. १।१२ ) याहून श्रेष्ठ दुसरें कांहींच जाणण्यासारखें नाही. पिंडी उपस्थ भोगी राति । उत्पत्ति कर्ता प्रजापति । उभयां उभवी जयाची शक्ति । शिवोहं शिवोहं ॥ वेदेश्वरी १।६६

शिवलिंग हें प्रणवलिंग आहे अशी धारणा करणारे असा विचार करितात कीं, स्थूल प्रपंच, जागरित व विश्व हें त्रितय अकारमात्र आहे. सूक्ष्म प्रपंच, स्वप्न व तैजस हें त्रितय उकारमात्र आहे. स्थूलसूक्ष्म प्रपंचाचें कारण सुषुप्त व प्राज्ञ हें त्रितय मकारमात्र आहे. त्यांतील पूर्व पूर्व उत्तरोत्तर भावास प्राप्त होतें. याप्रमाणें हें सर्व स्थूलसूक्ष्मकारणात्मक जगत् ओंकार-मात्र आहे असें ध्यान करीत राहिलेल्या पुरुषाला, “ एवढा वेळ तूं ज्याला ओंकार मात्र समजत होतास तें अत्यंत शुद्ध ब्रह्मात्मरूपच आहे,” ( अलंकार

१ अकार तोचि सर्व दृश्य । उकार चंचलत्वे सर्वावभास । मकार अज्ञान कारण दोहीस । हीं प्रकृतीचीं अंगें तीन ॥ ३८७ ॥ ध्वनिमात्र ते मूल प्रकृति । जाणता पुरुष स्वयंज्योति । एवं प्रकृतिपुरुषात्मक निश्चिती । सविशेष ओंकार मी ॥ ३८८ ॥ वेदेश्वरी, अ. ६.



सुवर्णच आहे. सर्प वस्तुतः रज्जूच आहे आणि सुवर्ण-रज्जु हेहि आत्म्याचे विवर्तच आहेत.) असे शिवगुरुकृपेनें यथार्थ ज्ञान होऊन पूर्वोक्त सर्व विभागाचें निमित्त जें स्वस्वरूपाज्ञान त्याचा क्षय होतो; आणि शेवटल्या मकारत्वानें ग्रहण केलेल्या त्या अज्ञानाचा क्षय झाला असतां उपासकाचें शुद्ध ब्रह्मात्म्यामध्ये अथवा शिवात्म्यामध्ये पर्यवसान होतें. “यत्गत्वा न निवर्तन्ते” असें जें जीवाचें परमधाम ते तेंच होय. त्रिमात्र (अ + उ + म्) ओंकारानें अध्यारोपन्यायानें विवक्षित असलेल्या सोपाधिक चैतन्याच्या उपाधीचा निरास केला असतां, अमात्ररूप जें तुरीयपद उरतें ते अव्यवहार्य प्रपंचोपशम असें अद्वय शिवपद होय. अशा भावनेनें जो प्रणवोपासनारूप शिवलिंगोपासना करतो तो आपल्या पारमार्थिक रूपानें पारमार्थिकरूपांतच म्हणजे जीवशिवाद्वैतांत प्रवेश करतो, असा मांडूक्याचा अखेरचा आदेश आहे. “अमात्रश्चतुर्थोऽव्यवहार्यः प्रपंचोपशमः शिवोऽद्वैत एवमोंकार आत्मैव संविशत्यात्मनाऽऽत्मानं य एवं वेद ॥ १२ ॥”

याप्रमाणें शिवलिंगाचें यथार्थ दर्शन करण्याकरतां शिवापुढील नंदीच्या वृषणाला स्पर्श करून त्याच्या शिंगांतून शिवदर्शन करावें अशी रूढि आहे. हा वृषभ नंदी म्हणजे वर वर्णिल्याप्रमाणें चतुष्पाद ओम् (असेंच श्रीमच्छंकराचार्य अनेक ठिकाणीं म्हणतात. लोटस फायर पृ. ६६५ पहा) अथवा परात्पर शिवच होय असें पुराणांत सांगितलें आहे. या प्रणवरूप नंदीचे त्रिमात्ररूप तीन पाद अथवा पाय दुमडलेले असून चवथा तुरीय पाद अथवा पाय उभा असतो. त्याच्या शिंगामधील भाग हेंच प्रणवाचें चंद्रकोर व बिंदूप्रमाणें अमात्र पद समजावें. या अमात्रतुरीय दृष्टीनें शिवलिंगाकडे पाहावें. व त्यासाठीं त्या तुरीयपदावरच वृषभानें उत्तिष्ठित व्हावें म्हणून आर्जवा-दाखल वृषणस्पर्शाचा संकेत आहे, असें वाटल्यास मानावें, म्हणजे सर्व-

१ आत्मा हाचि पूर्वारणी । प्रवण तोचि उत्तरारणी । ध्यान हेंचि मंथा-स्थानी । तेव्हां ऐक्यज्ञानाग्नि प्रगटे ॥ ४०० ॥ ज्ञानाग्नि प्रगटलिया वरी । नामरूप जळतीं सारीं । एकरूप अमेदें मी निर्विकारी ॥ गुरुशिष्यत्व जाऊन उरे ॥ ४०१ ॥ वेदेश्वरी, अ. ६.

संगति नीट जमेलें. नंदी हा जसा परात्पर चतुष्पाद ब्रह्मरूप आहे तसाच तो चतुष्पाद पशु म्हणजे जीविनदर्शकहि आहे. पशु-पाश-पशुपति हे शिवोपासनेंतील त्रिक आहे. ज्याप्रमाणें सूक्ष्मदर्शक साधनानें अव्यक्त व्यक्त होतें, त्याप्रमाणें पशुसाधकानें उपासनापाशरूप सूक्ष्मदर्शक साधनानें पशुपतीचें यथार्थ दर्शन घेऊन कृतार्थ व्हावें. स्वतः पशुपति असल्याचें अनुभवावें हा शिवलिंगोपासकांचा शुद्ध वैदिक असा शैवधर्म आहे.

ओंकारान्या ज्याप्रमाणें चार मात्रा आहेत त्याप्रमाणें शिवाच्या चार मात्रा कोणी मानतात. त्या अशा :—

शकार = विराटरूप, विश्व, उत्पत्तिरूप, जाग्रत, सत्त्व, ज्ञाता, आधिभौतिक.

इकार = द्विरण्यगर्भ, तैजस, स्थिति, स्पष्ट, रज, ज्ञान, अध्यात्म.

वकार = ईश्वर, प्राज्ञ, प्रलय, सुषुप्ति, तम, ज्ञेय, अधिदैव.

अकार = परब्रह्म, आत्मा, मायातीत, तुर्य, गुणातीत, शुद्धसंवित्, निरुपाधिकत्व. याप्रमाणें शिव सर्वत्र, सर्वातीत, सर्वाधार, सर्वाधिष्ठान सर्वांना पूजनीय आत्मा आहे.

प्रणव हे शिवाचें चिन्ह अथवा नाम आहे असे शिवमहापुराण, लिंगपुराण, महाविष्णुपुराण कै. सं. अ. ३।१६ वगैरे अनेक ग्रंथांत सांगितलें आहे. तसेंच शिवलिंग हे उद्बोधक प्रतीक आहे.

सारांश, आत्मलिंग तेंच शिवलिंग, जीवात्मा तोच वस्तुतः शिवात्मा (एवमात्मात्मनि गृह्यतेऽसौ सत्येनैनं तपसा योऽनुपश्यति ॥ श्वे. १।१५) अरणीमध्ये जसा अव्यक्त अग्नि असतोच, त्याप्रमाणें अहम्वाच्य जीवांत ॐ वाच्य शिव आहे हे तपानें व ज्ञानानें जाणतां येत. कारण तो माणसाच्या हृदयांत प्रतिष्ठित आहे. (सदा जनानां हृदये संनिविष्टः । श्वे ३।१३.) या

१ प्रबोधरूप नंदी प्रकटे । सामान्य ज्ञान ज्ञप्ति उमटे ॥ वेदेश्वरी, ४।२४६.

२ इजिप्शियन्स, खाल्डियन्स, झोरोस्ट्रियन्स इत्यादि प्राचीन संस्कृतींत नंदी पूजला जात असे तो कांहीं ग्राम्य भावनेनें खास नसावा, (सीक्रेट डॉक्ट्रिन्स ५।२०६ ; २।३८३ पहा.)

देहरूपी वृक्षावर जीव आणि शिव असे दोन पक्षी आहेत. पैकीं एक विषय-भोक्ता आहे, दुसरा केवळसाक्षी आहे. एक मोहयुक्त होऊन शोक करतो, दुसरा आत्मसंतुष्ट असतो. एक प्रकृतीचा भोग घेतो, दुसरा त्या भुक्तभोगा प्रकृतीला तिरस्कृत करतो. (श्वे. ४।५ ते ७). एक अविद्याकल्पित आहे, दुसरा अविद्याउपहित आहे. भौतिक क्षर पाषाणलिंग हे अक्षराच्या (ईश्वराच्या) अथवा प्राज्ञाच्या कारणशरीराचें प्रतीक आहे. त्यांतील उपास्य आधिदैविक ईश्वर आहे आणि साध्य लक्ष्यार्थ अव्यय शिवात्मा आहे. उपासना हे साधन आहे, म्हणून श्वेताश्वेतर सांगतें कीं, (६।५-७) तो विश्वाचा अनादि आरंभ, संयोगाचें निमित्तकारण, आपल्या हृदयांत असलेला ईश्वरांचा सर्वश्रेष्ठ महेश्वर विश्वातीत विश्वात्मा त्या शिवात्म्याला आम्हीं प्राप्त करून घ्यावें. याप्रमाणें शिवलिंगांतला जो अलिंग कारणाचें कारणरूप परमशिव त्याला आपल्या आत्मलिंगाचे ठिकाणीं पहावा. शिवोपासना अनादि मानण्यांत शिवच शिवाचा उपासक असा भाव सहजच प्राप्त होतो. शिवोऽहं, शिवोऽहं, शिवः केवलोऽहम् । अशी जी आद्यकारणाची आत्मप्रतीति तीच अनादि व अनंत अशी शिवात्मलिंगोपासना होय ! निदान असें तरी म्हणावेंच लागतें कीं, (न चेशिता नैव च तस्य लिंगम् स कारणं करणाधिपाधिपो ॥ श्वे. ६।९). “निष्कलं निष्क्रियं शांतं निरवद्यं निरंजनम् ।” श्वे. ६।१९. अशा त्या शुद्ध शिवात्म्याच्या ठिकाणीं शिवलिंगोपासना हा विषय समाप्त होतो. याशिवाय प्रत्यक्ष उपासना तंत्र हा अभ्यासाचा व अनुभवाचा विषय आहे. तो गुरुपासून समजावून घ्यावा.

या अद्वय शिवात्मलिंगभावाला अथवा लिङ्गांगसामरस्याला उपासना अगर भक्ति कसें म्हणतां येईल ? असेंहि मानण्याचें कारण नाहीं. शैवांच्या प्रत्यभिज्ञादर्शनांत अद्वैताच्या चरमावस्थेतहि भक्तीला स्थान आहे. शिवशक्तीच्या अविनाभूतभेलनांतीहि चिदंश शिवभाव व आनंदांश शक्तिभाव असें नित्य द्वैत ते मानतात. कट्टे अद्वैतवादी शंकराचार्यहि

**सत्यपि भेदापगमे नाथ तवाहं न मामकीनस्त्वम् ।**

**सामुद्रो हि तरङ्ग कचन समुद्रो न तारङ्गः ॥**

याप्रमाणें समुद्राचे जसे तरंग तसा हे नाथ ! मी आपला दास अथवा अंश आहे, असें म्हणतात. तसेंच भक्तिरसायनांत श्रीनरहरि म्हणतात :

द्वैतं मोहाय बोधात्प्राक् प्राप्ते बोधे मनीषया ।

मक्त्यर्थं कल्पितं द्वैतमद्वैतादपि सुन्दरम् ॥ ४२ ॥

जाते समरसानन्दे द्वैतमप्यमृतोपमम् ।

मिथयोरिव दम्पत्योर्जीवात्मपरमात्मनोः ॥ ४४ ॥

अखेर, आजच्या नवयुगाला हेच सांगावयाचे की, शिवात्मलिंगोपासनेने ब्रह्मात्मैक्याचे ज्ञान झाल्यानंतरच साम्यवाद, मानवतावाद, लोकसंग्रह, जनताजनार्दनसेवा व विश्वधर्म या महान् कल्पनांतील खरे व पुरे रहस्य तत्त्वतः कलेल.

विवेक पाहाणें बरा । बरा विचार तो करा ।

उपासकांसि सूचना । उपासना उपासना ॥ १ ॥

उपासनेला दृढ चालवावें । भूदेवसंतांसि सदां नमावें ।

सत्कर्मयोगें वय घालवावें । सर्वांमुखीं मंगल बोलवावें ॥ २ ॥

१ भावार्थ :— अद्वैत ज्ञानाच्या पूर्वीचें द्वैत मोहांत घालतें. परंतु अद्वैत-बोधानंतर भक्तिप्रेमाकरितां कल्पिलेलें द्वैत अत्यंत प्रेमळ दम्पतीच्या सुखा-प्रमाणें अद्वैतानंद द्विगुणित करतें. आविद्या हें मायाकार्य मानावें. माया ही भेदजनक सृष्टिकर्ती आहे. महामाया भेद निरास करणारी आहे. महामायेच्याहि अतीत परमशिवपद आहे. इतकाच केवलाद्वैत व शैवाद्वैत यांत परमार्थतः भेद आहे. केवलाद्वैती महामाया शक्तीला नित्य अविनाभूत मानीत नाहीत. शैव मानतात.

“ वस्तुतः पूर्ण सत्यकी दृष्टिसे तो सभी मिथ्या है और सभी सत्य है । और जिस स्थिति में पहुंचकर ऐसा अनुभव होता है, वही सच्चा परमपद है । यही अद्वैतवादियोंका ब्रह्म, वैष्णवों के विष्णु, शैवोंके सदाशिव, शाक्तोंकी पराशक्ति, गाणपत्योंके गणेश और बौद्धोंके बुद्ध है । इन सबमें केवल नामका ही भेद है । वस्तुतः तो सारे सिद्धान्तोंका समन्वय इस एक ही तत्त्वमें होता है । ” ( कल्याण साधनांक, पृ. ७ ).

## पारंशिष्ट

श्वेताश्वतर उपनिषद् अध्याय सहावा.

### ० मूल श्लोक

स्वभावमेके कवयो वदन्ति ।  
कालं तथाऽन्ये परिमुह्यमानाः ।  
देवस्थेष महिमा तु लोके ।  
येनेदं भ्राम्यते ब्रह्मचक्रम् ॥ १ ॥

येनाऽऽवृतं नित्यमिदं द्वि सर्वम् ।  
ज्ञः कालकारो गुणी सर्वविद् यः ।  
तेनेक्षितं कर्म विवर्तते ह ।  
पृथ्व्याप्य तेजो निलखानि  
चिन्त्यम् ॥ २ ॥

तत्कर्मकृत्वा विनिवर्त्य भूयः ।  
तत्त्वस्य तत्त्वेन समेत्य योगम् ।  
एकेन द्वाभ्यां त्रिभिरष्टभिर्वा ।  
कालेन चैऽऽवात्म गुणैश्च  
सूक्ष्मैः ॥ ३ ॥

आरभ्य कर्माणि गुणान्वितानि ।  
भावांश्च सर्वान् विनियोजयेत् यः ।  
तेषामभावे कृतकर्मनाशः ।  
कर्मक्षये याति सतत्त्वतोऽन्यः  
॥ ४ ॥

आदिः स संयोगानिमित्तहेतुः ।  
परस्त्रिकालादकलोऽपि दृष्टः ।  
तं विश्वरूपं भवभूतमीड्यम् ।  
देवं स्वचित्तस्थमुपास्य  
पूर्वम् ॥ ५ ॥

### मराठी भावदर्शिका

कसे कुठुनि जन्मले जगतचक्र हें केव्हां ।  
निसर्ग म्हणती कुणी फिरवितो तया काल वा ।  
विमूढमति ते परि खचित, सत्य त्यां नाकळे ।  
महेश महिमाच हा भ्रमत विश्व ज्याच्यामुळे ॥ १ ॥

असे भरुनि राहिला नित चराचरी जो विभू ।  
गुणाधिपति, जाणता, सकल, कालकर्ता प्रभू ।  
नियंत्रित प्रभूवरें विविध भासते प्रकृती ।  
नभानिल जलानल पृथिवि यापरी आकृति ॥ २ ॥

स्वर्ये निघतसे दुरी सृजनकर्म आरंभुनी ।  
अचेतन जडासर्वें सजिव चेतना जोडुनी ।  
स्वभाव अथ काल वा असति साधनें मात्र ती ।  
प्रभु लपुन राहिला म्हणुन मूल जी भासती ॥ ३ ॥

घडे जनन सृष्टिचें त्रिगुणसाम्य जेव्हां दळे ।  
चराचर जगामधें विविधता तदां आढळे ।  
करील जगदीश तें त्रिगुण येति साम्यस्थिति ।  
तदा प्रलय होतसे परि अभंग ईशस्थिती ॥ ४ ॥

सनातन अखंड जो जडवितो जडां चित्कला ।  
त्रिकाल कवळूनियां पलिकडे असे राहिला ।  
सुभव्य जरि सृष्टिचा जनक विश्वरूप स्वयें ।  
महेश हृदयस्थ तो स्वभजकां प्रचींतीस ये ॥ ५ ॥

### मूल श्लोक

स वृक्षकालाकृतिभिः परोऽन्यो ।  
यस्मात् प्रपंचः परिवर्ततेऽयम् ।  
धर्मावहं पापनुदं भगेशम् ।  
ज्ञात्वाऽऽत्मस्थममृतं विश्वधाम

॥ ६ ॥

तमीश्वराणां परमं महेश्वरम् ।  
तं देवतानां परमं च दैवतम् ।  
पतिं पतीनां परमं परस्ताद् ।  
विदाम देवं भुवनेशमीड्यम् ॥ ७ ॥

न तस्य कार्यं करणं च विद्यते ।  
न तत्समश्चाभ्यधिकश्च दृश्यते ।  
पराऽस्य शक्तिर्विविधैव श्रूयते ।  
स्वाभाविकी ज्ञानबलक्रिया च

॥ ८ ॥

न तस्य कश्चित् पतिरस्ति लोके ।  
न चेशिता नैव च तस्य लिंगम् ।  
स कारणं कारणाधिपाधिपो ।  
न चास्य कश्चिज्जनितान न  
चाधिपः ॥ ९ ॥

यस्तंतुनाम इव तंतुभिः ।  
प्रधानजैः स्वभावतः ।  
देव एकः स्वमावृणोति ।  
स नो दधातु ब्रह्माप्ययम् ॥ १० ॥

### मराठी भावदर्शिका

प्रपंचमय चक्र हें फिरतसे जयापासुन ।  
हरी दुरित, धर्मही उगम पावतो जेथुन ।  
न काल, नच संसृति तरु, दिशा न त्या व्यापिती ।  
तयांहुनिहि थोर जो हृदयें तोच सूक्ष्माकृति ॥ ६ ॥

यमादि जर ईश्वरासम, सुरेंद्रही देव तो ।  
महेश्वर तयांमधें परि असे महादेव तो ।  
प्रजापति जरी दुजे पति परी तयांच्यामधें ।  
सुपूज्य जगदीश तो प्रगट आमुतें होउं दे ॥ ७ ॥

न कार्यकरणीयसें, मग कशास कर्मद्रिय ।  
तयासम तसा न थोर कुणिही असा अद्वय ।  
सशक्तिकहि जाणता प्रभु स्वयेंच कर्ता रासे ।  
अगाध महिमा असा श्रुति तदीय वर्णीतसे ॥ ८ ॥

स्वयेंच जगदीश जो कुठुनि ईश त्याचा दुजा ।  
पिता सकल सृष्टिचा, जनक कोठुनी त्या अजा ।  
न भूतपतिला त्या पति कुणीही जीवाधिपा ।  
कळे अनुभवेंच तो जरि घडे त्याची कृपा ॥ ९ ॥

अहो स्वशरिरांतुनी प्रसवि तंतु कोळी कसा ।  
बसे गुरफटूनियां मग विणून जाळें जसा ।  
तसा स्वरचितांमधें दडुनि जो स्वभावे असे ।  
अम्हांवरि कृपा करो प्रभु, जडो त्याचें पितें ॥ १० ॥

## मूल श्लोक

एको देवः सर्वभूतेषु गूढः ।  
 सर्वव्यापी सर्वभूतांतरात्मा ।  
 कर्माध्यक्षः सर्वभूताधिवासः ।  
 साक्षी चेता केवलो निर्गुणश्च ॥ ११

एको वशी निष्क्रियाणां बहूनाम् ।  
 एकं बीजं बहुधा यः करोति ।  
 तमात्मस्थं येऽनुपश्यन्ति धीराः ।  
 तेषां सुखं शाश्वतं नेतरेषाम् ॥ १२

नित्यो नित्यानां चेतन-  
 श्चेतनानाम् ।  
 एको बहूनां यो विदधाति-  
 कामान् ।  
 तत्कारणं सांख्ययोगाधिगम्यम् ।  
 ज्ञात्वा देवं मुच्यते सर्वपाशैः ॥ १३

## मराठी भावदर्शिका

असे प्रभुच एकला सकल व्यापुनी राहिला ।  
 नसे प्रगट तो दिसेल जरि अंतरीं शोधिला ।  
 तटस्थ अवलोकितो अखिल कर्म तो चिन्मय ।  
 तथा त्रिगुण नेणती, स्थिरचरांस तो आश्रय ॥ ११ ॥

नटे यदिय आश्रयें प्रकृतिबीज नानापरी ।  
 जडासहित जीवाहि सहज सावरी, आवरी ।  
 तथा हृदयवासिया सतत ध्यातिजे सन्मती ।  
 निरंतर सुखांत ते, इतर यातनाभोगिती ॥ १२ ॥

अनित्य जगिं नित्यसे गमत जें तथा पूर्वैचा ।  
 अजाण जडजीव जे वदति ज्ञान, त्यापूर्वैचा ।  
 सहेतुक अहेतु वा जगतिं कर्म जें जें घडे ।  
 करी सफल वा न वा तदधिकार देवाकडे ॥ १३ ॥

असे तदिय कार्य हें सकल विश्व, तो कारण ।  
 तथा प्रभुवरा कुणी करुनि योग घे जाणुन ।  
 कुणी पथिक भक्तिचे, बघति ज्ञानमार्गे कुणी ।  
 शिवस्वरूप जाणतां सुटति सर्व पाशांतुनी ॥ १३ ॥

न तत्र सूर्यो भाति न चंद्र-  
 तारकम् ।  
 नेमा विद्युतो भान्ति कुतोऽ-  
 यमग्निः ।  
 तमेव भांतमनुभाति सर्वम् ।  
 तस्य भासा सर्वमिदं विभाति ॥ १४

न चंद्र, नच तारका, नच तिथें प्रकाशे रवी ।  
 न वीज तळपूं शके, कुठुन अग्निची थोरवी ।  
 प्रकाशमय तो स्वयें, इतर सर्व त्याच्यामुळें ।  
 प्रमा तदिय फांकली म्हणुन विश्व हें भासलें ॥ १४ ॥

## मूल श्लोक

एको हंसः भुवनस्यास्य मध्ये ।  
स एवाग्निः सलिले संनिविष्टः ।  
तमेव विदित्वा अतिमृत्युमेति ।  
नान्यः पन्था विद्यतेऽयनाय ॥ १५ ॥

स विश्वकृद् विश्वाविदात्मयोनि-  
र्ज्ञः कालकालोगुणी सर्वविद्यः ।  
प्रधान क्षेत्रज्ञ पतिर्गुणेशः ।  
संसारमोक्षस्थितिबंधहेतुः ॥ १६ ॥

स तन्मयो हृमृत ईशसंस्थो ।  
ज्ञः सर्वगो भुवनस्यास्य गोप्ता ।  
य ईशेऽस्य जगतो नित्यमेव ।  
नान्यो हेतुर्विद्यत ईशनाय ॥ १७ ॥

यो ब्रह्माणं विदधाति पूर्वम् ।  
यो वै वेदांश्च प्रदिष्टोति तस्मै ।  
तं ह देवं आत्मबुद्धिप्रकाशम् ।  
मुमुक्षुर्वै शरणमहं प्रपद्ये ॥ १८ ॥

निष्कलं निष्क्रियं शान्तम् ।  
निरवद्यं निरंजनम् ।  
अमृतस्य परं सेतुम् ।  
दग्धेन्धनमिवानलम् ॥ १९ ॥

यदा चर्मवदाकाशम् ।  
वेष्टयिष्यन्ति मानवाः ।  
तदा देवमविज्ञाय ।  
दुःखस्यान्तो भविष्यति ॥ २० ॥

## मराठी भावदर्शिका

असे त्रिभुवनामधे प्रभुच मोह जो नाशितो ।  
प्रपंच सलिलीं वसे अनल नित्य जो तोच तो ।  
तयास जरि जाणिलें तरिच मृत्यु ये जिकितां ।  
न अन्यपथ ज्यामुळें सपदि मोक्ष लाभे जितां ॥ १५ ॥

असे सकलजाणता सकल विश्वकर्ताहि तो ।  
स्वतांस प्रसवी स्वयें, प्रलयि कालही नाशितो ।  
जड प्रकृति, जीव ही, गुण तसे जया अंकित ।  
कूपें तदिय चक्र हें जननमृत्युचें लोपत ॥ १६ ॥

महेश अविनाशि तो स्थिरचरांत आत्माच तो ।  
अकुंठित गती तसा त्रिभुवनांस संरक्षितो ।  
प्रशासक सनातन प्रभु जर्गी असे एकला ।  
समर्थ न कुणी दुजा जगति शासनीं देखिला ॥ १७ ॥

पुरा स्वशरिरांतुनी प्रगटवूनि ब्रह्मा जयें ।  
दिले सकल वेदही मग तया विधात्या स्वयें ।  
अखंडित तरीहि तो प्रभु तसा अकर्ता असे ।  
निरंजनहि शांतसा, लवहि दोष त्यातें नसे ॥ १८ ॥

जर्गो परम सेतु हा सरळ अमृतत्वाप्रती ।  
हुताशनचि वा कृती सकल भक्षुनी आहुती ।  
तया प्रभुवरा प्रकाशितनिजात्मरूपेश्वरा ।  
मुमुक्षुजन हा असे शरण आश्रयार्थी खरा ॥ १९ ॥

पटासम जरी हटें गगन येइ गुंडाळितां ।  
समर्थ जरी जाहले मनुज एवढें तत्त्वतां ।  
तरी प्रभुकूपेविणें, तरिच आत्मबोधाविणें ।  
सरूनि अघदुःखही सुखद मानवाचें जिणें ॥ २० ॥



## मूळ श्लोक

तपः प्रभावाद् देवप्रसादाच्च ।  
 ब्रह्म ह श्वेताश्वतरोऽथ विद्वान् ।  
 अत्याश्रमिभ्यः परमं पवित्रम् ।  
 प्रोवाच सम्यगृषिसंघजुष्टम् ॥ २१

वेदांते परमं गुह्यम् ।  
 पुराकल्पे प्रचोदितम् ।  
 नाप्रश्नांताय दातव्यम् ।  
 नापुत्रायाशिष्याय वा पुनः ॥ २२

यस्य देवे परामक्तिः ।  
 यथा देवे तथा गुरौ ।  
 तस्यैते कथिता ह्यर्थाः ।  
 प्रकाशन्ते महात्मनः ॥ २३ ॥

प्रकाशन्ते महात्मन इति ।

## मराठी भावदर्शिका

फळलें तप उग्र दिव्यसें ।  
 वरि झाला प्रभुचा प्रसादही ।  
 मग श्वेताश्वतरां मुनीवरां ।  
 कळलें अंतिम सत्यब्रह्मही ॥  
 ऋषिवर्यें बहु मानिलें जया ।  
 शुभ तें ज्ञान पवित्र मंगळ ।  
 कथिलें मुनिनें यथामती ।  
 मग संन्यासपरां यतीवरां ॥ २१ ॥

वेदांताचें सार थोर हें जाण ।  
 कल्पारंभीं स्थापिलें हेंच ज्ञान ।  
 दुर्वृत्तातें हीन शिष्यासुता वा ।  
 द्यायाचा बा हा कधीहि न ठेवा ॥ २२ ॥

देवापारीं शुद्ध भक्ती जयाची ।  
 ज्यानें सेवा साधिली सद्गुरूची ।  
 ऐशा सत्पात्रास हें ज्ञान द्याल ।  
 तें तच्चित्ती तेज त्याचें खुलेल \* ॥

\*ही समश्लोकी चि. गोविंद सदाशिव फडके, बी. ए., एल्.एल्. बी. यांनी रचली आहे.

## प्रार्थना

आतां विश्वात्मकं देवें । येणें वाग्यज्ञें तोषावें । तोषोनि मज द्यावें ।  
पसायदान हें ॥ १७९३ ॥ जे खळांची व्यंकटीं सांडो । तयां सत्कर्मीं रति  
वाढो । भूतां परस्परे पडो । मैत्र जीवाचें ॥ १४ ॥ दुरिताचें तिमिर जावो ।  
विश्व स्वधर्मसूर्यें पाहो । जो जें वांछील तो तें लाहो । प्राणिजात ॥ १९९५ ॥  
वर्षते सकळ मंगळीं । ईश्वरनिष्ठांची मांदियाळी । अनवरत भूतळीं । भेटो  
तयां भूतां ॥ ९६ ॥ चलां कल्पतरूंचे अरव । चेतनाचिंतामणीचे गांव ।  
बोलते जे अर्णव । पीयूषाचे ॥ ९७ ॥ चंद्रमे जे अलांछन । मार्तंड जे तापहीन ।  
ते सर्वांही सदा सज्जन । सोयरे होतु ॥ ९८ ॥ किंबहुना सर्व सुखीं । पूर्ण होऊनि  
तिहीं लोकीं । भजिजो आदि पुरुखीं । अखंडित ॥ ९९ ॥ आणि ग्रंथोप-  
जीविये । विशेषीं लोकीं इये । दृष्टादृष्ट विजयें । होआवें जी ॥ १८०० ॥ तेथ  
म्हणे श्रीविश्वेशरावो । हा होईल दान पसावो । येणें वरें ज्ञानदेवो । सुखिया  
जाला ॥ १८०१ ॥

॥ ॐ तत्सत् ब्रह्मार्पणमस्तु ॥

---











